

THE
CHAMPÛ-RÂMÂYANA

OF
KING BHOJA (1-5 Kândas)

AND
LAKSHMANA SÛRI (6th Kânda)
WITH THE COMMENTARY OF RÂMACHANDRA BUDHENDRA

EDITED

BY
KASHINÂTH PÂNDURANG PARAB.

PRINTED AND PUBLISHED

BY
TUKÂRÂM JAVAJI
PROPRIETOR OF JAVAJI DADAJI'S "NIRNAYA SAGAR" PRESS

B o n e y

1898

Price 2 Rupees

(Registered under Act XXV of 1867)

[All rights reserved by the Publisher]

॥ श्रीः ॥

श्रीभोजराजविरचितं (पञ्चमकाण्डपर्यन्तम्)

लक्ष्मणसूरिविरचितं (षष्ठकाण्डमात्रम्)

चम्पूरामायणम् ।

रामचन्द्रबुधेन्द्रविरचितया व्याख्यया समेतम् ।

काशीनाथ पाण्डुरङ्ग परब

इत्यनेन सस्कृतम् ।

तच्च

शाके १८२० वत्सरे

मुम्बय्यां

निर्णयसागराख्ययन्त्रालये तदधिपतिना मुद्राक्षरैरङ्कयित्वा

प्राकाश्य नीतम् ।

मूल्य रूप्यकद्वयम् ।

॥ श्रीः ॥

श्रीभोजराजविरचितं चम्पूरामायणम् ।

श्रीरामचन्द्रबुधेन्द्रविरचितया व्याख्यया समेतम् ।

बालकाण्डम् ।

गुरवे सर्वलोकानां भिषजे भवरोणिणाम् ।
निधये सर्वविद्यानां दक्षिणामूर्तये नमः ॥
शिवानन्दाश्रयगुरोश्चरणस्मरणं मम ।
उत्साहशक्तिजं तेजस्तनोतु मुखपङ्कजे ॥
विघ्नेश विविमर्तण्डचन्द्रेन्द्रोपेन्द्रवन्दित ।
नमो गणपते तुभ्यं ब्रह्मणा ब्रह्मणस्पते ॥
सीताकल्पलतान्वितं दशरथाम्भोराशिजं सोदरो-
दारस्कन्धमभीष्टदं सुमनसा श्रेणीभिरामोदितम् ।
नित्यं स्वाश्रितनन्दनं किसलयश्रीपञ्चशाखोज्ज्वलं
श्रीरामामरभूरुहं हृदि सदा सेवेऽर्थससिद्धये ॥
सुधाकरसुधाकराच्छरदभास्वराभास्वरा-
श्रितकमविपश्चिकाकणनसादरा सादरा ।
विरिञ्चिनवमोहनागमविशारदा शारदा
मदीयरसनाङ्गणे नटतु सर्वदा सर्वदा ॥
यत्पादाम्भोजरेणु विबुधकविवरा प्राप्य सिद्धाञ्जनं वा
प्रज्ञादृष्टे प्रमीला पटुतरतमसा प्राप्तवत्या निजाया ।
आसाद्योन्मेषमारात्निधिमिव कविता प्राप्सुर्बुद्धुणार्थं
निष्प्रत्यूहं मुदास्मान्सं सुरवरनुत पातु हेरम्बदेव ॥
श्रीमाल्लैलिङ्गदेशे स जयति विबुधश्रेणिकोटीरकोटी-
कोटीमाणिक्यभतागणितगणसणोक्तं ॥

‘नेऽस्त्री सरम्भः’
प्रत्यूहः इ-
दं विदारणे
धुरा ।
पां भृतु-
ना मुमा-
गमम् । इ-
नीयान्तर-
ार्थन्तरम-
किमे-
तेषु क-
सपत्ति-
मिलिषि-
स्तण्डुल-
रैफस्त-
न—
ने ॥’
भ्रादौ
-‘तो
क्षा-
क्षक
॥
दि-
रूपं

चम्पूरामायणम् ।

नित्य सभ्रमजृम्भिता नटति यजिह्वाङ्गणे भारती
जायन्ते कविपुगवास्तनुभृतो यद्वक्त्रनिर्वर्णनात् ।
भोजक्षोणिभुजासुना विरचितश्चम्पूप्रबन्धोऽधुना
व्याख्यां तस्य करोमि मञ्जुलतरां साहित्यमञ्जूषिकाम् ॥
व्याकुर्वन्ति निबद्धगौरवभयाच्चैव स्फुट युक्तिभि-
र्ये तेऽध्येतृजनप्रतारणपरा का नैपुणी वा तत ।
वैखर्या वचसा कवीशहृदय प्रख्यापयन्नन्वय-
द्वारैवाहमिहाखिल प्रविवृणोम्युक्तित्रजोऽजृम्भितम् ॥

अथ खलु तत्रभवान्विचित्रसरसकविताकल्पलतामञ्जरीमोदिताशेषविबुध-
ऽनवधनिखिलविद्याभिज्ञ सर्वज्ञसार्वभौमो भोजनामा महाराज समस्तसङ्गमणि
रामस्य तारकब्रह्मरूपिणस्तत्रभवत श्रीरामस्य चरितानुवर्णन नि श्रेयसनिदान निज
निर्वर्ण्य 'काव्य यशसेऽर्थकृते व्यवहारविदे शिवेतरक्षतये । सद्य परनिर्दृतये क
मिततयोपदेशयुजे ॥' इत्याद्यलकारवचनप्राप्त्यात्, काव्यस्यानेकश्रेय साधनत
व्यालापाश्च वर्जयेत्' इति निषेधस्यासत्काव्यविषयता च पश्यन्, सकलकल्याण
श्रीरामायण चम्पूप्रबन्धात्मना चिकीर्षुः, चिकीर्षितानन्तरायपरिसमाप्तिप्रचयगम
णफलसाधनत्वात् 'आशीर्नमस्किंया वस्तुनिर्देशो वापि तन्मुखम्' इत्याचार्यद
क्यादाशीराद्यन्यतमस्य प्रबन्धमुखलक्षणत्वाच्च तत्तादौ लक्ष्मीशब्दपूर्वकमाशिष प्र

लक्ष्मी तनोतु नितरामितरानपेक्ष-

मङ्गिद्वयं निगमशाखिशिखाप्रवालम् ।

हैरम्बमम्बुरुहडम्बरचौर्यनिघ्नं

विघ्नाद्रिभेदशतधारधुरंधरं नः ॥ १ ॥

लक्ष्मीमिति । आदौ लक्ष्मीशब्दप्रयोगाद्दर्पणगणादिद्वन्द्वेभ्योच्चार्य । तदु-
'देवतावाचका शब्दा ये च भद्रादिवाचका । ते सर्वे नैव निन्धा स्युलिपितो
ऽपि वा ॥' इति । निगमा वेदास्त एव शाखिनो वृक्षा । 'वृक्षो महीरुह शा-
त्यमर । व्रीह्यादित्वादिनि । तेषां शिखा उपनिषद । ता एव शिखा अग्रणीति
रूपकम् । मौल्यश्च प्रतीयन्ते । तासां प्रवाल नवपल्लवम् । वेदान्तवेद्यमित्यर्थः ।
ज्वालाकेकिमौल्यो शिखा शाखाप्रमौलिषु' इति वैजयन्ती । 'प्रवाल्यो वलकीदण
नवपल्लवे' इति शब्दार्णवे । अम्बुनि रोहसीत्यम्बुरुहं पद्यं तस्य यो डम्बर
तिशयसरम्भस्तस्य चौर्येऽपहरणे । ब्राह्मण्यदिखात्प्यम् । विघ्नमाग्रम् । अ-
भाग्यापहारीत्यर्थः । 'अधीनो निघ्न आयत्तः' इत्यमर । अत एव साहस्यप
दुपमा । डम्बरेत्यत्र दम्बरेणेपीड्येनेति डम्बर । 'दम्बु उग्रशब्दे' । औष-

बालकाण्डम् ।

३

धातुरस्तीत्याह । तन्मते डम्ब विक्षेप रातीति डम्बर । 'आडम्बरोऽस्त्री सरम्भ' इत्यमरशेषश्च । विहन्यन्त एभिरिति विघ्ना प्रत्यूहा । 'विघ्नोऽन्तराय प्रत्यूह' इत्यमर । 'घञर्थे कञ्विधानम्' इति कप्रत्यय । त एवाद्वय पर्वतास्तेषा भेदे विदारणे शतधारधुरधर वज्रायुधसमानसारम् । अशेषविघ्नविनाशकमित्यर्थः । धूरेव धुरा । 'आप चैव हलन्तानाम्' इति वचनादाप् । ता धारयतीति धुरधरम् । 'सज्ञाया भृतृ-वृजि-' इत्यादिनाप्रत्यय । 'खिलनव्ययस्य' इति ह्रस्व । 'अरुद्विषत्-' इत्यादिना मुमा-गम । हेरम्बस्येद हैरम्ब वैनायकम् । 'तस्येदम्' इत्यण् । अङ्घ्रिद्वय चरणयुग्मम् । इ-तरेषु न विद्यतेऽपेक्षा यस्मिन्कर्मणि तद्यथा भवति तथेतरेषु नपेक्षम् । भजनीयान्तर-निरपेक्षमित्यर्थः । इद क्रियाविशेषणम् । यद्यङ्घ्रिद्वयविशेषण तदा सहकार्यन्तरम-नपेक्ष्य स्वातन्त्र्येणैव सकलसेवकजनाभीप्सितदानसमर्थमित्यर्थः । नितरामतिशयेन । 'किमे-त्तिडव्यय-' इत्यादिना आम्प्रत्यय । नोऽस्माक लक्ष्मीमशेषाभिलषितार्थसंपत्तिं तनोतु क-शोतु । सपादयत्वित्यर्थः । तनोते 'आशिषि लिङ्लोटौ' इत्याशीरर्थे लोट् । 'शोभासपत्ति-पद्माशु लक्ष्मी श्रीरिति कथ्यते' इति शाश्वत । अत्राशीरलकार — 'आशीर्नामाभिलषि-तवस्तुन शासन मतम्' इति लक्षणात् । अय चोक्तोप्रमारूपकविशेषाभ्या तिलतण्डुल-वत्परस्परनैरपेक्ष्यात्सलज्यते । तथा नितरामितरेत्यादिव्यञ्जनयुग्मानां तकाररेफस्त्र-कारादीना केवलाना चासकृदावृत्त्या वृत्त्यनुप्रास शब्दालकार । तदुक्त विधानाथेन—'एकद्विप्रभृतीना तु व्यञ्जनाना यदा भवेत् । आवृत्तिर्यत्र सदर्थे वृत्त्यनुप्रास इष्यते ॥' इति । अयमेवालकार प्रायशो भोजराजोक्तिष्वनुसंधेय । विशेष तु वक्ष्याम । आदौ दिवसकस्य, अन्त्यलघोस्तगणस्य प्रयोगाच्छुभलभ सूच्यते । तदुक्तम्—'तो-न्यलघु शुभ' इति । लकारस्य भूलाद्वीजप्रचयगमनसिद्धिः । प्रायेणात्र द्राक्षा-—'द्राक्षापाक स कथितो बहिरन्त स्फुरद्रस' इति लक्षणात् । एतदादिहोक्तपञ्चक-सन्ततिलकावृत्तम्—'उक्ता वसन्ततिलका तभजा जगौ ग' इति कैदारलक्षणात् ॥ इदानीं तावत् 'मङ्गलादीनि मङ्गलमध्यानि मङ्गलान्तानि शास्त्राणि प्रथन्ते' इत्यादि-गन्धर्वाध्यकारवचन प्रमाणयन्, शिष्टाचारपरिप्राप्त विशिष्टदेवताब्राह्मणनमस्काररूप-मूल निबध्नाति—

उच्चैर्गतिर्जगति सिद्धयति धर्मतश्चे-

तस्य प्रमा च वचनैः कृतकेतरैश्चेत् ।

तेषां प्रकाशनदशा च महीसुरैश्चे-

त्तानन्तरेण निपतेत्क नु मत्प्रणामः ॥ २ ॥

उच्चैरिति । जगति । जगत्सिख्यर्थः । उच्चैरुन्नता गतिर्गन्तव्यदेशः । स्वर्गायु-थान्तमित्यर्थः । 'देशे प्राप्ये गति' इति वैजयन्ती । धर्मतो ज्योतिष्टोमादिधर्मात् । न्यासीसि । सिद्ध्यति चेन्निष्पन्न भवति यदि । सिद्ध्यतीति पद सर्वत्र सब्रह्मणे-

प्रमाणमित्यत्र 'यथार्थानुभव प्रमा' इति प्रमाशब्दार्थस्य तात्त्विकैरुपवाणतत्वात् कृतकेतरैरकृत्रिमैर्वचनै 'ज्योतिष्टोमेन स्वर्गकामो यजेत' इत्यादिवेदवाक्यै सिद्धं चेत् । ननु 'अस्य महतो भूतस्य नि श्रसितमेवैतद्गवेदो यजुर्वेद सामवेद' इत्यादिवाक्य द्वेदानामुत्पत्तिश्रवणात्कथमकृतकत्वमिति चेत् 'अनादिनिधना नित्या वागुत्सष्टा स्वयमुक्ता आदौ वेदमयी विद्या यत सर्व प्रवातित ॥' इति श्रुतेरकृत्रिमत्वावगमात् । 'ऋ सामानि जज्ञिरे' इत्यादिषु हिरण्यगर्भे वेदाविर्भाव एव जनैरर्थ । 'एतच्छास्त्रयोनिस्त' इति वेदान्तसूत्रव्याख्यानावसरे तत्रभवद्भिर्भाष्यकृद्भि सम्यग्विवेचितम् । तत्रैवायं धेयमित्यलमत्र शास्त्रविचारेण । तेषामकृत्रिमवचनाना प्रकाशनदशा पाठतोऽर्थस्फुटीकरणप्रकारश्च । महीसुरै । ब्राह्मणैरित्यर्थ । 'आश्रमोऽस्त्री द्विजात्यप्रजन्मववाडवा' इत्यमर । तानन्तरेण तान्महीसुरान्विना । 'अन्तरान्तरेणयुक्ते' इति द्वितीयमत्प्रणामो मत्कृतनमस्कार क नु कुत्र वा निपतेत्प्रवर्तते । उक्तक्रमेण परमश्रेयोहे वेदविदा ब्राह्मणानामेव नमस्कार्यत्वात्तेषामेवाय नमस्कारो विधीयत इत्यर्थ । तत्र श्रुति — 'तस्माद्ब्राह्मणेभ्यो वेदविज्ञ्यो दिवे दिवे नमस्कुर्वीत' इति । ततो ब्राह्मण एव नमस्कार्या इष्टदेवताश्च । तदुक्त भगवता श्रीकृष्णेन महाभारते— 'देवाधीन जगन्मन्त्राधीन तु दैवतम् । तन्मन्त्र ब्राह्मणाधीन ब्राह्मणो मम दैवतम् ॥' इति । अत्रोत्तरस्य पूर्वपूर्व प्रति विशेषणत्वादेकावल्यालकार । तदुक्तमेकावल्याम्— 'यत्र विशेष भाव पूर्वपूर्व प्रति क्रमेणैव । भजति परपरमेषालकृतिरेकावली कथिता ॥' इति ॥

इदानीं स्वचिकीर्षितनिबन्धस्य स्वरूपनिरूपणद्वारा सहृदयाना प्ररोचनामुत्पादयितुं तद्वचनाया निजरसनाया प्रवृत्तिमाशास्ते—

गद्यानुबन्धरसमिश्रितपद्यसूक्ति-

हृद्या हि वाद्यकलया कलितेव गीतिः ।

तस्माद्गद्यो कविमार्गजुषा सुखाय

चम्पूप्रबन्धरचना रसना मदीया ॥ ३ ॥

गद्येति । गद्यान्यापदबद्धानि । तदुक्तम्— 'अपाद पदसघातो गद्य पद्य च दम्' इति । गद्यानामनुबन्धेनानुषङ्गेण यो रस आस्वादस्तेन मिश्रिता मिश्रितपद्यसूक्ति पद्याना सम्बन्धप्रचना । 'आस्वादे ब्रह्मणि रसे' इति शब्दार्थे । वाद्यकवीणावेणुमृदङ्गादिवाद्यशिल्पेन । 'कला शिल्पे विवृद्धौ' इति वैजयन्ती । कलितमिश्रिता गीतिर्गानविधेयं हृद्या मनोज्ञा हि । सहृदयहृदयाङ्गादिनी खल्वित्यर्थ । तस्य पद्यमिश्रितप्रबन्धस्य सर्वानन्दकरत्वाद्धेतो । कवयन्ते रसोल्लसितशब्दार्थसम्बद्धमङ्गिरा वर्णयन्तीति कवयस्तन्मार्गजुषां तद्वर्त्मनानुवर्तिनाम् । कवितारसामिश्रितानामित्यस्य सुखाय हृदयानुरजनार्थं ममेय मदीया । 'वृद्धाच्छ' इति छप्रत्यय । रसना जि

बालकाण्डम् ।

५

चम्पूप्रबन्धरचना 'गद्यपद्यात्मक काव्य चम्पूरित्यभिधीयते' इत्युक्तलक्षण काव्य चम्पूप्रबन्धस्तस्य रचना निर्माणं दधातु । विशिष्टप्रबन्धरचनाया मदीया रसना प्रवृत्तामित्यर्थः । चमत्कारकारितया गद्यपद्यात्मक काव्यं करोमीति तात्पर्यम् । अत्र पूर्ववाक्य उपमानोपमेयसाधारणवर्मसादृश्यप्रतिपादकानां चतुर्णां प्रयोगाच्छ्रूयते पूर्णं पमालकार — 'स्वतः सिद्धेन भिन्नेन समतेन च धर्मतः । स्यादौपम्येन वर्ण्यस्य वाच्यं देकगोपमा ॥' इति लक्षणात् । स च शब्देनानुप्रासेन च ससृज्यते ॥

ननु वाल्मीकिरचितेनैव श्रीरामायणेन सकलजनसदृष्टेर्जायमानत्वात्तव पुनः कोऽयं रत्नप्रबन्धनिर्माणप्रयास इत्याशङ्क्य सोपपत्तिकं तत्प्रणयने स्वस्याधिकारं तावद्दर्शयति—

वाल्मीकिगीतरघुपुगवकीर्तिलेशै-

स्तुतिं करोमि कथमप्यधुना बुधानाम् ।

गङ्गाजलैर्भुवि भगीरथयत्नलब्धैः

किं तर्पणं न विदधाति नरः पितृणाम् ॥ ४ ॥

वाल्मीकीति । वाल्मीकस्यापत्यं वाल्मीकिः । तदुक्तं ब्रह्मवैवर्ते— 'अथाब्रवीन्महाजा ब्रह्मा लोकेपितामहः । वाल्मीकप्रभवो यस्मात्तस्माद्वाल्मीकिरित्यसौ ॥' इति । 'अतः ३' इतीषु । तेन गीता उपवर्णिता ये रघुपुगवकीर्तिलेशाः । पुमान्गौरिव पुगवो वृषभश्चेष्टः । 'श्रेष्ठोक्षाणौ तु पुगवौ' इति वैजयन्ती । 'गोरतद्विनलुकि' इति समासान्तष्टच् । रघुपुगवस्य रघुश्रेष्ठस्य कीर्तितेन क्षात्रादिगुणसमुद्भवाया समाख्यायां लेशा लवास्तैः । प्रसंगेन प्रसिद्धस्य शतकौटिविस्तृतस्य श्रीरामचरितस्य चतुर्विंशतिसहस्रसंख्यापरिमितं ग्रन्थेन श्रीरामायणेन कियत् एव वर्णितत्वात्कीर्तिलेशैरित्युक्तमित्यवगन्तव्यम् । अधुना शान्तिं कथमपि महता यत्नेन । चम्पूप्रबन्धनिर्माणरूपेणेत्यर्थः । 'ज्ञातहेतुविवक्षायाः स्यादिकथमव्ययम् । कथमादि तथाप्यन्तं यत्ने गौरववाढयो ॥' इत्युत्पलमालायाम् । शान्तिं तज्ज्ञानाम् । 'ज्ञातचान्द्रिसुरा बुधा' इति क्षीरस्वामी । तस्मिं सत्पुष्टिं करोमि । न दृष्टान्तमाह—भुवि भूलोके भगीरथेन राज्ञा यत्नलब्धैः प्रयत्नेनानीतैः । अश्वमेधीया-वैशेषणसमये कपिलानलदग्धानां सगरात्मजानां स्वर्लोकप्रापणाय दुश्चरतपश्चर्यादिबहु-परप्रयत्नेन वियन्मार्गाद्भव प्रापितैरित्यर्थः । भगीरथप्रयत्न उत्तरत्र वक्ष्यते । गङ्गाजलैर्मन्त्रिणीमलिलैर्नरं पितृणां तर्पणं निवापाङ्गलिदानेन सत्पुष्टिं न विदधाति न करोति । करोत्येवेत्यर्थः । अतोऽहमप्येव करोमीति भावः । अत्र वैधर्म्येण दृष्टान्ताल-— 'यत्र वाक्यद्वये विम्बप्रतिविम्बतयोच्यते । सामान्यधर्मो वाक्यज्ञैः स दृष्टान्तोच्यते ॥' इति लक्षणात् ॥

इत्थं स्वस्य ग्रन्थकरणे योग्यता प्रसाध्य सप्रति कथां प्रस्तौति—

वाचं निशम्य भगवान्सं तु नारदस्य

प्राचेतसः प्रवचसां प्रथमः कवीनाम् ।

माध्यंदिनाय त्रियमाय महर्षिसेव्यां

पुण्यामवाप तमसां तमसां निहन्त्रीम् ॥ ५ ॥

वाचमिति । प्रवचसा प्रगल्भवचसा कवीना व्यासादिकवीना प्रथम आद्य । सकलकविकुलगुरुरित्यर्थः । स प्रसिद्धः । अत्र न यच्छब्दापेक्षा । तदुक्तं काव्यप्रकाशे—‘प्रक्रान्तप्रसिद्धानुभूतार्थविषयस्तच्छब्दो यदुपादानं नापेक्षते’ इति । तुशब्द उत्कर्षार्थः । अव्ययान्तमनेकार्थत्वात् । भगवान् । ‘उत्पत्तिं निधनं चैव भूतानामगतिं गतिम् । वेत्ति विद्यामविद्यां च स वाच्यो भगवानिति ॥’ इत्युक्तलक्षणः । प्रचेतसोऽपत्य प्राचेतसो वाल्मीकिः । ‘तस्यापत्यम्’ इत्यण् । ‘प्राचेतसस्त्वादिकविः स्यान्मैत्रावरुणिश्च स । वाल्मीकिश्च’ इति विश्वः । रमन्ते शरीरेन्द्रियविषयोपनीतया विवेकं नयेति नरा जीवास्तेषां सबन्धिं नारमज्ञानं यतिं स्पण्डयति श्रीरामायणदिव्यनामसंकीर्तनेनेति नारदः । तदुक्तं नारदीये—‘गायन्नारायणकथा सर्वलोकाभयापहाम् । नारदो नाशयन्नेति तृणामज्ञानजं तम ॥’ इति । अथवा ‘नरतीति नरः प्रोक्तः परमात्मा सनातनः’ इति नारदीयवचनान्नरः परमात्मा तस्य सबन्धिं नारः परमात्मविषयकज्ञानं तद्दातुं पदिशति परमकारुणिकतया मुमुक्षुभ्य इति नारदः । तेनास्य श्रद्धेयवचनत्वमुक्तमित्यवधेयम् । तस्य नारदस्य ब्रह्मनियोगेन समागतस्य देवर्षिप्रवरस्य वाचं निशम्य । ‘को न्वस्मिन्साप्रतः लोके’ इत्यादिनिजप्रश्नानुरूपोत्तरतया । ‘मुने वक्ष्याम्यहं बुद्ध्या तैर्युक्तं श्रूयतां नरः’ इत्यादिसंक्षिप्तबालरामायणोक्ता श्रीरामगुणवर्णनरूपां वाचं श्रुत्वा । ‘गुरुमुखाच्छ्रोतव्यम्’ इति न्यायेन सकललोकगुरोर्नारदस्य मुखान्छ्रवणविधेर्विहितत्वादिति भावः । ‘निशम्यतीति श्रवणे तथा निशमयत्यपि’ इति भट्टमल्लः । ततो निशम्यतेरिदं रूपम् । अन्यथा निशम्येति स्यात् । अत एवाह वामनः—‘निशम्यनिशम्यशब्दौ प्रकृतिभेदात्’ । ननु ‘उत्सङ्गाभारदो जज्ञे दक्षोऽङ्गुष्ठास्त्रयंभुवः’ इति भागवतप्रसिद्धं हि नारदस्य ब्रह्मपुत्रत्वम् । तथा च—‘वाल्मीकिरभवद्ब्रह्मा वाणी वाक्स्तस्य रूपिणी । चकार रामचरितं पावनं चरितव्रतं ॥’ इति स्कान्दे पार्वतीं प्रति परमेश्वरेणोक्तलाङ्गलोकप्रसिद्धं शतकोटिप्रविस्तृतं रामचरितं भूलोकवर्तिचतुर्वर्ण्यतापत्रयविमोचनार्थं संक्षिप्तं रचयितुमुद्युक्तस्य परमकारुणिकस्य ब्रह्मण एव भूमौ साक्षेन वाल्मीकिरूपेणावतीर्णत्वात्सं प्रबुद्धं नारदस्योपदेष्टृत्वं च कथमुपपद्यत इति चेत्, सत्यम् । मातृवल्लोके रूपान्तरेणावतीर्णस्य तस्य संप्रदायप्रवर्तनार्थमित्यमुपयुक्तत्वात्तदुपपत्तिरित्यलमप्रपञ्चेन । मध्येभवो माध्यंदिनः । ‘मध्यशब्दस्य मध्यंदिनादेशौ भवार्थप्रत्ययश्च स्यात्’ इति न्यासकारः । ‘मध्याह्नादि मध्यंदिनशब्द एवोत्सादिषु पठितः’ इत्यन्ये । तथा च—‘उत्सादिभ्योऽङ्’ । माध्यंदिनाय त्रियमाय । माध्याह्निकक्रियां कर्तुमित्यर्थः । महर्षिभिर्देवर्षिप्रवरैः सेव्या स्नानसध्यावन्दनाद्यनुष्ठानार्थमाश्रयितुं योग्याम् । महर्षिलक्षणं तु—‘तपः-
विद्यायां तपसां महर्षयोऽपि । वेदेषु तत्त्वज्ञां कृष्यां परिकीर्तिता ॥’ इति ।

बालकाण्डम् ।

७

शेषपापनिवर्तनेन ज्ञानप्रदात्रीमित्यर्थः । तमसा तमसानदीमवाप । लक्षण्या तत्तीरं प्रापेत्यर्थः । अत्र तमसा तमसामिति व्यञ्जनत्रितयस्यावृत्त्या वृत्त्यनुप्रासः शब्दालकारः । लक्षणं तूक्तम् ॥

तत्र कंचन कौञ्चमिथुनादेकं पञ्चशरविद्धमपि व्याधेनानुविद्धं निध्यायतो बद्धानुकम्पस्य भगवतो वाल्मीकेर्वदनारविन्दाच्छन्दोमयी काचिदेवं निःससार सरस्वती ।

तत्रेति । तत्र तमसातीरे । पञ्च शरा यस्य तेन पञ्चशरेण स्मरेण विद्धं प्रहृतम् । काममोहितमिति यावत् । 'काम पञ्चशर स्मर' इत्यमरः । पञ्चभिः शरैर्विद्धमिति श्रम्यते । 'अरविन्दमशोकं च चूतं च नवमल्लिका । नीलोत्पलं च पद्मैः पञ्चबाणस्य सायकाः ॥' इत्यमरः । तथाभूतमपि व्याधेन लुब्धकेन । निषादेनेति यावत् । 'व्याधो मृगवधाजीवो मृगयुर्लुब्धकश्च स' इत्यमरः । अनु पश्चाद्विद्धं सप्रहृतम् । परमशोच्यतरमित्यर्थः । 'व्यय सप्रहारे' इति धातोः कर्मणि क्तः । कौञ्चमिथुनात्कौञ्ची च कौञ्चश्च कौञ्चौ वकविशेषौ । 'कुङ् कौञ्चोऽयं वकः कङ्क' इत्यमरः । 'पुमान्निष्क्रया' इत्येकशेषः । तथोमथुनाद्वन्दात् । तन्मिथुनादित्यर्थः । निर्धारणे पञ्चमी । 'स्त्रीपुंसौ मिथुनं द्वन्द्वम्' इत्यमरः । कचनैकं पुमांसं निध्यायत पश्यत । 'निर्वर्णनं तु निध्यानं दर्शनालोकनेक्षणम्' इत्यमरः । अत एव बद्धानुकम्पस्योत्पन्नकरुणस्य । मैत्री मुदिता करुणा उपेक्षा चेति चतसृणा महच्चित्तवृत्तित्वेन । विद्धवेदनदर्शनस्य करुणोत्पादकत्वादिति भावः । 'कृपा दयानुकम्पा स्यात्' इत्यमरः । भगवतो वाल्मीके । पदद्वयं व्याख्यातम् । वदनमरविन्दमिवेत्युपमितसमासः । न तु वदनमेवारविन्दमिति रूपकसमासः । तथा सत्यरविन्दस्य प्राधान्येन तस्मात्सरस्वतीनि सरणायोगात् । छन्दोमय्यनुष्टुप्छन्दोनिबद्धा । 'द्वात्रिंशदक्षरानुष्टुप्' इति छान्दसाः । छन्दःशब्दात्तादृष्ये मयट् । 'टिड्ढाणवृ-' इत्यादिना ङीप् । काचिदपुर्वैव वक्ष्यमाणप्रकारा सरस्वती वाग्निः ससारः निजप्रयत्नविनैव निर्जगाम । 'गीर्वाणवाणी सरस्वती' इत्यमरः । 'स्र गतौ' इति धातोर्लिट् ॥

तामेव सरस्वतीमाह—

मा निषादं प्रतिष्ठां त्वमगमः शाश्वतीः समाः ।

यत्कौञ्चमिथुनादेकमवधीः काममोहितम् ॥ ६ ॥

मा निषादेति । हे निषाद, त्वं शाश्वती समा अनन्तसवत्सरान् । 'सवत्सरो वत्सरोऽब्दो हायनोऽस्त्री शरत्समा' इत्यमरः । अत्यन्तसंयोगे द्वितीया । प्रतिष्ठां स्थितिं आगमो मा प्राप्नुहि । क्षिप्रमेव त्रियस्त्वर्थः । गमेर्लुङि पुषादित्वाक्केरङादेशः । 'न माङ्गयोगे' इत्याङगमप्रतिषेधे वक्तव्येऽप्यार्षत्तात्तदभावप्रतिषेधः । यद्यस्मात्कौञ्चमिथुनादिकं काममोहितं कीडातत्परमवधीर्हितवानसि । हन्तेर्लुङि हनो वधादेशः । अ

शापलेन प्रवृत्त श्लोक । वाल्मीकिर्महर्षेरीश्वरानुग्रहेण कृत्स्नकाव्यार्थसंग्रहो नि सत । सग्रहश्चायम्—मानिषाद मा लक्ष्मीनिषीदति तिष्ठत्यस्मिन्निति मानिषाद लक्ष्मीनिवास श्रीराम, ख शाश्वती समाश्रितकाल प्रतिष्ठामगम । अरुण्डितैश्वर्यानन्दसपन्नो विजयी भवेत्यर्थ । यद्यत कारणात्कौश्वमिथुनात् 'कुञ्ज गतिकौटित्यात्पीभावयो' इति धातो कुञ्जा राक्षसी कैकसी तस्या अपत्य कौश्वो राक्षसो रावण । 'तस्यापत्यम्' इत्यण् । तस्य पत्नी कौश्वी मन्दोदरी । अत्रापि पूर्ववदेकशेष । तयोमिथुनादेक काममोहित लोकविद्विष्टकर्माण रावणमवधी । एतेन महर्षिणा वाल्मीकिना सप्रदायप्रवर्तकेन लक्ष्मीपतिरूपश्रीरामस्मरणरूप मङ्गल काव्यादाववश्य कर्तव्याशीर्वचन कृतमित्यवगन्तव्यम् । इत्येव सरस्वती नि ससारेति पूर्वेण सबन्ध । श्लोकाख्यमेतदानुष्टुभ वृत्तम्—
'पञ्चम लघु सर्वेषु सप्तम द्विचतुर्थयो । गुरुषट्क च सर्वेषामेतच्छ्लोकस्य लक्षणम् ॥' इति वचनात् । 'मानिषाद प्रतिष्ठा लमगम' इत्यत्र 'प्रतिष्ठा तु अम गम' इति च्छेद । न विद्यते मा यस्येति विग्रह । तस्य सवुद्धिर्हे अम निर्भाग्य । इति नारायणीये ॥

तदनु समयोचितकृत्यं निर्वर्त्य स्वाश्रमं प्रति गतवति भगवति वाल्मीकौ ।

तदन्विति । तदनु 'मा निषाद' इत्यादिच्छन्दोनिबद्धवाङ्मि सरणानन्तरम् । भगवति पूज्ये वाल्मीकौ । समयोचित मध्याह्नकालोचितम् । 'समया शपथाचारकालसिद्धान्तसविद' इत्यमर । कृत्य ज्ञानसध्यावन्दनादि कर्म निर्वर्त्य कृत्वा स्वाश्रम स्वनि केतन पर्णशाला प्रति गतवति प्रविष्टे सति ।

तत किं प्रवृत्तमित्यत आह—

वाणीविलासमपरत्रकृतोपलम्भ-

मम्भोजभूरसहमान इवाविरासीत् ।

आभाति यत्कृतिरनेकविधप्रपञ्च-

व्याजेन्द्रजालविधिसाधकापिच्छिकेव ॥ ७ ॥

वाणीति । अम्भोजं नारायणनामीकमल तत्र भवतीत्यम्भोजभूर्ब्रह्मा । तदुक्त भागवते—'यन्नाभिजातादरविन्दकोशाद्ब्रह्माविरासीद्यत एष लोक' इति । 'अन्येभ्योऽपि दृश्यते' इति क्तिप् । अपरत्र पुरुषान्तरे वाल्मीकौ कृतोपलम्भ विहितानुष्ठम् । तत्रोपलम्भ्यमानमित्यर्थ । वाण्या 'मा निषाद' इत्यादिवाच । सरस्वतीदेव्याश्चेति गम्यते । विलास लीलामसहमानोऽमृत्यमाण, इवाविरासीत्प्रादुरभूत् । निजपरिग्रहस्य पुरुषान्तरासाक्तं को वा सहेतेति भाव । वस्तुतस्तु परमकारुणिकतया महर्षेर्वाल्मीकेर्व्याधविद्धकौश्वदर्शनानन्तरजनितशोकापनोदनार्थं निजाज्ञया प्रथमतो नारदोक्तमेवार्थं पुन स्वयमप्युपदेष्टु तत्समक्ष प्रत्यक्षोऽभूदिति तात्पर्यम् । युक्तं चैतदित्याह— आभातीति । कृतिरित्यस्याम्भोजभूव कृति क्रियाशक्ति कर्त्री । अनेकविधो देवतिर्यङ्मनुष्यादिभेदेन

बहुप्रकारो य प्रपञ्च सर्ग स इति व्याजोऽपदेशो यस्य स तथोक्तो य इन्द्रजालविधि ।
 'अदेशकालपारोक्ष्य परोक्षस्यैव वस्तुन । यत्रौषधादीभि सोऽयमैन्द्रजालविधि स्मृत ॥'
 इत्युक्तलक्षण । तस्य साधकपिच्छिकेव निष्पादकपिच्छविशेष इवाभाति प्रकाशते ।
 अत एव तद्युक्त कौञ्चहनन तद्दर्शनेन महर्षेरपि शोकोत्पादन तदपनोदनार्थं स्वस्याविर्भा-
 वश्चेति भाव । पिच्छिकेत्यत्र पिच्छैव पिच्छिका । स्वार्थं कप्प्रत्यय । कात्पूर्वस्येकारादेश ।
 यद्यपि 'पिच्छबर्हे नपुसके' इत्यमर , तथाप्याबन्तोऽय पिच्छाशब्दो निघण्टुन्तरेषु मृग्य ।
 अथवा महाकविप्रयोगदर्शनात्समाधेयम् । यथोक्त कृष्णकर्णामृतस्तवे मङ्गले—'नवशिखि-
 पिच्छालाञ्छितम्' इति । तथा ज्ञानवासिष्ठे शाम्बरीकोपाख्याने—'इत्युक्त्वा पिच्छिका
 तेन भ्रामिता प्रसभ सभा । नानाविरचनाबीज मायेव परमात्मना ॥' इति । निरङ्कुशा
 खलु कवय सार्वपथीना इत्यलमतिप्रसङ्गेन । अत्र पूर्ववाक्ये बाण्योर्वाच्यप्रतीयमानयो
 श्लेषभित्तिकाध्यवसायमूलातिशयोक्तिनिर्व्यूढा । असहमान इति जातिस्वरूपोत्प्रेक्षा । उ-
 त्तरवाक्ये तु प्रपञ्चे व्याजशब्देन तत्त्वमपहुत्येन्द्रजाललारोपणादपह्नवालकार । 'चला-
 दिशब्दैरसत्यत्वप्रतिपादनमपहुति' इति सर्वस्वसूत्रम् । तदुज्जीविता चेय पिच्छिकेत्यु-
 पमा । सा चोक्तोत्प्रेक्षया परस्परनैरपेक्ष्यात्ससृज्यते । वसन्ततिलकावृत्तम् । लक्षण तूक्तम् ॥

ततः परमहर्षेण महर्षिणा विधिवदभ्यर्चितः परमेष्ठी मध्यमलोकेऽपि
 स्ववृत्तं प्रकाशयितुं किल भवन्तमेवोपतिष्ठमानयानया भारत्या रामचरितं
 यथाश्रुतं व्याक्रियतामिति व्याहृत्यान्तरधात् ।

तत इति । तत प्रादुर्भावानन्तरम् । परमहर्षेण । पितामहोऽयमेवभूते मयि दयया-
 विरगद्दहो कृतार्थतेति परमानन्दभरितेनेत्यर्थ । महर्षिणा 'ऊर्ध्वरेतास्तपस्युग्रो निय-
 च सयमी । शापानुग्रहयो शक्त सत्यसधो भवेदृषि ॥' इत्युक्तलक्षणलक्षितेन
 ऋषिप्रवरेण वाल्मीकिना । विधिवद्विध्यर्हम् । यथाशास्त्रमित्यर्थ । अभ्यर्चितोऽर्घ्यपाद्या-
 सनादिभि पूजित । परमे स्थाने तिष्ठतीति परमेष्ठी ब्रह्मा कर्ता । 'परमे स्थ कित्' इति
 कित् । इतिप्रत्यय औणादिक । 'तत्पुरुषे कृति बहुलम्' इति सप्तम्या अल्लुक् । 'स्थास्थिन्त-
 णाम्' इति वक्तव्यात्पत्वम् । मध्यमलोके भूलोकेऽपि । लोकत्रयपक्षेऽप्यस्य मध्यत्वादिति
 भाव । अपिशब्दो लोकान्तरप्रख्यातिं द्योतयति । स्ववृत्तं निजचरित्रं प्रकाशयितु
 प्रख्यापयितुम् । किलैत्यलीके । वस्तुतस्तु मच्छन्दादेवेति भाव । भवन्त त्वामेव । अन्यव्य
 वच्छेदार्थमेवकार । तत्रैव योग्यत्वादिति भाव । एवकारोऽय भारत्या वा संबध्यते ।
 उपतिष्ठमानयावर्तमानयानया भवन्मुखाभिर्गीतया भारत्या 'मा निषाद' इत्यादि-
 सरस्वत्या । ईदृशैरेव श्लोकैरित्यर्थ । रामचरित श्रीरामचरित्रम् । श्रुतमनतिक्रम्य
 यथाश्रुतम् । नारदमुखत श्रुतकमानतिक्रमणैवेत्यर्थ । 'यथा सादृश्ययोग्यत्ववीप्सा-
 स्वार्थानतिक्रम' इति शब्दार्णवे । व्याक्रियता व्याख्यायतामित्येव व्याहृत्योक्त्वोप-

दिश्य । 'व्याहार उक्तिर्लपितम्' इत्यमर । अन्तरधाददृश्योऽभूत् । अत्रेदं श्रीरामायण-
बालकाण्डवचनम्—'मच्छन्दादेव ते ब्रह्मन्प्रवृत्तैय सरस्वती । रामस्य चरितं कृत्वा
कुरु लम्बुषिसत्तम ॥' इत्यारभ्य 'इत्युक्त्वा भगवान्ब्रह्मा तत्रैवान्तरधीयत' इत्यन्तम् ॥

अथ सरसिजयोनेराज्ञया रामवृत्तं

करबदरसमानं प्रेक्ष्य दृष्ट्या प्रतीच्या ।

शुभमतनुत काव्यं स्वादु रामायणाख्यं

मधुमयफणितीना मार्गदर्शी महर्षिः ॥ ८ ॥

अथेति । अथ ब्रह्मतिरोयानानन्तरम् । 'मद्गलनन्तरारम्भप्रश्नकार्त्तव्योऽयं' अथ
इत्यमर । मधुमयोऽमृतस्त्राविष्यस्तासां फणितीनां रसालकारोल्लसितशब्दार्थसंघटनावि-
शेषाणाम् । मधुमयेत्यत्र 'स्त्रिया पुंवत्—' इत्यादिना पुंवद्भावः । मार्गं पद्धतिं दर्शयतीति
ताच्छील्येन कवीनामिति मार्गदर्शी । सकलकविकुलगुरुरित्यर्थः । दृशेर्ण्यन्तात्ताच्छील्ये
णिनि । महाश्वसौ ऋषिश्च महर्षिः । 'तपोनिर्धूतपाप्मानो याथातथ्याभिधायिनः ।
वेदवेदाङ्गतत्त्वज्ञा ऋषयः परिकीर्तिता ॥' इत्युक्तलक्षण ऋषिप्रेष्ठो वाल्मीकिः । सरसिज-
योनिः कारणं यस्य तस्य ब्रह्मण आज्ञया श्रीरामचरितं व्याक्रियतामित्येव
रूपनियोगेन हेतुना । रामवृत्तं श्रीरामचरितं प्रतीच्या दृष्ट्या योगदृष्ट्या । बदर्यां फल-
बदरम् । 'फले लुक्' । करे हस्ते यद्वदरं तेन समानं तत्तुल्यमित्यार्था उपमा, क्रियाविशेषणं
वा । नि शेषमित्यर्थः । प्रेक्ष्य दृष्ट्या । शुभं वक्तृणां श्रोतॄणां च कल्याणकरम् । स्वादु पाठतो
गानतश्च मधुरम् । 'त्रिष्विष्टमधुरौ स्वादू' इत्यमरः । रामस्यायनं स्थानं वर्णकले
नेत्यन्वर्थसंज्ञा रामायणमित्याख्या यस्य तत्तथोक्तम् । 'पूर्वपदात्संज्ञायामग' इति गलम् ।
उत्तरायणवत् । काव्यं प्रबन्धमतनुताकरोत् । कवयते वर्णयतीति कविस्तस्य कर्म
काव्यम् । ब्राह्मणादित्याख्यम् । तस्य पङ्कजादिवद्बृहत्लादिसोल्लसितशब्दार्थसंघटनात्मकमेव,
न तु कर्ममात्रम् । तत्काव्यं रचितवान् । तथा च श्रीरामायणे—'ततः पश्यति ध-
र्मोत्पत्तौ तत्सर्वं योगमास्थितः । पुरा यत्तत्र निर्वृत्तं पाणावामलकं यथा ॥' इत्यारभ्य
'रघुवशस्य चरितं चकार भगवानृषिः' इत्यन्तम् । मालिनीवृत्तम्—'ननमयययुतैयं
मालिनी भोगिलोचै' इति लक्षणात् ॥

तदनन्तरवृत्तान्तमाह—

एनं प्रबन्धं प्रयोक्तुं कैः समर्थ इति चिन्तामुपगतवति सति भगवति
वाल्मीकि ।

एनमिति । भगवति वाल्मीकावेन प्रबन्धं श्रीरामायणाख्यमेतत्काव्यं प्रयोक्तुमध्याप-
यितुं पठितुं वा कं पुमान्सम्बन्धोऽधिकारीत्येवरूपा चिन्तां पर्यालोचनमुपगतवति सति ।

१ 'भणितीना' इति पाठ २. 'लोके क' इति पाठ

तत किं जातमित्यत आह—

उपागतौ मिलितपरस्पोपमौ

बहुश्रुतौ श्रुतिमधुरस्वरान्वितौ ।

विचक्षणौ विविधनरेन्द्रलक्षणौ

कुशीलवौ कुशलवनामधारिणौ ॥ ९ ॥

उपागताविति । मिलिता सगता परस्पोपमान्योन्यसादृश्यं ययोस्तौ । यमल-
त्वात्परस्परतुल्यरूपावित्यर्थः । बहुश्रुतौ वेदवेदाङ्गादिसकलविद्याविशारदौ । ‘शास्त्रश्रवणयो
श्रुतम्’ इति विश्वः । श्रुतिमधुरेण श्रवणानन्दकरेण स्वरेण श्रुत्यारब्धानुरणनलक्षणेना-
न्वितौ । श्राव्यकण्ठस्वरसपन्नावित्यर्थः । स्वरलक्षणमुक्तं सगीतरत्नाकरे—‘श्रुत्यनन्तरभावी
यः शब्दोऽनुरणनात्मकः । रसाद्रञ्जयति श्रोतृचित्तं स स्वर उच्यते ॥’ इति ।
विचक्षात इति विचक्षणौ विद्वत्सौ । ‘कर्तरि ल्युट्’ इति न्यासकारः । ‘असनयो
प्रतिषेधो वक्तव्यः’ इति चक्षिणः ख्याप्तादेशाभावः । विविधानि बहुप्रकाराणि
नरेन्द्रलक्षणान्याजानुबाहुलादिराजचिह्नानि ययोस्तौ । महाराजकुमारत्वान्महाभाग्य-
सूचकराजलक्षणलक्षितावित्यर्थः । कुशो लवश्चेति नाम धारयत इति कुशलवनामधा-
रिणौ । कुशैर्लवैश्च गर्भकैर्दमार्जनात्कुशलवावित्यन्वर्थसज्ञावित्यर्थः । उक्तं च कालिदा-
सेन—‘स तौ कुशलवौन्मृष्टगर्भकैर्दौ तदाख्यया । कविः कुशलवावेव चकार किल
नामतः ॥’ कुशीलवौ गायकौ । पृषोदरादिलात्साधुः । उपागतौ । चिन्तासमकालमेव
विशिष्टगुणसपन्नौ मैथिलेयौ कुशलवौ । समीपं प्राप्तावित्यर्थः । ‘अव्याक्षेपो भविष्यन्त्या
कार्यसिद्धेर्हि लक्षणम्’ इति भावः । अत्रोदात्तता नाम गुणः । तदुक्तं विद्यानाथेन—
‘श्लाघ्यैर्विशेषणैर्योगो यत्र सा स्यादुदात्तता’ इति । रुचिरावृत्तम्—‘चतुर्ग्रहैरिह रुचिरा
जमस्जगा’ इति लक्षणात् ॥

एतौ मुनिः परिगृह्य स्थां कृतिमपाठयत् ।

एताविति । मुनिर्मननशीलो बाल्मीकिः । मुनिलक्षणं तु—‘निर्वित्तं सर्वतत्त्वज्ञं
कामक्रोधविवर्जितं । ध्यानस्थो, निष्क्रियो दान्तस्तुल्यमृत्काञ्चनो मुनिः ॥’ इति ।
एतौ कुशलवौ परिगृह्य शिष्यत्वेन परिगृह्य स्थां स्वीकृत्याम् । ‘स्त्वो ज्ञातावात्मनि
स्वः त्रिष्वल्पीये स्त्वोऽस्त्रियां धनैः’ इत्यमरः । कृतिं श्रीरामायणाख्यं प्रबन्ध-
मपाठयन्स्वात्ममास । पठेयन्तात्तल्लट् । ‘गतिबुद्धिः’ इत्यादिनामिदं । नर्तकम् ।

तौ पुनरितस्तत्रो मायमानौ दृष्ट्वा रामः प्रहृष्टमनाः स्वर्गवनमानीय
भ्रातृभिः परिवृतो निजचरितं गातुमन्वयुङ्क्तः ।

तावदिति । इतस्ततः । तत्र तत्र प्रदेशे इत्यर्थः । मायमानौ मानेनैव श्रीरामायणं
पठन्तौ तौ कुशीलवौ कर्म । पुनः शब्दो बाक्यालकारे । दृष्ट्वा । रामः प्रहृष्टमनो रूपमानं

सपत्तिभ्यां सतुष्टान्त करण सन्, स्वभवन निजमन्दिरमानीय भृत्यै प्रापय्य भ्रातृ-
भिलक्ष्मणादिभिः परिवृत्य परिवेष्टितो निजचरित स्वचरित्र गातु गानेन परिकर्तुमन्व
युक्तापृच्छत् । प्रबन्धमेन पठतमिति नियोजितवानित्यर्थः । 'प्रश्नोऽनुयोग पृच्छा च'
इत्यमरः ।

ततश्च ।

तत इति । ततोऽनुयोगानन्तरम् । चशब्दो वक्ष्यमाणक्रियायाः संबध्यते ।

छन्दोमयीनां निलयस्य वाचा-

मन्तेवसन्तौ मुनिपुंगवस्य ।

एतौ कुमारौ रघुवीरवृत्तं

यथाक्रमं गातुमुपाक्रमेताम् ॥ १० ॥

छन्दोमयीनामिति । छन्दोमयीनामनुष्टुपादिछन्दोनिबद्धानां वाचाम् । निलयस्य ।
पथप्रपञ्चनिर्माणचातुर्यैकनिकेतनस्येत्यर्थः । 'छन्द पद्ये च वेदे च' इति विश्वः ।
छन्दः शब्दान्मयटि डीप् । मुनिपुंगवस्य मुनिश्रेष्ठस्य वाल्मीके । अन्तेवसन्तावन्ते-
वासिनौ शिष्यौ । एतेनानयोरखण्डितवचनस्य सूच्यते । 'छात्रान्तेवासिनौ शिष्यौ'
इत्यमरः । एतौ कुमारौ मैथिलेयौ कुशलवौ रघुवीरवृत्तं श्रीरामचरितं यथाक्रमम् । रूपदे-
शानुसारेणैवेत्यर्थः । गातु गानेन पठितुमुपाक्रमेतामुपक्रान्तवन्तौ । चशब्दोऽयमनुयोग
समुच्चिनोति । एतेन प्रश्नानन्तरमेवाविलम्बेन प्रारब्धगानयोरनयो श्रीरामस्य
आन्योन्यं दैववशात्स्वयमेवोत्पन्ना प्रीतिरिति सूच्यते । इन्द्रोपेन्द्रमिश्रणादुपजा-
तिवृत्तम् । 'स्यादिन्द्रवज्रा यदि तौ जगौ ग । उपेन्द्रवज्रा जतजास्तौ गौ । अनन्तरोदी-
रितलक्ष्मभाजौ पादौ यदीयावुपजातयस्ता ।' इति केदारणेकोक्तात् ॥

उपक्रमप्रकारमेवाह—

अस्ति प्रशस्ता जनलोचनाना-

मानन्दसंदायिषु कोसलेषु ।

आज्ञासमुत्सारितदानवाना

राज्ञामयोध्येति पुरी रघूणाम् ॥ ११ ॥

अस्तीति । जनलोचनानामानन्दसंदायिषु । समस्तवस्तुसमृद्धतया सकलजननयनान-
न्ददायिण्येत्यर्थः । कोसलेषुत्तरकोसलेषु जनपदेषु । बहुवचनान्तैव देशविशेषस्य संज्ञा ।
प्रशस्ता प्रख्याता । आज्ञयैव समुत्सारिता निरस्ता दानवा येषां देवानाम् । अज्ञान-
नानामित्यर्थः । रघूणां रघुवशोद्भवानां राज्ञां प्रजानुराजकानां वृत्तणाम् । रघुवशब्देन
यदुशब्दवत्तदपत्ये लक्षणा । जनपदशब्दानामतस्माज्जलादुद्गुह्यं लभ्यमानं वादपुरा

जसबन्धिनीत्यर्थ । योद्धुमशक्या अयोध्येत्यन्वर्थसज्ञा पुरी राजधान्यस्ति । इन्द्रवज्रा वृत्तम् । लक्षणं तूक्तम् । 'सधायिषु' इत्यपि पाठः । उदात्तालकार ॥

तामावसदशरथः सुरवन्दितेन

संक्रन्दनेन विहितासनसंविभागः ।

वृन्दारकारिविजये सुरलोकलब्ध-

मन्दारमाल्यमधुवासितवासभूमिः ॥ १२ ॥

तामिति । सुरवन्दितेन सुरसेव्येन संक्रन्दनेनेन्द्रेण । 'संक्रन्दनो दुश्चयवनस्तुराषा-
प्मेधवाहन' इत्यमर । विहित आसनसंविभागो दत्तार्थासन । इन्द्रस्यापि मान-
नीय इत्यर्थः । तथा वृन्दारकारीणा दानवानां विजये सति । दानवेषु विजितेषु
सत्स्वित्यर्थः । सुरलोके स्वर्गे लब्धानि परितोषात्सुरैर्दीयमानतया प्राप्तानि मन्दा-
राणां माला एव माल्यानि पारिजातकुसुमस्रजस्तेषां मधुना पुष्परसेन वासिता सुर-
भिता वासभूमिर्निवासस्थान यस्य स तथोक्तः । भूलोकेऽपि स्वर्गसुखानुभावक
इत्यर्थः । 'मधु मये पुष्परसे' इत्यमर । दशरथो राजा तामयोध्यामावसदधिवसति स्म ।
'उपान्वध्यावस' इति कर्मलम् । तत्र वर्तमानो निजकार्यनिर्वाहकतया सुरैः पूज्य-
मानश्चिरकाल साम्राज्यश्रियमनुभूवेत्यर्थः । अनुप्रासोऽलकारः । वसन्ततिलकावृत्तम् ॥

अथास्मिन्ननपत्यतया दूयमानमानसे पुत्रार्थं क्रतुमश्वमेधं विधातुं म-
न्त्रिभिः समं मन्त्रयमाणे दशरथे सुमन्त्रः प्रहृष्टमना महर्षेरङ्गदेशसंगतावग्रह-
निग्रहशौण्डस्य विभण्डकसूनोरवश्यमृष्यशृङ्गस्य प्रसादात्प्रभवो भविता
कुमाराणामिति सनत्कुमारोदीरित पुरावृत्तमस्मै दशरथाय कथयामास ।

अथेति । अथानन्तरमस्मिन्दशरथेऽनपत्यतयापुत्रतया दूयमान परितप्यमान
मानस यस्य तस्मिन् । 'नापुत्रस्य हि लोकोऽस्ति तत्सर्वं पशवो विदुः' इति, 'अपुत्रस्य
गतिर्नास्ति' इति श्रुतिस्मृतिभ्याम् । 'दृञ् परितापे' इति धातो कर्तरि शानच् ।
अत एव पुनान्नो नरकान्नायन्त इति पुत्रास्तदर्थम् । पुत्रलाभार्थमित्यर्थः । अर्थेन सह
नित्यसमासः सर्वलिङ्गता च वक्तव्या । अश्वमेधं क्रतुमश्वमेधयागं विधातुं कर्तुं मन्त्रिभिः
समं सचिवैः साकं मन्त्रयमाणे विचारयमाणे सति । तदा सुमन्त्रः कुल्लुक्मानतो मन्त्रि-
प्रवरः कर्ता अङ्गदेशेऽङ्गदेशे सगतः प्राप्तो योऽवग्रहोऽवृष्टिप्रतिबन्धः । 'अवे ग्रहो वर्ष-
प्रतिबन्धे' इत्यप्रत्ययः । 'वृष्टिर्वर्ष' तद्विधाते वग्रहावग्रहौ समौ' इत्यमरः । तस्य
निग्रहे निवर्तने शौण्डस्य दक्षस्य । निग्रहानुग्रहसमर्थस्येत्यर्थः । 'सप्तमी शौण्डे'
इति समासः । विभण्डकसूनोर्विभण्डकाख्यसुनिपुत्रस्यर्ष्यशृङ्गस्य महर्षेः प्रसादादनुग्रह-
हात् । 'प्रभावात्' इति पाठे सामर्थ्यात् । अवश्यं निश्चितं कुमाराणां पुत्राणां प्रभवः

उत्पत्तिर्भविता भविष्यति । अनद्यतुने लुट् । दशरथ इति शेष । इत्येव सनत्कुमारेण परापरविदा ब्रह्ममानसपुत्रेणोदीरित ब्रह्मसभाया कथित पुराश्रुत पूर्ववृत्तान्तमस्मै दशरथाय कथयामास । पूर्वमिष्वाकुसारभ्येन ब्रह्मसभा गतस्तत्र भूलोकराजप्रस्ताव-
तत्परैर्देवै पृष्टेन सनत्कुमारेण त्रैकाल्यविदा कथितस्य दशरथवृत्तान्तस्य मनसि स्थि-
तत्वात्तदानीमेतत्सर्वं निवेदयामासेत्यर्थ ॥

सोऽपि सुमन्त्रवचनाच्छान्ताधिः शान्ताकुटुम्बिनं संबन्धिनं मुनिमा-
नीय वसिष्ठादिष्टमश्वमेधाध्वरं सरयूरोधसि विधाय तत्र पुत्रीयामिष्टि
विधिवत्कर्तुमारभत ।

स इति । स दशरथोऽपि सुमन्त्रस्य वचनात्तथ्यवाक्याद्धेतो शान्तं शमं गत
आधि पुत्राभावजातमनोव्यथा यस्य स तथोक्तं सन् । 'पुस्याधिर्मानसी व्यथा'
इत्यमर । शान्ता नामाह्वदेशाधीश्वरस्य पुत्री रोमपादनाग्रस्तनया तथा कुटुम्बिन
कुटुम्बवन्तम् । शान्ताजानिमित्यर्थ । अवग्रहनिवारणानन्तर पारितोषिकतया निजपु-
त्रिकाया दत्तत्वादिति भाव । अत एव सबन्धिनं बन्धुम् । रोमपादस्य दशरथस्य च
सौहार्दसबन्धसोदरभावस्य विद्यमानत्वादिति भाव । मुनिं मननशीलमृष्यशृङ्गमा-
नीय । स्वयमेवेति शेष । वसिष्ठेन निजकुलगुरुणादिष्टमुपदिष्टमश्वमेधाध्वरं सरयू-
रोधसि सरय्याख्यनदीतीरे । 'कूल रोधश्च तीरं च' इत्यमर । विधाय विधिबोधित-
क्रमेण कृत्वा तत्र सरयूरोधस्येव । न त्वश्वमेधे । 'नहि कर्मणि कर्मारम्भ' इति शास्त्र
निषेधात् । पुत्राणामिय पुत्रीया ताम् । पुत्रोत्पादनहेतुमित्यर्थ । 'वृद्धाच्छ' इति छप्र-
त्यय । इष्टिं याग पुत्रकामेष्टिं विधिवद्विध्यर्हम् । यथाशास्त्रमित्यर्थ । 'तदर्हम्' इति
वतिप्रत्यय । कर्तुमारभतोपाक्रमत ॥

तदनु हविराहरणाय धरणौ कृतावतरणाः सर्वे गीर्वाणगणाः शैतम-
खप्रमुखाश्चतुर्मुखाश्च दशमुखप्रतापग्रीष्मोष्मसंश्लोषणमावेद्य तेन सह शरण-
मिति शार्ङ्गधन्वानं मन्वाना नानाविधप्रस्तुतस्तुतयः क्षीराम्बुराशिमासेदुः ।

तदन्विति । तदन्वारम्भानन्तर हविराहरणाय हविर्भागानाहर्तुं धरणौ कृता
वतरणा भुव प्रत्यागता शतमुखप्रमुखा इन्द्राद्या सर्वे गीर्वाणगणा देवगणाश्चतुर्मु-
खाश्च ब्रह्मणे दशमुखस्य रावणस्य प्रतापं कोशदण्डज तेज । 'स प्रभाव प्रता-
पश्च यत्तेज कोशदण्डजम्' इत्यमर । स एव ग्रीष्मोष्मा ग्रीष्मर्तुजनितसंताप-
स्तेन प्रत्यश्लोषणं दाह । 'क्षुष दाहे' इति धातोर्ल्युट् । तदावेषं विज्ञाप्य
तेन सह चतुर्मुखेन साकम् । शृङ्गस्य विकारं शार्ङ्गं धनुर्ग्रन्थं तं शार्ङ्गधन्वानं
श्रीमहाविष्णुम् । 'शार्ङ्गश्च' इत्यनङादेश । तद्धितसमासत्वात् । शरणं रक्षितारम् । 'शरण

१ 'धरण्या' इति पाठ २ 'गीर्वाणा' इति पाठ . ३. 'शक्' इति पाठ . ४. 'प्र-
तापानल' इति पाठ ५ 'सशोषणम्' इति पाठ ६ 'कृतनानाविध' इति पाठः

गृहरक्षित्रो' इत्यमर । इति मन्वाना अवबुध्यमाना । शरणपदस्य कर्मत्वेऽपि निपातेनेति शब्देनाभिहितत्वात् द्वितीया । तिङाद्युपसख्यानस्योपलक्षणत्वात् । यथाह वामन — 'निपाते नाप्यभिहिते कर्मणि न कर्मविभक्ति परिगणनस्य प्रायिकत्वात्' इति । नानाविधा बहुप्रकारा प्रस्तुतास्तत्कालोचिता स्तुतयः स्तोत्राणि येषां ते तथोक्ता । यद्वा नानाविधं यथा तथा प्रस्तुता उपक्रान्ता स्तुतयो येषां ते तथोक्ता सन्त । क्षीराम्बुराशि क्षीरार्णवमासेदु । श्रीमहाविष्णो क्षीराब्धिश्चायि-
त्वात्तत्तीरं प्रापुरित्यर्थः । अम्बुराशिशब्दस्य रूढार्णवपरत्वात् नानार्थान्तरायोगापेक्षया रूढिर्बलीयसीति मीमांसका । एवमुत्तरत्रापि द्रष्टव्यम् । 'षट् लृ विशरणगत्यवसादनेषु' इति धातोर्लिट् ॥

अथ त्रिभिः कुलकेन श्रीमहाविष्णु वर्णयति—

संतापघ्नं सकलजगतां शार्ङ्गचापाभिरामं

लक्ष्मीविद्युलसितमतसीगुच्छसच्छायकायम् ।

वैकुण्ठाख्यं मुनिजनमनश्चातकानां शरण्यं

कारुण्यापं त्रिदशपरिषत्कालमेघं ददर्श ॥ १३ ॥

संतापघ्नमिति । सकलजगता समस्तलोकानां सतापं तापत्रयजनितं ग्रीष्मादि-
जनितं च सज्वरं हन्ति नाशयतीति सतापघ्नम् । 'हो हन्ते —' इति कुलम् । शार्ङ्गमेव
चापमिन्द्रधनुस्तेनाभिरामं मनोज्ञम् । लक्ष्मीरेव विद्युत्सौदामिनी तया लसितं लसन्तम् ।
कर्तरि क्त । 'गतिबुद्धि—' इत्यादिसूत्रे चकाराद्वर्तमानार्थत्वात् । अतसी नाम क्षुमाप-
रपर्यायो वृक्षविशेषः । 'अतसी स्यादुमा क्षुमा' इत्यमरः । तस्या गुच्छस्य पुष्पस्त-
वकस्य समाना छाया कान्तिर्यस्य तादृशः कायो देहो यस्य तमित्युपमा । 'छाया त्व-
नातपे कान्तौ' इति वैजयन्ती । 'समानस्य च्छन्दसि—' इत्यादिसूत्रे समानस्येति यो-
गविभागात्समासः । छायादिषु समानशब्दस्य सभावः । मुनयो मननशीलास्त एव
जनास्तेषां मनास्येव चातकाः पक्षिविशेषास्तेषां शरणे रक्षणे साधुः शरण्यम् । 'सर्व-
सहापतितमम्बु न चातकानाम्' इत्यादिना तेषां तदेकशरणत्वादिति भावः । 'तत्र
साधु' इति यत्प्रत्ययः । अपा समूहः आपम् । 'तस्य समूहः' इत्यण् । कारुण्यं
दयैवापः यस्य तम् । अथवा कारुण्यमेवापो यस्य तं कारुण्यापम् । 'ऋक्पू —' इत्या-
दिना समासान्तः । विकुण्ठ एव वैकुण्ठो विष्णुः । स्वार्थेऽणप्रत्ययः । स इत्याख्या
यस्य तं कालमेघः नीलाम्बुदः त्रिदशपरिषद्ब्रह्मेन्द्रादिदेवसमाजो ददर्श । त्रिदशेत्यत्र
तिस्रो दशा अवस्था बाल्ययौवनकौमाराणि जन्मसत्तावृद्धयो येषां ते । यद्वा त्रिदश
परिमाणमेषामिति । 'बहुव्रीहौ सख्येये डच्' । अत्रोपमारूपकयोरनुप्रासस्य च परस्पर-
नैरपेक्ष्यात्समृष्टिः । एतदादिश्लोकत्रयं मन्दाक्रान्तावृत्तम्—'मन्दाक्रान्ता जलमधिषड-
गैर्ममौ नतौ तो गुरु चेत्' इति लक्षणात् ॥

क्षीराम्बोधैर्जठरमभितो देहभासां प्ररोहैः

कालोन्मीलत्कुवलयदलाद्वैतमापादयन्तम् ।

आतन्वानं भुजगशयने कामपि क्षौमगौरै

निद्रामुद्रां निखिलजगतीरक्षणे जागरूकाम् ॥ १४ ॥

क्षीरेति । पुनर्देहभासा निजशरीरकान्तीना प्ररोहैरङ्कुरै क्षीराम्बोधे क्षीरसमुद्रस्य । 'रुढिर्योगमपहरति' इति न्यायेन योगाद्वृद्धेर्बलीयस्त्वादिति भाव । जठरमभित । मध्य-प्रदेशस्य समन्तादित्यर्थः । 'सलिलमभित' इत्यपि पाठः । 'अभित परित'—इत्यादिना द्वितीया । काले चन्द्रोदयकाल उन्मीलन्ति विकसन्ति यानि कुवलयदलानि नीलोत्पलपत्राणि तैरद्वैतमभेदम् । तत्सादृश्यमित्यर्थः । आपादयन्त संपादयन्तम् । कालग्रहणं दलानामम्भानलव्योतनार्थम् । निजदेहकान्तिच्छटाभि क्षीरार्णवस्य नीलवर्णता जनयन्तमित्यर्थः । एतेन श्रीमहाविष्णुदेहस्येन्द्रनीलसादृश्यं सूच्यते । तदुक्तम्—'क्षीरमध्ये क्षिपेत्रील क्षीर चेत्रीलता व्रजेत् । स इन्द्रनीलो विशेय सर्वसौख्यकर शुभ ॥' इति रत्नशास्त्रवचनात् । अतएव क्षीरस्य स्वधवलमपरित्यागेनान्यनीलिमस्वीकरणोक्तोस्तद्गुणालकारः । 'तद्गुणं स्वगुणत्यागादन्योत्कृष्टगुणाहति' इति लक्षणात् । तथा क्षौमवद्दुकूलवद्गौरै सित इत्युपमा । 'गौरोऽरुणे सिते पीते' इति विश्वामरौ । भुजगशयने शेषपर्यङ्के निखिलजगतीना सकललोकानां रक्षणे पालने जागरूका जाग्रतीम् । सावधानामित्यर्थः । 'जागरूक' इत्यूकप्रत्ययः । अतएव कामप्यनिर्वाच्याम् । लोकविलक्षणत्वादिति भावः । निद्रामुद्रा योगनिद्रावस्थामातन्वानमनुकुर्वन्तीम् । ततोते शानच् ॥

अथ नृसिंहावतारं वर्णयति—

प्रह्लादस्य व्यसनममितं दैत्यवर्गस्य दम्भं

स्तम्भं वक्षःस्थलमपि रिपोर्योगपद्येन भेत्तुम् ।

बद्धश्रद्धं पुरुषवपुषा मिश्रिते विश्वदृष्टे

दंष्ट्रारोचिर्विशदभुवने रंहसा सिंहवेषे ॥ १५ ॥

प्रह्लादस्येति । अमितमपारं प्रह्लादस्य हिरण्यकशिपुतनयस्य निजभक्ताग्रेसरस्य व्यसनं समुद्रपातनसर्पदशनादि क्षतिपुत्रकृतविपदम् । 'व्यसनं विपदि भ्रशे' इत्यमरः । तथा दैत्यवर्गस्य हिरण्यकशिपुमुखासुरनिकरस्य दम्भमायाडम्बरं स्तम्भमयमयस्तम्भं च रिपोर्वक्षःस्थलमप्युरस्थलमपि । अपिशब्दः समुच्चये । यौगपद्येनैकवारमेव । न तु कालक्रमेणेत्यर्थः । भेत्तुं विदारयितुं पुरुषवपुषा नरशरीरेण मिश्रिते मिलिते अतएव विश्वदृष्टेऽल्लार्थ्यतया विश्वजनालोकिते दंष्ट्राणां दन्तविशेषाणां रोचिर्भि-
कान्तिभि-

१ 'क्षीराम्बोधे' इति पाठः.

विशदानि शुभ्राणि भुवनानि कुक्षिस्थलोका यस्य तस्मिन्सिंहवेष्टे सिंहाकारे रहसा वेगेन बद्धश्रद्ध विहितादरम् । नरसिंहरूपेणावतीर्णमित्यर्थः । ददर्शोति पूर्वेण सबन्धः । उक्तं च श्रीभागवते—‘भक्तप्रतिज्ञापरिपालनाय सर्वात्मताव्याप्तिविवर्तनाय । दैत्येन्द्रवक्षो-दलनाय विष्णुः स्तम्भानृसिहाकृतिराविरासीत् ॥’ अत्र क्रमिकस्य स्तम्भादिविदारणस्य यौगपद्यासबन्धेऽपि तत्सबन्धोक्तिरतिशयोक्तिभेदः ॥

नारायणाय नलिनायतलोचनाय

नामावशेषितमहाबलिवैभवाय ।

नानाचराचरविधायकजन्मदेश-

नाभीपुटाय पुरुषाय नमः परस्मै ॥ १६ ॥

नारायणायेति । नारायणाय परमात्मने । तदुक्तम्—‘नारायणः परोऽव्यक्ता दण्डमव्यक्तसंभवः’ इति । यद्वा नरस्य सबन्धीनि नाराणि तत्त्वानि तान्ययनः स्थानः यस्य नारायणः । तदुक्तम्—‘नराज्ञातानि तत्त्वानि नाराणीति विदुर्बुधाः । तस्य तान्ययनः पूर्वं तेन नारायणः स्मृतः ॥’ इति । अथवा नारा आपोऽयनः यस्य तथा । ‘अत एवार्णवे तस्मिन्यत्तदस्यायनः गताः । नारास्ताः सृष्टिकरणास्तेन नारायणः स्मृतः ॥ आपो नारा इति प्रोक्ता आपो वै नरसूनवः । तस्य तास्त्रयनः पूर्वं तेन नारायणः स्मृतः ॥’ इत्यादिना । नारा इत्यत्राजादित्वात्सिद्धः आर्षो वा डष्भावः । तस्मै नारायणाय । नलिनायतलोचनाय पुण्डरीकविशालाक्षाय । नाम्ना नाममात्रेणावशेषितमवशेषवत्कृतं महद्भूयिष्ठं बलिवैभवः वैरोचनी सपथेन तस्मै । वामनावतारे बलिः पादेनाक्रम्य पाताले निक्षिप्तवत् इत्यर्थः । नाना बहुप्रकारः चराचरः स्थावरजङ्गमात्मकः जगत् । ‘चराचरः स्याज्जगति’ इति विश्वः । तस्य विधायको निर्माता ब्रह्मा तस्य जन्मदेशो जन्मस्थानं नाभीपुटं नाभीपद्मकोशः यस्य तस्मै परस्मै पुरुषाय परमपुरुषाय नमः । ‘नमः-स्वस्ति-’ इत्यादिना चतुर्थी । तथा च श्रीभागवते—‘नतोऽस्म्यहं लाखिलहेतुभूतः नारायणः पूरुषमायमव्ययम् । यन्नाभिजातादरविन्दकोशाद्ब्रह्माविरासीद्यत एष लोकः ॥’ इत्युक्त्वात् । वसन्ततिलकावृत्तम् ॥

इति प्रणम्योत्थितानेतान्स्तुतिरवमुखरितहरिन्मुखान्हरेरिद्वयप्रमुखान-
खिलानमसन्नरुणारुणतामरसविलासचौरैर्लोचनमरीचिसंतानैरामन्द-
न्नरविन्दलोचनः स्फुटमभाषत ।

इतीति । इत्युक्तप्रकारेण प्रणम्य साष्टाङ्गप्रणामं कृत्वा उत्थितानुत्थानं प्राप्तान्स्तुतिरवै-
स्तारतरस्तोत्रध्वनिभिर्मुखरितानि प्रतिध्वनिवशान्मुखरीकृतानि हरितां दिशां मुञ्चानि
प्रदेशा एव मुखानि वदनानि येषां तान्हरेरिद्वयप्रमुखानिन्द्रादीन् । ‘जम्भभेदी हरिद्वयः’

१ ‘अमरगणानरुणतामरस’ इति पाठः २ ‘मरीचिवीचिसन्तानैः’ इति पाठः.

इत्यमर । एतान्पूर्वोक्तानखिलानमरानशेषसुरानरुणारुणमरुणप्रकारम् । अत्यन्तलोहित-
मित्यर्थ । 'प्रकारे गुणवचनस्य' इति द्विर्भाव । कर्मधारयवद्भावात्सुपो लुक् । तादृग्य-
त्तामरस पद्म तस्य विलासचोरै । तत्तुल्यैरित्यर्थ । महाभाग्यलक्षणसपन्नस्यास्य
रक्तान्तनयनत्वादिति भाव । तदुक्त सामुद्रिकशास्त्रे—'पाणिपादतले रक्ते नेत्रान्तौ च
नखास्तथा । तालुजिह्वाधरोष्ठ च सप्तरक्त सुखी भवेत् ॥' इति । लोचनमरीचिसतानै-
र्दृष्टिप्रभापरम्पराभिरानन्दयन्सतोषयन् । अरविन्दलोचनो विष्णु । अरविन्दग्रहण दृष्टी
ना सुखनिमीललद्योतनार्थम् । स्फुट व्यक्तमभाषतावोचत् ॥

अपि कुशलममर्त्याः स्वागतं सांप्रतं वः

शमितदनुजदम्भा किं नु दम्भोलिकेलिः ।

अपि धिषणमनीषानिर्मिता नीतिमार्गा-

स्त्रिदशनगरयोगक्षेमकृत्ये क्षमन्ते ॥ १७ ॥

अपीति । हे अमर्त्या इन्द्रादिदेवा , वो युष्माक कुशलमपि क्षेम किम् । 'कुशल क्षे
ममस्त्रियाम्' इत्यमर । अपिशब्द प्रश्ने । तथा व सांप्रतमिदानीं शोभनमागत स्वा-
गत सुखागमन किम् । कर्तरि क्त । दम्भोलिकेलिर्वज्रायुवविलास शमितो विदारितो
दनुजाना दानवाना दम्भ कपटोपायो यया सा तथोक्ता किं नु । विध्वस्तदानवा कि-
मित्यर्थ । तथा धिषणस्य बृहस्पतेर्भनीषया बुद्ध्या निमिता रचिता । 'बृहस्पति सुरा-
चार्यो गीष्पतिधिषणो गुरु' इत्यमर । नीतिमार्गा नीतिमार्गपद्धतयस्त्रिदशनगरस्यामरा-
वत्या योगक्षेमकृत्ये सरक्षणकर्मणि क्षमन्तेऽपि समर्था भवन्ति किम् । पूर्ववदपि
प्रश्ने । 'गर्हासमुच्चयप्रश्नशङ्कासभावनास्वपि' इत्यमर । अलब्धलाभो योग , लब्धस्य
परिपालन क्षेममिति विवेक । मालिनीवृत्तम् । 'कृत्यै' इत्यपि पाठ । निष्पाद-
नायेत्यर्थ ॥

एवं भगवतः कुशलानुयोगपुरःसरीममृतासारसरसां सरस्वतीमाकर्ण्य
संपूर्णमनोरथानां सुमनसां संसत्पुंसे परस्मै विज्ञापयामास ।

एवमिति । एवमुक्तप्रकारेण कुशलानुयोगपुर सरी कुशलप्रश्नपूर्विकाम् । 'पुरो-
ऽप्रतोऽप्रेषु सते' इति टच्प्रत्यय । टित्वान्डीप् । 'प्रश्नोऽनुयोग पृच्छा च' इत्यमर ।
अमृतासारेणामृतधारासपातेन सरसा रुचिराम् । 'धारासपात आसार' इत्यमर ।
भगवत ऐश्वर्यस्य समग्रस्य धैर्यस्य यशस श्रिय । ज्ञानवैराग्ययोश्चापि षण्णा ब्रह्मो
भगो मत ॥' इत्युक्तलक्षणषड्गुणैश्वर्यसपन्नस्य विष्णो सरस्वती वाणीमाकर्ण्य श्रुत्वा
संपूर्णमनोरथानां 'यदर्थं वयमागतास्तदेव भगवानपि पृष्ठवान् । अतोऽस्मत्कार्यं जात-
प्रायमेव' इति परिपूर्णवाञ्छितानां सुमनसा ससत्सभा । 'सुमन पुष्पमालयो स्त्री देव-
बुधयो पुमान्' इति वैजयन्ती । 'सभासमितिससद्' इत्यमर । परस्मै पुसे परम-
पुरुषाय विष्णवे विज्ञापयामास विज्ञापितवती ॥

किमिति विज्ञापयामासेत्यत आह—

देव, कथमकुशलमाविर्भवेद्भवता कृतावलम्बानामस्माकम् ।

देवेति । हे देव द्योतमान स्वामिन्, भवता महात्मना कृतावलम्बानाम् । युष्मद-
वीनानामित्यर्थः । अस्माकमकुशलमशुभं कथमाविर्भवेदुत्पद्येत । नाविर्भवेदेत्यर्थः ॥

तथापि किञ्चिद्विज्ञापनीयमस्तीत्याह—

किं तु ।

किं त्विति । ला शरणं गत्वा पुरतोऽवस्थानमेवाम्मत्कार्यसाधनम् । तथाग्यात्य-
तिशयेन किञ्चिदुच्यत इति भावः ॥

अस्ति प्रशस्तविभवैर्विबुधैरलङ्घ्या

लङ्केति नाम रजनीचरराजधानी ।

माणिक्यमन्दिरभुवा महसा प्ररोहै-

स्तेजसायाय दिनदीपदशां दिशन्ती ॥ १८ ॥

अस्तीति । प्रशस्तविभवैः प्रख्यातवस्तुसंपन्निरुपलक्षिता विबुधैरलङ्घ्या लङ्घितु-
मशक्या । देवानामप्यसाध्येत्यर्थः । माणिक्यमन्दिरभुवा मणिमयगृहप्रभवानाम् ।
'तृतीयादिषु भाषितपुस्क-' इति पुबद्भावादुवडादेशः । महसा तेजसाम् । 'तेजो-
ग्राम महो विभा' इत्यमरः । प्ररोहैरङ्कुरैस्तेजसा भानुशीतभानुकृशानुरूपाणां वान्ना
त्रयाय दिनेऽङ्गि यो दीपस्तस्य दशमवस्थाम् । निस्तेजस्कतामित्यर्थः । 'दशावर्तावव-
स्थायाम्' इति विश्वः । दिशन्ती । इत्यसवन्धेऽपि सबन्धरूपातिशयोक्तिः । लङ्केति
नाम लङ्केति प्रसिद्धा । लङ्कानाम्ना प्रसिद्धेत्यर्थः । रजनीचराणां राक्षसानां राजधानी
नगरी प्रधाननगर्यस्ति । राजानो वीर्यन्तेऽस्यामिति राजधानी । 'करणाधिकरण-
योश्च' इत्यधिकरणार्थे ल्युट् । एतदादिश्लोकचतुष्टयं वसन्ततिलकावृत्तम् । प्रशस्तो
विभवो येषां तैरिति विबुधविशेषणत्वे व्याख्यान्तरम् ॥

एना पुराणनगरीं नगरीतिसालां

सालाभिरामभुजनिर्जितयक्षराजः ।

हेलाभिभूतजगतां रजनीचराणां

राजा चिरादवति रावणनामधेयः ॥ १९ ॥

एनामिति । साला सर्जवृक्षास्तद्वदभिरामैरायतत्वादिगुणसंपन्नत्वात्तत्तुर्गैर्भुजैः
विंशतिसंख्याकनिजबाहुभिर्निर्जितो यक्षराज कुबेरो यस्य स तथोक्तः । 'साले तु
सर्जकाद्यांश्चकणिका' इत्यमरः । विश्रवसोऽपत्यं रावणः । 'तस्यापत्यम्' इत्यणुः । 'वि-
श्रवसो विश्रवणरवणौ' इति प्रकृते रवणादेशः । पौराणिकास्तु रावयतीति रावण इति
व्युत्पादयन्ति । तदुक्तमुत्तररामायणे—'यस्माल्लोकत्रयं चैतद्रावितं भयमागतम् ।

तस्मात्त्व रावणो नाम नाम्ना वीर भविष्यसि ॥' इति । रौतेर्ण्यन्तात्कर्तरि ल्युट् । रावण इति नामधेय यस्य स तथोक्त । हेलया विलासेन, अवज्ञया वा, अभिभूतानि तिरस्कृतानि जगन्ति यैस्तेषाम् । 'हेलावज्ञाविलासयो' इति विश्व । रजनीचराणा राजा चक्रवर्ती नगस्य पर्वतस्येव रीतिराकृतितिर्यस्य स तथाभूत साल प्राकारो यस्यास्ताम् । गिरिदुर्गप्रायप्राकारावृतत्वादतिदुर्गमामित्यर्थ । 'प्राकारो वरण साल' इत्यमर । एना पूर्वोक्ता लङ्कानाम्ना प्रसिद्धा पुराणनगरीं पुरातनपुरी चिराच्चिरकालमारभ्य । विभक्तिप्रतिरूपकमव्ययम् । अवति रक्षति । अनुप्रास ॥

अथ द्वाभ्या तन्महिमान वर्णयति—

यद्वाहुराहुरसनायितशस्त्रधारा

दिक्पालकीर्तिमयचन्द्रमसं प्रसन्ति ।

यैर्द्वैरिणां रणमुखे शरणप्रदायी

नैवास्ति कश्चिदमुमन्तकमन्तरेण ॥ २० ॥

यदिति । यस्य रावणस्य बाहवो विशतिसख्याका भुजास्त एव राहवो विधुत-
दास्तेषा रसनायिता रसनावदाचरिता शस्त्रधारा आयुधश्रेणय । रसनायितेत्यत्र
आचारक्यबन्तात्कर्तरि क्त । दिक्पालानामिन्द्रादिदिगीश्वराणा कीर्तिमयो यशोरूप ।
ताद्रूप्ये मयट् । यश्चन्द्रमाश्चन्द्र । 'हिमाशुश्चन्द्रमाश्चन्द्र' इत्यमर । त प्रसन्ति मि
लन्ति । रणकोविदोऽयं रावणो निजबाहुबलेन दिक्पालान्निजित्य तत्कीर्तिं लुम्पतीत्यर्थ ।
एकस्य चन्द्रस्यानेकराहुसमर्द्धे किमवस्थान्तर वक्तव्यमिति भाव । तथा यस्य वैरिणा
शत्रूणा रणमुखे रणाग्रे । अमुमेनमिति हस्तनिर्देश । अन्तकमन्तरेण यम विना ।
'अन्तरान्तरेणयुक्ते' इति द्वितीया । कश्चित्कोऽपि देव शरणप्रदायी रक्षणतत्परो
नास्त्येव । अन्यव्यवच्छेदार्थमेवकार । रणपरायणान्वैरिणो विजित्य यमक्षय नयती-
त्यर्थ । रसनायितेत्यत्रेवशब्दलोपाद्भुतोपमा । सा चोक्तरूपकेण सकीर्त्यते ॥

एतादृशसामर्थ्यं रावणस्य कुत आयातमित्यत आह—

अम्भोजसम्भवमुं बहुभिस्तपोभि-

० राराधयन्वरमवाप परैर्दुरापम् ।

तस्मादशेषभुवनं निजशासनस्य

लक्ष्मीकरोति रजनीचरचक्रवर्ती ॥ २१ ॥

अम्भोजेति । अपकान्तत्वादुत्तरत्र तच्छब्दस्य विद्यमानत्वाच्चात्र यच्छब्दोऽध्या-
हर्तव्यः । यै रजनीचरचक्रवर्ती राक्षससर्वभोमो रावणो बहुभिरनेकैस्तपोभि पञ्चाभि-
मध्यमेकपादावस्थानैर्दिरूपोप्रतपश्चर्याभि । अमुमिति पुरोवर्तिनिर्देश । अम्भोज-
सम्भव ब्रह्माणमाराराधयन्तभावयन्परैर्दुराप दुर्लभम् । अनन्यसाधारणमित्यर्थ । 'ईषहु-

सुषु—' इत्यादिना खलप्रत्यय । वर सुरासुरावध्यत्वरूपमवाप प्राप । पूर्वमिति शेष । तस्मात्कारणादशेषभुवनम् । अशेषलोकानित्यर्थ । निजशासनस्य निजाज्ञाया लक्ष्मी- करोति विषयीकरोति । चण्डशासनोऽय निजशासनेनैवाशेषभुवनानि शास्तीत्यर्थ । अभूततद्भावे च्चि । 'अस्य च्चौ' इति दीर्घ ॥

तत किमित्यत आह—

तेन वयं पराधीना इव भवामः ।

तेनेति । तेन रावणेन वय पराधीना परतन्त्रास्तत्त्वामिका इव भवाम । इदानी- मिति शेष । वस्तुतस्तु भवत्परतन्त्रा एवेतीवशब्दार्थ । 'परतन्त्र पराधीन परवान्ना- थवानपि' इत्यमर ॥

पराधीनत्वमेव प्रतिपादयति—

तथा हि ।

तथाहीत्यादिना ।

सोऽयं कदाचित्क्रीडाधराधरमौरुह्य सावरोधवधूजनश्चरणाभ्यां संचरेत् चेदागमिष्यत्याग इत्यनाविष्कृतातपो भयेन भगवान्सहस्रभानुरपि संकुचितभानुरेव तत्सानूनि नूनं सँश्रयते ।

सोऽयमिति । सोऽय रावण कदाचित्कस्मिंश्चित्समये । अवरोधवध्व एव जनस्तेन सह सावरोधवधूजन । अन्त पुरस्त्रीजनसहचर सन्नित्यर्थ । 'शुद्धान्तश्चावरोधश्च' इत्यमर । 'तेन सहेति तुल्ययोगे' इति बहुव्रीहि । 'वोपसर्जनस्य' इति सहभावस्य सत्वम् । क्रीडाधराधर क्रीडाशैलम् । दिवाविहारदेशमित्यर्थ । तदुक्त भावप्रकाशे— 'सरित पुलिन वेलाकान्तारारामभूधरा । लतागृहाणि चित्राणि शय्या किसलयोन्विता ॥ दिवाविहारदेशा स्यु' इति । आरुह्याधिष्ठाय । चरणाभ्या यान विहाय पादाभ्या संच रेत् चेद्विहरेत् यदि । आगश्चरणतलसतापोत्पादकरूपोऽपराध । 'आगोऽपरागो मन्तुश्च' इत्यमर । आगमिष्यति समापतेत् । तथा सति दण्डन कुर्यादिति भाव । इति । मत्नेति शेष । 'इतिनैव गम्यमानार्थत्वादप्रयोग प्रयोगे पौनरुक्त्यम्' इत्यालकारिका । भयेनाना- विष्कृतातपोऽप्रकटीकृतद्योत । 'प्रकाशो द्योत आतप' इत्यमर । भगवान्पूज्य । अ- श्वत्थं ऐश्वर्यादिषड्गुणसपन्न । मूर्तित्रयमयत्वादिति भाव । सहस्र भानवो मरीचयो यस्य सहस्रभानुरपि सूर्य संकुचितभानुरूपसंहतमरीचिरेष सन् । 'भानुः करो मरीचि स्त्रीपुंसयोर्दीधिति स्त्रियाम्' इत्यमर । तस्य क्रीडाधराधरस्य सानूनि प्रस्थान् । अध प्रदेशानित्यर्थ । 'ह्रु प्रस्थ सानुरस्त्रियाम्' इत्यमर । सँश्रयते । साध्वसवशात्तत्र मि- लीय वसतीत्यर्थ । लोकत्रयप्रकाशकस्यापि भगवतः किरणमालिन ईदृश्यवस्थेति

१ 'कदाचन' इति पाठ २. 'अधिरुह्य' इति पाठ . ३ 'तत इत संचरेत्' इति पाठ . ४ 'समाश्रयते' इति पाठः.

महत्कष्टमायातमिति भाव । नूनमिति निश्चये । न तून्प्रेक्षायाम् । अत एव सहस्रभानो सानुसमाश्रयेणासबन्धेऽपि तत्सबन्धाभिधानादसबन्धे सबन्धातिशयोक्ति । एवमुत्तरत्र गद्यत्रयेऽप्यतिशयोक्त्यनुप्रासावृद्धौ ॥

एव सूर्यावस्थामुक्त्वा सप्रति चन्द्रावस्था निवेदयति—

एष मृगाङ्कोऽपि मृगयायासपरिश्रान्तिविश्रान्त्यै ससंभ्रमं नमज्जन-
परिवृते मज्जनगृहाभिमुखे दशमुखे तत्रत्यविचित्रतरशातकुम्भस्तम्भाग्र-
प्रत्यग्रप्रत्युत्तस्फटिकशिलाशालभञ्जिकापुञ्जकरतलकलितनिजोपलमयकल-
शमुखादच्छाच्छामविच्छिन्नधारामम्बुधारा निजकराभिमर्शादापादय-
स्तस्य प्रसादपिशुनाना शुनासीरचिरकाङ्क्षिताना विशतिविधवीक्षणानां
क्षणमात्रं पात्र भवति ।

एष इति । एष मृगाङ्गश्चन्द्रोऽपि । सकललोकाशास्योदयतया श्लाघ्योऽपीति भाव ।
मृगयाखेट । 'आखेटो मृगया स्त्रियाम्' इत्यमर । तत्र तया वा आयास खेद-
स्तेन या परिश्रान्ति खेदातिरेकानुभव परिश्रम । स्त्रिया क्तिन् । तस्या विश्रान्त्यै
विश्रमार्थम् । तदपनोदनार्थमित्यर्थ । 'श्रम खेदोऽध्वरत्नादेर्जातखेदादिभूमिष्ठत्' इति
लक्षणात् । ससंभ्रम ससाध्वस सत्वर यथा भवति तथा नमद्भिर्नमस्कुर्वाणैर्जनैः परि-
वृते परिवेष्टिते दशमुखे रावणे मज्जनगृहाभिमुखे स्नानगृहमण्डपोन्मुखे सति । तत्र मज्ज-
नगृहे भवास्तत्रत्या । अव्ययात्यप् । विचित्रतरा अत्यन्तार्थ्यकराश्च ये शात-
कुम्भस्तम्भा हिरण्यगृहाधारदारुविशेषा । 'हिरण्य हेम हाटकम् । तपनीय शातकु-
म्भम्' इत्यमरः । तेषामप्रेषुपरिप्रदेशेषु प्रत्यग्र नूतन यथा तथा । अत्र प्रत्यग्रग्रह-
णमबिलम्बेन निष्पन्दद्योतनार्थम् । प्रत्युत्त' कीलितो य स्फटिकशिलाशालभञ्जिका-
पुञ्जश्चन्द्रकान्तमणिप्रतिमाश्रेणिस्तस्य करतलेषु कलिता सघटिता निजोपलमयाश्चन्द्र-
मणिविकाराश्च ये कलशा कुम्भास्तेषा मुखात् । मुखाकारविवरेभ्य इत्यर्थ । 'उपल
प्रस्तरे मणौ' इति विश्व । विकारार्थे मयद् । अच्छाच्छामच्छप्रकाराम् । अतिनिर्मला-
मित्यर्थ । 'प्रकारे गुणवचनस्य' इति द्विर्भाव । कर्मवारयवद्भावात्सुपो लुक् । अवि-
च्छिन्नधारामखण्डितसपाताम् । 'धारासपात आसार' इत्यमर । अम्बुधारा सलिल
धारा निजकराभिमर्शात्स्वकिरणसपर्कादापादयन्नुत्पादयन् । तस्य रावणस्य प्रसादपि-
शुनानामनुग्रहसूचकानाम् । 'कर्णेनप सूचक स्यात्पिशुनो दुर्जन खल' इत्यमर ।
'शु पूजायाम्' इति गणव्याख्याने । अतएव 'शु पूजायाम्' इति शशुर इति । शोभना
नासीरा अप्रेसरा यस्य तेन शुनासीरेण पुरदरेण चिरकाङ्क्षिताना चिरकालमारभ्या-
भिलषितानाम् । न तु प्राप्तानामित्यर्थ । एतेनात्यन्तदुर्लभस्य सूच्यते । 'वृद्धश्रवा शु-

१ 'निजितशतमुखे दशमुखे' इति पाठ २ 'अविच्छिन्नपाताम्बुधारा' इति पाठ

३ 'विशतिवीक्षणाना' इति पाठ

नासीर' इत्यमर । विशतिविधवीक्षणानां विशतिसख्याककरुणाकटाक्षवीक्षणानाम् । न तु कियतामेवेति भावः । तथापि क्षणमात्रमल्पकालमेव पात्रं योग्यो भवति । 'मात्रं कात्स्न्येऽवधारणे,' 'योग्यभाजनयोः पात्रम्' इति चामरः । शुनासीरचिरकाङ्क्षितानामित्यनेन पाकशासनस्य कारागृहप्रवेशेन दुःखं ब्रह्मवाक्येन मोचनं च सूचितं भवति ॥

अथ मारुतावस्थां विज्ञापयति—

तेन पुलस्त्यनन्दनेन संक्रन्दननन्दनात्स्वमन्दिरोद्यानमानीतस्य मन्दारप्रमुखस्य वृन्दारकतरुवृन्दस्य बन्दीकृतसुरसुन्दरीनयनेन्दीवरद्वन्द्वञ्च करारविन्दकलितकनककलशाच्च मन्दोष्णं स्यन्दमानैरम्बुभिर्जम्बालितालवालस्य पचेलिमानामपि कुसुमानां पतनभयमाशङ्कमानाः पवमानाः परिस्रपन्दितामपि प्रभवो न भवन्ति ।

तेनेति । पुलस्त्यनन्दनेन विश्रवसः पुत्रेण तेन रावणेन संक्रन्दननन्दनादिन्द्रोद्यानात् । उद्धृत्येति शेषः । स्वमन्दिरोद्यानं निजगृहारासमानीतस्य प्रापितस्य । निजाशोकवनिनाया प्रत्यारोपितस्येत्यर्थः । तथा बन्दीकृता उपगृहीकृता । कारागृहनिक्षिप्ता इत्यर्थः । 'प्रग्रहोपग्रहौ बन्धाम्' इत्यमरः । तासां सुरसुन्दरीणां देवतास्त्रीणां नयनेन्दीवरद्वन्द्वान्नेत्रोत्पलयुगलाच्च । करारविन्देषु तासामेव हस्तपद्मेषु कलितो यः कनककलशो हिरण्यवारिकुम्भस्तस्माच्च । उभयत्रापि जातावेकवचनम् । नयनारविन्दद्वन्द्वेभ्यः कनककलशेभ्यश्चेत्यर्थः । तासामारामतरुमूलसेकव्यापारे नियोजितत्वादिति भावः । मन्दोष्णमीषदुष्णं यथा तथा स्यन्दमानैः प्रस्रवद्भिरम्बुभिः । बाष्पोदकैः कलशोदकैश्चेत्यर्थः । कलशोदकानां शीतलत्वेऽपि शोकानलसतप्तबाष्पोदकमिश्रणान्मन्दोष्णमित्युक्तमित्यवगन्तव्यम् । जम्बालवत्कृतानि जम्बालितानि । पङ्कीकृतानीत्यर्थः । 'तत्करोति—' इति ष्यन्तात्कर्मणि क्तः । तान्यालवालानि जलाधारमूलवलयानि यस्य तस्य । 'निषद्वरस्तु जम्बालः' इति, 'स्यादालवालमावालम्' इति चामरः । मन्दारप्रमुखस्य वृन्दारकतरुवृन्दस्य पारिजातादिसुरतरुनिकरस्य सबन्धिनम् । स्वयमेव पच्यन्त इति पचेलिमानि । पतनोन्मुखानीत्यर्थः । कर्मकर्तरि केलिमर्वाच्यः । तेषामपि कुसुमानां पतनभयमाशङ्कमाना अधः पातमुत्प्रेक्षमाणाः । तथा सति कुसुमानां पङ्कलेपमहापराधेन निगृह्णीयादिति भावः । पवमाना मरुतः परिस्रपन्दितां चलितामपि । किमुत यथेच्छं विहर्तुमिति भावः । प्रभवः समर्था न भवन्ति ॥

अथाम्यवस्थां निवेदयति—

एतेऽपि पावका रूढिशैङ्गावहां हुतवहाख्या वहन्तस्तदृहे गार्हपत्यपूरोगाः पौरोगैवधुरं दधते ।

- १ 'नन्दनवनात्' इति पाठः २ 'द्वन्द्वान्तकरारविन्दकनक' इति पाठः
३ 'स्यन्दमानैः' इति पाठः ४. 'सततं परिस्रपन्दिता' इति पाठः ५ 'शङ्का' इति पाठः
६ 'पुरसरा' इति पाठः ७ 'पौरोगैवधुर' इति पाठः ८ 'दधति' इति पाठः.

चम्पूरामायणम् ।

एत इति । गार्हपत्य पुरोगोऽग्रेसरो येषां ते तथोक्ता एते परिदृश्यमाना पा-
वका गार्हपत्याहवनीयदक्षिणान्वाहार्यावसंध्यादिरूपा अभयोऽपि । रूढिरश्वकर्णादि-
वदवयवार्थाभावेन समुदायप्रसिद्धिः । तदुक्तमाचार्यैः —‘असत्स्ववयवार्थेषु योऽन्य-
त्रार्थे प्रयुज्यते । तत्रानन्यगतिस्त्वेन समुदायः प्रसिध्यति ॥’ इति । तच्छङ्कावहा तद्गो-
चरबुद्धिजननीं हुतवहाख्या हुतवहाभिधानवहन्तः सन्तः । पूर्वं हुतं यजमानैर्द्वयमानं
हविर्वहन्तीति हुतवहा इति योगसिद्धेर्व्याख्या तामेवेदानीं लोकविद्विष्टकर्मणा रावणेना-
ध्वराणां विध्वंसितत्वाद्द्विषामलाभेन तादृक्शङ्कावहा दधाना इत्यर्थः । तद्गृहे रावण-
मन्दिरे पौरोगवधुरं महानसाध्यक्षाधिकारं दधते धारयन्ति । ‘समानौ रसवत्या तु
पाकस्थानमहानसे । पौरोगवस्तदध्यक्षः’ इत्यमरः ॥

सर्वज्ञस्य भगवतः पुरस्तात्किमवस्थान्तरं विज्ञापनीयमिति गमयन्ति—

किं बहुना ।

किं बहुनेत्यादिना । बहुभिः कालयापनकरैर्वाक्यैरलमित्यर्थः ॥

किंतु वक्तव्याशमेव विज्ञापयाम इत्यत आह—

स एष मानुषादवमाननमागमिष्यतीत्यमन्वानस्तदितरैरवध्यत्वं चतु-
राननवराळब्ध्वा समुद्रतः संप्रति संप्रहारसमाक्रान्तदिगन्तदन्तावल-
द्वन्तकुन्तव्रणकिणस्थपुटितवक्षःस्थलः स्थलकमलिनी वनवारण इव रावण-
खिलोकीमभिवन्भवदीयानित्यस्मान्न जातु किञ्चिदपि जानातीति ।

स इति । स एष रावणः । मानुषात् । मनुष्येभ्य इत्यर्थः । जातावेकवचनम् । अव-
माननम् । अब्रह्मापरिभव इति यावत् । ‘रीढावमाननावज्ञावहेलनम्’ इत्यमरः । आगमि-
ष्यति समापतेदित्येवममन्वानोऽनवबुध्यमानः । तेषां तृणप्रायत्वादिति भावः । तदितरैः
सुरासुरादिभिरवध्यत्समाहिंस्यत्वं चतुराननवराळब्ध्वा प्राप्य । अत एव समुद्रतो दपौ-
द्रिक्तः सन् । संप्रतीदानीम् । संप्रहियतेऽनेनेति संप्रहारो युद्धम् । ‘संप्रहाराभिसपातक-
लिसस्फोटसयुगा’ इति पर्यायेष्वमरः । तत्र समाक्रान्ता समवरुद्धा ये दिगन्तदन्ता-
वला ऐरावतादिदिग्गजास्तेषां दन्ता रदना एव कुन्ता प्रासासैर्यानि व्रणानि क्षतानि
तैर्जाता ये किणां शुष्कग्रन्थयः । ‘तृतीया तत्कृत—’ इत्यादिना समासः । तैः स्थपुटित-
निम्नोन्नतवक्षःस्थलमुरस्थल यस्य तथोक्तः सन् । अत एव वनवारणो वनगजः । वन-
ग्रहणं निर्जलत्वद्योतनार्थम् । स्थलकमलिनीं स्थलप्ररूढपद्मिनीमिव । त्रयाणां लोकानां
समाहारखिलोकी । ‘तद्वितार्थोत्तरपदसमाहारे च’ इति समासः । ‘सख्यापूर्वो द्विगुः’
इति द्विगुसंज्ञा । ‘अधिकारोत्तरपदो द्विगुः स्त्रिया भाष्यते’ इति स्त्रीत्वम् । ‘द्विगोः’
इति ङीप् । ‘द्विगुः—’ इत्येकवचनम् । तां जगन्नयीमभिवन्भवाक्रमन् । पीडयन्नित्यर्थः ।
अस्मान्भवदीयास्तावकीनान् । निग्रहानुग्रहसमर्थस्य भवतः संबन्धिन इत्यर्थः । जातु

कदाचिदपि किञ्चिदीषदपि न जानाति । सकललोककण्टकेन दर्पान्धेन रावणेन लन्महिमैव न ज्ञायते । अस्माकं तु का कथेति भावः । इति विज्ञापयामासेति पूर्वैर्ण सबन्धः ॥
ततः किमत आह—

अथ भगवानाकर्ण्य गीर्वाणगणवाणीम् ।

अथेति । अथ विज्ञापनानन्तरं भगवान्विष्णुः । भगवच्छब्दो व्याख्यातः । गीर्वाण-
गणस्येन्द्रादिसुरसङ्घस्य वाणीं वाचमाकर्ण्य श्रुत्वा ॥

किमकरोदित्यत आह—

इन्द्रनीलाचलोदञ्चच्चन्द्रिकाधवलस्मितः ।

वाचमूचे सुधाधारां मधुरां मधुसूदनः ॥ २२ ॥

इन्द्रनीलेति । मधुसूदयतीति मधुसूदनो विष्णुः । कर्तारं ल्युट् । अत्र मधु-
ग्रहणं मध्वादिमहादैत्यसहस्रैरस्य कियान् रावणवध इति द्योतयितुमित्यवगन्तव्यम् ।
इन्द्रनीलाचल इन्द्रनीलपर्वतः । इन्द्रनीललक्षणमुक्तम् । तत्रोदञ्चत्युल्लसन्ती वा चन्द्रिका
कौमुदी तद्वद्वल शुभ्र स्मित यस्य । स्मितपूर्वाभिभाषितात्कृतमन्दहासः सन् । यद्वा
दुर्मदान्धोऽयं राक्षसभावाद्दुष्टनिग्रहशिष्टपरिपालनदक्षः मा ज्ञातुं न शक्नोतीति
सावहेलनमन्दहासः सन्नित्यर्थः । अत्र मधुसूदनस्येन्द्रनीलसदृशाङ्गलाद्वासस्य च शुभ्र-
त्वेन कविसमयसिद्धलादियमुपमा । सुधाधाराममृतस्यन्दिनीमत एव मधुरा माधुर्यशुण-
युक्ताम् । ‘मधुर रसवद्वाचि स्वादुन्यपि मधुस्रुतिः । येन भाषन्ति विबुधा मधुनेव
मधुव्रताः ॥’ इति वचनात् । वाचमूच उक्तवान् । श्लोकाख्यमेतदानुष्टुभं वृत्तम् ।
लक्षणं तूक्तम् । इदमुत्तरत्रापि द्रष्टव्यम् ॥

वाचमेव विवृणोति—

भवतामपराधविधायिनस्तस्य यातुधानस्य निधनमधुनैव विधातुं शक्यम् ।

भवतामिति । हे देवा इत्यध्याहर्तव्यम् । भवता युष्माकमपराधविधायिन उक्त-
रीत्या अपकर्तुस्तस्य पूर्वोक्तस्य यातुधानस्य राक्षसस्य रावणस्य । ‘यातुधानं पुण्यजनः’
इति पर्यायेष्वमरः । निधनं विनाशमधुनैवेदानीमेव विधातुं कर्तुं शक्यं युक्तम् ॥

तर्हीदानीमेव कियतामित्याशङ्क्य तत्रोपपत्तिमाह—

किं तु सरसिजासनशासनमप्यमोघीकुर्वन्नुर्वीतले पुत्रीयतः सुत्राम-
मित्रस्य दशरथस्य मनोरथमपि पूरयितुमादृतमानुषवेषः सन्नहमेव तं
हेनिष्यामीति व्याहृत्यान्तरधात् ।

- १ ‘विधायिनो यातुधानस्य तस्य’ इति पाठ २ ‘वधिष्यामि’ इति पाठ
३ ‘उक्त्वा’ इति पाठ
च० रा० ३

[किं तु] सरसिजेति । किं तु सरसिजासनस्य ब्रह्मणः शासनं सुरासुरावध्य-
त्वरूपाज्ञावचनमपि । 'शासनं राजदत्तोर्व्यां लेखाज्ञाशास्त्रशास्त्रिभु' इति विश्वः । अमोघी-
कुर्वन् । ब्रह्मवरस्यान्यथाकरणानौचित्यादिति भावः । अभूततद्भावे चिव । 'अस्य चवौ'
इति दीर्घः । तथोवीतले भूमण्डले । पुत्रानात्मन इच्छतीति पुत्रीयन् । 'सुपः आत्मनः
व्यच' इति व्यच । 'सुपो वातु-' इत्यादिना सुञ्छिके 'व्यचि च' इति दीर्घः । तस्य ।
पुत्रार्थिन इत्यर्थः । सुत्राममित्रस्येन्द्रसखस्य । दैत्यविनाशनाखण्डितवैभवाभ्यां तत्सुहृद-
इत्यर्थः । 'मित्रं सुहृदि मित्रोऽर्कः' इति वैजयन्ती । दशरथस्य राज्ञो मनोरथं वाञ्छित-
मपि पुरयितुं सफलीकर्तुमादत्तमानुषवेष्टो गृहीतमानवाकारं सन् । अहमेव तं रावणं
हनिष्यामि विनाशयिष्यामि । मदन्त्यस्य यस्यकस्यचिद्वननेऽसामर्थ्यादिति भावः ।
इत्येव प्रकारेण व्याहृत्योक्तान्तरवाददृश्योऽभूत् । 'व्याहार उक्तिर्लपितम्' इत्यमरः ॥

ततः सा परिषदनिमिषाणामुन्मिषितहर्षा हृषीकेशादेशात्प्रशमितदु-
र्दशानि निर्दशाननानि चतुर्दशभुवनानि बुद्धा दुग्धसागरान्निर्गताम् ।

तत इति । ततोऽन्तर्धानानन्तरं सा पूर्वोक्ता न निमिषन्तीत्यनिमिषा । पचाद्यच् ।
'अनिमेषाणाम्' इति वा पाठे न विद्यन्ते निमेषाः पक्षपाता येषां तेषाम् । परिषद्देवतासङ्घः ।
'हृषीकाणां विषयेन्द्रियाणामीशो हृषीकेशः' इति स्वामी । तस्य भगवत आदेशादह-
मेव तं हनिष्यामीत्याज्ञावचनादेवोन्मिषितहर्षां समुत्पन्नानन्दा सती चतुर्दशभुव-
नानि भूरादिचतुर्दशसंख्याकलोकान्निर्दशाननान्यरावणानि । तेष्वपि सत्कारसंभवादिति
भावः । अतएव प्रशमिता प्रशान्ता दुर्दशा दुरवस्था येषां तानि तथोक्तानि बुद्धा ।
सत्यप्रज्ञस्य भगवतोऽत्यन्तविश्वसनीयवचनलात्तथावगम्येत्यर्थः । दुग्धसागरात्क्षी-
राम्भोधे सकाशात्निर्गताभिर्जगाम ॥

ततस्तानमरान्प्राह स्म पितामहः ।

तत इति । ततो निर्गमनानन्तरं पितामहो ब्रह्मा तानमरानिन्द्रादीन्प्राह स्म
ब्रूते स्म । उवाचेत्यर्थः । 'लट् स्ते' इति भूतार्थे लट् । 'ब्रुव' पञ्चानामादित आहो ब्रुव'
इति णलदेशः । ब्रुव आहोदेशश्च ॥

तदेव विवृणोति—

भवन्तस्तावदवतरिष्यतो लक्ष्मीसहायस्य साहाय्यार्थमप्सरःप्रभृतिषु
युवतिषु वानराच्छभङ्गगोपुच्छनीलमुखवेषभूतः प्रथितप्रभावाः प्रजाः
प्रजनयेयुरिति ।

भवन्त इति । हे देवा इत्यध्याहारः । भवन्तो यूयं तावदिदानीमवतरिष्यतो दा-

१ 'हर्षाणाम्' इति पाठः . २. 'वानरगोपुच्छभङ्गकवेषभृत्', 'वानरभङ्गगोपुच्छ-
वेषभृत्' इति पाठौ

शरथीरूपेणोत्पत्स्यतो लक्ष्मीसहायस्य श्रीमहाविष्णो साहाय्यार्थं सहायकर्म कर्तुम् ।
'गुणवचन-' इत्यादिना प्यङ् । अर्थेन सह नित्यसमास सर्वलिङ्गता च वक्तव्या । अप्स-
रस स्वर्वेद्या । 'स्त्रिया बहुष्वप्सरस स्वर्वेद्या' इत्यमर । तत्प्रभृतिषु तदाद्यास्तु
युवतिषु गन्धर्वयक्षादिस्त्रीषु । 'यूनस्ति' इति तिप्रत्यय । वानरा मर्कटा , अच्छभङ्गा
भङ्का , गोपुच्छा गोलाला , नीलमुखा दीर्घपुच्छाश्च मर्कटभेदास्तद्वेषभृतस्तद्-
मिकाधारिण । 'मर्कटो वानर कीशो वनौका अथ भङ्गके । ऋक्षाच्छभङ्गभङ्का'
इति चामर । प्रथितप्रभावा जगद्विख्यातप्रतापा । प्रजायन्त इति प्रजा सतती ।
पुत्रानित्यर्थ । 'प्रजा स्यात्सततौ जने' इत्यमर । 'उपसर्गे च सज्ञायाम्' इति डप्र-
त्यय । प्रजनयेयुरुत्पादयेयुरिति । 'शेषे प्रथम' इति प्रथमपुरुष । भवच्छब्दस्य यु-
ष्मदस्मद्व्यतिरिक्तत्वेन शेषत्वादिति ॥

पुंरैव किल मम जृम्भारम्भे संभूतवाङ्माम्भवानिति ।

पुरेति । किंच पुरा पूर्वकाले । सृष्ट्यादावित्यर्थ । मम जृम्भारम्भे जृम्भणसमये ।
'जृम्भ स्यात्त्रिषु जृम्भणम्' इत्यमर । जाम्बवानाम् भङ्काधिपति सभूतवान्किल उ-
त्पन्न किल । सोऽयमिदानीं वर्तते सहायकर्म करिष्यतीति भाव । इत्येवमाह स्मेति
पूर्वेण सबन्ध ॥

ततस्ते गीर्वाणास्तथाकुर्वन् ।

तत इति । ततो ब्रह्मनिदेशवचनानन्तर ते पूर्वोक्ता गीर्वाणा इन्द्रादिदेवास्तथाकु-
र्वन् । अप्सर प्रभृतिषु युवतिषु पुत्राञ्जनयामासुरित्यर्थ ॥

अथ वैतानाद्वैश्वानरान्नरः प्राजापत्यः सहेमपात्रः कश्चिदुत्थाय पुत्री-
यते दशरथाय पायसममृतप्रायं प्रायच्छत् ।

अथेति । अथानन्तर वितानं कर्तुम् । पुत्रेष्टिरिति यावत् । तत्प्रयोजनस्य वैता-
निक । 'कर्तुर्विस्तारयोरस्त्री वितानम्' इत्यमर । 'प्रयोजनम्' इति ठक् । तस्मा
द्वैश्वानरादग्ने सकाशात् । 'अग्निर्वैश्वानरो वह्नि' इत्यमर । सहेमपात्र । हिरण्य-
पात्रपाणिरित्यर्थ । कश्चिददृष्टपूर्वं प्रजापते सबन्धी प्राजापत्य । प्रजापतिना प्रेषित
इति यावत् । 'दित्यदित्यादित्यपत्युत्तरपराण्य' इति ण्यप्रत्यय । परं पुरुषविशेष ।
उत्थाय निर्गम्य । पुत्रीयते पुत्रानात्मन इच्छते । 'सुप आत्मन क्यच्' । दशरथाय
राज्ञे यजमानायामृतप्रायममृतकल्पं पयसा संस्कृतं पायसं परमान्नम् । 'परमान्नं तु
पायसम्' इत्यमर । 'संस्कृतं भक्षा' इत्यण् । प्रायच्छत्पुत्रीयमेतदिति दत्तवान् ।
'पाम्नाध्मा-' इत्यादिना दाणो यच्छादेश ॥

१ 'पुरा खलु' इति पाठ २ 'सभूत' इति पाठ ३ 'दशरथाय पुत्रीयते'
इति पाठ

ततः ।

तत इति ॥

पायस तत्किमकरोदित्यत आह—

कौसल्यायै प्रथममदिशद्रूपतिः पायसार्धं
प्रादादर्धं प्रणयमधुर केकयेन्द्रस्य पुत्र्यै ।
एते देव्यौ तरलमनसः पत्युरालोच्य भावं

स्वार्धाशाभ्यां स्वयमकुरुतां पूर्णकामां सुमित्राम् ॥ २३ ॥

कासल्यायौ इति । तत पायसप्रदानानन्तर भूपतिर्दशरथ कौसलस्य राज्ञो-
ऽपत्य स्त्री कौसल्या । ‘वृद्धेत्कोसलाजादाञ्ज्यङ्’ इति ज्यङ्प्रत्यय । तस्यै कौस-
ल्यायै अग्रमहिष्यै । ‘यङश्चाप्’ इति चाप् । ‘कर्मणा यमभिप्रैति स सप्रदानम्’
इति सप्रदानत्वाच्चतुर्थी । प्रथममाद्य पायसस्यार्धं समविभागम् । ‘पुस्यर्धोऽर्धं समे-
ऽशके’ इत्यमर । अदिशदत्तवान् । केकयेन्द्रस्य केकयाधीश्वरस्य पुत्र्यै कैकेय्यै
प्रणयेन प्रेम्णा मधुर माधुर्यगुणयुक्तम् । तस्यात्यन्तप्रेमास्पदत्वादिति भाव । अर्धमव-
शिष्टभाग प्रादादत्तवान् । तत किं तत्राह—एते देव्यौ कौसल्याकैकेय्यो तरलमनस
सुमित्रायै पायसाशाप्रदानात्पर्याकुलचित्तस्य पत्युर्भर्तुर्दशरथस्य । ‘पति समास एव’
इति विसृष्टभाव । ‘ख्यत्यात्परस्य’ इति डस इकारस्योकार । भाव कथं वा
सुमित्रा लब्धपायसभागा भविष्यतीत्यभिप्रायमालोच्य । परबुद्धेरप्रत्यक्षत्वान्मुखचिह्नैरनु-
मीयेत्यर्थ । खय खे । उभे इत्यर्थ । स्वार्धाशाभ्यां स्वयो स्वकीययो राज्ञा दत्तयो
रर्धयोरर्धाशाभ्यामर्धभागम्भ्यां सुमित्रा पूर्णकामा सफलमनोरथामकुरुता कृतव
ल्यौ । स्वार्धभागौ प्रत्येक साम्येन द्वेधा विभज्यैकमेक यागमात्मार्थं निक्षिप्यावशिष्ट
भागौ सुमित्रायै ददतुरित्यर्थ । अयं च विभागो न रामायणसमत । तत्र चरोरर्धं
कौसल्यायै, अवशिष्टार्धार्धं सुमित्रायै, शिष्टार्धं कैकेय्यै, शिष्ट पुन सुमित्रायै, इत्यभि-
धानात् । किं तु पुराणान्तरसवादो द्रष्टव्य । उक्तं च नरसिंहसहितायाम्—‘ते पि-
ण्डप्राशने काले सुमित्रायै महीपति । पिण्डाभ्यामल्पमल्पं तु स्वसपत्न्यै प्रयच्छत ॥’
इति । उक्तं च कालिदासेन—‘अर्चिता तेन कौसल्या प्रिया केकयवशजा । अत स
भाविता ताभ्यां सुमित्रामैच्छदीश्वर ॥ ते बहुज्ञस्य चित्तज्ञे पत्न्यौ पत्युर्महीक्षित ।
चरोरर्धार्धभागाम्भ्यां तामयोजयतामुभे ॥’ इति । एवमन्यत्रापि सति विरोधे पुरा
णान्तरात्समाधातव्यम् । मन्दाकान्तावृत्तम् ॥

अनन्तरकृत्यमाह—

अवभृथेऽवसिते सरयूतटा-

दथ यथायथमुच्चलिते जने ।

दशरथः परिपूर्णमनोरथः

पुरमगात्पुरुहूतपुरोपमाम् ॥ २४ ॥

अवभृथ इति । अवभृथे दीक्षान्तस्नानादिकृत्ये । 'दीक्षान्तोऽवभृथो यज्ञे' इत्यमर । अवसिते परिसमापिते सति । 'षो अन्तकर्मणि' इति धातो कर्मकर्तरि क्त । अथानन्तर जने यज्ञार्थमागते जनसमाजे सरयूतटाद्यथायथ यथास्वम् । स्वकीयदेशमनतिक्रम्येत्यर्थः । 'यथास्व तु यथायथम्' इत्यव्ययेष्वमर । 'यथास्व तु यथायथम्' इति निपातनाद्विर्भावो नपुसकल च । 'ह्रस्वो नपुसके प्रातिपदिकस्य' इति ह्रस्वलम् । उच्चलिते प्रस्थिते सति । स्वस्वनियतदेशान्प्रति गतवति सतीत्यर्थः । तथा दशरथो राजा परिपूर्णमनोरथ पुत्रप्राप्त्युपायलाभात्सफलाभिलाष सन् । उपसीयत इत्युपमा । 'आतश्चोपसर्गे' इत्यङ् । पुरुहूतपुरसुपमोपमान यस्यास्ता पुरुहूतपुरोपमामिन्द्रनगरीतुल्या पुरमयोऽयमगात्प्रविवेश । पुरु भूयिष्ठ हूयते यज्ञेष्विति पुरुहूत इति विग्रहः । द्रुतविलम्बितवृत्तम् । 'द्रुतविलम्बितमाह नभौ भरौ' इति लक्षणात् ॥

अथ तासा गर्भोत्पत्तिं प्रस्तौति—

अपाटवात्केवलमङ्गकानां

मनोज्ञकान्तेर्महिषीजनस्य ।

शनैः शनैः प्रोज्झितभूषणानि

चकाशिरे दौहदलक्षणानि ॥ २५ ॥

अपाटवादिति । मनोज्ञा गर्भाविर्भावात्पूर्वापेक्षयाप्यत्यन्तमनोहरा कान्तिलोचन्य यस्य तस्य । कृताभिषेका राजपत्न्यो महिष्यस्ता एव जनस्तस्य । कौसल्याकैकेयी-सुमित्राणामित्यर्थः । 'कृताभिषेका महिषी' इत्यमर । अल्पान्यङ्गान्यङ्गकानि तेषां हस्ताद्यवयवानाम् । अर्पार्थे क । अल्पत्वमत्र कादर्यं गर्भिणीनारीणां तत्सम्भवादिति भावः । केवलमत्यन्तमपाटवात्पटुत्वाभावाद्धेतो प्रोज्झितानि परित्यक्तानि भूषणानि कङ्कणाद्याभरणानि येषु तानि । तेषां स्वस्थानस्थित्यसम्भवाद्भारायमाणत्वाच्चेति भावः । दौहदलक्षणानि शरीरसादमुखपाण्डिमकृष्णचूचुकलादीनि गर्भचिह्नानि शनैः शनैः । दिनक्रमेणेत्यर्थः । वीप्सायां द्विर्भावः । चकाशिरे । सुव्यक्तानि बभूवुरित्यर्थः । स्वहृदयेन गर्भहृदयेन च द्विहृदया गर्भिणी । यथाह बाहट — 'मातृजन्यस्य हृदय मातृश्च हृदयेन यत् । सबन्ध तेन गर्भिण्या नेष्ट श्रद्धावमाननम् ॥' इति । तत्सबन्धिलाभार्थं दौहदमित्युच्यते । सा च तद्योगाद्दौहदिनी । तदुक्तं सप्रहे— 'द्विहृदया नारी दौहदिनीमाचक्षते' इति । उपेन्द्रवज्रावृत्तम् ॥

अथाग्रमहिष्या कौसल्याया प्रावान्येन मध्यगौरवरूप दौहदलक्षण वर्णयति—म
न्दमन्दमित्यादिभिस्त्रिभि कुलकेन ।

मन्दमन्दमपयद्वैलित्रया

गाधताविषयनाभिगह्वरा ।

कोसलेन्द्रदुहितुः शनैरभू-

न्मध्ययष्टिरपि दृष्टिगोचरा ॥ २६ ॥

मन्दमन्दमिति । मन्दमन्द मन्दप्रकारम् । ‘प्रकारे गुणवचनस्य’ इति द्विर्भाव । ‘कर्मधारयवदुत्तरपदेष्वपि’ इति कर्मधारयवद्भावात्सुपो लोप । अपयदपगच्छद्वलीना मध्यरेखाणा त्रय यस्या सा तथोक्ता । ‘वलिर्मध्यमरेसोर्मिजीर्णलगृहदारुषु’ इति विश्व । गाधताया उत्तानत्वस्य । ‘गाढता’ इत्यपि पाठ । विषय गोचर नाभिगह्वर नाभि-कुहर यस्या सा । ‘अथ नाभिस्तु जन्वङ्गे यस्य सज्ञा प्रसारिका’ इत्यमर । अत्र पूर्व विद्यमानयोर्महाभाग्यलक्षणत्वेन सामुद्रिकशास्त्रोक्तयोर्वैलित्रयनाभिगह्वरयोरिदानी गर्भ-गौरवादपगम इत्यवगन्तव्यम् । अत एव कोसलेन्द्रदुहितु कौसल्याया सबन्धिनी मध्ययष्टिर्यष्टिकल्पमध्यमपि शनै कालक्रमेण दृष्टिगोचरा चक्षुर्विषयाभूत् । अपिशब्दा त्कैकेयीसुमित्रयोरपि मध्ययष्टि समुच्चीयते । अङ्गकार्यादिगर्भलक्षणे बाहट — ‘क्षामता गरिमा कुक्षौ मूर्च्छा च्छर्दिरोचक । जृम्भापसेकस्सलन रोमराज्या प्रका-शनम् ॥’ इति । रथोद्धतावृत्तम्—‘रान्नराविह रथोद्धता लगौ’ इति लक्षणात् ॥

न्यग्रोधपत्रसमतां क्रमशः प्रयाता-

मङ्गीचकार पुनरप्युदर कृशाङ्गथाः ।

जीवातवे दशमुखोरगपीडितानां

गर्भच्छलेन वसता प्रैथमेन पुंसा ॥ २७ ॥

न्यग्रोधेति । कृशानि कार्यावस्थामापन्नान्यङ्गान्यवयवा यस्यास्तस्या कौस-ल्याया । ‘अङ्गगात्रकण्ठेभ्यश्च’ इति वक्तव्यान्दीप् । उदर कुक्षि । ‘पिचण्डकुक्षी जठ-रोदरतुन्दम्’ इत्यमर । क्रमशो दिनक्रमेण प्रयातामपगता न्यग्रोधपत्रसमता वटपत्र-सादृश्यम् । ‘वटपत्रसम स्त्रीणामुदर पुत्रदायकम्’ इति सामुद्रिके । ‘न्यग्रोधो बहु-पाद्वट’ इत्यमर । दशमुखो रावण एव उरग सर्प । दशमुखवान्सर्पश्च प्रतीयते । तेन पीडिताना दु खितानाम् । लोकानामिति शेष । जीवातवे जीवनौषधार्थम् । रावण निहृत्य तत्पीडिताञ्जीवयितुमित्यर्थ । ‘जीवातुर्जीवनौषधम्’ इत्यमर । गर्भच्छलेन कुक्षि-स्थार्भकन्याजेन । ‘गर्भोऽपवरकेऽन्तस्थाम्रौ कुक्षिस्थार्भके मत’ । ‘छल तु स्खलिते व्याजे’ इति शब्दार्णवविश्वप्रकाशौ । वसता तिष्ठता प्रथमेन पुसादिपुरुषेण विष्णुना

१ ‘अपयात्’ इति पाठ २ ‘वलित्रयी’ इति पाठ ३ ‘परमेण’ इति पाठ

हेतुना पुनर्भूयोऽप्यङ्गीचकार । पूर्वं महाभाग्यलक्षणतया विद्यमाने वटपत्रसाम्ये निर्भरगर्भभारवशादिदानीमपगतेऽपि वटपत्रशायिन श्रीमहाविष्णोर्निवासत्वेन पुनस्तत्साम्यं बभारेत्यर्थः । 'ऊरीकृतमुररीकृतमङ्गीकृतमाश्रुतः प्रतिज्ञातम्' इत्यमरः । 'ऊर्यादिचिबिडाचश्च' इत्यङ्गीशब्दस्य गतिसंज्ञाया वातो प्राक्प्रयोगः । विष्णोर्वटपत्रशायित्वमुक्तं च श्रीमहाभागवते तृतीयस्कन्धे कपिलदेवहूतिसवादे—'स त्वधृतो मे जठरस्य नाथ कथं तु यस्यादर एतदासीत् । विश्वं युगान्ते वटपत्रं एतद् शेते स्म मायाशिशुरङ्घ्रिपानः ॥' इति । अन्यत्र च—'अम्भोधिशायी वटपत्रशायी श्रीरङ्गशायी रमता मनो मे' इति । अत्र दशमुखोरगेति रूपकं गर्भच्छलेनेत्यत्र छलशब्देन नायगर्भं किंतु साक्षाद्वटपत्रशायीति गर्भस्यासत्यप्रतिपादनाच्छलादिशब्दैरसत्यत्वप्रतिपादनलक्षणोऽपह्नवभेदः । तदुज्जीविता चेय पुनर्वटपत्रसाम्यभरणोत्प्रेक्षा । सा च व्यञ्जका प्रयोगाद्गम्या । स चोक्तरूपकेण ससृज्यते । वसन्ततिलका वृत्तम् ॥

अपि च ।

मध्यं तनुत्वादविभाव्यमान-

माकाशमासीदसितायताक्ष्याः ।

गर्भोदये विष्णुपदापदेशा-

त्कार्श्यं विहायापि विहाय एव ॥ २८ ॥

[अपि च] मध्यमिति । असिते आयते चाक्षिणी यस्या सा उत्पलपत्रायाताक्ष्या ल्याया सबन्धि । बहुव्रीहौ सक्रयक्ष्णो स्वाङ्गात्षच् । 'षिद्वौरादिभ्यश्च' इति ङीष् । मध्यमवलम्ब [कर्तुं] । 'मध्यमं चावलम्बं च मध्योऽस्त्री' इत्यमरः । तनुत्वात्सूक्ष्मत्वाद्भेत्तोरविभाव्यमानमज्ञायमानम् । अपरिदृश्यमानं सदिति यावत् । आकाशमासीदकाशकल्पमभूत् । पूर्वमिति शेषः । तथा कविसमयसिद्धत्वादिति भावः । गर्भोदये गर्भोत्पत्तौ सत्याम् । इदानीमिति शेषः । कार्श्यमाकाशभावनिमित्तं सौक्ष्म्यं विहाय त्यक्त्वापि विष्णोर्गर्भरूपेण विद्यमानस्य पदं विष्णुपदम् । आकाशं चेति प्रतीयते । तदपदेशात्तद्व्याजान्तत्वापदेशाद्वा विहायाकाशमेवासीदिति सबन्धः । 'वियद्विष्णुपदं वा तु' पु-स्याकाशविहायसी' इत्यमरः । अत्र पूर्वार्धे मध्याकाशयोर्भेदेऽपि तदेवासीदित्यभेदोक्तेर्भेदेऽभेदरूपातिशयोक्तिः । तथा च तत्साम्यं गम्यत इत्यलकारेणालकारध्वनिः । उत्तरार्धे तु—आकाशमभवननिमित्तकार्श्यं विहायापि तदेवासीदिति विरोधः । स च विष्णुपदमिति श्लेषभित्तिकाभेदाध्यवसायमूलातिशयोक्त्यनुप्राणितापदेशशब्दापेक्षापह्नवोजीवित इति सकरः ॥

अथ श्रीविष्णुराविरभूदित्याह—

ततः ।

तत इत्यादिना ।

उच्चस्थे ग्रहपञ्चके सुरगुरौ सेन्दौ नवम्यां तिथौ

लभे कर्कटके पुनर्वसुयुते मेषं गते पूषणि ।

निर्दग्धुं निखिलाः पलाशसमिधो मेध्यादयोध्यारणे-

राविर्भूतमभूतपूर्वमपरं यत्किञ्चिदेकं महः ॥ २९ ॥

उच्चस्थ इति । ततो दौहदलक्षणप्रकाशानन्तर ग्रहाणां सूर्यादीनां पञ्चके उच्चेषु स्थानेषु तिष्ठतीत्युच्चस्थे । 'सुपि स्थ' इति क । सूर्याङ्गारकगुरुशुक्रशनिषु पञ्चसु ग्रहेषु मेषादिखतुङ्गस्थानसंगतेषु सत्स्वित्यर्थः । सुरगुरौ बृहस्पतौ सेन्दाविन्दुयुक्ते सति । पूषणि सूर्ये । 'विभाषा डिश्यो' इति विकल्पादल्लोपाभावः । मेषं गते मेषराशिं प्रविष्टे सति । पुनर्वसुयुते पुनर्वसूनक्षत्रयुक्ते । नवानां पूरणी नवमी तस्याम् । तत्संज्ञिक इत्यर्थः । 'तस्य पूरणे ङट्' । 'नान्तादसख्यादेर्मट्' इति ङपो मङागमः । टित्वा न्डीप् । तिथौ दिने । अत्र तिथिशब्दः पुलङ्गो ग्राह्यः । यथाहामरसिंह — 'तदाद्यास्तिथयो द्वयो' इत्यमरः । कर्कटके कर्कटकनाम्नि लभे राश्यादयकाले । 'राशीनामुदयो लभम्' इत्यमरः । निखिला समस्ता । पल मासमश्रन्तीति पलाशा राक्षसा त एव समिधः किञ्चुकसमिधश्च । अरण्यजन्यस्याग्नेनैयत्येन पलाशसमिदाहकत्वादिति भावः । निर्दग्धुं विनाशयितुं भस्मीकर्तुं च मेध्यात्पवित्रात् । अथवा मेधः क्रतुस्तदहर्धागमयो-ग्यादित्यर्थः । अयोधैवारणिरभिमन्थनदारुविशेषस्तस्मात् । 'मेध्यात्' इति पाठेऽयो-ध्यारणेर्मध्यात् । मध्यदेशादित्यर्थः । 'पञ्चमी विभक्ते' इति पञ्चमी । 'यूपप्र तर्मे नि-र्मेन्ध्यदारुणि त्वरणिर्द्वयो' इत्यमरः । अभूतपूर्वमविद्यमानस्वसदृशम् । सजातीयभेद-रहितमित्यर्थः । न विद्यते पर यस्मात्तदपरमद्वितीयम् । विजातीयभेदरहितमि-त्यर्थः । एकः स्वगतभेदरहितमत एव यत्किञ्चिद्विधभेदरहिततया निर्वाच्य म-हस्तेजः । परं ज्योतिरिति यावत् । ब्रह्मेत्यर्थः । 'एकमेवाद्वितीयं ब्रह्म' इति श्रुतेः । तदेव महोऽग्निरिति श्लिष्टरूपकम् । आविर्भूतं स्वयमेवाभिव्यक्तम् । अभूदिति शेषः । एते-नान्यमातृसबन्वराहित्यं सूच्यते । गर्भवासादिकमन्यत्सर्वं प्रातीतिकमेव । न पारमार्थिक-मिति भावः । उक्तगुणयुक्ते शुभदिने श्रीरामादिमूर्तिचतुष्टयरूपेणायोध्याया परमा-त्मा श्रीविष्णुराविरभूदिति फलितार्थः । अत्र समस्तवस्तुवर्तिश्लेषसकीर्णसावयवरूपका-लकारः । अत्रेदमनुसवेयम् — 'अजटृषममृगाङ्गनाकुलीरा ज्ञषवणिजौ च दिवाकरादि-तुङ्गा । दशशिखिमनुयुक्तिथीन्द्रियाशौचिनवकर्षशतिभिश्च ते सनीचा ॥' सूर्यादीनां सप्तानां ग्रहाणां मेषादयो राशयः श्लोकोक्ताः कमविशिष्टा उच्चस्थानानि स्वस्वतुङ्गा-पैक्षया सप्तमस्थानानि नीचानि । अत्र उच्चेष्वपि दशमादयो राशिनिशाशा यथाक्रममुच्चेषु परमोच्चानीचेषु परमनीचा इति जातकश्लोकार्थः । अत्राशस्त्रिंशो भागः । यथाह नारदः — 'त्रिंशद्भागैकलभम्' इति । तेऽपि खोच्चस्थाः फलन्ति नास्तगा नापि नी-

चगा । तदुक्त राजमृगाङ्गे—‘खोचे पूर्णं स्वर्क्षगेऽर्धं सुहृद्भिः पाद द्विड्भिर्वाशुभ खेचरेन्द्रा । नीचस्थायी वास्तगो वा न किञ्चित्पादाभ्यून खत्रिकोणे ददाति ॥’ तदित्यमाह कवि — उच्चस्थ इति । यस्य जन्मकाले पञ्चप्रभृतयो ग्रहा खोचस्था स देवतुल्यो भवतीति । तदुक्त कृष्णीये—‘सुखिनः प्रकृष्टकार्या राजप्रतिरूपकाश्च राजान । एकद्वित्रिचतुभिर्जायन्तेऽतः परं दिव्या ॥’ इति । तदिदमाह—ग्रहपञ्चक इति । यद्यपि ‘उच्चस्थे ग्रहपञ्चके’ इत्यनेनैव सूर्यस्य खोचस्थानगतलोके पुनः ‘मेष गते पूषणि’ इति पौनरुक्त्यदूषणं प्रसज्यते, तथापि गोबलीवर्दन्यायेन समावेयमित्यलमतिप्रसङ्गेन । शार्दूलविक्रीडितवृत्तम्—‘सूर्यान्वैर्मसजस्तता सगुरवः शार्दूलविक्रीडितम्’ इति लक्षणात् ॥

एव तावत्तारकब्रह्मणोऽनन्यलेनाविर्भावमुक्त्वा सप्रति लौकिकरीत्या प्राथिकमवतारमाह—

अपि च ।

अपि चेति । अपि च । किं चेत्यर्थः ॥

अथ रामाभिधानेन कवेः सुरभयनिर्गारः ।

अलं चकार कारुण्याद्रघूणामन्वयं हरिः ॥ ३० ॥

अथेति । अथ महः प्रादुर्भावानन्तरम् । हरति भक्तजनदुरितानीति हरिर्विष्णुः । रमन्ते योगिनोऽत्रेति रामः । ‘रमन्ते योगिनोऽनन्ते सदानन्दे चिदात्मनि । इति रामपदेनासौ परब्रह्माभिधीयते ॥’ इति श्रुते । ‘करणाविकरणयोश्च’ इत्यविकरणार्थे घञ् । स इत्यभिधानं तेन रामनाम्ना कवेर्वाल्मीकिर्गिरो वाचः सुरभीर्मनोज्ञा कुर्वन्सुरभयन् । सुरभीकरिष्यन्नित्यर्थः । ‘सुगन्धौ च मनोज्ञे च सुरभिर्वीच्यलिङ्गवत्’ इति विश्वः । ‘तत्करोति—’ इति ण्यन्ताल्लटः शत्रादेशः । वर्तमानसामीप्ये वर्तमानप्रत्ययः । तदनन्तरमेव महाकविना वाल्मीकिना श्रीरामचरित्रस्य नियमेन वर्णयिष्यमाणत्वादिति भावः । कारुण्यात्करुणाहेतोः । ‘कारुण्यं करुणा घृणा’ इत्यमरः । करुणैव कारुण्यमिति विग्रहः । स्वार्थे ष्यङ् । रघूणामन्वयः रघुवशमलचकारालकृतवान्भूषितवान् । प्रकाशितवानित्यर्थः । परमकारुणिकोऽयं हरिः श्रीरामरूपेणावतीत्यर्थः रघुवशमनुजग्राहेत्यर्थः । ज्येष्ठः श्रीरामः कौसल्यायामजनीति फलितार्थः । परमकारुणिकाः किं न कुर्वन्तीति भावः । ‘अलं भूषणपर्याप्तिशक्तिवारणवाचकम्’ इत्यमरः । एतदादिश्लोकचतुष्टयमानुष्टुभवृत्तम् ॥

अथ भरतादिकुमारत्रयोदयमाह—

तमेनमन्वजायन्तः त्रयस्त्रेताभितेजसः ।

अग्रजस्यानुकुर्वन्तः सैस्तैर्लोकोत्तरैर्गुणैः ॥ ३१ ॥

तमिति । त्रेताभितेजसः आहवनीयगार्हपत्यदक्षिणाभिन्नय त्रेताभिस्तस्य तेजः

इव तेजो येषां ते तथोक्ता । तेजस्विन इत्यर्थः । 'वर्चस' इति पाठेऽप्ययमेवार्थः । उपमालकारः । 'अग्नित्रयमिदं त्रेता' इत्यमरः । त्रेताशब्देनैवाग्निशब्दप्रतीतेः पुनरग्निशब्दः करिकलभकर्णावतसवशकरीरादिपदवदवगन्तव्यः । एक एवाग्निस्त्रीष्याहवनीयादिरूपाणि । इतः प्राप्तस्त्रेता । तदुक्तम्—'एक एवावसथ्याभिरग्न्यावेयेन कर्मणा । सस्कृतस्त्रीणि रूपाणि ततस्त्रेतेति शब्दयते ॥' इति । आवसथ्याभिरौपासनाग्निस्त्री लोकात् । 'लिङ्गमशिष्य लोकाश्रयत्वालिङ्गस्य' इति पृषोदरादित्वाद्गुणव्यत्ययेन इकारस्थाने एकारे सति त्रेतेति रूपसिद्धिः । तथा तैस्तैः । वीप्साया द्विर्भावः । लोकोत्तरैर्लोकोत्कृष्टैः । लोकेष्वसाधारणैरिति यावत् । गुणैर्विद्याविनयादिभिः शौर्यैर्दार्यगाम्भीर्यादिभिर्वा । अग्रजस्याग्रजम् । राममित्यर्थः । 'कर्तृकर्मणो कृति' इति कर्मणि षष्ठी । अथवा सबन्धसामान्ये षष्ठी । भगवतो नारायणस्यानुकरोतीतिवत् । अनुकुर्वन्तोऽनुवर्तमानाः । तत्सदृशा इत्यर्थः । तदुक्तं दण्ड्याद्यैः—'तदन्वेत्यनुबध्नाति तच्छीलं तन्निषेधति । तस्य वानुकरोतीति शब्दा सादृश्यवाचकाः ॥' त्रयं कुमारस्तन्मेनमुः । तस्यामुष्य श्रीरामस्य पश्चादित्यर्थः । 'अनुलक्षणे' इति कर्मप्रवचनीयत्वाद्भितीया । अजायन्त जाता ॥

भरतस्तेषु कैकेय्यास्तनयो विनयोज्ज्वलः ।

अन्यौ लक्ष्मणशत्रुघ्नौ सुमित्रायां कृतोदयौ ॥ ३२ ॥

भरत इति । तेषु त्रिषु कुमारेषु । कैकेयस्य राज्ञोऽपत्यं स्त्री कैकेयी । 'तस्यापत्यम्' इत्यण् । 'कैकेयमित्रयुप्रलयाणां यादेरिय' इति यशब्दस्येयादेशः । कैकेयीति तस्याः । विनयेन प्रश्रयेण विशिष्टनीतिसपत्न्या वा उज्ज्वलः । विनयभूषण इत्यर्थः । भरतो नाम तनयः । जात इति शेषः । तथा लक्ष्मणशत्रुघ्नानामानावन्यौ भरतापेक्षया इतरौ कुमारौ सुमित्रायाः कृतोदयौ समुत्पन्नौ ॥

एते वृद्धिरे वीरा ब्रह्मक्षेमाय दीक्षिताः ।

लोकानन्दमुकुन्दस्य चत्वार इव बाहवः ॥ ३३ ॥

एत इति । ब्रह्मक्षेमाय ब्राह्मणपरिपालनं कर्तुम् । 'ब्रह्मा विप्रं प्रजापति' इत्यमरः । दीक्षिता सजातदीक्षाः । कृतसकल्पा इत्यर्थः । 'तदस्य सजातं तारकादिभ्य इतच्' इतीतच् । तारकादिराकृतिगणः । चत्वार एते पूर्वोक्ता वीरा दानदयायुद्धेषु शूरा श्रीरामलक्ष्मणभरतशत्रुघ्ना लोकानन्दो लोकानां भुवनानामानन्दकरा कार्यकारणयोरभेदोपचारात् । स चासौ मुकुन्दश्च । कमनीयत्वान्मुकुन्द इति विग्रहः । तस्य चत्वारो बाहव उक्तविशेषणविशिष्टाश्चतुर्भुजा इव वृद्धिरे वृद्धिः गता । पूर्णोपमालकारः ॥

१. 'कैकेय्याम्' इति पाठः । २. 'प्रजाक्षेमाय' इति पाठः । ३. 'लोकानन्दा मुकुन्दस्य' इति पाठः

अथ राक्षसविनाशनाटकस्य पूर्वैरङ्गभूतविश्वामित्रागमन तावदाह—

अथ कदाचिदपरिमेयमायाभयानकयुद्धसमुद्धतदैत्यबलावस्कन्दकांदि-
शीकवृन्दारकानीकपरिवार्यमाणरथः पङ्क्तिरथस्तपश्चर्याजातानामाश्चर्या-
णामायतनं त्रिशङ्कुयाजिनं भगवन्तं पद्यप्रबन्धमिव दर्शितसर्गभेदं प्राकृत-
व्याकरणमिव प्रकटितवर्णव्यत्यासं बुधमिव सोमसुतं कुशिकसुतमैद्राक्षीत् ।

अथेति । अथानन्तर कदाचित्कस्मिंश्चिद्दिने अपरिमेया अपरिमिता या माया
शाम्बरीविद्या । विचित्रकपटवृत्तय इति यावत् । 'स्यान्माया शाम्बरी विद्या' इत्य-
मर । ताभिर्भयानकानि भयकराणि । 'घोर भीम भयानकम्' इत्यमर । युद्धसमुद्ध-
तानि युद्धोद्धतानि च यानि दैत्यबलानि दैत्यसेनास्तोषामवस्कन्दादाकमणात्कादिशीकैर्भ-
यद्रुतैर्वृन्दारकानीकैर्दैवसैन्यै परिवार्यमाणो निरीक्ष्य परिवेष्ट्यमाणो रथो यस्य
तथोक्त । देवानामपि शरण्य इत्यर्थः । अथवा परिपाल्यमान सरक्ष्यमाणो रथो यस्य
स तथोक्त । एतदायत्तमस्सजीवनमिति मत्वा तैः परिरक्षितस्यन्दन इत्यर्थः । 'कादि-
शीको भयद्रुतः', 'अनीकिनी बल सैन्य चक्र चानीकमस्त्रियाम्' इति चामर । पङ्क्तिरथो
दशरथः । 'पङ्क्तिश्छन्दोऽपि दशमम्' इत्यमर । तपश्चर्याजाताना वसिष्ठस्यर्षया
ब्रह्मलसपादनार्थं विरचितव्रतोपवासादितपोनुष्ठानाज्जनितानामाश्चर्याणामद्भुतानामाय-
तनमास्पदम् । कारणमित्यर्थः । चर्येत्यत्र 'गदमदचर—' इत्यादिना यक्यन्तर्भा-
वितण्यर्थः । त्रिशङ्कुर्नाम राजा हरिश्चन्द्रपिता तं याजयतीति सदेहस्वर्गगमनार्थमिति
त्रिशङ्कुयाजिनम् । यजतैर्ष्यन्तात्ताच्छील्ये णिनि । पद्यप्रबन्धमिव श्लोक-
निबद्धकाव्यमिव दर्शित सर्गभेद कथाविच्छेदरूप सृष्ट्यन्तरं च येन तम् ।
प्राकृतव्याकरणमिव प्रकटित प्रकाशितो वर्णव्यत्यासोऽक्षरव्यत्यय क्षत्रियत्वपरित्या-
गेन ब्राह्मणवर्णस्वीकाररूपव्यत्यासश्च येन तम् । यथा 'आर्जित' इति सस्कृतपदस्य
'आर्जेविडप्प' इति कर्मणि विडप्पादेशे विडप्पन्तीति वर्णव्यत्यासाभिधायिनी प्राकृत-
व्याकरणरीतिः । 'वर्णे द्विजादौ शुक्रादौ स्तुतौ वर्णं तु वाक्षरे' इत्यमर । बुधमिव सौम्य-
मिव सोमसुत चन्द्रसुत सोमयाजिन च । सोमं सुनोतीति सोमसुत् । क्षिप् । भगवन्तं
पूज्यं कुशिकसुत विश्वामित्रमद्राक्षीद्दर्शः । दृशेर्लुट् । 'इरितो वा' इति विकल्पादह-
भावपक्षे सिचि वृद्धिः । 'न दृश' इति निषेधात्कसादेशाभावः । सश्लेषसर्गोपमात्रय-
मन्योन्यनैरपेक्ष्यात्ससृष्टम् । त्रिशङ्कुयाजनकथामुत्तरत्र वक्ष्यति ॥

तदनु यथाविधिकृतसपर्येण मर्यादातीतमहिम्ना महितेन गाधेतरह-
दयेन गाधिनन्दनेन सत्रपरित्राणार्थमित्थमभ्यर्थितोऽभूत् ।

१ 'प्रतिपाल्यमानमहारथ' इति पाठ २ 'नि शङ्क त्रिशङ्कु' इति पाठ
३. 'अद्राक्षीदप्राक्षीच्च' इति पाठ ४ 'प्रतिकृत', 'परिगृहीत' इति पाठौ ५. 'म-
हिम्ना गाधेतर' इति पाठ . ६ 'अभ्यर्थित पाथिवोऽभूत्' इति पाठ

तदन्विति । तदनु दर्शनानन्तरम् । विधिमनतिक्रम्य यथाविधि यथाशास्त्रम् । ‘अ-
व्ययम्—’ इत्यादिनाव्ययीभावसमास । कृता दशरथेन विरचिता सपर्या अर्घ्यपाद्यादि-
रूपा सपर्या पूजा यस्य तेन । ‘पूजा नमस्यापचिति सपर्यार्चाह्णा समा’ इत्यमर ।
मर्यादातीतमहिम्नापरिमेयमाहात्म्येन महित पूजितस्तेन गाधेतरहृदयेन गम्भीरचे-
तसा गाधिनन्दनेन विश्वामित्रेण सत्रपरित्राणार्थं यज्ञसरक्षणार्थम् । ‘सत्रमाच्छादने यज्ञे’
इत्यमर । इत्थं वक्ष्यमाणप्रकारेण । ‘इदमस्थमु’ इति थमुप्रत्यय । अभ्यर्थितो याचि-
तोऽभूत् । दशरथ इति शेष । ‘याच्यायामभिमाने च प्रार्थना कथ्यते बुधै’ इति
केशव । ‘अर्थमर्थयतेरर्थायाने याच्यावरो वयो’ इति वचनाच्च ॥

प्रार्थनाप्रकारमाह—

राजन्, भवतस्तनयेन विनयाभिरामेण रामेण शैरासनमित्रेण सौमि-
त्रिमात्रपरिजनेन क्रियमाणक्रतुरक्षो रक्षोदुरितमुत्तीर्य कृतावभृथो भवितु-
मभिलषामीति ।

राजन्निति । हे राजन्निति संबोधनम् । यतो रज्जनाद्राजा त्वमतोऽस्मद्बृहदय-
रज्जनमपि करिष्यसीति विज्ञापयितुमित्यवगन्तव्यम् । भवतस्तनयेन पुत्ररूपेण । अती
र्णेनेत्यर्थ । विनय प्रश्रयस्तेनाभिरामेण रमणीयेन । एतेन यथोक्तकारिल सूच्यते । श-
रासनमेव मित्रं सुहृदस्य तेन । वनुर्मात्रसहायेनेत्यर्थ । सौमित्रिमात्र लक्ष्मण एव प-
रिजनो भृत्यवर्गो यस्य तेन । अत्र मात्रशब्देन परिजानान्तरव्यवच्छेदकेनास्यासहाय-
शूरत्व सूच्यते । एवभूतेन रामेण रक्ष सहननार्थं श्रीरामरूपेणावतीर्णेन विष्णुना
क्रियमाणा विधीयमाना क्रतुरक्षा यागपरिपालन यस्य तथोक्तं सन् । अहमिति शेष ।
रक्षोदुरितं सुबाहुमारीचादिराक्षसरूपविघ्नं तत्कृतविघ्नं वा । अथवा तद्विरचितयाग-
दूषणलक्षणदुष्कृतम् । ‘अहो दुरितदुष्कृतम्’ इत्यमर । उत्तीर्य तीर्त्वा कृतावभृ-
थोऽतिवर्तितदीक्षान्तो भवितुमभिलषामि वाञ्छामि । इत्येवप्रकारेण प्रार्थितोऽभूदिति
पूर्वेण संबन्धः । ‘दीक्षान्तोऽवभृथो यज्ञ’ इत्यमर ॥

**एतदाकर्ण्य कर्णपरुषं महर्षिभाषितमतिमात्रपुत्रवात्सल्यात्कौसल्या-
जानिः सशल्यान्तःकरणोऽभूत् ।**

एतदिति । कर्णपरुषमेतत्पूर्वोक्तं महर्षे । ‘ऊर्ध्वरेतास्तपस्युग्रो नियताशी च स-
यमी । शापानुग्रहयो शक्त सव्यसधो भवेदृषि ॥’ इत्युक्तलक्षणऋषिश्रेष्ठस्य विश्वा-
म्भित्रस्य भाषित श्रीराम प्रेषणीय इत्येवरूप वचनमाकर्ण्य श्रुत्वा । महर्षिग्रहणम-
नतिक्रमणीयवचनत्वद्योतनार्थम् । ‘भाषित वचनं वच’ इत्यमर । अतिमात्रपुत्रवा-
त्सल्यादतिवेलपुत्रस्नेहाद्धेतो । ‘अतिवेलभृशाल्यर्थातिमात्रोद्गाढनिर्भरम्’ इत्यमर । सश-

१ ‘तव कुमारेण’ इति पाठ २ ‘शरासनमात्रमित्रेण’ इति पाठ . ३. ‘एववि-
धमाकर्ण्य’ इति पाठ

ल्यान्त करणो विदीर्णहृदयोऽभूत् । तद्वचनस्य शस्त्रप्रायत्नादिति भावः । अत्र मुनिवचने शल्यस्वरूपणाद्रूपकालकारः ॥

ततस्तस्मिन्बहुप्रकारैरैवार्यनिश्चये भगवति विश्वामित्रे दशरथस्तपनकुलहितेन पुरोहितेनैवमभिहितोऽभूत् ।

तत इति । ततस्तदनन्तरं तस्मिन्भगवति विश्वामित्रे बहुप्रकारैः । ‘अहमेव गमिष्यामि योद्धुं तैः कूटयोधिभिः । रामस्यास्य न पश्यामि मुनेऽहं युद्धयोग्यताम् ॥ षष्टिर्वर्षसहस्राणि जातस्य मम कौशिक । यत्नेनोत्पादितश्चायं न राम नेतुमर्हसि ॥’ इत्याद्युक्तानेकोपायैरित्यर्थः । अवार्यो निवारयितुमशक्यो निश्चयः श्रीरामप्रेषणरूपो यस्य तस्मिन्सति तदा दशरथस्तपनकुलस्य सूर्यवशस्य हितेन हितकारिणा । योगक्षेमानुसंधानतत्परेणेत्यर्थः । अतोऽस्य वचनमवश्यमङ्गीकरणीयमिति भावः । पुरोहितेन वसिष्ठेनैव वक्ष्यमाणप्रकारेणाभिहितोऽनुशासितोऽभूत् ॥

तत्प्रकारमेवाह—

पर्याप्तभाग्याय भवानमुष्मै

कुर्यात्सपर्यां कुशिकात्मजाय ।

निर्यातुधाना वसुधां विधातुं

निर्यातु रामः सह लक्ष्मणेन ॥ ३४ ॥

पर्याप्तेति । हे राजन्त्रित्यध्याहारः । भवान्पर्याप्तं परिपूर्णं भाग्यं ब्रह्मवर्चसप्राप्तिरूपं भागधेयं यस्य तस्मै । एतेन दुःसाध्यब्रह्मवर्चससाधकस्य महात्मनो न किमप्यसाध्यमस्तीति सूच्यते । अतः पूज्यायेति भावः । अमुष्मै कुशिकात्मजाय सपर्यां श्रीरामप्रदानरूपा पूजा कुर्यात्करोतु । भवच्छब्दयोगे प्रथमपुरुष एव न मध्यमपुरुष इति भाष्ये स्थितत्वात् । ‘विधिनिमित्तणामन्वणाधीष्टसप्रश्रप्रार्थनेषु लिङ्’ । अतो वसुधा भुवः निर्गता यातुधाना यस्यास्ता निर्यातुधानामराक्षसाम् । ‘यातुधानं पुण्यजनो नैर्ऋतो यातुरक्षसी’ इत्यमरः । एव विधातुं कर्तुं लक्ष्मणेन सह रामो निर्यातुं निर्गच्छतु । प्राप्तकाले लोड् । श्रीरामस्य राक्षससंहारार्थं निर्गन्तुं कालः प्राप्त इत्यर्थः । इन्द्रवज्रावृत्तम् । लाटानुप्रासः ॥

एवं वसिष्ठेन प्रतिष्ठापितधृतिर्दशरथः सुतप्रदानेन कुशिकसुतमनोरथमेव पूरयामास ।

एवमिति । एवमुक्तरीत्या वसिष्ठेन प्रतिष्ठापिता पुनः सस्थापिता धृतिर्धैर्यं यस्य स तथोक्तः । ‘धृतिर्धैर्योऽन्तरे धैर्यं धारणाध्वरतुष्टिषु’ इति विश्वः । दशरथः सुतप्रदा-

१ ‘प्रकारैरपि’ इति पाठः २ ‘अपरिहार्य’ इति पाठः ३ ‘पर्याप्तकामाय’ इति पाठः

च० रा० ४

नेन श्रीरामसमर्पणेन कुशिकसुतमनोरथ विश्वामित्राभिलाषमेव पूरयामास सफलीचकार । न लभप्रदानरूप निजमनोरथमित्येवकारार्थं ॥

योगेन लभ्यो यः पुंसां संसारापेतचेतसाम् ।

नियोगेन पितुः सोऽयं रामः कौशिकमन्वगात् ॥ ३५ ॥

योगेनेति । यो राम ससारात्युत्रमित्रकलत्रबन्धुरूपादपेत निवृत्त चेतो येषां तेषां पुंसाम् । वीतरागाणां योगीश्वराणामित्यर्थः । योगेन लभ्यो ध्यानेन गम्यः । 'श्रोतव्यो मन्तव्यो निदिध्यासितव्यः साक्षात्करणीयः' इति श्रुते । 'योगः सनहनोपायध्यानसगतिर्युक्तिषु' इत्यमरः । सोऽयं श्रीरामः पितुर्नियोगेन निर्देशेन । नितरां योगेन चेति गम्यते । कौशिकमन्वगादनुजगाम । लोकानुग्रहदयालवः किं न विडम्बयन्तीति भावः । 'इणो गां छुडि' इति छुडि गादेशः । एतदादिश्लोकत्रयमात्रमुक्तं छन्दः ॥

तत्र सत्र परित्रातु विश्वामित्रो महामुनिः ।

सौमित्रिसहितं रामं नयन्नयमवोचत ॥ ३६ ॥

तत्रेति । तत्र तस्मिन्समयेऽयं महामुनिर्मुनिश्रेष्ठः । विश्वस्य मित्रं विश्वामित्रं । 'मित्रे चपौ' इति विश्वशब्दस्य दीर्घश्छान्दसः । लोकेऽपि शिष्टप्रयोगात् । सत्र परित्रातु यज्ञं परिपालयितुं सौमित्रिसहितं लक्ष्मणानुगतं रामं नयन्प्रापयन्नवोचतोक्तवान् ॥

तदेवाह—

बलेन तपसा लब्धे बलेत्यतिबलेति च ।

विद्येते मयि काकुत्स्थ विद्ये ते वितरामि ते ॥ ३७ ॥

बलेनेति । ककुदि वृषासे तिष्ठतीति ककुत्स्थः । अत्रेत्यथ पौराणिकी कथा—पुरा किल पुरजनों नाम साक्षाद्भगवतो विष्णोरशावतारः कश्चिदैक्ष्वाको राजा देवैः सह समयासबन्धेन देवासुरयुद्धे देवसहायार्थं महोक्षरूपधारिणो महेन्द्रस्य ककुदि स्थित्वा पिनाकिलीलायां निर्शाचरमसुरकुलं निहत्य ककुत्स्थसन्नामलभतेति । तस्यापत्यं काकुत्स्थः । तस्य सबुद्धिर्हे काकुत्स्थः श्रीरामः । तपसा बलेन तपःशक्त्या । तपसामिति बहुवचनं विद्ययोरसुलभद्योतनार्थम् । लब्धे प्राप्ते बलेति अतिबलेति च नाम्ना प्रसिद्धे विद्ये मन्त्रौ मयि विद्येते वर्तेते । ते विद्ये ते तुभ्यं वितराम्युपदिशामीत्यवोचतेति सबन्धः । उपदिदेशं चेति वाक्यशेषः । अत्र बलातिबले प्रक्रम्य ब्रह्मयामलेऽभिहितम्—'उत्साहबलयोर्वृद्धिं परशस्त्रसहिष्णुतां । न बाधां क्षुत्पिपासाभ्यां यतः सा कथिता बला ॥ यतः परस्य स्वालिल्यं दृङ्मनः कायकर्मणाम् । खोपाये च ह्यमोघत्वं भवेत्सातिबला मता ॥ इदं विद्याद्वयं ज्ञातमात्रं सिद्धिकरं नृणाम् । विष्णुरेतद्वयं स्मृत्वा जितवान्मधुकैटभौ ॥'

इति । तथा रामायणश्लोक — 'क्षुत्पिपासे न ते राम भविष्येते नरोत्तम । बलामतिबला चैव पठत पथि राघव ॥' इति ॥

अथ मुनी राममनोविकासार्थं कथा कथयितुमुपचक्रम इत्याह—

ततो गृहीतविद्यस्य दाशरथेः प्रदेशमेकं प्रदर्श्य भगवानित्थमकथयत् ।

तत इति । ततो गृहीते विद्ये बलातिबलाख्ये येन तस्य दाशरथेर्दाशरथनन्दनस्य श्रीरामस्य । 'अत इञ्' इतीन्द्रप्रत्यय । एक कमपि प्रदेश जनपद प्रदर्श्य दर्शयित्वा [भगवान्] इत्थमकथयत्कथयामास ॥

तदेव विवृणोति—

अस्मिन्पुरा पुराभिदः परमेश्वरस्य

फालान्तरालनयनज्वलने मनोभूः ।

सद्यः प्रपद्य शलभत्वममुञ्चदङ्गं

तस्मादमुं जनपदं विदुरङ्गसंज्ञम् ॥ ३८ ॥

अस्मिन्निति । पुरा पूर्वकालेऽस्मिन्प्रदेशे मनोभूर्मन्मथ पुराभिदस्त्रिपुरान्तकस्य । अस्यान्यान्तकस्य किमु वक्तव्यमिति भावः । परमेश्वरस्य व्यम्बकस्य फालान्तराले निटलतटे यन्नयन तृतीय नेत्र तदेव ज्वलनोऽग्निः, तज्ज्वलनो वा, तत्र सद्योऽविलम्बेन शलभत्व पतङ्गभावम् । 'समौ पतङ्गशलभौ' इत्यमरः । प्रपद्य प्राप्य । भस्मीभूत्वे(ये)त्यर्थः । अङ्गं शरीरममुञ्चत्यक्तवान् । 'शे मुचादीनाम्' इति मुमागमः । तस्मात्कारणादमुं जनपदं देशम् । अङ्ग इति सज्ञा नामवेयं यस्य त तथोक्तं विदुर्जानन्ति । पुराविद इति शेषः । अङ्गमोचनमेवाङ्गशब्दप्रवृत्तिनिमित्तं कृत्वा तथा कथयन्तीत्यर्थः । 'नीवृज्जनपदो देश विषयौ तूपवर्तनम्' इत्यमरः ॥

तदनु मानससरःप्रसृता सरयूमतिक्रम्य वृत्रवधप्रवृद्धवृद्धश्रवःपङ्क-
क्षालनलब्धमलैयोर्मलदकरूशनाम्नोर्जनपदयोः सीञ्चि कृतपदयोर्दाशर-
थयोः पुनरप्येवमब्रवीत् ।

तदन्विति । तदनु तदनन्तरं मानससरं प्रसृता, मानसाख्यकासारादुत्पन्ना सरयू नाम नदीमतिक्रम्य तीर्त्वा वृत्रवधेन वृत्रासुरहत्यया प्रवृद्धो वृद्धिं गतो यो वृद्धश्रवस इन्द्रस्य पङ्क पाप्मा । स एव पङ्क कर्दम इति स्मिष्टरूपकम् । 'पङ्कोऽस्त्री कर्दमैनसो' इति निघण्टुः । तस्य क्षालनेन लब्धमलयो प्राप्तकिल्बिषयो । सक्रान्तमालिन्ययोरिति या-

१. 'परिगृहीतः,' 'प्रतिग्रहीत' इति च पाठ २ 'एक प्रदेश' इति पाठः.

३ 'लब्धमलदकरूशकनाम्नो' इति पाठ

वत् । अत एव मलदकरुशनाम्रोर्मलद करुशश्चेति नाम ययोस्तयोर्जनपदयोर्देशविशेषयोः सीम्नि पर्यन्तमुवि । दाशरथ्यो रामलक्ष्मणयोः कृतपदयोर्विन्यस्तपादयोः । प्रविष्ट-पादयोः सतोरित्यर्थः । पुनर्भूयोऽप्येवमब्रवीदुवाच । मालिन्ययोगान्मलद , करुश क्षु-त्कार्दर्थं वा तद्योगात्करुश इति सज्ञानिर्णयः ॥

यक्षः सुकेतुर्दुहिणप्रसादा-

लेभे सुता कामपि ताटकाख्याम् ।

सुन्दः किलैना परिणीय तस्यां

मारीचनीचं जनयांबभूव ॥ ३९ ॥

यक्ष इति । सुकेतुर्नाम यक्षो देवयोनिविशेषः । 'विद्याधराप्सरोयक्षरक्षोगन्धर्व-किनरा' इत्यमरः । दुहिणस्य तपसा समाराधितस्य ब्रह्मणः प्रसादादनुग्रहात् । 'धाता-ब्जयोर्निर्दुहिण' इत्यमरः । ताटकेत्याख्या नाम यस्यास्ता कामपि काचित्सुता पुत्रिका लेभे प्राप । जनयामासेत्यर्थः । अथ सुन्दो नाम कश्चिद्यक्ष एना ताटका परिणीचोपयम्य । भार्यात्वेन परिगृह्येत्यर्थः । किलेति वार्तायाम् । 'वार्तासभाव्ययोः किल' इत्यमरः । तस्या भार्याया ताटकाया मारीच इति नीचक्षुद्रम् । मारीचनामान कचन तनयमि-त्यर्थः । जनयाबभूवोत्पादयामास ॥

तदनन्तरवृत्तान्तमाह—

एकदा सुन्दे निहते मारीचः कुम्भसंभवमभिभूय तस्य शापादवाप कोणपताम् । ताटकार्प्यभूत्पुरुषादिनी ।

एकदेति । एकदैकस्मिन्समये सुन्दे निहते सति । अगस्त्येनेति शेषः । मारीचः कुम्भसंभवमगस्त्यम् । 'अगस्त्यः कुम्भसंभवः' इत्यमरः । अभिभूय पितृव-जनितरोषात्तिरस्कृत्य तस्य कुम्भसंभवस्य शापात्कोणपता राक्षसत्वमवाप प्रा-प्तवान् । 'राक्षसः कोणपः कव्यात्' इत्यमरः । तथा ताटकापि पुरुषादिनीं नरमासभो-जिनीं राक्षस्यभूत् । अत्रेदं रामायणवचनम्—'अगस्त्यः परमकुद्धस्ताटकासमिश्र-वान् । पुरुषादीं महायक्षीं विहृता विहृतानना । इदं रूपं विहाय त्वं दारुणं रूपमाप्नुहि ॥' इति ॥

ततः किमित्याशङ्क्यावश्यं लयेयं हन्तव्येत्याह—

सैयमैब्जासनासिद्धसिन्धुरसहस्रप्रार्णात्मजेन सह जनपदविपदं वि-दधाना व्यापादनीया त्वयेति ।

१ 'एकदा तु सुन्दे' इति पाठः २ 'विनिहते' इति पाठः ३ 'कुम्भसंभवमुनिम-भिभूय' इति पाठः ४ 'चाभूत्,' 'अप्यासीत्' इति च पाठः ५ 'आजन्मसिद्ध' इति पाठः ६ 'जनपद' इति पाठः

सेति । अब्जासनस्य तप परितोषितस्य ब्रह्मणो वरात्सिद्धो निष्पन्न सिन्धुरा गजा-
स्तेषा सहस्रस्य प्राण पराक्रमो यस्या सा । ब्रह्मवरप्राप्तमहाबलसपत्नेत्यर्थः । 'सिन्धुर
सामज कुम्भी' इति पर्यायेष्वमरः । अत एवात्मजेन सह जनपदविपद निजाश्रमदेशोपप्लव
विदधाना कुर्वाणा सेय ताटका त्वया व्यापादनीया हन्तव्या इत्येवमब्रवीदिति पूर्वोक्त
सबन्धः ॥

रामस्तमाकर्ण्य स्त्रीवधशङ्कामकरोत् ।

राम इति । रामस्त विश्वामित्रोक्त ताटकावृत्तान्तमाकर्ण्य श्रुत्वा स्त्रीवधस्य ता
टकाहननस्य शङ्का भयमकरोत्कृतवान् ॥

स्त्रीहत्याया शस्त्रनिषिद्धत्वात्ताटकावधसंशय श्रीराममनसि विद्यमान पूर्वदृष्टान्तक-
थनेन निरस्यति—किं चेत्यादिना ।

किं च । वैरोचनी मन्थरा वसुंधरापराधधुरंधरा पुरंदरेण निहता
जनार्दनकूर्तमर्दनां च भार्गवजननी प्रदर्श्य दाशरथेरमन्दा सुन्दवधूवध-
विचिकित्साभुत्सारयामास ।

किं चेति । वसूनि धारयतीति वसुधरा भूमिः । 'सज्ञाया भृतृवृजि—' इत्यादिना
खञ् । 'अरुद्रिषड्—' इत्यादिना सुमागमः । तस्या अपराध उपद्रवाचरणरूपे धुरधरा
समर्थात् । तदुपद्रवाचरणतत्परमित्यर्थः । दूरेव दुरा ता धारयतीति धुरधरेति विग्रहः ।
प्रक्रिया तु पूर्ववत् । अतएव पुरंदरेण पुरः शत्रुपुराणि धारयतीति पुरंदर इन्द्रः ।
'पू सर्वयोर्दारिसहो' इति खञ् । 'खचि ह्रस्व' इत्युपधाह्रस्वः । 'वाचयमपुरंदरौ च'
इति निपातनान्मुमागमः । तेन निहता व्यापादिता वैरोचनीम् । विरोचनो नाम रा-
क्षसस्तस्यापत्य स्त्री वैरोचनी ता विरोचनपुत्रीम् । 'तस्यापत्यम्' इत्यण् । 'टिड्ढाणञ्—'
इत्यादिना ङीप् । विशेषणमेतत्कैकेयीदासीसदेहनिवृत्त्यर्थम् । मन्थराम् । च तथा ज-
नार्दनेन जामदग्न्यरूपेण विष्णुना कृत विरचित मर्दन विदारण यस्यास्ताम् । छिन्न
शीर्षमित्यर्थः । भार्गवजननी परशुराममातर रेणुका च प्रदर्श्य दृष्टान्ततया निर्दिश्य
दाशरथे श्रीरामस्यामन्दासनलपा सुन्दवधूवधविचिकित्सा ताटकावधगोचरसंशयमु-
त्सारयामास निरसितवान् । 'विचिकित्सा तु संशय' इत्यमरः ॥

आश्रुतः श्रुतवृत्तेन तेन सुन्दप्रियावधः ।

तमेवान्ववदत्तस्य चापः शिञ्जार्वच्छलात् ॥ ४० ॥

आश्रुत इति । श्रुतवृत्तेन प्रख्यातचरित्रेण । अथवा श्रुत विश्वामित्रमुखादाक-
र्णित वृत्त मन्थरावधादिपूर्ववृत्तान्तो येन तेन तथोक्तेन । 'वृत्त पथे चरित्रे त्रिष्वतीते
दृढवर्तुले' इत्यमरः । तेन श्रीरामेण सुन्दप्रियायास्ताटकाया वध आश्रुतोऽङ्गीकृतः ।

‘करीकृतमुररीकृतमङ्गीकृतमाश्रुत परिज्ञातम्’ इत्यमर । अथ तस्य श्रीरामस्य चापो धनुरपि शिञ्जारवो गुणध्वनि स इति छल कपटस्तस्मात् ताटकावयमेवान्ववद-
नुसृत्योक्तवान् । ताटकावधसमनन्तरमेव ज्याटकार चकारेत्यर्थः । ‘मौर्वी ज्या शिञ्जिनी
गुण’ इत्यमर । अत्र छलशब्देन नाय शिञ्जारव किं त्वनुवाद इत्यारवस्यासत्यत्वप्रति-
पादनादपह्नवभेदः । ‘छलादिशब्देनासत्यत्वप्रतिपादनमपह्नवः’ इति सर्वस्वसूत्रम् ॥

तदा ताटकाप्यभ्युज्जगामेत्याह—

तत्काले पिशिताशनाशपिशुना संध्येव काचिन्मुने-

रध्वानं तरसा हरोध रुधिरक्षोदाहणा दारुणा ।

स्वाधीने हनने पुरीं विदधती मृत्योः स्वकृत्यालय-

क्रीडत्किंकरसंघसंकटमहाशृङ्गाटकां ताटका ॥ ४१ ॥

तत्काल इति । तत्काले शिञ्जारवसमये पिशित मासमश्रन्तीति पिशिताशा राक्ष-
सास्तेषां नाशस्य पिशुना सूचका । श्रीरामवध्याना राक्षसानां खय प्रथमत्वादिति भावः ।
अन्यत्र पिशिताशनानामशनस्य भोजनस्य पिशुना । सध्याया असुरभोजनकालत्वेन प्र-
सिद्धत्वादिति भावः । ‘कर्णेजप सूचक स्यात्पिशुनो दुर्जन खल’ इत्यमर । अत्र ज-
तुकाष्ठवच्छब्दयोरेव श्लिष्टत्वाच्छब्दश्लेषः । रुधिरक्षोदेनासृक्पङ्केन । अन्यत्र रुधिरक्षो-
दवत्कुङ्कुमरज इव । अरुणा रक्तवर्णा । एकत्र हिस्रतया भीमसितत्वात्, अन्यत्र स्वाभा-
व्याच्चेति भावः । ‘रुधिर कुङ्कुमासृजो’ इत्युभयत्रापि विश्वः । ‘क्षोदो रजसि पेषणे’ इति
नानार्थरत्नमाला । दारुणा भयकरी । एकत्र तथा भीषणाकारत्वात्, अन्यत्र पिशाचा-
दिमचाराच्चेति भावः । ‘दारुण भीषण भीष्म घोर भीम भयानकम्’ इत्यमर । तथा
हनने हिंसाकर्मणि स्वाधीने स्वायत्ते सति मृत्योः पुरी यमपुरीम् । सयमिनीमिति यावत् ।
स्वेषा यत्कृत्य प्राणिपीडनव्यापारस्तस्यालयेन विपर्ययेण क्रीडद्भिर्यथेच्छ विहरद्भि-
किंकरसधैर्यमदूतनिवहै सकट सकुलम् । ‘सप्रोदश्च कटच्’ इति कटच् । मह-
द्विपुल शृङ्गाटक चतुष्पथ यस्यास्ता तथोक्ता विदधती विदधाना । दधाते ‘शतर्युणि-
तश्च’ इति डीप् । ‘नाभ्यस्ताच्छतु’ इति नुमभावः । ‘शृङ्गाटकचतुष्पथे’ इत्यमर । काचि-
त्ताटका नाम राक्षसी तरसा बलेन रहसा वा । ‘तरसी बलरहसो’ इत्यमर । सध्येव
सायसध्येव मुनेर्विश्वामित्रस्याध्वान मार्गं हरोध निरुद्धवती । सध्यायामपि नैष्ठि-
कानां तादात्मिकनिष्ठानियमनेन निरोधकर्तृत्वसम्भवादियमुपमाश्लेषसकीर्णा । अन्य-
थाकरणे वा प्रत्यवायापत्तेरिति भावः । शार्दूलविक्रीडित वृत्तम् ॥

अथ दाशरथेः कर्णमविशत्ताटकागुणः ।

यैथा धनुर्गुणस्तूर्णं प्राविशत्तज्जिघासया ॥ ४२ ॥

१ ‘खकृत्यालयात्’ इति पाठ २ ‘यथा’ इति पाठ ३ ‘तथा’ इति पाठ ।
४ ‘अविशत्’ इति पाठ

अथेति । अथानन्तर ताटकाया गुण शब्द । सिंहनाद इति यावत् । दाशरथे श्रीरामस्य कर्ण श्रोत्रमविशत् । 'कर्णशब्दग्रहौ श्रोत्रम्' इत्यमर । यथा येन प्रकारेण तस्यास्ताटकाया जिघासया हन्तुमिच्छया । हन्ते सन्नन्तात्त्रियामप्रत्यये टाप् । धनुषश्चापस्य गुणो ज्या । मौर्वीति यावत् । तूर्ण क्षिप्र दाशरथे कर्ण प्राविशत् । तथेति सबन्ध । ताटकानिर्हार्दश्रवणसमकालमेव श्रीरामो मौर्वीमाकर्णमाचकर्षेल्यर्थ । अत एवासबन्धे सबन्वरूपातिशयोक्ति । 'गुणस्त्वावृत्तिशब्दादिज्येन्द्रियामुख्यतन्तुषु' इति वैजयन्ती । एतदादिपद्यत्रयमातुष्टुभ छन्द ॥

ततो भाविनि संग्रामे बद्धश्रद्धस्य ताटका ।

स्वप्राणान् रामबाणस्य वीरपाणमकल्पयत् ॥ ४३ ॥

तत इति । ततस्ताटका भाविनि भविष्यति संग्रामे सुबाह्वादिराक्षससहरणे बद्ध-
श्रद्धस्य विहितादरस्य रामबाणस्य स्वप्राणान्स्वकीयप्राणवायून्वीरपाणमकल्पय-
त्कल्पितवती । वीरपाण नाम युद्धोपक्रम उत्साहवर्धनार्थं वीरैः क्रियमाण पानम् ।
श्रीरामामोघबाणविद्धा सती प्राणास्तत्याजेत्यर्थ । 'वीरपाण तु यत्पान वृत्ते भा-
विनि वा रणे' इत्यमर । 'वाभावकरणयो' इति विकटपाणत्वम् । वीराणा पान
वीरपाणमिति विग्रह । नान्तोऽप्यय शब्दो वर्तते । पूर्ववदतिशयोक्ति ॥

मुनिर्भृशश्वोपज्ञानि ताटकामाथिने ददौ ।

अस्त्राणि जृम्भकादीनि जम्भशासनशासनात् ॥ ४४ ॥

मुनिरिति । मुनिर्विश्वामित्रो जम्भनामान राक्षस शास्तीति जम्भशासन इन्द्र ।
कर्तरि ल्युट् । तस्य शासनात् 'महात्मने श्रीरामायान्नकलाप देहि' इति नियोगाद्धेतो-
र्भृशश्वो नाम कश्चिद्विस्तस्योपज्ञायन्त इत्युपज्ञानि । 'आतश्वोपसर्गे' इति कर्मण्य-
ण्प्रत्यय । भृशश्वोपज्ञानि । भृशश्वेनादौ ज्ञातानीत्यर्थ । 'उपज्ञोपक्रमम्-' इत्यादिना
नपुसकत्वम् । 'उपज्ञोपक्रमान्ताश्च तदादित्वप्रकाशनम्' इत्यमरश्च । जृम्भकमादिर्येषां
तानिजृम्भकादीन्यस्त्राणि । अस्त्रमन्त्रानित्यर्थ । ताटका मज्जति हन्तीति ताटकामा-
थिने श्रीरामाय ददावदात् । उपदिदेशेत्यर्थ । 'कर्मणा यमभिप्रेति स संप्रदानम्' इति
संप्रदानत्वाच्चतुर्थी । तद्गुणसविज्ञान बहुव्रीहि ॥

तत्र कंचन विरिञ्चिलोकप्रत्यादेशं प्रदेशं प्रदर्शयन्नवोचत ।

तत्रेति । तत्र बने विरिञ्चिलोकस्य ब्रह्मलोकस्य प्रत्यादेशम् । प्रत्यादिश्यत इति
प्रत्यादेश इति विग्रह । ब्रह्मलोककल्पमित्यर्थ । कंचन कमपि प्रदेश विषय प्रदर्श-
यन्निर्दर्शयन्नवोचतोक्तवान् । मुनिरिति शेष ॥

१ 'स्वप्राणै' इति पाठ २ 'वीरपानम्' इति पाठ . ३ 'कृशश्वो' इति पाठः
४ 'प्रदेशमेक प्रदर्शयन्नवोचदुपचीयमानपरमहर्षो महर्षिः' इति पाठ

तदेवाह—

प्रतिदिनमवदातैर्ब्रह्मभिर्ब्रह्मनिष्ठैः

प्रशमितभवखेदैः सादरं सेव्यमाने ।

बलिनियमनहेतोर्वासनः काननेऽस्मि-

न्बलिनियमपरः सन्ब्रह्मचारी चचार ॥ ४५ ॥

प्रतिदिनमिति । अवदातै प्रसन्नै । विषयवैराग्यसपन्नतया निर्मलान्त करणै-
रित्यर्थ । अतएव ब्रह्मैव निष्ठा विश्रान्तिपद येषा तै । अथवा ब्रह्मणि निष्ठा नियमो
येषा तै । निदिध्यासनतत्परैरित्यर्थ । अतएव प्रशमिता शान्ति गमिता भवखेदा
सासारिकक्लेशा येषा तै । तापत्रयविनिर्मुक्तैरित्यर्थ । ब्रह्मभिर्ब्रह्माषिभि । 'ब्रह्मनिष्ठैर्म-
हद्भि' इति पाठे महद्भिर्महानुभावै । ऋषिभिरित्यर्थ । प्रतिदिनम् । निरन्तरमिति
यावत् । 'अव्यय विभक्ति—' इत्यादिनाव्ययीभावसमास । सादर सज्जेह सेव्यमानेऽधि-
ष्ठीयमाने [अस्मिन्कानने] पुण्यारण्ये वामनो ब्रह्मचारी उपेन्द्रतयावतीर्णो मायाबटु-
विष्णुबैलेवैरोचनेनियमनहेतो । बलिबन्धनार्थमित्यर्थ । 'षष्ठी हेतुप्रयोगे' इति षष्ठी ।
इष्टदेवतापूजोपहारा बलय , शौचसतोषतप स्वाध्यायेश्वरप्रीणनानि नियमा , तत्परस्त-
दासक्त सन् । चचार । ब्रह्मचर्यनिष्ठापारतन्त्र्येण प्रावर्ततेत्यर्थ । 'बलि पूजोपहारे च
करे दैत्यान्तरेऽपि च' इति नानार्थरत्नमाला । एतदादिश्लोकत्रय मालिनीवृत्तम् ॥

अपहृतविबुधातेर्वामनस्याजमूर्ते-

रखिलभुवनभिक्षोराश्रमानोकहानाम् ।

ततिरियमतिनीला व्याप्तदिग्व्योमसीमा

स्वयमपि परिमातुं लोकमभ्युद्यतेव ॥ ४६ ॥

अपहृतेति । अपहृता निरस्ता विबुधानामिन्द्रादिवृन्दारकाणामर्ति पीडा ये-
न तस्य । 'अत्रि पीडाधनुष्कोव्यो' इत्यमर । न जायत इत्यजो विष्णु । 'अन्ये-
न्योऽपि दृश्यते' इति डप्रत्यय । तन्मूर्ते । श्रीविष्णवतारस्येत्यर्थ । 'अखिलभुव-
नभिक्षो । पादत्रयपरिमितभूतलतया याच्नापदेशेन त्रिभुवनभिक्षातत्परस्येत्यर्थ । 'स-
नाशसमिध उ' । वामनस्याश्रमै तपोवने येऽनोकहा वृक्षा । अनस शकटस्याक
गर्ति घ्नन्तीत्यनोकहा इति विग्रह । 'अनोकह कुट साल' इति वृक्षपर्यायेष्वमर । ते
षामिय परिदृश्यमाना अतिनीलात्यन्तश्यामलाकारा तथा व्याप्ता आवृता दिग्व्योम-
सीमा दिशा व्योम्नश्च सीमा पर्यन्तभुवो यया । आकान्तदिङ्गुभोऽन्तरालत्वेनातिसमु-

१ 'सेव्यमान' इति पाठ २ 'अपि च' इति पाठ ३ 'वामनव्याजमूर्ते' इति पाठः.

नतेत्यर्थः । 'सीमसीमे स्त्रियासुभे' इत्यमरः । नान्तपाठे सीमन इति निषेधान्न स्त्री-
लम् । इदं च विशेषणद्वयं विभक्तिपरिणामे वामनेऽपि योज्यम् । तति श्रेणि । स्वय-
मपि लोकम् । त्रिभुवनमित्यर्थः । जातावेकवचनम् । परिमातुमियत्तावधारणेन परिच्छे-
तमभ्युद्यता समुद्युक्तेव प्रतिभाति । पश्येति शेषः । 'ससर्गजा पुण्यगुणा भवन्ति' इति
न्यायेन त्रिभुवनपरिमातुस्तत्रभवतो वामनस्य सहवासवशात्तद्वत्स्वयमपि तथा कर्तुमु-
द्युक्तेव प्रतीयते इत्यर्थः । अत्रोन्नतगुणनिमित्ता अभ्युद्यतलजातिस्वरूपोत्प्रेक्षा व्यञ्ज-
कसद्भावाद्वाच्या ॥

इति विविधरसाभिः कौशिकव्याहृताभिः

श्रुतिपथमधुराभिः पावनीभिः कथाभिः ।

गलितगहनकृच्छ्रं गच्छतोर्दाशरथ्योः

समकुचदिव सद्यस्तादृशं मार्गदैर्घ्यम् ॥ ४७ ॥

इतीति । इत्यनेन प्रकारेण विविधा बहुप्रकारा रसा आस्वादा यासा तास्तथोक्ता-
स्ताभिः श्रुतीनां पन्था श्रुतिपथम् । 'ऋक्पू -' इत्यादिना समासान्तः । तस्य मधुरा-
भिः । श्रवणानन्दकरीभिरित्यर्थः । पावनीभिः पवित्राभिः कौशिकव्याहृताभिर्विश्वामि-
त्रकथिताभिः कथाभिरुपाख्यानैर्हेतुभिः । 'चिन्तिपूजिकथिकुम्बिचर्चश्च' इत्यङ्प्र-
त्ययः । गलितमपगतं गहनकृच्छ्रं काननसचारजनितकष्टं यस्मिन्कर्मणि तद्वथा भवति
तथा । 'स्यात्कष्टं कृच्छ्रमाभीलम्' इत्यमरः । गच्छतोर्दाशरथ्यो रामलक्ष्मणयोस्तादृश
तथाविवम् । अत्यधिकमित्यर्थः । 'त्यदादिषु दृशोऽनालोचने कञ्' इति कञ्प्रत्ययः ।
'आ सर्वनाम्नः' इत्यात्वम् । मार्गदैर्घ्यं मार्गायाम् सद्यः समकुचदिवः सकोचमगम-
दिवेत्युत्प्रेक्षा । विश्वामित्रकथितमधुरतरकथाश्रवणकौतूहलपारवत्याद्दवीयानपि मार्गो
नेदीयानिव प्रत्यभादित्यर्थः ॥

ततः सिद्धाश्रमं प्रविश्य विश्वामित्रः सत्रमारभत ।

तत इति । ततस्तदनन्तरं विश्वामित्रः सिद्धाश्रमं निजतपोवनं प्रविश्य सत्रमार-
भत । ऋतुदीक्षितोऽभूदित्यर्थः ॥

तदनन्तरमन्तरिक्षान्तरालादापतन्तमन्तकानीकभयानकं तं पलाशग-
णमवलोक्य पलायमानाः कैरगलितसमित्कुशः कुशिकनन्दनान्तेवासिनः
ससभ्रममभिलषिताह्वाय राघवाय न्यवेदयन् ।

तदनन्तरमिति । तदनन्तरं सत्रप्रारम्भानन्तरमन्तरिक्षान्तरालात्रभोविवरादाप-
तन्तमुपसर्पन्तमन्तकानीकभयानकं यमकिंकरसेनाभयकरं तं प्रसिद्धं पलाशानां सु-

बाहुमारीचादिराक्षसानां गणं समूहमवलोक्य दृष्ट्वा पलायमानां प्रव्रवमाणा । अतएव करेभ्यो गलितं स्रस्तं समित्कुशं समिधं कुशादर्भाश्च यज्ञीयां येषां ते तथोक्ता । 'अस्त्री कुशं कुथो दर्भः' इत्यमरः । 'जातिरप्राणिनाम्' इति द्वन्द्वैकवद्भावाद्वहुव्रीहिः । कुशिकसुतान्तेवासिनो विश्वामित्रशिष्या । अन्ते समीपे वसन्तीत्यन्तेवासिनः । 'छात्रान्तेवासिनौ शिष्ये' इत्यमरः । 'शयवासवासिष्वकालात्' इत्यलुक् । अभिलषिताहवाय । समरोत्सुकायेत्यर्थः । राघवाय श्रीरामाय ससभ्रमं सोद्वेगं न्यवेदयन्व्यजिज्ञिषन् ॥

निवेदनप्रकारमेवाह—

हृत्वाद्रेः शिखराणि तानि परितः क्षिप्त्वा हसित्वा क्रुधा

कृत्वा हस्तविघटनं तत इतः स्थित्वा नटित्वा मुहुः ।

सिक्त्वा क्षमामसृजा स्रजान्नकृतया बद्धा कचान्वेचरा-

न्दग्ध्वाग्नेः सदृशा दृशा निशिचरा रुन्धन्ति रन्ध्रं दिवः॥४८॥

हृत्वेति । अद्रेः शिखराणि गिरिशृङ्गाणि हत्वानीय तानि शिखराणि परितः क्षिप्त्वा समन्ताद्विकीर्य । तथा हसित्वाट्टहासं कृत्वा । क्रुधा क्रोधेन । 'कोपक्रोधामर्षरोषप्रतिघातदुःकुधौ स्त्रियाम्' इत्यमरः । हस्तविघटनं करतलास्फालनं कृत्वा । तत इतः स्थित्वा । समन्ताद्व्याप्येत्यर्थः । मुहुर्नटित्वा पुनः पुनरुत्साहनाख्यं कृत्वा । क्षमा मेदिनीमसृजा रक्तेन सिक्त्वाप्लाव्य । 'क्षमावनिर्मेदिनी मही'; 'रुधिरंऽसृग्लोहितास्तरक्तक्षतजशोणितम्' इति चामरः । तथान्तकृतया स्रजान्तनिर्मितया मालया कचाञ्छिरोरुहान्बद्धा सग्रथ्य । तथाग्ने सदृशा अभिज्वालाकल्पया दृशं निजदृष्ट्या । खे चरन्तीति खेचरा अन्तरिक्षचारिणश्चारणादयः । 'तत्पुरुषे कृति बहुलम्' इत्यलुक् । तान्दग्ध्वा सताप्य निशिचरा राक्षसा दिवो रन्ध्रं नभोऽन्तरालं रुन्धन्त्यावृण्वन्ति । आच्छादयन्तीत्यर्थः । एव न्यवेदयन्मिति पूर्वेण सबन्धः । शार्दूलविक्रीडितं वृत्तम् ॥

ततः किं जातमित्यत आह—

तत्र ।

तत्रेति । तत्र तस्मिन्समये ॥

संक्रान्तवर्णान्तरगाधिसूनोः

संपर्कपुण्यादिव रामभद्रः ।

क्षान्नाक्रमात्पिप्पलदण्डयोग्यः

पलाशदण्डादृतपाणिरासीत् ॥ ४९ ॥

सक्रान्तेति । 'क्षणु हिसायाम्' इति धातो सपदादिवात्किप् । 'गम्यादीनाम्-' इति वक्तव्यादनुनासिकलोपे तुगागमे च क्षदिति रूप सिद्धम् । क्षतो नाशान्नायत इति क्षत्र क्षत्रवर्णम् । 'सुपि-' इति योगविभागात्कप्रत्यय । तस्य सबन्वी क्षात्रस्तस्मात्क्रमात् । क्षत्रियकुलचारक्रमादित्यर्थः । पिप्पलदण्डयोग्योऽश्वत्थदण्डधारणार्हः । उपनयनसमये तथाविधि विहितत्वादिति भावः । 'पिप्पल कुञ्जराशन । अश्वत्थे' इत्यमरः । रामभद्र श्रीराम । अन्यो वर्णो वर्णान्तरम् । 'अन्तरमवकाशावधिपरिवानान्ताधभेदतादर्थ्ये' इत्यमरः । 'सुप्सुपा' इति समासः । सक्रान्त तपोबलात्सप्राप्त वर्णान्तर ब्राह्मण्यस्य स तथोक्तस्तस्य गाधिसूनोर्गाधिराजनन्दनस्य विश्वामित्रस्य सपत्न्येण सहवासेन यत्पुण्यमुकृत तस्मादिवेति हेतुत्प्रेक्षा । पलाशदण्डे किञ्चुकदण्डधारण आहत आदरवान्पाणिर्ग्यस्य स तथोक्तः । ब्राह्मणस्य पलाशदण्डधारणविधानात् । तस्य च 'ससर्गजा दोषगुणा भवन्ति' इति न्यायेन सभावितत्वाच्चेति भावः । तथा पल मासमश्नन्तीति पलाशा मारीचादिराक्षसास्तेषां दण्डे शिक्षण आहतपाणिर्व्यग्रहस्त आसीत् । विश्वामित्रशिष्यवाक्यारुणानन्तरमेव राक्षसशिक्षणव्यग्रहस्तोऽभूदित्यर्थः । आहतपाणिरित्यत्र यद्यपि पाणेरेचेतनस्याहततल चेतनवर्मो न योज्यते, तथापि तद्वता श्रीरामेण सहाभेदाध्यवसायादौपचारिक इत्यवगन्तव्यम् । ननु तेषां दण्डा पलाशा ब्राह्मणस्य, औदुम्बर क्षत्रियस्य, बैल्वोऽपि वैश्यस्येति गृह्यप्रकारेण क्षत्रियस्यौदुम्बरदण्डविधानात् । अत्र पिप्पलदण्डयोग्य इति वक्तुं कथमुपयुक्तमिति चेत्सत्यम् । पालाशविल्वयोर्दण्डौ ब्राह्मणस्य तु, न्यग्रोधचलदल्यो क्षत्रियस्य, पीलुदुम्बरयोर्विश इत्यादि स्मृत्यनुसारात्पिप्पलदण्डयोग्यत्वकथनं न विरुध्यत इत्यलमितिप्रसङ्गेन । अत्र पिप्पलदण्डयोग्योऽपि पलाशदण्डाहतपाणिरिति सर्वतो विरोधस्य राक्षसशिक्षणपरतया परिहृतत्वाद्विरोधाभासालकारः । 'आभासत्वे विरोधस्य विरोधाभास इष्यते' इति लक्षणात् । स चोक्तोत्प्रेक्षानुप्राणित इति मकरः । उपजातिवृत्तम् ॥

मारीचनीचमतिराहवमारचय्य

क्षिप्तः क्षणेन रघुनायकसायकेन ।

मध्येपयोनिधि भयेन निमग्नमूर्ति-

वेषं पुपोष जलमानुषनिर्विशेषम् ॥ ५० ॥

मारीचेति । मारीच इति नीचमतिरपशदबुद्धी राक्षसः । महीत्मना जगदेकवीरेण श्रीरामेण सह योद्धुं न शक्यत इति सम्यग्बुद्ध्याभावानीचमतित्वमवगन्तव्यम् । आहूयन्ते शत्रवोऽस्मिन्नित्याहवो युद्धम् । 'आडि युद्धे' इति द्वयतेराह-पूर्वादप्रत्यये सप्रसारणम् । 'आहव सगरे यागे' इति विश्वः । तमारचय्य कृत्वा । 'त्यपि लघुपूर्वात्' इत्यादिदेशः । रघुनायकस्य सायकेन वायव्यान्ने क्षणेन क्षणमात्रेण । विभक्तिप्रतिरूपकमव्ययमेतत् । क्षिप्तः प्रेरितः । सुशुष्कपर्णवदित्यर्थः । मध्येपयोनिधि

पयोनिधेर्मध्ये । 'पारे मध्ये षष्ठा वा' इत्यव्ययीभावसमास । तत्सनियोगादेकारान्त-
त्व मध्यशब्दस्य । भयेन प्रकाशसचारे पुनः प्रहरेदिति भीत्या निमग्नमूर्तिर्जलान्तर्हित-
शरीरं सन् जलमानुषाञ्जलजनितमानुषवेषान्निविशेषमविशेषम् । तत्कल्पमित्यर्थः ।
वेष भूमिका पुषोष पोषितवान् । तद्वज्जलधिमध्ये निमज्ज्यातिष्ठदित्यर्थः । वसन्ततिल
कावृत्तम् ॥

सुबाहुराहवोन्मत्तः कृत्तः काकुत्स्थपत्रिणा ।

मुनीनामनभिप्रेतः प्रेतनाथातिथिः कृतः ॥ ५१ ॥

सुबाहुरिति । मुनीनामनभिप्रेतोऽसमत आहवोन्मत्तो युद्धोन्मत्तः सुबाहुर्नाम रा-
क्षसः काकुत्स्थपत्रिणा श्रीरामबाणेन । 'पत्रिणौ शरपक्षिणौ' इत्यमरः । काकुत्स्थशब्दो
व्याख्यातः । कृत्तश्छिन्नः सन् । 'कृती छेदने' इति धातोः कर्मणि क्तः । प्रेतनाथाति-
थिरन्तकबन्धुः कृतः । यमलोकं प्रापित इत्यर्थः । 'प्रेतनाथातिथीकृतः' इति च्यव्यन्त-
पाठेऽप्ययमेवार्थः ॥

वंशस्पृशा हृदयहारिफलान्वितेन

रामेरितेन सहसा सहसायकेन ।

ज्ञेहार्दितेन निरगादनुरागिणीव

प्राणावलिर्हृदयतः पिशिताशनानाम् ॥ ५२ ॥

वशेति । वंशस्पृशा वेणुसम्भवेन सत्कुलप्रसूतेन च । 'वंशं पृष्ठास्थिदेहोर्ध्वकाष्ठे
वेणौ कुले गुणे' इति विश्वः । 'स्पृशोऽनुदके किन्' । हृदयहारिफलान्वितेन हृदयविद-
लनकारिबाणाग्रयुतेन मनोहरलाभसमृद्धेन च । 'हृदयं मानसोरसो', 'फलं बाणाग्रला-
भयो' इत्युभयत्रापि विश्वप्रकाशामरौ । ज्ञेहार्दितेन तैलादिज्ञेहद्रव्यपरिशोधितेन सौहार्द-
परिपूर्णं च । 'ज्ञेहोऽस्त्री द्रवहार्दयो' इति वैजयन्ती । रामेरितेन श्रीरामप्रयुक्तेनाभि-
राम इत्युदीरितेन च । रामाभिरिरितेन रत्यर्थः प्रेरितेन सुन्दरीणां स्वयमभिलषणीयेने-
त्यर्थः । 'सुन्दरी रमणी रामा' इत्यमरः । सायकेन सह बाणेन साकम् । प्राणनायकेनेति च
गम्यते । पिशिताशनानां हतशेषराक्षसानां प्राणावलिं पञ्चप्राणश्रेणिर्हृदयतो हृत्प्रदेशात् ।
पञ्चम्यास्तसि । अनुरागिण्यनुरागवती युवतिरिव सहसा शीघ्रम् । 'स्वरादिपाठादव्य-
यम्' इति शाकटायनः । निरगाभिर्जगाम । श्रीरामशरताडितां राक्षसास्तक्ष्णं प्राणा-
स्तत्पञ्चुरित्यर्थः । 'इणौ गा लुङि' इति लुङि गादेशः । अत्र प्राणावलिर्निर्गमनसायकनि-
र्गमनयोः कार्यकारणयोरसहभाविनो सहभावोक्ते कार्यकारणपूर्वापर्यविपर्ययरूपाति-
शयोक्त्युपजीविनी सहोक्तिरलङ्कारः । 'सहायैरान्वयो यत्र भवेदतिशयोक्तिः' ।

१ 'रघुनायकसायकेन' इति पाठः २ 'ज्ञेहान्वितेन' इति पाठः ३ 'प्राणावली'
इति पाठः

कल्पितौपम्यपर्यन्ता सा सहोक्तिरिहेष्यते ॥' इति लक्षणात् । सायकवन्निर्जगामेत्यौपम्यक-
ल्पनया कारणगताशुभावप्रतीतेश्चमत्कारि रहस्यम् । तथा प्रस्तुतसायकविशेषणौ साम्या-
दप्रस्तुतप्राणनायकप्रतीते समासोक्ति । 'विशेषणाना तौल्येन यत्र प्रस्तुतवर्तिनाम् ।
अप्रस्तुतस्य गम्यत्वे सा समासोक्तिरिष्यते ॥' इति लक्षणात् । इदं चालकारद्वयमन्यो-
न्यनैरपेक्षयात्सल्लष्ट सद्भागिणीवेत्युपमासापेक्षितत्वात्तया सकीर्यत इति सक्षेप । वसन्त-
तिलकावृत्तम् ॥

अथ निशिचरमाथाद्वीतवैतानविघ्नो

मुनिरवभृथकृत्य विश्वहृद्यं समाप्य ।

अमनुत जयलक्ष्म्या राममाजौ समेतं

यजनजनितमूर्त्या योक्तुमव्याजलक्ष्म्या ॥ ५३ ॥

अथेति । अथानन्तर मुनिर्विश्वामित्र । मथ्यत इति माथो मथनम् । कर्मण्यण् । नि-
शिचराणा राक्षसाना माथात्सहरणाद्धेतोर्वीतवैतानविघ्नो निरस्तयागीयान्तराय सन् ।
विश्वहृद्य विश्वजनमनोहरम् । लोकद्रोहिराक्षससहरणपूर्वकत्वालोकोपकारत्वाच्च सकलस-
मतमित्यर्थ । अवभृथकृत्य दीक्षान्तस्नानादिकर्म । 'दीक्षान्तोऽवभृथो यज्ञे' इत्यमर ।
समाप्य कृत्वा । आजौ युद्धे । 'समित्याजिसमिबुध' इत्यमर । जयलक्ष्म्या विजयश्रिया
समेत सहित राम श्रीरामभद्र यजने जनकयज्ञे जनिता मूर्तिर्यस्यास्तया । तत्रावतीर्ण-
येत्यर्थ । अव्याजलक्ष्म्या सीतारूपिण्या निजया श्रीदेव्या योक्तु सघटयितुममनुताडु-
ध्यत । यागार्थं जनकेनाहूतो भगवान्विश्वामित्रस्तत्र धनुर्भङ्गपूर्वकं विष्णुमूर्ते श्रीरा-
मस्य सीतालक्ष्मीविवाहो भविष्यतीति मनसि निश्चित्य लक्ष्मणानुगत श्रीराम नैन-
मैच्छदित्यर्थ । अत्रेदं पुराणवचनम्—'राघवत्वेऽभवत्सीता रुक्मिणी कृष्णजन्मा
अन्येषु चावतारेषु विष्णोरेषानपायिनी ॥' इति । मालिनीवृत्तम् ॥

तदनु मुनि श्रीराम प्रति निजवशकथा कथयितु प्रारभतिलाह

अथ मिथिलां प्रति प्रस्थितः कौशिकः कौकुत्स्थमित्थमकथयत् ।

अथेति । अथानन्तर मिथिला जनकनगरी प्रस्थित, प्रवृत्त कौशिको विश्वामित्रः
काकुत्स्थ श्रीराम प्रतीत्य वक्ष्यमाणरीत्याकथयत् ॥

तदेव विवृणोति—

पुरा खलु कुशेशयासनजन्मा कुंशाभिधानो राजर्षिः कुंशाम्ब-
प्रमुखैश्चतुर्भिः कौशाम्बीमहोदयधर्मारण्यगिरिब्रजाख्यानां पुरीणां क-
र्तृभिः पुत्री बभूव ।

१. 'घाताच्छान्त' इति पाठ २ 'विश्वामित्र' इति पाठ ३ 'काकुत्स्थयो'
इति पाठ . ४. 'कुशिकाभिधानो' इति पाठ ५. 'कुशानाभकुशाम्ब' इति पाठः.
६ 'कर्तृभिश्चतुर्भि' इति पाठ .

पुरेति । पुरा खलु पूर्वकाले । खलुशब्द किलार्थको वाक्यालकारे वा । कुशेशयासना-
त्कमलासनाद्ब्रह्मणो जन्म यस्येति व्यधिकरणबहुव्रीहि । ‘अवार्यो बहुव्रीहिर्जन्माद्युत्तरपदै’
इति वामन । ‘शतपत्र कुशेशयम्’ इत्यमर । कुशाभिधानं कुशनामा राजर्षी रा-
जोत्तम कौशाम्बी महोदयो धर्मारण्य गिरिव्रजश्चेत्याख्या यासा तासा पुरीणा पट्टणाना
कर्तृभिरुद्देशक्रमेणैव निर्मातुमि कुशाम्ब प्रमुख आद्यो येषा तै कुशाम्बकुशनाभा-
धूर्तरजसवसुनामभिश्चतुर्भि कुमारै पुत्री पुत्रवान्बभूव । कुशाम्बादीश्चतुर पुत्रान्महा-
पौरुषशालिनो जनयामासेत्यर्थ । तत्र कुशाम्बेन निर्वृत्ता कौशाम्बीत्यन्वर्थसज्ञा । ‘तेन
निर्वृत्तम्’ इत्यण् । ‘टिड्ढाणन्-’ इत्यादिना ङीप् । अन्यत्पुरत्रयमैच्छिकनामाङ्कितमित्यव-
गन्तव्यम् ॥

तत्र स्वपितामहस्य कुशनामस्य वृत्तान्तमाह—

कुशनामस्तु घृताच्यां कन्याशतमजनयत् ।

कुशनाम इति । कुशनामस्तु । अवधारणार्थकस्तुशब्दः । घृताच्यामप्सरसि
कन्याशत शतसख्याका कन्यका अजनयदुत्पादयामास ॥

**कन्यास्ताः संनद्धयौवनाः कामयमानः पवमानः प्रत्याख्यानात्प्रत्या-
पन्नमन्युरासामवयवेष्वनार्जवमतनुत ।**

कन्या इति । संनद्धयौवना सपूर्णतारुण्या कन्या कन्यका कामयमानोऽभिलष-
माणः । उद्यानविहारसमय इति भाव । पवमानो वायु प्रत्याख्यानात् ‘वय पित्रधीना,
तमभ्यर्थय’ इति परिहाराद्धेतो प्रत्यापन्नमन्युरुत्पन्नक्रोध सन् । ‘मन्युर्दैव्ये क्रतौ
क्रुधि’ इत्यमर । आसा कुशनामकन्यकानामवयवेष्वनार्जव कौटिल्यमतनुत । वक्रपा-
णिपादास्ताश्चकारेत्यर्थ । तथा श्रीरामायणे—‘तासा तद्वचन श्रुत्वा वायु परमकोपन ।
प्रविश्य सर्वगात्राणि द्रुमञ्च भगवान्प्रभु ॥’ इति ॥

**अथ विदितवृत्तान्तेन कुशनामेन तेन क्षमामेव प्रतिक्रियां मन्यमा-
नेन चूलिसूनवे सौमदेयाय राज्ञे ब्रह्मदत्ताय दत्तास्ताः प्रकृतिस्था बभूवुः ।**

अथेति । अथानन्तर विदितो विज्ञापितो वृत्तान्त कन्यकाङ्गवैकल्यापादनरूपो यस्य
तेन । तथा क्षमा क्षान्तिमेव । न तु क्रोधमित्येवकारार्थ । ‘क्षितिक्षान्त्यो क्षमा’ इत्यमर ।
प्रतिक्रिया मन्यमानेन । क्षमैवात्रोचिता न तु क्रोध इति तूष्णीभूतेनेत्यर्थ । तेन कुशनामेन
चूलिसूनवे चूलिनामकमुनिपुत्राय सौमदेयाय सोमदाख्यगन्धर्वाङ्गनासभूताय । चूलिना
सोमदायामुत्पादितायेत्यर्थ । ‘स्त्रीभ्यो ढक्’ इति ढक् । ब्रह्मदत्ताय ब्रह्मदत्तनाम्ने राज्ञे दत्ता
भार्यात्वेन प्रतिपादिता सत्यस्ता कन्यका प्रकृतिस्थास्तत्प्रभावाद्यथापूर्वरूपा बभूवुः ॥

१ ‘कन्याशत घृताच्याम्’ इति पाठ २. ‘कुशनामेन क्षमामेव’ इति पाठ
३ ‘मन्वानेन’ इति पाठ ४ ‘सौमतेयाय’ इति पाठ ५ ‘प्रदत्ता’ इति पाठ

पुनरपि कुशनाभस्तु पुत्रीयन्पितुः प्रसादादगाधसत्त्वान्गाधिसंज्ञान-
स्मत्तातपादानुदपादयत् ।

पुनरिति । कुशनाभस्तु पुनर्भूयोऽपि पुत्रीयन्पुत्रमात्मन इच्छन् । आनृप्यार्थ-
मिति भाव । 'सुप आत्मन क्यच्' । पितु कुशस्य राज्ञ प्रसादादनुग्रहादस्मत्तातपा-
दानस्मत्पितरम् । गाधिमित्यर्थ । उदपादयदुत्पादितवान् । 'तातस्तु जनक पिता'
इत्यमर । तातपादानिति बहुवचन पूजार्थं गौडपादानिति वत् ॥

**इत्थं दाशरथिः कौशिकोत्पत्तिकथानिश्चमननिरायामयामिनीयामा-
नुबन्धो बन्धूकस्तंबकसुन्दरबन्धुरेण संध्यारागेण प्राचीमुखेन शोणी-
कृतेन शोणाभिधानं दधानेन नदेन प्रवर्तितप्रत्यूषकृत्यः कृतनियमेन
मुनिना सह गङ्गामुपतिष्ठमानेन पथा प्रातिष्ठत ।**

इत्थमिति । इत्थमनेन प्रकारेण दाशरथि श्रीराम कौशिकोत्पत्तिकथाया वि-
श्वामित्रोदयोपाख्यानस्य निश्चमनेनाकर्णनेन निरायाम आयामरहित । अदीर्घ इति
यावत् । यामिन्या निशाया यामानुबन्ध प्रहरानुवृत्तिर्यस्य स तथोक्त । कथाश्रवण-
जनितकौतूहलपारवश्यास्तक्वचितवत्प्रतीयमानत्रियाम इत्यर्थ । 'द्वौ यामप्रहरौ समौ'
इत्यमर । तथा बन्धूकस्तंबकवद्वन्धूकपुष्पगुच्छवत्सुन्दर रमणीय सद्बन्धुर म-
नोज्ञ तेन संध्यारागेण संध्यारागवता । अरुणोदयवशाल्लोहितायमानेनेत्यर्थ । 'ब-
न्धूको बन्धुजीवक' इत्यमर । प्राचीमुखेन पूर्वदिग्भागेन [कर्त्रा] शोणीकृतेनानुरञ्जि-
तेन । स्वसावर्ण्यमासादितेनेत्यर्थ । अभूततद्भावे च्चि । 'अस्य च्चौ' इति दीर्घ ।
शोण इत्यभिधानं नाम दधानेन धारयता । दधाते कर्तरि शानच् । नदेन कासारवि-
शेषेण [करणेन] । शोणाख्यपुण्यप्रवाहजलेनेत्यर्थ । प्राक्स्मोत्सो नद्य प्रत्यक्स्मोत्सो
नदा नर्मदा विनेत्याहु । 'शोणस्तरलपादपे । नदेऽग्नौ रक्ततरुगे रागे' इत्यभिधानात् ।
प्रवर्तितप्रत्यूषकृत्यो विहितप्रात स्नानसध्यावन्दनादिनित्यकर्मतश्च सन् कृतनियमेन
विरचितानुष्ठानेन मुनिना सह विश्वामित्रेण साकम् । 'साक सत्रा समा सह' इत्यमर ।
गङ्गा भागीरथीमुपतिष्ठमानेनानुसरता पथा । गङ्गाप्रापकमार्गेणेत्यर्थ । प्रातिष्ठत प्रा-
वर्तत । 'समवप्रविभ्य स्थ' इत्यात्मनेपदम् । पथेत्यत्र तृतीयाविधाने प्रकृत्यादिभ्य
उपसख्यानान्तृतीयोपपत्ति समेन धावतीतिवत्तत्रापि पथ करणत्वस्य प्रतीयमानत्वात्क-
र्तृकरणयोरेव तृतीयेति भाष्यकार । यथाह कालिदासः—'दक्षिणेन प्रवृत्ता' इति ।
बन्धूकस्तंबकसुन्दरेत्यत्रोपमा । शोणीकृतेनेत्यत्र नदस्य स्वनैर्मल्य विहाय प्राचीमुख-
रागहरणोक्तेस्तद्गुणालकार । 'तद्गुण स्त्रगुणत्यागादान्योत्कृष्टगुणाहति' इति लक्षणात् ॥

१ 'पितृप्रसादात्' इति पाठ २ 'प्रसादादस्मत्तात' इति पाठ ३. 'निश्चमनेन नि-
रायामा यामिनीमनुभूय' इति पाठ ४ 'स्तंबकबन्धुरेण' इति पाठ. ५. 'प्राचीमुखे
शोणीकृते' इति पाठ ६ 'दधाने नदे' इति पाठ. ७. 'प्रत्यूष कृत्य' इति पाठः

आजानपावनक्षीरां वृषानन्दविधायिनीम् ।

श्रुतिप्रणयिनी सोऽयमापगमाप गामिव ॥ ५४ ॥

आजानेति । सोऽय श्रीराम आजानपावन स्वभावशुद्ध क्षीर नीर यस्यास्ताम् । 'शुद्ध भागीरथीजलम्' इति वचनादिति भाव । आजानशब्द स्वभावे रूढ । अथवा जनाना समूहो जानम् । 'तस्य समूह' इत्यण् । आ समन्तात् । बहिरभ्यन्तरे चेत्यर्थ । जान जनसमूह पावयति स्नानपानाभ्या पवित्रीकरोतीत्याजानपावन क्षीर यस्यास्ता तथोक्ताम् । 'क्षीर स्यान्नरदुग्धयो' इति रत्नमाला । वृषैर्यमनियमादिभिर्धर्मैर्य आनन्दस्त विदधातीति वृषानन्दविधायिनीम् । तीर्थविशेषस्नाननियमादिकर्मणा नि श्रेयसहेतुत्वेन शास्त्रप्रसिद्धेर्ब्रह्मानन्दकरीमित्यर्थ । यद्वा वृषाणामानन्दमुल्लास विदधातीति तथोक्ताम् । धर्मादिभिर्वृद्धिकरीमित्यर्थ । यद्वा वृषानानन्द च विदधातीति तथोक्ताम् । समस्तधर्मनिर्वहणद्वारा निरतिशयानन्दानुसंधायिनीमित्यर्थ । 'वृष स्याद्वासवे धर्मे सौरभेये च शुक्लजे । पुराशिभेदयो शृङ्गया मूषिकश्रेष्ठयोरपि ॥' इति विश्व । 'सुकृते वृषमे वृष' इत्यमरश्च । श्रुतिप्रणयिनी श्रुतिपरिचिताम् । वेदप्रतिपाद्यामित्यर्थ । 'सितासिते सरितौ यत्र सगते' इत्यादिश्रुतिप्रसिद्धत्वादिति भाव । 'प्रणय स्यात्परिचये याच्नाया सौहृदेऽपि च' इति यादव । अथवा तरङ्गसगतधुमधुमध्वनिभि श्रोत्रानन्दकरीमित्यर्थ । 'श्रुति श्रोत्रे तथान्नाये वार्ताया श्रोत्रकर्मणि' इति विश्व । अपा समूहमापम् । समूहार्थेऽण् । तेन गच्छतीत्यापगा । 'अन्येष्वपि दृश्यते' इति डप्रत्यय । उपपदसमास । ता भागीरथीम् । लक्षणया तत्कूलमित्यर्थ । आप प्राप । कथमिव स्थिताम् । गा धेनुमिव स्थिताम् । वेनु कीदृग्विधाम् । आजानपावनमाजन्मशुद्ध क्षीर दुग्ध यस्यास्ताम् । वृषस्य वृषभस्यानन्द विदधाति रतिप्रदत्वादिति तथोक्ताम् । श्रुतिप्रणयिनी श्रुतिसर्त्रीम् । तत्कल्पामित्यर्थ । 'चत्वारि वाक्परिमिता पदानि' इति श्रुत्या वेदवाचो धेनुले निरूपितत्वादिति भाव । तथा गा कामधेनुमिव स्थिताम् । कीदृशी कामधेनुम् । आजानपावनक्षीरामिति समानम् । वृषस्य शकस्य । 'वासवो वृत्रहा वृषा' इत्यमर । विष्णोर्वा आनन्द विदधाति वाञ्छितार्थदोग्धत्वादिति तथोक्ताम् । श्रुतिप्रणयिनीम् । 'स्वर्गे लोके कामधुग्भवति' इत्यादिश्रुतिभिरुदाहरणीयामित्यर्थ । तथा गा भुवमिव स्थिताम् । कीदृशी भुवम् । आजानपावनक्षीराम् । सकलपुण्यतीर्थाधारामित्यर्थ । यद्वा आजानपावनानि स्वतः पवित्राणि क्षीराणि क्षीरत्वेन परिणतानि रत्नमहौषधिप्रभृतिवस्तूनि यस्यास्ताम् । 'ता क्षीरपरिणामिनी' इति विष्णुपुराणात् । पूर्वं गोरूपधारिण्यास्तस्यास्तथा दुग्धत्वादिति भाव । अत्रार्थे प्रमाण श्रूयते—'दुग्धा पुनर्दिव्यैर्वधुधरा । महौषधीश्च भास्वन्ति रत्नानि विविधानि च । वत्सश्च हिमवानासीद्दोग्धा मेरुर्महागिरि ॥' इति रत्नौषधिप्रभृतीनामाजानपावनल स्मृतिसिद्ध द्रष्टव्यम् । कामवर्षिलाद्बुधो विष्णुः । 'तेजो वृषो वुतिधर सर्वशस्त्रभृता वर' इति सहस्रनामस्तोत्रे । तस्यानन्द विदधाति पत्नीत्वेनेति तथोक्ताम् । 'विष्णुपत्नी

मही देवीम्' इति श्रुते । श्रुतिप्रणयिनीम् । 'मेदिनी देवी वसुधरा' इत्यादिश्रुतिप्रति-
पाद्यामित्यर्थः । तथा गा भारतीमिव स्थिताम् । कीदृशी भारतीम् । आजन्मशुद्धला-
दाजानपावना क्षीरसवर्णालाक्षीरा । 'अग्निर्माणवक' इत्यादिवद्वैणोऽय प्रयोगः । अ-
थवा क्षीर क्षीरसावर्ण्यमस्या अस्तीति क्षीरा । अर्शआद्यच्प्रत्ययः । आजानपावना च
क्षीरा च ताम् । 'स्त्रिया पुवत्' इत्यादिनाजानपावनशब्दस्य पुवद्भावः । सुरश्रेष्ठला-
द्धर्मस्वरूपलाद्वा वृषो ब्रह्मा तस्यानन्द विदधाति पत्नीत्वेनेति तथोक्ताम् । 'विरिञ्चिपत्नी
कमलासनस्थिता सरस्वती नृत्यतु वाचि मे सदा' इत्यादिवचनादिति भावः । श्रुति-
प्रणयिनीम् । श्रुतीत्युपलक्षणम् । श्रुतिस्मृतीतिहासपुराणागमादिरूपेण परिणतामित्यर्थः ।
'गौर्नादित्ये बलीवर्दे क्रतुभेदषिभेदयो । स्त्री तु स्याद्विशि भारत्या भूमौ च सुरभा-
वपि ॥' इति केशवः । तदेवमुपमानेषूपमेये चार्थपञ्चकवचनात् । अर्थपञ्चकवाच्य-
विषयश्चित्रभेदः । अत्र श्लेषस्य शुद्धविषयतयासम्भवेन सर्वालकारबाधकलादुपमाप्रति-
भोत्थापितः प्रकृताप्रकृतश्लेषोऽयमित्यलकारसर्वस्वकारः । एव च पूर्णोपमाया निर्वि-
षयत्वप्रसङ्गाच्छेषप्रतिभोत्थापितेयमुपमैवेत्यन्ये ॥

अथ भागीरथीकथां श्रोतुकामाय रामाय भगवानिदंभाषत ।

अथेति । अथानन्तर भागीरथीकथा मन्दाकिन्युपाख्यानं श्रोतुमार्कण्डितु कामो-
ऽभिलाषो यस्य तस्मै । 'तु काममनसोरपि' इति तुमुनो मकारलोपः । श्रीरामाय
भगवान् । 'उत्पत्तिं च विनाशं च भूतानामगतिं गतिम् । वेत्ति विद्यामविद्यां च स
वाच्यो भगवानिति ॥' इत्युक्तलक्षणो विश्वामित्र इदं वक्ष्यमाणम् । गङ्गावतरणवर्णनपर
वचनमित्यर्थः । अभाषतोक्तवान् ॥

अथ चतुर्ल्लिखिता श्लोकैरानुष्टुभेन छन्दसा मन्दाकिन्युत्पत्तिप्रकारं वर्णयितुमारभते—

पुरा मनोरमा नाम सुमेरोरभवत्सुता ।

गृहमेधी तयैवासीच्चक्रवर्ती धराभूताम् ॥ ५५ ॥

पुरेति । पुरा पूर्वं मनोरमा नाम । मनोरमेति प्रसिद्धेत्यर्थः । सुमेरो. सुता मेरु-
कन्यका । 'मेरु सुमेरुर्हेमाद्री रत्नसागु सुरालयः' इत्यमरः । तथा मनोरमस्यैव परिग्रहा-
न्तरव्यवच्छेदार्थमेवकारः । बराभृता चक्रवर्ती पर्वतसार्वभौमो हिमवान्गृहमेधी गृहस्थ
आसीत् । तामुपयेम इत्यर्थः । 'मेधु सगमे' इति धातोस्ताच्छील्ये णिनिः । गृहेषु
सगतो गृहस्थ इत्यर्थः । अथवा । 'प्रजापतिरश्वमेधमसृजत । यो मेधाया लभ्यते ।
आशासाना मेधपतिभ्या मेधम्' इत्यादिश्रुतौ दर्शनान्मेधशब्दो यागवचनः । यथा त्व-
मेव पितृमेध इतिवत् । 'दारेष्वपि गृहा' इत्यमरः । गृहैः पठ्या सह मेधो यस्येति
गृहमेधी । सर्वधनीत्यादिवत्कर्मधारयादपि मत्वर्थीयप्रत्ययः ॥

१ 'इत्थम्' इति पाठः. २ 'तु मेनका नाम' इति पाठः.

कन्याद्वयममुष्यासीदेका मन्दाकिनी तयोः ।

अन्या भगवती साक्षाच्चन्द्रचूडकुटुम्बिनी ॥ ५६ ॥

कन्येति । अमुष्य मनोरमाजनेहिमवत कन्याद्वयमासीत् । द्वे कन्ये समुत्पन्ने इत्यर्थः । तयो कन्यकयोर्मध्य एका आद्या कन्या मन्दाकिनी । इति नामा प्रसिद्धाभूदित्यर्थः । अन्या द्वितीया कन्या साक्षाद्भगवती प्रत्यक्षपरमेश्वरी अतश्चन्द्रचूडकुटुम्बिनी चन्द्र-
शेखरभार्या । आसीदित्यर्थः । भविष्यदीश्वरपरिग्रहाभिप्रायेणेत्थ सिद्धपदाभिधानेनोक्त-
मित्यवगन्तव्यम् । 'भार्या जायाथ पुभूनि दारा स्यात् कुटुम्बिनी' इत्यमरः ॥

तां नदी विबुधा लब्ध्वा नाकलोकमनीनयन् ।

तपस्यन्ती गिरिगौरी देवाय महते ददौ ॥ ५७ ॥

तामिति । विबुधा देवास्ता नदीं मन्दाकिनीं लब्ध्वा याच्ञापूर्वक हिमवन्नियोगा-
त्प्राप्य नाकलोकं स्वर्गलोकम् । 'आकाशे त्रिदिवे नाक' इत्यमरः । अनीनयन्प्रापया-
मासु । अतएव स्वर्णदीति प्रसिद्धिः । नयतेणौ चङ्युपधाह्रस्वोऽभ्यासदीर्घश्च । नीव-
ह्योर्हरतेश्च द्विकर्मकता । तथा गिरिहिमवास्तपस्यन्ती तपश्चरन्तीम् । ईश्वरपरिग्रहा-
भार्थमेवेति भावः । 'कर्मणो रोमन्धतपोभ्या वतिचरो' इत्यङ्प्रत्ययः । गौरी पार्वतीं महते देवाय महादेवाय ददौ भार्यात्वेन दत्तवान् । 'कर्मणा यमभिप्रैति स सप्र-
दानम्' इति सप्रदानत्वाच्चतुर्थी ॥

एवमन्योर्वृत्तान्तं सक्षेपेणोक्त्वा तत्र बह्वपेक्षितत्वान्मन्दाकिनीवृत्तान्तस्यादौ त-
मुपेक्ष्य सूचीकटाहन्यायेन गौरीवृत्तान्तं तावदाह—शिवयोरित्यादिपञ्चभिः ।

शिवयोर्युञ्जतोर्वीर्यं दृष्ट्वा धात्र्या समर्पितम् ।

पावकः प्रतिजग्राह दैवतैरनुनाथितः ॥ ५८ ॥

शिवयोरिति । शिवा च शिवश्च शिवौ तयो शिवयो पार्वतीपरमेश्वरयो ।
'पुमान्त्रिया' इत्येकशेषः । युञ्जतोर्मिथुनकर्मतत्परयो सतो । धात्र्या भुवि समर्पित
निक्षिप्तम् । शिवनैवेति शेषः । पार्वतीगर्भसमुत्पत्त्यमानमहाभूतप्रभितैर्दैवैर्वीर्यं भुवि
समुत्सृजेति प्रार्थितत्वादिति भावः । वीर्यं रेतो दृष्ट्वा दैवतैरन्नादिभिर्दैवैरनुनाथित-
स्त्वमेव तद्रूपाणेति याचित सन् । 'नाथृ याच्ञायाम्' इति धातो कर्मणि क्त । पाव-
कोऽग्निः । प्रतिजग्राह स्वीकृतवान् ॥

अन्नपत्नान्थामर्त्यान्बहुभार्या च मेदिनीम् ।

अकरोद्भम्बिकाक्रोधैः पुत्रालाभसमुद्भवः ॥ ५९ ॥

१ 'युञ्जत.' इति पाठः २. 'धृत्वा धात्र्या' इति पाठः ३. 'अनुमोदित' इति
पाठः ४ 'तथा' इति पाठः ५ 'कोप.' इति पाठः .

अनपत्यानिति । अथानन्तर पुत्रालाभसमुद्भव पुत्राप्राप्तिजनितोऽम्बिकाक्रोधपार्वतीकोपोऽमर्त्यान्देवाननपत्यानपुत्रकास्तथा मेदिनी भुव बहूना राज्ञा भार्या चाकरोत् । कोपवशात्तथा शशापेत्यर्थः । तेषां स्वपुत्रलाभविघातकत्वादिति भावः । तथा रामायणे—‘अथ शैलसुता राम त्रिदशानिदमब्रवीत् । समन्युरशपत्सर्वाङ्कोवसरक्तलोचना ॥ यस्मान्निवारिता चैव सगता पुत्रकाम्यया । अपत्यं स्वेषु दारेषु नोत्पादयितुमर्हथ ॥ एवमुक्त्वा सुरान्सर्वाञ्शशापं पृथिवीमपि । अवनेऽनेकरूपां त्वं बहुभार्या भविष्यसि ॥’ इति ॥

अथ सेनान्यमिच्छद्भिरुक्तः स ब्रह्मभिः सुरैः ।

वहिरह्वाय जाह्नव्यां न्यषिञ्चद्वीर्यमैश्वरम् ॥ ६० ॥

अथेति । अथानन्तर वहिरग्निः । सेनां नयतीति । सेनानी सेनानायकः । ‘सेनानीरग्निभूर्गुह’ इत्यमरः । नयते क्तिप् । तः सेनान्यमिच्छद्भिः । तारकासुरसहारायमिति भावः । स ब्रह्मभिर्ब्रह्मादिभिः सुरैरुक्तो जाह्नव्यामेतन्निषिञ्चेति व्याहृतं सन् । अहायं ज्ञादिति । ‘स्वाग्नादित्यञ्जसाहायं द्राष्टुं मद्भ्यु सपदि द्रुते’ इत्यमरः । ऐश्वरमीश्वरस्य सन्धिर्वीर्यं तेजो जहोरपत्यं स्त्री जाह्नवी तस्या मन्दाकिन्या न्यषिञ्चन्निक्षिप्तवान् ॥

सापि सप्तार्चिषा क्षिप्तं तेजस्तद्वोढुमक्षमा ।

हिमवत्प्रान्तकान्तारे श्रान्ता शरवणे जहौ ॥ ६१ ॥

सेति । सा जाह्नव्यपि सप्तार्चिषा वहिना । ‘सप्तार्चिर्दमुना शुक्र’ इत्यमरः । क्षिप्तं निक्षिप्तं तदैश्वर्यं तेजो वीर्यं वोढुं वारयितुमक्षमासमर्था । अत एव श्रान्ता खिन्ना सती हिमवत्प्रान्तकान्तारे तुहिनभूवरनिकटकानने यच्छरवणं शरप्रचुरं वनं तत्र जहौ तस्याजः । ‘प्रनिरन्तं शर-’ इत्यादिना वननकारस्पर्शः ॥

तत्राभूत्कृत्तिकाप्रीत्यै षोढारूढमुखाम्बुजम् ।

तारकध्वान्तविध्वंसि सद्यः षाण्मातुरं महः ॥ ६२ ॥

तत्रेति । तत्र शरवणे कृत्तिकानां स्तन्यप्रदानार्थं देवैः अरितानां षण्णा मातृणां ग्रीत्यै परितोषार्थं षोढा षड्भिः प्रकारैः । ‘प्रकारवचने थाब्’ । आरूढानि प्रादुर्भूतानि मुखाम्बुजानि वक्त्रकमलानि यस्य तत्तथोक्तम् । तासामवैषम्येन स्तन्यग्रहणार्थं गृहीतमुखषट्कमित्यर्थः । अत एव षण्णा मातृणामपत्यं षाण्मातुरम् । ‘षाण्मातुरं शक्तिवर’ इत्यमरः । ‘मातुस्तस्यासमद्रपूर्वाया’ इत्यप्रत्ययः । उकारश्चान्तादेशः । तारकस्तारकासुर एव ध्वान्तं तिमिरं तद्विध्वंसयति नाशयतीति तारकध्वान्तविध्वंसि महस्तेजः । कुमारस्वामीत्यर्थः । अभूजातम् । ‘तेजो वामं महो विभा’ इत्यमरः । रूपकालकारः ॥

अथ वियद्गङ्गावतरण प्रस्तौति—

त्रैविध्यं श्रूयता वत्स सरितस्त्रिदिवौकसाम् ।

यथोक्तं हव्यमभ्रन्त्या देवताया इवाध्वरे ॥ ६३ ॥

त्रैविध्यमिति । हेवत्स श्रीराम । आदरातिशयेन सबोधनमेतत् । त्रिदिव स्वर्ग ओक स्थान येषां ते त्रिदिवौकसो देवास्तेषां सबन्धिन्त्या सरित । मन्दाकिन्या इत्यर्थः । अध्वरे यागे यथोक्तं शास्त्रविहितं हूयत इति हव्यमाज्यादिकमभ्रन्त्या देवताया इव । अग्नेरिवेत्यर्थः । त्रैविध्यं त्रिप्रकारत्वम् । मया कथ्यमानमिति शेषः । श्रूयतामाकर्ण्यताम् । आहवनीयगार्हपत्यदक्षिणाग्निरूपेण तस्यापि त्रैविध्यसम्भवादिति भावः । उपमालकारः । एतेनात्यन्तपावनादिगुणयुक्तश्लाघ्यतायां सूच्यते ॥

तदेव विवृणोति—

पुरीमयोध्यामध्यास्त सावित्रः सगरो नृपः ।

केशिनीसुमतिभ्यां च लङ्घितप्रथमाश्रमः ॥ ६४ ॥

पुरीमिति । सावित्रः सवितृवशोद्भवस्तथा केशिनीसुमतिभ्यां पत्नीभ्यां लङ्घित-प्रथमाश्रमोऽतिक्रान्तब्रह्मचर्यः । गृहीतगृहस्थाश्रम इत्यर्थः । सगरो नाम नृपो राजायो-ध्या पुरीमयोध्याख्या नगरीमध्यास्ताधिष्ठितवान् । ‘अधिशोऽस्थासा कर्म’ इति कर्मत्वम् ॥

स पुत्रीयन्सपत्नीकस्तपस्तेपे संमाः शतम् ।

भृगुः प्रीतमनास्तस्मै ददौ दायादसंपदम् ॥ ६५ ॥

स इति । स सगरः पुत्रानात्मन इच्छन्पुत्रीयन् । ‘सुप आत्मन क्यच्’ इति क्यच् । सह पत्नीभ्यां सपत्नीकः सन् । ‘तेन सह’ इति तुल्ययोगे बहुव्रीहिः । ‘नयु-तश्च’ इति कप् । शतं समा शतसंख्याकान्वत्सरान् । ‘सवत्सरो वत्सरोऽब्दो हाय-नोऽब्दी शरत्समा’ इत्यमरः । ‘कालाध्वनोरत्यन्तसयोगे’ इति द्वितीया । तपस्तेपे । तपश्चरणतत्परोऽभूदित्यर्थः । भृगुर्महर्षिः प्रीतमनास्तपसा सतुष्टान्तं करणं सन् तस्मै सगराय दायादसंपदं सुतसंपत्तिं ददौ दत्तवान् । दाया विभक्तद्रव्यमस्तीति दायाद इति विग्रहः । ‘दायादौ सुतबान्धवौ’ इत्यमरः ॥

पुत्रसंपत्तिमेवाह—

असमञ्जं सुतं लेभे वैदर्भी केशिनी तयोः ।

षष्टिं पुत्रसहस्राणां सुमतिश्च यवीयसी ॥ ६६ ॥

असमञ्जमिति । तयो राजपुत्र्योर्मध्ये विदर्भस्य राज्ञोऽपत्यं स्त्री वैदर्भी । ‘तस्या-

पत्यम्' इत्यण् । 'टिड्ढाणञ्-' इत्यादिना ङीप् । केशिनी ज्येष्ठपत्न्यसमञ्ज नाम सुत लेभे प्राप । स्वमनोरथानुसारेणेति भावः । तथा यवीयसी कनिष्ठा । युवशब्दादीयसुनि 'स्थूल-दूर-' इत्यादिना पूर्वगुणयणादिपरलोपौ । 'उगितश्च' इति ङीप् । सुमतिश्च पुत्रसहस्राणा षष्ठिम् । षष्टिसहस्रसंख्याकान्पुत्रानित्यर्थः । लेभे । पूर्ववद्भावः । ततः परितोषितेन मुनिनैकपुत्रपक्षः षष्टिसहस्रसंख्याकपुत्रपक्षः च निर्दिश्यानयोः को वा पक्षोऽभिमत इति पृष्टे बहुपुत्रपोषणासमर्थाः केशिन्येकपुत्रमङ्गीचकार । अन्या लन्यमिति श्रीरा मायणकथात्रानुसंधेया ॥

असमञ्जसचारित्रमसमञ्जर्मपोह्य सः ।

आरब्धहयमेधः सन्नमुञ्चत तुरगमम् ॥ ६७ ॥

असमञ्जसेति । स सगरोऽसमञ्जसचारित्रः पौरजनोपद्रवकारित्वादसाधुचरित्रमसमञ्जः केशिनीतनयमपोह्य त्यक्त्वा । गुणगृह्या एव महात्मानो न पक्षपातिन इति भावः । वक्ष्यति च—'सिद्धार्थको महामान्यस्तत्परित्यागमब्रवीत् । सरयूपातितानेकप्रजामारणकारणात् ॥' इति । आरब्धहयमेधः उपक्रान्ताश्वमेधः सन् । तुरगममश्वमेधीयाश्वममुञ्चत त्यक्तवान् ॥

क्रव्यादवपुषा सोऽयमहारि हरिणा हयः ।

ततस्तं नष्टमन्वेष्टुं सौमतेयाः प्रतस्थिरे ॥ ६८ ॥

क्रव्यादेति । सोऽयं हयोऽश्वमेधीयाश्वः क्रव्यादवपुषा राक्षसवेषधारिणा । 'राक्षस' कौणपः क्रव्यात्' इत्यमरः । हरिणेन्द्रेण । 'हरिर्वातार्कचन्द्रेन्द्रयमोपेन्द्रमरीचिषु' इति शाश्वतः । अहार्यपहृतः । स्वपदभ्रशमयादिति भावः । हरते कर्मणि लुङ् । 'भावकर्मणो' इति चिण् । 'चिणो लुक्' इति लुक् । ततस्तदनन्तरं नष्टमपहृतः तमश्वमन्वेष्टुं परिमागितुं सुमत्या अपत्यानि पुमासः सौमतेयाः षष्टिसहस्रसंख्याकाः सुमतिपुत्राः । 'स्त्रीभ्यो ढक्' इति ढक् । प्रतस्थिरे प्रस्थिताः । पित्राज्ञयेति भावः । 'समवप्रविभ्य स्थ' इत्यात्मनेपदम् ॥

सर्वे सपर्वतामुर्वी खनन्तः सगरात्मजाः ।

चक्रुर्ज्ञैर्ज्ञरितध्वान्तं नागलोकं नखांशुभिः ॥ ६९ ॥

सर्वे इति । सर्वे षष्टिसहस्रसंख्याकाः सगरात्मजाः सगरपुत्राः सपर्वताः सशैला-मुर्वी भुवः खनन्तोऽपदारयन्तः सन्तः नखांशुभिर्नखकान्तिभिर्नागलोकं पातालं श्रृङ्ग-रितध्वान्तं विध्वंसितान्धकारं चक्रुः । सर्वामप्यूर्वीं विचित्र्य तत्राश्वालाभाश्वैरेव पातालपर्यन्तं भुवमवदारयामासुरित्यर्थः । 'अधोभुवनपातालबलिसद्वरसातलम् । नागलोकः' इत्यमरः ॥

१. 'अपास्य' इति पाठः ।

त एते तपसा दीप्ते तमःस्तोमप्रमाथिनि ।

कापिले ज्वलने वीरा लेभिरे शलभोपमाम् ॥ ७० ॥

तत इति । एते वीरा सर्वे सगरकुमारास्तपसा व्रतनियमोपवासादिकर्मणा दीप्ते ज्वलिते अत एव तम स्तोममन्धकारपटल गाढाज्ञान च प्रकर्षेण मशनाति नाशयतीति तथोक्ते । ताच्छील्ये णिनि । कापिले कपिलमहषिरूपेणावतीर्णस्य विष्णो सबन्धिनि ज्वलने कोपाम्नी शलभोपमा शलभसादृश्य लेभिरे प्राप्ता । कपटनाटकपटुना महेन्द्रेण पाताले कपिलनिकटनिबद्धमश्व दृष्ट्वा 'अश्वापहर्ताय लब्ध' इति त बाधयन्त सर्वे सगरकुमारा कोपानलेन भस्मीकृता इत्यर्थः ॥

असमञ्जसुतं पौत्रमंशुमन्तमथाब्रवीत् ।

सप्ति हत्वा समाधत्तां सप्ततन्तुं भवानिति ॥ ७१ ॥

असमञ्जेति । अथानन्तर सगरोऽसमञ्जस्य केशिनीतनयस्य सुतमंशुमन्तमंशुमन्नामान पौत्र प्रत्यब्रवीदुवाच । किमिति । भवान्सप्तिमश्वमेधीयहय हत्वानीय । 'वा-जिवाहार्वागन्धर्वहयसैन्धवसप्तय' इत्यमर । सप्तभिर्गायत्र्यादिभिश्छन्दोभिस्तन्यत इति सप्ततन्तु । सप्ततन्तव सस्था यस्येति वा सप्ततन्तुरश्वमेवकतु । 'सप्ततन्तुर्मैख' कतु' इत्यमर । 'सितनिगमि-' इत्यादिना औणादिकस्तुमुन्प्रत्यय । त समाधत्ताम् । समापयलित्यर्थः । अन्यथा महाननर्थो भूयादिति भावः । 'शेषे प्रथम' इति प्रथमः ॥

सोऽपि गत्वा बिलं तत्र दृष्ट्वा भस्मीकृतान्पितृन् ।

साश्रुस्तेभ्योऽञ्जलिं दित्सुश्चरलेभे तुरंगमम् ॥ ७२ ॥

स इति । सोऽप्यश्रुमन्त्रपि बिल पातालकुहर गत्वा तत्र बिले भस्मीकृतान्निर्दग्धान् । अभूवत्तद्वि चिव । 'अस्य च्वौ' इति दीर्घः । पितृन्पितृस्थानीयान्सौमते-यान्दृष्ट्वा साश्रु कृतरोदनस्तथा तेभ्यः पितृभ्योऽञ्जलिं तर्पणाञ्जलिं दित्सुर्दातुमिच्छुः सन् । ददाते सन्नन्तादुप्रत्ययः । 'सनि मीमा-' इत्यादिना इतादेशः । अत्र 'लोपो-ऽभ्यासस्य' इत्यभ्यासलोपः । चरन्पर्यटस्तुरगममश्वमेधीयाश्च लेभे प्राप ॥

मातुलीं गरुडस्तेषामेनं तत्रैवमब्रवीत् ।

गङ्गामिहानयायुष्मन्नैषामेषा गतिः परा ॥ ७३ ॥

मातुल इति । तेषां सौमतेयानां मातुलो मातृभ्राता । 'मातुर्भ्राता तु मातुल' इत्यमरः । गरुडो गरुत्मास्तत्र पाताल एनमंशुमन्तं प्रत्येवमनेन प्रकारेणाब्रवीत् । परमकारुणिकात्सबन्धवशाच्च भागिनेयानां तरणोपायमुपदिदेशेत्यर्थः । तदेव विवृणोति—हे आयुष्मन्तित्यादरादामन्त्रणम् । गङ्गा मन्दाकिनीमिह पाताल आनय प्रापय ।

एषा गङ्गा एषा भस्मीकृताना सौमतेयाना परा गतिः । परलोकप्रापिकेत्यर्थः । तद्व्यतिरेकेण न कश्चित्तरणोपायोऽस्तीति भावः ॥

ततस्तनयवृत्तान्तं श्रुत्वा लब्धतुरंगमः ।

समाप्य सगरः सत्रं पुत्रशोकादिवं गतः ॥ ७४ ॥

तत इति । ततस्तदनन्तरं सगरो लब्धतुरंगमं प्राप्ताश्वमेधीयाश्च सन् । अशुमतानीतत्वादिति भावः । तनयानां वृत्तान्तं विनाशवार्तां श्रुत्वा । अशुमन्मुखादिति शेषः । 'वार्तां प्रवृत्तिवृत्तान्तं' इत्यमरः । सत्रमश्वमेधयागं समाप्य निर्वर्त्य पुत्रशोकात्पुत्रनाशजनितशोकाद्धेतोर्दिवं स्वर्गं गतः ॥

अथांशुमानयं राज्यं चिराय परिपालयन् ।

दिलीपे न्यस्तभूभारस्तपस्तेपे हिमालये ॥ ७५ ॥

अथेति । अथानन्तरमयमंशुमान् । राज्ञः कर्म राज्यम् । पुरोहितादित्वाद्यवप्रत्ययः । चिराय । चिरकालमित्यर्थः । 'चिरायचिररात्रायचिरस्याद्याश्चिरार्थका' इत्यमरः । विभक्तिप्रतिरूपकमव्ययमेतत् । परिपालयन्सरक्षयन् । ततो दिलीपे दिलीपनाम्नि स्वपुत्रे न्यस्तभूभारो निक्षिप्तभूपालनकृत्य सन् । हिमस्थालयं स्थानमिति हिमालयस्तस्मिन्हिमवत्पर्वते तपस्तेपे । गङ्गायां भूलोकावतरणार्थं तपश्चर्यात्तत्परोऽभूदित्यर्थः । 'न भवति कुलधुर्ये सूर्यवश्यो गृहाय' इति स्वकुलाचारपर्यवसितमस्य तपो न गङ्गानयन इति तात्पर्यम् ॥

दिलीपेऽपि दिव याते श्रुत्वा वृत्तं भगीरथः ।

अमर्त्यसरितं कर्तुं मेने मर्त्यतरंगिणीम् ॥ ७६ ॥

दिलीप इति । दिलीपेऽपि दिव याते स्वर्गं गते सति भस्मीकृतो दिलीपपुत्रो वृत्तम् । पितृतर्पणार्थं सचरन्तमशुमन्तं प्रति गरुडेनोक्तं वृत्तान्तमित्यर्थः । श्रुत्वा । अमर्त्यसरितं सुरनदीं मर्त्यतरंगिणीं मानुषनदीं कर्तुं मेने । पितृतर्पणार्थं स्वर्गं भुवमतारयितुमुद्योजितवानित्यर्थः ॥

ततो गोकर्णमासाद्य तपस्यति भगीरथे ।

देवो देवापगां वोढुमन्वमंस्त दयानिधिः ॥ ७७ ॥

तत इति । ततस्तदनन्तरं भगीरथे गोकर्णाख्यसिद्धक्षेत्रमासाद्य तपस्यति तपश्चरति सति । देवप्रसादार्थमिति भावः । 'कर्मणो रोमन्श्चतपोभ्यां वतिचरो' इति क्यच् । दया निरवधिपरदुःखप्रहाणैच्छा तस्या निधिः । दयासमुद्र इत्यर्थः । देवो गोकर्णेश्वरो देवापगां सुरनदीं वोढुं शिरसा धारयितुमन्वमस्ताङ्गीकृतवान् । अनुदात्तत्वादिद्विप्रतिषेधः ॥

१ अस्य पूर्वम् 'पितृन्विधातु सुगतीन्विदधे मतिमान्मतिम्' इति कश्चित्पाठः

अथ गङ्गावतरण चतुर्थि श्लोकै कुलकेनाह—

अथ वीचीचयच्छन्नदिगन्तगगनान्तरा ।

शशाङ्कशङ्खसंभिन्नतारामौक्तिकदन्तुरा ॥ ७८ ॥

अथेति । अथानन्तर वीचीचयैस्तरगपरम्पराभिदृच्छन्माच्छादित दिगन्तगगना-
न्तर नभोऽन्तराल च यस्या सा । शशाङ्कश्चन्द्र एव शङ्खस्तेन सभिन्नानि सगतानि
तारा नक्षत्राण्येव मौक्तिकानि मुक्तामणयस्तैर्दन्तुरा व्याप्ता । 'दन्त उन्नत उरच्' इत्यु-
रच् । 'नक्षत्रमृक्ष भ तारा' इत्यमर । रूपकालकार ॥

तरंगाकृष्टमार्तण्डतुरंगायासितारुणा ।

फेनच्छन्नस्वमातङ्गमार्गणव्यग्रवासवा ॥ ७९ ॥

तरंगेति । पुनस्तरंगैराकृष्टमार्गप्रवर्तिता ये मार्तण्डतुरंगा सूर्यरथाश्चास्तैरायासित
पुनर्गजमार्गप्रवर्तनक्लेशवान्कृतोऽरुण सूर्यसारथिर्यस्या सा । 'सूर्यसूतोऽरुणोऽनूरु' इ-
त्यमर । तथा फेनैर्दिण्डीरमण्डलैश्छन्न आच्छादितो य स्वमातङ्ग ऐरावतस्तस्य मा-
र्गणेऽन्वेषणे व्यग्र सभ्रान्तो वासवो यस्या सा । 'दिण्डीरोऽब्धिकफ फेन' इत्यमर-
शेष । ऐरावतस्य शुभ्रलेन विविच्य गृहीतुमशक्यत्वादिति भाव । अत एव सा-
मान्यालकार । 'सामान्य गुणसाम्येन यत्र वस्त्वन्तरैकता' इति लक्षणात् ॥

आविःशाखाशिखोन्नेयनन्दनद्रुमकर्षणा ।

एकोदकनभोमार्गदिङ्मूढदिवसेश्वरा ॥ ८० ॥

आविरिति । पुनराविर्भूताभि प्रत्यक्षाभि शाखाशिखाभि पल्लवपुष्पादिभिरभिव्य-
ञ्जकैरुन्नेयमनुमेयं नन्दनद्रुमाणा मन्दारादिपुरदरोद्यानतरुणा कर्षण विलेखन यस्या सा ।
अनुमानप्रकारस्तु—इयं मन्दाकिन्याकृष्टनन्दनद्रुमा भवितुमर्हति । तत्पुष्पपल्लवकी-
लितत्वात् । या नैव सा नैव यथा गोदावरीति केवलव्यतिरेकी । अथवा आविर्भूताभि-
शाखाशिखाभि शाखाग्रैरुन्नेयमभ्यूहनीय नन्दनद्रुमाणा कर्षणमाकर्षण यस्या सा ।
प्रकाण्डाना जलनिमग्नत्वात् । सलक्ष्यमाणशिखामात्रोत्प्रेक्षणीयनन्दनद्रुमोत्पादिकेत्यर्थ ।
तथा एकोदक केवलजलाप्लुतो नभोमार्गो यस्या सा अत एव दिङ्मूढो दिग्भ्रान्ति-
मान्दिवसेश्वर सूर्यो यस्या सा तथोक्तेति कृतबहुव्रीह्योर्विशेषणयोर्मिथो विशेषण-
विशेष्यभावविवक्षायाम् । 'विशेषण विशेष्येण बहुलम्' इति समास । यद्वा—एको-
दक केवलजलप्रायो यो नभोमार्गस्तस्मिन्दिङ्मूढो दिवसेश्वरो यस्या सा । अथवा ए-
कोदका जलप्रचुरा नभोमार्गो दिशश्च यया सा एकोदकनभोमार्गदिक् । अत एव
मूढो मन्दरदिर्दिवसेश्वरो यया सा तथोक्तेति व्यस्तसमासो वा ॥

आवर्तगर्तसंभ्रान्तविमानप्लवविप्लवा ।

नीलजीमूतशैवालकृतरेखाहरित्ता ॥ ८१ ॥

आवर्तेति । पुन — आवर्ता अम्भसाभ्रमास्त एव गर्ता प्रदरास्तेषु सभ्रान्ता प-
रिभ्रममाणा ये विमाना व्योमयानानि तेषां प्लवविप्लवा उन्मज्जननिमज्जने यस्या सा
तथोक्ता । 'स्यादावर्तोऽम्भसा भ्रम' । 'व्योमयान विमानोऽस्त्री' इत्यपि चामर ।
अथवा विमाना एव प्लवा उडुपानि तेषां विप्लवो विशिष्टप्लवन यस्या सा । 'उडुप तु
प्लव कोल' इत्यमर । तथा नीलजीमूता नीलमेघास्त एव शैवालानि तैः कृता विर-
चिता रेखा श्रेण्यो येषां तानि तथोक्तानि हरित्तादिनि दिक्लानि यया सा तथोक्ता ।
निजवेगासहिष्णुतया मेघानां दिक्कूलनिलयाच्छ्रेणीभूतमेघवत्कृतदिगन्तैस्तथैव । 'जल-
नीली तु शैवाल शैवल' इत्यमर । जीवनस्य मूत पुटवन्वो जीमूत इति वि-
ग्रह । पृषोदरादिवात्साधु । रूपकालकार ॥

अवलेपभराक्रान्ता सुरलोकतरंगिणी ।

पपात पार्वतीकान्तजटाकैन्तारगह्वरे ॥ ८२ ॥

अवलेपेति । अवलेपो गर्व स एव भरो भारस्तेनाक्रान्ताधिष्ठिता । मदीयवेगस्य
को वा सोढेति समुत्पन्नमहागर्वेत्यर्थः । 'अवलेपस्तु गर्वं स्याल्लेपने दूषणेऽपि च' इति
विश्व । सुरलोकतरंगिणी मन्दाकिनी पार्वतीकान्तस्य धूर्जटेर्जटाकान्तार जटागहन
तस्य गह्वरे महाकुहरे पपात । प्रावहदित्यर्थः । भाराक्रान्तस्य पतन युक्तमेवेति
भावः ॥

अलब्धनिर्गमा शम्भोः कपर्दादमरापगा ।

दधौ दूर्वाशिखालघ्नतुषारकणिकोपमाम् ॥ ८३ ॥

अलब्धेति । अमरापगा मन्दाकिनी शम्भोः कपर्दाजटाजूटात् । 'कपर्दोऽस्य ज-
टाजूट' इत्यमर । अलब्धनिर्गमाप्राप्तबहिः प्रसारा सती । तद्गर्वनिर्वापणकृत्यसर-
म्भेण शम्भुना तथाकृतत्वादिति भावः । दूर्वाशिखायां दूर्वाग्ने लमा ससक्ता या तु-
षारकणिका हिमबिन्दुस्तदुपमा तत्सादृश्यं दधौ धृतवती । तथात्यल्पतया लक्ष्यतेत्यर्थः ।
कर्तुमकर्तुमन्यथाकर्तुं समर्थस्य भगवतः शम्भोः किं दुष्करमिति भावः । 'तुषारस्तुहिनि
हिमम्' इत्यमर । उपमालकार ॥

अदृष्ट्वा तां नदीं तत्र तुष्ट्वाव परमेश्वरम् ।

भगीरथो विधेः क्रौर्यात्परिक्षीणमनोरथः ॥ ८४ ॥

अदृष्ट्वेति । भगीरथस्तत्र धूर्जटिजटागह्वरे तां नदीं मन्दाकिनीमदृष्ट्वानवलोक्य

विधे क्रौर्याद्वैवप्राप्तिकूल्यात्परिक्षीण प्रणष्टो मनोरथो गङ्गावतरणरूपो यस्य स त-
थोक्त सन् परमेश्वर महादेव तुष्टाव स्तुतवान् । गङ्गाया पुनर्निर्गमनार्थमिति भाव ॥

गङ्गा सप्ताकृतिर्जाता न्यपतद्हरमूर्धनि ।

तेन स्तुत्या प्रसन्नेन क्षिप्ता बिन्दुसरस्यपि ॥ ८५ ॥

गङ्गेति । स्तुत्या भगीरथकृतस्तोत्रेण हेतुना प्रसन्नेन प्रसादमधिगतेन तेन परमेश्वरेण
क्षिप्ता प्रेरिता गङ्गा सप्त आकृतय स्रोतासि यस्या सा तथोक्ता जाता सती । एक-
धारासपातेन हिमवान्न सहेतैति मत्वा सप्तभिः प्रवाहैः प्रवृत्ता सतीत्यर्थः । वरतीति
धरः पर्वत । हिमवानित्यर्थः । पचाद्यच् । ‘अहार्यवरपर्वता’ इत्यमरः । तस्य मूर्धनि
शिखरे न्यपतत्प्रथमं पपात । अथ बिन्दुसरसि बिन्दुसरोनामककासारविशेषेऽपि न्यप-
तत् । अत्रेदं रामायणविरुद्धम् । तत्र—‘गङ्गाच्छिरसि ततो धरणिमाश्रिता’ इत्याव-
न्मात्रस्यैव कथनाद्विमवन्मूर्ध्नि पातस्यार्थनात् । तथा च ‘न्यपतद्हरमूर्धनि’ इति पदविभाग
कृत्वा व्याख्यानेऽसागत्यपीनरुत्तयदोषापत्तेः । अतो यथाश्रुतमेव युक्तमित्युत्पद्याम ।
विरोधपरिहारस्तु—‘शिरः शार्वं स्वर्गात्पशुपतिशिरस्तः क्षितिधरम्’ इति भर्तृहरि-
वचनात् । पुराणान्तराच्चापि नेयमित्यलमतिप्रसङ्गेन । ‘गङ्गा सप्ताकृतिर्जाता न पर
हरमूर्धनि’ इति पाठे गङ्गा हरमूर्धनि पर सप्ताकृतिर्न जाता । अपि तु स्तुत्या प्रसन्नेन
परमेश्वरेण बिन्दुसरस्यपि क्षिप्ता सती सप्ताकृतिर्जाता । सप्ता जटायुक्ता आकृ-
तिर्यस्या सा इत्येकत्र, अन्यत्र तु सप्तप्रकारा आकृतय स्वरूपाणि यस्या सा तथो-
क्तेत्यर्थः । अलकारस्तु विरोधाभासः श्लेषानुप्राणितः । एवमर्थकल्पने न कोऽपि दोष
इति प्रतिभाति ॥

तासु प्राचीं गतास्तिस्त्रिस्तः प्राचेतसीं दिशम् ।

अन्या पितृक्रियोद्युक्तभगीरथपैथानुगा ॥ ८६ ॥

तास्त्विति । तासु सप्तसु गङ्गासु तिस्रो ङादिनीप्रभृतयो गङ्गा प्राचीं पूर्वदिशं प्रति
गताः । तिस्रः सुचक्षुः प्रभृतयः प्राचेतसीं वारुणीं दिशम् । प्रतीचीमित्यर्थः । गताः ।
अन्या अवशिष्टा सप्तमी गङ्गा पितृक्रियायां पितृतर्पणं उद्युक्तस्य भगीरथस्य । भगीर-
थस्य पन्था ‘भगीरथपथः । ऋक्पूरब्धू—’ इत्यादिना समासान्तः । तमनुगच्छत्य-
नुसृत्य यातीति तथोक्ता । जातेति शेषः ॥

सैषा भगीरथी जहोः सत्रक्षेत्रं समावृणोत् ।

तां स पीत्वा ततः शान्तो जहौ श्रोत्रेण वर्सेना ॥ ८७ ॥

सेति । सैषा भगीरथी भगीरथस्यापत्यं स्त्री गङ्गा जहोर्मुने सत्रक्षेत्रं यज्ञवाटं
समावृणोत्समन्तादावृतवल्ली । ततः आवरणानन्तरं स जहुस्तां गङ्गां पीत्वा निजसत्रं

क्षेत्रावरणजनितकोपाभिपीय तत शान्तो भगीरथकृतस्तुत्या प्रसन्न सन् श्रोत्रेण वर्त्म-
ना श्रोत्ररूपेण मार्गेण जहौ तत्याज ॥

तथा तटिन्या जाह्नव्या प्रापयन्निदिवं पितृन् ।

भगीरथः पुरं प्राप परिपूर्णमनोरथः ॥ ८८ ॥

तयेति । भगीरथस्तथा जहोरपत्येन जाह्नव्या उक्तरीत्या । तस्यापि जनकत्वादित्थ
निर्देशः । तटिन्या गङ्गाया पितृन्कापिलानलभस्मीकृतान्सौमतेयास्त्रिदिव स्वर्गं प्रापयत् ।
गङ्गा पाताल नीला भस्मीकृतान्पितृस्तयाप्लाव्य तत्संस्कारजनितपुण्यात्स्वर्गलोकनि-
वासिनश्चकारेत्यर्थः । आप्नोतेऽर्प्यन्तात्कर्तरि लङ् । 'गतिबुद्धिः' इत्यादिनाणिकर्तुं कर्म-
त्वम् । ततः परिपूर्णमनोरथः सन् पुरीमयोध्यां प्राप प्राप्तः ॥

अथ दाशरथिराकर्णितभागीरथीकथस्तां सरितं विलङ्घ्य विशालां
विलोक्य पुरीं कस्येयमिति गाधिनन्दनमपृच्छत् ।

अथेति । अथानन्तरमाकर्णिता विश्वामित्रमुखाच्छ्रुता भगीरथ्या कथा उपा-
ख्यानं येन स तथोक्तो दाशरथिः श्रीरामस्तां सरितं भागीरथीं विलङ्घ्य तीर्त्वा ततो
विशाला विशालाख्या पुरीं विलोक्य इयं परिदृश्यमाना पुरी कस्य राज्ञः सबन्विनी-
त्येव गाधिनन्दनः गाधितनयः विश्वामित्रमपृच्छत्पृष्टवान् ।

सोऽप्येवमवोचत् ।

स गाधितनयोऽप्येव वक्ष्यमाणप्रकारेणावोचदकथयत् ।

तदेव विवृणोति—

पुरा खलु सुरासुराणां सुधानिमित्तं मिथोविरोधे प्रवृत्ते माया वि-
श्वमोहिनी विश्वरूपः प्रदर्श्य दैतेयनिधनं शतधारपाणिना कारयामास ।

पुरेति । पुरा खलु पूर्वकाले । खलुशब्दो वाक्यालंकारः । 'निषेधवाक्यालंकारजि-
ज्ञासानुनये खलु' इत्यमरः । सुराश्चासुराश्च सुरासुराः । 'एषा च विरोधः शाश्वतिकः'
इति नैकवद्भावः । 'एषा कार्यत एव विरोधः, गोव्याघ्रादिवन्न शाश्वतिकः' इत्याहुः । अ-
थवा सुरैः सगता असुरा इति मयूरव्यसकादिलात्समासः । उत्तरपदलोपश्च । न तु
सुराश्चासुराश्चेति द्वन्द्वः । अत्र हि 'एषा च विरोधः शाश्वतिकः' इत्येकवद्भावः स्यात् ।
तेषां सुरासुराणां देवदानवानां सुधानिमित्तम् । सुधालाभार्थमित्यर्थः । मिथोविरोधे-
ऽन्योन्यवैरे प्रवृत्ते प्रसक्ते सति विश्वरूपः प्रपञ्चस्वरूपः । अथवा विश्वानि विश्वरक्षणत-
त्पराणि रूपाणि मत्स्यकूर्माद्यवतारा यस्य स विश्वरूपः श्रीमन्महाविष्णुः । विश्वमोहिनी
जगन्मोहनजननी मायाम् । योषिदाकृतिमित्यर्थः । प्रदर्श्य दर्शयित्वा । अन्योन्यवैरदाढ्या-

यादानेन दैतेयानिन्द्रेण घातयितुं मायायोषिद्रूपेण स्वयमाविर्भूयेत्यर्थः । शतधारपाणि-
नेन्द्रेण । दैतेयविदलनसमर्थसाधनसपन्नद्योतनार्थः शतधारपाणिनेत्युक्तम् । शतधार
पाणौ यत्येति विग्रहः । 'प्रहरणार्थेभ्यः परे निष्ठासप्तम्यौ भवतः' इति सप्तम्या परनि-
पातः । दिव्या अपत्यानि पुमांसो दैतेयाः । 'स्त्रीभ्यो ढक्' इति ढक् । तेषां निधन
नाशः कारयामास । न चैतत्प्राहुणिकहस्तेन सर्वमारणम्, किंतु कपटनाटकसूत्रधारोऽयं
निजमायावैचित्र्यप्रकटनार्थमित्युक्तवानित्यवगन्तव्यम् । 'हृकोरन्यतरस्याम्' इत्यणि-
कर्तुं शतधारपाणे कर्मत्वविकल्पत्वात्करणत्वम् ॥

ततः किं जातमित्यत्राह—

तेषां जननी दितिरतिवेलमन्युः शतमन्युशासनं कमपि पुत्रं
लब्धुकामा पत्युर्मारीचस्य वचनात्कुशप्लवे सुचिरं तपश्चचार ।

तेषामिति । तेषां दैतेयानां जननी माता दितिरतिवेलमन्युः पुत्रविनाशा-
त्समुत्पन्नोत्कटकोपा अत एव शतमन्यवः कृतवो यस्य स शतमन्युस्तः शास्ति
शिक्षतीति शतमन्युशासनम् । इन्द्रहन्तारमित्यर्थः । कर्तारि ल्युट् । 'मन्युः क्रोधे
कर्तौ दैन्ये' इत्युभयत्रापि विश्वः । कमप्यनिर्वाच्यबलं पुत्रं लब्धुकामा प्राप्नुकामा
सती । 'तु' काममनसोरपि' इति तुमुनो मकारलोपः । पत्युः भर्तुः । 'पतिः समास एव'
इति घिसज्ञाभावः । मारीचस्य मरीचिब्रह्मपुत्रस्य कश्यपस्य वचनादाज्ञावचनात्कु-
शप्लवे विशालायाः पूर्वस्थाने तपोवने सुचिरं बहुकालं तपश्चचार । व्रतनियमोपवासादि-
रूपकर्मचरणतत्परा बभूवेत्यर्थः ॥

तदन्विन्द्रोऽपि तत्प्रतिक्रियां चकारेत्याह—

तां कैतवेन शुश्रूषमाणः शतधारपाणिः पादकलितकंचकलापा-
मापन्ननिद्रामपवित्रेति निर्वर्ण्यावगाहिततदीयजठरः सप्तधा गर्भं निर्भिद्य
निर्जगाम ।

तामिति । शतधारपाणिर्वज्रहस्तः । एतच्च विशेषणं भाविकार्योपयोगार्थमि-
त्यवगन्तव्यम् । शतधारपाणिरिन्द्रः कैतवेन सति रन्ध्रे गर्भं निर्भेतस्यामीति कपटेन तां
दिति शुश्रूषमाणस्तत्कालोचितैरुपचारैः सेवमानः सन् पादयोः पादस्थाने कलितो
निक्षिप्तः कंचकलापः केशपाशो यया ताम् । 'पाशः पक्षश्च हस्तश्च कलापार्थः कंचात्परे'
इत्यमरः । तथैवापन्ननिद्रां प्राप्तस्वापाम् । शय्यायाः शिरस्थाने पादौ पादस्थाने शिरः
कृत्वा निद्राणामित्यर्थः । एतच्छान्तिनिषिद्धमिति भावः । अत एव तामपवित्राशुचि-
रिति निर्वर्ण्यावलोक्य । 'निर्वर्णनं तु निध्यानं दर्शनालोकनेक्षणम्' इत्यमरः । अवगा-

- १ 'तेषां तु' इति पाठः . २ 'अभ्युपगतमन्युः' इति पाठः . ३ 'मरीचे' इति पाठः .
४ 'कुशप्लवने' इति पाठः . ५ 'शुश्रूषमाणः शक्रः' इति पाठः . ६ 'केशः' इति पाठः

हिततदीयजठर प्रविष्टदितिकुहर सन् गर्भं पिण्ड सप्तधा सप्तभि प्रकारै । 'प्रका-
रवचने थात्' । निर्भिद्य विदार्थ निर्जगाम निर्गत । जठरादिति शेष । अपवित्रेत्यत्र
अपवित्रामिति कर्मत्वे वक्तव्ये निपातेनेतिशब्देनाभिहितत्वान्न द्वितीयेत्युक्तम् ।
एवमुत्तरत्रापि द्रष्टव्यम् ॥

दितिरपि विदिततनयवृत्तान्ता तान्यपि खण्डान्याखण्डलेन सप्त-
मरुतः कारयित्वा त्रिविष्टपं प्रविष्टा ।

दितिरिति । इन्द्रनिर्गमनानन्तरार्थकोऽयमपिशब्द । विदितो ज्ञातस्तनयस्य
गर्भस्थस्य वृत्तान्तो विच्छेदनरूपवार्ता यथा सा तथोक्ता सती तानि सप्तसप्तसख्या-
कान्यपि खण्डानि गर्भशकलान्याखण्डलेनेन्द्रेण सप्तमरुतो वाताभिमानिनीर्देवता ।
आवहादीना सप्ताना मरुता स्थानपालानित्यर्थ । कारयित्वा तृतीय विष्टप स्वर्ग प्र-
विष्टा । आवहादीना नामानि—'आवह प्रवहश्चैव सवहश्चोद्वहस्तथा । विवहाख्य परीवाह'
परावह इति क्रमात् ॥ सप्तैते मारुतस्कन्धा महर्षिभिरुदाहता । आवहो वर्तयेद्वायु-
र्मैघोल्कावृष्टिविद्युत ॥ वर्तयेत्प्रवहश्चापि तथा मार्ताण्डमण्डलम् । सवहो मारुतस्क-
न्धस्तथा शीताशुमण्डलम् ॥ वर्तयेदुद्वहश्चापि तथा नक्षत्रमण्डलम् । पञ्चमो विवहाख्य-
स्तु तथैव ग्रहमण्डलम् ॥ सप्तर्षिचक्र स्वर्गज्ञा षष्ठ परिवहस्तथा । परावहस्तथा वायुर्व-
र्तयेद्ब्रुवमण्डलम् ॥' इति ॥

अस्तु तर्हि । तत किमित्याशङ्क्य प्रश्नस्योत्तरमाह—

ततः ।

तत इति । ततो दिते स्वर्गप्रवेशानन्तरम् ॥

अलम्बुसायामिक्ष्वाकोर्जातः कश्चिन्महीपतिः ।

विशालेति खनामन्नात्र विशालां विदधे पुरीम् ॥ ८९ ॥

अलम्बुसायामिति । इक्ष्वाकोर्युष्मद्वशकूटस्थाद्राज्ञोऽलम्बुसाया अलम्बुसाख्याया
निजभार्याया जात उत्पन्न कश्चिन्महीपतिविशालो नाम राजा । अत्र कुशप्लवे
स्वस्य यन्नाम विशाल इत्यभिधान तेनैव । अङ्कितामिति शेष । अत एव विशालेति नाम्ना
प्रसिद्धा विशाला विस्तृता पुरी विदधे निर्ममे । 'वे शालच्छङ्कटचौ' इति शालच्छप्रत्यय ।
विशालनिर्मितत्वमेव विशालापदप्रवृत्तिनिमित्तमित्यर्थ ॥

तदनु तद्वास्तव्येन सुमतिनाम्ना नृपतिना कृतातिथ्यः सराजपुत्रो
भगवान्विश्वामित्रस्तत्र निशीथिनीं नीत्वा मिथिलां प्रति प्रस्थितः प्रत-
पसामुत्तमस्य गौतमस्याश्रमं प्रदर्श्य तद्द्वारानुषक्ता कथामित्थमकथयत् ।

१ 'कदना' इति पाठ . २ 'विशाल स्वेन नाम्नात्र' इति पाठ ३. 'सराजपुत्रो
विश्वामित्र' इति पाठ

तदन्विति । तदनु विशालानगरीवृत्तान्तकथनानन्तरं भगवान्पूज्यो विश्वामित्रस्तस्या विशालाया वसतीति तद्वास्तव्यं तत्र वसन् । 'वसतेस्तव्यकर्तरि णिच्' इति कर्तरि तव्यप्रत्ययो वृद्धिश्च । तेन सुमतिरिति नाम यस्य तेन सुमतिनाम्ना नृपतिना राज्ञा कृतातिथ्यो विहितातिथिसत्कारो राजपुत्राभ्यां रामलक्ष्मणाभ्यां सह सराजपुत्र-सन् तत्र विशालाया निशीथिनी रात्रिम् । 'निशा निशीथिनी रात्रि' इत्यमरः । नीला गमयिला मिथिला विदेहनगरी प्रति प्रस्थितः सन् प्रतपसामुत्तमस्य महात-पस्विप्रवरस्य गौतमस्य मुनेराश्रमं तपोवनं प्रदर्श्य तस्य गौतमस्य दारा भार्याहल्या तस्यामनुषक्ता तदनुबद्धा कथामुपाख्यानमित्थमनेन प्रकारेण कथयत्कथयामास ॥

तदेव विवृणोति—

अत्रागमद्रौतमधर्मदारा न नार्यजुष्टेन पथा महेन्द्रः ।

स च क्रुधा निर्वृषणं वृषाणं भार्यामदृश्यां च मुनिश्चकार ॥ ९० ॥

अत्रेति । अत्राश्रमे महेन्द्रोऽनार्यजुष्टेनासाधुजनाचरितेन पथा । कितवमार्गेणेत्यर्थः । गौतमस्य धर्मदारान्धर्मपत्नीमहल्याम् । 'दारा पुंसि च भूम्येव' इत्यभिधानात् । अगमद्राम्यवर्मेण सगतवान् । गमेर्लुङ् । पुषादिलाक्लेरडादेशः । स मुनिर्गौतमश्च क्रुधाहल्याजारलज्जनितक्रोधेन वृषाणं महेन्द्रम् । 'वासवो वृत्रहा वृषा' इत्यमरः । निर्वृषणं विगताण्डकोशम् । 'मुष्कोऽण्डकोशो वृषण' इत्यमरः । तथा भार्यामहल्यां चादृश्याम् । पूर्वरूपपरित्यागेन पाषाणभावभाषणमित्यर्थः । चकार तथा शशापः । उपजातिवृत्तम् ॥

शापान्तं कथयति—

वनमेतद्वृत्ते रामे शापान्मुक्ता भविष्यसि ।

इत्युक्त्वा गौतमः पत्नीं हिमाद्रिं तपसे ययौ ॥ ९१ ॥

वनमिति । रामे श्रीरामचन्द्र एतद्वनमेतदरण्यं गते प्राप्ते सति शापात्पाषाणभावनिर्वन्धरूपान्मुक्ता भविष्यसि । श्रीरामचन्द्रपदारविन्दरजः कणस्पर्शादेव मच्छापपरि-प्रान्ता पाषाणभावस्था विहाय निजशरीरं प्राप्स्यसीत्यर्थः । इत्यनेन प्रकारेण गौतमः पत्नीमहल्यां प्रत्युक्त्वा तपसे तपश्चर्यार्थं हिमाद्रिं ययौ प्राप ॥

इत्थं विदितवृत्तान्ते देवतानां गणे तदा ।

पितॄणां प्राभवाल्लेभे मेषस्य वृषाणं वृषा ॥ ९२ ॥

इत्थमिति । इत्थमनेन प्रकारेण देवतानां गणेऽभ्यादिदेवसङ्घे विदितवृत्तान्ते गौतमशापादिन्द्रो निर्वृष्टोऽभूदिति विज्ञातवृत्तान्ते सति तदा तस्मिन्समये वृषेन्द्रपितॄणां पितृदेवतानां प्राभवान्माहात्म्यान्मेषस्य हविष्ट्वेन कल्पितस्यैकाग्रपशुविशो-

घस्य वृषण लेभे प्राप । मेषवृषण छित्वैतद्वृषणस्थाने योजयामासुरित्यर्थः । अत एव 'मेषवृषण इन्द्र' इति लोकवेदयोः प्रसिद्धिः । 'मेण्ढोरओरणोर्णायुमेषवृषणय एडके' इत्यमरः ॥

तदेनामेनसो मुक्तां प्रतिगृह्णातु गौतमः ।

इति तस्याश्रमं भेजे साकं रामेण कौशिकः ॥ ९३ ॥

तादिति । तत्तस्मात्कारणाद्गौतम एनसो महेन्द्रसभोगजनितपापान्मुक्ताम् । यु-
ष्मत्पादरजोमहिषेति शेषः । एनामहल्या प्रतिगृह्णातु पुनः स्वीकरोतु । इति । उक्तेति
शेषः । इतिनैव गम्यमानार्थत्वादप्रयोगः । प्रयोगे वा पौनरुक्त्यमित्यालंकारिका ।
कौशिको विश्वामित्रो रामेण साकं तस्य गौतमस्याश्रमं भेजे प्राप ॥

दुःखे सुखे च रज एव बभूव हेतु-

स्तादृग्विधे महति गौतमधर्मपत्न्याः ।

यस्माद्गुणेन रजसा विकृति गता सा

रामस्य पादरजसा प्रकृति प्रपेदे ॥ ९४ ॥

दुःख इति । तादृग्विधे तादृक्प्रकारे । अनिर्वाच्य इत्यर्थः । महत्यनल्पे च गौतम-
धर्मपत्न्या अहल्याया दुःखे पाषाणावस्थाजनितक्लेशे सुखे पूर्वरूपप्राप्तिजनितानन्दे च
विषये रज एव रजोगुणो रेणुश्च । एवकारोऽवधारणार्थकः । हेतुः कारणं बभूव । कुतः ।
यस्मात्कारणात्सा गौतमधर्मपत्नी गुणेन गुणरूपेण रजसा । रजोगुणेनेत्यर्थः । विकृति
गता पाषाणावस्थाविकारः प्राप्ता । तथा रामस्य श्रीरामचन्द्रस्य पादरजसा चरणरेणुना
प्रकृति पूर्वरूपं प्रपेदे । श्रीरामचन्द्रचरणारविन्दरजसपर्कात्पाषाणलं विहाय निजा-
कृतिं प्रापित्यर्थः । 'अथो रजो गुणे रेणावार्तवे च' इति नानार्थरत्नमाला । रज इति
केवलप्रकृतगोचरः श्लेषालंकारः । यद्यपि पूर्वमदृश्या चकारेत्युक्तम्, नतु पाषाणावस्थाम्,
तथा 'विकृतिं गता प्रकृतिं प्रपेदे' इत्यनेन पद्मपुराणोक्तपाषाणावस्था सूच्यते । तथा च
पाद्मे—'सा ततस्तस्य रामस्य पादस्पर्शान्महात्मनः । अभूत्सूरूपा वनिता समाक्रान्ता
महाशिला ॥' इति । गुहेनाप्युक्तम्—'क्षालयामि तव पादपङ्कजे नाथ क्षरुदृषदो किम-
न्तरम् । मानुषीकरणचूर्णमस्ति ते पादयोरिति कथा प्रतीयसी ॥' इति । महानाटके-
ऽप्युक्तम्—'शिला कम्प धत्ते शिव शिव वियुक्ते कठिनेतामहो नारी च्छायामयति
वनितारूपमयते । वदत्येव रामे विकसितमुखी वल्कलमुरस्थले धृत्वा बध्वा कच-
भरमुदस्थादृषिवधू ॥' इति । अन्यत्र गौतमेन च—'पदकमलरजोभिर्मुक्तपाषाण-
देहामलभत यदहल्या गौतमो धर्मपत्नीम् । त्वयि चरति विशीर्णग्राणि विन्ध्याद्रिपादे
कति कति भवितारस्तापसा दारवन् ॥' इति । वसन्ततिलकादृतम् ॥

तस्मिन्नहल्यया गौतमेन च कृतमातिथ्यं विश्वामित्रः सराजपुत्रः
प्रतिगृह्य मिथिलोपकण्ठभुवि जनकयजनभवनमभजत ।

तस्मिन्निति । तस्मिन्नाश्रमे विश्वामित्रोऽहल्यया गौतमेन च कृतातिथिसत्कार
सराजपुत्र श्रीरामलक्ष्मणसहित सन्प्रतिगृह्य स्वीकृत्य मिथिलोपकण्ठभुवि विदेहनग-
रान्तिकप्रदेशे जनकस्य यजनभवन यज्ञशालामभजत प्राविशत् । 'विदेहो मिथिला-
पुरी' । 'उपकण्ठान्तिकाभ्यर्णोभ्यग्रा अप्यभितोऽव्ययम्' इति चामर ॥

तदनु जनकेन विधिवदभ्यर्चिते तस्मिन्निमिकुलपुरोधाः शतानन्दो
रघुनन्दनमेवमभाषत ।

तदन्विति । तदनु यज्ञशालाप्रवेशानन्तर तस्मिन्विश्वामित्रे जनकेन राज्ञा विधिव-
द्विध्यहम् । यथाशालामित्यर्थः । 'तदहम्' इति वतिप्रत्ययः । अभ्यर्चिते पूजिते
सति निमिर्नाम राजा विदेहाना कूटस्थस्तत्कुलपुरोधास्तद्दशपारम्पर्यागतपुरोहित । पुर-
स्तादेव राज्ञो हित धत्ते पुरोधा इति विग्रहः । 'पुरोधास्तु पुरोहित' इत्यमरः । शता-
नन्दो गौतमपुत्रो मुनी रघुनन्दन श्रीराम प्रत्येव वक्ष्यमाणप्रकारेणाभाषतावोचत् ।
विश्वामित्रमाहात्म्य वक्तुमुपचक्राम इत्यर्थः ॥

तदेव विवृणोति—

तिष्ठन्क्षत्रार्हवृत्तौ मुनिरगमदसावाश्रमं ब्रह्मसूनु-

रातिथ्यं तत्र लब्ध्वा निरवधि सुरभेः प्राभवादित्यवेत्य ।

सा तेन प्रार्थिताभूत्तदनु मुनिवरे नाभ्युपेते चर्कष

क्रोशन्तीं तां तयैव प्रचुरबलजुषा कांदिशीको बभूव ॥ ९५ ॥

तिष्ठन्निति । असावयमिति हस्तनिर्देशः । मुनिर्मननशीलो विश्वामित्रः क्षत्रार्ह-
वृत्तौ क्षत्रवर्णयोग्यव्यापारे । 'क्षत्रार्हः' इति पाठे क्षत्रधर्मयोग्यव्यापारे । तिष्ठन्वर्तमान
सन् । पुरेति शेषः । ब्रह्मसूनुर्वसिष्ठस्याश्रमं तपोवनमगमत्प्राप । आखेटकयात्रायामिति
शेषः । अथ तत्राश्रमे निरवधि निर्मर्यादम् । षड्सोपेतचतुर्विधमृष्टान्नपानादिसमृद्धतया
निर्वक्तुमशक्यमित्यर्थः । आतिथ्यमतिथिसत्कारं लब्ध्वा प्राप्य । वसिष्ठकृतमिति शेषः ।
ततः सुरभेः कामधेनो । 'सुरभिर्गवि च स्त्रियाम्' इत्यमरः । प्राभवात्सामर्थ्यादित्येव-
मेवेत्य ज्ञात्वा सा सुरभिस्तेन विश्वामित्रेण प्रार्थिता मद्यमित्य दीयतामिति वसिष्ठमुद्दिश्य
याचिताभूत् । तदनु याञ्चानन्तर मुनिवरे मुनिश्रेष्ठे वसिष्ठे नाभ्युपेते । धेनु दातुमनङ्गी-

१. 'अहल्यया कृत' इति पाठ २ 'भुवि जात' इति पाठ ३ 'अभ्यर्चिते' इति
पाठ ४ 'तस्मिन्कुशिक्रुते निमि' इति पाठ ५ 'सुरभि' इति पाठ ६ 'सोऽनेन
प्रार्थितोऽभूत्' इति पाठ ७ 'चर्कषन्' इति पाठ

कृतवति सतीत्यर्थ । नञर्थस्य नशब्दस्य सुप्सुपेति समास । क्रोशन्तीमार्तस्वर कुर्वन्ती ता धेनु चकर्ष बलात्कारेण नीतवान् । तत प्रचुरबलजुषाल्यन्तबलिष्ठया तथा वेन्वैव कादिशीको भयद्रुतो बभूव । महाबलसपन्नकामधेनुविदलितचतुरङ्गबल सन्पलायितोऽभूदित्यर्थ । 'कादिशीको भयद्रुत' इत्यमर । तथैवेत्यत्र एवकारो वसिष्ठव्यवच्छेदार्थक । राजा तपोबलेन न वध्य इति तेनोपेक्षितत्वादिति भाव । तदुक्त श्रीरामायणे किष्किन्धाकाण्डे—'दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदातारो न सशय ॥ तन्न हिंस्यान्न चाक्रोशेन्नाक्षिपेन्नाप्रिय वदेत् । देवमानुषरूपेण चरन्त्येते महीतले ॥' इति । स्रग्धरावृत्तम् । तदुक्त कैदारेण—'भ्रम्रैर्याना त्रयेण त्रिमुनियतियुता स्रग्धरा कीर्तितेयम्' इति ॥

एवभूतोऽपि पुनर्युद्धार्थमेव प्रवृत्त इत्याह—

बहुशस्तद्वलचकितस्य तपोबलाधिगतविविधायुधनिगमस्य भूयोऽपि सुरभिनिमित्तं समारब्धसमरस्य दिव्यास्त्रपरम्परां ब्रह्मदण्डेन निरुन्धन्नरुन्धतीजानिरवतस्थे ।

बहुश इति । बहुशो बहुप्रकारम् । 'बह्वल्पर्याच्छस्कारकादन्यतरस्याम्' इति शस्प्रत्यय । तस्या कामधेनोर्बलाच्छक्तेश्चकितस्य भयसभ्रान्तस्य । 'चकित भयसभ्रमम्' इत्यभिधानात् । तपसा तपोबलेनाधिगता प्राप्ता विविधा बहुप्रकाराश्चायुधनिगमा धनुर्वेदाद्यस्त्रविद्या येन तस्य अतएव सुरभिनिमित्तं कामधेनुप्राप्त्यर्थं भूय पुनरपि समारब्धसमरस्योपक्रान्तयुद्धस्य । विश्वामित्रस्येति शेष । दिव्यास्त्रपरम्पराममानुषास्त्रश्रेणि ब्रह्मदण्डेन ब्रह्मतेजोमयेन दण्डेन निरुन्धन्निवारयन् । मोघीकुर्वन्नित्यर्थ । अरुन्धत्येव जाया यस्यारुन्धतीजानिर्वसिष्ठ । 'जायाया निड्' इति निडदेश । अवतस्थ औन्मुख्येन स्थितवान् । 'समवप्रविभ्य स्थ' इत्यात्मनेपदम् ॥

ततोऽयं जातव्यलीकः क्षात्रात्तेजसः परं ब्राह्ममेव महो महीय इति निश्चित्य तत्सिद्धये दक्षिणस्यां दिशि तीव्रतरं तपश्चचार ।

तत इति । ततस्तदनन्तरमथ विश्वामित्रो जातव्यलीक क्षत्रियबले समुत्पन्नाप्रीति सन् । 'अलीक त्रिप्रियेऽवृते' इत्यमर । अथवा उत्पन्नदुःख । 'व्यलीकमप्रिये दुःखे' इति वैजयन्ती । अतएव क्षात्रात्क्षत्रसबन्धिनस्तेजसो बलात् । 'तेज प्रभावे दीर्घो च बले' इत्यमर । परमत्यन्त ब्राह्म ब्रह्मसबन्धि महस्तेज एव महीयो महत्तरम् । प्रशस्तमिति यावत् । इति निश्चित्य निर्धार्य । तथा श्रीरामायणे—'धिबल क्षत्रियबल ब्रह्मतेजोबल बलम् । एकेन ब्रह्मदण्डेन सर्वास्त्राणि हृतानि मे ॥' इति । तत्सिद्धये ब्रह्मतेज प्राप्त्यर्थं दक्षिणस्या दिशि तीव्रतरमत्युग्र तपश्चचार । घोरतरतपोनिष्ठोऽभूदित्यर्थ ॥

अथ सावित्रः क्षत्रियक्षिशङ्कुः सशरीरः स्वर्गसिद्धिर्मभ्यर्थयमानो वसिष्ठेन प्रत्याख्यातस्तस्य पुत्रैर्महोदयादिभिर्निबन्धकुपितैर्दत्तचण्डालभावस्तमेन शरणमभजत ।

अथेति । अथानन्तर सावित्र सवितृवशोद्भव क्षत्रिय क्षत्रकुलप्रसूत । 'क्षत्राद्भ' इति घप्रत्यय । विशेषणद्वयेनापि गृहीतापरत्यागत्व सूच्यते । त्रिशङ्कुराजा सशरीर शरीरसहित सन्नेव स्वर्गसिद्धि स्वर्लोकप्राप्तिर्मभ्यर्थयमान । सशरीर एवाह स्वर्ग यास्यामीति याचमान सन्नित्यर्थ । वसिष्ठेन गुरुणा प्रत्याख्यात सशरीर-स्वर्गगमनमशक्यमिति निराकृत । तथा निबन्धकुपितैर्युष्माभिरपि गुरुपुत्रैरह सशरीर एव स्वर्ग प्रापणीय इति पुन पुनर्याच्जानिबन्धजनितोपद्रवसजातकोपैर्महोदय आदिर्येषा तैस्तस्य वसिष्ठस्य पुत्रैर्दत्तचण्डालभावो यस्य स तथोक्त । चण्डालो भवेति शप्त सन्नित्यर्थ । तमेन विश्वामित्र तपस्यन्त शरणमभजत । तत्प्रतिपक्षतयाय मा स्वर्ग प्रापयिष्यतीति शरणगतोऽभूदित्यर्थ ॥

तत किमत आह —

असावपि तन्मनोरथपरिपूर्तये क्रतुमेकं प्राक्रमत ।

असाविति । असौ विश्वामित्रोऽपि तस्य त्रिशङ्कोर्मनोरथपरिपूर्तये । सशरीर-स्वर्गप्राप्तिरूपमनोरथ परिपूरयितुमित्यर्थ । एक क्रतु प्राक्रमत । कचिद्याग प्रारब्धवानित्यर्थ ॥

तत्र समागतेषु ब्राह्मणेषु जुगुप्सया त्रिशङ्कोरनागतान्वसिष्ठपुत्रानयं शापेन श्वभक्षकानकरोत् ।

तत्रेति । त्रिशङ्को सबन्विनि तत्र तस्मिन्कतौ ब्राह्मणेषु ब्रह्मर्षिषु समागतेषु विश्वामित्रभयादुपागतेषु सत्सु त्रिशङ्कोनृपात् । 'जुगुप्साविराम—' इत्यादिना पञ्चमी जुगुप्सया । शाखान्तर प्रविष्टो जातिभ्रष्टोऽस्मत्परिपन्थिन शरण गतश्चण्डालोऽय यजमान क्षत्रियश्च याजकस्तस्मात्तत्र गमनमनुचितमित्युत्पन्नमन । सकोचेनेत्यर्थ । अनागतानसप्राप्तान्वसिष्ठस्य पुत्रानय विश्वामित्र शापेन श्वभक्षकानकरोत् । यतोऽस्मदुपक्रान्तयाग प्रतीर्ष्या न समागतास्त इमे वसिष्ठस्य पुत्रा श्वभक्षका भवन्त्विति शापापेक्ष्यर्थ ॥

ततः क्रतुभुजां वर्गेऽपि स्वर्गादनवतीर्णे ।

तत इति । ततस्तदनन्तरम् । क्रतु भुजत इति क्रतुभुजस्तेषामिन्द्रादिदेवाना वर्गे सङ्घेऽपि स्वर्गादनवतीर्णे जुगुप्सयैवानवतरति । हविर्भागान्गृहीतुमिति शेष ॥

१ 'प्रार्थयमानो' इति पाठ २ 'पूर्तये' इति पाठ ३ 'कर्तुं प्राक्रमत' इति पाठ . ४ 'त्रिशङ्कुयजनेऽनागतान्' इति पाठ. ५ 'तत्र' इति पाठ.

अयं महात्मा तपसः प्रभावा-

दारोपयामास दिवं त्रिशङ्कुम् ।

नीलाम्बरं निहुतराजवेषं

वर्षानिशीथादविशेषवेषम् ॥ ९६ ॥

अयमिति । महात्मा महानुभावोऽयं विश्वामित्रस्तपसः प्रभावात्तपः सामर्थ्यात्त्रिशङ्कुं दिवं स्वर्गमारोपयामासारोपितवान् । रुहेर्न्यन्ताह्निम् । 'रुहं पोऽन्यतरस्याम्' इति प्रकारः । 'गतिबुद्धि-' इत्यादिनाणिकर्तुणौ कर्मत्वम् । कीदृशं त्रिशङ्कुम् । नीलमम्बरं वासो व्योमं च यस्य तम् । एकत्र चण्डालाकृतिधारित्वादित्यर्थः । अन्यत्र मेघावरणजनितान्वका-रावृतत्वात् । 'अम्बरं वाससि व्योम्नि' इति विश्वः । तथा निहुत आच्छादितो राजवेषो नृपनैपथ्यं चन्द्रप्रकाशश्च यस्य तम् । 'राजा प्रभौ नृपे चन्द्रे यक्षे क्षत्रियशकयो' इति विश्वः । अत एव वर्षानिशीथात्प्राट्कालावर्षात्रादविशेषो विशेषरहितो वेषो यस्य तम् । अर्धरात्रतुल्याकारमित्यर्थः । 'स्त्रियां प्रावृट् स्त्रियां भूमिन् वर्षा' इति, 'अर्धरात्रनिशीथौ द्वौ' इति चामरः । क्लेशालकारः । इन्द्रवज्रावृतम् ॥

ततः ।

अपातयत्स्वर्गमुपाश्रयन्तं

संजातमन्युः शतमन्युरेनम् ।

ततोऽवलम्ब्यास्य नियोगशङ्कु

लेभे त्रिशङ्कुर्गगने प्रतिष्ठाम् ॥ ९७ ॥

ततः । अपातयदिति । ततस्तदनन्तरं शतं मन्यवः कृतवो यस्य शतमन्युरिन्द्रं संजातमन्युश्चण्डालः किमिति स्वर्गमारोपितवानिति समुत्पन्नक्रोधः सन् । 'मन्युर्द्वैत्ये कर्तौ क्रुधि' इत्यमरः । स्वर्गमुपाश्रयन्तं प्रविशन्तमेनं त्रिशङ्कुमपातयत्पातयामास । ततोऽनन्तरं त्रिशङ्कुः । पतमान इति शेषः । अस्य महात्मनो विश्वामित्रस्य नियोगशङ्कुं त्वमत्रैव तिष्ठेत्याज्ञारूपालम्बनयष्टिविशेषमवलम्ब्यावष्टभ्य गगने प्रतिष्ठां स्थितिं लेभे प्राप । एतन्नियोगावलम्बेनान्तरिक्षे स्थितोऽभूदित्यर्थः । महात्मानं किंवा कर्तुं न शक्नुवन्तीति भावः । उपजातिवृत्तम् ॥

ततो गीर्वाणगणप्रार्थनया परित्यक्तभुवनान्तरनिर्माणकर्माणं तत्र तपःप्रत्यूहः प्रत्यूहूत इति पश्चिमायां दिशि पुष्करे पुष्कलं तपश्चरन्त-ममुमम्बरीषयज्ञपशुविनाशप्रायश्चित्तार्थं बह्वीभिर्गोभिः क्रीत्वा नरपशुतां नीयमानस्तावदृचीकस्य मध्यमपुत्रः शुनःशेषः शरणमयाचत ।

तत इति । ततस्त्रिंशद्भोगेनप्रतिष्ठापनानन्तरं गीर्वाणगणप्रार्थनया पुरदरादि-
वृन्दारकवृन्दयाच्चया परित्यक्तं विसृष्टं भुवनान्तरनिर्माणकर्म स्वर्गान्तररचनैव कर्म येन
त तत्र दक्षिणस्या दिशि । तप प्रत्यूहस्तपोविघ्न । 'विघ्नोऽन्तराय प्रत्यूह' इत्यमर ।
प्रत्युद्भूत सजात इति पश्चिमाया दिशि पुष्करे तीर्थविशेषे पुष्कल समग्र
तपश्चरन्तममु विश्वामित्रमम्बरीषस्य महाराजस्य यज्ञपशुविनाशे निमित्ते प्रायश्चि-
त्तार्थं प्रायश्चित्तं नाम प्रारब्धकर्मलोपजनितदुरितनिराकरणार्थमवश्यकर्तव्यकर्म-
विशेषः, तदर्थं बह्वीभिरनेकाभिः । शतसंख्याकाभिरित्यर्थः । 'ओतो गुणव-
चनात्' इति डीप् । गोभिर्मूल्यभूताभिः क्रीत्वा गृहीत्वा नरपशुतां नीयमानः । तत्प्रा-
यश्चित्तस्य नरपशोर्निर्वर्त्यत्वेन विधिबोधितत्वादिति भावः । तावत्तदानीमृचीकस्य
ऋचीकनाम्न कस्यचिद्दिरिद्रब्राह्मणस्य शुन शेष शुन शेषनामा । शुन इव शेषो
यस्येति विग्रहः । 'शेषपुच्छलाङ्गुलेषु-' इत्यङ्गुक् । मध्यमपुत्र शुन पुच्छं शुनोलाङ्गुलं
इत्याद्यत्तृतीयपुत्रापेक्षया मध्यमोऽयं पुत्रः । मध्यमवो मध्यमः । 'मध्यान्म' इति म-
प्रत्ययः । 'पिता ज्येष्ठमविक्रय माता चाह कनीयसम् । विक्रीत मध्यम मन्ये राजपुत्र
नयस्व माम् ॥' इति श्रीरामायणे तेनैवोक्तत्वात् । शरणमयाचत । आपन्नोऽहम्, मत्प्राण-
सरक्षणं कुर्विति प्रार्थितवानित्यर्थः । ननु ऋचीकोऽयं ब्राह्मणः, तत्कथं स्वदग्धोदरपूरणाय
पश्वर्थं स्वपुत्रदानरूपं पापं कृतवान् । किञ्च 'आत्मा वै पुत्रनामासि' इति श्रुतेः पुत्र
स्यात्मरूपत्वादात्महन्तृत्वदोषप्रसङ्गाच्चेति चेत्, सत्यम् । बुभुक्षितस्यास्य तादृग्विवेक-
शून्यत्वात् । उक्तं च—'त्यजेत्क्षुधार्ता महिलापि पुत्रं भुङ्क्ते क्षुधार्ता भुजगी स्वमण्डम् ।
बुभुक्षितः किं न करोति पापं क्षीणा नरानष्टगुणा भवन्ति ॥' अन्यच्च—'अस्य दग्धो-
दरस्यार्थं किं न कुर्वन्त्यसाप्रतम्' इति । अतस्तथा कृतवानित्यलमतिप्रसङ्गेन ॥

तत किं कृतवान्मुनिरित्यत आह—

-अयं भगवान्निजतनयविनिमयेन रक्षितुमेनमुन्मुखः पराङ्मुखेभ्य-
स्तेभ्यो हविष्यन्दादिभ्यः शापेन वसिष्ठपुत्रदशां दत्त्वा गाथाद्वयप्रीता-
भ्यामिन्द्रोपेन्द्राभ्यामम्बरीषं शुनःशेषं च परिपूर्णमनोरथौ कार-
यामास ।

अयमिति । अयमिति पुरोवातनो निर्देशः । भगवान् 'उत्पत्तिं च विपत्तिं च' इत्यु-
क्तलक्षणो विश्वामित्रो निजतनयविनिमयेन स्वपुत्रप्रत्यर्पणेनैव शुन शेषं रक्षितुं पालयि-
बुभुन्मुखः । 'सर्वकामसमृद्धस्य ह्यश्वमेधस्य यत्फलम् । तत्फलं लभते त्रस्ते रक्षिते शरणा-
गते ॥' इति शरणागतारक्षणे महाफलश्रवणान्निजतनयार्पणेनाप्येन पशुभावनिर्बन्धान्मो-
चयितुं कृतनिश्चयः इत्यर्थः । पराङ्मुखेभ्यो विनिमयानङ्गीकारेण प्रतिकूलेभ्यो हविष्यन्द्
आदिर्येषां तेभ्यो हविष्यन्द्प्रमुखेभ्यस्तेभ्यो निजतनयेभ्यः शापेन वसिष्ठपुत्रदशां

१ 'अम्बरीषं च शुन शेषं च' इति पाठः.

श्रमक्षकावस्था दत्त्वा । वसिष्ठतनया इव श्रमासभोजिनो भवन्त्विति शशापेत्यर्थः ।
‘दशावर्ताववस्थायाम्’ इति विश्वः । गाथाद्वयप्रीताभ्यां गाथयोरिन्द्रोपेन्द्रप्रसादकसूक्ति-
विशेषयोर्द्वयेन शुन शेषगीतेन प्रीताभ्यां सनुष्टाभ्यामिन्द्रोपेन्द्राभ्यां यागाविष्टान-
देवताभ्यामम्बरीष शुन शेष चेत्युभौ परिपूर्णमनोरथौ सपूर्णाभिलाषौ कारयामास ।
इन्द्रोपेन्द्रसतोषोत्पादनपूर्वकं यज्ञस्य साङ्गत्वापादनेनाम्बरीषमनोरथं प्राणपरित्राणेन
शुन शेषमनोरथं च पूरयामासेत्यर्थः ॥

ततस्तपस्यन्तमेनं मेनकासङ्गतस्तपोभङ्गश्चिरमङ्गीचकार ।

तत इति । ततस्तदनन्तरं तपस्यन्तं तपः कुर्वाणम् । तपोनिष्ठमित्यर्थः । एन विश्वा-
मित्रं मेनकाया मेनकाख्याया अप्सरसं सङ्गतं सङ्गात् । पञ्चम्यास्तसि । तपोभङ्गस्त-
पोविघ्नं कर्ता चिरं बहुकालमङ्गीचकारानुसारं । मेनकासभोगतात्पर्येण चिरकाल-
मयं परित्यक्तनियमोऽभूदित्यर्थः ॥

पश्चात्पश्चात्तापाभिभूतोऽयमुत्तरे भूभृति कौशिकीतीरे घोरं तपश्चचार ।

पश्चादिति । पश्चात्तदनन्तरमयं विश्वामित्रं पश्चात्तापेन किमेतदसदाचरितमङ्गी-
कृतमित्यनुतापेनाभिभूत आक्रान्तं सन्नुत्तर उत्तरस्मिन्भूभृति हिमवत्पर्वते । ‘पूर्वा-
दिभ्यो नवभ्यो वा’ इति विकल्पात्सिन्नादेशाभावः । कौशिक्यास्तत्रत्याया स्वभगि-
न्या नद्यास्तीरे घोरमत्युग्रं तपश्चचार । तथा च श्रीरामायणे—‘कौशिकी परमोदारा
प्रवृत्ता च महानदी । दिव्यपुण्योदका रम्या हिमवन्तमुपाश्रिता । लोकस्य हितका-
म्यार्थं प्रवृत्ता भगिनी मम ॥’ इति श्रीराम प्रति स्वेनैवोक्तम् ॥

तत्र जम्भारिप्रहितां रम्भा शैली भवेति शम्बा-पूर्वस्यां दिशि निर-
स्तनिश्वासं तपश्चरत्यमुष्मिन्भूष्मणा तपोमेहेद्विभितामरसखस्तोमसासनः
सन्निधाय जितेन्द्रियत्वाद्ब्रह्मर्षिरसि वसिष्ठोऽप्येवं व्याहरतु भवन्तमित्य-
भाषत ।

तत्रेति । तत्र तस्मिन्पर्वते जम्भारिणा जम्भाख्यदैत्यद्वेषिणेन्द्रेण प्रहिता-तपो-
विघ्नार्थं प्रेषिता रम्भामप्सरसम् । ‘स्त्रिया बहुष्वप्सरसः स्वर्वेदया उर्वशीमुखाः । उर्वशी
मेनका रम्भा घृताची च तिलोत्तमा ॥’ इत्यमरः । शैली शिलारूपा भवेति शम्बा ।
शपेन पाषाणावस्था दत्तेत्यर्थः । पूर्वस्यां दिशि प्राच्यां निरस्तनिश्वासं निरुद्धप्राणसंचारं
यथा तथा । रेचकपूरककुम्भकलक्षणप्राणायामसहितमित्यर्थः । अमुष्मिन्विश्वामित्रे
तपश्चरति महोन्नततपोनिष्ठापरतन्त्रे सति तपोमेस्तपोरूपवहेरुष्मणा सतापजनकज्वा-
लयोद्विभिता विह्वलिता ये अमरा देवास्तेषां सखा तत्सखः । भयसन्प्रान्ताखिलगीर्वा-
णसहितः सन्नित्यर्थः । ‘राजाह सखिभ्यष्टच्’ । तामरसासनो ब्रह्मा सन्निधाय सन्निहितो

१ ‘तत’ इति पाठः २. ‘उद्विगमानस’ इति पाठः ।

च० रा० ७

भूत्वा जितेन्द्रियत्वाद्विषयप्रवृत्तिप्रतिरोधेन शिक्षितेन्द्रियग्रामत्वाद्धेतो ब्रह्मर्षिरसि जात ।
वसिष्ठोऽपि तत्प्रतिपक्ष्यपि भवन्तमेव ब्रह्मर्षिरसीति व्याहरतु वदतु । मदनुग्रहेणेति
शेष । तथैव तव मनसि विद्यत इति भाव । इतीत्यमभाषत ॥

तत किं तत्राह—

असौ वसिष्ठनिर्देशाद्ब्रह्मर्षित्वमविन्दत ।

यथोपनयसस्काराद्विजन्मा ब्रह्मवर्चसम् ॥ ९८ ॥

असाविति । असौ विश्वामित्रो वसिष्ठस्य निर्देशान्निरूपणाद्ब्रह्मर्षित्वम् । द्वे जन्मनी उ-
त्पत्तिकर्मभ्या यस्य स द्विजन्मा ब्राह्मण उपनयनसस्कारादुपनयनरूपसस्काराद्ब्रह्मव-
र्चस यथा ब्रह्मतेज इवाविन्दतालभत । ‘ब्रह्महस्तिभ्या वर्चस’ इत्यत्रप्रत्यय । अत्र
यथाशब्द इवार्थक । ‘इववद्वायथाशब्दा’ इति दण्ड्याचार्यानुशासनात् । अत
एवोपमा ॥

इति जनकपुरोधःश्लाघितो गाधिसूनुः

सह नृपतनयाभ्यां शर्वरी तत्र नीत्वा ।

विधिवददिशदर्घ्यं पुष्पदर्भाग्रगर्भं

सरसिजदयिताय ज्योतिषे छान्दसाय ॥ ९९ ॥

इतीति । इत्युक्तप्रकारेण जनकस्य पुरोधसा पुरोहितेन शतानन्देन श्लाघित
प्रशंसितो गाधिसूनुर्विश्वामित्रो नृपतनयाभ्या सह श्रीरामलक्ष्मणाभ्या साक तत्र यज्ञ-
शालाया शर्वरी रात्रिं नीत्वा गमयित्वा सरसिजदयिताय पद्मबान्धवाय छान्दसाय
छन्दोमयाय । सध्यात्रयेऽपि क्रमेण ऋगादिवेदत्रयमयाचेति भाव । तथा च श्रुति —
‘ऋग्भि पूर्वाह्ने दिवि देव ईयते यजुर्वेदे तिष्ठति मध्ये अह सामवेदेनास्तमये महीयते’
इति । ज्योतिषे सूर्याय पुष्पदर्भाग्रगर्भं पुष्पदर्भाङ्कुरमिश्रम् । तथाभूतस्यैव शास्त्रचो-
दितत्वादिति भाव । उक्तं च ज्ञानवासिष्ठे—‘दत्तार्घ्यं कीर्णकुसुमं प्रणम्याशु प्रदक्षिणै ।
विष्णुमाह द्विजो वाक्यैरम्भोदमिव चातक ॥’ इति । अर्घार्थं पूजार्थं जलमर्घ्यं जलाञ्जलिः ।
‘पादार्घ्याभ्या च’ इति यत्प्रत्यय । ‘मूल्ये पूजाविधावर्थः,’ ‘षट् तु त्रिष्वन्यमर्घार्थे,’
इति चामर । विधिवद्विध्यर्हम् । यथाशास्त्रमित्यर्थ । ‘तदहम्’ इति वतिप्रत्यय ।
अदिशद्वत्त्वान् । अत्र श्रुति — ‘तदुह वा एते ब्रह्मवादिन पूर्वाभिमुख सध्याया गाय-
त्र्याभिमन्त्रिता आप ऊर्ध्वं विक्षिपन्ति । ता एता आपो वज्रीभूत्वा तानि रक्षासि भन्दे-
हारुणे द्वीपे प्रक्षिपन्ति’ इति । मालिनीवृत्तम् ॥

तदनु जनकराजधानीं रामलक्ष्मणनिरीक्षणकौतुकादनवरतर्पितेन

विकचकुवलयनिचयोपचीयमानमेचकर्मरीचिमलिम्लुचेन पौरनारीलोच-
नरोचिषा कवचितनरपतिपथां विश्वामित्रः प्रविश्य दशरथतनयाविद-
मभाषत ।

तदन्विति । तदन्वर्थप्रदानानन्तर विश्वामित्र रामलक्ष्मणयो कर्मणो निरीक्षण-
कौतुकाद्विलोकनकौतूहलाद्धेतो । 'कौतूहल कौतुक च कुतुक च कुतूहलम्' इत्यमर । अनव-
रतपतितेन निरन्तरप्रसृतेन विकचकुवलयानामुत्फुल्लनीलोत्पलाना निचयेन समूहेनोपची-
यमाना प्रवर्धमाना या मेचकमरीचि श्यामलकान्ति । 'कृष्णे नीलासितश्यामकालश्याम-
लमेचका' इत्यमर । तस्या मलिम्लुचेन पाटचरेण । तिरस्करणेनेति यावत् । तद्व्रीलवर्णे-
नेत्यर्थ । अत एवोपमा । 'प्रतिरोधिपरास्कन्दिपाटचरमलिम्लुचा' इत्यमर । पौरनारीणा
पुरसुन्दरीणा लोचनरोचिषा नयनकान्त्या कवचित सवलितो नरपते पन्था नरपतिपथो
राजमार्गो यस्यास्ताम् । 'ऋक्पू —' इत्यादिना समासान्त । राजानो वीयन्तेऽस्यामिति
राजधानी । जनकस्य राजधानी जनकराजधानी मिथिलानगरी ताम् । 'करणाधिकरण-
योश्च' इत्यधिकरणार्थे ल्युट्प्रत्यय । प्रविश्य । दशरथतनयौ श्रीरामलक्ष्मणौ प्रतीद
वचनमभाषत ॥

तदेवाह—

अस्यां खलु नगर्यामारब्धयज्ञस्य राज्ञो जनकस्य भागधेयात्सीता-
नामधेयभाजनमजीजनत्कन्यारत्नं रत्नगर्भा भगवती ।

अस्यामिति । अस्या नगर्या मिथिलायाम् । खलुशब्द प्रसिद्धार्थक । भगवती
पूज्यारत्नानिमणयो गर्भे यस्या सारत्नगर्भा भू । तथा । 'जगती रत्नगर्भा च' इत्यमर ।
आरब्धयज्ञस्योपक्रान्तसवनस्य राज्ञ । हलमुखकर्षणेन यज्ञभूमि शैवम् इत्य-
र्थ । भागधेयाद्भाग्याद्धेतो । 'दैव दिष्ट भागधेय भाग्य स्त्री नियतिविधि' इत्यमर ।
सीता लाङ्गलपद्धतिस्तस्तज्जन्यत्वात्सीतेत्यन्वर्थसज्ञा । 'सीता लाङ्गलपद्धति' इत्यमर । सी-
तेति नामधेयस्य नाम्नो भाजन पात्रम् । 'नामरूपभाग्येभ्य स्वार्थे धेयो वक्तव्य'
इत्युभयत्रापि वेयप्रत्यय । कन्यारत्नम् । श्रेष्ठा कन्यकामित्यर्थ । अजीजनजनयामास ।
रत्नगर्भायास्तस्या रत्नजनन युक्तमेवेति भाव । जनेणौ चङ्युपधाया ह्रस्वोऽन्यास-
दीर्घश्च । 'रत्न श्रेष्ठे मणावपि' इति विश्व । 'जातो जातौ यदुत्कृष्ट तद्रत्नमिति कथ्यते'
इत्यभिधानात् ॥

अस्याः पुनः किमपरं माहात्म्यम् ।

अस्या इति । अस्याः पुनर्मिथिलानगर्या अपरमितोऽन्यन्माहात्म्य महानुभा-
वत् किं वर्णनीयमस्ति । न किञ्चिदस्तीत्यर्थ ।

१ 'मरीचिवीचिमलि' इति पाठ २ 'पौरनारीजनविलोचन' इति पाठ ३ 'इत्थम्'
इति पाठ ४. 'तस्या' इति पाठ ५ 'किं पर किमपि' इति पाठ .

यतः ।

यतो यस्मात् कारणात् ॥

देव्या यस्या वसनमुदधिः पीठिका हाटकाद्रि-

हारः सिन्धुः सगरतनयस्वर्गमार्गैकबन्धुः ।

क्रीडाशैलः प्रथमपुरुषक्रोडदंष्ट्रा च तस्याः

सीतामातुर्जगति मिथिला सूतिकागेहमाहुः ॥ १०० ॥

देव्या इति । यस्या देव्या भूदेव्या उदकानि धीयन्तेऽस्मिन्नित्युदधि समुद्र । 'उदकस्योद सज्ञायाम्' इत्युदकशब्दस्योदादेश । वसन वस्त्रम् । तथा हाटकाद्रि स्वर्णाचल । 'स्वर्णं सुवर्णं कनकं हिरण्यं हेम हाटकम्' इत्यमर । अल्प पीठ पीठी सैव पीठिकोपवेशनेपीठम् । गौरादिलान्डीप् । तत स्वार्थे क । 'केऽण' इति ह्रस्व । तथा सगर-तनयानां कपिलानलदग्धानां स्वर्गमार्गे एकबन्धुर्मुख्यसुहृत् । स्वर्लोकप्राप्तिकेत्यर्थः । सिन्धु सरित् । मन्दाकिनीति यावत् । हारो मुक्ताकलाप । 'देशे नदविशेषेऽन्धौ सिन्धुर्ना सरिति स्त्रियाम्' इत्यमर । तथा प्रथमपुरुष पुराणपुरुषो विष्णु स चासौ क्रोडो वराहश्च तस्य दंष्ट्रा दन्तविशेषश्च क्रीडाशैलो विहाराचल । सर्वत्राभूदिति शेषः । तस्या सीतामातु सीताजनन्या भूदेव्या जगति । जगत्स्वित्यर्थः । मिथिला परिच्छिन्नतया वर्तमाना मिथिलानगरी सूतिकागेह सूतिकागृहमाहुर्ब्रुवन्ति । यत एवमपरिमेयानुभावाया भूदेव्या मिथिला सूतिकागेह कथयन्ति अतोऽस्या माहात्म्यं किमन्यद्वक्तव्यमस्तीत्यर्थः । 'ब्रुव पञ्चानाम्-' इत्यादिना णलादेशः । ब्रुव आह्लादेशश्च । अत्रोदध्यादिष्वपरञ्जकत्वेन वसनत्वादिशृणोत्समस्तवस्तुवतिरूपकालकार । 'आरोपविषयस्य स्यादतिरोहितरूपिणि' । उपरञ्जकमारोप्यमाणं तद्रूपकं मतम् ॥' इति लक्षणात् । तत्र तथाल्पीयस्या मिथिलाया सागराम्बरदिमत्तया महीयस्या भूदेव्या आधेयत्वकथनादधिकप्रभेदोऽलकारः । तदुक्तम्—'आधाराधेययोरानुरूप्यभावोऽधिको मतः' इति । अयं चोक्तहृपकानुप्राणित इति सकरः । मन्दाक्रान्तादुक्तम् ॥

तत्र सीताविवाहार्थममरैरपि दुष्करम् ।

जनकः कल्पयामास धनुरारोपणं पणम् ॥ १०१ ॥

तत्रेति । तत्र मिथिलाया सीतोत्पत्तिसमये जनको राजा पिता च । 'तातस्तु जनकः पिता' इत्यमरः । सीताया विवाहार्थममरैरिन्द्रादिभिरपि । किमुतान्यैरिति भावः । दुष्करं कर्तुमशक्यम् । 'ईषद् दुष्पु-' इत्यादिना खरप्रत्ययः । धनुषो हरकोदण्डस्यारोपणमवनमनं पणं मूल्यं कल्पयामास । यो वा को वा इदं धनुरारोपयति तस्मा इयं कन्या

१ 'कुत' इति पाठः २. 'यस्या पृथ्व्या' इति पाठः ३. 'परमपुरुष' इति पाठः ।
४ 'अत्र' इति पाठः

दीयते न लन्यस्मा इति प्रतिज्ञातवानित्यर्थः । इत्थमभाषतेति पूर्वेण सबन्धः । 'पणो द्यूता-
दिषूत्सृष्टे भृतौ मूल्ये वनेऽपि च' इत्यमरः ॥

ततो महर्षिर्जनकस्य राज्ञः

सभां सुधर्मासदृशीं प्रपेदे ।

तौ चापतुश्चापविलोकलोलौ

सचापकौ कोसलराजपुत्रौ ॥ १०२ ॥

तत इति । ततः सीतावृत्तान्तकथनानन्तरं महर्षिर्विश्वामित्रः । ऋषिलक्षणमुक्तम् ।
सुधर्मासदृशीं देवसभासमां । 'स्यात्सुधर्मा देवसभा' इत्यमरः । जनकराजस्य सभामास्थानं
प्रपेदे प्राप । तथा चापविलोकलोलौ धनुर्दर्शनलालसौ । 'लोळुपो लोळुमो लोलो लम्पटो
लालसश्च स' इति यादवः । कुतः । चापाभ्यां सह सचापकौ धन्विनौ । इति धनुर्विद्या-
विशारदत्वं सूच्यते । 'तेन सह' इत्यादिना बहुव्रीहिः । 'शेषाद्विभाषा' इति कप्प्रत्ययः ।
तौ कोसलराजपुत्रौ रामलक्ष्मणौ च । एतेन महाकुलीनत्वादिसकलगुणसंपत्तिः सूच्यते ।
आपतुः प्राप्तवन्तौ । उपजातिवृत्तम् । लक्षणं तूक्तम् ॥

तत्र विधिवदभ्यर्चितः कथितदशरथतनयवृत्तान्तः कौशिकः कौशिक-
प्रमुखैरमरैरस्मत्कुलमहत्तरे देवराते निक्षिप्तं विशेषतः सीताशुल्कार्थं
मया रक्षितमिदमिति जनकेन प्रदर्शितस्य चापस्यारोपणाय राममादि-
देशः ।

तत्रेति । तत्र सभायां कुशवशसम्भूतत्वात्कौशिको विश्वामित्रः । 'कुशवशसम्भूतत्वा-
त्कौशिक रघुनन्दन' इति श्रीरामायणे । विधिवद्यथाशास्त्रमभ्यर्चितं पूजितुं । रा-
ज्ञेति शेषः । तथा कथित उपवर्णितो दशरथतनयस्य वृत्तान्तो वशप्रशंसादिवृत्तिर्येन सत्-
थोक्तं सन् । 'वार्ता प्रवृत्तिवृत्तान्त' इत्यमरः । तथा कौशिकप्रमुखैर्महेन्द्रादिभिरमरैः ।
'महेन्द्रगुग्गुल्लकव्यालग्राहिषु कौशिक' इत्यमरः । अस्मत्कुलमहत्तरेऽस्मद्वशश्रेष्ठे
देवराते राज्ञि निक्षिप्तं विन्यस्तं विशेषतो विशेषाकारेण सीतायां शुल्कार्थं विवा-
हमूल्यार्थम् । तदारोपणस्यैव सीताप्रदानमूल्यत्वादिति भावः । 'शुल्कोऽस्त्री स्त्रीधनेऽपि
च' इत्यमरः । मया रक्षितं गुप्तमिदम् । धनुरिति शेषः । इत्युक्त्वा इतिनैव गम्यमानार्थ-
त्वादप्रयोगः । जनकेन प्रदर्शितस्य चापस्यारोपणायवनमनाय राममादिदेशज्ञापया-
मास । नन्वीश्वरेण धनुर्देवराते न्यासभूततया निक्षिप्तमिति रामायणादौ श्रूयते । अत्रे-
न्द्रादिभिरिति कथमेतत्सगच्छत इति चेत्, सदेवेभ्यो धनुषि दित्सिते तदानीमेतैर्देवैः
सन्निकर्षं गत्वा स्वयं गृहीतुं भीतैरस्मदर्थेऽस्य देवरातस्य देहीति प्राथितं सन् तस्य हस्तो
दत्तवानिति न कोऽपि विरोधः ॥

१. 'सचापलौ' इति पाठः २. 'वृत्तान्तं कौशिकप्रमुखैः' इति पाठः . ३. 'आरोपणे'
इति पाठः .

ततः ।

तत आदेशानन्तरम् ॥

रामे बाहुबलं विवृण्वति धनुर्वशे गुणारोपणं

मौ भूत्केवलमात्मना तिलकिते वंशेऽपि वैकर्तने ।

आकृष्टं नितरां तदेव न परं सीतामनोऽपि द्रुतं

भङ्गस्तस्य न केवलं क्षितिभुजा दोःस्तम्भदम्भस्य च ॥ १०३ ॥

राम इति । रामे बाहुबल निजभुजबल विवृण्वति प्रकटयति सति धनुर्वशे केवल धनुरूपवेणुदण्ड एव गुणारोपण मौर्वीयोजन शौर्याद्यर्पण च मा भूनासीत् । अत्र माडो नवर्थत्वात् 'माडि लुङ्' इति लुडाशीरर्थत्वावकाशः । किंत्वात्मना स्वेन तिलकि- ते सजाततिलके । अलकृते इत्यर्थः । अत्र स्वस्यावतीर्णत्वादिति भावः । 'तदस्य सजात तारकादिभ्य -' इतीतच्छ्रयः । तारकादिराकृतिगणः । वैकर्तने विकर्तन- सबन्धिनि वशे सूर्यकुलेऽपि । 'वशो वेणौ कुलेऽपि च' इति विश्वः । गुणारोपणमभू- दिति विरोधस्य शौर्यादिगुणसमर्पणमभूदिति परिहाराद्विरोधाभासोऽलकारः । इतर- वशजै राजभिर्धनुषोऽनारोपितत्वात्सूर्यवशावतसेन श्रीरामेणारोपितत्वादिति तद्वशस्य महती प्रतिष्ठा सपादितेत्यर्थः । 'मौर्व्यां द्रव्याश्रिते सत्त्वशौर्यसध्यादिके गुणः' इत्युभ- यत्राप्यमरः । किंच तद्वनुरेव नितरामतिशयेन कृष्टः मा भूत् । किन्तु परमत्यन्तं द्रुतं शीघ्रं सीतामनोऽप्याकृष्टमभूत् । धनुराकर्षणस्यैव तन्मनः समाकर्षणहेतुत्वादिति भावः । तथा तस्य केवलं धनुष एव भङ्गो विभेदो मा भूत् । किन्तु क्षितिभुजा दोःस्तम्भदम्भस्य दोर्दण्डकैतवबलाद्भङ्गस्य च । 'दम्भस्तु कैतवे कल्के' इति विश्वः । भङ्गोऽभूत् । भङ्गं धनुर्द्वयं राजानो निर्वापितनिजभुजगर्वा बभूवुरित्यर्थः । शार्दूलविक्रीडितं वृत्तम् ॥

रामाकर्षणभग्नकार्मुकभुवा ध्वानेन रोदोरुधा

हस्तक्षत्रयशःसितच्छदकुले जीमूतनादायितम् ।

वीरश्रीप्रथमप्रवेशसमये पुण्याहघोषायितं

सीतायाः किल मानसे परिणये माङ्गल्यतूर्यायितम् ॥ १०४ ॥

रामेति । रामाकर्षणेन श्रीरामकर्तृकाकर्षणेन भग्नं विदलितं यत्कार्मुकं तस्माद्भवतीति तथोक्तेन । तथा रोदसी द्यावाभूमी रणद्वि आवृणोतीति रोदोरुधा । 'अन्ये- न्योऽपि दृश्यते' इति क्विप् । सर्वव्यापिनित्यर्थः । 'द्यावाभूमी च रोदसी' इत्यमरः । ध्वानेन ध्वनिना कर्त्रा हस्ता मदोद्विक्ता ये क्षत्रा क्षत्रियाः । अत्र जातिवाचिना क्षत्र- शब्देन तज्जन्या क्षत्रिया लक्ष्यन्ते । तेषां यश एव सितच्छदकुलं हस्तश्रेणीति रूप- कम् । तस्मिन्विषये । 'हसास्तु श्वेतगरुतः' इत्यमरः । जीवनस्य जलस्य मूतं पुटबन्धो

१ 'ततः' इति नास्ति क्वचित् २ 'नाभूत्' इति पाठः ३. 'मैथिल्या' इति पाठः ।

जीमूतो मेघ । मूतबन्धने पृषोदरादित्वात्साधु । 'जीमूतौ मेघपर्वतौ' इत्यभिधानात् । जीमूतनादेन जलदगजितेनेवाचरित जीमूतनादायितम् । तस्य तन्निवारकत्वादिति भाव । कर्तुं क्यङ् सलोपश्च । ततो भावे क्त । 'अकृत्सार्वधातुकयोर्दीर्घ' इति दीर्घ । एवमुत्तरत्रापि योज्यम् । तथा वीरत्रियो वीरलक्ष्म्या प्रथमप्रवेशसमये प्रथमप्रवेशकाले । 'समया शपथाचारकालसिद्धान्तसविद' इत्यमर । पुण्याहघोषेण स्वस्तिवाचनरवेणेवाचरित पुण्याहघोषायितम् । पुण्य च तदहश्च पुण्याहमिति विशेषणसमास । 'राजाहसखिभ्यष्टच्' इति टच् । 'पुण्यमुदिनाभ्यामह क्लीबता' इवि क्लीबलम् । तथा सीताया मैथिल्या मानसे । मनसि प्रवर्तमान इत्यर्थ । परिणये विवाहविषये माङ्गल्यतूर्येण माङ्गल्यार्थ तूर्यध्वनिनेवाचरित माङ्गल्यतूर्यायितम् । किलेति सभावनायाम् । 'वार्तासभाव्ययो किल' इत्यमर । लुप्तोपमालकार । वृत्त पूर्ववत् ॥

नवः कठिणकर्षणत्रुटितचापजन्मा क्षणा-

दिशा द्विरदधीकृतैः कृतहरित्पतिस्वागतः ।

जगद्भ्रमणकौतुकोच्चलितरामकीर्त्यङ्गना-

प्रयाणपटहध्वनिं प्रथयति स्म तारध्वनिः ॥ १०५ ॥

नव इति । कठिणकर्षणादृढाकर्षणाद्धेतोस्तुटितो भग्नो यश्चापस्तस्माज्जन्म यस्य स तथोक्त । इति व्यधिकरणबहुव्रीहि । 'अवज्यौ बहुव्रीहिव्यधिकरणो जन्माद्युत्तरपद' इति वामन । क्षणादतिशीघ्र दिशा द्विरदधीकृतैर्दिग्गजधीकारैर्हेतुभि । स्वभयजनितैरेवेति भाव । कृतो विहितो हरित्पतिस्वागतो दिगीश्वरकर्तृकशोभनागमनप्रश्नो यस्य स तथोक्त । अतिवेगेन दिगन्तव्यापीत्यर्थ । नवोऽभूतपूर्वस्तारध्वनिरुच्चध्वनि । जगद्भ्रमणकौतुकाद्भोक्तसचारकौतूहलाद्धेतो । उच्चलिता प्रवृत्ता रामस्य स्त्रीतिरेवाङ्गनेति रूपक तस्या प्रयाणपटहध्वनिं यात्रारम्भे भेरीभाकार प्रथयति स्म प्रकटयति स्म । ताद्रूप्यमवापेत्यर्थ । अत्र धनुर्भङ्गजनितध्वनौ पटहध्वनितारोपणाद्रूपकालकार । तथा-न्यनिष्ठेषु धीकृतेष्वन्यकर्तृकस्वागतत्वरूपणाद्वाधिकरणरूपमित्यनयोर्नैरपेक्ष्यात्सृष्टि । पृथ्वीवृत्तम् । 'जसौ जसयला वसुप्रहयतिश्च पृथ्वी गुरु' इति लक्षणात् ॥

तत्र दशरथः सीतापरिणयकृतनिश्चयजनकप्रहितदूताद्वृतः पुरोहिताभ्युपगमान्मिथिलामुपागमत् ।

तत्रेति । तत्र तस्मिन्समये दशरथ सीतापरिणये सीताविवाहे कृतनिश्चयेन विहितनिर्णयेन । 'समौ निर्णयनिश्चयौ' इत्यमर । जनकेन प्रहिता प्रेषिता ये दूता प्रेष्यास्तैराद्वृत सन् पुरोहिताभ्युपगमाद्वसिष्ठाङ्गीकारात् । 'अङ्गीकारोऽभ्युपगम' इत्यमर । मिथिलामुपागमत् ॥

१ 'रव' इति पाठ, २ फीकृतै' इति पाठ ३ 'ताराध्वनि' इति पाठ
४ 'तत्र सीता' इति पाठ ५ 'नियम' इति पाठ ६ 'उपागमदशरथ' इति पाठ

तमेव दशरथ वर्णयति—

यत्कीर्तिस्तिलकायते सुरवधूसंगीतगोष्ठीमुखे

येनाद्यः पितृमान्पुमान्वसुमती येनैव राजन्वती ।

इन्द्रः सगरसंकटेषु विजहौ वीरस्य यस्योन्मुख-

प्रेङ्खत्स्यन्दनकेतनाम्बरदशासंदर्शनाद्दुर्दशाम् ॥ १०६ ॥

यदिति । यस्य दशरथस्य कीर्तिर्दानक्षान्नोद्भवा समाख्या सुरवधूना देवतास्त्रीणां संगीतगोष्ठी संगीतप्रस्तावस्तस्या मुख प्रारम्भ । स एव मुख वक्त्रमिति स्निग्धरूपकम् । तस्मिन् । 'मुख प्रधाने प्रारम्भे वक्त्रे' इति नानार्थरत्नमाला । तिलकायते तिलको भूषण-विशेषश्च स इवाचरति । सुरवधूनामपि गेयान्तरापेक्षया प्रथमत एव वर्णनयोग्यो भवतीत्यर्थः । 'कर्तुं क्यङ् सलोपश्च' इति क्यङ् । 'अकृत्सार्वधातुकयोर्दीर्घ' इति दीर्घः । 'तमालपत्रतिलकचित्रकाणि विशेषकः । द्वितीय च तुरीय च न स्त्रियाम्' इत्यमरः । तथा येन दशरथेन आद्य पुमान्पुराणपुरुषो विष्णुः पितास्यास्तीति पितृमान् । अभूदिति शेषः । श्रीरामरूपेणास्य तद्गर्भसम्भूतत्वादिति भावः । एतेनास्य महाभाग्यसंपत्तिः सूच्यते । येन दशरथेन । नान्येनेत्येवकारार्थः । वसुमती पृथिवी सुराजा अस्या अस्तीति राजन्वती सुराज्ञी अभूत् । 'सुराज्ञि देशे राजन्वान्' इत्यमरः । राजन्वान्सौराज्यनिपातनात्साधु । 'उगितश्च' इति डीप् । तथा यस्य वीरस्य दशरथस्योन्मुखमभिमुख यथा तथा प्रेङ्खन्त्यो वायुवशाच्चलन्त्यो या स्यन्दनकेतनाम्बरदशा रथनिबद्धध्वजपताकाञ्चलानि तासां सददर्शनात्सम्यग्दर्शनाद्देतो । 'वर्त्यवस्थाशुकाशेषु दशा' इति रत्नमाला । इन्द्र-तीतीन्द्र । 'इदि परमैश्वर्ये' परमैश्वर्यसंपन्नः पाकशासनः । 'उपेन्द्र—' इत्यादिना औणादिको रप्रत्ययः । सगरसंकटेषु देवासुरयुद्धसमर्द्धेषु । 'अथ प्रतिज्ञाजिसविदापत्सु सगर' इत्यमरः । दुर्दशा दुरवस्था विजहौ तत्प्राजः । इन्द्रस्याप्याशास्यपौरुष इति भावः । सोऽयं दशरथो मिथिलामगमदिति पूर्वेण सबन्धः । तिलकायत इत्यत्र छुप्तोपमा । सा चोक्तरूप-केण सकीर्यते । शार्दूलविक्रीडित वृत्तम् ॥

जनकः स्वकनीयासमाजुहाव कुशध्वजम् ।

हत्वा युधि सुधन्वानं साकाश्ये स्थापितं पुरे ॥ १०७ ॥

जनक इति । जनको राजा स्वस्य कनीयासम् । अनुजमित्यर्थः । 'जघन्यजे स्युः कनिष्ठयवीयोऽवरजाजुजा' इत्यमरः । 'युवाल्पयोः कनन्यतरस्याम्' इति विकल्पात्कनादेशः । तथा युधि युद्धे सुधन्वानं नाम राजानं हत्वा साकाश्ये साकाश्याख्ये सुधन्वपट्टे स्थापितं प्रतिष्ठितं कुशध्वजमाजुहाव । तत्पुत्र्योरपि विवाहमहोत्सवं कर्तुमाकारयामासेत्यर्थः ॥

तदनु ताभ्यामभ्यर्चितः सपुरोहितो दशरथस्तत्र पुत्राणा गोदान-
मङ्गलं निर्वर्तयामास ।

तदन्विति । तदनु तदनन्तर ताभ्या जनककुशध्वजाभ्यामभ्यर्चितो यथार्हं पूजित
सपुरोहितः सवसिष्ठो दशरथस्तत्र तस्मिन्समये पुत्राणा श्रीरामादिना चतुर्णां कुमाराणा
गोदानमेव मङ्गलं निर्वर्तयामास । विवाहदीक्षाङ्गत्वेन कृतवानित्यर्थः । ‘गोर्नादिले बली-
वर्दे क्रतुभेदपिभेदयो । स्त्री तु स्याद्विशि भारत्या भूमौ च सुरभावपि । नृस्त्रियो स्वर्ग-
वज्राम्बुरश्मिदग्बाणलोमसु’ इति केशव । गावो लोमानि केशा दीयन्ते खण्ड्यन्ते इति
व्युत्पत्त्या गोदानं नाम ब्राह्मणादीनां षोडशादिषु वर्षेषु कर्तव्यं केशान्ताख्यं कर्मोच्यते ।
तदुक्तं मनुना—‘केशान्तं षोडशे वर्षे ब्राह्मणस्य विधीयते । राजन्यबन्धोर्द्वाविंशे
वैश्यस्य त्र्यधिके ततः ॥’ इति । ‘वेदानधीत्य वेदौ वा वेदं वापि यथाकमम् । अवि-
भ्रुतब्रह्मचर्यो गृहस्थाश्रममावसेत् ॥’ इति ॥

जग्राह जनकात्सीतां तातादेशेन राघवः ।

आम्नायशासनेनार्चा यजमानादिवानलः ॥ १०८ ॥

जग्राहेति । रघोर्गोत्रापत्यं पुमान् राघवः श्रीरामस्तातस्य पितुर्दशरथस्यादेशेना-
ज्ञया । ‘तातस्तु जनकं पिता’ इत्यमरः । जनकाद्वातुं सीतामनलो हुताशनं आम्नाय-
शासनेन श्रुतिचोदनया यजमानाद्यजनशीलाद्गृहस्थात् । यजतेस्ताच्छ्रीत्ये शानच् ।
‘आने मुक्’ इति मुगागमः । अर्चा होमादिसत्क्रियामिव जग्राह गृहीतवान् । परिणी-
तवानित्यर्थः । बिम्बप्रतिबिम्बभावेनोपमालङ्कारः ॥

आश्चर्यमेतत् ।

आश्चर्यमेतत् । एतदद्भुतम् ॥

किं तदित्याह—

गुणमनिमिषचापे कंचिदारोप्य सीतां

कुशिकतनयवाक्यादग्रहीद्रामभद्रः ।

तदनु तदनुजन्मा मैथिलेन्द्रस्य चित्ते

निहितबहुगुणः सन्नूर्मिलां लक्ष्मणोऽपि ॥ १०९ ॥

गुणमिति । रामभद्रः श्रीरामः । अत्र भद्रशब्दप्रयोगः सकलकल्याणस्वरूपत्वादि-
वाहकर्मदीक्षितत्वाच्चेत्यवगन्तव्यम् । ‘श्वश्रेयसः शिवः भद्रः कल्याणः मङ्गलः शुभम्’
इत्यमरः । कुशिकतनयवाक्याद्विश्रामित्रवचनात् । न निमिषन्तीत्यनिमिषा देवाः ।
पचाद्यच् । तेषां चापे । मूर्तत्वानिक्षेपणार्हं इति भावः । कंचिदेकं गुणं मौर्वीम् । विद्यादि-
ष्वेकतमं गुणं चेति गम्यते । आरोप्य निक्षिप्य सीतामगृहीद्गृहीतवान् । तदनु सीता-
ग्रहणानन्तरं तस्य श्रीरामस्य अनु पश्चाजन्म यस्यानुजन्मा लक्ष्मणोऽपि मैथिलेन्द्रस्य

जनकस्य चित्ते । अमूर्तत्वान्निक्षेपणानर्हेऽपीति भावः । निहिता परयोग विनैव निक्षिप्ता बहवोऽनेके गुणा विद्याविनयादयो मौर्व्यश्च येन स तथोक्तः सन् । ऊमिला जनकस्यौरसी कन्यामग्रहीत् । उक्तरात्या श्रीरामस्य सीताग्रहणं युक्तम् । लक्ष्मणस्योमिलाग्रहणमेवाश्चर्यमित्यर्थः । दुरारोपहरत्वापारोपणादमानुषवीर्यवत्ता निरीक्ष्य जनकः श्रीरामाय सीता वीर्यशुल्कं ददौ । वीर्यविनयादिसकलसद्गुणसंपन्नतया योग्यतामालोच्य लक्ष्मणायोमिलामिति परमार्थः । नात्र व्युत्क्रमविवाहदोषः । भिन्नो-
दरत्वात्तेषाम् । 'पितृव्यपुत्रसापत्न्यपरनारीसुतेषु च । विवाहोपनयज्ञादौ न भवे-
त्सा हि दूषणी ॥' 'गुणोऽप्रधाने रूपादौ मौर्व्या सूदे वृकोदरे । स्तम्भसत्त्वादिसध्यादि-
विद्यादिविनयादिषु ॥' इति विश्वः । अत्रोपमानाच्छ्रीरामादुपमेयस्य लक्ष्मणस्याधि-
क्यप्रतीतिर्व्यतिरेकालकारः । 'उपमानाद्यदन्यस्य व्यतिरेकः स उच्यते' इति लक्षणात् ।
स चोक्तश्लेषानुप्राणित इति सकरः । मालिनीयुक्तम् ॥

ततो भरतशत्रुघ्नौ कुशध्वजनियोगतः ।

माण्डवीश्रुतिकीर्तिभ्यामभूतां गृहमेधिनौ ॥ ११० ॥

तत इति । ततो रामलक्ष्मणविवाहानन्तरं भरतशत्रुघ्नौ कुशध्वजस्य जनकानुजस्य
नियोगतो निदेशात् । पञ्चम्यास्तसि । 'नियोजितौ' इति पाठे कुशध्वजेन नियोजितौ
मदीय कन्याद्वयं यथायोग्यं प्रतिगृह्यतामिति नियोजितौ सन्तौ । माण्डवीश्रुतकीर्तिभ्या
गृहमेधिनौ गृहस्थावभूताम् । माण्डवीश्रुतकीर्त्याख्ये कुशध्वजपुत्र्यौ क्रमेण भरतश-
त्रुघ्नौ परिणीतवन्तौ इत्यर्थः । गृहैर्दारैर्मैधेते सगच्छेते इति गृहमेधिनौ । 'दारेष्वपि गृहा'
इत्यमरः । 'जाया च गृहिणीगृहा' इति हलानुधश्च । 'मैवृ सगमे' इति धातोर्णिनिः ॥

अथ दशरथः तनयै सह कृतविवाहैर्विदेहेभ्यः प्रतिनिवर्तमानो सं-
वर्तैसमयसमुज्जृम्भितहुतवहदुःसहरोषं भीषणदुर्वारपराक्रमं क्षत्रवर्गगर्व-
सर्वकषपरश्वधधाराधीनरुधिरधाराकैलिपितपितृतर्पणं दर्पवतामग्रेसरमुग्र-
प्रतापिनं तपःसमुचितवैल्कलवसानमपि वासनावशादनतिपरिमुषित-
युद्धश्रद्धं मध्येमार्गं भार्गवं मुनिं राममद्राक्षीत् ।

अथेति । अथ तनयविवाहानन्तरं दशरथः कृतविवाहैर्विहितपरिणयैः । नवोढासंगतै-
रित्यर्थः । तनयै सह रामादिभिः साकं विदेहेभ्यो जनपदेभ्यः । 'पञ्चमी विभक्ते' इति
पञ्चमी । प्रतिनिवर्तमानो निजराजधानीं प्रत्यावर्तन्सन् । सर्वतैसमये प्रलयकाले ।
'सर्वतैः प्रलयः कल्पः' इत्यमरः । समुज्जृम्भितो जाज्ज्वल्यमानो यो हुतवहोऽभिस्तद्गु-
हः ।

१ 'स्वतनयै' इति पाठः २ 'दुर्निमित्तद्वयमानान्तरङ्गः' इति पाठः.
३ 'दुःसहरोषभीषणम्' इति पाठः ४ 'परिकल्पितः' इति पाठः. ५. 'समुद्रप्रतापम्'
इति पाठः ६. 'वैल्कलमयवसन वसानम्' इति पाठः ७. 'अन्विष्टरामभद्रम्' इति पाठः .

सह सोढुमशक्यो रोषो यस्य तम् । अत एव भीषणो भयकरो दुर्वारो निवारितुमशक्यश्च पराक्रमो भुजबल यस्य तम् । भीषणेत्यत्र 'भीस्म्योर्हेतुभये' इति षुञ् । तथा क्षत्रवर्गस्य क्षत्रियनिवहस्य गर्वसर्वकषाहकारनिरासका या परश्वधधारा । 'द्वयो कुठार स्वधिति परशुश्च परश्वध' इत्यमर । तदधीना तदायत्ता । तन्निष्पादितेति यावत् । या रुधिर-
वारा रक्तप्रवाहस्तया कल्पितमनुष्ठित पितृतर्पण येन त तथोक्तम् । सप्रतिज्ञ त्रि-
सप्तकूल क्षत्रियाभिजकुठारेण निहत्य तदीयरुधिरेण पितृनिवापाञ्जलि कृतवन्तमित्यर्थः ।
सर्वकषेत्यत्र 'सर्वकूलाभ्रकरीषेषु-' इति खच्प्रत्ययः । 'अरुद्विषद्-' इत्यादिना मुमागमः ।
दर्प शौर्यादिमदस्तद्वतामप्रेसरम् । अतिमदोद्धतमित्यर्थः । उग्रप्रतापिनम् । आज्ञादण्डप्रति-
ज्ञादण्डाभ्यां प्रचण्डप्रतापमित्यर्थः । यद्यपि 'न कर्मधारयान्मनुप्' इति कर्मधारयान्मत्वर्थ-
यप्रत्ययो नोपपद्यते, तथाप्यनुद्वेगकरत्वात्सर्ववनी सर्वकेशीत्यादिवन्मत्वथाये इनिर्वोढव्यः ।
तथा तप समुचित तपश्चर्यानुकूल बलकल वृक्षलङ्घनिर्मितवस्त्र वसानमाच्छादयन्तम् ।
'वस आच्छादने' इति वातो शानच् । तथापि वासनावशात्क्षत्रियक्षेत्रसजननवशादनति-
परिमुषिता अत्यन्तानपहता युद्धश्रद्धा युद्धादरो यस्य तम् । 'इदं ब्राह्म्यमिदं क्षात्रं शापा-
दपि शरादपि' इति वचनादिति भावः । मुनि मननशील भृगुवशोद्भव भार्गव राम
जामदग्न्य मध्येमार्गम् । 'पारे मध्ये षष्ठ्या वा' इत्यव्ययीभावः । तत्सन्नियोगादे-
कारान्तत्वं च मध्यशब्दस्याद्राक्षीहृष्टवान् । दशोर्लुङि 'इरितो वा' इति विकल्पात्
अङ्भावपक्षे सिचि वृद्धिः । 'न दश' इति कसादेशाभावः ॥

अप्राक्षीच्च तन्निरीक्षणादेव प्रक्षीणहर्षोऽपि महर्षिभिः सह विधाय
सपर्यामार्थशील कुशलमिति ।

अप्राक्षीदिति । तस्य भार्गवस्य निरीक्षणादेव । न तु व्यापारादिस्वेवकारार्थः । प्र-
क्षीणहर्षोऽपि निहतानन्दोऽपि महर्षिभिः सह वसिष्ठादिमहर्षिभिः साकं सपर्यां पूजाम् ।
'पूजा नमस्यापचिति सपर्यां चार्हणा समा' इत्यमरः । विधाय कृत्वा । अवश्यकर्तव्यत्वा-
त्कालोचितत्वाच्चेति भावः । हे आर्यशील सत्स्वभावसपत्नेति भयभक्तिभ्यामामन्त्रणम् ।
कुशलमिति काकुः । इत्यप्राक्षीत्पृष्टवान् । 'ब्राह्मण कुशलं पृच्छेत्क्षत्रबन्धुमनामयम्'
इति स्मरणात् । दर्शनसमुच्चयार्थकश्चशब्दः । 'प्रश्नोऽनुयोगं पृच्छा च' इत्यमरः ॥

ततः किमित्यत आह—

अथ दशरथवार्णीं तामशृण्वन्प्रसन्नां

भृगुपतिरिदमूचे प्रश्रितं रामभद्रम् ।

अवजिगमिषुरासं जीर्णचापात्तकीर्ते-

रविदितपरशोस्ते दोर्मदं कार्मुकेऽस्मिन् ॥ १११ ॥

अथेति । अयं कुशलप्रश्नानन्तरं भृगुपतिर्भार्गवरामं प्रसन्ना प्रसादगुणसपन्नाम् ।
 श्राव्यामित्यर्थः । ता पूर्वोक्ता दशरथस्य वाणीमशृण्वन्ननादरादनाकर्णयन्प्रश्रितं ब्राह्म-
 णोऽयमिति विनयप्रह्लादं रामभद्रं प्रति इदं वचनमूच उक्तवान् । किं तद्वचनमत आह—
 अविदितेति । जीर्णचापेन शिथिलहरचापारोपणेन हेतुना आतकीर्तं सप्राप्तयशस-
 इति सावहेलनवचनम् । तथा अविदितपरशोरज्ञातनिजागुधप्रभावस्येति भयोत्पा-
 दनवचनम् । येन परशुना त्रि सप्तकृत्व क्षत्रिया विदारिता इति भावः । ते तव दोर्मद-
 भुजदर्पमस्मिन्वैष्णवे कार्मुके । कर्मणे प्रभवतीति कार्मुकम् । ‘कर्मण उक्त्वा’ इति उक्-
 प्रत्ययः । तस्मिन्नवजिगमिषुर्ज्ञातुमिच्छुरासमभवम् । रामे सन्नन्तादुप्रत्ययः । शिथिल-
 तरहरचापस्य किं नमनेन भङ्गेन वा, मदीयचापारोपणेन त्वदीयभुजबलं ज्ञातुमिच्छा-
 मीत्युक्तवानित्यर्थः । मालिनीवृत्तम् ॥

ततः श्रीरामः किमकार्षीदित्यत आह—

आदाय तत्सगुणमाशु विधाय तत्र

सधाय बाणमवधार्य तपोधनत्वम् ।

तज्जीवितस्य दयमानमना मनीषी

संभूतघोरसमराद्विररामः ॥ ११२ ॥

आदायेति । मनस ईषी मनीषी विवेकसपन्नः । शकन्ध्वादिलात्पररूपम् । ब्रीह्यादिला-
 न्मत्वर्थे इति । रामस्तद्भार्गवकार्मुकमादाय गृहीत्वा आशु शीघ्रं सगुणं सज्यं विधाय
 कृत्वा । ‘मौवी ज्या शिञ्जिनी गुणः’ इत्यमरः । तत्र कार्मुके बाणं शरं सधायं योजयित्वा ।
 ततस्तपोधनत्वमवधार्य । अयं तपस्वी ब्राह्मणोऽवध्य इति निर्धार्येत्यर्थः । अत एव
 तज्जीवितस्य भार्गवरामप्राणधारणं प्रतीत्यर्थः । ‘कर्तृकर्मणो कृतिः’ इति कर्मणि षष्ठीः ।
 दयमानः ताच्छील्येन दयातत्परः मनो यस्य स तथोक्तः सन् । संभूतघोरसमरात्समुप-
 स्थितदारुणरणाद्विररामः विरतोऽभूत् । ‘जुगुप्साविरामः’ इत्यादिना पञ्चमी । उक्तरीत्या
 चापारोपणाद्याडम्बरमेव कृतवान् । ‘न ब्राह्मणो हन्तव्यः’ इति न्यायेन युद्धं न कृत-
 वानित्यर्थः । नहि युक्तायुक्तविचारतत्परा विवेकिनो निजभुजबलमेव पश्यन्तीति
 भावः । वसन्ततिलकावृत्तम् ॥

तावुभा च भृगुवंशसंभवौ

चापदण्डजमदभिसंभवौ ।

प्रह्लाभावमवलम्ब्य केवलं

राघवार्पितगुणौ बभूवतुः ॥ ११३ ॥

ताविति । किंचेति चार्थः । भृगुवशौ भृगुमुनिवेषू समं कारणं ययोस्तौ । तज्ज-

१ ‘अवधार्य’ इति पाठः २. ‘तज्जीविताय’ इति पाठः .

न्यावित्यर्थः । यद्वा भृगुवशे शैलप्रपातजवेणौ भृगुमुनिकुले च सभव उत्पत्तिर्योस्तौ ।
'भृगुर्दैत्यगुरौ शमौ जमदग्निप्रपातयो' इति नानार्थरत्नमाला । तौ पूर्वोक्तावुभौ चाप-
दण्डजमदग्निसभवौ वनुर्यष्टिजामदग्न्यौ केवलमत्यन्त प्रह्लाभावमपरोपणताप्रयुक्तनम्रत्व
विनयावनतत्व चावलम्ब्य राघवेणापितो निक्षिप्तो गुणो मौर्वी साधुत्व च ययोस्तौ ।
यद्वा राघवेऽपितो गुण पराक्रम सत्त्वगुणश्च याभ्या तौ बभूवतु । एकत्र स्वारोपस्य
महापराक्रमसूचकात्, अन्यत्र विष्ववतारत्वेन तत्र सत्त्वगुणसमर्पणाच्चेति भावः । अत्र
चापदण्डजमदग्निसभवयो केवलप्रकृतयोरेव प्रह्लाभावावलम्बनरूपसमानधमेणौपम्यस्य
गम्यमानत्वात्केवलप्रकृतगोचरातुल्ययोगितालकारः । 'प्रस्तुताना तथान्येषा केवल तुल्य-
धर्मतः । औपम्य गम्यते यत्र सा मता तुल्ययोगिता ॥' इति लक्षणात् । स चोक्तश्ले-
षाङ्गेन सकीर्यते । रथोद्धतावृत्तम्—'रात्रराविह रथोद्धता लगौ' इति लक्षणात् ॥

युगपत्प्राप्तगुणयोश्चापभार्गवरामयोः ।

ऋजुता वक्रता प्राप वक्रतापि तथार्जवम् ॥ ११४ ॥

युगपदिति । युगपदेकदा प्राप्तो गुणो मौर्वी साधुत्व च ययोस्तयोश्चापभार्गवराम-
मयो । 'चापभार्गवयोस्तयो' इति च पाठः । ऋजुता आर्जव वक्रता नम्रत्वमाप ।
तथा वक्रता कौटिल्यमार्जव प्राप । 'आप्रोतेर्लुङ्' इति पुषादित्वाच्चेरडादेशः । सज्यत्वाद्ऋ-
श्चापो नम्रोऽभूत् । तादृग्धनुर्नमनदक्षमिममह किं कर्तुं शक्नोमीत्यहकार परित्यज्य सा-
धुत्वग्रहणाद्वक्रो भार्गवः ऋजुरासीदिति वाक्यार्थः । अत्र प्राप्तगुणपदार्थस्य विशेषणगत्या
ऋजुतावक्रतयोरितरेतरभावप्राप्तिः प्रति हेतुत्वात्पदार्थहेतुक काव्यलिङ्गमलकारः । 'हेतो-
र्वाक्यपदार्थत्वे काव्यलिङ्गमुदाहृतम्' इति लक्षणात् । तथा धनुर्गुणप्राप्त्यनन्तरकाली-
नत्वेऽपि भार्गवगुणप्राप्ते युगपदित्येककालीनत्वोक्त्या तदसबन्धेऽपि सबन्धाभिधाना-
दसबन्धे सबन्धरूपातिशयोक्तिः । सा च स्वतः सिद्धकविप्रौढोक्तिसिद्धकार्यकारणपौ-
र्वापर्यविपर्ययनिबन्धनेति रहस्यम् । तथा ऋजुता वक्रता चार्जव प्रापेति स्फुरतो विरो-
धस्योक्तरीत्या समाधानाद्विरोधाभासश्चेति सकरः ॥

ततस्तत्क्षणममोघेन राघवः शरेण भार्गवस्य स्वर्गतिं रुरोध ।

तत इति । ततस्तदनन्तरं राघवस्तत्क्षणं तस्मिन्नेव क्षणे । अत्यन्तसंयोगे द्वितीया ।
अमोघेनाव्यर्थेन शरेण भार्गवस्य भृगुनन्दनस्य रामस्य स्वर्गतिं स्वर्लोकगमनं रुरोध ।
बभञ्जेत्यर्थः । 'स्वरव्ययं स्वर्गनाक-' इत्यमरः । 'देशोपायगमे गति' इति वैजयन्ती ॥

स्थाने हि तत् ।

स्थाने हि तत् । तद्वतिनिरोधनस्थाने हि युक्तं खलु । 'युक्ते द्वे साप्रत स्थाने' इत्यमरः ॥

१ 'भार्गवयोस्तयो' इति पाठः २ 'स्वर्गजातिम्' इति पाठः ।

च० रा० ८

तत्कथमित्यत आह—

नूनं जनेन पुरुषे महति प्रयुक्त-
मागः परं तदनुरूपफलं प्रसूते ।
कृत्वा रघूद्वहगतेः क्षणमन्तराय
यद्भार्गवः परगतेर्विहति प्रपेदे ॥ ११५ ॥

नूनमिति । जनेन महति पुरुषे महानुभावे विषये प्रयुक्त कृतमागोऽपराध ।
'आगोऽपराधो मन्तुश्च' इत्यमर । परमत्यन्त तस्यागसोऽनुरूपमनुगुण फल प्रसूते
जनयति । नूनमिति वस्तुविचारत्वान्नायमुत्प्रेक्षालकार । कुत । यद्यस्मात्कारणा-
द्भार्गव । उद्वहतीत्युद्वहो रघूणामुद्वहो रघूद्वहो रघुनन्दन । 'तस्यास्तु तोका-
पत्य च प्रसवोद्वहनन्दना' इत्यमर । 'नन्दिग्रहि-' इत्यादिना पचाद्यच् । तस्य
गतौ विषये क्षण क्षणमात्रमन्तरायम् । विघ्ननिरोधमिति यावत् । कृत्वा परगते
खलौकसचारतात्पर्येणामुष्मिकगतिनिरोधमेवाङ्गीचकार भार्गव । अतस्तन्निरोधमेव
श्रीरामश्चकारेत्यर्थः । विशेषेण सामान्यसमर्थनरूपोऽर्थान्तरन्यासालकार । 'सामान्यविशे-
षणकार्यकारणभावाभ्या निदिष्टप्रकृतसमर्थनमर्थान्तरन्यास' इति सर्वस्वसूत्रम् ॥

अथ संक्रान्तया जामदग्न्यशक्तिसंपदा संपन्नं पन्नगपरिवृढभोगभुजा-
भिराम राममविरलमालिङ्ग्य मूर्ध्निपात्राय दशरथः परित्यजेव परिसरे प-
रिसरन्या सरयूसरितानुविद्धामयोध्या दारकान्सदारान्सादरमवलोकय-
न्तीनां पौरपुरंध्रीणां नीरन्ध्रतगवाक्षैः कटाक्षैः सौन्दर्यवञ्चिततपिच्छैः
पिच्छातपत्रायमाणधवलातपत्रः प्रविवेश ।

अथेति । अथ जामदग्न्यस्य परलोकगतिविहयनन्तर दशरथ संक्रान्तया प्रति-
फलितया । जमदग्नेरपत्य पुमाञ्जामदग्न्य । 'गर्गादिभ्यो यञ्' । तस्य भार्गवरामस्य
शक्तिसंपदा सामर्थ्यसंपत्त्या संपन्नं समृद्धम् । अवतारादवतारान्तरसक्रमणनियमात्स-
प्रतिपन्नवैष्णवतेज परिपूर्णमित्यर्थः । परिवृहतीति परिवृढ प्रभु । बृहेर्वा कर्तरि क्तप्र-
प्रत्यय । ते 'प्रभौ परिवृढ' इति नकारहकारयोर्लोपो निष्ठातकारस्य ढत्व च निपात्यते ।
पन्नगपरिवृढस्य भुजगेन्द्रस्य भोग कायस्तत्कल्पाभ्या भुजाभ्यामभिराम मनोहरम् ।
'भोग सुखे ह्यादिभृतावहेश्च फणकाययो' इत्यमर । राम श्रीरामभद्रमविरल गाढ-
मालिङ्गयाक्लिष्य । तथा मूर्ध्नि शिरस्युपाध्यायाघ्राण कृत्वा । कृच्छ्रनिर्गत पुत्र पिता शिरसि

१ 'अविरलपुलकम्' इति पाठ २ 'सपरित्यजेव' इति पाठ ३. 'नीरन्ध्र' इति
पाठ ४ 'तापिच्छै' इति पाठ ५ 'पिच्छातपत्रा' इति पाठ

जिघ्रतीति शास्त्राचारप्रसिद्धि । परिखया पट्टणस्य बलयाकारेण निखातजलाधारदुर्ग-
विशेषेणैवेत्युत्प्रेक्षा । परिसरे पर्यन्तभुवि । 'पर्यन्तभू परिसर' इत्यमर । परिसरन्त्या
प्रवहन्त्या सरयूसरिता सरय्वाख्यया नद्यानुविद्धामावेष्टितामयोध्या निजराजधानी
सदारान्सवधूकान्दारकाञ्चरीरामादिकुमारान्सादर सन्नेहमवलोकयन्तीना पौरपुरघ्रीणा
सबन्धिभिस्तथा नीरन्ध्रितगवाक्षैर्निरन्तरगवाक्षमार्गै । 'वातायन गवाक्ष' इत्यमर ।
सौन्दर्यवञ्चिततापिञ्छै सौभाग्यनिर्जिततमालकुसुमै । तत्सदृशैरित्यर्थ । अत एवो-
पमालकार । 'कालस्कन्वस्तमाल स्यात्तापिञ्छ' इत्यमर । तापिञ्छस्य पुष्प तापि-
ञ्छम् । 'पुष्पमूलेषु बहुलम्' इति लुक् । कटाक्षैरपाङ्गवलोकनै । यद्वा । 'यद्गतागत-
विश्रान्तिवैचित्र्येण विवर्तनम् । तारकाया कशाभिज्ञास्त कटाक्ष प्रचक्षते ॥' इत्युक्त-
लक्षणै । पिञ्छातपत्र बर्हमयच्छत्र तद्वदाचरतीति पिञ्छातपत्रायमाणम् । 'पिञ्छबर्हे
नपुसके' इत्यमर । पिञ्छातपत्रशब्दादाचारस्य क्यबन्ताल्लट शानजादेश । 'आने
मुक्' इति मुगागम । तथाभूत ववलातपत्र श्वेतच्छत्र यस्य स तथोक्त सन्प्रविवेश
प्रविष्टवान् । अत्रातपत्रस्य स्वधवलमपरित्यागेन कटाक्षनीलिमस्वीकरणलोकेस्तदुणा-
लकार । तेन चोक्तोपमानिरूढेन धवलातपत्रस्य पिञ्छातपत्रलमुत्प्रेक्ष्यत इति त्रयाणां
सकर ॥

लज्जावशाद्विशदस्मरविक्रियाभि-

स्ताभिर्वधूभिरतिवेलमवाप्तसौख्यान् ।

इक्ष्वाकुनाथतनयान्प्रथमो रसानां

तारुण्ययोगचतुरश्रतुरः सिषेवे ॥ ११६ ॥

लज्जेति । लज्जावशाज्जयत्तत्त्वाद्धेतो । त्रपापारतन्त्र्यादित्यर्थ । 'वश आयत्त-
ताया च' इत्यमर । अविशदा अस्फुटा स्मरविक्रिया मन्मथचेष्टा यासा ताभि ।
एतेन मुग्धावस्था सूच्यते । 'उदययौवना मुग्धा लज्जाविजितमन्मथा' इति लक्षणात् ।
ताभिर्वधूभि सीतादिभिर्नवोढाभि । 'वधूर्जायानवोढयो' इति विश्व । अतिवेल-
मत्यर्थमवाप्तसौख्यान्प्राप्तानन्दाश्चतुरश्रतु सख्याकानि क्ष्वाकुनाथस्य दशरथस्य तनया-
ञ्चरीरामादीन्कुमारास्तारुण्ययोगे यौवनसगतिदशाया चतुरो निपुण । विनोदकर इति
यावत् । 'योग सनहनोपायध्यानसगतियुक्तिषु' इत्यमर । रसानां नवानां प्रथम शृङ्गार-
रस सिषेवे सेवितवान् । सवधूकानां तरुणानां चतुर्णां राजकुमाराणां श्रीरामादीनां
सभोगशृङ्गार प्रवृत्त इत्यर्थ । नवरसास्वलकारशास्त्र उक्ता — 'शृङ्गारवीरकरुणारौद्रहास्य-
भयानका । बीभत्साद्भुतशान्ताख्यारसा पूर्वैरुदाहृता ॥' इति । तत्र शृङ्गारो द्विविध —
सभोगो विप्रलम्भश्चेति । तदुक्तं शृङ्गारतिलके — 'सभोगो विप्रलम्भश्च द्विधा शृङ्गार इष्यते ।
सयुक्तयोस्तु सभोगो विप्रलम्भो वियुक्तयो ॥ विप्रलम्भश्चतुर्वीच वर्ण्यते रसकोविदै ।

पूर्वानुरागमानाख्यप्रवासे करुणात्मना ॥ प्रागसगतयोर्यूनोराद्य स्यादुत्तरे त्रय । स्यु प्रा-
क्सगतयोरेव तत्र पूर्वानुरञ्जनम् ॥' इति । अत्र समवायिकारणत्वेनालम्बनयोर्नायिका-
नायकयो समागमजन्मा रतिस्थायी सभोगशृङ्गार । रतिर्नाम सभोगविषय इच्छा-
विशेष । तदुक्तम्—'यूनोरन्योन्यविषया स्थायिनीच्छा रति स्मृता' इति । सभोगश्च
यूनोरन्योन्यानन्दजनक दर्शनालङ्घनादि कर्म । तदुक्त भावप्रकाशे—'कामोपचारसभूत
काम स्त्रीपुसयो सुखम् । सुखमानन्दसभेद परस्परविमर्दज ॥ उपचारस्तथानन्दका-
रक कर्म कथ्यते ॥' इति । तद्विषय इच्छाविशेष स्पृहापरपर्याय प्रमोदात्मकमनोवृत्ति-
विशेषो रतिरित्यर्थः । तदुक्तम्—'सपन्नैश्वर्यसुखयोरशेषगुणयुक्तयो । नवयौवनयो
श्लाघ्यप्रकृत्यो श्लिष्टरूपयो ॥ नारीपुरुषयोस्तुल्यपरस्परविभावना । स्पृहाद्वया चित्तवृत्ती
रतिरित्यभिधीयते ॥' इत्यलमतिप्रसङ्गेन । वसन्ततिलका वृत्तम् ॥

विद्ययेव त्रयीदृष्ट्या दर्भपत्राग्रधीः सुधीः ।

राजपुत्र्या तथा रामः प्रपेदे प्रीतिमुत्तमाम् ॥ ११७ ॥

विद्ययेति । दर्भपत्राग्रधी । निशितबुद्धिरिति यावत् । सुधीर्विद्वान् [कर्ता] । विशे-
षणद्वयमेतद्रामेऽपि योज्यम् । त्रयी त्रिवेदी । 'इति वेदास्तयस्त्वयी' इत्यमरः । तस्या
दृष्ट्या पर्यालोचनेन वा विद्या ज्ञान तयेव रामस्तथा राजपुत्र्या जानक्या । 'सुतोऽप्रराज-
भोजमेरुभ्यो दुहितु पुत्रवद्वक्तव्य' इति दुहितृशब्दस्य पुत्रवदादेशः । उत्तमा प्रीति
परमानन्द प्रपेदे प्राप । उपमालकारः ॥

अथ कवि काव्यवर्णनमाख्यानपूर्वक काण्डसमाप्तिं कथयति—

इति विदर्भराजविरचिते चम्पूरामायणे बालकाण्डः समाप्तः ।

इतीत्यादि । इतिशब्द परिसमाप्तौ । विदर्भाणां जनपदानां राजा विदर्भराजो
भोजस्तेन विरचिते प्रणीते । इति कविनामकथनम् । 'गद्यपद्यात्मक काव्य चम्पू-
रित्यभिधीयते' इत्युक्तलक्षणं चम्पू । तथाभूतं रामस्यायनं चरितं वृत्तं चम्पूरामा-
यणम् । तस्मिन्निति काव्यवर्णयोः कथनम् । शिष्टं स्पष्टम् ॥

इति श्रीमत्परमयोगीन्द्रवृन्दमानसेन्दीवरसदोहामन्दानन्दलाभाभिनन्दिनरघुनन्द-
नचरणारविन्दमकरन्दास्वादकन्दलितसारस्वतेनाखण्डतपः प्रचण्डमुनिप्रकाण्डमण्डलेश्व-
रशाण्डिल्यमहामुनिगोत्रावतसस्य वचनान्वयसुधापापारावारपारिजातस्य धन्वन्तर्यवता-
रान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोदण्डपण्डितवर्यस्य तनूजेन
गङ्गाश्लिङ्गकागर्भरत्नाकरसुधाकरेण श्रीरामचन्द्रबुधेन्द्रेण विरचिताया चम्पूरामायणव्या-
ख्यायां साहित्यमञ्जूषिकासमाख्याया बालकाण्डः समाप्तः ॥

रामचन्द्रार्थरचिता रामचन्द्रपदार्पिता ।

बालकाण्डस्य सपूर्णा व्याख्या मञ्जूषिकाभिधा ॥

अयोध्याकाण्डम् ।

गच्छता दशरथेन निर्वृति

भूभुजामसुलभां भुजाबलात् ।

मातुलस्य नगरे युवाजितः

स्थापितौ भरतलक्ष्मणानुजौ ॥ १ ॥

गच्छतेति । भुजाबलान्निजभुजशक्ते । 'बल शक्तो बलसुरे' इति शाश्वत । भुजशब्दश्चाबन्तोऽप्यस्ति । 'त्रेताया रघुनाथकस्य महितख्याता भुजाया यथा' इति प्रयोगश्च । भूभुजा राज्ञामसुलभा दुर्लभाम् । अनन्यसाधारणामिति भाव । निर्वृति सुखम् । 'निर्वाण निर्वृति सुखम्' इति पर्याय । गच्छता प्राप्तवता । अनुभवतेति यावत् । गुणवत्पुत्रलाभेन निजभुजबलस्य साफल्यसिद्धेरिति भाव । दशरथेन । भरतलक्ष्मणानुजौ भरतशत्रुघ्नौ । शत्रुघ्नस्य रामानुजत्वेऽपि नैयत्येन भरतानुजत्वम्, लक्ष्मणस्य च श्री-रामानुजत्वमित्युभयस्यापि स्वतः सिद्धत्वादिति भाव । युवाजितो युवाजिन्नाप्तो मातुलस्य मातृभ्रातु । तयोरेवेति भाव । 'मातृभ्राता तु मातुल' इत्यमर । नगरे केकयस्य पुरे-ऽश्वमेधपुरे वा स्थापितौ प्रतिष्ठापितौ । दौहित्रदिदृक्षोर्द्वयस्य केकयस्याज्ञया तदानयनार्थ-मुपागतवति युवाजिति राजा तनयौ प्रेषितवानित्यर्थ । श्रीरामायणे अयोध्याकाण्ड-प्रारम्भे 'गच्छता मातुलकुलम्' इत्याद्यपये प्रथमतः प्रयुक्त 'गच्छता' इति पद बाल्मी-किना तदेतद्भोजेनात्रापि मङ्गलाचारतया चमत्कारकारितया वा प्रयुक्तमित्यनुसंधेयम् । एवमुत्तरत्रापि तत्तत्काण्डाद्यपद तत्तत्काण्डादौ प्रयुक्तमित्यवगन्तव्यम् । रथोद्धताश्व-त्तम्—'रामराविह रथोद्धता लग्नौ' इति लक्षणात् ॥ *

तदनन्तर राजा श्रीरामाभिषेकं कर्तुमुद्युक्तवानित्याह—

अथ दशरथः पुत्रं रामं स्वतस्त्रिजगत्पति

स्वविषयमहीमात्रे कर्तुं पतिं विदधे मतिम् ।

भुवनभरणे कल्यं कल्याणभूधरमादरा-

त्वगृहपटलीधुर्यस्तम्भं विधातुमना इव ॥ २ ॥

अथेति । अथ भरतशत्रुघ्नयोर्मातुलनगरप्रतिष्ठापनानन्तर दशरथ स्वतः स्वभावा-देव । त्रयाणां जगतां समाहारस्त्रिजगत् । 'तद्धितार्थ—' इत्यादिना द्विगु । तस्य पतिं त्रिलोकाधीश्वरं पुत्रं निजभाग्योदयात्पुत्ररूपेणावतीर्णं रामम् । श्रीरामनामाङ्कितं विष्णु-मित्यर्थ । स्वविषया स्वस्य परिपाल्यत्वेन गोचरा या मही भूस्तन्मात्रे । तावत्यां मह्या-मित्यर्थ । 'मात्रं कार्त्तव्येऽवधारणे' इत्यमर । पतिं कर्तुं मतिं विदधे । निर्धारितवानि-त्यर्थ । अर्थनिर्धारणं मतिरिति तज्ज्ञा । कथंभूत इव । भुवनभरणे त्रिलोकोद्धरणे । 'भुवनं सलिलं लोके' इत्यजय । कल्यं समर्थं कल्याणभूधरं स्वर्णाचलम् । 'कल्याणमक्षये स्वर्णे

कल्याण मङ्गलेऽपि च' इति विश्व । आदराच्छ्लाघ्योऽयमित्यासक्ते स्वगृहपटली निज-
गृहनिवह । गौरादित्वात् डीप् । तस्या धुर बहतीति धुर्यो धुरधर । 'धुरो यङ्कु' इति
यत्प्रत्यय । स चासौ स्तम्भश्च त विधातुमना इव कर्तुकाम इवेत्युत्प्रेक्षा । 'तु काममनसो-
रपि' इति तुमुनोमकारलोप । श्रीरामस्य परिमितमहीपतिकरणनिर्धारण सुमेरोर्गृहाधा-
रदारुविशेषकरणनिर्धारणप्रायमिवेत्युत्प्रेक्षार्थ । तथा च विशिष्टमतिविधानमेरुस्तम्भवि-
यानयोर्वाक्यार्थयोर्निर्दिष्टैकत्वासम्भवात्सादृश्यलक्षणायामसम्भवद्वस्तुसम्बन्धवाक्यार्थवृत्तिनि-
दर्शनाभेदो व्यज्यत इत्यलकारेणालकारध्वनि । स चाय दृष्टान्तो ध्वनितो वाक्य-
भेदेन प्रतिबिम्बकरणाक्षेपे तस्योत्थानात् । अत्र तु 'वाक्यार्थे वाक्यार्थसमारोपाद्वाक्यैक-
वाक्यताया तथा भाव' इत्यलकारसर्वस्वकार । हरिणीवृत्तम्—'भवति हरिणी न्सौ
श्रौ स्लौ गो रसाम्बुधिचिष्टपै' इति लक्षणात् ॥

तदनन्तरमसौ संमन्त्र्य मन्त्रिभिः सह पौरवृद्धान्वृद्धश्रवःपुरोधसः
समान्समाहूय समादिदेश ।

तदिति । तदनन्तर मतिविधानानन्तरम् । अथ दशरथो मन्त्रिभिः । सुमन्त्रप्रमुखै-
रमात्यै सहैत्यर्थ । सहार्थविवक्षाया तृतीया । अतएव 'विनापि सहशब्देन भवति' इति
काशिका । समन्त्र्य सम्यगालोच्य वृद्धश्रवः पुरोधा पुरुहूतपुरोहितो बृहस्पतिस्तत्स-
मान् । विद्याबुद्ध्यादिभिर्गुणैस्तत्कल्पानित्यर्थ । उपमालकार । पुरोभवा पौरास्ते च ते
वृद्धाश्च तान्वच्योवृद्धान्विप्रांसमाहूयामन्त्र्य समादिदेश । उक्तवानित्यर्थ ॥

समादेशप्रकारमेव विवृणोति—

विदितमेव हि भवतां शिवतातिमेव मतिं दधानाः सुपथा संचर-
माणाः प्राणिनां दयमानमानसा मानधनाः यैः संमार्जनजागरूकाः ज-
नोपतापसंमार्जनतत्पराः परां निर्वृतिमुपेत्य देवभूयं गताः सर्वे नः
पूर्वपुरुषा इति ।

विदितमिति । शिवताति शिवकरीम् । कल्याणामेवेत्यर्थ । 'शिवताति शिवकर'
इत्यमर । मतिं बुद्धिं दधाना धारयन्त । न तु कदाचिदप्याघ्रातदुर्बुद्धिगन्धा । सुपथा
नीतिशास्त्रोक्तमार्गेण संचरमाणा प्रवृत्तितत्परा । न तूत्पथवर्तिन । पथेत्यत्र 'पथो
विभाषा' इति विकल्पात्समासान्तभाव । 'तृतीयाविधाने प्रकृत्यादिभ्य उपसख्यानम्'
इति तृतीयापत्तिरित्याद्युक्तं प्राक् । तथा प्राणिना दयमानमानसा । सकलभूतदया-
पूर्णचित्ता इत्यर्थ । न तु कठिनहृदया । प्राणिनामिति 'कर्तृकर्मणो कृति' इति
कर्मणि षष्ठी । मानधना मानैकचित्ता । न तु यथाकथञ्चित्प्राणपरायणा । यश समा-

१. 'समान्पुरोहितान्' इति पाठ २ 'अयशा ससरणिस्सामार्जनजागरूका' इति
पाठ ३ 'मार्जनपरा' इति पाठ

जर्जनजागरूका कीर्तिसपादनसावधाना । न तु केवलार्थोर्जनतत्परा । 'जागरूकः' इत्यूक-
प्रत्यय । जनोपतापसमार्जनतत्परा निरुपाधिपरदुःखप्रहाणेच्छापरतन्त्रा । न तूपेक्षात-
त्परा । इत्थभूता नोऽस्माकम् । इदानीतनाभिप्रायसमावनया न इति बहुवचनम् । सर्वे
निखिला पूर्वपुरुषा इक्ष्वाकुप्रभृतय पुरातननृपाला परा निर्वृति परमसुखमुपेत्य देव-
भूय देवलम् । भुवो भावे क्यप् । गता प्राप्ता । इत्येतद्वत् भवता विदितमेव ।
भवद्विज्ञातमेवेत्यर्थः । न तु मयाज्ञापनीयम् । तथापि वक्तव्यार्थसगल्यर्थं ज्ञापितमि-
त्येवकारार्थः । 'मतिबुद्धिः' इत्यादिना वर्तमानार्थं क्त । 'क्तस्य च वर्तमाने' इति षष्ठी ।
विशेषणाभिप्रायगर्भत्वात्परिकरालकार । 'साभिप्रायविशेषण परिकर' इति लक्षणात् ॥

तस्मादस्माभिरपि तेषां मनीषामनुसरमाणैरेतावन्तं कालं परिपालिताः

किल सकलाः प्रजाः ।

तस्मादिति । तस्मात्कारणात्तेषामस्मत्पूर्वपुरुषाणां सबन्धिनी मनीषा बुद्धिम् ।
'बुद्धिर्मनीषा विषणा' इत्यमरः । 'सरणिम्' इति पाठे पद्धतिम् । मार्गमित्यर्थः । अनुस-
रमाणैरनुवर्तमानैः । 'अवश्यं पितुराचारः' इति न्यायेन शिवतातिबुद्धिधारणादि-
वैशिष्ट्येनैव प्रवर्तमानैरित्यर्थः । अत्रास्या मनीषाया अन्यत्रासम्भवात्तत्सदृशी मनी-
षामिति सादृश्याक्षेपादसम्भवद्वस्तुरूपो निदर्शनालकारः । अस्माभिरप्येतावन्तं का-
लम् । बहुकालमित्यर्थः । 'कालाध्वनोरत्यन्तसंयोगे' इति द्वितीया । सकला प्रजा परिपा-
लिता किल । नीतिशास्त्रानुसारेण सरक्षिता खलु । 'वार्तासमाव्ययो किल' इत्यमरः ॥

न तु वार्तामात्रमेव, किंतु भवन्तोऽप्यत्र प्रमाणमित्याह—

प्रमाणमत्र परिपालनक्रियाभिमां मदीयामनुभवन्तो ननु भवन्त एव ।

प्रमाणमिति । अत्रास्मिन्नर्थे इमा प्रवर्तमाना मदीया परिपालनक्रिया प्रजासर-
क्षणकृत्यमनुभवन्तः प्रत्यक्षमनुसदधाना भवन्तो यूयमेव प्रमाणं ननु । साक्षिण खल्वि-
त्यर्थः । किंप्रमाणान्तरोपन्यासेनेत्येवकारार्थः । नन्वित्यामन्त्रणे वा ॥

अस्तु तर्हि । ततः किं तत्राह—

भवतार्मभ्युपगमानां निगमानां प्रतीपगमिनीं पदवीं न प्रत्येति खलु
लोकस्तदस्ति किञ्चिद्भ्यर्थनीयम् ।

भवतामिति । भवतामभ्युपगमानाम् । भवद्भिरङ्गीकृतानामित्यर्थः । 'अङ्गीकारो-
ऽभ्युपगमः' इत्यमरः । निगमानां नीतिशास्त्राणां प्रतीपगमिनीं प्रतिकूलवार्तिनीं पदवीं
मार्गं लोको जनः । कश्चिदपीति शेषः । न प्रत्येति नानुवर्तते खलु । युष्मदुपदिष्टनीति-

१ 'एतेषां सरणिम्' इति पाठः २. 'क्रियामनुभवन्तो' इति पाठः ३. 'एवम्'
इति पाठः ४. 'अभ्युपगतानां निगमानां वा' इति पाठः

मार्गमेवानुसरतीत्यर्थः । तस्मात्कारणात्किञ्चित्प्रयोजनमभ्यर्थनीयं याचनीयम् । द्रष्टव्य-
मिति यावत् । अस्ति ॥

किं तदभ्यर्थनीयमित्याह—

मम सुरनरगीतख्यातिभिर्हेतिभिर्वा

दिवि भुवि च समानप्रक्रमैर्विक्रमैर्वा ।

नियतमपरिहार्या या जरा सा मदङ्गे

विकचकमलषण्डे चन्द्रिकेवाविरासीत् ॥ ३ ॥

ममेति । सुरनरगीतख्यातिभिर्देवमानुषाभिद्युतप्रतिष्ठैर्हेतिभिरायुर्वैर्वा । ‘हेति-
ज्ज्वालाशुरायुधम्’ इति वैजयन्ती । ‘हेति शस्त्रेऽपि वृत्तियो’ इति केशवश्च । तथा दिवि
भुवि च स्वर्गमर्ल्लोकयोः समानप्रक्रमैस्तुल्यप्रकारैः । लोकद्वयेऽपि प्रतिहतप्रसारैरि-
त्यर्थः । विक्रमैः पराक्रमैर्वा या जरा पलितादिरूपा जीर्णवस्था । ‘पलितं जरसा शौक्ल्यं
केशादौ विस्रसा जरा’ इत्यमरः । नियतं निश्चितमपरिहार्यां परिहर्तुमशक्या । आयुव-
शक्त्या वा दुष्परीहारेत्यर्थः । सा जरा मदङ्गे मदीयशरीरे विकचकमलषण्डे प्रफुल्ल-
म्बुजकदम्बे चन्द्रिका कौमुदीवाविरासीत्प्रादुरभूत् । यथा चन्द्रिका कमलसकोचम्ला-
नतादिहेतुस्तथा मदीयाङ्गसकोचादिहेतुर्जरा समुत्पन्नाभूदित्यर्थः । ‘मृणाल विसमञ्जादिक-
कदम्बे षण्डमस्त्रियाम्’ इत्यमरः । ‘चन्द्रिका कौमुदी ज्योत्स्ना’ इति चामरः । उपमालकारः ।
मालिनीवृत्तम् ॥

ततः किमित्यत आह—

तस्मात्समस्तक्षत्रवर्गगर्वपाटनवैरिघ्नधारापरश्वधभरणभीषणवेषभार्गव-
भङ्गादपरिच्छिन्नतरशौर्यशालिनि सौजन्यभाजने जनानुरागनिलये नि-
र्मत्सरे वैत्सले वत्सेऽस्मिन्विश्वंभराभारं चिरकालधार्यमाणमार्यैरनुमतः
सन्नवतार्य विश्रान्तिमुखमनुभवितुमभिलषामीति ।

तस्मादिति । तस्माज्जराविर्भावाद्देवतो समस्तक्षत्रवर्गस्य कार्तवीर्याद्यशेषक्षत्रि-
यनिवहस्य गर्वपाटनेनाहकारविदलनेन वरिष्ठोरुत्तरा । महत्तरेति यावत् । ‘प्रियस्थिर—’
इत्यादिनोरुशब्दस्य वरादेशः । तादृशी धारा यस्य स तथोक्तः परश्वधः कुठारस्तस्य भ-
रणेन दारुणेन भीषणो भयकरो वेषो नैपथ्यः यस्य स तथोक्तस्य भार्गवस्य जामदग्न्यस्य
भङ्गेन गर्वनिर्वापणेनापरिच्छिन्नतरमतिगम्भीरं यच्छौर्यं तेन शाल्यत आभीक्ष्ण्येनेति
तथोक्ते । ‘बहुलमाभीक्ष्ण्ये’ इति णिनि । सौजन्यभाजने सुजनलैकनिकेतने जनानुराग-
निलये सकलप्राणिलोकप्रेमास्पदे निर्मत्सरे परोत्कर्षासहन मत्सरस्तद्रहिते । अनसूये इ-

१ ‘खण्डे’ इति पाठ २. ‘पटुधारा’ इति पाठ ३. ‘मत्समेव’ इति पाठ ४ ‘आर्यैरमालै’ इति पाठ

त्यर्थः । वत्सले सर्वतः स्निग्धे वत्सः स्नेहः सोऽस्यास्तीति वत्सलः । ‘स्निग्धस्तु वत्सलः’ इत्यमरः । ‘वत्सासाभ्यां कामबले’ इति लक्षप्रत्ययः । अस्मिन्वत्स एतादृशः सकलसद्गुणसंपन्नः श्रीरामे चिरकालमारभ्य धार्यमाणमूढमानम् । विश्वं बिभर्तीति विश्वभरा । ‘सज्ञाया भृतृवृज्-’ इत्यादिना खलप्रत्यये सुमागमः । विश्वभराभारमशेषभूपरिपालनव्यापारमा-
यैस्तत्रभवद्विरनुमतस्तपोवनाश्रयार्थमनुज्ञातं सन् अवतार्य निवेश्य । निक्षिप्येत्यर्थः । विश्रान्तिसुखमखण्डविश्रमानन्दमनुभवितुमनुसंधातुमभिलषामीच्छामीति । एवमादिदेशेति पूर्वैण संबन्धः ॥

ततः किजातमित्यत आह—

ततः प्रावृषेण्यपयोवाहव्यूहस्तनितनादाकर्णनसमुदीर्णनिरतिशया-
ह्लादसंसर्गनिरर्गलनिर्गलत्केकालापिनः कलापिन इव जनाः प्रमदभवक-
लकलरवमुखरितहरिन्मुखा बभूवुः ।

तत इति । तत आदेशानन्तरं प्रावृषि भवः प्रावृषेण्यो वार्षिकः । ‘प्रावृष एण्यः’ इति एण्यप्रत्ययः । तादृशो यः पयोवाहव्यूहो जलधरपटलस्तस्य स्तनितः गजितमेव ना-
दो ध्वनिः । ‘स्तनितः गजितः मेघनिर्घोषे रसितादि च’ इत्यमरः । तस्याकर्णनेन श्रवणेन समुदीर्णः । समुत्पन्न इत्यर्थः । गौणार्थत्वादग्राम्यत्वं प्रत्युतोत्कर्षावहमेव । यथाह दण्डी—
‘निष्ठूतोद्गीर्णदान्तादिगौणवृत्तिव्यपाश्रयम् । अतिसुन्दरमन्यत्र ग्राम्यकक्ष्या विगाहते ॥’
इति । तथाभूतो यो निरतिशयाह्लादः परमानन्दस्तस्य ससर्गेणावेशेन निरर्गलमप्रति-
बन्धः यथा तथा निर्गलन्त्यो निर्गच्छन्त्यो या केका खवाण्यस्ता आलपन्ति ताच्छील्येन
कूजन्तीति तथोक्ताः । के मूर्ध्नि कायति ध्वनयतीति विग्रहः । ‘केका वाणी मयूरस्य’ इत्य-
मरः । कलापिनो बहिणो मयूरा इवेत्युपमा । जना श्रोतारः प्रमदभवो हर्षसमुत्पन्नः । ‘प्रम-
दसमदौ हर्षे’ इत्यत्रत्ययान्तो निपातः । यः कलकलरवः कोलाहलध्वनिः । ‘कोलाहल
कलकल’ इत्यमरः । तेन मुखरितानि मुखरीकृतानि । वाचालीकृतानीत्यर्थः । ‘तत्करोति—’
इति ण्यन्तात्कर्मणि क्तः । तानि हरितो दिङ्मुखानि दिगन्तराणि तान्येव मुखानि वदनानि
येषां ते तथोक्ताः बभूवुरिति श्लिष्टरूपकमुक्तोपमया सकीर्यते । श्रीरामाभिषेकवार्ता-
श्रवणजनितानन्दातिशयोक्तिकोलाहलेनाशेषदिगन्तरालानि प्रतिध्वनिं चक्रुरित्यर्थः ॥

आनन्दबाष्पविसरो वैदने प्रजाना-

माविर्बभूव मकरन्द इवारविन्दे ।

रामस्य कान्तिमभिषेकदिने भवित्रीं

प्रक्षाल्य चक्षुरिव वीक्षितुमादरेण ॥ ४ ॥

आनन्देति । आनन्दबाष्पविसरः आनन्दाश्रुपूरः प्रजाना जनानां वदने मुखेऽर-

विन्दे पद्मे मकरन्द पुष्परस इवेत्युपमा । आविर्बभूव प्रादुरासीत् । ‘मकरन्द पुष्परस’ इत्यमर । किं कर्तुमिव । अभिषेकदिने पट्टाभिषेकदिवसे भवित्री भाविनी रामस्य कान्ति शोभाविशेषम् । चक्षुः । नेत्राणीत्यर्थः । प्रक्षाल्य सशोभ्यादरेण प्रेम्णा वीक्षितुं द्रष्टुमिवेति फलोत्प्रेक्षा । यथा लोके चक्षुः प्रक्षालनपूर्वकं द्रष्टव्यं वस्तु पश्यन्ति तथात्रापि जना विशिष्टश्रीरामशरीरकान्तिं द्रष्टुं कामाश्चक्षुः प्रक्षालयितुमिवानन्दान्द्राणि प्रवर्तयामासुरित्यर्थः । उत्प्रेक्षा । उक्तालकारयोरन्योन्यनैरपेक्षयात्सृष्टिः । वसन्ततिलकावृत्तम् ॥

राजापि तेषां संपत्त्यमानमहोत्सवोत्सुकजनसंमर्दजनिष्यमाणरजो-
राजिर्पातपरिजिहीर्षयेव रोमाञ्चप्रपञ्चेन कञ्चुकिताङ्गानां प्रमाणातीतां
प्रीतिं प्रपन्नानां हर्षप्रकर्षेण द्विगुणीकृतमानन्दमन्तर्नियम्य सुमन्त्रप्रमुखा-
न्मन्त्रिमुख्यानेवमाचख्यौ ।

राजेति । राजा दशरथोऽपि सपत्त्यमानः प्रत्यासन्नतया सभविष्यमाणो यो महो-
त्सवो हर्षोत्पादकश्रीरामपट्टाभिषेकरूपव्यापारः । उक्तं च भावप्रकाशे—‘उत्सूते हर्षमि-
त्येव उत्सवः परिकीर्तितः’ इति । तेनोत्सुका कालाक्षमल्लक्षणात्सुख्यसपन्ना । ‘प्रसितो-
त्सुकाम्या—’ इत्यादिना तृतीयासमासः । ये जनस्तोषा समर्देन सभ्रमेण जनिष्यमाण
उत्पत्त्यमानो यो रजोराजिपातः धूलिनिकुरुम्बपतनं तस्य परिजिहीर्षया परिहरणेच्छ-
येवेति हेतुत्प्रेक्षा । ‘उत्पन्नस्य प्रतीकारादनर्थस्योत्पत्तिप्रतिबन्ध एव वरम्’ इति न्यायेन
प्रागेव रजःसंश्लेषपरिहरणोपायचिकीर्षयेवेत्युत्प्रेक्षार्थम् । परिपूर्वात् हरते सन्नन्तात्त्रि-
यामप्रत्यये टाप् । रोमाञ्चप्रपञ्चेन रोमहर्षणव्याप्तौ । ‘रोमाञ्चो रोमहर्षणम्’ इत्यमरः ।
कञ्चुकितानि कञ्चुकवत्कृतानि । निमित्तानीत्यर्थः । तान्यङ्गानि येषां तेषाम् । कञ्चुकशब्दात्त-
त्करोतीति ण्यन्तात्कर्मणि क्तः । ततः प्रमाणातीता प्रीतिमपरिच्छिन्नानन्दः प्रपन्नानां
तेषां जनानां हर्षप्रकर्षेण । इष्टलाभजन्यो मनःप्रसादो हर्षस्तस्य प्रकर्षेणातिशयेन
हेतुना । द्वौ गुणावावृत्तौ यस्य स द्विगुणः । ‘गुणस्त्वावृत्तिशब्दादिज्येन्द्रियामुख्यतन्तुषु’
इति वैजयन्ती । द्विगुणीकृतो द्विरावृत्तः । पूर्ववत्कर्मणि क्तः । तमानन्दमिष्टानुष्ठाना-
नुभवजन्यसुखम् । राज्याभिषेकस्य प्रजाहर्षमूलत्वात्तदुपबृंहितानन्दातिरेकमित्यर्थः ।
अन्तर्नियम्यान्तरङ्गे निरुद्धः । सुमन्त्रप्रमुखान्सुमन्त्रादीन्मन्त्रिमुख्यानामात्यप्रवरान्प्रत्येव
वक्ष्यमाणप्रकारेणाचख्यौ । उवाचेत्यर्थः । अत्र प्रतिहर्षानन्दशब्दानां वृत्तिभेदाद्भे-
दोऽपनेयः ॥

आख्यानप्रकारमेवाह—

अस्माननाश्रिततपोवनभूमिभागा-

नुमुच्य मार्गपरिपालनजागरूकान् ।

अम्लानमौग्ध्यमचिरादवलम्ब्य राम-

मेवंविधः कथमुदेति जनानुरागः ॥ ५ ॥

अस्मानिति । अनाश्रितोऽनविष्टितस्तपोवनभूमिभाग पुण्यारण्यभूप्रदेशो येस्तां-
स्तथोक्तान् । अस्त्रीकृतवानप्रस्थाश्रमानित्यर्थः । किं च मार्गेण नीतिशास्त्रपद्धत्या परि-
पालने प्रजासरक्षणे जागरूकान्सावधानान् । विशेषणद्वयेनाप्यपरित्याज्यत्वं सूच्यते । ए-
वविधानप्यस्मान्न । बहुवचनमत्रात्मसभावनया अमात्याभिप्रायेण वा द्रष्टव्यम् । उ-
न्मुच्य त्यक्त्वा । अम्लानमक्षीण मौग्ध्य मुग्वभावो यस्य तम् । अनतिप्रौढमित्यर्थः ।
त्रिजगत्पते सकलकार्यधुरधरस्य श्रीरामस्य तत्त्वतोऽत्यन्तप्रौढिमसपन्नभावेऽप्यादराति-
शयादित्य निर्दिष्टमित्यनुसवेयम् । राममचिरात्क्षिप्रमेवावलम्ब्याश्रित्य । एवविध इत्य-
भूतप्रकारः । अनिर्वीच्य इति यावत् । जनानुरागः प्रजाभिलाषविशेषः कथं कुतो
वोदेत्युत्पद्यते । एतदार्थमित्यर्थः । मनः प्रवृत्तेः परतन्त्रा एव प्रजा । न सस्तव-
परतन्त्रा इति भावः । एतच्च 'अन्यत्र जयमन्विच्छेत्पुत्रादिच्छेत्पराभवम्' इति न्यायेन
राज्ञोऽभिमतमेवेति रहस्यम् । वसन्ततिलकावृत्तम् ॥

तेऽपि नियमितनिजमनोरथाय दशरथाय सविनयमेवं व्यजिज्ञपन् ।

त इति । ते सुमन्त्रप्रमुखा मन्त्रिणोऽपि । नियमितो निर्धारितो निजः स्वकीयो
मनोरथः श्रीरामाभिषेककरणरूपो यस्य तस्मै । यद्वा नियमितः प्रजानुरागस्य श्रीरामे
प्रवृत्तत्वात्सकोचितो निजमनोरथो राज्याभिलाषो यस्य । दशरथाय सविनयः सप्रश्रयः
यथा तथा एव वक्ष्यमाणरीत्या व्यजिज्ञपन्विज्ञापयामासु ॥

विज्ञापनमेवाह—

देवे स्थितेऽपि तनयं तव रामभद्रं

लोकः स्वयं भजतु नाम किमत्र चित्रम् ।

चन्द्रं विना तदुपलम्भनहेतुभूतं

क्षीरोदमाश्रयति किं तृषितश्चकोरः ॥ ६ ॥

देव इति । देवे राज्ञि त्वयि । 'देवः सुरे घने राज्ञि' इति विश्वः । स्थिते प्रजापरि-
पालनदक्षतया वर्तमाने सत्यपि लोको जनस्तव तनयः रामभद्रः स्वयं चोदना विनैव भ-
जतु सेवताम् । समाश्रयत्वित्यर्थः । नामिति सभावनायाम् । अत्रास्मिन्नर्थे किं चित्रमाश्चर्यम् ।
न किञ्चिदपीत्यर्थः । कुत एतदित्याशङ्क्य दृष्टान्तमाह—चन्द्रमिति । तृषितः पिपासित-
श्चकोरश्चन्द्रिकापायी पक्षिविशेषः । 'चकोरश्चन्द्रिकापायी' इत्युक्तत्वात् । चन्द्रं विना । चन्द्रः
विहायेत्यर्थः । 'पृथग्विना—' इत्यादिना विकल्पाद्वितीया । तदुपलम्भनस्य चन्द्रोत्पत्तेर्हे-
तुभूतः कारणभूतः क्षीराण्युदकानि यस्य तः क्षीरोदः क्षीरसमुद्रम् । 'उदकस्योदः सज्ञायाम्'
इत्युदकशब्दस्योदादेशः । आश्रयति सेवते किम् । नाश्रयत्येवेत्यर्थः । अतः एव तन्न

चित्रमिति वैधर्म्येण दृष्टान्तालकार । 'बिम्बानुबिम्बन्यायेन निर्देशो धर्मधर्मिणो । दृष्टान्तालकृतिज्ञेया भिन्नवाक्यार्थसश्रया ॥' इति विद्याचक्रवर्तिलक्षणात् । वृत्त पूर्ववत् ॥

तदनन्तरं तत्त्वरे तत्परस्तत्त्वविदां वैरिष्ठस्य वसिष्ठस्य शासनादभिषेकोपकरणाहरणाय सामात्यः पौरवर्गः ।

तदनन्तरमिति । तदनन्तर राजमन्त्रिसभाषणानन्तरकाले तत्त्वविदामागमरहस्य-वेत्तृणा वरिष्ठस्य श्रेष्ठस्य वसिष्ठस्य महर्षे शासनादाज्ञावचनादभिषेकोपकरणाना पुण्य-तीर्थपरिपूरितकनककलशभद्रासनच्छत्रचामरादिराज्याभिषेकसाधनानामाहरणाय । तान्याहर्तुमित्यर्थः । तत्पर आसक्तः सन् । 'तत्परे प्रसितासक्तौ' इत्यमरः । सामात्यो मन्त्रिसहितः पौरवर्गो नागरिकसमूहस्तत्त्वरे त्वरा चकार ॥

अनन्तरवृत्तान्तमाह—

आहूय रामं विनयाभिराम-

मावि प्रमोदः प्रभुरेवमूचे ।

तवोत्तमाङ्गे मुकुटं विधातु-

महाय तिष्ठे दिवसे यतिष्ठे ॥ ७ ॥

आहूयेति । प्रभुर्दशरथो विनयेन प्रश्रयेणाभिराम रमणीयः राममाहूयावि प्रमोदः समुत्पन्नानन्दः सन् एव वक्ष्यमाणप्रकारेणोच उक्तवान् । तदेवाह—अह्वाय द्रुतं तिष्ठे । पुण्यनक्षत्र इत्यर्थः । 'पुण्ये तु सिध्यतिष्ठौ' इत्यमरः । 'पुण्यं सर्वार्थसाधक' इति शास्त्रा-त्सकलकार्यसिद्धिसाधकत्वेन प्रशस्तत्वादिति भावः । दिवसे । श्व एवेत्यर्थः । तथा रामायणे दशरथवचनम्—'श्व एव पुण्यो भविता श्वोऽभिषिञ्चतु मे सुत' इति । तवोत्तमाङ्गे शिरसि । 'उत्तमाङ्गं शिरः शीर्षम्' इत्यमरः । मुकुटं महाराज्यलक्षणं कनककोटीरं विधातुं निक्षिपु यतिष्ठे यत्नं करिष्ये । स्वाभाविकशालाभ्यां जनितभेदेन द्विविधस्यापि विनयस्य त्वयि विद्यमानत्वाद्राजानं त्वां करिष्यामीत्यर्थः । अत्र कामन्दकः—'विनयप्रग्रहान्भूत्यै कुर्वीत नृपतिः सुतान् । अविनीतकुमारं हि कुलमाशु विशीर्यते ॥ विनीतमौरसः पुत्रं यौवराज्ये-ऽभिषेचयेत् ॥' इत्युच्यते इति सबन्धः । उपजातिवृत्तम् ॥

अथ दशरथमनोरथं कौसल्यायै निवेद्य स्वभवनमुपागतस्य रामस्य भगवान्वसिष्ठः संजातकौतुकः कौतुकमङ्गलं निर्वर्तयामास ।

अथेति । अथानन्तरं दशरथस्य मनोरथं मूर्धाभिषेककरणसकल्पं कौसल्यायै निजजनन्यै निवेद्य विज्ञाप्य स्वभवनं निजमन्दिरमुपागतस्य त्रिविष्टस्य श्रीरामस्य भगवान्पूज्यो वसिष्ठः संजातकौतुकः । इदानीं खल्वहं कृतार्थः इत्यर्थः । यत् श्रीरामाभिषेक-

प्रक्रियानुवर्तनतात्पर्येण सभवामीति समुत्पन्नहर्षं सन् कौतुकं हस्तसूत्रबन्धनरूपं मङ्गलं
मङ्गलाचारं निर्वर्तयामास । चकारेत्यर्थः । क्षोणीपाणिगृहोत्सवेऽवश्यकर्तव्यत्वेन शास्त्र-
बोधितत्वादिति भावः । 'कौतुकं मङ्गले हर्षं हस्तसूत्रे कुतूहले' इत्युभयत्रापि शाश्वतः ॥

आपूरयन्मङ्गलतूर्यघोषै-

राशावशावल्लभकर्णतालान् ।

उज्जृम्भितः कोऽपि गिरामभूमि-

रुन्मस्तकः पौरजनप्रमोदः ॥ ८ ॥

आपूरयन्निति । मङ्गलतूर्यघोषैर्मङ्गलार्थवाद्यध्वनिभिराशासु दिक्षु ये वशानां करिणीनां
वल्लभास्तेषां दिग्गजानां कर्णतालान्कर्णसंघटनविघटनजनितध्वनीन् । 'वशा स्त्री करिणी व-
न्ध्या' इत्यमरः । आपूरयन्विस्तारयन् । कोऽप्यभूतपूर्वः । अतएव गिरामभूमिर्वाचाम-
गोचरः । इयत्तयोदन्तया वक्तुमशक्य इत्यर्थः । उन्मस्तक उन्नतशिरा । महानित्यर्थः ।
अथवा उल्लङ्घितशिरस्कः । अतिप्रभूत इत्यर्थः । पौरजनानां प्रमोदः आनन्दः उज्जृ-
म्भितः । उत्कटोऽभूदित्यर्थः । अत्र तूर्यघोषाणां द्विगजकर्णतालपूरणासंबन्धेऽपि तत्स-
बन्धाभिधानादसंबन्धेः सबन्धरूपातिशयोक्तिः । इन्द्रवज्रावृत्तम् ॥

तत्र ।

तत्रेति । तत्र । तस्मिन्प्रमोदोज्जृम्भणसमय इत्यर्थः ।

यामेवाहुर्निशिचरकुलोन्मूलने मूलहेतुं

यस्याश्चित्तं प्रकृतिकुटिलं गात्रमित्रं बभूव ।

अम्भोजिन्याः शिशिरसैरसः कासरीवाच्छमम्भः

कैकेय्याः सा हृदयमदयं मन्थरा निर्ममन्थ ॥ ९ ॥

यामेवेति । या मन्थराम् । एवकारोऽन्यव्यवच्छेदार्थकः । निशिचराणां रावणादि-
राक्षसानां कुलोन्मूलने वशनाशने गणविध्वंसने वा । 'सजातीयगणे गेहे गोत्रेऽपि
कथितं कुलम्' इति विश्वः । मूलहेतुमाद्यकारणमाहुर्बुवते । जना इति शेषः । 'ब्रुव पञ्चा-
ना-' इत्यादिना णलदेशो ब्रुव आहादेशश्च । तदुर्बोधाद्विपरीतबुद्ध्या कैकेय्या वन-
प्रव्राजिते ततः सीतापहरणे सति श्रीरामेण रावणादिसंहारस्य प्रकृतत्वादिति भावः ।
तथा प्रकृत्या कुटिलं स्वभावेन वक्रम् । 'प्रकृत्यादिभ्यस्तृतीया' इति तृतीयासमासः ।
यस्या मन्थरायाश्चित्तं गात्रमित्रं तस्या एव शरीरसदृशं बभूव । यथा तद्गात्रं स्वभाव-
वक्रं तथा चित्तमप्यासीदित्यर्थः । 'आकारसदृशी प्रज्ञा' इति वचनात्प्रायेण प्रज्ञाया
आकारसदृशत्वनियमादिति भावः । सा मन्थरा मन्थराभिधाना कैकेयीगृहवासिनी । का-

१ 'पौरजनातिमोद' इति पाठः २ 'सरित' इति पाठः

च० रा० ९

सरी वनमहिषीव । 'लुलायो महिषो बाहद्विषत्कासरसैरिभा' इत्यमर । 'जातेरस्त्री-
विषयादयोपधात्' इति ङीष् । शिशिर च तत्सरस मधुर चेति विशेषणयोरपि मिथोवि-
शेषणविशेष्यभावविवक्षायाम् 'विशेषण विशेष्येण बहुलम्' इति समास । अच्छ नि-
र्मलम् । एतद्विशेषणद्वय हृदयेऽपि योज्यम् । अम्भोजिन्या सरस्या अम्भ इव कैकेय्या
हृदयमदय दयारहित यथा तथा निर्ममन्यालोडयामास । यथा तन्मन श्रीरामाभिषेक-
विधातप्रवण स्यात्तथा निजचित्तगात्रमित्रैरेव वाक्यै प्रलोभयामासेत्यर्थः । मनोवा-
क्कायकर्मसु कुटिलायास्तस्या कि कपट नाटयितुमशक्यमिति भावः । पूर्णोपमाल-
कार । मन्दाक्रान्तावृत्तम् ॥

अलघुचलितझञ्झावातनिष्पेषदोषा-

दशनिरिव कठोरः शीतलाम्भोदपङ्क्तौ ।

अपहृतजनसौख्यान्मन्थराभेदवाक्या-

दपि भरतजनन्यां हन्त दौर्जन्यमासीत् ॥ १० ॥

अलघ्विति । अलघ्वमन्द चलित प्रवृत्तो यो झञ्झावातो ध्वनिविशेष सूक्ष्मा-
म्बुवर्षमिश्रितो महामारुतस्तेन यो निष्पेष सघर्षण स एव दोषस्तस्माद्धेतो । 'झञ्झा
ध्वनिविशेषे स्यादपि सूक्ष्माम्बुवर्षणे' इति नानार्थरत्नमाला । शीतलाम्भोदपङ्क्तौ शि-
शिरजलदपटले कठोरस्तीक्ष्णोऽशनिर्दम्भोलिरिवापहृत विध्वंसित जनानां सौख्यं श्रीरा-
माभिषेकमहोत्सवजनितातनन्दो येन तस्मान्मन्थराया भेदवाक्यात् । राजेदानी श्रीरा-
ममभिषेक्तुमुद्युक्तः, ततस्त्व श्रीरामस्य प्रवाजन भरतस्याभिषेकं च पूर्वदत्तवरद्वयेना-
न्यर्थय, अन्यथा महाननर्थं स्यादित्युपजापवचनादित्यर्थः । 'भेदोपजापौ' इत्यमरः ।
भरतजनन्या भरतस्य मातरि कैकेय्यामपि दौर्जन्यं श्रीरामाभिषेकविधातकलरूपम-
साधुल्लमासीत् । प्रादुरभूदित्यर्थः । भरतजनन्यामित्यनेन भरते सौजन्यं सुप्रसिद्धमेव,
तथा च तज्जनन्यामपि तथाल्लमुपपद्यते । कारणगुणपूर्वकलात्कार्यगुणानाम् । अतः
सौजन्ययुक्तायामप्यस्या दौर्जन्यमासीदिति विरोधसूचकोऽयमपिशब्दः । एतेन म-
न्थराया वचनस्य तादृक्किटिबषोत्पादकपाटव सूच्यते । हन्तेति विषादे । 'हन्त हर्षे-
ऽनुकम्पाया वाक्यारम्भविषादयो' इत्यमरः । अलकारस्तु पूर्ववत् । मालिनीवृत्तम् ।
तथा श्रीरामायणे कैकेयी प्रति मन्थरावाक्यम्—'तव देवासुरैर्युद्धे सह राजर्षिभि
पति । अगच्छत्वासुपादाय देवराजस्य साह्यकृत् ॥' इत्यारभ्य 'तौ वरौ याच
भर्तारं भरतस्याभिषेकनम् । प्रवाजनं च रामस्य त्व वर्षाणि चतुर्दश ॥' इत्यन्तम् ॥

ततः कैकेयी किमकरोदित्याशङ्क्यामाह —

सैषा मन्थराभिधानपिशाचिकावेशपरवशनिजाशया पूर्वं दण्डके वैज-

यन्तपुरवास्तव्यशम्बरासुरसंगरसंगतवेदनौपनोदनार्थमात्मने वितीर्णं व-
राय दशरथाय वरद्वयं न्यवेदयत् ।

सेति । मन्थरेल्लभिधान नाम यस्या सा तथोक्ता या पिशाचिका महाभूतग्रह ।
स्वार्थे क । 'केऽण' इति ह्रस्व । तस्या आवेशेनावहेन । क्रमणेनेति यावत् । परवश पर-
तन्त्र । विवेकशून्य इति यावत् । निजाशय स्वकीयान्त करण यस्या सा तथोक्ता ।
सैषा कैकेयी पूर्व पूर्वकाले दण्डके वने वैजयन्तमिति यत्पुर तद्वास्तव्यस्तत्र वसन् ।
'वसेस्तव्यत्कर्तरि णिच्' इति कर्तरि तव्यप्रत्ययो वृद्धिश्च । य शम्बरासुर शम्बराख्यो
महादैत्यस्तस्य सगरे युद्धे सगता प्राप्ता या वेदनासुरशस्त्रक्षतिजनितखेदम् । 'खेदेऽपि
वेदना' इत्यमर । तदपनोदन तन्निवारणमर्थं प्रयोजन यस्य तत् । तत्सभावितमि-
त्यर्थ । 'अर्थोऽभिचेयैवस्तुप्रयोजननिवृत्तिषु' इत्यमर । आत्मने स्वस्यै वितीर्णम् । तादृ-
ग्रणसकटादपसार्य तत्रत्यबाधया निवर्तितत्वात्पारितोषिकतया दत्तमित्यर्थ । वरयोर्द्व-
यम् । द्वौ वरावित्यर्थ । 'देवादृते वर श्रेष्ठे' इत्यमर । वराय भर्त्रे दशरथाय । 'क्रियाग्रह-
णमपि कर्तव्यम्' इति सप्रदानत्वाच्चतुर्थी । न्यवेदयज्ज्ञापयामास । तथा रामायणे—
'स्मर राजन्युरावृत्त तस्मिन्देवासुरे रणे । तत्र चाच्यावयच्छत्रुस्तव जीवितमन्तरा ॥ तत्र
चापि मया देव यत्न समभिरक्षित । जाग्रत्या यतमानायास्ततो मे प्रददौ वरौ ॥ तौ तु
दत्तौ वरौ देव निक्षेप मृगयाम्यहम् । तवैव पृथिवीपाल सकाशे सत्यसगर ॥' इति ॥

विज्ञापितस्य वरद्वयस्य विनियोगप्रकारमेवाह—

तयोरेकस्य संरम्भो भरतस्याभिषेचनम् ।

अन्यस्य वन्यवृत्त्यैव वने रामस्य वर्तनम् ॥ ११ ॥

तयोरिति । तयोर्वरयोर्मध्य एकस्य सरम्भ । सवृत्तिरिति यावत् । भरतस्या-
भिषेचन राज्याभिषेक । अन्यस्य वरस्य सरम्भो वन्यवृत्त्या मुनित्वया । जटावल्ल-
धारणकन्दमूलफलाशनरूपव्यापारेणेत्यर्थ । उपजापबुद्धिजनकवृत्त्यन्तरव्यवच्छेदार्थ-
मेवकार । रामस्य वने दण्डकावने वर्तन वृत्ति । अवस्थानमिति यावत् । पूर्व सामान्येन
दत्तौ वराविदानी भरताभिषेकरामविवासनरूपेण दातव्यावित्युक्तवतीत्यर्थ । तथा च
रामायणम्—'नव पञ्च च वर्षाणि दण्डकारण्यमाश्रित । चीराजिनजटाधारी रामो
भवतु तापस । भरतो भजतामद्य यौवराज्यमकण्टकम् ॥' इति ॥

तदानीं किं जातमित्याह—

तस्मिन्क्षणे वरयुगं चिरतप्तताम्र-

नाराचवेधपरुषं श्रवसी विदार्य ।

सत्यप्रहाणचकितस्य नृपस्य काम-

मूरीचकार हृदये पुटपाकरीतिम् ॥ १२ ॥

तस्मिन्निति । तस्मिन्क्षणे तत्काले । 'निर्व्यापारस्थितौ कालविशेषोत्सवयो क्षण' इत्यमर । चिर चिरकाल ततोऽभिसतत । अत एव ताम्रो रक्तवर्णो यो नाराच शलाकाकारस्तीक्ष्णशस्त्रविशेषस्तस्य वेध सप्रहारस्तद्वत्परुष कठोरम् । दु सहमिति यावत् । वरयुग कर्तुं । सत्यस्य सूनृतभाषितस्य प्रहाण प्रच्युति । 'कृत्यच' इति णत्वम् । तस्माच्चकितस्य भयसम्भ्रान्तस्य नृपस्य राज्ञो दशरथस्य श्रवसी विदार्य श्रोत्रे विभिद्य बाह्येन्द्रियद्वारा । अन्तरिन्द्रियस्यार्थग्राहकत्वादिति भाव । 'कर्णशब्दग्रहौ श्रोत्र श्रुति स्त्री श्रवण श्रव' इत्यमर । हृदये तस्यैव मानसे पुटपाकरीति मूषिकासपुटमध्ये सुवर्णादिक निगूढ निक्षिप्याग्निना सतापन पुटपाकस्तस्य रीतिम् । तत्सदृशीं परिपाटीमित्यर्थ । अतएव निदर्शना । काममत्यन्तमूरीचकाराङ्गीचकार । प्रतिश्रुतस्याश्रवणेऽग्रहणे वा सत्यविप्लवो भवेदिति श्रुत्या गृहीतत्वाच्च तप्तनाराचदु सह वरयुगद्वारभूतश्रवणविदाहपूर्वक राज्ञोऽन्तरङ्ग प्रविश्य त निरुच्छ्वास तापयामासेत्यर्थ । 'ऊरीकृतमुररीकृतमङ्गीकृतमाश्रुत प्रतिज्ञातम्' इत्यमर । 'ऊर्यादिच्चिवडाचश्च' इति गतिसंज्ञायाम् 'कु-गतिप्रादय' इति समास । वसन्ततिलकावृत्तम् ॥

तनयविरहवार्तामात्रसंतप्यमाना-

दथ दशरथचित्ताच्चेतना निर्जगाम ।

द्वहुतवहरोचिर्ज्वालया लेह्यमाना-

ज्झटिति गहनगुल्मादुज्जिहाना मृगीव ॥ १३ ॥

तनयेति । अथानन्तर तनयविरहवार्तामात्रेण श्रीरामविरहवृत्तान्ताकर्णनेनेव सतप्यमानाद्वह्यमानात् । विरह एव सति कि भविष्यति वा न ज्ञायत इति मात्रशब्दार्थ । दशरथस्य चित्ताद्वृद्धयात् । 'ध्रुवमपायेऽपादानम्' इत्यापादानत्वात्पञ्चमी । चेतना सज्ञा जीवनशक्तिर्द्वहुतवहस्य वनवहे रोचिर्ज्वालया दीप्तिशिखया रोचिषा ज्वालया वा । 'वने च वनवहौ च दवो दाव इतीरित' इति शाश्वत । लेह्यमानात् । आस्वाद्यमानादिति यावत् । गहनगुल्मात्काननकुञ्जादुज्जिहाना निर्गमनशीला । 'ओहाट् गतौ' इति धातो शानच् । मृगी कुरङ्गीव । 'जातेरस्त्रीविषयादयोपधात्' इति ङीष् । झटित्यञ्जसा । 'द्रागझटित्यञ्जसाहाय' इत्यमर । निर्जगाम निरगात् । श्रीरामविरहवार्ता श्रुत्वातिमात्रपुत्रवत्सलो राजा सपदि मूर्च्छामगच्छदित्यर्थ । पू-र्णोपमालकार । मालिनीवृत्तम् ॥

अथ दशरथः कथमपि लब्धसंज्ञः कैकेयीमभाषत ।

१ 'तदनु' इति पाठ २ 'लब्धमानात्' इति पाठ .

अथेति । अथ चेतनानिर्गमनानन्तरं दशरथः कथमपि कृच्छ्रेण लब्धसह प्राप्त-
चेतनं सन् कैकेयीं प्रतीदं वचनमभाषतावोचत ॥

तत्प्रकारमेवाह—

रामः काममुपाश्रयिष्यति वनं त्यक्त्वा धृतं कौतुकं
लोकस्त्यक्ष्यति कौतुकं चिरधृतं तस्याभिषेके कथम् ।
धर्मापायभयेन वत्सविरहं वक्ष्यामि वक्ष्यामि किं
यावत्कल्पमकीर्तिरार्तिजननी जायेत जाये तव ॥ १४ ॥

राम इति । रामो धृतं राज्याभिषेकाङ्गत्वेनामुक्तं कौतुकं हस्तसूत्रं त्यक्त्वा लीलैव
विस्त्रज्य काममत्यन्तम् । अप्रतिबन्धमित्यर्थः । वनमुपाश्रयिष्यति प्रवेक्ष्यति । धर्माचार-
तत्परत्वाद्नायासेनैव प्रव्रजिष्यतीत्यर्थः । तथा लोको जनस्तस्य श्रीरामस्याभिषेके वि-
षये चिरधृतं चिरकालमारभ्य सभृतं कौतुकं हर्षं कथं कथंचित्यक्ष्यति । दुस्त्यज-
मप्यतिरुच्छ्रेण विस्त्रक्ष्यतीत्यर्थः । तथा धर्मस्याङ्गीकृतपरिपालनरूपसुकृतस्यापायाद्वि-
नाशायद्भ्य तेन वत्सविरहं रामवियोगं वक्ष्यामि वारयिष्यामि । अहमिति शेषः ।
'वहं प्रापणे' इत्यस्माद्धातोर्लृट् । किं प्रतिवचनं वक्ष्याम्यालपिष्यामि । वक्तुमवकाशाभा-
वादिति भावः । अत्र 'वद व्यक्ताया वाचि' इत्यस्माद्धातोर्लृट् । अथवा वक्ष्यामि व-
क्ष्यामीति बह्वनर्थं द्विरुक्तोऽयं शब्दः । पुनः पुनर्धारयिष्यामीत्यर्थः । 'चापले द्वे
भवतः' इति द्विरुक्तिः । 'सञ्जनेन प्रवृत्तिश्चापलम्' इति काशिका । अतिदुःसहपुत्र-
विरहवेदनाजनितोद्वेगात्सञ्जनेन । किंतु हे जाये हे भार्ये, तव यावत्कल्पम् । कल्पान्त-
पर्यन्तमित्यर्थः । 'यावदवधारणे' इत्यव्ययीभावः । आर्तिजननी पीडाकरी । मर्मभेदि-
नीति यावत् । 'आर्ति पीडावनुष्कोऽथो' इत्यमरः । अकीर्तिः श्रीरामाभिषेकविघ्ना-
चरणजन्यापख्यातिर्जायेत प्रादुर्भवेत् । जनेर्लिङि तङ् । यथातथा वास्माकं निर्वाहो
भविष्यति, जायात्वेन सभावितायास्तवैव महाननर्थः । 'सभावितस्य चाकीर्तिर्मरणाद-
तिरिच्यते' इति गीताया भगवता उक्तत्वादिति भावः । वृत्त्यनुप्रासः । शार्दूलवि-
क्रीडितं वृत्तम् ॥

वत्सं कठोरहृदये नयनाभिरामं
रामं विना न खलु तिष्ठति जीवितं मे ।

धातुर्बलादुपयमस्त्वयि जातपूर्वः
कैकेयि मामुपयमं नयतीति मन्ये ॥ १५ ॥

वत्समिति । हे कठोरहृदये कठिनचित्ते, यत् स्वप्नेऽपि दुःसहं श्रीरामविरहं सा-

क्षात्त्व बोधयसि, अतस्त्वद्दृढयस्य कठोरत्वं किं वक्तव्यमित्येतत्सबोधनम् । नयनाभिराम नेत्रानन्दकर वत्स बाल तनयम् । विरहासहिष्णुत्वद्योतनार्थमेतद्विशेषणद्वयम् । 'वत्सो ना कुटजे वर्षे तर्णके तनयादिके' इति वैजयन्ती । राम विना । राम विहायेत्यर्थः । 'पृथग्विना-' इत्यादिना पञ्चम्यभावपक्षे द्वितीया । मे मम जीवित जीवन न तिष्ठति खलु । सुनिश्चित मरिष्यामीत्यर्थः । अतः हे कैकेयि, अत्र यद्यपि भार्यानामग्रहणं शास्त्रनिषिद्धं तथापि भार्येयं चण्डीति व्यवहर्तुं युज्यत इत्येवमामन्त्रितमित्यवधेयम् । यातुर्बलाद्विधिवलात्त्वयि विषये पूर्वं जातो जातपूर्वः । 'सुप्सुपा' इति समासः । उपयमो विवाहः । यमसमीपं च ध्वन्यते । 'विवाहोपयमौ समौ' इत्यमरः । मा यमस्यान्तकस्य समीपं उपयमम् । 'अव्यय विभक्ति-' इत्यादिनाव्ययीभावः । नयति प्रापयतीत्येव मन्ये बुध्यामि । उपयमस्योपयमप्रापकत्वं युक्तम् । अतो ममाप्येव मरणमुपयुज्यत इत्यर्थः । लोके लक्षणवतीनां कन्यकानां परिणयो भर्तृजीवनाय भवति, ईदृगवलक्षणदुर्भगायास्तव परिणयस्तु मम मरणाय भवतीति भावः । वसन्ततिलकावृत्तम् ॥

तदनु निजमनोरथैकपरिपूरणे कृतादरा कैकेयी सोपहासमवादीत् ।

तदन्विति । तदनु दशरथभाषणानन्तरं निजमनोरथैकस्य भरतामिषेचनरामप्रराजनरूपस्वाभिलाषस्यैव परिपूरणे निष्पादने । अत्र मनोरथैकशब्दयोः शिवभागचतवत्समासः । अथवा एकपरिपूरणे मुख्यपरिपूरणे । 'एके मुख्यान्यकेवला' इत्यमरः । कृतादरा विहितास्था कैकेयी सापहासं सोल्लुण्ठनमवादीदुवाच । 'सोल्लुण्ठनं तु सोन्प्रासं सापहासां समाख्य' इति हल्युधः ॥

उक्तप्रकारमेव परिवृणोति—

सत्यविप्लवमपत्यसंगतः

संगतं भृशमपश्यतस्तव ।

आश्रुतस्य विफलत्वमस्ति चे-

दाश्रुतस्य रचितोऽयमञ्जलिः ॥ १६ ॥

सत्येति । अपत्यसंगतः पुत्रमोहाद्वेतो । पञ्चम्यास्तसि । संगतः प्राप्तः सत्यविप्लवः सत्यवाक्यप्रच्युतिं भृशमत्यन्तमपश्यतोऽनालोचयत । ईषदप्यननुसदधत् इत्यर्थः । तवाश्रुतस्य वरद्वयं दास्यामीति प्रतिज्ञातवचनस्य । 'अङ्गीकृतमाश्रुतं प्रतिज्ञातम्' इत्यमरः । विफलत्वं नैफत्यमस्ति चेत् । तत्प्रतिश्रुतं विफलं भवति यदीत्यर्थः । आ इत्युपहासे विसर्गान्तो निपातः । श्रुतस्य 'सत्यं वद धर्मं चर स्वाध्यायान्मा प्रमद', 'अङ्गीकृतं सुकृतिनः परिपालयन्ति' इत्यादि धर्मशास्त्रस्य । 'श्रुतं शास्त्रावधृतयो'

इत्यमर । अयमञ्जलि प्रणाम । 'तौ युतावञ्जलि पुमान्' इत्यमर । रचितो विहित । 'शासनाच्छास्त्रम्' इति व्युत्पत्त्या दुरध्वप्रवृत्तिप्रतिषेधकत्वेन प्रसिद्ध शास्त्रमिदच्छास्त्र-
स्यापि भवतो यद्येव प्रवृत्त स्यात्तर्ह्यकिञ्चित्करत्वात्तत्रमस्करोमीत्यर्थः । 'तस्माच्छास्त्र-
प्रमाण ते कार्याकार्यव्यवस्थितौ' इत्यादि भगवद्वचनाच्छास्त्रमनुसरता खया प्रतिश्रुत-
निर्वाहोऽवश्य कर्तव्य । नान्यथाश्रेय इति तात्पर्यम् । भक्तिश्रद्धादरबन्धुरान्त करण-
तया विधीयमानो नमस्कार प्रसिद्ध । तथोपहासादावपि नमस्कार सम्भवति । तथ
प्रयुक्त पूर्वै — 'बिन्दुद्वन्द्वतरङ्गिताग्रसरणि कर्ता शिरोबिन्दुक कर्मेति कमशिक्षिता-
न्वयकला ये केऽपि तेभ्योऽञ्जलि । ये तु ग्रन्थसहस्रशाणकषणत्रुव्यत्कलङ्कैर्गिरासु-
ह्लासै कवयन्ति विह्वणकविस्तेष्वेव सन्नद्यति ॥' इति । रथोद्धतावृत्तम् — 'रान्नराविह
रथोद्धता लगौ' इति लक्षणात् ॥

प्रतिश्रुतमवश्य कर्तव्यमिति पुरातनराजवृत्तान्त दृष्टान्तयति — किमित्यादिना ।

किं नागतस्ते श्रवसोः सकाश-

मरिदमः सत्यगिरा पुरोगः ।

इयेनामिषीभूतकपोतपोत-

जीवातवे शस्त्रनिकृत्तगात्रः ॥ १७ ॥

सत्यगिरा पुरोग सत्यसधाग्रगण्य । अत एवानामिषमामिष सपद्यमानमामिषी-
भूतम् । 'अभूततद्भावे च्चि' । 'कुगतिप्रादय' इति समास । इयेनस्य इयेनभूमिकावा-
रिण इन्द्रस्यामिषीभूतो मासखण्डीभूत । 'पिशित तरस मास पलल कव्यमामिषम्'
इत्यमर । यद्वा भोग्यवस्तुभूत । 'आमिष भोग्यवस्तुनि' इति केशव । य कपोत-
पोत कपोतडिम्भवेषधारी यम । 'पोत पाकोऽर्भको डिम्भ' इत्यमर । तस्य जी-
वातवे जीवनौषधार्थम् । तमुपजीवयितुमित्यर्थः । 'जीवातुर्जीवनौषधम्' इत्यमर ।
'तादर्थ्ये चतुर्था वक्तव्या' । शस्त्रनिकृत्तगात्र खड्गविदलितशरीर । अरीन्दमयतीत्य-
रिदम शिबिचक्रवर्त्यपरनामा खड्गयो महाराज । 'सज्ञाया भृतृवृज्-' इत्यादिना
खच् । 'अरुर्द्विषत्-' इत्यादिना सुमागम । ते तव श्रवसो सकाश श्रोत्रपथ नागत
किम् । खया न श्रुत किमित्यर्थः । श्रुतश्चेत्कथमेव वक्ष्यसीति भावः । पुरा किलेन्द्रयमौ
शिबिसत्यसधताया विवदमानौ तत्परीक्षार्थं इयेनकपोतौ भूत्वा तत्र सकेतपूर्वक इयेने-
नोपद्रुतत्वमात्मनो नाटयन्कपोतो यागदीक्षित शिबिं शरणं जगाम । सोऽपि इयेनेन 'मदा-
मिषीभूतोऽयं देय' इति पृष्ठ शरणागतपरित्यागे दोषस्मरणात्तत्परिमाणस्वशरीरमास-
पिण्डदानेनैव मोचयितुकाम कपोत तुलायामारोप्य स्वमासशकलदाने कैतवेन भाराय-
माणकपोतविप्रलब्ध प्रतिज्ञाभङ्गभयादशेषशरीर निकृत्तवान् — इति पौराणिकी कथात्राजु-
सधेया । पठन्ति चात्रैव श्लोकम् — 'कर्णस्त्वच शिबिर्मांस प्राणाज्जीमूतवाहन । ददौ
दधीचिरस्थिनि किमदेय महात्मनाम् ॥' वृत्तमुपजाति ॥

ननु 'बहूनामनुग्रहो न्याय्य' इति लोकप्रसिद्धिनैकेन दृष्टान्तेन किं चरितार्थते-
त्याह—

किंच ।

किंचेति । नैक एवाय दृष्टान्तः, किंतु राजान्तरमपि विद्यत इत्यर्थः ॥

तमेवाह—

अभ्यर्च्य कस्मैचिदुपाश्रिताय

वितीयं विप्राय विलोचने स्वे ।

आपूरयत्कश्चिदलर्कसंज्ञः

प्राज्ञः प्रतिज्ञां प्रथितप्रभावः ॥ १८ ॥

अभ्यर्च्येति । प्रज्ञ एव प्राज्ञः । 'धीरो मनीषी ज्ञः प्राज्ञः' इत्यमरः । प्रज्ञादित्वा-
त्कार्थेऽणप्रत्ययः । अथवा प्रज्ञास्यास्तीति प्राज्ञः । 'प्रज्ञाश्रद्धार्चावृत्तिभ्यो ण' इति
णप्रत्ययः । प्रथितप्रभावः प्रख्याततेजाः । 'स प्रतापः प्रभावश्च यत्तेजः कोशदण्ड-
जम्' इत्यमरः । अलर्कसंज्ञोऽलर्कनामा कश्चिद्राजा । 'संज्ञानामानि गायत्र्या चेतनाया
रवि स्त्रियाम्' इति विश्वः । उपाश्रिताय । नेत्रयाचनार्थमतिथिभावेन समीपमाश्रिता-
येत्यर्थः । कस्मैचिदज्ञातकुलगोत्राय न तु परिचिताय विशेषः प्रापयतीति विप्राय
ब्राह्मणाय वेदवेदाङ्गपारगाय । 'कर्मणा यमभिप्रैति स संप्रदानम्' इति संप्रदानत्वाच्-
तुयी । अभ्यर्च्य पूजयित्वा । न लवज्ञायेत्यर्थः । अन्यथा 'असत्कृतमवज्ञातं तत्तमसमु-
दाहृतम्' इति गीतायाः भगवदुक्तरीत्याप्रख्यापनीयता स्यादिति भावः । स्वे स्वकीये
'स्वो ज्ञातावात्मनि स्वः त्रिष्वाल्मीये' इत्यमरः । विलोचने नेत्रे । द्वितीयाद्विवचनमेतत् ।
न तु यत्किंचिद्वृत्तित्यर्थः । वितीयं दत्त्वा प्रतिज्ञां सत्यसधतामापूरयत्परिपूरयामास ।
समर्थितवानित्यर्थः । सत्यसधतानिर्वाहेण कीर्तिसंपादनतत्परा राजानो नात्मक्लेशं गण-
यन्तीति भावः । तव तु नैवविधक्लेशः, तस्मादाश्रुतं परिपालनीयमिति श्लोकद्वयस्य ता-
त्पर्यम् । वृत्तं पूर्ववत् । 'शैब्यः श्येनकपोताय स्वमासं पक्षिणे ददौ । अलर्कश्चक्षुषीं दत्त्वा
जगाम गतिमुत्तमाम् ॥' तथा च—'सश्रुत्य शैब्यः श्येनाय स्वां तनुं जगतीपतिः ।
प्रदाय पक्षिणे राजा जगाम गतिमुत्तमाम् ॥ तथा ह्यलर्कस्तेजस्वी ब्राह्मणे वेदपारणे ।
याचमाने स्वके नेत्रे उद्भृत्याविमना ददौ ॥' इत्येतच्छ्लोकद्वयस्यापि मूलम् ॥

यद्येवमाश्रुतो न परिपाल्येत तर्हि सत्यसधसमानस्कन्धगर्हणरूपानर्थं समापते-
दित्याह—

असुरसमरवेलाजातबाधावसाने

वरयुगमदिशस्त्वं प्रीतिपूर्वं यथा मे ।

अशिथिलगुणबन्धाः सत्यसंधा नरेन्द्रा

जललिपिरिति काम संगिरन्तां गिरं ताम् ॥ १९ ॥

असुरेति । असुरसमरवेलाया शम्बरासुरयुद्धसमये जाता समुत्पन्ना या बाधा-
सुरशस्त्रक्षतिजनितवेदना तस्या अवसानेऽन्ते । सग्रामादन्यत्रोपसरणेन तद्बाधाया
निर्वातितत्वादिति भावः । त्वं यया गिरा वाचा मे मह्यं वरयोर्युगं युगलम् । 'युग्मं तु
युगलं युगम्' इत्यमरः । प्रीतिपूर्वं बाधानिवर्तनजनितपरितोषपूर्वकं यथा तथा-
दिशो दत्तवानसि । पारितोषिकतया वरद्वयदास्यामीति या गिरमुक्तवानसीति भावः ।
ता गिरमशिथिलोऽविच्छिन्नो गुणबन्धो दानदाक्षिण्यादिगुणानुवृत्तिर्येषां ते । सद्गुण-
संपादनदृढीकरणतत्परा इत्यर्थः । 'संवा विवौ प्रतिज्ञायाम्' इत्यमरः । नरेन्द्रा राजानः ।
'नरेन्द्रः पार्थिवे राज्ञि विष्वैद्येऽपि च स्मृतः' इति वैजयन्ती । ता गिर जललिपिरिति
जलाक्षरविन्यासरूपेति । 'लिखिताक्षरविन्यासे लिपिलिबिरुभे स्त्रियौ' इत्यमरः । काम-
मल्यन्तः संगिरन्तामालपन्ताम् । सभावनाया लोट् । दशरथवचनं जललिपिवदप्रतिष्ठा-
तमिति सत्यसंवकृतं गर्हणं सभविष्यतीत्यर्थः । सत्यसवनरेन्द्रविरचिताद्वाक्यप्रति-
ष्ठाभङ्गप्रयुक्तगर्हणादन्यं को वानर्थपदार्थोऽस्ति सभावितानामिति भावः । जललिपे
कर्मत्वेऽपि निपातेनाभिहितत्वात् द्वितीयेत्युक्तम् । अत्र गिरो जललिपिलरूपणाद्रूपकाल-
कारः । मालिनीवृत्तम् ॥

किं बहुना ।

किं बहुनेति । किंबहुना मन्मनोरथापरिपूरणे स्वस्या मरणं निश्चितमित्याह—

सत्योद्यां गिरमिह निर्वहस्व मा वा

सन्मानं भुवि न सहेयं राममातुः ।

संस्थास्ये विषमुपभुज्य पश्यतस्ते

संनाहं त्यजसि न चेत्प्रवर्तमानम् ॥ २० ॥

सत्येति । गिरं वरयुगं दास्यामीत्येवरूपां वाचं सत्येनोद्येति सत्योद्यां यथार्थ-
वाच्याम् । 'वद सुपि क्यज्व' इति क्यप् । 'उपपदम्' इति समासः । इहेदानीं निर्वहस्व
समर्थयस्व वा उत्तमा वा मा निर्वहस्व । सत्योद्या मृषोद्या वा कुरुष्वेत्यर्थः । नात्र ममभिनि-
वेश इति भावः । किंतु भुवि लोके राममातुः कौसल्याया सन्मानं राजमातृत्वप्रयुक्त-
सत्कारं न सहेयं न क्षमिष्ये । सोढुं न शक्नुयामित्यर्थः । सहोहो । रामसन्मानस्य
सह्यत्वेऽपि संपत्नीसन्मानस्य दैन्यावहत्वेन दुः सहत्वादिति भावः । अतः प्रवर्तमानं
संपद्यमानं सनाहं रामाभिषेकसप्रमं न त्यजसि चेत् न विस्तजसि यदि ते तव पश्यत
सतः । पश्यन्तः त्वामनाहृत्येत्यर्थः । 'षष्ठी चानादरे' इति षष्ठी । विषमुपभुज्य गरलमभ्य-
वहस्य । 'क्ष्वेडस्तु गरलं विषम्' इत्यमरः । संस्थास्ये मरिष्ये । हीनजीवनाद्वरं मरणमेवेति

भाव । 'सस्थावारे स्थितौ मृतौ' इत्यमरः । 'समवप्रविभ्य स्थ' इत्यात्मनेपदम् । अत्र रामायणश्लोक — 'तत्प्रतिश्रुत्य धर्मेण न चेद्दास्यसि मे वरम् । अयैव हि प्रहास्यामि जीवितं त्वद्विमानिता ॥ अहं हि विषमद्यैव पीत्वापि हि तवाग्रतः । पश्यतस्ते मरिष्यामि रामो यद्यभिषिच्यते ॥' इति । प्रहाषिणीवृत्तम् — 'जौ जौ गञ्जिदशयति ग्रहाषिणीयम्' इति लक्षणात् ॥

एवंवादिनीमेना भूयोऽपि भूपतिरवदत् ।

एवमिति । एववादिनीमेना कैकेयी भूय पुनरपि भूपतिर्दशरथोऽवददुवाच ॥ तदेवाह —

अयि कठिनहृदये, किमुन्मुक्तलोकमर्यादया दयापेतया त्वयेति ।

अयीति । कठिनहृदये कठिनचित्ते । पुनः पुनरनुनयेऽपि मार्दवाभावादृदयस्येदं स-
बोधनम् । उन्मुक्ता परित्यक्ता लोकमर्यादा सतीपतिन्यायरूपा यया तथा । समतिक्रान्त-
कुलवधूसमाचारयेत्यर्थः । दयापेतया दयाहीनया । क्रूरयेति यावत् । लया किम् । कु-
त्तिसतवचनं वक्तुमनुचितमित्यर्थः । 'कुत्साप्रश्रवितकैष्वाक्षेपे किशब्द इष्यते' इति
शाश्वतः ॥

अनर्थानेवाह —

नैवाभवत्स्वमिह शीलवतीषु गण्या

नैवोभजत्पितृमतां गणनां स रामः ।

नैवापमात्मजसुखान्यहमप्यनार्ये

नैवापमम्बु भरतेन न मे प्रदेयम् ॥ २१ ॥

नेति । हे अनार्ये दुःशिले, अतः एव त्वमिह लोके शीलवतीषु सद्गुत्तिसंपन्नासु । सा-
ध्वीष्वित्यर्थः । 'शीलं स्वभावे सद्गुत्तौ' इत्यमरः । गण्या गणनीया नैवाभवो नैवासि ।
भुवो लङ् । परोपतापेऽप्यात्मनः श्रेयोऽभावेन भक्षितेऽपि लज्जुने व्याधिर्न निवृत्तः ।
'व्रतभ्रंशे सुखाप्राप्तिः' इत्यादिबहुभयभ्रष्टासीत्यर्थः । तथा स रामः पितृमता जीवत्पितृका-
णा राजन्यानां मध्ये गणनां सख्या नैवाभजन्नः प्राप्नोत् । पिशाचिकयेव लया का-
न्तस्य समाकिञ्चित्करत्वात्पितृकर्तव्याभिषेकादिसन्मानासिद्धेरिति भावः । तथाहमप्या-
त्मजैर्यानि सुखानि तानि नैवापम् । वार्वके पुत्रकृतोपचाराद्विजनितासौख्यानि नैव प्राप्न-
वमित्यर्थः । रामप्रराजनेन महादुःखपूर्वक्रमणस्यावश्यं भावितादिति भावः । सर्वत्रैव-
कारोऽवधारणार्थकः । आप्नोतेल्लङ् । पुषादित्वाञ्छ्लेरडादेशः । तथा भरतेन मे मह्यम् ।
निवापः पितृतर्पणम् । 'पितृदानं निवापः स्यात्' इत्यमरः । तस्य सबन्धिः नैवापम् । सब-
न्धार्येऽण् । अम्बूदकं न प्रदेयं न दातव्यम् । भरतस्यार्यत्वेऽप्यनार्य्यास्तव दुर्भग-
गर्भसंभूतत्वात् । 'सद्बीजान्यपि सस्यानि दुप्येयुः क्षेत्रदोषतः' इति न्यायेना

योग्यतया ममौर्ध्वदैहिकक्रिया न कर्तव्येत्यर्थः । भवन्मरणभयाद्रामे प्रवाजिते आत्मनोऽपि मरणं सुनिश्चितमेवेति भावः । अत्र परेतस्य निवापोदकमिष्टमेव । तथापि न देयमिति निषेधितत्वादनष्टविधेरिष्टनिषेधस्याप्यनुपपद्यमानतया आभासत्वात्तत्र निजमरणमाक्षिप्यत इत्याक्षेपालकारः । उक्तं च विद्यानाथेन—‘समानार्थतयानिष्टविध्याभासोऽप्याक्षेप इत्युपगम्यते । यथा चेष्टनिषेधस्याप्यनुपपद्यमानतया आभासत्वम्, तथा अनिष्टविधेरप्यनुपपद्यमानतया आभासत्वम्’ इति । रामाभिषेकविधातेऽपि पुत्रस्य राज्यलोभः स्यादिति लोभेन शीलवतीगण्यत्वाभावाद्यनर्थीकृतत्वेऽपि स्वस्य वैधव्यं स्वपुत्रस्य पितृकर्माचरणानर्हत्वं चेत्तैहिकमुष्मिकविरुद्धमनर्थद्वयं स्यादिति वा मत्वा । अस्मादभिनिवेशाद्विरता भविष्यतीति मत्वा नेन राज्ञा भरतनिवापाम्बुदाननिषेधोपन्यासेन निजनिधनं सूचितमिति परमरहस्यम् । अत्र रामायणश्लोकः—‘रामं कारयितव्यो मे मृतस्य सलिलक्रियाम् । सपुत्रया त्वया नैव कर्तव्या सलिलक्रिया ॥’ इति । यद्वा भरतेन नैवापमम्बु मे न प्रदेयमिति काङ्क्षः । प्रदेयमेवेत्यर्थः । रामप्रव्रजानोत्तरक्षणमेव निजमरणस्यावश्यं भावित्वात्तत्सानिध्याभावेन भरत एव ममौर्ध्वदैहिकक्रियाचरणतत्परो भविष्यतीति भावः । वसन्ततिलकावृत्तम् ॥

वक्तव्यान्तरं विद्यत इत्याह—

किं च ।

वासस्त्वचां भवतु किञ्चन तारवीणा

छायाद्रुमाश्च भवनानि भवन्तु धन्याः ।

कैकेयि तस्य शयनानि कथं भवेयु-

स्त्वच्चेतसोऽपि कठिनानि शिलातलानि ॥ २२ ॥

किं च । वास इति । हे कैकेयि, तस्य रामस्य । दिव्याम्बरधारिण इति भावः । तारवीणा तरुसबन्धिनीनाम् । सबन्धार्थेऽण् । ‘टिड्डाणन्’ इत्यादिना ङीप् । त्वचा सबन्धिं किञ्चन किञ्चित् । वल्कलादिकमित्यर्थः । ‘त्वक्स्त्री वल्क वल्कलमस्त्रियाम्’ इत्यमरः । वासो वस्त्रं भवतु । तथा धन्या श्रीरामस्य निवासत्वेन सफलजन्मानश्छायाप्रदाना द्रुमा वृक्षाश्छायाद्रुमा नमेरुतरवः । शाकपाथिवादित्वान्मध्यमपदलोपी समासः । ‘छायावृक्षो नमेरु स्यात्’ इति शब्दार्णवः । नीरन्ध्रद्रुमा वा भवनानि गृहाणि भवन्तु । दिव्यभवनसञ्चारिण इति भावः । किंतु त्वच्चेतसस्तव हृदयादपि कठिनानि कठोरानि । त्वच्चेत एवातिकठिनं ततोऽप्यतिकठिनत्वे तेषां योग्यता किं वक्तव्येति भावः । शिलातलानि शिलाप्रदेशाः शयनानि शय्याः कथं भवेयुः । वल्कलच्छायाद्रुमैर्यथाकथंचिदेव यात्रा भविष्यति । किंतु शिरीषपुष्पाविकसौकुमार्यसंपन्नशरीरस्य हस्ततुलिकातल्पस्थापोचितस्य कठिनतरशिलातलान्येव शयनानि भवितु नार्हन्तीत्यर्थः । एतदेव मम हृदयं निवृत्तंतीति भावः । वृत्तं तु पूर्ववत् । रामस्य भावीनि शयनानि शिलातलानि

लञ्चेतसोऽपि कठिनानि कथं भवेयुः । लञ्चेतसः कठिनतराणि नैव । किंतु लञ्चेतः शिलातलसमकठिनमिति ध्वन्यते ॥

एवं भर्त्रा भर्त्सिताप्यार्द्रचित्ता

नाभूदेषा मन्थराक्रान्तवृत्तिः ।

राकाचन्द्रे राजमानेऽप्यबाध

वीरुच्छन्ना चन्द्रक्रान्तस्थलीव ॥ २३ ॥

एवमिति । एवमुक्तरीत्या भर्त्सिता ताच्छील्येनेति भर्त्रा तेन प्राणेश्वरेण दशरथेन । ‘भृष्टाच्छील्ये’ इत्यङ् । भर्त्सितापवादितापि । ‘भर्त्सनं त्वपवादनम्’ इत्यमरः । मन्थरया पिशाचकल्पया क्रान्ता छन्ना । निहृता इति यावत् । वृत्तिः सद्वर्तनं यस्या सा । ‘वृत्तिर्वर्तनजीवने’ इत्यमरः । एषा कैकेयी राकाचन्द्रे पूणिमाचन्द्रे । ‘पूणो राकानि-शाकर’ इत्यमरः । अबाध मेधावरणादिप्रतिबन्धरहितं यथा तथा राजमाने प्रकाशमाने सत्यपि वीरुच्छन्ना लताच्छादिता । ‘लता प्रतानिनी वीरुः’ इत्यमरः । चन्द्रक्रान्तस्थली चन्द्रक्रान्तमणिभूमिरिव । ‘जानपद-’ इत्यादिना अकृत्रिमार्थे ङीप् । आर्द्रचित्ता स्नेहा-र्द्रहृदया । रामाभिषेकविधाताभिनिवेशपराङ्मुखीति यावत् । नाभून्नासीत् । नहि दुष्टाक्रान्ता प्रयत्नेनापि प्रकृतिं प्रतिपद्यन्त इति भावः । अत्र माडो नञर्थकत्वान्माडि लुडो नाशीरर्थत्वावकाशः । अत्र सति भर्त्सितत्वकारणे चित्तस्यार्द्रभावरूपकार्यानु-दयाद्विशेषोक्तिरलङ्कारः । ‘तत्सामग्र्यामनुत्पत्तिविशेषोक्तिर्निगद्यते’ इति लक्षणात् । तथा मन्थराक्रान्तवृत्तित्वस्य विशेषणगत्या चित्तार्द्रभावाभावः प्रतिहेतुत्वात्काव्यलिङ्ग-मलङ्कारः । तथा च चन्द्रक्रान्तस्थलीवेत्यत्र उपमेति त्रयाणामन्योन्यसापेक्षितत्वात्संकरः । शालिनीवृत्तम् । ‘शालिन्युक्ता ग्नौ तगौ गोऽब्धिधलोकै’ इति लक्षणात् ॥

तदनु मुहूर्तमात्रमपि राममुखावलोकनसुखमनुबुभूषुर्दशरथः कुमार-मानयेति सुमञ्चमादिदेशः ।

तदन्विति । तदनु कैकेयीचित्तस्थानाद्रीभावानन्तरं मुहूर्तमात्रं क्षणमात्रं घटि-काद्वयमपि वा । समनन्तरं श्रीरामविरहस्यावश्यभावितादिति भावः । एतेन कैकेय्या अनिवार्यनिश्चयलः अधर्मभीरो राज्ञो रामप्रव्रजनविनिश्चितलः च सूच्यत इत्यवगन्त-व्यम् । ‘मुहूर्तमल्पकाले स्याद्घटिकाद्वितयेऽपि च’ इति विश्वः । राममुखावलोकनेन य-त्सुखमानन्दस्तदनुबुभूषुरनुभवितुमिच्छुः । श्रीरामं दिदृक्षुः सन्नित्यर्थः । भुवः सन्नन्तात् ‘सनाशसमिक्ष उ’ । दशरथः कुमारं राममानयः समीपं प्रापयेति सुमञ्चं नाम मञ्चिणं मादिदेशज्ञापयामास ॥

१ ‘माभूत्’ इति पाठः २ ‘निशाया’ इति पाठः ३, ‘अनुबुभूषुः कुमारम्’ इति पाठः

तेन सत्वरं राजभवनं प्रवेशितो रामः कृतप्रणामः पितरमयथाभूतमुखविकसमारादालक्ष्य चकितः किमिदमिति कैकेयीमन्वयुङ्क्त ।

तेनेति । तेन सुमन्त्रेण सत्वरमविलम्बितम् । राज्ञो विलम्बासहिष्णुत्वादिति भावः । 'सत्वरं चपलं तूर्णमविलम्बितमाशु च' इत्यमरः । राजभवनं दशरथगृहं प्रवेशितं सन् । विशेष्यन्तात्कर्मणि क्तः । रामः कृतप्रणामः कृताभिवादनं सन् अयथाभूतं पृथग्भूतं पूर्वापेक्षया विलक्षणो मुखविकासो वक्त्रश्रीर्यस्य तं पितरं दशरथमारात्समीपे । 'आराद्दूरसमीपयो' इत्यमरः । आलक्ष्य दृष्ट्वा चकितो भयसम्भ्रान्तः सन् । इदं राज्ञो मुखविकासराहित्यं किम् । कुतो वा जातमित्यर्थः । इत्येव कैकेयीमन्वयुङ्क्तापृच्छत् । 'प्रश्नोऽनुयोगः पृच्छा च' इत्यमरः ॥

सापि पापाशया प्रत्यवादीत् ।

सेति । ततः पापाशया पापाभिप्रायाः । दुःसकल्पेति यावत् । 'आशयः स्यादतिप्राये मानसाधारयोरपि' इति विश्वः । सा कैकेय्यपि प्रत्यवादीत्प्रत्युवाच । श्रीराम-प्रश्नस्योत्तरं ददामित्यर्थः । ददेर्छुडि सिचि वृद्धिः ॥

तदेव विवृणोति—

वत्स, प्रतिश्रुतवरद्वयनिर्वहणे निपुणेतरस्तातस्ते संप्रति सानुशयस्तनयवात्सल्यात्सत्यव्यत्यासत्रासाच्च गाढर्मगाधे शोकसागरे निमज्जतीति ।

वत्सेति । हे वत्स राम, ते तव तातः पिता । 'तातस्तु जनकः पिता' इत्यमरः । संप्रतीदानीं प्रतिश्रुतं पूर्वं प्रतिज्ञातं यद्वरद्वयं तस्य निर्वहणे समर्थने । वरद्वयं समनन्तरं स्वयमेव परिहरिष्यति । निपुणः प्रवीणस्तस्मादितरः । असमर्थः सन्नित्यर्थः । 'प्रवीणे निपुणाभिज्ञविज्ञनिष्णातशिक्षिता' इत्यमरः । अत एव सानुशयः समनः सतापः सन् । 'रन्ध्रे शब्देऽथानुशयो दीर्घद्वेषानुतापयो' इत्यमरः । तनये त्वयि वात्सल्या-त्स्नेहात् । 'श्रीमान्निगधस्तु वत्सलः' इत्यमरः । तथा सत्यव्यत्यास्ते भरताभिषेकाकरण-प्रयुक्तसत्यविपर्यासस्तत्रासात्तद्गयाच्च हेतोरगाधे गम्भीरे । दुस्तरः इत्यर्थः । शोकसागरे दुःखार्णवे गाढं भृशम् । असंभावितोन्मज्जनमित्यर्थः । 'प्रगाढं भृशकृच्छ्रयो' इत्यमरः । निमज्जति निमग्नो भवतीत्येव प्रत्यवादीदिति पूर्वेण सबन्धः ॥

किं तद्वरद्वयमित्याशङ्कयामाह—

वरद्वयं तावत्तव मुनिवृत्त्यैव वने वर्तनमवनेरवनं भरतस्येति ।

१. 'प्रवेशितस्ततः' इति पाठः २. 'विलासः' इति पाठः ३. 'चकितमिति' इति पाठः ४. 'अगाधशोकः' इति पाठः ५. 'वन्यवृत्त्यैव' इति पाठः ६. 'भरतस्य चेति' इति पाठः

वरेति । वरद्वयं वरयुगलम् । तावच्छब्दोऽवधारणार्थकः । 'यावत्तावच्च साकल्येऽवधौ मानेऽवधारणे' इत्यमरः । तव भवते मुनिवृत्त्या तापसवृत्त्यैव । एवकारो भेदबुद्धिजनकवृत्त्यन्तरव्यवच्छेदार्थकः । वने दण्डकावने वर्तनं चतुर्दशवत्सरावस्थानम् । तथा भरतस्यावनेरवनभूरक्षणं च । 'अव रक्षणे' । कर्तरि ल्युट् । तव वनवास एको वरः, भरतस्य भूपरिपालनमपर इत्यर्थः । इति वाक्यसमाप्तिः । अथवा इति च प्रत्यवादीदिति सबन्धः । यद्वा इति वरद्वयं तावद्वरद्वयं खल्वित्यन्वयः ॥

रामस्तदाकर्ण्य प्रमुदितहृदयः कृताञ्जलिरेना प्रति व्यजिज्ञपत् ।

राम इति । रामस्तद्वरद्वयमाकर्ण्य सविशेषं श्रुत्वा प्रमुदितहृदयो धीरोदात्ततया विचारमन्तः सस्तम्भं सतृणान्तं करणं सन् । वीरोदात्तलक्षणं तु—'महासत्त्वोऽतिगम्भीरकृपावानविकल्थनः । सुवर्णाचलवद्भीरो वीरोदात्तः सुसमतः ॥' इति । एतेन धैर्यमुक्तम् । 'मनसो निविकारलं वैर्यं सत्स्वपि हेतुषु' इति रसिकाः । अतएव कृताञ्जलिविचरितकरसमुत् । भक्तिविनयविधेयतालक्षणमेतत् । एना कैकेयी प्रति व्यजिज्ञपद्विज्ञापयामास ॥

तदेवाह—

भीतो भूभरतः किमम्ब भरतः किंवा वनात्पावना-

त्रस्तोऽहं सगरान्ववायककुदस्तातः कुतः शोचति ।

दिव्यायाः सरितो निवापकरणाद्भ्रवी प्रतिज्ञामिमा-

मावाभ्यामभिपूरयिष्यति न चेत्पुत्री कथं स्यादयम् ॥ २४ ॥

भीत इति । हे अम्ब मातः । 'अम्बा माताय बाला स्यात्' इत्यमरः । 'अम्बार्थन-चोर्हस्व' इति ह्रस्वः । अत्र सापत्न्यमातृत्वेऽपि साप्रतिकविरोधाचरणतत्परत्वेऽपि भर्तृप्रातिकूल्यपरायणत्वेऽपि स्वयं निविकारलादेवमामन्त्रितवानित्यवगन्तव्यम् । भरतस्त्वत्पुत्रो भूभरतो भूभारात् । न तु वृथा भूभारात् । 'पञ्चम्यास्तसि,' 'भीत्रार्थानां भयहेतु' इत्यपादानत्वात्पञ्चमी । भीतो भयविभ्रान्तः किम् । न भीत एवेत्यर्थः । तथाह रामः । पावयतीति पावनात्पवित्रताहेतोः । न तु नैरर्थक्यापादकात् । 'पूङ् पवने' । कर्तरि ल्युट् । वनात्तपोवनात् । पूर्ववत्पञ्चमी । त्रस्तो भीतः किम् । न त्रस्त एवेत्यर्थः । 'चतुर्दशं दरत्रासौ भीतीभी साध्वसं भयम्' इत्यमरः । अतः सगरस्य सगरचक्रवर्तिनोऽन्ववायस्य कुलस्य ककुदः श्रेष्ठः । अथवा सगरान्ववायानां राज्ञा श्रेष्ठः । 'वशोऽन्ववायसतानम्' इति पर्यायेष्वमरः । 'ककुद्वत्ककुदौ श्रेष्ठवृषाङ्गे राजलक्ष्मणि' इति विश्वप्रकाशः । अत्र सगरान्ववायग्रहणं सर्वेऽपि सगरकुलोद्भवा भगीरथादयो राजानो दुस्तरप्रतिज्ञापारावारपारीणा एव, अतस्तत्कुलश्रेष्ठस्यास्येदकप्रतिज्ञाकुल्यावतरणं कियदिति

१ 'एना व्यजिज्ञपत्' इति पाठः २ 'इह पूरयिष्यति' इति पाठः

सूचनार्थमित्यवगन्तव्यम् । अतोऽस्मत्पिता मादृशपुत्रजनको दशरथ कुतो हेतो शो-
चितं खिद्यति । न कुतोऽपि शोचितव्यमित्यर्थः । शोककारणयोरुभयोरप्यन्यतरस्या-
भावादिति भावः । तत्कुत इत्याशङ्क्याह—दिविभवा दिव्या तस्या सरितो वियद्ग-
ङ्गाया निवापकरणात्पितृतर्पणाञ्जलिविधानात् । अस्मत्पूर्वमहाराजभगीरथकर्तृकादिति
भावः । ‘निवापः पितृतर्पणम्’ इत्यमरः । लघ्वीमल्पाम् । न ततोऽप्यधिका वेत्यर्थः ।
‘वोतो गुणवचनात्’ इति ङीप् । इमा प्रतिज्ञा वरद्वयरूपाम् । अयमस्मत्तातः । आ-
वाभ्याः स चाह चावाभ्याः साधनभूताभ्याम् । भरतेन मया चेत्यर्थः । ‘त्यदादीनि
सर्वैर्नैत्यम्’ इति सर्वग्रहणादत्यदादिना भरतेन सहास्रदस्यदादिवादेकशेषः । ‘युवावौ
द्विवचने’ इत्यावादेशः । ‘युष्मदस्मदोरनादेशे’ इत्यकारोऽन्तादेशश्च । नाभिपूरयिष्यति
चेन्न निर्वहिष्यति चेत् । कथं कुत पुत्री प्रशस्तपुत्रवान् । प्रशसायामिनि । स्याद्भ-
वेत् । न स्यादेव । पुनामो नरकात्रायत इति व्युत्पत्त्या अनन्यसाधारणनिरयोद्धरगै-
कसूत्राणां पुत्राणामस्माकं जनने बहुक्लेशभागिनोऽस्य राज्ञोऽस्मत्पूर्वराजस्य निर्व्यूहप्र-
तिज्ञापेक्षया अल्पतराया अस्या निर्व्यूहणाभावे कुतो वा न पुत्रशब्दवाच्यता । कु-
तो वायः पुत्रवानस्यात् । तस्मादावाभ्यामेतदङ्गीक्रियते । तातेनापि न शोचितव्यमि-
त्यर्थः । शार्दूलविक्रीडितम् ॥

वनभुवि तनुमात्रत्राणमाज्ञापितं मे

सकलभुवनभारः स्थापितो वत्समूर्ध्नि ।

तदिह सुकरतायामावयोस्तर्कितायां

मयि पतति गरीयानम्ब ते पक्षपातः ॥ २५ ॥

वनेति । हे अम्ब, मे मद्य वनभुवि कान्तारसीम्नि तनुमात्रस्य मामकदेहस्यैकस्यैव
त्राण रक्षणम् । अल्पभारभरणमित्यर्थः । आज्ञापितमादिष्टम् । ममैतत्सुकरमिति भावः ।
किंतु वत्सो बालः । भारोद्वहनासमर्थ इति यावत् । तस्य भरतस्य खगर्भसभूतस्य मूर्ध्नि
शिरसि सकलभुवनभारोऽशेषभूभारः । गुरुतरत्वादुर्वह इत्यर्थः । स्थापितो निक्षिप्तः ।
‘भुवनं विष्टपे लोके सलिलेऽपि वियत्यपि’ इति विश्वः । ततस्तस्मात्कारणादिहास्मिन्कार्य-
द्वये विषये । आवयो । भरतस्य मम चेत्यर्थः । सुकरतायाः सौकर्ये तर्कितायामालोचितायाः
सत्या गरीयान्गुरुतरः । गुरुशब्दादियसुनि ‘प्रियस्थिर—’ इत्यादिना गुरोर्गौरादेशः । ते
तव पक्षपात आदरो मयि पतति प्रसरति । स्वतनये भरते सपत्नीनन्दने मयि चादरा-
नादराभ्यां सुखासुखसपादकराज्याभिषेकवनवासविधानार्थं प्रयत्नं कृतं, सोऽयं
विचार्यमाणे विपरीतो जातः । अतस्तदेतदुत्तरकरणप्रवृत्तौ मर्कटभावव्याप्रायः सुखार्थं
चन्दनलेपे वातोद्रेकप्रसङ्गकल्पः चाभूदित्यर्थः । अत एव विषमालकारः—‘विरुद्धकार्य-
स्योत्पत्तिर्यत्रानर्थस्य वा भवेत् । विरूपघटना सा स्याद्विषमालकृतिस्त्रिधा ॥’ इति लक्षणात् ।
मालिनीवृत्तम् ॥

आस्ता तावद्युक्तिरचना । सुनिश्चित वक्तव्यान्तरमस्तीत्याह—

किं च ।

किं चेति ।

तत्प्रकारमेवाह—

तातः स्ववाचा व्यवहृत्य हृद्यं

वत्साभिषेकोत्सवमङ्गलं मे ।

प्रणामसंज्ञस्य मयार्पितस्य

किं पूर्णपात्रस्य न पात्रमासीत् ॥ २६ ॥

तात इति । तातोऽस्मत्पिता स्ववाचा स्वमुखोच्चारितेन नियोगवचनेन । भवद्वचनेनैव भरताभिषेकमभिनन्दयतो मम स्ववचनेन चेत्किमु वक्तव्यमिति भावः । हृद्यं मनोहरं वत्सस्योभयोरप्युपलालनीयस्य भरतस्याभिषेको मूर्वाभिषेकः स एवोत्सवः ‘उत्सूते हर्षमित्येष उत्सवः परिकीर्तितः’ इत्युक्तलक्षणः स एव मङ्गलः कल्याणः मे मह्यं व्यवहृत्योक्त्वा । कथयित्वेति यावत् । ‘व्याहार उक्तिर्लपितम्’ इत्यमरः । मयार्पितस्य दत्तस्य प्रणामसंज्ञस्य नमस्काराख्यस्य पूर्णपात्रस्योत्सवादिषु देयवस्तुनः पात्रं योग्यो नासीत्किं न जातः किमिति काकुः । तातेन भरताभिषेकः क्रियत इति वक्तव्यम् । मया चाङ्गीकारपूर्वकं नमस्कर्तव्यं चेत्यर्थः । सत्यसधस्य स्वस्य स्वमुखोच्चारणे कः सकोचः । ततो निःसकोचं वदन्निति तात्पर्यम् । ‘उत्सवादिषु यद्देयं पूर्णपात्रं तदुच्यते’ इत्यभिप्रेयम् । ‘योग्यभाजनयोः पात्रम्’ इत्यमरः । अत्र नासीत्किमिति काका राज्ञो योग्यतापादनद्वारा रामस्य भरताङ्गीकरणमाक्षिप्यत इति गुणीभूतव्यङ्ग्यम् । तदुक्तम्—‘अगूढमपरस्याङ्गं वाच्यसिद्ध्यङ्गमस्फुटम् । सदिग्धतुल्यप्राधान्ये काकाः क्षिप्तमसुन्दरम् ॥’ इति । वृत्तमुपजातिः ॥

तत्क्षणमशनिहृत् इव पर्वतः, सर्वतः परीतद्वदहन इव वनस्पतिः,
दिवस्पतिपदभ्रशविधुर इव नहुषः पपात निःसंज्ञः पङ्क्तिरथः ।

तत्क्षण इति । तस्मिन्नेव क्षणे । रामस्य भरताभिषेकाङ्गीकारसमयः इत्यर्थः । अत्यन्तसयोगे द्वितीया । पङ्क्तिरथो दशरथः । ‘पङ्क्तिश्छन्दोऽपि दशमम्’ इत्यमरः । अशनिहृतो वज्रविदारितः पर्वत इव । सर्वतः समन्तात्परीतद्वदहनो व्यासदवाभिर्वनस्पतिर्दृक्ष इव । ‘वनस्पतिर्दृक्षमात्रे विना पुष्पैः फलद्रुमः’ इति विश्वः । दिवः स्वर्गस्य पतिर्दिवस्पतिरिन्द्रः । ‘शतमन्युर्दिवस्पतिः’ इति पर्यायेष्वामरः । ‘षष्ठ्या पतिपुत्रः—’ इत्यादिना अङ्गुलिः कस्कादिलाद्विसर्जनीयस्य सलम् । तस्य पदान्त्रशेन प्रच्युत्या विधुरो विश्लिष्टः । ‘विधुरः पत्न्यपेते स्यात्कष्टविश्लिष्टयोरपि’ इति वैजयन्ती । नहुषो ययाति-

पितेव नि सञ्ज्ञो विचेतन सन् पपात । रामविरहासहिष्णुत्वान्मुमूर्च्छैत्यर्थं । पुरा किल नहुष कुतश्चित्पुण्योदयात्स्वर्गे इन्द्रत्वं प्राप्य तत्र निजाहङ्कारहुकारप्रकोपितेन कुम्भ-समवेन भुजङ्गो भवेति ज्ञात स्वर्गपदात्प्रच्युतो भुवि पपात—इति पौराणिकी कथा । वक्ष्यति चारण्यकाण्डे । उपमालकार ॥

ततः सा पितृनिदेशमाचरेति राममादिदेश ।

तत इति । ततस्तदनन्तरं सा कैकेयी पितुर्दशरथस्य निदेशमाज्ञामाचर विधेहीति राममादिदेशज्ञापयामास ॥

ततो राम किमकार्षीदित्यत आह—

स एषः ।

मातुराज्ञा बहन्मूर्ध्ना मालामिव महायशाः ।

वर्णाय रामो वव्राज जगतामवनाय च ॥ २७ ॥

स इति । योऽयं कैकेय्याज्ञातः स एष महायशा कीर्तिसंपन्नो रामो मातुः कैकेय्या आज्ञा वनवासाय व्रजेत्येवरूपशासन माला पुष्पस्रजमिव मूर्ध्ना बहन् शिरसा धारयन्नि-त्यादरोक्तिः । वनाय । दण्डकावनं प्रतीत्यर्थः । ‘क्रियार्थोपपद—’ इत्यादिना चतुर्थी । तथा जगतामवनाय जगद्रक्षणाय च वव्राज जगाम । वनं प्रति गन्तुमैच्छदित्यर्थः । वनवासे दुष्टनिग्रहशिष्टपरिपालनाभ्यां लोकनिर्वाहस्य जायमानत्वाजगतामवनाये-त्युक्तमित्यवगन्तव्यम् । उपमालकार ॥

असौ समासाद्य सद्यः कौसल्यासदनमभिषेकप्रतिबन्धं कैकेयीनिर्बन्धमात्मनश्च वनवासं प्रणामानन्तरं तस्यै न्यवेदयत् ।

असाविति । असौ राम सद्योऽविलम्बेन कौसल्यासदनं निजमातृगृहं समासाद्य प्रविश्याभिषेकस्य निजराज्याभिषेकस्य प्रतिबन्धमन्तरायभूतं कैकेय्या निर्बन्धं सकटम् । वरद्वयाख्यपाशेन राजानं निर्बन्ध्य भरतस्याभिषेकप्रवर्तनरूपाभिनिवेशमित्यर्थः । तथा आत्मनो वनवासं च प्रणामानन्तरं नमस्कारानन्तरकाले तस्यै कौसल्यायै न्यवेद-यत् । कथितवानित्यर्थः ॥

सैतदाकर्ण्य विदीर्णहृदया विषदिग्धमुखशिलीमुखविद्धश्रवणयुगलेव सहसा निपत्य विललाप ।

सैतदिति । सा कौसल्या एतद्रामवनवासवचनमाकर्ण्य श्रुत्वा विदीर्णहृदया विदलितान्तरङ्गा सती । तस्य वज्रप्रहारप्रायत्वादिति भावः । शिली शल्यं मुखे यस्य

१ ‘निदेशविचारमचिरम्,’ ‘निदेशमविचारम्’ इति च पाठः २ ‘समासाद्य कौसल्या’ इति पाठः ३ ‘एतत्’ इति पाठः ४ ‘भूम्या निपत्य’ इति पाठः

शिलीमुखम् । विषदिग्ध विषरूपित मुखमग्रभागो यस्य स तथोक्तो य शिलीमुखो बाण ।
 'मुख स्यादग्रभागेऽपि', 'अलिबाणौ शिलीमुखौ' इत्युभयत्राप्यमर । तेन विद्ध सप्रहृत
 श्रवणयुगल कर्णयुग्म यस्या सा तथोक्तेवेत्युत्प्रेक्षा । तथा चैतद्वचनस्य विशिष्टबाणव-
 दत्यन्तदु सहस्र सूच्यते । सहसा शीघ्रम् । 'खरादिपाठादव्ययम्' इति शाकटायन ।
 निपत्य भुवि पतित्वा । स्थातुमशक्यत्वादिति भाव । विललाप परिदेवनवती बभूव ।
 'विलाप परिदेवनम्' इत्यमर ॥

तदेवाह—

रेखारथाङ्गसरसीरुहशङ्खचिहे

क्षेमकरे तव करे जगतां त्रयाणाम् ।

कान्तारकन्दखननं रचयेति नून-

माबद्धवान्प्रतिसर भगवान्वसिष्ठः ॥ २८ ॥

रेखेति । रेखा एव रथाङ्गानि चक्राणि च सरसीरुहाणि च शङ्खाश्च । रथाङ्गाद्याका-
 ररेखा इत्यर्थ । ते चिह्नानि यस्य तस्मिन् । सामुद्रिकशास्त्रोक्तमहाभाग्यसंपत्तिसूचक-
 तया तादृगलक्षणलक्षित इत्यर्थ । त्रयाणां जगतां भूर्भुव स्वर्लोकानां स्वर्गमर्त्यपाता-
 लानां वा । उपलक्षणमेतत् । अशेषलोकानामित्यर्थ । क्षेम करोतीति क्षेमकरे शुभकरे ।
 'क्षेमप्रियमद्रेऽण्व' इति खच् । 'अरुद्विषद्-' इत्यादिना मुमागम । तव करे हस्ते ।
 'बलिहस्ताशव करा' इत्यमर । कान्तारे अरण्ये कन्दानामभ्यवहारोचितानां
 मूलविशेषाणां खननमवदारणम् । 'कान्तार वर्त्म दुर्गमम्' इत्यमर । रचय विधेहि ।
 जीवनोपायार्थमिति भाव । इति मत्सेति शेष । भगवान् । 'उत्पत्ति च विनाश च भूताना-
 मगति गतिम् । वेत्ति विद्यामविद्या च स वाच्यो भगवानिति ॥' इत्युक्तलक्षणो वसिष्ठ
 प्रतिसर हस्तसूत्रमाबद्धवान्निबद्धवान्नूनम् । अन्यथा कथमेव भवेदिति भाव ।
 'ना चमूजघने हस्तसूत्रे प्रतिसरोऽस्त्रियाम्' इत्यमर । अत्र राज्याभिषेकाङ्गलेनामु-
 क्तस्य प्रतिसरस्य कन्दखननार्थत्वेनोत्प्रेक्षितत्वादुत्प्रेक्षा । सा च नूनमिति व्यङ्ग्यसद्भा-
 वाद्वाच्या । 'यत्रान्यधर्मसम्बन्धादन्यत्वेनोपकीर्तितम् । प्रकृत हि भवेत्प्राज्ञास्तामुत्प्रेक्षा
 प्रचक्षते ॥' इति लक्षणात् ॥

अत्रान्तरे रामाभिषेकविघातमसहमानो निरूढाभिमानो लक्ष्मणस्तावदूच इत्याह—

तत्र सौमित्रिरतिमात्रप्रवृद्धमन्युः शतमन्युसमानमेवमग्रजमकथयत् ।

तत्रेति । तत्र कौसल्याविलापसमये । सुमित्राया अपत्य सौमित्रिर्लक्ष्मणः । 'बह्ना-
 दिन्यश्च' इतीड्प्रत्यय । अतिमात्रप्रवृद्धमन्यु श्रीरामवनवासकथाया, श्रोतुमशक्य-
 त्वादत्यन्तप्रवृद्धकोप सन् शतमन्युसमान भोगैश्वर्यादिसपत्न्या इन्द्रतुल्यमित्युपमा ।
 अग्रज ज्येष्ठप्रातर श्रीराम प्रत्येव वक्ष्यमाणरीत्याकथयदवोचत् ॥

तत्प्रकारमेव विवृणोति—

आर्य, अकार्यमिदं लोकैर्गर्हणार्हायाः कैकेय्या वचसा रजसा जरसा च समाक्रान्तस्वान्ततया कृत्याकृत्यविवेकमूकस्य राज्ञः प्रज्ञाशैथिल्याग्निः-
सृतेन वचसा संत्यज्य राज्यमटवीपर्यटनं विधातुम् ।

आर्येति । हे आर्य पूज्य, इदमेतदकार्यमयुक्तम् । तवैतन्नोपपद्यत इत्यर्थः । किमिदमित्यत आह—लोकेति । लोकैर्गर्हणार्हाया ईदृगकार्यकरणशीलत्वाल्लोकनिन्द्याया । ‘कुत्सा निन्दा च गर्हणे’ इत्यमरः । कैकेय्या वचसा विप्रलपेन रजसा रजोगुणेन च । ‘रजो रजोगुणे ब्रूलौ परागार्तवयोरपि’ इति शाश्वतः । जरसा वार्धकावस्थया च । ‘जराया जरसन्य-
तरस्याम्’ इति जराशब्दस्य जरसादेशः । समाक्रान्तस्वान्ततया समभिभूतान्त कर-
णतया हेतुना । ‘स्वान्तं हन्मानस मनः’ इत्यमरः । कृत्याकृत्यविवेकमूकस्य कार्याकार्य-
विवेकशून्यस्य । उक्तत्रितयमध्य एकैकमप्यनर्थाय भवति । मेलने तु किमु वक्तव्य-
मिति भावः । राज्ञः प्रज्ञाशैथिल्याद्बुद्धिमान्द्याग्निं सृतेन वचसा निर्गतेनानर्थकवाक्येन
राज्यं प्रजापरिपालनात्मकं राजकृत्यं संत्यज्य विहाय । अटवीपर्यटनमरण्यसंचारं
विधातुं कर्तुम् । अकार्यमिति पूर्वेण सबन्धः ॥

ननु भवतु यथा तथा वा । श्रेयस्कारमेव पुसा गुरुनिदेशोऽवश्यं कर्तव्यः । अन्यथा
निषेधस्मरणादित्याशङ्क्य तत्र युक्तिं वक्ति—

किं तु ॥ तुभ्यमनभ्यर्थमानाय प्रथममेव पित्रा प्रदत्ता ननु पृथिवी ।

किं त्विति । किं तु । तत् किमुच्यते चेदित्यर्थः । अनभ्यर्थमानायायाचमानाय ।
पुनः पुनर्याच्ञानिर्बन्धेनानुपद्रवकारिण इत्यर्थः । अभ्यर्थमानायैव दत्तं पुनर्न ग्राह्यम् । अन-
भ्यर्थमानाय चेत्किमु वक्तव्यमिति भावः । ‘अत्रेमेऽर्थयतेरर्था याचे याच्ञावरोवने’
इति वचनात् । तुभ्य भवते । ‘कर्मणा यममिप्रैति स संप्रदानम्’ इति संप्रदानत्वाच्च-
तुर्थी । पित्रा पृथिवी भूः प्रदत्ता ननु वितीर्णा खलु । अतः प्रगृहीताया पुनरग्रहणेन त-
वापि प्रतिग्रहपरित्यागदोषः । तस्यापि नन्वयः दत्तापहरणदोषः । तस्मादुभयतारक-
त्वात्त्वया पुनरवश्यं पृथ्वीं ग्राह्येति तात्पर्यम् ॥

ननु तथापि न ममायं धर्मः पुरुषार्थव्याहृतिहेतुत्वादिति न मन्तव्यम् । ‘क्षत्रि-
यस्य परो वर्मः प्रजानामेव पालनम्’ इति मनुवचनात् । वस्तुतो धर्ममार्गत्रयेऽपि
सम्यक्प्रजापालनतत्परस्य पुरुषस्य मोक्षसाधकत्वादित्याह—

क्षत्रधर्मोऽपि धर्म्यात्पथः प्रमाद्यापि वर्णाश्रमरक्षणतः समीचीनः
प्रायेण पुरुषं निश्रेयसे नियोजयेत् ।

१ ‘न कार्यम्’ इति पाठः २ ‘लोकैर्गर्हणीयाया’ इति पाठः ३ ‘वचसा जरसा’
इति पाठः ४ ‘सत्यात्पथः’ इति पाठः ५ ‘प्रमाद्योऽपि’ इति पाठः

क्षत्रेति । समीचीन समर्थ क्षत्रधर्म क्षत्रियकुलाचारोऽपि । वस्तुस्वभावधारणार्थकोऽयमपिशब्द । धर्मादनपेतो धर्म्य । 'धर्मपत्यर्थन्यायादनपेते' इति यत्प्रत्यय । तस्मात्पथो मार्गात् । 'जुगुप्साविराम—' इत्यादिना पञ्चमी । प्रमाद्यापि प्रमाद प्राप्यापि । धर्ममार्गानवहितो भूत्वापीत्यर्थ । वर्णा ब्राह्मणादयः, आश्रमा ब्रह्मचर्यादयः, तेषां रक्षणतः परिपालनाद्वेतो प्रायेण भूम्ना । 'प्रायो भूभ्यन्तगमने' इत्यमर । पुरुषम् । नितरा श्रेयो निश्रेयसम् । 'अचतुर—' आदिना सूत्रेणाच्छ्रयान्तो निपातित । तस्मिन्सकलपुरुषार्थाध्यक्षे नियोजयेत्प्रवर्तयेत् । मोक्षाधिकारिण कुर्यादित्यर्थ । कुतश्चित्कारणाद्धर्ममार्गप्रमादेन वैगुण्येऽपि स्वधर्मत्वात्सम्यक्प्रजापरिपालनात्मकस्य क्षत्रधर्मस्य मुनिमनोचिताटवीपर्यटनरूपपरधर्मानुष्ठानापेक्षया श्रेष्ठत्वाच्छ्रेयस्करत्वं सम्भवति । 'श्रेयान्स्वधर्मो विगुणः परधर्मात्स्वनुष्ठितात् । स्वधर्मे निधनं श्रेयः परधर्मो भयावहः ॥' इति भगवद्ब्रह्मनादिति भावः ॥

अथ दैवबललङ्घनेनापि पौरुषस्य पुरुषार्थसमर्थनसामर्थ्यसम्भवात्क्षत्रधर्मनिर्वाहकपुरुषकार एव समाश्रयणीय इत्याह—

नियतं नियतिबलमतिलङ्घ्य पौरुषमेव धीरस्य पुरुषार्थान्समर्थयेत् ।

नियतमिति । पुरुषस्य कर्म पौरुष पुरुषकार एव । 'पौरुष पुरुषस्योक्ते भावे कर्मणि तेजसि' इति विश्व । युवादिलादण् । अवधारणार्थेऽयमेवकारः । नियतं निश्चितं यथा तथा । नियतिबलं दैवबलम् । 'नियतिर्नियमे दैवे' इति विश्व । अतिलङ्घ्यातिक्रम्य । धीरस्य धैर्यशालिनः पुंसः पुरुषार्थान्धर्मार्थकाममोक्षचतुर्विधपुरुषार्थान्समर्थयेन्निरवहेत् । स्वशक्त्या पौरुषनिर्वाहस्यैव पुरुषार्थलाभः । नलन्यस्य । अतः पुरुषकार एव समाश्रयणीय इति भावः ॥

इत्थं स्वमतमुपन्यस्य तस्य फलितमाह—

मा भूत्त्वपदपद्मयोररुणिमा कान्तारसंचारतः

पाणौ पाटलिमा मनाक्प्रसरतु ज्याकर्षणादेव मे ।

कैकेयीपरिभूततातवचने नम्रो भवान्मा स्म भू-

त्किञ्चिन्मामकमार्यं शौर्यजलधे नम्र धनुर्वर्तताम् ॥ २९ ॥

मा भूदिति । हे आर्य पूज्य, शौर्यजलधे । अपारशौर्यसंपन्नैत्यर्थः । त्वत्पदपद्मयोर्भगवच्चरणारविन्दयोः कान्तारसंचारतोऽरण्यसंचारादरुणिमा आरुण्यम् । लौहित्यमिति यावत् । 'वर्णदृढादिभ्यः व्यञ्च' इति चकारादिमनिच् । मा भून्मास्तु । 'माडि लुङ्' इत्याशिषि लुङ् । किंतु ज्याकर्षणान्मौर्व्याकर्षणात् । 'मौर्वी ज्या शिञ्जिनी गुणः' इत्य-

१ 'नियतेर्बल' इति पाठः, २ 'पुरुषस्य धीरस्य' इति पाठः ३ 'समर्थयेत्' इति पाठः ४ 'कै वा' इति पाठः ।

मर । मे मम पाणौ हस्त एव पाटलिमा रक्तिमा । 'श्वेतरक्तस्तु पाटल' इत्यमर । पूर्ववदिमनिच् । मनागीषत्प्रसरतु प्रवर्तताम् । तथा भवान्केकेय्या परिभूतस्य विमोहि-
तस्य तातस्य पितुर्वचने विषये नम्र प्रह्व । विधेय इति यावत् । मास्म भूत् । मा भूया-
दित्यर्थ । स्वैणवचनस्यानादरणीयत्वादिति भाव । 'स्मोत्तरे लङ् च' इति चकारा-
दाशीरर्थे लङ् । 'न माङ्योगे' इत्यट्प्रतिषेध । 'शेषे प्रथम' इति प्रथमपुरुषत्वम् ।
किंतु किञ्चिदीषन्मामरु मदीयम् । 'तवकममकावेकवचने' इति ममकादेश । वनुर्नम्र
सत् वर्तताम् । स्त्रीपरतन्त्रस्य पितुर्वचननियन्त्रिततया कान्तारसचारतत्परो मा भव ।
किंतु मौर्व्याकर्षणपूर्वक मदीय धनुरायम्य बाणप्रयोगेण कार्याकार्यविचारविबुरम-
मित्रभूत पितर हनिष्यामीत्यर्थ । तथा च रामायणे—'प्रोत्साहितोऽय कैकेय्या स-
तुष्टो यदि न पिता । अमित्रभूतो नि शङ्क वध्यता बध्यतामिति ॥' तथा स्मृतिश्च—
'गुरोरप्यवलिप्तस्य कार्याकार्यमजानत । उत्पथप्रतिपन्नस्य कार्य भवति शासनम् ॥'
इति । लक्ष्मणो वीरोद्धतत्वादित्यमुक्तवानित्यनुसंधेयम् । लक्षण तु—'दर्पमाश्चर्यभूयि-
ष्ठश्चण्डवृत्तिविकत्थन । मायावी सुलभक्रोध स धीरोद्धत उच्यते ॥' इति । अत्र
साम्यैकत्वेन प्राप्तयो श्रीरामपादपद्महस्तारुणिमपाटलिप्रो श्रीरामपादपद्मारुणिमान क-
ठोरोक्त्या वर्जयित्वा पाणौ नियमनादेक परिसख्यालकार । तथोत्तरार्धे श्रीरामधनुर्न-
म्रत्वयो प्राप्तयो श्रीरामनम्रत्व वर्जयित्वा धनुषि नियमनादपर इति तयोर्मपेक्षित-
त्वात्सकर । 'एकस्य वस्तुन प्राप्तवानेकत्रैकदा यदा । एकत्र नियम सा हि परि-
सख्या निगद्यते ॥' इति लक्षणात् ॥

एवमाचक्षाणं लक्ष्मणं रामः सान्त्वयन्नेवावोचत् ।

एवमिति । एवमुक्तरीत्याचक्षाण वदन्तम् । 'वद व्यक्ताया वाचि' इत्य-
स्माद्धातो शानच् । लक्ष्मण राम सान्त्वयन्सामवादैरुपलालयन्नेव । 'साम सान्त्वमुभे
समे' इत्यमर । अवोचत् ॥

तत्प्रकारमेवाह—

वत्स, सवितृवंशजाताना पितृनिदेश एव देशिकः सर्वकर्मसु ।

वत्सेति । हे वत्स लक्ष्मणेत्यादरेणामन्त्रणम् । सवितृवंशजाताना सूर्यवंशोद्भवाना
राज्ञा पितृनिदेश पितृनियोग एव सर्वकर्मसु सकलकार्येषु देशिक आचार्य । उपदेष्टेति
यावत् । सूर्यवंशोद्भवा सर्वे पितुराज्ञापरिपालनतत्परा एवेत्यर्थ । अतो नास्माकमिद
विरुद्धमिति भाव ॥

न केवलमस्माकमित्य मर्यादा, किंतु पूर्वेषामन्येषामपीत्याह—

बहवः खलु पितृनिदेशगौरवाद्गोहत्यामपि मातृवधमपि तारुण्यविनि-

मयमपि कण्डुरैणुकेयपूरुप्रभृतयः कुर्वाणा निर्विचारमाचारवता-
मग्रण्या इति गण्यन्ते ।

बहव इति । कण्डुर्नाम महर्षि । रेणुकाया अपत्य रैणुकेयो जामदग्न्यो राम ।
'स्त्रीभ्यो ढक्' । पूर्ययातिनन्दन । प्रभृतिग्रहणात्सगरपुत्रादयः । कण्डुश्च रैणुकेयश्च
पूरुश्चेति द्वन्द्वः । ते प्रभृतिरादिर्येषां ते तथोक्ताः । बहवोऽनेके पूर्वे महात्मानः पितृ-
निदेशे पित्राज्ञायां गौरवादादरातिशयात् गोहत्यामपि । न तु यस्य कस्यचिज्जन्तोर्ह-
त्याम् । 'हनस्त च' इति हन्तेर्भावे क्यप् । तकारश्चान्तादेशः । स्त्रीत्व लोकात् । तथा
मातृवधमपि । न तु यस्या कस्याश्चित्त्रियो वधम्, तथा तारुण्यस्य यौवनस्य विनि-
मयो बुद्धिपूर्वकपरिवृत्तिस्तमपि । न तु यस्य कस्यचिद्वयसो विनिमयम् । अत्यन्ता
कृत्यविनियोजक एव पितृनिदेशो न लङ्घनीयः, इत्यत्कालवनवासविनियोजकस्तु
किं वक्तव्यमित्यपिशब्दत्रयार्थः । निर्विचार विचाररहित यथातथा धर्मशास्त्रनिषिद्ध
गोहत्यादिमहापातक कथंकारं कर्तुमुपयुक्त स्यादिति शङ्काशून्यमित्यर्थः । कुर्वाणा
आचरितवन्तः । करोतेस्ताच्छीत्ये शानच् । तेनाचरणेनाचारवता सदाचारसपन्नाम् ।
अग्र नयन्तीत्यग्रण्य श्रेष्ठा । 'सत्सूद्विष-' इत्यादिना क्तिप् । 'अग्रग्रामाभ्यां न-
यतेर्णो वक्तव्य' इति णलम् । इत्येव गण्यन्ते सख्यायन्ते । प्रशस्यन्ते सत्वित्यर्थः ।
पितृनिदेशं गुरुमाकुर्वतामीदृगकार्यकरणमेव प्रशसाहेतुरभूत् । किमुत वनवासादिकार्य-
करणमिति भावः ॥

उक्तमर्थं निगमयति—

तस्मादवश्यं वश्य एव पितुरवगाहे गहनमिति ।

तस्मादिति । यस्मात्पितृनियोगोऽवश्यमनुष्ठेयस्तस्मात्कारणादित्यर्थः । अवश्यं
निश्चितं पितुर्वश्यो वशं गत एव सन् । न तु विमतः इत्येवकारार्थः । 'वशं गत' इति
यत्प्रत्ययः । गहनमरण्यमवगाहे प्रविशेत्यवोचतेति पूर्वैण सवन्धः । अत्र रामायणम्—
'ऋषिणा च पितुर्वीक्यं कुर्वता व्रतचारिणा । गोर्हता कण्डुना धर्मं जानतापि विपश्चिता ॥
जामदग्न्येन रामेण रेणुका जननी स्वयम् । कृत्ता परशुनारण्ये पितुर्वचनकारणात् ॥
अस्माकं तु कुले पूर्वं सगरस्याज्ञया पितुः । यनद्भिः सागरैर्भूमिमवाप्तं सुमहान्वव ॥'
इति । पूरस्तु न रामायणे सगृहीतः । तस्यैव कथा महाभारतादौ कथिता—पूर्वं
शुक्रशापवशादसमयसंप्राप्तं दुःसहजराभारविह्वलेन पित्रा ययातिना नियुक्तं पूरं
स्वतारुण्यं तस्मै दत्त्वा तज्जरा स्वयं गृहीतवानिति । अत्र गोहत्याबुद्धिष्क्रमेण कण्डु-
दीनामुद्देशात्क्रमापरनामा यथासख्यालंकारः —'उद्दिष्टानां पदार्थानां पूर्वं पश्चाद्यथाक्रमम् ।
उद्देशो नु भवेद्यत्र तद्यथासख्यमुच्यते ॥' इति लक्षणात् ॥

तत्र विस्तृतपुत्रवात्सल्या कौसल्या तेन सह गन्तुमभिलषन्ती
कृतप्रणामेन रामेण सविनयमेवमभिहिता ।

तत्रेति । तत्र तस्मिन्समये विस्तृतपुत्रवात्सल्या समधिकपुत्रज्ञेहा कौसल्या तेन
सह पुत्रेण साक गन्तुम् । वन प्रतीति शेष । अभिलषन्ती कामयमाना सती । कृतप्रणा-
मेन विहितनमस्कारेण रामेण सविनय सप्रश्रयमेव वक्ष्यमाणरीत्याभिहितोक्ता ॥

तत्प्रकारमेवाह—

कान्तारभाजि मैयि केकयराजपुत्र्याः

कार्कश्यकन्दलितया दलितस्य वाचा ।

तातस्य शोकदहनगल्पितं शरीर

मातस्त्वयौ न तु कदाचिदुपेक्षणीयम् ॥ ३० ॥

कान्तारेति । हे मात , मयि कान्तारभाजि अरण्य गते सति । केकयराजपुत्र्या
क्षत्रियतनयाया । अत क्षात्रयुक्तमेव करिष्यतीति भाव । कार्कश्येन क्रौर्येण ।
'कर्कश कठिन क्रूरश्च' इत्यमर । कन्दलितयोत्पन्नया वाचा । शस्त्रवाराकल्पयेत्यर्थ ।
दलितस्य विदारितस्य । पीडितस्येत्यर्थ । तातस्यास्मत्पितु सबन्धि शोकदहनगल्-
पित मद्विरहजनितशोकानलेन पीडितम् । सतसमिति यावत् । शरीर लया कदाचि-
त्क्षणमात्रमपि नोपेक्षणीय नानादरणीयम् । तु अवधारणार्थक । किंतु तत्तत्कालोचि-
तोपचारै सर्वदा परितोषणीयमित्यर्थ । वाक्छन्नविदलनमेव तु सहम् , तत्रापि शोका-
नलसतापश्चेत्किमु वक्तव्यम् । नयत्रणोपरि मुसलघातप्रयत्नादिति भाव । मयैकेनैव
वन प्रति गम्यते । पतिदेवताया लया तु तदुपचारतात्पर्येण गृह एव स्थातव्यमिति
भाव । वसन्ततिलकावृत्तम् ॥

ततः सा तनयस्य स्वस्त्ययनाय समस्तदेवताकीर्तनपुरःसरीमाशिष-
माचक्षे ।

तत इति । ततस्तदनन्तर सा कौसल्या तनयस्य रामस्य स्वस्त्ययनाय । माङ्गल्य-
सपादनार्थमित्यर्थ । समस्तदेवताकीर्तनपुरःसरीमिन्द्रादिसकलदेवतास्तुतिपूर्वकाम् ।
'पुरोऽप्रतोऽप्रेषु सते' इति टप्रत्यये 'टिड्ढाणञ्-' इत्यादिना ङीप् । आशिषमाचक्ष
उवाच । 'यन्मङ्गल सहस्राक्षे सर्वदेवनमस्कृते । वृत्रनाशे समभवत्तत्ते भवतु मङ्गलम् ॥'
इत्याद्याशीर्वाद चकारेत्यर्थ ॥

तदनु रामस्तामभिवन्द्य निष्क्रान्तः प्रक्रान्तनेपथ्यायाः सीतायाः
प्रासादमाससाद ।

तदन्विति । तदन्वाशीरुत्तयनन्तर रामस्ता कौसल्यामभिवन्द्य नमस्कृत्य नि

ष्कान्त । मातृगृहाद्विनिर्गत सन् प्रक्रान्तमारब्ध नेपथ्यमभिषेकोचितवेषो यस्यास्तस्या
सीताया प्रासाद सदनमाससाद विवेश ॥

तत श्रीराम किमकरोदित्याह—

‘कल्याण^१वादसुखितां सहसैव कान्तां^२
कान्तारचार^३कथया कलुषीचकार ।

अम्भोदना^४दुमुदितां विपिने मयूरीं^५
सत्रासयन्निव^६ धनुर्ध्वनिना पुलिन्दः ॥ ३१ ॥

कल्याणेति । कल्याणवादेन राज्याभिषेकमङ्गलकथनेन सुखिता सजातसुखाम् । तार-
कादित्वादितच् । ता कान्ता प्रियतमा सीता कान्तारचारकथयारण्यसचारवार्तया विपिने-
ऽम्भोदनादेन जलदगर्जितेन मुदितामानन्दिताम् । मह्यमतिशयेन रातीति मयूरी
मयूराङ्गनाम् । पृषोदरादित्वात्साधु । ‘जातेरस्त्रीविषयात्-’ इति डीप् । धनुर्ध्वनिना
धनुष्टङ्कारेण पुलिन्दो व्याध इव सत्रासयन्भीषयन्सहसा सद्य एव कलुषीचकार सक्षो-
भयामास । कैकेयीवचननियन्त्रितेन राज्ञा नियुक्तोऽह वन प्रति गमिष्यामीत्येव-
रूपवचनेन विमनीचकारेत्यर्थ । उपमालकार । नात्र नीचोपमाशङ्का वर्मप्राधान्य-
कथनेनैव तथात्वोपपत्ते किलत्र सत्रासनमात्र एव कविविश्रान्ति । अन्यथातिप्रसङ्गा-
दित्यलम् । वृत्त पूर्ववत् ॥

तत किमत आह—

‘अयमेनामनुगन्तुमुपक्रान्तामकथयत् ।

अयमिति । अय श्रीरामोऽनुगन्तुमनुसर्तुमुपक्रान्ता कृताद्रामेना सीता प्रत्यकथ-
यदवोचत् ॥

तदेवाह—

‘प्रिये जनकनन्दिनि प्रकृतिपेशलामीदृशीं^१
कथं ग्लर्पयितुं सहे तव शिरीषमृद्धीं तनुम् ।

गृहीतहरिणीगणत्रिकविसारिनानाशिरा-

क्षतक्षरितशोणितारुणवृकानने कानने ॥ ३२ ॥

प्रिय इति । प्रीणातीति प्रिया । ‘इगुपध-’ इत्यादिना कप्प्रत्यय । अकारान्तत्वा-
द्याप । हे प्रिये जनकनन्दिनि जनकराजपुत्रि । ‘कृत्यल्युटो बहुलम्’ इति बहुलप्रहण-
सामर्थ्यान्नन्धादित्वाद्युद्प्रत्यय । इत्वान्डीप् । एतत्सबोधनद्वय कान्तारसचारानर्हता-

द्योतनार्थम् । प्रकृत्या पेशला चारुतराम् । 'चारौ दक्षे च पेशल' इत्यमर । अत एव शिरीषमृद्वी शिरीषपुष्पवन्मृदुलामीदृशीमित्थभूताम् । सुखोपचारोचितामित्यर्थः । तव तनु शरीरम् । गृहीत दष्ट यद्वरिणीगणत्रिक कुरङ्गनिकुरम्बत्रिकप्रदेशः । वृको हि जिघृक्षितजन्तोस्त्रिकप्रदेशमेव प्रथमं गृह्णातीति प्रसिद्धिः । 'पृष्ठवशाधरे त्रिकम्' इत्यमरः । तत्र विसारिण्यो नि सरन्त्यो नानाशिरा नानाविबनाज्य । 'नाडी तु वमनी शिरा' इत्यमरः । ताभ्योऽक्षतमविच्छिन्नं यथा तथा । यद्वा तासां क्षतेभ्यो त्रणेभ्यः क्षरितं परिसृतं यच्छोणितमस्रक्तेनारुणानि वृकाणामीहामृगाणामाननानि यस्मिन्नास्मिन् । हिंस्रप्रचुरतयात्यन्तभयकर इत्यर्थः । 'कोकस्त्वीहामृगो वृकः' इत्यमरः । काननेऽटव्या ग्लपयितुं परिक्लेशयितुं कथं सहे कुतो वा मृष्ये । न कथञ्चिदपि सह इत्यर्थः । एवमकथयदिति पूर्वेण सबन्धः । पृथ्वीवृत्तम् । लक्षणं तूक्तम् ॥

तदनु नानाविधप्रयत्नेनाप्यनुन्मिषदनुजिगमिषा शैथिल्यायां मैथिल्या लक्ष्मणेऽप्यनवसितानुगमनव्यवसाये वासिष्ठाय सुयज्ञाय भूषणमशेष नागसहस्रेण सह शत्रुंजयाह्वयं मातुलदत्तं मत्तहस्तिनमगस्त्यकौशिकाभ्यां च महाघाणि रत्नानि वित्तीयं तदनु निर्जरारिवीर्यमुषी धनुषी निरपायत्राणकर्मणी वर्मणी निर्मर्यादाशिलीमुखकृतानुषङ्गौ निषङ्गौ निर्वर्तितवीरपाणौ कृपाणौ वरुणेन जनकसदसि दत्तमेतत्संस्तमायुधजातमादाय मामनुगच्छेति सौमित्रिमन्वग्रहीत् ।

तदन्विति । तदनु तदनन्तरं मैथिल्या जानक्या नानाविधेन हितबुद्ध्या खलु वचोमयेन । तदभिधीयते—'सदा सुखं न जानामि दुःखमेव सदा वनम्' इत्यादि रामायणोक्तप्रकारेणापि प्रयत्नेन । बहुप्रकारैरप्युपकारैरित्यर्थः । अनुन्मिषदनुदयदनुजिगमिषा शैथिल्यमनुगमनेच्छादौर्बल्यं यस्यास्तस्याम् । अनिवृत्तानुसरणेच्छायां सत्यामित्यर्थः । तथा लक्ष्मणेऽप्यनवसितानुगमनव्यवसायेऽनिवर्तितानुयात्रोद्योगे सति । अनवसितेत्यत्र 'षोऽन्तकर्मणि' इति वातो कर्मकर्तरि क्तः । अतो नञ्समासः । ततो वासिष्ठाय वसिष्ठपुत्राय । 'तस्यापत्यम्' इत्यण् । सुयज्ञाय सुयज्ञनाम्न आचार्यांशोऽशेष भूषण भूषणजातम् । जनकरत्नमयकेयूराद्दकुण्डलाद्यशेषभूषणानीत्यर्थः । शत्रुञ्जयति शत्रुञ्जयः । 'सज्ञायां शृतृवृजि-' इत्यादिना खच्प्रत्ययः । 'अरुद्विषत्-' इत्यादिना मुमागमः । स इत्याह्वयो यस्य तम् । शत्रुञ्जयनाम्ना प्रसिद्धमित्यर्थः । मातुलेन दत्तं मत्तहस्तिनमत्तेभ्यः च नागसहस्रेण सह गजसहस्रेण साकम् । 'ग्राहाभ्राहिगजा नागा' इति वैजयन्ती ।

१ 'प्रयत्नशतेन' इति पाठः २ 'अतुल मातुलदत्त हस्तिनम्' इति पाठः ३ 'महाघाणि च रत्नानि वित्तीयं निर्जराराति' इति पाठः ४ 'सर्वमादाय' इति पाठः

वितीर्य दत्ता । तथागस्त्यकोशिकाभ्या कुम्भसम्भवविश्वामित्राभ्या च महार्घाण्यमूल्यानि ।
 ‘मूल्या पूजाविधावर्ध’ इत्यमर । रत्नानि मणिकाञ्चनादीनि श्रेष्ठवस्तूनि च । ‘रत्न श्रेष्ठे
 मणावपि’ इति विश्व । वितीर्य तदनु निर्जरादीनां देवद्विषा दैत्यानां वीर्यं प्रभावे
 सामर्थ्यं वा मुष्णतोऽपहरत इति तथोक्ते । ‘अमरा निर्जरा देवा’, ‘वीर्यं शुल्के प्रभावे
 च तेज सामर्थ्ययोरपि’ इत्यमरशाश्वतौ । धनुषी च निरपाय निरातङ्ग त्राणकर्म रक्ष-
 णकृत्य ययोस्ते तथोक्ते वर्मणी कञ्चुके । ‘तनुत्र वर्म कञ्चुकम्’ इत्यमर । तथा निर्म-
 र्यादा असह्येया ये शिलीमुखा बाणास्तै कृतोऽनुषङ्गोऽनुबन्धो ययोस्तौ । अक्षयसाय
 काविल्यर्थः । निषङ्गो तूणीरौ च । ‘तूणोपासङ्गतूणीरनिषङ्गा इषुविद्वयो’ इत्यमर । निर्व-
 तित निष्पादित वीरपाण रणसमाप्त्यनन्तरकर्तव्यमधुपान याभ्या तौ । शत्रुसंहारका
 विल्यर्थः । ‘वीरपाण तु यत्पान वृत्ते भाविनि वा रणे’ इत्यमर । कृपाणौ खड्गौ चेत्येत-
 त्समस्तम् । ‘नपुसकमनपुसकेन-’ इत्येकशेषः । जनकसदसि जनकयज्ञसभाया वरणेन
 मे मद्य दत्तमायुधजातमस्त्रकलापमादाय गृहीत्वा मामनुगच्छानुसरेति सौमित्रि लक्ष्मणम-
 न्वगृहीदनुगृहीतवान् । आज्ञापितवानित्यर्थः । तथा च श्रीरामायणम्—‘ये च राज्ञो ददौ
 दिव्ये महती वरुण स्वयम् । जनकस्य महायज्ञे धनुषी ते प्रदर्शय ॥ उभे च कवचे
 दिव्ये तूणी चाक्षयसायकौ । आदित्याविव तौ चोभौ खड्गौ हेमपरिष्कृतौ ॥ सत्कृत्य
 निहित सर्वमेतदार्यस्य सद्गनि । सत्तमायुधमादायक्षिप्रमात्रज लक्ष्मण ॥’ इति । अत्रैके
 व्याख्यातार किञ्चिदाशङ्क्य समादधु । तत्प्रकारस्तु—ननु जनकयज्ञे धनुरादिप्रदा-
 नस्याश्रवणात्कथमप्रसिद्धे तदनुवाद क्रियते । सत्यमेतत् । भगवतो वाल्मीकेरिय शैली
 प्रस्तुतार्थप्रतिपादना पारवश्याद्यत्र वक्तव्यमर्थं तत्रानुक्तोत्तरत्र केनचिद्वाजेन प्रसि-
 द्धमनुवदतीति । यथा बालकाण्डे नाभिहित मणिबन्धनम् ‘मणिरत्नमिदं दत्तं वैदेह्यै
 श्वशुरेण मे’ इति सुन्दरकाण्डेऽभिहितवान् । अयोध्याकाण्डे वक्तव्यं काकासुरवृत्ता-
 न्तम् ‘स पित्रा च परित्यक्तो यः सुरैश्च महर्षिभिः’ इत्यादि सुन्दरकाण्ड उक्तवानिति ।
 अतस्तदनुसारिणा तत्रभवता भोजेनापि तथैवोक्तवान्न विरोधमिति मन्तव्यम् ॥
 ततः किमित्यत आह—

‘सीतापि निजाभरणजातं सुयज्ञपत्न्यै न्येदात् ।

सीतापीति । चार्थोऽपिशब्दः । निजाभरणजातं रत्नकेयूराङ्गदरशनादिस्वकीय-
 भूषणकलाप सुयज्ञस्य पत्न्यै भार्यायै न्येदाहृतवती । महाप्रभो श्रीरामस्याचार्यसभा-
 वन तत्पत्न्या सीतायास्तत्पत्नीसभावान् युक्तमित्यर्थः ॥

तैतः सौमित्रिरपि स्वाधीनेन धनेन कञ्चित्कौसल्याश्रितमुपाध्यायम-
 तोषयत् ।

तत इति । ततः सौमित्रिर्लक्ष्मणोऽपि स्वाधीनेन स्वायत्तेन । ‘अधीनो निम्न आयत्त’

१ ‘गणम्’ इति पाठ २ ‘विदधे’ इति पाठ ३ ‘सौमित्रिरपि स्वधनेन’ इति पाठ

इत्यमर । वनेन रत्नकाञ्चनादिरूपेण द्रव्येण कौसल्याश्रितम् । कौसल्याया प्रत्येक पुरो-
हितमित्यर्थ । कचित्तैत्तिरीयाचार्यमुपाध्याय ब्राह्मणमतोषयत् । स्वकीयद्रव्यप्रदानेन सं-
भावयामासेत्यर्थ । एतेन सौमित्रेनजजनन्यपेक्षया कौसल्यायामेवात्यन्तादर सूच्यते ॥

तत्र सकुटुम्बाय त्रिजटाभिधानाय निर्धनाय द्विजातये स्वहस्तनिक्षि-
प्तदण्डपतितदेशावधिकं गोधनं च कपिञ्जलादिभ्यो द्विजातिभ्यश्च रघु-
पतिर्वित्तानि विविधानि विततार ।

तत्रेति । तत्र तस्मिन्समये रघुपति सकुटुम्बाय कुटुम्बसहिताय । पत्नीपुत्रसहिताये-
त्यर्थ । त्रिजट इत्यभिधान नामधेय यस्य तस्मै निर्धनायोञ्छवृत्तये कस्मैचिद्विजातये ।
स्वहस्तेन त्रिजटहस्तेन निक्षिप्त परिक्षिप्त । दण्डेन यावत्तावदवाप्यसीति ब्राह्मणानां
गोप्रहणचापत्यप्रदर्शनार्थमुदीरितश्रीरामवचनवशात्प्रेरितो यो दण्डस्तस्य पतितदेश स
एवावधिर्मर्यादा यस्य तथोक्तम् । तावद्देशस्थमित्यर्थ । गोधन गोव्रज च । 'गोकुल तु
गोधन स्याद्वा व्रजे' इत्यमर । तथा कपिञ्जलो नाम ब्राह्मण आदिर्येषा ते तथोक्तास्तै-
भ्यो द्विजातिभ्य कठकलापमाणवकादिभ्यो ब्राह्मणेभ्यश्च विविधानि नानारूपाणि वि-
त्तानि गोरत्नाम्बरयानादीनि द्रव्याणि । 'द्रव्य वित्त स्वापतेयम्' इत्यमर । विततार
विश्राणितवान् । 'विश्राणन वितरणम्' इत्यमर ॥

ततस्ते पौरनारीणां निश्वासझञ्झानिलचलदधरकिसलयानामस्र-
सलिलासारेण शोकपावकेन च वपूंषि मनांसि च सिक्त्वा दग्ध्वा च नि-
षिद्धपरिजनानुगमनतया प्रकाशितप्रवाससिद्धान्ताद्भुद्धान्तान्निश्चक्रमुः ।

तत इति । ततो विश्राणनानन्तरम् । ते सीतारामलक्ष्मणा । निश्वासैरेव झञ्झा-
निलैः सध्वनिमहामारुतैश्चलन्ति बलमानान्यधरकिसलयान्योष्ठपल्ला यासा तास्त-
थोक्तास्तासा पौरनारीणा वपूंषि मनांसि च । अस्रसलिलासारेणाश्रुजलधारासपातेन ।
'अस्रमश्रुणि शोणिते' इति विश्व । शोकपावकेन शोकदहनेन सिक्त्वाद्दीकृत्य दग्ध्वा
सताप्य च । वपूंष्यस्रसलिलासारेण सिक्त्वा मनांसि शोकपावकेन दग्ध्वा चेति य-
थाक्रममन्वयाद्यथासंख्यालकार । तथाद्वेल विषादमुत्पाद्येत्यर्थ । निषिद्धपरिजनानुगम-
नतयैकान्तिकत्वाश्रितवारितभृत्यानुयात्रतया हेतुना प्रकाशित प्रकटीकृत प्रवाससि-
द्धान्तो वनवासनिश्चयो यैस्तथोक्ता सन्त शुद्धान्तादन्त पुरान्निश्चक्रमुर्निर्जग्मुः ॥

१ 'त्रिजटाभिधाय द्विजातये' इति पाठ २ 'स्वहस्ततलनिक्षिप्तदण्डदेशा' इति
पाठ ३ 'काम्पिल्यादिभ्यो' इति पाठ ४ 'निश्वासान्निश्वासजृम्भानिल' इति पाठ .
५ 'अश्रु' इति पाठ

तत्र ।

तत्रेति । तत्र निर्गमनसमये ॥

सीता पुरा गगनचारिभिरप्यदृष्टा

मा भूदिय सकलमानवनेत्रपात्रम् ।

इत्याकलय्य नियतं पिदधे विधाता

बाष्पोदयेन नयनानि शरीरभाजाम् ॥ ३३ ॥

सीतेति । सीता पुरा पूर्वं गगनचारिभिरपि खेचरैरपि । किमुतान्यैरिति भावः । अदृष्टानवलोकिता । महाराजपरिग्रहत्वादिति भावः । इय सीता सकलमानवनेत्रपात्र समस्तजनदृग्गोचरा मा भून्मास्तु । 'माडि लुङ्' इत्यादिनाशीरर्थे लुङ् । 'न माड्योगे' इत्यट्प्रतिषेधः । इत्येवमाकलय्य विचार्य । विवत्त इति विधाता युक्तायुक्तसमाधानः । तत्परो ब्रह्मा बाष्पोदयेनाश्रुत्पादनेन शरीरभाजा प्राणिना नयनानि नेत्राणि पिदध आच्छादितवान् । नियत निश्चितमित्युल्लेखायाम् । श्रीरामप्रवासमसहमाना मानवा सो- द्वेग हरुदुरित्यर्थः । 'अपि वानतिरोधानपि वानाच्छादनानि च' इत्यमरः । 'वष्टि वागुरिरश्लोपमवाप्योरुपसर्गयो' इत्यपेरकारलोपः ॥

ततः ।

तत इति । ततस्तदनन्तरम् ।

रुद्धापि यान्तमनुगच्छति मैथिली मां

वत्सो जहाति न कदाचन लक्ष्मणोऽपि ।

इत्येतयोरनुगतिं प्रतिबोध्य गन्तुं

भूयोऽपि राजभवनं प्रविवेश रामः ॥ ३४ ॥

रुद्धेति । मैथिली सीता रुद्धा बहुप्रयत्नेन निवारितापि यान्त वनं प्रति गच्छन्तम् । याते शतप्रत्ययः । मामनुगच्छत्यनुसरति । तथा वत्सोऽनुजो लक्ष्मणोऽपि कदाचन क्षण- मात्रमपि मा न जहाति न त्यजति । सोऽप्यनुगच्छतीत्यर्थः । इत्यनेन प्रकारेणैतयो सीतालक्ष्मणयोरनुगतिमनुयात्रा प्रतिबोध्य विज्ञाप्य । दशरथायेति शेषः । गन्तुं वनं प्रति यातु रामो भूय पुनरपि राजसदनं दशरथगृहं प्रविवेश । सर्वत्र तदाज्ञाया एव प्राधान्यादिति भावः ॥

तस्मिन्सुमन्त्रेण विज्ञाप्य प्रदर्शिते भूपतिर्भूताविष्ट इव विष्टरान्निपत्य सदारः सदारचितपरिदेवनो वनोत्कण्ठा स्वयमप्यकरोत् ।

तस्मिन्निति । तस्मिन्श्रीरामे सुमन्त्रेण मन्त्रिवृद्धेन विज्ञाप्य रामोऽयं भवद्दर्शनार्थं

१ 'बाष्पोदकेन' इति पाठः २ 'तत' इति कचिन्नास्ति ३ 'दक्षिते दाशरथौ' इति पाठः

समागत इति विज्ञापनं कृत्वा । इत्थभूतव्यवहारस्य राजधर्मत्वादिति भावः । प्रदक्षिते दृग्गोचरीकृते सति भूपती राजा भूताविष्ट पिशाचाक्रान्त इव । 'भूतं क्षमादौ पिशाचादौ न्याय्ये सत्योपमानयो' इति विश्वः । विष्टरादासनात् । 'वृक्षासनयोर्विष्टरः' इति निपातनात् । 'ध्रुवमपायेऽपादानम्' इत्यपादानत्वात्पञ्चमी । निपत्य । शोकवेगस्य सोढुमशक्यत्वान्मूर्च्छया भुवि पतित्वेत्यर्थः । सदा अविच्छिन्नम् । क्रियाविशेषणमेतत् । रचितपरिदेवनं कृतविलापः सन् । सदारः कौसत्यासहितः स्वयमपि वनोत्कण्ठा वनवासोत्सुक्यम् । 'वनोत्कण्ठा मतिम्' इति पाठे वनवासोत्सुका बुद्धिम् । अकरोत् ॥

तदा सुमन्त्रः कैकेयीमब्रवीत् ।

तदेति । तदा तस्मिन्समये सुमन्त्रः कैकेयीमब्रवीदवोचत् ॥

तत्प्रकारमेवाह—

देवि, विरम रामाभिषेकसमुन्मिषिताह्लादाङ्कुरावग्रहादाग्रहात् ।

देवीति । हे देवि कैकेयि, रामाभिषेकेन श्रीरामराज्याभिषेकोत्सवेन सम्यग्जलसेकेन च समुन्मिषितः समुत्पन्नो यः आह्लादाङ्कुर आनन्दकन्दल इति रूपकम् । तस्यावग्रहात्प्रतिबन्वकादाग्रहादभिनिवेशात् । 'जुगुप्साविरामः' इत्यादिना पञ्चमी । विरम विरता भवः । तादृगाग्रहः परित्यजेत्यर्थः । 'व्याङ्परिभ्यः' इति परस्मैपदम् ॥

पुनस्तस्या दौ शील्यपरित्यागार्थं तन्मातृगोचरमितिहासमाह—

पुरा खलु वैरदप्रसादादवगतसकलप्राणिभाषणतया पर्यङ्कपर्यन्तपरिसरत्पिपीलिकालापे कृतहासं तव पितरः हसनकारणं पृष्ट्वा तद्विवरणं पत्युर्भर्तृणकारणमित्यवेत्यापि भूयसो निर्बन्धात्कुपितेन राज्ञावज्ञाताया मातुस्ते विधां मानुकुर्वीथा इति ।

पुरेति । पुरा पूर्वकाले । खलुशब्दो वाक्यालंकारः । वरदस्य वरप्रदातुः कस्यचिद्योगिनः प्रसादादनुग्रहादवगतसकलप्राणिभाषणतया विज्ञातसकलजन्तुवचनतया हेतुना पर्यङ्कपर्यन्ते शयनसमीपे परिसरन्तीनाः प्रसर्पन्तीनाः पिपीलिकानाः भूवि वरसंचारिः सूक्ष्मजन्तुविशेषाणामालापे भाषणे विषये कृतहासः किमेते अज्ञानजन्तवः समालपन्तीति हसितवन्तः तव पितरः केकयः हसनकारणं हासहेतुः पृष्ट्वा । केनापि हेतुनायः हसतीति जिज्ञासयानुयज्येत्यर्थः । तद्विवरणं हसनकारणकथनं पत्युर्भर्तृणकारणमित्यवेत्यः शलापि । तद्वचनादेवेति भावः । भूयसो बहुलात् । 'बहोर्लोपो भू च बहो' इति भूरादेशः । बहोर्लोपश्च । निर्बन्धात्प्रयासकरणाद्धेतोः कुपितेन क्रुद्धेन राज्ञा केक-

१ 'विरम विरम' इति पाठः २ 'ब्रह्मणो वरप्रसादात्' इति पाठः ३ 'मरणहेतु' इति पाठः ४ 'मार्गं मा कुर्वीथा' इति पाठः

येनावज्ञाताया अवमानितायास्ते तव मातुर्विधा प्रकारम् । 'विधा विधो प्रकारे च' इत्य-
मर । मातुर्कुर्वीथा । मातुर्कुरुष्वेत्यर्थः । भर्तृप्रतिकूल्याचरणेन मातृवद्विगर्हणीया मा-
तृरित्यर्थः । करोतेर्लिङि थाङ् । इत्यब्रवीदिति पूर्वेण सवन्धः ॥

सुयन्त्रवचनं श्रुत्वा सा किमकार्षीदित्यत आह—

ततः ।

कृतासमञ्जनिर्यासं सगरं केकयात्मजा ।

निर्दर्शनत्वे निर्दिश्य निरबध्नाग्निजं पतिम् ॥ ३५ ॥

तत इति । केकयात्मजा कैकेयी । कृतो विहितोऽसमञ्जनाम्न पुत्रस्य निर्यासं परि-
त्यागो येन तम् । असमञ्जाख्यपुत्रत्याग्निमित्यर्थः । सगर राजानं निर्दर्शनत्वे दृष्टान्तत्वे
निर्दिश्य । सगरवत्त्वमपि पुत्रं परित्यजेति निरूप्येत्यर्थः । निजं पतिं स्वभर्तारं निरबध्ना-
ग्निरुत्तरं चकारेत्यर्थः ॥

अत्रान्तरे कैकेयीवचनमसहमानं कश्चिदमालम्ब्य प्रत्यवोचदित्याह—

तत्र ।

सिद्धार्थको महामात्यस्तत्परित्यागमब्रवीत् ।

सरयूपौतितानेकप्रजामरणकारणात् ॥ ३६ ॥

तत्रेति । तत्र कैकेयीनिर्बन्धवाक्यसमये सिद्धार्थकं सिद्धार्थकनामा महामात्य
सुमन्त्रादन्योऽमाल्यप्रवरः । अमा सह भवतीत्यमात्यः । शुभाशुभकार्येषु सदा सह
वर्तते इत्यमात्यः । 'अव्ययात्यप्' । सरयूपौतितानां सरयूनदीनिक्षिप्तानामनेक-
प्रजानां बहुजनानां मरणमेव कारणं निमित्तं तस्मात् । तत्परित्यागं तस्यासमञ्जस्य
त्यागं समञ्जसं, सकलसद्गुणाभिरामस्य तु परित्यागं कथं समञ्जसं इति भावः ॥

इत्थं बहूपालम्भेऽप्यवार्यनिश्चयामवबुध्य राजा राममेवमुवाचेत्याह—

‘अथ दशरथेन रामः सपरिच्छद एव गच्छेति निर्दिष्टः केवलं ख-
नित्रपिटकौ वल्कलयुगलं च प्रार्थयत ।

अथेति । अधामालोक्त्यनन्तरं दशरथेन रामं सपरिच्छदं सपरिवारं सन्नेव
गच्छं ब्रजेत्येवं निर्दिष्टो नियुक्तः सन् । परिच्छाद्यतेऽनेनेति परिच्छद इति विग्रहः ।
'पुंसि सज्ञाया घ प्रायेण' इति घञ्प्रत्ययः । 'घेरूपसर्गस्य' इति ह्रस्वः । खनित्रपि-
टकौ खनित्रमवदारणं खननसाधनम् । कुट्टालादिकमित्यर्थः । पिटकं कन्दमूलफलाद्याह-
रणयोग्यं कण्डोलः । तौ केवलं तावेव । 'खनित्रमवदारणे', 'कण्डोलपिटकौ' इति

१ 'निदर्शनेन' इति पाठः २ 'पतित' इति पाठः ३ 'पिटके' इति पाठः.

चामर । केवलशब्दस्त्ववधारणार्थक । तथा वल्कलयुगल वल्कलवस्त्रयुग्म च । प्रार्थयतायाचत । त्यक्तसङ्गस्य मम परिच्छदेन कार्यं किम्, अपि तु मुनिजनोचित वल्कलखनित्रपिठकमात्रमेव दातव्यमिति प्रार्थितवानित्यर्थः ॥

अत्रान्तरे श्रीरामविवामनद्विक्लिता कैकेयी विलम्बासहिष्णुतया द्रुततर वल्कलान्याजहारेत्याह—

सुखोचितानां सुव्यक्तदिव्यलावण्यसपदाम् ।

त्रयाणामपि कैकेयी वल्कलान्युदपाहरत् ॥ ३७ ॥

सुखोचितानामिति । कैकेयी सुखोचिताना सुखार्हाणा सुव्यक्त स्फुट यथा तथा दिवि भव दिव्य श्रेष्ठम् । 'तत्र भव' इति भावार्थं यत्प्रत्यय । लावण्य शरीरसौन्दर्यादि सपलक्ष्मीश्च येषां ते तथोक्तास्तेषाम् । सकलगुणसपन्नानामित्यर्थः । त्रयाणां सीतारामलक्ष्मणानामपि । नैकस्यैव श्रीरामस्येति शब्दार्थः । वल्कलानि चीराण्युदपाहरत् । परिद्वद्धमिति प्रादादिति भावः ॥

अथ रघुकुलनाथो मध्यमाम्बानियोगा-

द्रुणवति परिधाने मङ्गलाहं निराशः ।

अधिकुचतटवल्गुज्जानकीबाष्पसेका-

दपगतखरभावं वल्कल पर्यधीत् ॥ ३८ ॥

अथेति । अथ वल्कलहरणानन्तर रघुकुलनाथो रघुवशश्रेष्ठ श्रीराम । मध्येभवामध्यमा । 'मध्यान्म' इति मत्वम् । सा च सा अम्बा च तस्या मध्यमाम्बाया कैकेय्या नियोगादाज्ञावशात् । मङ्गलाहं राज्याभिषेककल्याणोचिते गुणवति मार्दवादिगुणसपन्ने तन्तुविनिर्मिते वा परिधानेऽधोशुके । 'अन्तरीयोपसव्यानपरिवानान्यधोशुके' इत्यमरः । निराशो नि स्पृह सन् । अधि कुचतटेऽधिकुचतटम् । विभक्त्यर्थेऽव्ययीभावः । तत्र बलान्त प्लवन्तो ये जानकीबाष्पा सीतानेत्राम्बुनि तैः सेकात् । कठिनतरकुचतटपतनोत्पतनाद्बाष्पविन्दूनां तत्र सक्रमणादिति भावः । एतेन जानक्या भर्तुरत्यन्तसन्निध्य वल्कलधारणासहिष्णुल च सूच्यते । 'बाष्पो नेत्राम्बुधूमयो' इत्यभिधानात् । अपगत खरभावः काकेश्य यस्य तत्प्राप्तमार्दवम् । सधारणानुकूलमित्यर्थः । वल्कलपर्यधीत् परिधृतवान् । अत्र केचित्—राज्ञः कैकेयी तृतीयैव महिषी । मध्यमाशब्दप्रयोगस्तु मध्यमाच्छन्दोवत्प्रसिद्धत्वात् । न तु मध्येभवत्वात् । अर्जुनस्य कुन्तीसुतमध्यमप्रयोगवदिति वदन्ति । तदेतदविचाररमणीयम् । बकबन्धप्रयासलात्किञ्चिज्ज्ञाप्राप्तादिकप्रयोगाणामेव तादृक्समाधानत्वात् । किन्तु स्वर्गपातालयोर्मध्येभवत्वाद्भूलोकस्य यथा मध्यमलोकप्रयोगः, तथा कौसल्यासुमित्रयोर्मध्येभवत्वान्मध्यमेयमिति युक्तमुत्पश्यामः ।

एतदभिप्रायेणैव सर्वज्ञो भोजोऽपि मयमाम्बानियोगादिति प्रयुक्तवानित्यल प्रसक्तानु-
प्रसक्त्या । मालिनीवृत्तम् ॥

तत्र चित्रीयन्तः सर्वे निर्विकारवदनलक्ष्मीकमिक्ष्वाकुकुलाध्यक्षमध्य-
क्षयन्तस्तेषामेव शोकशङ्कुकीलितमानसानामाननेषु पारम्पर्येणास्फुर-
द्विकारः ।

तत्रेति । तत्र तस्मिन्काले श्रीरामवत्कलधारणसमये । सर्वे अशेषा ये जनाश्चित्री-
यन्त आश्चर्यं कुर्वन्त । 'नमोवरिवश्चित्रड क्यच्' इत्यत्र 'चित्रड आश्चर्ये' इति क्यच् ।
निर्विकारा धीरोदात्तत्वादविकारा विकाररहिता प्रसन्ना लक्ष्मीमुखशोभा यस्य तम् ।
शैषिक कप्रत्यय । इक्ष्वाकुकुलाध्यक्षमिक्ष्वाकुकुलप्रेष्ठ श्रीरामम् । अध्यक्ष प्रत्यक्ष
कुर्वन्तोऽध्यक्षयन्त । पश्यन्त इत्यर्थः । अध्यक्षशब्दात्तत्करोतेत्यन्ताल्लट शब्दादेशः ।
शोक एव शङ्कुस्तेन शोकशल्येन कीलितमानसाना विद्वद्दयाना तेषामेव जनानामाननेषु
मुखेषु । 'मानसेषु' इति पाठे हृदयेषु । 'चित्तं तु चेतो हृदयं स्वान्तं हन्मानसं मनः'
इत्यमरः । पारम्पर्येणाविच्छेदेन । विकारो वैवर्ण्यं वैकृत्य च । अस्फुरत् । वल्कलव-
सान श्रीरामं दृष्ट्वा सर्वे जना विवर्णवदना विकलमानसाश्च बभूवुरित्यर्थः । निर्विकारद-
र्शनेन विकारोत्पत्तिश्चित्रमिति भावः ॥

तदानीं सर्वसाधारण्याद्वसिष्ठस्योत्पन्न विकारमन्यथा योजयति —

किंतु ।

किंत्विति ।

तदेवाह —

सवल्कले दाशरथौ विषादा-

दामीलिताक्षो यदभूद्वसिष्ठः ।

तदेव जातं करणं महर्षेः

काकुत्स्थयाथार्थ्यविलोकनस्य ॥ ३९ ॥

सवल्कल इति । दाशरथौ श्रीरामे । 'अत इच्' । सवल्कले । द्रुमलङ्घिकारवा-
सोधारिणि सतीत्यर्थः । विषादात्खेदाद्वसिष्ठ आमीलिताक्षो द्रष्टुमशक्ततयेषन्मी-
लितनयनः । 'बहुव्रीहौसकथ्यक्ष्णो स्वाङ्गात्षच्' । अभूदिति यत्तन्मिमीक्षाक्षलमेव महर्षे
ऋषिश्रेष्ठस्य वसिष्ठस्य । काकुत्स्थयाथार्थ्यविलोकनस्य श्रीरामतत्त्वदर्शनस्य । भावे
क्तः । करणं साधनं जातम् । आमीलितनयनानामृषीणां तत्त्वावमर्शसंभवप्रसिद्धे ।
महर्षेरमुष्यामीलितनयनत्वं तारकब्रह्मणः श्रीरामस्य तत्त्वावबोधकत्वेनोपकारकमभूदि-

१ 'तत्र ये' इति पाठः २ 'सकीलित' इति पाठः ३ 'किं तु' इति नास्ति कश्चिन्

त्यर्थः । तत्त्वानुसंधानसमये सयमिनामर्थोन्मीलितनयनत्वं योगशास्त्रसिद्धम् । केवल-
निमीलने निद्रा स्यात् । केवलोन्मीलने विषयदर्शनेन चित्तविक्षेपः स्यादिति अत्र वि-
षादकृतामीलनस्य तत्त्वानुसंधानपरत्वेनोत्प्रेक्षणादुत्प्रेक्षाव्यञ्जकाप्रयोगाद्गम्या । वृत्त-
मुपजाति ॥

अत एव न व्यथितोऽभूदित्याह—

अस्य पीताम्बरत्यागे किं जाता विक्रियापुरा ।

इति प्रत्यग्दृशां श्रेष्ठो वसिष्ठो नातिविव्यथे ॥ ४० ॥

अस्येति । अस्य श्रीरामस्य पीताम्बरत्यागे काञ्चनाम्बरविसर्जने सति । पीताम्बर
त्यक्त्वा वल्कलं दवाने सतीत्यर्थः । अपुरा अपूर्वा । पीताम्बरधारणसमयेऽनुपलभ्यमा-
नेत्यर्थः । पूर्वार्थवाचिनो निपातात्पुराशब्दान्तरमासः । विकारो विक्रिया जाता उत्पन्ना
किम् । न जातैवेत्यर्थः । स्वतो निविक्रियाणामलकारानलकारयोरकिञ्चित्करत्वादिति
भावः । इत्यालोच्येति शेषः । प्रत्यग्दृशामन्तर्मुखानाम् । ज्ञानिनामित्यर्थः । श्रेष्ठः प्रशस्यः ।
'प्रशस्यस्य श्र' इति श्रादेशः । वसिष्ठो नातिविव्यथेऽत्यन्तव्यथः न प्राप । लौकिकानु-
वृत्त्या किञ्चिद्यथा प्राप्तैवेत्यतिशब्दार्थः । पीताम्बरं त्यक्त्वा वल्कलं वृत्तवत् श्रीरामस्य
बाह्याभ्यन्तरविकारराहित्येन विशुद्धचित्स्वभावमनुसंधाय न शुशोचेत्यर्थः । उक्तं च
ज्ञानवासिष्ठे—'यो नित्यमभ्यात्ममयो नित्यमन्तर्मुखः सुखी । नित्यं चिदनुसंधानं स
न शोकेन बाध्यते ॥' इति ॥

सोऽयं मैथिलीवल्लभधारणमरुणदरुणसारथिकुलगुरुः ।

स इति । सोऽयमरुणसारथिकुलगुरुः । अरुणोऽनूरुः सारथिर्यस्यारुणसारथि-
सूर्यः । 'सूरसूतोऽरुणोऽनूरु' इत्यमरः । तस्य कुलं वंशस्तस्य गुरुराचार्यो वसिष्ठः ।
मैथिलीवल्लभधारणमरुणन्यवारयत् । अस्यां सुकुमार्या राजकुमार्या नेदृग्वसनधारण-
योग्यमिति निवारितवानित्यर्थः । रुधेर्लङि 'रुधादिभ्यः श्रम्' इति श्रम् । 'श्रसोर-
ल्लोप' इत्यकारलोपे सयोगान्तल्लोपः । 'रषाभ्याम्' इत्यादिना णत्वम् । अत्र लक्ष्मणव-
ल्कलधारणाकथनेऽपि श्रीरामस्य तद्धारणकथनात्सीतायाश्च तन्निषेधात्सोऽपि वृत्तवाने-
वेत्यनुसन्धेयम् ॥

तत्र प्रयाणाय प्रणिपतन्ती स्नुषामाश्लिष्य प्रस्तुतपुत्रवात्सल्या कौ-
सल्या बाष्पगद्गदमवदत् ।

तत्रेति । तत्र तस्मिन्समये प्रयाणाय वनवासयात्रार्थं प्रणिपतन्ती नमस्कुर्वाणा

लुषा श्रीरामवधू सीताम् । 'समा लुषाजनीवध्व' इत्यमर । आक्षिप्यालिङ्ग्य । प्र-
लुप्त समुत्पन्न पुत्रे श्रीराम इव वात्सल्य स्नेहो यस्या सा तथोक्ता । लुषायामपि सुतनि
विशेष स्नेहवतीत्यर्थः । कौसल्या बाष्पैर्गद्गदमविस्पष्ट वचनमवददवोचत् ॥

तत्प्रकारमेव विवृणोति—

धर्मे निदाघकिरणस्य करैः कठोरैः

कान्तारमध्यपदवीषु नखंपचासु ।

त्वां वीक्ष्य संस्थुलपदा वनदेवताभि-

निन्दिष्यते नियतमेव निमेषहानिः ॥ ४१ ॥

धर्म इति । धर्मे ग्रीष्मतौ निदाघकिरणस्योष्णाशो कठोरैस्तीक्ष्णैः करैः किरणैः ।
नखान्पचन्ति सतापयन्तीति नखपचासु । 'मितनखे च' इति खचि मुमागम । कान्तार-
मध्यपदवीषु गहनान्तरालमार्गेषु संस्थुलपदा परिस्खलितपादविन्यासाम् । पदवीनाम-
त्यन्तसतप्तत्वात्परिक्लिष्टसंचारमित्यर्थः । त्वां वीक्ष्य दृष्ट्वा वनदेवताभिः । वनाभि-
मानिनीभिर्देवताभिरित्यर्थः । निमेषहानिः स्वकीयनिर्निमेषत्व निन्दिष्यते गहिष्यत
एव । निर्निमेषत्वादस्माभिरीदृक्कुमारीपरिक्लेशाविच्छिन्नदर्शनजनितसतापोऽनुभूयते ।
सनिमेषत्वे तु नैव स्याद्वि । कष्टं ब्रह्मणा किमेतत्कृतमित्युपालप्स्यत इत्यर्थः । नियतमि-
त्युत्प्रेक्षायाम् । वसन्ततिलकावृत्तम् ॥

अथ मैथिलीनाथः सलक्ष्मणः सप्रदक्षिणं राजानं जननीजनं च
प्रणम्य प्रतिषिद्धप्रतिहारचक्रो निश्चक्राम ।

अथेति । अथानन्तर मैथिलीनाथः सीतां प्रति श्रीराम । मैथिलीग्रहणं तथा च
सहितं सन्निति सूचनार्थम् । सलक्ष्मणो लक्ष्मणसहितः सन् । सप्रदक्षिणम् । प्रदक्षिणप्रक्र-
मपूर्वकमित्यर्थः । राजानं दशरथम् । जनन्य एव जनस्तु च । कौसल्यादिजननीश्चे-
त्यर्थः । प्रणम्य नमस्कृत्य प्रतिषिद्धप्रतिहारचक्रो निवारितद्वा स्थनिवहः सन् ।
अनुसरतो द्वारपालकान्निवारयन्नित्यर्थः । निश्चक्राम निर्जगाम । अन्तःपुरादिति शेषः ।
'द्वारि द्वा स्थे प्रतीहार' इत्यमरः ॥

ततः किमित्यत आह—

रथोऽपि दशरथाज्ञापरतन्त्रेण सुमन्त्रेण द्वारि समानीतः ।

रथ इति । दशरथाज्ञापरतन्त्रेण । रामप्रयाणार्थं रथमानयेति दशरथनियुक्तेने-
त्यर्थः । सुमन्त्रेण रथो द्वारि द्वारप्रदेशे समानीतः संप्रापितः । 'स्त्री द्वार्द्वारं प्रतीहार'
इत्यमरः ॥

१ 'निस्तुलपदाम्' इति पाठः २ 'अपि' इति नास्ति कचित्

तदानीमौत्सुक्यात्प्रथमं सीतैव प्रथमं रथमारुरोहेत्याह—

प्रारब्धयात्रस्य रघूद्वहस्य

प्रागेव सीता रथमारुरोह ।

आनीलरथं रथमारुरुक्षो

रह्ना प्रभोरग्रसरी प्रभेव ॥ ४२ ॥

प्रारब्धेति । सीता प्रारब्धयात्रस्य प्रक्रान्तप्रयाणस्य । वनं प्रति जिगमिषोरित्यर्थः । रघूद्वहस्य रघुनन्दनस्याग्रसरी सुती । इदं च वाक्यान्तरस्थमप्यन्वयसौकर्यार्थमत्रानुषङ्गनीयम् । अन्यथा ‘अन्यारादितरते—’ इत्यादिना पञ्चमी स्यात् । प्राक्प्रथमुमेव रथमारुरोहारूढवती । कथमिव । रथं वहन्तीति रथ्या । ‘तद्वहति रथयुग—’ इति यत्प्रत्ययः । आनीला ईषन्नीला । हरिद्वर्णा इत्यर्थः । रथ्या रथवोढारोऽश्वा यस्य तं रथमारुरुक्षोरारोढुमिच्छो । रुहे सन्नन्तादुत्प्रत्ययः । अह्ना प्रभोरहर्पते सूर्यस्याग्रे सरतीत्यग्रसरी पुरं सरी । ‘पुरोऽप्रतोऽग्रेषु सते’ इति ट्प्रत्ययः । टित्वान्डीप् । प्रभा दीप्तिरिवेति श्रौती पूर्णोपमा । तथा च सीतारामयोरत्यन्ताविनाभूतरूपं वस्तु व्यज्यत इत्यलकारेण वस्तुध्वनिः । इन्द्रवज्रावृत्तम् ॥

‘दाशरथी च रथमारुरुहतुः ।

दाशरथी इति । दाशरथी रामलक्ष्मणौ च तं रथमारुरुहतुरारूढवन्तौ ॥

यथा यथा राघवराजधानी

विहाय सीता विपिनोत्सुकाभूत् ।

तथा तथाजायत यातुकामा

लङ्कां विना राक्षसराजलक्ष्मीः ॥ ४३ ॥

यथेति । सीता यथा यथा येन येन प्रकारेण । वीष्माया द्विर्भावः । राघवराजधानीमयोध्यां विहाय त्यक्त्वा विपिनोत्सुका वनवासोत्कण्ठिताभूत् । तथा तथा तेन तेन प्रकारेण । पूर्ववद्विर्भावः । राक्षसराज्यलक्ष्मीं रावणसाम्राज्यश्रीं । लङ्कां विना । विहायेत्यर्थः । ‘पृथग्विना—’ इत्यादिना पाक्षिकद्वितीया । यातुं कामो यस्याः सा यातुकामा गन्तुमना । ‘तुं काममनसोरपि’ इति तुमुनो मकारलोपः । अजायतं जाता । तद्वनवासमूलत्वात्तदपसरणस्येति भावः । वृत्तमुपजातिः ॥

आबालवृद्धमनुगच्छति रामभद्र-

मेषां पुरी तदिह मा खलु निर्गुणा स्याम् ।

इत्यादरादिव धरा बहुधा विधाय

धूलिच्छलान्निजतनुं तमनुं प्रतस्थे ॥ ४४ ॥

आबालेति । एषा पुरी अयोध्या । बालाश्च वृद्धाश्च बालवृद्धास्तानभिव्याप्यावा-
लट्टद्धम् । अभिविधावव्ययीभाव । रामभद्र प्रथान्त श्रीराममनुगच्छत्यनुसृत्य ग-
च्छति तत्तस्मात्कारणादिह जगत्सह निर्गुणाननुसरणाद्रुणहीना मास्या खलु न भवेय
किमिति काकु । स्यामेवेत्यर्थ । भक्त्या गौरवेण सङ्गधर्मेण वा महदनुसरणस्य कर्त-
व्यत्वादिति भाव । इति । मलेति शेष । धरा भू । आदरात्प्रेमवशाभिजतनु स्वकीय-
मूर्ति वृत्तिच्छलाद्रजोव्याजाद्बहुवा विधाय बहुप्रकार कृत्वा । तमनु । श्रीरामस्य पश्चा-
दित्यर्थ । 'पश्चात्सादृश्ययोरनु' इत्यमर । 'अनुलक्षणे' इति कर्मप्रवचनीयत्वम् ।
'कर्मप्रवचनीययुक्ते द्वितीया' इति द्वितीया । 'पुरतः' इति पाठे तस्य पुरस्तात्प्रतस्थे
जगामेति क्रियास्वरूपोत्प्रेक्षा वाच्या । व्यञ्जकसद्भावात् । सा च वृत्तिच्छलादिति च्छल-
शब्देनासत्यत्वप्रतिपादनरूपापह्नवोन्नीवितेति सकर । 'समवप्रविभ्य स्थ' इत्यात्मने-
पदम् । वसन्ततिलकावृत्तम् ॥

नृपसुखविमुखेन स्वेन कान्तेन साकं

दुहितरि विधिपाकात्काननाय व्रजन्त्याम् ।

अकुशलमिति मत्वा नूनमन्हाय धात्री

परिजनमुखबाष्प पासुभिः पर्यहार्षीत् ॥ ४५ ॥

नृपेति । नृपसुखविमुखेन राजभोगविरक्तेन स्वेन स्वकीयेन कान्तेन साकं प्राणना-
थेन श्रीरामेण सह । 'जीवितेश प्राणनाथ कान्तो रमणवल्गु' इति प्रतापमार्ताण्ड ।
दुहितरि स्वपुत्रिकाया विधिपाकाद्वैवविपर्यासात्काननाय वनाय । 'क्रियार्थोपपदस्य च क-
र्मणि स्थानिन' इति चतुर्थी । व्रजन्त्या गच्छन्त्या सत्याम् । धात्री वसुमती जननी च ।
'धात्री जनन्यामलकीवसुमत्युपमात्तु' इति विश्वप्रकाश । अकुशलममङ्गलमिति
मत्वा परिजनमुखेषु भृत्यजनवदनेषु यो बाष्पो नेत्राम्ब्वन्हाय द्राक्पासुभि
परागै पर्यहार्षीत्परिहृतवती । परिपूर्वाद्धरतेर्छडि सिचि वृद्धि । नूनमित्युत्प्रेक्षायाम् ।
मालिनीवृत्तम् ॥

रामानुसाररसनिर्गतपौरवर्गा

सस्थानमात्रगृहचत्वरराजमार्गा ।

निर्मुक्तभोगभुजगत्वगिव क्षणेन

लघ्वी बभूव रघुपुंगवराजयानी ॥ ४६ ॥

रामेति । रामस्यानुसरणे यो रसो रागस्तेन निर्गत पौरवर्ग पुरजननिबहो
यस्या सा । 'गुणे रागे द्रवे रस' इत्यमर । अत एव सस्थानमात्रा अवस्थित्यैवा-

वशिष्टा । न तु तत्तदनुगुणसम्रमोञ्जृम्भिता इत्यर्थः । ते गृहाश्चत्वरारण्यङ्गणानि राज-
मार्गाश्च यस्या सा । 'अङ्गण चत्वरारजिरे' इत्यमरः । रघुपुगवाना राजधानी प्रधानन-
गरी । 'प्रधाननगरी राज्ञा राजधानीति कथ्यते' इति प्रतापमार्ताण्डः । निर्मुक्तो
भोग कायो यथा सा तथोक्ता या भुजगलङ्घिमोर्कपट्टिका सेव क्षणेन लङ्घी नि-
सारा । शून्येति यावत् । बभूव । 'भोग सुखे लब्धादिभृतावहेश्च फणकाययो' इत्यमरः ।
उपमालकारः । वसन्ततिलकावृत्तम् ॥

अथ दशरथः सान्तःपुरजनः पुरान्निर्गत्य गत्यन्तराभावात्तमेव राम
सुचिरमालोकयन्नालोकपथमतिक्रान्ते सुमन्त्राक्रान्तस्यन्दने रघुनन्दने स्य-
न्दमानबाष्पप्रवाहो मोहमुपगम्य भूम्या पपात ।

अथेति । अथ श्रीरामनिर्गमनानन्तरं दशरथः सान्तःपुरजनः सावरोबवद्भूक
सन् । पुरादयोध्यानगरान्निर्गत्य । गम्यत इति गतिर्गन्तव्यदेशः । अन्या गतिर्गत्यन्त-
रम् । 'सुप्सुपा—' इति समासः । तस्याभावादसम्भवात् । 'दशोपायगमे गति' इति
वैजयन्ती । त राममेव सुचिरं बहुकालमालोकयन् । ततः सुमन्त्रेण सारथिनाक्रान्तो-
ऽधिष्ठितः स्यन्दनो रथो यस्य तस्मिन् । 'शताङ्ग स्यन्दनो रथः' इत्यमरः । रघुन-
न्दने । आलोकपथं दर्शनमार्गम् । 'आलोकौ दर्शनयोतौ' इत्यमरः । 'ऋक्पू—' इत्या-
दिना समासान्तः । अतिक्रान्तेऽतीत्य गते सति । स्यन्दमानबाष्पप्रवाहो विगलदधु-
पूरः सन् । मोहं मूर्च्छामुपगम्य भूम्या पपात ॥

ततः किं जातमित्यत आह—

ततः परिजनकृताश्चासाल्लब्धसंज्ञाय राज्ञे कौसल्यासदनमरोचत ।

तत इति । ततस्तदनन्तरं परिजनैः सेवकजनैः कृतो विहितो य आश्वासो मूर्च्छा-
पगमोचितोपचारस्तस्माद्धेतोः । लब्धसंज्ञाय पुनः प्राप्तचेतनाय राज्ञे दशरथाय । 'रु-
च्यर्थीना प्रीयमाणः' इति चतुर्थी । कौसल्यायाः सदनं गृहमरोचत निवासार्हतये-
ष्टमभूत् । तद्गृहं प्रविवेशेत्यर्थः । एतेन राज्ञः पूर्वं कैकेयीगृहमेव नियतनिवास इति
सूच्यते ॥

ततः श्रीरामवृत्तान्तमाह—

अथ दशरथिरहमहमिकया समूर्च्छन्महाजनौघदुरवगाहतया मन्दा-
यमानस्यन्दनवेगः सकलजनविवेककोकनदं मुकुलयन्मोहतमसा तमसा-
तटमुपागमत् । चरमगिरितटमपि सहस्रदीधितिः ।

१ 'अवलोकयन्' इति पाठः २ 'स्यन्दमान' इति पाठः ३ 'अथ' इति नास्ति
क्वचित्, ४ 'दशरथिरपि' इति पाठः ५ 'शिखरम्' इति पाठः

अथेति । दाशरथि श्रीरामोऽपि । अन्योन्य प्रति श्रेष्ठोऽहमित्यभिमानोऽहमहमिका । 'अहमहमिका तु सा स्यात्परस्पर यो भवेदहकार' इत्यमर । अहमिति विभक्ति-प्रतिरूपकमव्यय निपातितम् । तस्य वीप्साया द्विरुक्ति । सज्ञाया कप्प्रत्यय । तथा । अहप्रथमिकेत्येत्थं । मूर्च्छन्समिलन्यो महाजनौघो बहुजनसघस्तेन दुरवगाहतया दुष्प्रवेशतया मन्दायमानो मन्दीभवन्त्यन्दनवेगो यस्य स तथोक्त सन् । मोहस्तम इव मोह इव तमश्चेत्युपमितसमास । तेन मोहान्धकारेण । सकलजनानामशेषजनाना विवेक कोकनद रक्तोत्पलमिव स इव च कोकनदम् । 'रक्तोत्पल कोकनदम्' इत्यमर । मुकुलयन्सकोचयन् । विशेषणमेतत्सूर्येऽपि योज्यम् । तमसा नाम नदी तस्यास्तटमुपागमत्प्राप । तथा सहस्रदीधिति सूर्योऽपि चरमगिरितटमस्ताचलकूटम् । अगमदिति सबन्व । अत्र प्रस्तुताप्रस्तुतयोर्दाशरथिसहस्रदीधित्योर्मुकुलयन्निति समानधर्मेणौपम्यस्य गम्यत्वाद्दीपकम् । 'प्रस्तुताप्रस्तुताना च सामान्ये तुल्यवर्मत । औपम्य गम्यते यत्र दीपक तन्निगद्यते ॥' इति लक्षणात् । तच्चोपमया सकीर्यते ॥

आविःप्रलापमटवी भजतो जनस्य

काकुत्स्थपादविरहासहमानसस्य ।

आस्तीर्णपर्णशयनान्यभवन्गृहाणि

मूलस्थलानि तमसातटभूरुहाणाम् ॥ ४७ ॥

आविरिति । आवि प्रलापमाविर्भवत्परिदेवन यस्मिन्कर्मणि तद्यथा भवति तथा । अटवी भजत प्रविशत । काकुत्स्थपादविरहस्य श्रीरामचरणारविन्दविद्योगस्य न सहत इत्यसहिष्णु । पचाद्यच् । तन्मानस यस्य तस्य । आस्तीर्णान्यास्तृतानि यानि पर्णानि तान्येव शयनानि शय्या येषा तानि तमसातटभूरुहाणा तमसानदीतीररुहत-रूणा मूलस्थलानि मूलप्रदेशा गृहाणि मन्दिराण्यभवन् । तेषु विशश्रमुरित्यर्थ । यद्यपि 'गृहा पुंसि च भूमन्येव' इत्यमर, तथापि नपुसकत्वे कविरेव प्रमाणम् । अत्र मूलस्थलेषु गृहलरूपणादूपकालकार ॥

*अथ निशीथे दाशरथिः सुमन्त्रेण संमञ्ज्य वञ्चितजनसंहतिरुतिविन-तानन्दनेन स्यन्दनेन वेदश्रुतिगोमतीनिष्यन्दिकानामन्दीत्रयपरिष्कृता-मिक्ष्वाकवे मनुना दत्ता वसुमतीमतीत्य विविधवर्नगहनवीरुत्तृणपटलपि-हितरथतुरगैस्त्रिमुद्रया पदव्या गङ्गातरङ्गसगतमूलं गगनगङ्गालिङ्गितशृङ्गं शृङ्गिवेरपुरालंकारमिङ्गुदीपादपमुपागमत् ।

अथेति । अथानन्तर दाशरथि श्रीरामो निशीथेऽर्धरात्रे । 'अर्धरात्रनिशीथौ द्वौ'

इत्यमर । सुमन्त्रेण सह समन्त्र्य निद्राणानिमान्पौरान्विलोभ्य गमिष्यामीत्यालोच्य
वञ्जितजनसहति प्रतारितानुगतपौरवर्गं सन् । विनतानन्दमतिक्रान्तोऽतिवि-
नतानन्दनस्तेन । वैनतेयाधिकजवेनेत्यर्थः । 'अत्यादय क्रान्ताद्यर्थे द्वितीयया'
इति समासः । स्यन्दनेन रथेन करणेन । वेदश्रुतिश्च गोमती च निष्यन्दिका चेति
नामानि यस्य तत्तथोक्तं यन्नदीत्रयं तेन परिष्कृताम् । वेदश्रुतिगोमतीनिष्यन्दिकाख्या-
भिस्तिष्ठभिर्नदीभिर्भूषितामित्यर्थः । 'सपर्युपेभ्य करोतेर्भूषणे' इति सुडागमः । तथा
इक्ष्वाकवे राज्ञे मनुना पित्रा वैवस्वतमनुना दत्ता वसुमती भूमिम् । कोसलदेशमित्यर्थः ।
अतीत्यातिक्रम्य । एतेनास्य राज्यलक्ष्म्या तृणीकारं सूच्यते । विविधानि नानाप्रका-
राणि वनानि सचारयोग्यानि गहनानि दुष्प्रवेशान्यरण्यानि तेषु वीरधा लताना वृ-
णाना च पटलेन जालेन पिहिताच्छादिता । अनुपलभ्यमानेति यावत् । रथतुरगखु-
रमुद्रा रथाश्वखुरन्यासो यस्या तथा पदव्या मार्गेण । तृतीयाविधाने प्रकृत्यादिभ्य
उपसख्यानात्तृतीयोपपत्तिः । गङ्गाया भूतलवाहिन्या मन्दाकिन्यास्तरङ्गैरुमिभिः सगत
मूल यस्य तम् । गङ्गातीररुहमित्यर्थः । एतेनात्यन्तपवित्रता सूच्यते । तथा गगन-
गङ्गाकाशगङ्गालिङ्गितमाश्लिष्टं शृङ्गमप्रभागो यस्य तम् । इत्यौन्नत्यातिशयोक्तिः ।
शृङ्गिवेरपुरस्य गुहनगरस्यालकारभूतमाभरणभूतम् । शोभावहमित्यर्थः । इज्जुदीपादप
तापसतरुमुपागमत् । तन्मूलप्रदेशमशिश्रयदित्यर्थः । 'इज्जुदी तापसतरु' इत्यमरः ॥

ततः ।

तत इति । ततस्तदनन्तरम् ॥

दृष्ट्वा राममनेकजन्मरचितैर्दृश्यं शुभैः कर्मभिः

श्रुत्वा मातृवरद्वयादुपगतां वृत्तिं च वैखानसीम् ।

अत्युज्जृम्भितहर्षशोकजनितैर्बाष्पैर्निषादाधिपः

शीताशीतगुणान्वितैरविरलैः संपृक्तवैक्त्रोऽभवत् ॥ ४८ ॥

दृष्ट्वेति । निषादा वनगोचरा जाल्यन्तरास्तेषामधिपो राजा गुहः । अनेकजन्मर-
चितैः । जन्मान्तरसहस्राचरितैरित्यर्थः । शुभैः कर्मभिर्ब्रतनियमोपवासादिसत्कृतैर्हेतु-
भिर्दृश्यं साक्षात्करणीयम् । राम दृष्ट्वा । तथा मातुः कैकेय्या वरद्वयात्पूर्वोक्ताद्वरयुग्मा-
द्धेतोरुपगता प्राप्ताम् । वैखानसाना वानप्रस्थाना सबन्धिनी वैखानसीम् । 'तस्येदम्'
इत्यण् । 'टिड्ढाणञ्'-इत्यादिना ङीप् । वृत्तिश्च । जटावल्कलधारणकन्दमूलाद्यशनवनवा-
सव्यापार चेत्यर्थः । 'वैखानसो वनेवासी वानप्रस्थश्च तापस' इति यादवः । श्रुत्वा । अत्यु-
ज्जृम्भिताभ्यामत्युत्कटाभ्यां हर्षशोकाभ्यामानन्दविषादाभ्यां जनितैः । श्रीरामदर्शनाद्धर्षः ,
वनवासश्रवणाच्छोक इति विवेकः । अत एव शीताशीतगुणाभ्यां शीतोष्णगुणाभ्याम-
न्वितैः समवेतैः । हर्षजलाच्छीतगुणान्वितत्वम्, शोकजलादशीतगुणान्वितत्वमिति

विवेक । अविरलै सान्द्रैर्बाष्पैरश्रुभि सपृक्तवक्त्रं परिक्लिन्नवदनोऽभवत् । श्रीरामदर्शनवनवासश्रवणजनितानन्दविषादाभ्या शीताशीतगुणान्वितान्यश्रूण्यवर्तयदित्यर्थः । अत एव यथाक्रममन्यथाक्रमपरनामा यथासंख्यालंकारः । शार्दूलविक्रीडितं वृत्तम् ॥

✓ सोऽयं प्रियसुहृत्समासाद्य गुहः कृताञ्जलि रञ्जसा रघुनाथमनुनाथितवान् ।

स इति । सोऽयं प्रियसुहृत्प्रियमित्रम् । 'सुहृद्दुर्हदौ मित्रमित्रयो' इति निपातः । गुहः समासाद्य समीपमागत्य कृताञ्जलिर्विरचितकरसपुटः सन् । विनयलक्षणमेतत् । अञ्जसा याथाथ्येन । न लौपचारिकतयेत्यर्थः । 'तले लब्धाञ्जसा द्वयम्' इत्यमरः । रघुनाथः श्रीराममनुनाथितवान्याचितवान् । प्रार्थितवानित्यर्थः । 'नाथं याच्नायाम्' इति वातोक्तवतुप्रत्ययः ॥

तत्प्रकारमेव विवरिष्यन्नादौ तावत्सविनयमाविष्करोति—

• देव, पितृनियोगप्रवणान्तःकरणमपि भवन्तं विज्ञापयितुमैज्ञानपदरीतिर्भारती मां मुखरयति ।

देवेति । हे देव स्वामिन्, पितृनियोगप्रवणः पित्राज्ञापरतन्त्रमन्तःकरणः यस्य तत्तथोक्तमपि । अनिवार्यनिश्चयमपीत्यर्थः । भवन्तं प्रति विज्ञापयितुं वक्तव्यार्थं कथयितुमज्ञानामविवेकिना जानपदानां जनपदवासिना प्रकृतीनां रीतिः शैली यस्या सा तथोक्ता । पामरसाधारणीत्यर्थः । भारती सरस्वती मां मुखरयति । मुखं वागस्यास्तीति मुखरो निरन्तरभाषी । 'नखमुखकुञ्जरेभ्यो रो वक्तव्य' इति रप्रत्ययः । 'दुर्मुखे मुखराबद्धमुखौ' इत्यमरः । ततः 'तत्करोति—' इति ण्यन्ताद्धः । मुखरीकरोति । व्याहारयतीत्यर्थः । अतो विज्ञापयामीति भावः ॥

सप्रति यद्विज्ञापनीयं तदाह—

अस्येतदनिवार्यवीर्योद्भटभटर्दुर्गवर्गयुक्तमनुषक्तभोग्यजातमन्थरं मन्थराहृदयतोदावहमस्मदीयं राज्यम् ।

अस्तीति । अनिवार्यवीर्योद्भटा अनतिक्रमणीयपराक्रमोन्मिता भटा वीरा योधा यस्मिन्स तथोक्तो यो दुर्गवर्गो गिरिदुर्गादिगुप्तिस्थाननिवहस्तेन युक्तः सगतम् । दुर्गेत्यत्र दुःखेन गम्यतेऽत्रेति विग्रहः । 'सुदुरोरधिकरणस्य' इति गमेडे । इत्थंभूतस्यैव राज्ञामाश्रयणीयत्वादिति भावः । तथाह मनु — 'धनुर्दुर्गं महीदुर्गमब्जदुर्गं वार्ष्णेमेव च । वृद्धुर्गं गिरिदुर्गं वा समाश्रित्य वसेन्नृपः ॥' इति । तथालुषक्तमनपायि यद्भोग्यजातः

१ 'प्रिय' इति नास्ति क्वचित् २ 'विज्ञापितुम्' इति पाठः ३ 'अज्ञात' इति पाठः ४ 'वर्गदुर्गयुक्तम्' इति पाठः

स्रक्चन्दनादिभोगाहर्वस्तुविशेषसमृद्धिस्तेन मन्थर निर्भरम् । परिपूर्णमित्यर्थः । एवभूतस्यैवोपादेयत्वादिति भावः । तथा मन्थराया युष्मद्राज्याभिषेकविघातकारिण्या कैकेयीदास्या हृदयतोदावह मनोव्यथाकरम् । एतद्विघटनैः तस्या अनधिकारादिति भावः । अस्मदीयमस्मत्सबन्धि । 'लदादीनि च' इति वृद्धसज्ञाया वृद्धाच्छ । एतद्राज्यम् । अयं देश इत्यर्थः । अस्ति वर्तते ॥

अस्तु । प्रस्तुते किं तत्राह—

तदेतदनिदं प्रथमप्रवृत्तं परिगृह्य किञ्चिदनुगृह्य च परिजनयोग्यभाग्यभाजनममुं जनममुश्चन्नेव तातादेशं देशेऽस्मिन्विस्मयनीयानुभावमुनिवृन्दं मन्दाकिनीसदर्शनेन मन्दायमानजननीजनवियोगदुर्दशश्चतुर्दशदशरथकथिताः समाः समापयन्तु भवानिति ।

तदिति । हे राम, भवान् । इदं प्रथमं यस्य तदिदं प्रथमम् । तत्र भवतीत्यनिदं प्रथमम् । अनूतनमित्यर्थः । प्रवृत्तं व्यापारो यस्य तत्तथोक्तम् । पूर्वं यदाकदाचिदपीदम्भाराजापरिपालितत्वादिति भावः । एतत्पूर्वोक्तप्रकारमेतद्राज्यं परिगृह्य स्वीकृत्य । तथा अमुं जनम् । मामित्यर्थः । परिजनस्य भृत्यवर्गस्य योग्यमर्हं यद्भाग्यभागधेयं तस्य भाजनं पात्रम् । किञ्चिदीष्टपूर्णानुग्रहस्थानहृत्वादिति विनयोक्तिः । अनुगृह्य । भृत्यत्वेन नियुज्येत्यर्थः । तथा तातादेशम् । मुनिवृत्त्या वनमाश्रयेत्येव रूपं पितृनियोगमित्यर्थः । स्वयममुश्चन्नपरित्यजन्नेव । विस्मयनीय आश्चर्यकरोऽनुभावस्तप सामर्थ्यं यस्य तत्तादृशं मुनिवृन्दं यस्मिन्स्त्वस्मिन् । गङ्गातीरत्वेनात्यन्तपुण्यक्षेत्रत्वान्निरन्तरमहातपोनिष्ठनिवहाधिष्ठित इत्यर्थः । एतेन सहवासयोग्यसपन्नतया निवासार्हता सूच्यते । अस्मिन्देशे जनपदे । मन्दाकिनीसदर्शनेन हेतुना मन्दायमाना मन्दीभवन्ती जननीजनविरहदुर्दशा मातृवर्गविक्षेपजनितविषादो यस्य स तथोक्तः सन् । लोकजननीलाङ्गहाया इति भावः । एतेन मातृणामत्यन्तपवित्रता सूच्यते । दशरथेन कथिता निर्दिष्टाश्चतुर्दशसंख्यका समा घत्सरान्समापयन्तिवाहयन्तु । इत्यनुनाथितवानिति पूर्वोक्तं सबन्धः । सपूर्वादाप्नोतेति च प्रार्थनाया लोडः । शेषे प्रथमः । 'सवत्सरो वत्सरोऽब्दो हायनोऽस्त्री शरत्समा' इत्यमरः ॥

तस्मिन्नि^३त्थं प्रार्थना^२भाजि सख्यौ

प्रत्याच^४ख्यौ रामभद्रः प्रियोक्त^१या ।

मातुर्वाक्याद्वत्कलेनावृतं मे

गात्रं क्षात्रप्रक्रियां नार्हतीति ॥ ४९ ॥

१ 'तदिदमनिशम्' इति पाठः २ 'च' इति नास्ति क्वचित् ३ 'योग्यभाजनम्' इति पाठः ४ 'तातादेशेन' इति पाठः

तस्मिन्निति । सख्यौ मित्रे तस्मिन्गुह इत्थमनेन प्रकारेण प्रार्थनाभाजि प्रार्थना कुर्वति सति रामभद्र प्रियोक्त्या प्रियवचनेन । अन्यथा तस्य मन क्लेश स्यादिति भावः । प्रत्याचख्यौ प्रत्याख्यातवान् । तत्प्रार्थना निराकृतवानित्यर्थः । किमिति । मातुर्वाक्यात्कैकेयीनियोगवचनात् । अत्र मातृग्रहणं पितुनिर्दोषत्वप्रकाशनार्थं बल्कलेनावृतं मुनिवेषधारीत्यर्थः । मे मम गात्रं शरीरम् । क्षात्रप्रक्रिया क्षत्रियोचितप्रकारम् । राजवेषमित्यर्थः । गृहीतुमिति शेषः । नार्हति । योग्यं न भवतीत्यर्थः । ‘गृहीतं न परित्यजेत्’ इति न्यायाद्गृहीतपरित्यागस्यानुचितत्वादिति भावः । इति । प्रत्याचख्याविति पूर्वेण सबन्धः । शालिनीवृत्तम् ॥

ततस्तु तदनुरोधेन रोधस्तरोरधस्तात्सुमन्त्रनियन्त्रितरंध्ये दाशरंध्योरातिथ्यं समधुपर्कं कर्तुमिव मन्दमन्दमरविन्दवृन्दस्यन्दमानमकरन्दबिन्दुसंदोहवाहिनि वाहिनीतरङ्गमरुति वाति काननगमनावस्था काकुत्स्थस्य प्रेक्षितुमक्षमायामिव क्षमाभृति चरमे तिरोहितायामहामधिदेवताया संध्या चरमां रामः समाप्य तस्यां तरुमूलभुवि लक्ष्मणकल्पितं पर्णतल्पमभजत् ।

तत इति । ततः प्रत्याख्यानानन्तरं तदनुरोधेन गुहानुवर्तनेन रोधस्तरोः । गङ्गानदीतटरुहस्य कस्यचिद्वृक्षस्येत्यर्थः । अधस्तादधः प्रदेशे सुमन्त्रे नियन्त्रितरंध्ये नियमितरथाश्वे सति दाशरंध्यो रामलक्ष्मणयोः । मधुपर्को मधुगुडादिमधुरपदार्थमिश्रितपूज्यानां देयद्रव्यं तेन सह समधुपर्कम् । आतिथ्यमतिथिसत्कारं कर्तुमिवेति फलोत्प्रेक्षा । अरविन्दवृन्दादब्जपण्डात्स्यन्दमानं प्रस्रवन्तं मकरन्दबिन्दुसंदोहं पुष्परसशीकरनिकुरम्बं वहतीति तथोक्ते वाहिनीतरङ्गमरुति गङ्गातरङ्गमारुते मन्दमन्दं मन्दप्रकारम् । ‘प्रकारे गुणवचनस्य’ इति द्विर्भावः । कर्मधारयसद्भावात्सुपो लृक् । एतेन शैल्यमान्धसौरभ्यसपत्तिरुक्ता । वाति प्रसरति सति । वाते शतृप्रत्ययः । ‘वहति’ इति पाठे वहति प्रवर्तमाने सति । तदा काकुत्स्थस्य श्रीरामस्य । अत्रैकवचनग्रहणं तस्यैव प्रावान्यादित्यवगन्तव्यम् । काननगमनावस्थामरण्ययात्रादुद्देशात् प्रेक्षितुं द्रष्टुमक्षमायामसहमानायां मिवेत्युत्प्रेक्षा । अहामधिदेवतायाम् । अहं पतौ चरमे क्षमाभृत्यस्ताचले । ‘अस्तस्तु चरमक्षमाभृत्य’ इत्यमरः । तिरोहितायामन्तहिताया सत्याम् । सूर्येऽस्तं गते सतीत्यर्थः । रामश्चरमा पश्चिमा सध्यामुपास्य । सायसंध्यावन्दनं कृतेत्यर्थः । तस्या पूर्वोक्तायां तरुमूलभुवीद्गुदीवृक्षाधः प्रदेशे लक्ष्मणेन कल्पितं रचितं पर्णतल्पं पर्णमयशय्याम् । ‘तल्पं शय्याद्वदरेषु’ इत्यमरः । अभजत्प्रापत् । तत्र सविवेशेत्यर्थः । अत्र सकललोकबन्धमानचरणारविन्दस्यापि भगवतः श्रीरामस्य संध्यावन्दनचरणलोके संप्रदायप्रवर्तनार्थमित्यवगन्तव्यम् । तदुक्तं भगवता गीतासु—‘यद्यदाचरति श्रेष्ठस्तत्तदेवेतरो जनः । स

यत्प्रमाणं कुरुते लोकस्तदनुवर्तते ॥' इति । अथवा 'अहरह सध्यामुपासीत' इत्यादि । सकलशास्त्राभिज्ञस्य समस्तधर्माचरणतत्परस्य लीलाविग्रहधारिण श्रीरामस्यायुरारोग्यादिसकलश्रेय प्रदत्वात्सध्यावन्दनं युक्तमेवेति द्रष्टव्यम् । तथा च महाभारते—
'पितामह पितृन्सृष्ट्वा मूर्तितामुत्ससर्ज ह । सा प्रातः सायमागत्य सध्यारूपेण वर्तते ॥
एता सध्या यतात्मानो ये तु दीर्घमुपासते । दीर्घायुषो भविष्यन्ति नीरुज पाण्डु-
नन्दन ॥' इति ॥

रामे विदेहसुतया तरुमूलसंज्ञ-

मन्तःपुरं विशति लक्ष्मणसौविदलम् ।

निध्याय तं नियमितामितबाष्पवृष्टि-

निद्रां निरस्य निषसाद् निषादनाथः ॥ ५० ॥

राम इति । रामे विदेहसुतया वैदेह्या । सहेत्यर्थः । अत्र सहार्थाप्रयोगेऽपि तदर्थगम्यतायाम् 'वृद्धो यूना' इति सूत्रादेव प्रयोगात्सहार्थानामप्रयोगेऽपि 'सहयुक्तेऽप्रधाने' इति सहार्थे तृतीया । लक्ष्मण एव सौविदलं कञ्चुकीदौवारिको यस्य तत् । सौमित्रिकृतसरक्षणमित्यर्थः । 'सौविदल्ला कञ्चुकिन' इत्यमरः । तरुमूलं वृक्षाध प्रदेश इति सज्ञा यस्य तम् । तद्रूपमित्यर्थः । अन्तःपुरं शुद्धान्तं विशति प्रविष्टवति सति । निषादनाथो गुहस्तः तथाभूतः भूतलशायिनः श्रीरामः निध्याय दृष्ट्वा । 'निर्वर्णेन तु निध्यानं दर्शनालोकनेक्षणम्' इत्यमरः । नियमितान्तनिरुद्धामितबाष्पवृष्टिरविच्छिन्नाश्रुसपातो येन स तथोक्तः सन् । श्रीरामदुर्देशादर्शनेन कचित्कालं कृतरोदनं इत्यर्थः । निद्रां निरस्य लयक्त्वा निषसाद् । लक्ष्मणसलापतात्पर्येण जाग्रदेव तत्रोपविष्टवानित्यर्थः । वसन्ततिलकावृत्तम् ॥

व्यतीताया विभावर्यार्मर्यम्णि मरीचिमालाहारिणि पूर्वोर्वीधरमूर्ध्नि
विरचितजटाबन्धौ सह सीतया दाशरथी भागीरथीकच्छमगच्छताम् ।

व्यतीतायामिति । विभावर्या रजन्याम् । 'विभावरीतमस्त्रिन्यौ रजनी या-
मिनी तमी' इत्यमरः । व्यतीताया प्रभाताया सत्याम् । पूर्वोर्वीधरमूर्ध्नुदयाचलशिखरे ।
'उदय पूर्वपर्वतः' इत्यमरः । अर्यम्णि सूर्ये मरीचिमालाहारिणि तेजःपुञ्जधारिणि ।
अभ्युदिते सतीत्यर्थः । दाशरथी रामलक्ष्मणौ । विरचितो विहितो जटाना बन्धो वट-
वृक्षक्षीरैर्ग्रथनं याभ्यां तौ । सीतया सह भागीरथीकच्छं गङ्गातीरमगच्छता प्राप्तवन्तौ ।
'जलप्रायमनूपं स्यात्सुप्तिं कच्छस्तथाविधं' इत्यमरः ॥

तत्र रामः प्रहृष्टचेताः सीतामाचष्ट ।

तत्रेति । तत्र भागीरथीकच्छे रामः प्रहृष्टचेतास्तद्दर्शनेनात्यन्तसंतुष्टान्तं करणं
सन् । सीतामाचष्टाबोचत् ॥

१ 'अर्यममरीचिवीचिमाला' इति पाठः २ 'जटाबन्धौ दाशरथी' इति पाठः

तदेवाह—

मेध्याश्चमार्गपरिमार्गणसंभवस्य

दिव्यौषधि कपिलकोपमहाज्वरस्य ।

तातानुतर्पणपचेलिमभागधेया

भागीरथी भगवती शरणं भजाम् ॥ ५१ ॥

मेधेति । मेध्य पवित्र । यद्वा 'प्रजापतिरश्वमेवमसृजत । यो मेवाया लभ्यते । आशासानामेवपतिभ्या मेधम्' इत्यादि श्रुतौ दर्शनान्मेधशब्दो यागवचन । यथा 'लमेव पितृमेध' इतिवत् । 'मेव कतुविद्या मेधा' इति विश्वश्च । तथा च मेवे साधु मेध्य । 'तत्र साधु' इति यत्प्रत्यय । अथवा मेधाहो मेध्य । 'तदर्हम्' इति यत्प्रत्यय । स चासावश्वश्च । अश्वमेधीयाश्च इत्यर्थः । तस्य मार्गपरिमार्गणे वर्त्मान्वेषणे सभव उत्पत्तिर्यस्य तस्य कपिलकोपमहाज्वरस्य कपिलमुनिकोधरूपमहामयस्य दिव्यौषधिमसाधारणौषधीभूताम् । तदुपशान्तिकरीमित्यर्थः । तथा तातानुतर्पणेनास्मत्पूर्वपितृसत्तर्पणेन पचेलिम परिपक्व भागधेय भाग्य यस्यास्ताम् । परोपकाराचरणोपयोगितयैव जन्मसाफल्यसम्भवादिति भावः । पचेलिमेत्यत्र 'कर्मकर्तरि केलिमद्वाच्य' इति केलिमत्प्रत्ययः । भगवती पूज्या भागीरथी गङ्गा शरणं भजाम् प्राप्नुमः । यतोऽस्मत्कुलमहत्तरेण भगीरथेनेन्द्रपरिमुषिताश्वमेधीयाश्वान्वेषणसमये कपिलानलदग्धाना पितृणां खलोकप्रापणायावतारिता कार्यसिद्धिं कृतवती, अतो भागीरथीनाम्नेय व्याद्विष्यते । तस्मादस्माकमपि शरणागताना कार्यसिद्धिं करिष्यतीति तद्भजनं युक्तमेवेति भावः । स्पष्टोऽत्र रूपकालकारः । वसन्ततिलकावृत्तम् ॥

तदनन्तरं रामः सान्त्ववचननिवारितसुमन्त्रः ससौमित्रिर्मङ्गलानि प्रार्थयमानया तथा मैथिल्या सह गुहेनानीता नावमारुरोह ।

तदनन्तरमिति । तदनन्तरं भागीरथीभजनानन्तरं रामः सान्त्ववचनं प्रियोक्तिभिरेव वारितः । त्वं पुनरयोध्यां प्रति याहीति निवर्तितः सुमन्त्रो येन स तथोक्तः । अत्र सान्त्वग्रहणं तन्मनः खेदनिरासार्थमित्यवगन्तव्यम् । ससौमित्रिः सलक्ष्मणः सन् । मङ्गलानि । 'पुत्रो दशरथस्यायं महाराजस्य धीमतः । निदेशः पालयत्वेन गङ्गे लवदभिरक्षितः ॥' इत्यादिश्रीरामायणोक्तकल्याणानीत्यर्थः । प्रार्थयमानया याचमानया । 'याचन्नायामभियाने च प्रार्थना कथ्यते बुधैः' इत्यभिधानात् । तयानुसृतया मैथिल्या सह जानक्या साकम् । गुहेन नीता भृत्यद्वारा प्रापितामित्यर्थः । नावः तरीमारुरोहाधिष्ठितवान् । 'त्रिंशो नौस्तरणिस्तरि' इत्यमरः ॥

स एष निषिध्य निषादाधिपतेरनुगमनमपि तूर्णमेव वितीर्णसुरसरि-

त्पूरः संपूर्णसस्ये वत्साभिधाने जनपदे कूर्तपदचललक्ष्यवेधनचतुरश्रतुरो
मृगान्निह्य कुत्रचिद्वनस्पतिमूले निशामनैषीत् ।

स इति । यो नावमारोह स एष रामो निषादाधिपतेर्गृहस्यापि । सुमन्त्रानुसरण-
निषेधसमुच्चयार्थकोऽयमपिशब्द । अनुगमनमनुसरण निषिध्य त्वया सम्यग्भक्ति प्र-
दर्शिता, अतस्त्वमत्रैव वसेति निवार्य । तूर्णं क्षिप्रमेव । विलम्बेऽन्तराय स्यादिति भया-
दिति भाव । वितीर्णसुरसरित्पूरो विलङ्घितगङ्गाप्रवाह सन् । 'निस्तीर्ण' इति च पाठ ।
संपूर्णसस्ये । ग्रीह्यादिसकलसस्यसमृद्ध इत्यर्थ । वत्स इत्यभिधानमाख्या यस्य त-
स्मिञ्जनपदे देशे । 'नीवृज्जनपदो देशविषयौ' इत्यमर । कृतपद । प्रविष्ट इत्यर्थ । च-
ललक्ष्यवेधनचतुरश्रश्चलशरव्यसप्रहारनिपुण । अत एव चतुरश्रतु सख्याकान्मृगा-
न्वराहादीन्निह्य प्रहृत्य । क्षत्रधर्मत्वेनानिषिद्धत्वादिति भाव । कुत्रचित्कास्मिद्वन-
स्पतिमूले वृक्षाध प्रदेशे निशा रात्रिमनैषीद्भगमयत् । 'मत्स्याभिधान' इति
प्रामादिक पाठ । उक्त च श्रीरामायणे—'तत समुद्राञ्छुभसस्यशालिन क्षणेन वत्सा-
न्मुदितानुपागमत् । तौ तत्र हला चतुरो महामृगान्वराहमृश्य पृषत महारुम् ॥' इत्यादि ॥

'अन्येद्युर्वन्येन पथा प्रयातास्ते प्रयागे प्रैतायमानहोमधूमप्राग्द्वारं
भरद्वाजाश्रमं श्रयन्तश्चाभिवन्द्यतममन्दहर्षं महर्षिर्मनेनादिष्टवर्त्मना वै-
कर्तनीपूरोपप्लव प्लवेन वैणवेन निस्तीर्य शमधनजनसंनिधानशमितशार्त्र-
वसकलसत्वचरित्रविचित्रं चित्रकूटाचलमभजन् ।'

अन्येद्युरिति । अन्येद्युरन्यस्मिन्दिने । 'सद्य -' इत्यादिना निपातितमव्ययम् । 'अ-
द्यात्राहयथ पूर्वोऽहीत्यादौ पूर्वोत्तरापरात् । तथावरान्यान्यतरेतरात्पूर्वेषुरादय ॥' इत्य-
मर । ते सीतारामलक्ष्मणा । वने भवो वन्यस्तेन पथारण्यवर्त्मना प्रयाता प्रस्थिता-
सन्त प्रयागे प्रयागाख्ये पुण्यक्षेत्रे प्रतायमानो व्याप्नुवान । तनोतेर्यकि लट् शानचि
मुमागम । 'तनोतेर्यकि' इत्यनुनासिकस्य वैकल्पिकोऽकार । होमधूमप्राग्भारो होम-
धूमसमूहो यस्मिन्तम् । हव्यगन्धधूमानुमेयमित्यर्थ । प्राग्भारशब्द समूहे रूढ । भर-
द्वाजाश्रम भरद्वाजाख्यमहर्षेस्तपोवन श्रयन्त आश्रयन्त सन्त । अमन्दहर्ष निजा-
गमनादमन्दो हर्ष आनन्दो यस्य त महर्षिमृषिश्रेष्ठ त भरद्वाजमभिवाद्य नमस्कृत्य च ।
राम स्वय तारकब्रह्मणि क्षत्रियरूपेणावतीर्णत्वात् । 'यद्यदाचरति श्रेष्ठ' इत्यादि-
स्मरणात्क्षत्रियसर्वादा प्रवर्तितवानिति सूचितम् । अनेन महर्षिणादिष्ट यद्वर्त्म चित्रकूट-
मार्गस्तेन । विकर्तनस्य सूर्यस्यापत्य स्त्री वैकर्तनी यमुना नदी । 'तस्यापल्लवम्' इत्यण् । 'टि

१ 'चललक्ष्य' इति पाठ २. 'प्रभाते' इति पाठ ३ 'प्रतीयमान' इति पाठ
४ 'भारद्वाजाश्रममाश्रयन्त' इति पाठ ५ 'महर्षिजनेन' इति पाठ ६ 'शात्रवसत्व-
चारित्रम्' इति पाठ ७ 'चरित्र विचित्रम्' इति पाठ ८ 'चित्रकूटमचलम्' इति
पाठ. ९ 'अभजन्त' इति पाठ

डूणज—' इत्यादिना डीप् । तस्या पूर प्रवाह एवोपप्लव आपत्तम् । मार्गनिरोधकत्वादिति भावः । 'कालिन्दी सूर्यतनया यमुना शमनस्वसा' इत्यमरः । वैणवेन वेणुमयेन प्लवेनोड्डेपेन । 'उडुप तु प्लव कोल' इत्यमरः । निस्तीर्य तीर्त्वा । शमो वैराग्यादिना निर्विकारचित्तत्वं स एव धन येषां ते शमधना महर्षयस्त एव जनास्तेषां सन्निधानेन सानिध्येन शमितशात्रवाणि प्रशान्तवैराणि यानि सकलसत्त्वानि गोव्याघ्रादिसमस्तजन्तवस्तेषां चरित्रेणान्योन्यसाहचर्यरूपेण विचित्रमाश्चर्यकरम् । निर्वैरदेशत्वान्निवासाहमित्यर्थः । चित्रकूट नामाचल पर्वतमभजनप्रापुः ॥

अनुजरचितपर्णागारहृद्यासु माद्य-

त्परभृतर्गलचञ्चत्पञ्चमैरञ्चितासु ।

जनकदुहितृयोगाज्जातसाकेतसौख्य-

श्चिरमरमत रामश्चित्रकूटस्थलीषु ॥ ५२ ॥

अनुजेति । अनुजरचितपर्णागारहृद्यासु सौमित्रिनिमितपर्णशालामनोहरासु । तथा माद्यत्परभृतानां मत्तकोकिलानां गलेषु कण्ठकुहरेषु चञ्चन्तः प्रसरन्तो ये पञ्चमास्त्रविशेषास्तैः । 'पिक कूजति पञ्चमम्' इत्यभिधानात् । 'वनप्रिय परभृत कोकिल पिक' इत्यमरः । अञ्चितासु मनोहरासु । 'अञ्चे पूजायाम्' इति नुडागमः । चित्रकूटस्य स्थलीष्वकृत्रिमभूमिषु । 'जानपद—' इत्यादिनाकृत्रिमार्थे डीप् । रामो जनकदुहितृयोगाज्जातसागत्याद्वैतो । 'योग सनहनोपायध्यानसगतियुक्तिषु' इत्यमरः । जातमुत्पन्न साकेतस्योध्याया यत्सौख्यमानन्दस्तत्सदृशः सौख्य यस्य स तथोक्तः सन्निति निदर्शनालंकारः । चिर बहुकालमरमताक्रीडतः । 'साकेत स्यादयोध्याया कोसलानन्दिनी तथा' इति यादवः ॥

अथ मां वनवासनैरस्यादपि नाम रामः समाह्वयेदिति प्रत्याशया परतन्त्रः सुमन्त्रः कानिचिद्दहानि गुहसकाशे नीत्वा निराशस्ततः प्रतिनिवृत्तो निवृत्तोत्तस्वामयोध्यामासाद्य निर्दाशरथिरयं समागत इति शोकातिरेकात्तुरपौरजनजनितदीनाक्रन्दमन्दीभूतनेमिर्धोषादवरुह्य रथाद्दशरथं प्रयाणोन्मुखप्राणं प्राणंसीत् ।

अथेति । अथ चित्रकूटमजनानन्तरं वनवासं क्लेशभूयिष्ठे वनसंचारे नैरस्याद्वेषादपि नाम । अस्मत्सहवासानुरागाभावेऽपीत्यपिशब्दार्थः । नामेति सभावनायाम् । 'नाम

- १ 'कुलम्' इति पाठ २. 'रञ्जितासु' इति पाठ ३ 'नाम' इति नास्ति कश्चित्
४ 'प्रत्याशयो' इति पाठ ५ 'निर्दाशरथि सारथिरिति' इति पाठ ६ 'शोकातिरेकात्तुरपौर' इति पाठ ७ 'नेमी' इति पाठ

प्राकाश्यसमाव्यक्त्याभ्युपगमेषु च' इति विश्व । रामो मा समाह्वयेदाकारयेदिलेवभूतया
प्रत्याशया प्रत्याकाङ्क्षया परतन्त्र पराधीन । तादृगाशाबद्ध सन्नित्यर्थः । सुमन्त्रो गुह-
सकाशे गुहनिकटे कानिचिदहानि । द्वित्राणि दिनानीत्यर्थः । तथा रामायणम्—'तत
सायाह्नसमये तृतीयेऽहनि सारथि' इति । नीला गमयित्वा ततस्तदनन्तर निराश ।
दृढप्रतिज्ञस्य कुतो नैरस्य कुत पुनराह्वानमित्याशारहित सन् । प्रतिनिवृत्त प्रत्यावृत्त ।
निवृत्तोत्सवाम् । निरानन्दमित्यर्थः । अयोध्यामासाद्य प्राप्य । निर्दाशरथिर्दाशरथि-
रहित पुनरय समागत इति हेतोर्यः शोकातिरेको विषादातिशयस्तेनातुरैर्विह्वलै
पौरजनैर्जनित उत्पादितो यो दीनाक्रन्द आतर्धोषस्तेन मन्दीभूतोऽन्तर्हितो नेमिघो-
षश्चक्रवाराध्वनिर्यस्य तस्मादित्याक्रन्दातिशयोक्तिः । 'चक्रवारा प्रधिर्नेमि' इत्यमर ।
रथादवरुह्य । प्रयाणोन्मुखा उत्क्रमणोद्युक्ता प्राणा यस्य तम् । पुत्रवियोगवेदनास
हिष्णुलेनासन्नमरणमित्यर्थः । दशरथः प्राणसीत्प्राणतवान् । नमेर्लुङ् । 'यमरमनमाता
सक्च' इति सगागम । चकारादिङागमश्च । 'इट ईटि' इति सिचो लुक् । 'नेटि' इति
प्रतिषेधाद्द्रष्टृभावः । 'अडभ्यासव्यवायेऽपि' इति णलम् ॥

‘एतद्दर्शनेन विसंज्ञो दशरथः कौसल्यासुमित्राभ्या समाश्वासितः
कथं प्रयातं रामेण कथं कथितं मैथिल्या किंवृत्तः सौमित्रिरिति मुहुर्मु-
हुरश्रुकुण्ठितकण्ठः सुमन्त्रमन्वयुङ्क्त ।

एतदिति । एतद्दर्शनेन । सुमन्त्रस्य केवलस्यालोकनेनेत्यर्थः । विसंज्ञो विचेतनः ।
मूर्च्छित इति यावत् । अथ कौसल्यासुमित्राभ्याम् । कैकेय्या अनभिमततया बहिर्भू-
तत्वादिति भावः । समाश्वासितः । यथा ससंज्ञः स्यात्तथोपलालित सन्नित्यर्थः । दश-
रथः । रामेण कथं केन प्रकारेण प्रयातः प्रस्थितम् । भावे क्तः । न तु दुःखेन प्रयातः किमि-
त्यर्थः । तथा मैथिल्या कथं कया रीत्या कथितमुक्तम् । न तु निर्वेदेन कथितं किमि-
त्यर्थः । तथा सौमित्रिः किंवृत्तः कथंभूतव्यापारः । अनुवर्तनतत्परो वा उत न
वेत्यर्थः । इत्येव मुहुर्मुहुः पुनः पुनः । वीप्साया द्विरुक्तिः । अश्रुकुण्ठितकण्ठो बाष्प-
गद्गदवचनः सन् । सुमन्त्रमन्वयुङ्क्तापृच्छत् । 'प्रश्नोऽनुयोगः पृच्छा च' इत्यमरः ॥

‘सोऽपि राज्ञे व्यजिज्ञपत् ।

स इति । सुमन्त्रोऽपि राज्ञे दशरथाय व्यजिज्ञपद्विज्ञापितवान् ॥

तत्प्रकारमेवाह—

देव, कथं ब्रवीमि । कठिनहृदयोऽहम् ।

देवेति । हे देव राजन्, कथं कुतो वा ब्रवीमि कथयामि । प्रत्युत्तरमिति शेषः ।
कुतः । यतोऽहं कठिनहृदयो निर्दयचित्तः । अरण्ये राम विहाय पुनरागतत्वात्तस्य
तादृग्यात्राकथनव्यालोलरसनत्वाच्चेति भावः ॥

एवमात्मानं विनिन्द्य सप्रति प्रश्नत्रयस्य क्रमेणोत्तरमाह—

सेवारसानुगतपौरमनोरथस्य

दूरे रथस्य च सुतौ तव वर्तमानौ ।

भूत्वा विदेहदुहितुर्नवसौविदल्लौ

भागीरथीतटवने पथिकावभूताम् ॥ ५३ ॥

सेवेति । हे देव, तव सुतौ लघुत्रौ रामलक्ष्मणौ सेवारसेन भजनानुरागेणानुगता अनुसृता ये पौरा पुरवासिनो जनास्तेषा मनोरथस्यानुवर्तनरूपाभिलाषस्य । तथा रथस्य स्यन्दनस्य च दूरे विप्रकर्षे वर्तमानौ । तमसातीरे निद्रापाना पौराणा निस्पृष्टत्वाच्च वनवासतत्पराणामस्माकं किमनेन रथेनेति परित्यक्तत्वाच्चेति भावः । भागीरथीतटे यद्वनं तत्र विदेहदुहितुर्वैदेह्या नवसौविदल्लौ नूतनकञ्चुकिनौ भूत्वा । तत्परिरक्षण-
तत्परौ सभूयेत्यर्थः । एतत्सौविदल्लस्येदं प्रथमलाजागरूकत्वद्योतनार्थत्वात्तत्र द्रष्टव्यम् । पन्थानं गच्छत इति पथिकौ । पादचारिणौ इति यावत् । 'पथष्कन्' इति ठञ्प्रत्ययः । अभूताम् । अत्र पूर्वार्धे मनोरथरथयोः केवलप्रकृतयोर्दूरीकृतत्वतुल्यधर्मेणौपम्यस्य गम्यमानत्वात्केवलप्रकृतगोचरा तुल्ययोगिता । उत्तरार्धे तु दाशरथ्योर्नवसौविदल्ल-
रूपणाद्रूपकालकार इत्यनयोरन्योन्यनैरेपेक्षयात्समष्टिः । वसन्ततिलकावृत्तम् ॥

वक्तव्यान्तरमप्यस्तीत्याह—

किं च ।

किं चेति ॥

तदेवाह—

देव त्वत्तनयस्य कुन्तलभरं क्षीरैः स्वधेनूद्भवैः

सेक्तुं नालमरुन्धतीपतिरभूत्तस्याभिषेकोत्सवे ।

सिक्तो हन्त स एष मैथिलसुताबाष्पोदकोत्पादकै-

न्यग्रोधक्षरितैर्जटा रचयितुं क्षीरैर्निषादाहृतैः ॥ ५४ ॥

देवेति । हे देव, अरुन्धतीपतिर्वसिष्ठोऽभिषेकोत्सवे राज्याभिषेकमहोत्सवे तस्य लत्तनयस्य युष्मत्पुत्रस्य रामस्य कुन्तलभरं चिकुरनिकुरुम्बम् । 'चिकुरं कुन्तलो वाल' इत्यमरः । स्वधेनूद्भवैः स्वस्य याधेनु कामधेनुस्तदुद्भवैस्तत्सभूतैः । अत्यन्तश्ला-
घ्यैरित्यर्थः । क्षीरैः सेक्तुमाद्रीकर्तुम् । तदानीं गोक्षीराभिषेकस्य शाल्वविहितत्वादिति भावः । अलं शक्तो नाभूत् । वैवर्ण्यापत्तिभयादिति भावः । अलमिति पर्याप्तिवचनेष्वल-
मर्थेषु तुमुन् । 'अलं भूषणपर्याप्तिशक्तिवारणवाचकम्' इत्यमरः । स एष कुन्तलभरो

मैथिलसुताया सीताया बाष्पोदकोत्पादकैरश्रुजलोत्पत्तिहेतुभिनिषादाहतैर्गुहपरिजानी-
तैर्न्यग्रोधक्षरितैर्वटवृक्षोज्झ्वै । 'न्यग्रोधो बहुपाद्वट' इत्यमर । क्षीरैर्जटा रचयितु
अथयितु सिक्त आर्द्राकृत । हन्तेति खेदे । अत्रासन्धतीपते कामवेनुक्षीराभिषेकश-
क्तत्वेऽपि तदशक्तलोक्ते, सबन्धेऽसबन्धरूपातिशयोक्ति । तथा च कृन्तलभरस्य ता-
दृशमणीयक व्यज्यत इत्यलकारेण वस्तुध्वनि । शार्दूलविक्रीडित वृत्तम् ॥

तस्या विदेहदुहितुः पदयोर्नखेषु

लाक्षां विनाप्यरुणिमा सहसा बभूव ।

वन्ये पथि प्रियतमेन सह व्रजन्त्या

वैवर्ण्यमाविरभवन्न कदापि वक्त्रे ॥ ५५ ॥

तस्या इति । वन्ये पथि कान्तारमार्गे प्रियतमेन भर्त्रा श्रीरामेण सह व्रजन्त्या
गच्छन्त्यास्तस्या विदेहदुहितुर्वैदेह्या पदयोश्चरणयोर्नखेषु लाक्षा विनापि । अलक्तकद्रव्या-
भावेऽपीत्यर्थ । 'पृथग्विना—' इत्यादिना द्वितीया । अरुणिमा लौहित्यम् । 'वर्णदृढा-
दिभ्य ष्यञ्च' इति चकारादिमनिच् । सहसा शीघ्र बभूव प्रादुर्बभूव । पल्लवकोमललाचर-
णनखेष्वारुण्यमरण्यसंचारेणाविरभूदित्यर्थ । वक्त्रे मुखे तु कदापि कदाचिदपि वैवर्ण्यं
कान्तिर्हैन्य नाविरभवन्न प्रादुरभूत् । पूर्ववदेव वक्त्रमशोभतेत्यर्थ । प्रियतमसाहचर्या
दिति भाव । तद्वचनं तु किमपि न श्रुतमिति वाक्यशेषः । अत्र लाक्षारूपकारणविना-
प्यरुणिमारूपकार्योत्पत्तिकथनाद्विभावनालङ्कारः । तथा कान्तारसंचाररूपकारणसद्भा-
वेऽपि वैवर्ण्यरूपकार्यानुत्पत्तिकथनाद्विशेषोक्तिरित्यनयो परस्परनैरपेक्ष्यात्समष्टि स्पष्टा ।
वसन्ततिलकावृत्तम् ॥

सीतापतेः किसलयैः परिकल्प्य तल्पं

संचार्य सत्त्वदमनाय निशासु दृष्टिम् ।

धन्वी तदङ्घ्रिभजनादिव पुण्यलभ्या-

दस्वप्न एव वनवर्त्मनि लक्ष्मणोऽभूत् ॥ ५६ ॥

सीतेति । धन्वी धनुर्धरः । व्रीह्यादित्वादिनि । लक्ष्मणो वनवर्त्मनि कान्तारमार्गे
निशासु रात्रिषु सीतापते । सीतासमेतस्य श्रीरामस्येत्यर्थः । किसलयैः पल्लवैस्तल्पं शय्यां
परिकल्प्य निर्माय । सुखशयनार्थमिति भावः । तथा सत्त्वदमनाय । दुष्टजन्तून् दमयितुमि-
त्यर्थः । 'सत्त्वमस्त्री तु जन्तुषु' इत्यमरः । दृष्टिं संचार्य दिक्षु प्रसार्य । पुण्यलभ्यात्पुण्यै-
र्भूतोपवासादिसुकृतविशेषैर्लभ्यात्प्राप्यात्तदङ्घ्रिभजनात्तस्य श्रीरामस्याङ्घ्रिभजनाच्चरणसे-
वा ग इवेति हेतुप्रेक्षा । अस्वप्नो निनिद्रः । जागरूक एवेति यावत् । देवश्चेति गम्यते ।
एवमेव क्षणमात्रनिद्रासबन्धमपि व्यवच्छिन्नमिति । अभूजात् । महात्मनस्तत्रभवत्
श्रीरामस्य पादसेवायां देवभूयप्रापकत्वादिति भावः । अस्वप्न इत्यत्र अभिधाया प्र-
च० रा० १३

स्तुतैकगोचरत्वादेव विषयशब्दशक्तिमूलो ध्वनिः । स चोत्प्रेक्षानिर्वाहकत्वाद्वाच्यसिद्धयङ्गम् ॥

‘एव सुमन्त्रनिवेदितपुत्रचरित्रश्चरमगिरिशिखरजुषि निगमवपुषि ज्योतिषि हृदयलम्पशोकशल्यां कौसल्यां समाश्रयस्य नरपतिरित्थमकथयत् ।

एवमिति । एवमुक्तरीत्या सुमन्त्रेण निवेदित विज्ञापित पुत्रयो रामलक्ष्मणयोश्चरित्र व्यापारो यस्य स तथोक्तः । सुमन्त्रमुखादार्णितपुत्रलुषावृत्तान्त इत्यर्थः । नरपतिर्दशरथो निगमवपुषि त्रयीतनौ ज्योतिषि सूर्ये चरमगिरिशिखरजुष्यस्ताचलकूटभाजि । अस्तगते सतीत्यर्थः । हृदयलम्प शोक एव शल्य शङ्कुर्यस्यास्ताम् । दुरन्तशोकाक्रान्तान्त करणामित्यर्थः । कौसल्या समाश्रयस्य तत्कालोचितैर्वचनैरुपलाल्येत्यवश्यमाणरीत्याकथयदवोचत् ॥

तत्प्रकारमेवाह—

पुरा खलु सरयूरोधसि विविधतरुनिवहपिहितदिवस्पतौ मृगयास्पृहया कमपि समयमगमम् ।

पुरेति । पुरा पूर्वकाले । खलुशब्दो वाक्यालकारः । विविधतरुनिवहेन नानाविधवृक्षसदोहेन पिहितदिवस्पतौ छादितसूर्ये । सूर्यतेजसोऽप्यनवकाशप्रद इति तरुणा सा-न्द्रत्वमिति शयोक्तिः । सरयूरोधसि सरयूनदीतीरे मृगयास्पृहयाखेटकेच्छया कमपि समयम् । कस्मिंश्चित्काल इत्यर्थः । ‘समया शपथाचारकालसिद्धान्तसविद’ इत्यमरः । ‘कालाध्वनोरत्यन्तसयोगे’ इति द्वितीया । अगममगच्छम् ॥

ततः किमत आह—

तत्र ।

तत्रेति । तत्र सरयूरोधसि ॥

तोयादानसैदानपुष्करगजभ्रान्त्या तपस्वी मयौ

विद्धः कश्चन शब्दवेधनेविदा पाथः सरय्वां हरन् ।

तोयेति । तोयादानेनोदकग्रहणेन सनादः सवृहितः पुष्करः शुण्डाग्रो यस्य स तथोक्तो यो गजः स इति भ्रान्त्या भ्रमेण । ‘पुष्करः करिहस्ताग्रे वाद्यभाण्डमुखे जले’ इत्यमरः । शब्दवेधनविदा शब्दानुसारेण । लक्ष्यसप्रहाराभिज्ञेनेत्यर्थः । मया सरय्वा नद्या पाथ उदकम् । ‘कबन्धमुदक पाथ’ इत्यमरः । हरन्पित्रर्थं कमण्डलुना सशब्दः सगृह्णन्कश्चन तपस्वी मुनिपुत्रः शरेण विद्धः सप्रहृतः ॥

१ ‘आश्रयस्य’ इति पाठः २. ‘विवस्वति वेतस्वति’ इति पाठः ३. ‘निदान’ इति पाठः ४ ‘सरय्वा हरन्’ इति पाठः

तत किमत आह—

तत्पित्रो ज॑रद॑न्धयोरनु॒मृतिं कर्तुं चि॑त्तिं चिन्वतोः

शा॒पो म॑र्यप॑त॒द्भवाने॑पि सु॒तप्रेम्णा॑ प्रण॒श्येदिति ॥ ५७ ॥

तदिति । जरन्तौ जराजीर्णौ तौ च तौ अन्धौ च तयो । ‘जराजीर्णौ जरन्नपि’ इत्यमर । विशेषणयोरपि मिथोविशेषणविशेष्यभावविवक्षायाम् ‘विशेषण विशेष-
ज्येण बहुलम्’ इति समास । अत एवानुमृति पुत्रमनुसृत्य मरण कर्तुं चित्तिमभिदी-
प्तकाष्ठसचय चिन्वतो प्रार्थयतो । न चात्रात्मघातदोष । ‘अनुष्ठानासमर्थस्य वानप्र-
स्थस्य जीर्यत । भृग्वग्निजलसपातैर्मरणं प्रविधीयते ॥’ इति स्मरणात् । तस्य तप-
स्विन पित्रोर्मातापित्रो । ‘पिता मात्रा’ इत्येकशेष । शापो मर्यपतत्पपात । अगर्जिता-
शनिवदिति भाव । किमिति । भवास्त्वमपि सुतप्रेम्णा पुत्रत्वेहेन प्रणश्येन्मित्रयादिति ।
‘शेषे प्रथम’ इति प्रथम । शार्दूलविक्रीडित वृत्तम् ॥

शरबिद्धस्तपस्वी किं जात इत्यत आह—

अह॑ वैश्यस्य शू॒द्रायां जा॑तस्तस्मान्न स॒भवेत् ।

ब्र॒ह्मह॑त्येति मा॒मुक्त्वा स्व॑र्गतो दु॒र्गतो मु॑निः ॥ ५८ ॥

अहमिति । अह वैश्यस्य वणिज शूद्राया शूद्रजातीयाङ्गनायाम् । ‘शूद्रा तज्जाति-
रङ्गना’ इत्यमर । ‘शूद्रा चामहत्पूर्वा जाति’ इत्युक्तत्वान्न ङीप् । जात करण । न
तावद्वैश्योऽप्यस्मीत्यर्थ । ‘वैश्यात्करणं शूद्रायाम्’ इति याज्ञवल्क्य । ‘शूद्राविशोस्तु
करण’ इत्यमरश्च । तस्मात्कारणाब्रह्महत्या न सभवेत् । कुतो ब्रह्महत्येति भाव ।
इति मा प्रत्युक्त्वा दुर्गत शरसप्रहारदुरवस्थाक्रान्तो मुनि स्वर्गतं स्वर्लोकं गत ।
‘स्वरव्ययं स्वर्गनाकत्रिदिवत्रिदशालया’ इत्यमर । तथा च श्रीरामायणे—‘ब्रह्महत्या-
कृत पाप हृदयादपनीयताम् । न द्विजातिरह राजन्मा भूते मनसो व्यथा । शूद्रायामस्मि
वैश्येन जातो जानपदाधिप ॥’ इति ॥

तद्वश्यं वश्य एवास्मि मृत्योरिति स्मृतिपथगतं राम एव विरराम ॥

तदिति । तत्तस्मान्मुनिशापकारणादवश्यं निश्चितं मृत्योरन्तकस्य वश्यो वश्य गत
एवास्मि । नात्र सदेह इत्येवकारार्थः । इत्युक्त्वेति शेषः । स्मृतिपथगतं स्मरणगोचरो
रामो यस्य स तथोक्तः सन्नेव । राममनुशोचन्नेवेत्यर्थः । विरराम निर्वचनोऽभूत् । कण्ठ-
गतप्राणोऽभूदित्यर्थः । ‘व्याङ्परिभ्यो रम’ इति परस्मैपदम् ॥

मुनिशापकृतोत्पत्तिर्विपत्तिर्निष्प्रतिक्रिया ।

ततो दशरथायां दिदेश दशमी दशमम् ॥ ५९ ॥

१ ‘चिता’ इति पाठः । २ ‘नरपति श्रुतिमार्गगत’ इति पाठः । ३ एतदनन्तरम्
‘किं बहुना’ इति कचित् ।

मुनीति । ततो विरामानन्तर मुनिशापेनोक्तरूपेण कृतोत्पत्तिर्यस्या सा तथोक्ता । मुनिशापजनितेत्यर्थः । निष्प्रतिक्रिया प्रतिक्रियारहिता । उपायान्तरैरपरिहार्येत्यर्थः । विपत्तिरापत् । दशरथाय । दशाना पूरणी दशमी । 'तस्य पूरणे ङट्' इति ङट् । 'नान्तादसख्यादेर्मट्' इति ङटो मडागम । 'टिड्ढाणब्-' इत्यादिना ङीप् । ता दशमी दशा मरणावस्था दिदेश दत्तवती । अमोघमुनिशापानुसारिणैवाय ममारित्यर्थः । मन्मथावस्था-स्वस्या दशमत्वादित्थ निदेशः । तदुक्तम्—'दृढमन सङ्गसकल्पो जागर कृशता रति । ह्रीत्यागोन्मादमूर्च्छान्ता इत्यनङ्गदशा दश ॥' इति दशरूपके ॥

नाक्रान्तस्त्रिदिवः परैः सुमनसा कान्ता न बन्दीकृता

नाकीर्णं पुरुहूतशासनधरैः साकेतबाह्याङ्गणम् ।

नादिष्टाः सचिवाश्च भूतलपरित्राणाय यद्यप्यसौ

नाकं शोकवशाद्गादशरथो नास्था वहन्वाहने ॥ ६० ॥

नेति । अत्र यद्यपीति पद सर्वत्रानुबध्यते । यद्यपि विचार्यमाणे परै शत्रुभि-
स्त्रिदिव स्वर्गो नाक्रान्तो नास्कन्दितः । तथा यद्यपि सुमनसा देवानाम् । 'सुमना पु-
ष्पमालय्यो ह्री देवबुधयो पुमान्' इति वैजयन्ती । कान्ता न बन्दीकृता नोपगृ-
हीता । शत्रुभिरिति शेषः । 'प्रग्रहोपग्रहौ बन्ध्याम्' इत्यमरः । तथा यद्यपि पुरुहूतशासन-
धरैरिन्द्राज्ञाकरैर्दूतैः साकेतबाह्याङ्गणमयोध्यापुरबहिश्चत्वरम् । 'स्यात्साकेतमयोध्यायाम्'
इत्यमरः । नाकीर्णं न सकीर्णम् । इन्द्राज्ञया निजाह्वानार्थमागतैर्देवदूतैर्न सकुलमित्यर्थः ।
तथा यद्यपि भूतलपरित्राणाय भूमण्डलसरक्षणार्थं सचिवा मन्त्रिणो नादिष्टा नाज्ञताः ।
राज्ञो देशान्तरगमने भूभारस्य सचिवेषु निक्षिप्यत्वादिति भावः । तथापीति शेषः ।
असौ दशरथः शोकवशात्पुत्रविरहजनितशोकायत्तत्वाद्धेतोः । 'वश आयत्तताया च'
इत्यमरः । वाहने रथ आस्थामादरं न वहन्नगृह्णन्नेव । वाहनं विहायैवेत्यर्थः । नाकः
स्वर्गम् । 'आकाशे त्रिदिवे नाकः' इत्यमरः । अगात्प्राप । पूर्वं त्रिदिवस्य पराक्रमादि-
निमित्तसंभवे तत्र गच्छति । इदानीं तु तादृङ्निमित्ताभावेऽपि तत्रागादित्याश्चर्य-
मित्यर्थः । अत एव विभावनालंकारः । पुत्रशोकातुरतया स्थूलशरीरं विहाय सूक्ष्म-
शरीरेण खलोकं जगामेति तात्पर्यम् । शार्दूलविक्रीडितं वृत्तम् ॥

**अथ दशरथप्रशंसामांसलैः कैकेयीनिन्दाकन्दलितैः रामगुणकीर्तन-
गुणितैरवरोधवधूजनपरिदेवनारवैर्मुखरितेषु दिङ्मुखेषु ।**

अथेति । अथ राज्ञः खलोकगमनानन्तर दशरथस्य प्रशंसया महाराजोऽयं सत्य-
सर्व खलोकं गत इत्याद्युपपन्नोक्तेन मांसलैः प्रचुरैः । तद्व्युत्पन्नैरित्यर्थः । सिध्मादित्वा-
न्मलथीयो लक्षप्रत्ययः । कैकेय्या निन्दया पापिष्ठयानया रामे प्रव्राजिते तद्विरहशो-

कातुरो राजा कालधर्मं गत इत्यादि गर्हणेन कन्दलितै समुद्रतै रामस्य गुणकीर्तनेन गुर्वाज्ञापरतन्त्र सत्यधर्मपरायणोऽय मुनिव्रतचारी धन गत इत्यादिसद्गुणवर्णनेन गुणितैरावर्तितैरवरोधवधूजनपरिदेवनारवैरन्त पुरस्त्रीजनविलापाकन्दैर्दिङ्मुखेषु हरिदन्त-रालेषु । वदनेषु चेति गम्यते । मुखरितेषु वाचालितेषु । प्रतिध्वनितेषु सत्स्वित्यर्थः ॥

तत किं जातमित्यत आह—

अभूद्राजकम्लानसद्गणं गगनाङ्गणम् ।

आलोक्येव तदा शान्तमशेषं च महीतलम् ॥ ६१ ॥

अभूदिति । तदा तस्मिन्समये । न विद्यते राजा चन्द्रो यस्य स तथोक्तः । कृष्ण-पक्षरात्रिलाचन्द्ररहित इत्यर्थः । शैषिक कप्प्रत्ययः । अत एव म्लानस्तेजोहीन सद्गणो नक्षत्रमण्डल यस्य तत्तथोक्त गगनाङ्गणं नभःस्थलमालोक्य दृष्ट्वेत्युत्प्रेक्षा । अशेष कृत्स्न महीतल भूमण्डल च । अराजको दशरथरहितः । अत एव म्लान स-द्गण साधुजननिवहो यस्य तत्तथोक्तः सच्छान्तः स्तिमितमभूत् । ‘वा दान्त—’ इत्यादिना निपातः । चन्द्रराहित्येन गगनं यथा तेजोहीननक्षत्रकं भवति, तथा दशरथमहाराज-राहित्येन भूतलमपि खिन्नसाधुजनमभूदित्यर्थः । ‘राजा प्रभौ नृपे चन्द्रे क्षत्रे क्षत्रिय-शक्रयो’ इति विश्वः । ‘सन्सत्ये विदुषि श्रेष्ठे साधौ भवति च त्रिषु । सत्कीबमृक्षे’ इति नानार्थरत्नमालायाम् । अत्रोत्प्रेक्षाश्लेषयोः सापेक्षत्वात्सकरः ॥

ततः प्रभाते वसिष्ठवचसा सचिवाः तैलद्रोण्या निक्षिप्य क्षितिपते-स्तनु क्षिप्रमेव भरतमकथितदशरथकथा एव आनयतेति दूतान्केकयेषु प्रे-षयामासुः ।

तत इति । ततः परिदेवनानन्तरं प्रभाते प्रातःकाले सचिवा मन्त्रिणः । ‘मन्त्री धीसचिवोऽमात्यः’ इत्यमरः । वसिष्ठस्य वचसा भरतागमनपर्यन्तमेतच्छरीररक्षन्विति नियोगवचनेन क्षितिपते परेतस्य दशरथस्य तनुः कलेवरः तैलद्रोण्या तैलपूरितकाष्ठाम्बु-वाहिन्या निक्षिप्य । उच्छृणुत्वादिना वैरूप्याभावार्थमिति भावः । ‘द्रोणी काष्ठांम्बुवा-हिनी’ इत्यमरः । अकथितदशरथकथा अनिवेदितदशरथवृत्तान्ताः सन्त एव । अन्यथा कार्यविधातापत्तेरिति भावः । भरतः क्षिप्रमविलम्बितमेवानयतः प्रापयतेति । आ-दिश्येति शेषः । दूतान्सदेशहारिणः केकयेषु देशेषु प्रेषयामासुः प्रहितवन्तः । ‘स्यात्स-देशहरो दूतः’ इत्यमरः ॥

तेऽपि जितपवनजवनवौजिसंकोचितपथास्तुरगपतिपुरे दुःस्वप्नदूय-मानमानसं भरतमभिवन्द्य गुरुनिर्योगं व्यजिज्ञपन् ।

- १ ‘सचिवा’ इति नास्ति क्वचित् २ ‘नश्यति निक्षिप्य क्षिप्रमेव’ इति पाठः ।
३ ‘कथमेव’ इति पाठः ४ ‘यवनहय’ इति पाठः ५ ‘दुःस्वप्नदूयमान’ इति पाठः ।
६ ‘निदेशम्’ इति पाठः

तेऽपीति । तेऽपि दूताश्च जितपवना पवनाधिकवेगा जवना जवशीलाश्च । ‘जु-
चङ्गम्य-’ इत्यादिना युच् । ये वाजिनोऽश्वास्तैः सकोचित सकोच प्रापित इव पन्था येषां
ते तथोक्ता सन्त । तादृशश्चवेगवशात्सकुचिततया प्रतीयमानमार्गदैर्घ्या इत्यर्थः । तुर-
गपतेरश्वपते केकयस्य पुरे पट्टणे दुःखप्रेने स्वपितुर्दुरवस्थाशसिस्वप्रेने दूयमान प-
रितप्यमान मानस यस्य त तादृश भरतमभिवन्द्य नमस्कृत्य गुरोर्वसिष्ठस्य नियोग
शीघ्रमागन्तव्यमित्येवरूपामाज्ञा व्यजिज्ञपन्विज्ञापयामासु ॥

सोऽयं मातामहेन युधाजिता चानुज्ञातः कतिपयैरेव दिनैरनिमित्त-
संपातेन सातङ्कः साकेतमाससाद ।

सोऽयमिति । सोऽय भरतो मातामहेन मातुः पित्रा केकयेन युधाजिता मातुलेन
चानुज्ञातः कतिपयैरेव दिनैः कैश्चिदेवाहोभिः । मातुल्यहृनिर्गमनदिनमारभ्या-
ष्टमे दिन इत्यर्थः । तथा रामायणे—‘अद्य मे सप्तमी रात्रिश्च्युतस्यार्थकवेश्मनः’ इति कै-
केयीं प्रति भरतवचनम् । अनिमित्तसंपातेन दुर्निमित्तपरम्परया सातङ्कः सभयस-
भ्रमः सन्साकेतमयोध्यामाससाद प्राप ॥

अतिचकितमतिः पुरैव पश्य-

नपुरमयथापुरचारपौरवर्गम् ।

न्यविशत भरतः परीतदूतः

पितृभवनं पितृकाननादनूनम् ॥ ६२ ॥

अतीति । परीतदूतः परिवेष्टितदूतो भरतः । पुरा भावमनतिक्रम्य यथापुर
ग्रन्थापूर्वम् । यथार्थेऽव्ययीभावः । ‘स नपुंसकम्’ इति नपुंसकत्वम् । ‘द्वस्त्रो नपुंसके प्रातिप-
दिकस्य’ इति ह्रस्वत्वम् । तत्र भवतीत्ययथापुरम् । ततश्चारशब्देन ‘सुष्ठुपा-’ इति
समासः । अयथापुरश्चारप्रचारः परिपाटी यस्य स तथोक्तः । पौराणा चार आचारः
अवृत्तिर्यस्य तस्मिन्स तथोक्तम् । श्रीरामवनवासराजविपत्तिभ्यां विषण्णजनसकुलमि-
त्यर्थः । पुरमयोध्या पुरा निकट एव पश्यन्नवलोकयन् । ‘स्यात्प्रबन्धे चिरातीते निक-
टागामिके पुरा’ इत्यमरः । अत एवातिचकितमतिरत्यन्तभयसम्प्रान्तान्तःकरणं सन् ।
पितृकाननाच्छानादनूनमन्यून भूताक्रोशभूयिष्ठत्वात्तत्कल्पम् । पितुर्दशरथस्य भवनं
गृहं न्यविशतः प्रविष्टवान् । ‘श्मशानं स्यात्पितृवनम्’ इत्यमरः । पुष्पिताम्रावृत्तम् ।
‘अयुजि नयुगरेफतो यकारो युजि च नजौ जरगाश्च पुष्पिताम्रा’ इति लक्षणात् ॥

स पितरमनवेक्ष्य तत्र मातुः

सदनगतः प्रणिपत्य तामपृच्छत् ।

१ ‘अतिनिमित्तसम्भूतसातङ्कः’ इति पाठः २. ‘पितृभवने पितृकाननादनूने’ इति पाठः ।

क नु मम गतवान्पितेति सैषा

परुषतरं भरताय वाचमूचे ॥ ६३ ॥

स इति । स भरतस्तत्र भवने पितर दशरथमनवेक्ष्यादृष्ट्वा मातु कैकेय्या स-
दनगतो गृह प्रविष्ट सन् ता मातर प्रणिपत्य गुरुजनादरतत्परत्वान्नमस्कृत्य मम पिता
दशरथ क नु कुत्र गतवानित्यपृच्छत्पृष्टवान् । अथ सैषा कैकेयी भरताय । भरत प्र-
तीत्यर्थं । 'क्रियाग्रहणमपि कर्तव्यम्' इति सप्रदानत्वाच्चतुर्थी । परुषतरमत्यन्तकर्ण-
कठोर यथा तथा वाचमूच उक्तवती । वृत्त पूर्ववत् ॥

तत्प्रकारमेवाह—

वनचर इव साकं मैथिलीलक्ष्मणाभ्या

पितृविधिमभिरोद्धु प्रस्थितो रामभद्रः ।

तदनु तव पिताभूत्कालधर्मानुयात-

स्त्वमनुभव यथेच्छं निःसपत्नां धरित्रीम् ॥ ६४ ॥

वनचर इति । रामभद्रो मैथिलीलक्ष्मणाभ्या साक पितृविधिं पितृनियोगमभिरो-
द्धुमनुवातितु वनचरो मुनिरिव प्रस्थितो गत । मुनिवेषधारी सन् त्व गच्छेति पित्रा-
ज्ञप्त सन् अरण्य गत इत्यर्थः । तदनु तदनन्तरमसौ तव पिता दशरथ कालधर्म म-
रणमनुयातोऽनुगत । मृत इत्यर्थः । 'स्यात्पञ्चता कालधर्म' इत्यादि पर्यायेष्वमर ।
अतस्त्व नि सपत्ना निष्कण्टका धरित्रीं यथेच्छ स्वच्छन्दमनुभव । परिपालयेत्यर्थः ।
मालिनीवृत्तम् ॥

मयूरीव महानागं केकया केकयासजा ।

भारत्या भरतं चक्रे परिक्षुभितमानसम् ॥ ६५ ॥

मयूरीति । केकयात्मजा कैकेयी भारत्या उक्तरूपया वाचा भरतम् । मयूरी ब-
हिणी । 'जातेरङ्गीविषयादयोपधात्' इति ङीष् । केकया स्ववाण्या । 'केका वाणी म-
यूरस्य' इत्यमर । महानाग महाभुजङ्गमिव परिक्षुभितमानस क्षुब्धहृदय चक्रे । 'म-
यूरो बहिणो बही नीलकण्ठो भुजङ्गशुक्' इत्यभिधानात् । मयूर्यास्तद्विरोधितादिति
भावः । पूर्णोपमालकार ॥

तदनु भरतश्चिरतरं विलप्य विलुप्यमानविवेकः कैकेयीमकथयत् ।

तदन्विति । तदनु कैकेयीवचनानन्तर भरतश्चिरतर बहुकाल विलप्य । पितृ-
भ्रातृद्वेष्टेन परिदेवन कृतेत्यर्थः । विलुप्यमानो लोप प्राप्नुवन्विवेको यस्य स तथोक्तः ।
पितृमरणभ्रातृप्रव्रजनश्रवणलुप्तबुद्धिस्फुरणतया कर्तव्याकर्तव्यविचारविधुर इत्यर्थः ।
कैकेयीमकथयदवोचत् ॥

तदेव विवृणोति—

परिणतिपरुषाणां पाप्मनां संनिपाता-

न्न हि भवसि चतुर्णां सा त्वमस्माकमम्बा ।

तदिह तनयवत्यः संलपिष्यन्ति कामं

श्रुतिपुटरचितातेस्त्वां सवित्रीमकीर्तेः ॥ ६६ ॥

परिणतीति । हे कैकेयि, परिणतिपरुषाणां पर्यन्तदुर्दशानुसन्धायकानां पाप्मनामेवविवपापानाम् । ‘अस्त्री पङ्क पुमान्पाप्मा’ इत्यमर । संनिपातात्सङ्गाद्धेतो । सा तथाभूता त्वं चतुर्णां श्रीरामादीनामस्माकं अम्बा माता न भवसि हि न जायसे खलु । ईदृक् पापिष्ठा त्वमस्माकमम्बा भवितुं नार्हसीत्यर्थः । तत्तस्मात्कारणात् । इहास्मिन्लोके तनयवत्य पुत्रवत्य स्त्रिय । तथाभूतानामेव परिज्ञानसम्भावदिति भावः । त्वां श्रुतिपुटयो श्रोत्रगोलकयो रचिता विहिताति पीडा यया सा तथोक्ता । तस्या श्रोतूणामत्यन्तखेदकारिण्या इत्यर्थः । अकीर्तेर्दुष्कीर्तेः सवित्रीमम्बा काममत्यन्तं सलपिष्यन्ति । पापाचारेण किमेतदकृत्यमकरोत् । यतो दुर्निवारापकीर्तिमूलमभूदित्यन्योन्यसंभाषणं करिष्यन्तीत्यर्थः । ‘सलापो भाषणं मिथः’ इत्यमरः । ‘संभाषितस्य चाकीर्तिर्मरणादतिरिच्यते’ इति भगवद्वचनादिति भावः । अत्र कैकेय्या निजमातृत्वमपहृत्याकीर्तिमातृत्वस्यारोपादपहवभेदः । एतदादिश्लोकचतुष्टयं मालिनीवृत्तम् ॥

तदनु तन्मुखादाकृष्टदृष्टिरनुजमिदमवादीत् ।

तदन्विति । तदनु तदनन्तरं तन्मुखात्कैकेयीवदनादाकृष्टापसारिता दृष्टिर्यस्य स तथोक्तः । ईदृगपकारकारिण्या मुखं किमवलोकनीयमिति जुगुप्सया तदपनीतचक्षुः सन्नित्यर्थः । अनुजं शत्रुघ्नं प्रतीदं वचनमवादीदवोचत् ॥

तदेव विवृणोति—

अविरलमिनवंशं दग्धुमाश्रित्य तापं

जनमनसि किरन्त्यां हन्त सत्या भवत्याम् ।

अनुसवनमपापैर्देवता पूज्यमाना

ब्रूति कथमिदानीमाश्रयाशाभिधानम् ॥ ६७ ॥

अविरलमिति । भातीति भवत्या पूज्यायाम् । ‘भातेर्भवतु’ इत्यौणादिको ङवतुप्रत्ययः । ‘उगितश्च’ इति ङीप् । सत्या साध्व्याम् । अस्या कैकेय्यामिति सोऽष्टुण्ठनोक्तिः । ‘सती साध्वी पतिव्रता’ इत्यमरः । अविरलम् । सान्द्रवृद्धमिति यावत् । ‘अविकलम्’ इति पाठे वैकल्यरहितम् । अक्षतमित्यर्थः । इनवशं सूर्यवशं वेणुवनं च गम्यते । दग्धुं ना-

शयितु भस्मीकर्तुं च । आश्रित्याधिष्ठाय । जनाना मनसि हृदये ताप सतापमौष्ण्य च
किरन्त्या विक्षिपन्त्याम् । प्रवर्तयन्त्या सत्यामित्यर्थः । वशविनाशकारिण्यास्तस्या सज्ज-
नमन सतापहेतुत्वादिति भावः । सवनेष्वनुसवनम् । प्रातरादिसवनत्रयेऽपीत्यर्थः ।
विभक्त्यर्थेऽव्ययीभावः । अपापैः सुकृतिभिर्यजमानैः पूज्यमाना देवता । पावक इत्यर्थः ।
इदानीमस्मिन्नवसर आश्रय काष्ठगुल्मादिकमश्रातीत्याश्रयाशः स इत्यभिधानं ना-
मधेय कथं वहति प्राप्नोति । न वोढव्यमित्यर्थः । सति प्रति । पक्षे स्वप्रतिष्ठाया अ-
निर्वाहत्वादिति भावः । ‘आश्रयाशो बृहद्भानु कृशानु पावकोऽनल’ इत्यमरः । हन्त
अप्रच्युतास्मद्दशस्येयं प्रच्युति सपादितवतीति खेद इत्यर्थः । अत्रोपमेयस्याधिक्यकथना-
पेक्षयोपमानस्य पावकस्याश्रयाशाभिधानवहनाक्षेपात्प्रतीपालकारः । ‘यत्रोपमानस्या-
क्षेपः कैमर्थक्येन कथ्यते । यद्वोपमेयभावोऽत्र प्रतीपः स्यादलकृतिः ॥’ इति लक्षणात् ॥

पुत्रपीडनमतिदुः सहदुः खकारणमिति दर्शयितुमितिहासमाह—

अविरतकृषितान्तं वत्समालोक्य धेनो-

रपि सैमजशतानां मातुरसं बभूव ।

तदिह तनयशोकं संतरेदेकपुत्रा

कथय कथमिदानीं कोसलेन्द्रस्य पुत्री ॥ ६८ ॥

अविरतेति । अविरताविच्छिन्ना । मध्याह्नपर्यन्तमिति यावत् । तथा कृष्या
कर्षणेन तान्तं ग्लानं खिन्नं वत्सम् । तनयौ । बलीवर्दावित्यर्थः । जातावेकवचनम् ।
स्ववश्यत्वाद्वत्सत्वेन निर्देशः । ‘वत्सो ना कुटजे वर्षे तर्णेकं तनयादिके’ इति वैजयन्ती ।
आलोक्य दृष्ट्वा । समं तुल्यं जायन्तं इति समजा पुत्रास्तेषां शतानां मातुः । अनेक-
पुत्रजनन्या अपीत्यर्थः । धेनोः कामवेनोः । गगनस्थाया इति शेषः । अस्त्रमश्रु
बभूव । तनयक्लेशजनितशोकवशाद्बुद्धितवतीत्यर्थः । ‘रोदनं चास्त्रमश्रु च’ इत्यमरः ।
ततस्तस्मात्कारणादेकः श्रीरामः पुत्रो यस्याः सा तथोक्तैकपुत्रा कोसलेन्द्रस्य पुत्री
कौसल्या । इहास्मिंल्लोक इदानीं तनयशोकं पुत्रविरहजनितशोकम् । अतिदुस्तर-
मिति भावः । कथं केनोपायेन सतरेत्तरितुं शक्नुयात् । न केनापि सतरेदेवेत्यर्थः ।
कथय ब्रूहीति विषादाभिनयवचनम् । बहुपुत्रसपत्न्यापि स्वर्लोकनिवासिन्यपि कामधे-
नुरपि साक्षादनात्मजस्यापि वत्सस्य क्लेशमसहमाना शोचितवती । एवभूता कौसल्या
शोचिष्यतीति किमु वक्तव्यमित्यर्थः । तथा श्रीरामायणम्—‘यस्याः पुत्रसहस्राणि सापि
शोचति कामधुक् । किं पुनर्या विना रामः कौसल्या वर्तयिष्यति ॥ एकपुत्रा च साध्वी
च विवत्सेयं त्वया कृता ॥’ इति । अत्र कामधेन्वपेक्षयासाराया कौसल्यायाः शोकस-
तारणाशक्तत्वस्य कैमुत्यन्यायेन कथितत्वादर्थोपत्तिरलकारः । ‘एकस्य वस्तुनो भावा-
द्यत्र वस्त्वन्यथा पतेत् । कैमुत्यन्यायतः सा स्यादर्थोपत्तिरलक्रिया ॥’ इति लक्षणात् ॥

अपिबदियममन्त्रे कालयोगान्नरेन्द्रे

वरयुगरसनाभ्यां प्राणवायु तदीयम् ।

अपनगरममुष्या वर्तनं युक्तरूपं

पितृवनवसुमत्यां कापि वल्मीकवत्याम् ॥ ६९ ॥

अपिबदिति । इय कैकेयी भुजगी च प्रतीयते । नरेन्द्रे राज्ञि दशरथे विषवैद्ये च । 'नरेन्द्रो धार्तिके राज्ञि विषवैद्ये च कथ्यते' इति विश्व । कालयोगात्कालवशात् । न विद्यते मन्त्र उपायचिन्तन भुजगस्तम्भनमन्त्रश्च यस्य तस्मिन्मन्त्रे । पूर्वं मन्त्र सपन्नत्वेऽपि कालवशात्तद्विहीने सतीत्यर्थः । वरयुगमेव रसने ताभ्या तदीय नरेन्द्र-सबन्धिनम् । 'त्यदादीनि च' इति सज्ञाया 'वृद्धाच्छ' इति छप्रत्ययः । प्राणवायुम-पिबत्पीतवती । वरयुगापदेशेन नरेन्द्र निहतवतीत्यर्थः । 'पाम्राध्मा-' इत्यादिना पिबादेशः । अतोऽमुष्या कैकेय्या । नगरादपसृत्यापनगरम् । अयोध्यानगर वर्ज-यित्वेत्यर्थः । 'अपपरिबहिरञ्चव पञ्चम्या' इत्यव्ययीभावसमासः । 'अव्ययी-भावश्च' इति नपुसकत्वम् । वल्मीकवत्या भुजगीनिवासोचितवामल्लरुप्रचुरायाम् । 'वामल्लरुश्च नाकुश्च वल्मीक पुनपुसकम्' इत्यमरः । कापि कस्याचित्पितृवनवसुमत्या श्मशानभुवि वर्तनमवस्थान युक्तरूपं प्राशस्त्येन युक्तम् । 'प्राशसाया रूपम्' । ईदृक्कूर-समाचारेय नगराभिर्वासनीयेत्यर्थः । अत्र वरयुगे रसनात्वरूपणात्कैकेय्या भुजगीलप्र-तीति श्लेषसकीर्णैकदेशवर्ति सावयवरूपकम् । यथा पूर्ववाक्यार्थस्योत्तरवाक्यार्थं प्रति-हेतुलाद्वाक्यार्थहेतुक काव्यलिङ्गमित्यनयोरङ्गाङ्गिभावेन सकरः ॥

एषा निकृष्टमतिरात्मगुणोचितेषु

वंशेषु सत्सु बहुधा पिशिताशनानाम् ।

माकन्दशालिनि वने विषवल्लरीव

हा हन्त केकयकुले कथमाविरासीत् ॥ ७० ॥

एषेति । निकृष्टमतिर्नाचबुद्धिरेषा कैकेयी आत्मगुणोचितेषु निजदुर्गुणानुगुणेषु पिशि-ताशनाना राक्षसाना वंशेषु बहुधा बहुप्रकारेण सत्सु विद्यमानेषु सत्सु । माकन्दैश्चतवृक्षै-शालतेऽभीक्ष्णमिति माकन्दशालिनि । 'बहुलमाभीक्ष्ण्ये' इति णिनि । तस्मिन्वने उ-द्याने विषवल्लरी विषमञ्जरीव । 'वल्लरी मञ्जरी समा' इत्यमरः । केकयस्य राज्ञ कुले । सैकल्लोकश्लाघ्ये महाराजवश इत्यर्थः । कथं कुत आविरासीदुदिताभूत् । तादृक्-हाराजकुलेऽस्या उत्पत्तिरनुचितेत्यर्थः । उपमालकारः । वसन्ततिलकावृत्तम् ॥

जननीतिविहीना मे जननीति स धर्मवित् ।

निरयान्निरयाद्वीरो निरयादिव सानुजः ॥ ७१ ॥

जननीतीति । वीरो देयदानादिषु वीर्यशाली धर्मविद्वर्मज्ञः स भरतो

मे मम जननी माता जनाना नीत्या मर्यादया विहीनेति । उक्त्वेति शेषः । साजुजः । सशत्रुघ्नः सन्नित्यर्थः । निरयात् । रलयोरभेदान्निलयात् । कैकेयीगृहान्निरया-
न्नरकादिव । 'स्यान्नारकस्तु नरको निरयो दुर्गति स्त्रियाम्' इत्यमरः । निरयान्निरगात् ।
नि पूर्वोदयगताविनिधातोर्लङ् । उपमानुप्रासयोः सद्यष्टिः ॥

तत्र सामात्यः समुपेत्य पत्युश्चिताधिरोहणमभिलषन्ती कौसल्यां भ-
रतः शपथशतैर्निवार्य वसिष्ठोदिष्टेन पथा दशरथाय सदा यागशी-
लाय यायजूकाभिप्रेतं प्रेतैकृत्यमकरोत् ।

तत्रेति । तत्र तस्मिन्समये भरतः सामात्यः समन्त्रिवर्गः सन् समुपेत्य समीपमा-
गत्य । कौसल्याया इति शेषः । पत्युर्मर्तुर्दशरथस्य चिताधिरोहणमनुगमनमभिल-
षन्ती कामयमानाम् । 'आर्ताते मुदिते हर्षा प्रोषिते मलिना कृशाः । मृते म्रियेत या
नारी सा स्त्री ज्ञेया पतिव्रता ॥' इति स्मृत्या तस्याः पतिव्रताधर्मत्वादिति भावः । कौ-
सल्या शपथकृतैः । 'कृताशास्त्रानुगा बुद्धिर्मा भूतस्य कदाचन । सत्यसध सता श्रेष्ठो
यस्यार्योऽनुमते गतः ॥' इत्यादि श्रीरामायणोक्तानेकशपथैरित्यर्थः । निवार्य चिता-
धिरोहणाभिनिवेशाभिर्वर्त्य । वसिष्ठेन निजकुलाचार्येण महृषिणादिष्टेन पथान्येष्टिमा-
गेण सदा यागशीलाय दशरथाय यायजूकोऽश्वमेधादिबहुयज्ञकर्ता । 'इज्याशीलो
यायजूकः' इत्यमरः । 'यजजपदशा यदः' इति यजतेर्यजन्तादृक्प्रत्ययः । तस्याभिप्रेत-
मभिमतं प्रेतकृत्यं दहनादिमृतसंस्कारमकरोत् । 'मृतं प्रेतं परासुश्व' इति वैजयन्ती ॥
ततः किं जातमित्यत आह—

ताते पितृवनं याते यातु भ्रातृवनं तथा ।

भरतः प्रार्थयामास प्राञ्जलिः प्रकृतीः कृती ॥ ७२ ॥

तात इति । कृतमनेन कृती कुशलः । कृतकृत्य इत्यर्थः । 'इष्टादिभ्यश्च' इतीन्प्र-
त्ययः । भरतस्ताते पितरि दशरथे पितृवनं श्मशानं याते गते सति । परलोकगामिनि स-
तीत्यर्थः । तथा तेन प्रकारेण स्वयं भ्रातृवनम् । श्रीरामाधिष्ठितं दण्डकावनमित्यर्थः ।
यातु गन्तुं प्राञ्जलिः कृताञ्जलिः सन् । 'कुगतिप्रादयः' इति समासः । प्रकृतीरमात्यान् ।
'प्रकृतिः सहजे योनावमात्रे परमात्मनि' इति विश्वः । प्रार्थयामास याचितवान् ॥

तदनन्तरवृत्तान्तमाह—

अथ ताभ्यां सुमित्राकौसल्याभ्यामन्तःपुरजनेन च साकमनुनीतो
भरतो भवनमभजत ।

१ 'ततः' इति पाठः २ 'समुपेत्य' इति नास्ति क्वचित् ३ 'चितारोहणम्' इति
पाठः ४ 'अधिष्ठितेन' इति पाठः ५ 'सदा यागशीलाय' इति नास्ति क्वचित् ६ 'प्रे-
तकृत्यमशेषम्' इति पाठः ७ 'अथ' इति नास्ति क्वचित् ८ 'सह भरतः' इति पाठः .

अथेति । भरतोऽनुनीतो वसिष्ठसुमन्त्रादिभिः प्रार्थितः सन् । ताभ्यां मातृत्वेन
यसिद्धाभ्यां कौसल्यासुमित्राभ्याम् । कैकेया अनादराभिभूतत्वादिति भावः । त-
थान्तःपुरजनेनान्येन राजावरोधवधूजनेन च साकं भवनं गृहमभजतः प्रविवेश ॥

अथ यथाविधिविहितोर्ध्वदैहिकं गमितचतुर्दशदिवसं दिवसकरकुल-
हितेन पुरोहितेन नगरवृद्धैः सार्धममात्याः समुपेत्य मुकुटस्य भरणाय
प्रार्थयामासुः ।

अथेति । अथ गृहप्रवेशानन्तरम् । विधिमतिक्रम्य यथाविधि यथाशास्त्रम् । ‘य-
थासादृश्ये’ इत्यव्ययीभावः । ऊर्ध्वदैहोर्ध्वमौर्ध्वदैहिकं परलोकक्रियाम् । ‘मृतार्थं तद-
हर्दानं त्रिषु स्यादौर्ध्वदैहिकम्’ इत्यमरः । ‘ऊर्ध्वदैहाच्च’ इति वक्तव्यादृक् । अनु-
श्रुतिकादेराकृतिगणलादुभयपदवृद्धिः । विहितमाचरितमौर्ध्वदैहिकं येन तत्तथोक्तम् ।
गमिता नीताश्चतुर्दशसख्याका दिवसा येन तत् भरतम् । अमा सह वसन्तीत्यमात्या
मन्त्रिणः । ‘अव्ययात्यप्’ । दिवसकरकुलहितेन पुरोहितेन वसिष्ठेन तथा नगरे पट्टणे
ये वृद्धा ज्ञानवृद्धा वयोवृद्धास्तैश्च सार्धं समुपेत्य समीपमागत्य मुकुटस्य राजचिह्नस्य
कोटीरस्य भरणाय प्रार्थयामासुर्याचितवन्तः । मूर्वाभिषिक्तो भूत्वा भुवः परिपालये-
त्यनुनीतवन्त इत्यर्थः । ननु ‘क्षत्रियस्य षोडशाहानि’ इति षोडशाहाशोचसद्भावा-
त्कथं चतुर्दशदिवसमित्युच्यते इति चेत्सत्यम् । ‘क्षत्रियस्तु दशाहेन स्वकर्मनिरतः
शुचिः’ इत्यादि विशेषशास्त्रानुसारेण दशाहेनाशौचनिवृत्तौ द्वादशेऽहनि श्राद्धं कृतवा-
निति मन्तव्यम् । चतुर्दशदिवसमिति तु वास्तवत्वादविरोधः । तथा च रामायणम्—‘ततो
दशाहेऽपि गते कृताशौचो नृपात्मजः । द्वादशेऽहनि सप्राप्ते श्राद्धकर्मण्यकारयत् ॥’ तथा—
‘ततः प्रभातसमये दिवसेऽथ चतुर्दशे । समेत्य राज्यकर्तारो भरतः वाक्यमब्रुवन् ॥’ इति ।
‘ततः प्रभातसमये दिवसेऽथ त्रयोदशे । विललाप महाबाहुर्भरतः शोकमूर्छितः ॥’ इति
त्रयोदशेऽहनि भरतस्य शोकविह्वलत्वेन प्रसाधयितुमयुक्त्वात् ‘दिवसेऽथ चतुर्दशे’
इति श्रीरामायण उक्तम् । अत्र तु गमितचतुर्दशदिवसमित्यनेन चतुर्दशस्याप्यहो
गमितत्वात्पञ्चदशेऽह्नीत्यायातम् । तथा च श्रीरामायणविरोध इति चेत्, तर्हि यद्यपि
विरोधो दुर्वारः, तथापि यथाकथञ्चिदुपान्त्यन्यायेन चतुर्दशदिवस एव परिणमयित-
व्यम् । यद्वागमित इत्यत्र वर्तमानाथे क्तप्रत्यये क्रियमाणे गमितो गम्यमानः । नीय-
मान इति यावत् । चतुर्दशदिवसो येन तमिति चतुर्दशदिवस एव पर्यवस्यति ।
तदा न कोऽपि विरोध इत्यलमिति प्रसङ्गेन ॥

• ततस्तान्निर्बभ्रतः सोऽयं प्रत्यवादीत् ।

तत इति । ततः प्रार्थनानन्तरं निर्बभ्रतो मुकुटभरणार्थं निर्बन्धं कुर्वतस्तानमा-
त्यान्प्रत्यवादीदुवाच ॥

१ ‘हितकरैर्नगरवृद्धैः’ इति पाठः । २ ‘मुकुटाभरणाय भरतः प्रार्थयामासुः’ इति पाठः.

तदेवाह—

बहुभिरिह किमुक्तैस्त्यक्तसौमित्रिवृत्ति-

मुकुटमपि वहेयं युष्मदाज्ञा हि पूज्या ।

मम परमवकाशः पर्णशालानुकूलः

कचिदपि विपुलायां नास्ति चेदण्डकायाम् ॥ ७३ ॥

बहुभिरिति । इहेदानी बहुभिरनेकैरुक्तैरुक्तिभि । भावे क्त । किम् । न किञ्चिद-
पीत्यर्थ । वृथा कालक्षेपावहत्वादिति भाव । किन्तु त्यक्ता विसृष्टा सौमित्रैर्लक्ष्मणस्य वृत्ति-
वर्तन श्रीरामकैकर्यरूप येन स तथोक्त सन् । मुकुटमपि वहेय वारयेयम् । राज्याधि-
पत्यमङ्गीकुर्यामित्यर्थ । अपिशब्द सभावनायाम् । कुत । युष्माकमाप्ताना भवतामाज्ञा
नियोग पूज्या हि माननीया खलु । अवश्यकर्तव्येत्यर्थ । कथं चेद्विपुलाया विस्तृता-
या दण्डकाया कचित्कुत्रचिदपि मम पर्णशालानुकूल पर्णाशालानिर्माणानुगुण । ताव-
न्मात्र इत्यर्थ । अवकाशोऽन्तर परमत्यन्त नास्ति चेत् । तथा वहेयमिति सबन्ध । अतो
लक्ष्मणवच्छ्रीरामकैकर्यतत्परेणैव मया भूयते । न तु मुकुटभरणादरेणेति तात्पर्यम् ॥

इत्युक्त्वा श्रीरामसेवोत्सुकमना निश्चक्राम ।

इतीति । इत्यनेन प्रकारेणोक्त्वा श्रीरामसेवोत्सुक श्रीरामकैकर्योत्कण्ठित मनश्चित्त
यस्य स तथोक्त सन्निश्चक्राम निर्जगाम । गृहादिति शेष ॥

तत्र ।

तत्रेति । तत्र तस्मिन्भरतनिर्गमनसमये ॥

अनुपधि रचयित्वा सत्पथे पासुललं

सुजननयनसौख्यप्रातिकूल्यं च कृत्वा ।

नरपतिगृहमध्यात्तूर्णमुद्धूर्णमाना

कुटिलगतिरुदस्थान्मन्थरा नाम वात्या ॥ ७४ ॥

अनुपधीति । अनुपध्यकपटम् । अगूढमिति यावत् । क्रियाविशेषणमेतत् ।
'कपटोऽस्त्री व्याजदम्भोपधय' इत्यमर । सत्पथे श्रीरामाभिषेकाचरणरूपसाधुमार्गे ।
अन्यत्र सता नक्षत्राणा पन्थास्तस्मिन्नाकाशे । 'ऋक्पू —' इत्यादिना समासान्त । पा-
सवो दोषा अस्याः सन्तीति पासुला । 'स्वैरिणी पासुला च स्यात्' इत्यमर । सिध्मा-
दिलाच्छ्रय । तस्या भावस्तत्त्वम् । तद्विघातकरणरूपदोषकारित्वमित्यर्थ । 'त्वतलो-
गुणवचनस्य' इति पुनर्भावो वक्तव्य । अन्यत्र पासव परागा अस्य सन्तीति पासुल-

१ 'वृत्ति' इति पाठ . २ 'अथ' इति पाठ ३ 'राम' इति पाठ ४ 'अनवधि'
इति पाठ ५ 'भुवन' इति पाठ

च० रा० १४

स्वम् । रचयित्वा प्रकटयित्वासाद्य च । अत एव सुजननयनसौख्यप्रातिकूल्य
सजननेत्रोत्सवविधातम् । अन्यत्र सुष्ठुजनानां नयनसौख्यस्य नेत्रसुखस्थिते
प्रातिकूल्य विरोध च कृत्वा । उद्धूर्णमाणा परिभ्रममाणा । एकत्रोन्मत्तत्वात्, अन्यत्र
स्वभरताच्चेति भावः । कुटिलगतिर्विक्रमगतिः । एकत्र कुञ्जत्वात्, अन्यत्र तादृक्चक्र-
चङ्क्रमणशीलत्वाच्चेति भावः । मन्थरा नाम मन्थरेति प्रसिद्धा बाल्या वातसहति ।
'पाशादिभ्यो य' इति यत्प्रत्ययः । नरपतिगृहमध्याद्राजभवनान्तरात् । तूर्णं क्षिप्रमुद-
स्थादुत्थितवती । निर्गतवतीत्यर्थः । 'उदोऽनूध्वकर्मणि' इत्येतस्य प्रत्युदाहरणमेतत् ।
अत्र प्रकृताप्रकृतगत श्लेषालकारः । 'प्रकृताप्रकृतोभयगतमुक्त चेच्छब्दमात्रसाधर्म्यम् ।
श्लेषोऽयं श्लिष्टत्व सर्वत्रायद्वयेनान्य ॥' इति लक्षणात् ॥

केशहस्तं स्वहस्तेन गृहीत्वा तद्वधोद्यतम् ।

कौसल्या वारयामास क्रुद्धं रामानुजानुजम् ॥ ७५ ॥

केशहस्तमिति । ततस्तदनन्तरं क्रुद्धं तद्दर्शनात्कोपोद्भिक्तमत एव स्वहस्तेन नि-
जकरेण केशहस्तं मन्थराकेशकलापम् । 'पाशं पक्षश्च हस्तश्च कलापार्थं कचात्परं'
इत्यमरः । गृहीत्वा तस्या मन्थराया वध उद्यतमुद्युक्तम् । ईदृक्पापिष्टाया वधे न स्त्री-
हत्यादोषं प्रसज्येतेति तद्विध्वंसने विहिताग्रहमित्यर्थः । रामानुजस्य भरतस्य ल-
क्ष्मणस्य वानुजं शत्रुघ्नं कौसल्या वारयामास । किमनेन भुद्रदासीनिग्रहेणेति तन्नि-
र्वन्धाभिनिवेशाभिचारितवतीत्यर्थः । एतेनास्या साध्वीजनोचितदयासौशील्यादिगुणस-
पत्तिः सूचितेति मन्तव्यम् ॥

तत्र सान्तःपुर एव पुराभिर्गैर्य शिल्पिवर्गसमीकृतसरणिर्भरतः पुरतः
प्रसृतनरगजरथतुरगचरणभ्रुणक्षोणीतलसमुत्कीर्णेन रेणुनिकुरम्बेन
जम्बालयज्जम्बरगङ्गां गङ्गां च सुमन्त्रभणितगुणनिबद्गुहानुमत्या नि-
स्तीर्य दूरादेवाश्रमद्वारैः निवेशितबलभारो भरद्वाजाभिवन्दनमकरोत् ।

तत्रेति । तत्र तस्मिन्समये भरतः सान्तं पुर एव कौसल्यायन्तं पुरस्त्रीसहितं
सन्नेव शिल्पिवर्गेण खनकवर्धकीवृक्षतक्षकीप्रमुखशिल्पिनिबद्गेन समीकृता गतपाषाण-
गुल्मादिनिरसनेन ऋजूकृता सगणिर्मार्गी यस्य स तथोक्तं सन् । पुरतः पुरस्तात्प्रसृ-
तानां प्रवृत्तानां नराणां गजानां रथानां तुरगाणां च चरणैः पदैः भ्रुणमवदारितं य-
त्क्षोणीतलं तस्मात्समुत्कीर्णेन समुत्थितेन रेणुनिकुरम्बेण पाशुभरेणाम्बरगङ्गामाकाशगङ्गां
जम्बालयज्जम्बालवतीं कुर्वन्पङ्किलयन् । इत्यसंबन्धे सबन्धरूपातिशयोक्तिः । 'निषद्वरस्तु
जम्बालः पङ्कोऽस्त्री शादकर्मौ' इत्यमरः । जम्बालशब्दात् 'तत्करोति-' इति ण्यन्ताल्लट्

शत्रादेश । तथा सुमन्त्रेण भणितो वर्णितो गुणनिबह सौशील्यसौहार्दादिसद्गुणसपत्ति-
र्यस्य तथोक्तस्य गुह्यस्य निषादनाथस्यानुमत्याङ्गीकारेण गङ्गा भूतलवाहिनी च निस्तीर्य
तीर्त्ता । अस्माभिः क्रियमाणमतिथिसत्कार परिगृह्य पुनर्गन्तव्यमिति प्रार्थयमानं गुह्य
सान्त्वयचनैः प्रसाद्य तदनुमत्या तेन सहैव गङ्गा सतीर्येत्यर्थः । दूराद्भूत एव विप्र-
कृष्टदेश एव । महर्षेरमर्षोदयभयादिति भावः । 'दूरान्तिकार्थेभ्यो द्वितीया च' इति
चकारात्पञ्चमी । आश्रमद्वारे तपोवनप्रतिहारप्रदेशे निवेशितबलभारं सस्थापितसे-
नानिवह सन् । महर्ष्याश्रमपीडाभयात्क्रोशादेव विसृष्टसैन्य इत्यर्थः । तथा श्रीरामा-
यणम्—'भरद्वाजाश्रमं दृष्ट्वा क्रोशादेव नरर्षभ । बलं सर्वमवस्थाप्य जगाम सपुरो-
हितः ॥' इति । अथ भरद्वाजस्य मुनेरभिवन्दनं पादवन्दनमकरोत् ॥

सोऽयं प्रीतमना मुनिर्भरद्वाजो भरतं जननीजनमपि प्रत्येकमालोक्य
सेनामप्याह्वय यथोचितमातिथ्यमकुरुत् ।

स इति । सोऽयं मुनिर्मननशीलो भरद्वाजः प्रीतमनास्तदागमनात्सुष्ठान्तं करणं
सन् । भरतं जननीजनमपि कौसल्यादिभरतमातृजनं च प्रत्येकं विविक्तमालोक्य ।
दयादृष्ट्यानुगृह्येत्यर्थः । सेना भरतचमूमाह्वय 'आनीयतामिह सेना' इति भरतमा-
ज्ञाप्य । तद्भृत्यमुखेनाकारयित्वेत्यर्थः । यथोचितं यथार्हमातिथ्यमतिथिसत्कारमकुरुत्
कृतवान् ॥

तत्प्रकारमेव वर्णयति—

तथातिथ्यं चक्रे भरतबलभाजां तनुभृता

भरद्वाजः सोऽयं भ्रुकुटिभटकल्पाखिलसुरः ।

तपस्तप्त्वा घोरं दिवि सुमनसस्तत्फलभुजो

यथा तेषां तोषं क्षणमभिलषेयुर्मुनिकृतम् ॥ ७६ ॥

तथेति । भ्रुकुट्या भ्रूभङ्गमात्रेणैव हेतुना । ईषदसमाप्ता भटा भटकल्पा । किं-
रप्राया इति यावत् । 'ईषदसमाप्तौ कल्पब्देश्यदेशीय' इति कल्पप्रत्ययः । तेऽखि-
लसुरा अखिलदेवा यस्य स तथोक्तः । लोकत्रयेऽप्यस्यासाध्यं न किञ्चिदस्तीति भावः । अतः
एव सोऽयं भरद्वाजः । भरतस्य बलभाजा चमूचराणाम् । 'भजो णिव' । तनुभृता
शरीरेणा तथा तेन प्रकारेणातिथ्यमभ्यञ्जनस्नानवासोऽगन्वमाल्यालकारमृष्टान्नपाना-
द्यतिथिसत्कारं चक्रे चकार । 'अतिथेर्व्य' इति तादर्थ्ये व्यप्रत्ययः । कथं चकारेत्यतः
आह—घोरं दुष्करं तपो व्रतोपवासादिरूपं तप्त्वा कृत्वा सुमनसो देवा सन्तः । अतः
एव दिवि स्वर्गे तत्फलभुजस्तस्य तपसः फलभुजो रम्भासभोगादिफलभोक्तारं पुरुषा
मुनिकृतं भरद्वाजेन विहितं तेषां भरतचमूचराणां तोषमानन्दं क्षणक्षणात् यथाभि-

लषेयु । क्षणमात्रमपीदृक्परितोषोऽस्माक सभवेद्यदि तद्वि कृतार्था भवेमेति यथा वाञ्छे-
युस्तथा चकारेत्यर्थ । सर्वेऽपि चमूचरा मुनिकृतातिथ्यवशात्स्वर्गसुखादप्यधिक सुखम-
नुबभूवुरित्यर्थ । अत्र स्वर्गिणा तत्परितोषणाभिलाषणासबन्धेऽपि तत्सबन्धोक्तैरति-
शयोक्तिभेद । शिखरिणी वृत्तम् । 'रसै रुद्रैश्छिन्ना यमनसभला ग शिखरिणी' इति
लक्षणात् ॥

इति तद्दिनं दिनशतकल्प तत्र नीला मुनेर्निर्देशेन सर्वे चित्रकूटवनो-
द्देशमविशन् ।

इतीति । इत्यनेन प्रकारेण । तद्दिनं मुनिदर्शनदिनं दिनशतकल्पम् । श्रीराम-
दर्शनौत्सुक्याद्बहुदिनतुल्यमित्यर्थ । तत्र भरद्वाजाश्रमे नीला गमयित्वा । अथ मुने-
र्निर्देशेन भरद्वाजाज्ञया सर्वे भरतादयश्चित्रकूटस्य पर्वतस्य वनोद्देशं वनप्रदेशमविश-
न्प्रविष्टवन्त ॥

तत्र संन्यस्तसैन्यस्तत इतो गुहेन सह राममन्विष्यन्हव्यगन्धिना ग-
न्धवहेन धूमगन्धेन च दूरादेव विभाव्यमानमचलमृगगणमदृश्यरूपाभिर्व-
नदेवताभिरवकीर्यमाणबलिकुसुममैशेषपिशिताशनपिशाचोच्चाटनमन्त्रा-
यमाणलक्ष्मणचापघोषश्रवणसमुचितसामीप्यप्रदेशं नूतनपरिकल्पितपर्ण-
शालावास्तव्यवैखानसकुटुम्बिनीनिर्विरीसभूभागमनोकहशाखावलम्बमा-
नबलकलाजिनममरतरुशाखापचितैरम्बरचरपतिर्धृतनागणकरकिसलय-
विमुक्तैरभिनवपल्लवभङ्गशबलैरविरलैः कुसुमनिकरैरभ्यर्च्यमानजान-
कीनिवासतरुमूलवेदिकमालक्ष्यमाणखङ्गकार्मुकनिषङ्गमतिथिजनसपर्या-
पर्युत्सुकसौमित्रिसमाहृतकन्दमूलफलकल्पितैकदेशमविनाभूतजनकदुहि-
तचरणनलिनविन्यासमपहसितसांकेतरामणीयक रामाश्रमं भरतः सस-
श्रममभजत ।

तत्रेति । भरतस्तत्र वनोद्देश एव सैन्यस्तसैन्यस्तत्कानीक सन् । श्रीराममनस्य-
न्यथा प्रतीत्यनुदयार्थमिति भावः । तथा गुहेन सह गहनमार्गवेदिना निषादाधिपेन
साकं तत इतः प्रदेशे राममन्विष्यन्मृगयन् । हूयत इति हव्यमाज्यादि तद्गन्धो-
ऽस्यास्तीति तथोक्तेन हव्यगन्धिना गन्धवहेन वायुना धूमगन्धेन होमधूमसौरभ्येण च

१ 'सर्वेऽपि' इति पाठ २ 'होमधूमेन' इति पाठ ३ 'अचपलमृग' इति पाठ
४ 'अशेषित' इति पाठ ५. 'निबिडित' इति पाठ ६ 'अमु तरु' इति पाठ
७. 'शाखारचितै' इति पाठ ८ 'सेना' इति पाठ ९ 'अविरलै' इति नास्ति क-
चित्. १०. 'साकेतम्' इति पाठ .

दूराद्विप्रकृष्टदेश एव विभाव्यमानमनुमीयमानमचला निर्भयदेशत्वादपलायमाना मृगगणा हरिणादिमृगयूथा यस्मिंस्तम् । अदृश्यरूपाभिरन्तर्हिताकाराभिर्वनदेवताभि-
र्वानाभिमानिनीभिर्देवताभिरवकीर्यमाणानि विक्षिप्यमाणानि बलिकुसुमानि पूजोपहार-
पुष्पाणि यस्मिंस्तम् । वनदेवतानामप्यर्चनीयमित्यर्थः । 'करोपहारयो पुंसि बलि' इ-
त्यमरः । अशेषा समस्ता ये पिशिताशना कव्यादास्त एव पिशाचा भूतग्रहविशेषास्तेषा-
मुच्चाटनमन्त्रवदाचरन्मुच्चाटनमन्त्रायमाणो यो लक्ष्मणचापघोष सौमित्रिवनुष्टकारस्त-
च्छ्रवणस्य तदाकर्णनस्य समुचितो योग्य सामीप्यप्रदेश प्रान्तभूमिर्यस्य तम् । निर-
न्तरलक्ष्मणचापघोषधुमधुमायमानसमीपदेशमित्यर्थः । नूतनपरिकल्पिता श्रीरामसह-
वासन कृतार्थत्वं सपादयितुं प्रत्यग्रनिमिता पर्णशालास्तासु वसन्तीति वास्तव्या वसन्तः ।
'वसेस्तव्यकर्तारि णिच्च' इति कर्तरितव्यप्रत्ययो वृद्धिश्च । वैखानसास्तपोविशेषलब्ध-
सज्ञास्तापसविशेषाः । यद्वा ब्रह्मणो नखजाता वैखानसाः । 'ये नखास्ते वैखानसा' इति श्रुतेः । यद्वा विखनसमुनिना प्रोक्तं सूत्रमविकृत्य तन्मार्गानुसारिणो वैखानसाः ।
नूतनपरिकल्पितपर्णशालावास्तव्याश्च ते वैखानसकुटुम्बिनो वानप्रस्थसासारिकाश्च तैर्नि-
बिरीसो निबिडो भूभागो भूप्रदेशो यस्य तम् । 'निबिड निबिरीस च दृढ वाढ प्रचक्षते' इति वैजयन्ती । 'नेबिडज्विरीसचौ' इति निशब्दाद्विरीसच्प्रत्ययः । 'निबिडितेन' इति पाठे सष्टोऽर्थः । अनोकहाना वृक्षाणां शाखास्ववलम्बमानानि स्रसमानानि सस्था-
नकानि बल्कलानि चौरवसनान्यजिनानि कृष्णाजिनानि च यस्मिंस्तम् । तथाभिर-
तरुशाखाभ्यः कल्पवृक्षशाखाभ्योऽपचितैर्लूनैरभिनवपल्लवभङ्गशबलैर्बालप्रवालशकल-
मिश्रणकर्तुरवरणैः । 'चित्र किर्मीरकल्माषशबलैताश्च कर्बुरे' इत्यमरः । अम्बरचरपते सिद्धगन्धर्वादिखेचराधीश्वरस्येन्द्रस्य य पृतनागण सैन्यनिबहस्तस्य करकिसलयवि-
मुक्तैः पाणिपल्लवविकीर्णैरविरलैः सान्द्रैः कुसुमनिकरैः पुष्पनिकुरम्बैरभ्यर्च्यमाना स-
पूज्यमाना जानकीनिवासतरुमूलवेदिका सीतानिकेतनवृक्षाध प्रदेशवित्तदिका य-
स्मिंस्तम् । 'स्याद्वितादिस्तु वेदिका' इत्यमरः । आलक्ष्यमाण परिदृश्यमान खङ्गकार्मुक-
निषङ्ग यस्मिंस्तम् । अतिथिजनानां सपर्याया पर्युत्सुकेन प्रोत्साहेन सौमित्रिणा समाहूतै-
रानीतैः कन्दमूलफलैः कल्पितं समृद्धं एकदेशो यस्य तम् । कन्दा वर्तुलमूलपिण्डाः,
मूलानि दीर्घाकाराणि इति विवेकः । अविनाभूता निरन्तरानुवृत्ता जनकदुहितृचरण-
नलिनविन्यासा जानकीपादपद्ममुद्रा यस्मिंस्तम् । अपहसित परिहसितम् । धिक्कृत-
मिति यावत् । साकेतरामणीयकमयोध्यापुरसौभाग्यं येन तम् । 'योपवाङ्मुखोत्तमाङ्गुलः' ।
रामाश्रय श्रीरामनिवासस्थानं सभ्रमेण सतोषजनितवेगेन सहितं यस्मिन्कर्मणि
तद्यथा भवति तथा ससभ्रममभजतं प्रापः । अत्र साकेतरामणीयकस्यापहसितत्वा-
त्सबन्धेऽपि तत्सबन्धोक्तेरतिशयोक्तिभेदः ॥

अथावासं शान्तेरकृतसुकृतानामसुलभं

नवान्भोदश्यामं नलिननयनं बल्कलधरम् ।

जटाजूटापीड भुजगपतिभोगोपमभुजं

ददर्श श्रीमन्त विपिनभुवि सीतासहचरम् ॥ ७७ ॥

अथेति । अथाश्रमभजनानन्तर शान्तेरावास शमैकनिकेतनम् । अकृतसुकृतानाम-
नाचरितपुण्यकर्मणा जनानामसुलभ दुष्प्रापम् । नवान्भोदयाम नीलमेघकोमलाङ्गम् ।
नलिननयन पुण्डरीकाक्षम् । वल्कलवर वत्कलवन्नवारिणम् । जटाजूट एवापीड शेखरो
यस्य तम् । 'शिखाखापीडशेखरौ' इत्यमर । भुजगपतेरादिशेषस्य भोग काय स
एवोपमा सादृश्य ययोस्तौ तादृशौ भुजौ यस्य तम् । वृत्तायतपीवरबाहुमित्थं ।
श्रीमन्त सहजशोभासपन्नम् । 'नित्ययोगे मतुप' । सीतासहचर जानकीसमेत श्रीराम
विपिनभुवि कान्तारसीन्नि ददर्श । एतदादि शिखरिणी वृत्तम् ॥

ततस्तस्योपान्ते जनकयजनाधीनजनना

ववन्दे वैदेही रजनिकररेखामिव नवाम् ।

अरण्यानां पुण्यात्पदकमलमुद्रापरिचया-

दयोध्यासध्रीचीमविकलमवस्था विदधतीम् ॥ ७८ ॥

तत इति । तत श्रीरामदर्शनानन्तर तस्य श्रीरामस्योपान्ते पार्श्वदेशे नवा
नूतना रजनिकररेखा चन्द्रकलामिव स्थितामित्युत्प्रेक्षा । भूलोकगतायाश्चन्द्र-
कलाया अप्रसिद्धत्वान्नोपमा । जनकस्य राज्ञो यजनाधीन यज्ञायत्त जनन जन्म
यस्यास्ताम् । हलमुखकृष्टजनकयज्ञक्षेत्रसमुत्पन्नामित्यर्थ । 'अवीनो निम्न आयत्त'
इत्यमर । तथा पुण्यात्पवित्रात्पदकमलमुद्रापरिचयान्निजपादपद्मविन्याससंस्थानाद्धेतो ।
अरण्यानां विपिनानाम् । 'अटव्यरण्य विपिनम्' इत्यमर । अविकल दृढ यथा तथा ।
अयोध्यासध्रीचीमयोध्यासहचरीम् । तत्सदृशीमित्यर्थ । अत एवोपमालकार । अवस्था
दशा विदधतीम् । सपादयन्तीमित्यर्थ । यत्र निजसंचारस्तस्यैवायोध्यापुरसब्रह्मचारि-
त्वादिति भाव । दधते शतरि 'उगितश्च' इति ङीप् । 'नाभ्यस्थाच्छतु' इति नुमभाव ।
वैदेही जानकी ववन्दे नमश्चकार । श्रीरामस्य दर्शन सीतायाश्च वन्दन चेति नैतच्छोच्य (?) -
मुद्रावनीयम् । श्रीरामापेक्षयापि तत्पत्न्या परमपतिव्रताया तस्यामेवात्यन्तादर-
सम्भावदिति भाव । सध्रीचीत्यत्र सहावृत्तीति सध्रीची । 'ऋत्विक्-' इत्यादिना
किन्प्रत्यय । 'सहस्य सध्रि' इति सहशब्दस्य सध्र्यादेश । 'अनिदिता-' इत्यादिना
नकारलोप । 'अच' इत्यकारलोपे 'चौ' इति दीर्घ । अश्वत्ते 'उगितश्च' इति ङीप् ।
उक्तालकारयो परस्परनैरपेक्ष्यात्सृष्टि ॥

स्त.सिद्धं यस्मिन्नितरदुरवापं विजयते

सुमित्रापुत्रत्वादपि जगति रामानुजपदम् ।

यदीयाक्षिद्वन्द्वप्रतिनिधि भवेदम्बुजयुगं

निगीथे निर्निद्रं यदि तमपि साक्षादकृत सः ॥ ७९ ॥

स्वतःसिद्धमिति । इतरदुरवाप आत्रन्तरदुष्प्रापम् । भिन्नोदरदुर्लभमित्यर्थः । रामानुज इति पद शब्दो यस्मिन्नलक्षणे । सुमित्रापुत्रत्वात्सापत्न्यमातृजनितत्वेन । भिन्नोदरत्वादपीत्यर्थः । कौसल्यागर्भसभूतत्वाभावेऽपीत्यपिशब्दार्थः । तथात्वे रामानुजपद स्वतः सिद्धत्वस्याविवाद एवेति भावः । यद्वा सुमित्राया आपुत्रत्वादीषत्पुत्रत्वादस्य सुमित्रागर्भसभूतत्वमात्रमेव । पुत्रलाभफलस्य तु कौसल्यागामित्वादिति भावः । अत्रापिरेवधारणार्थकः । अथवा सुमित्रमकृत्रिममुहत् । आपुत्रमीषत्पुत्रः । पुत्रकल्प इत्यर्थः । 'पितृसमो ज्येष्ठः' इति न्यायस्यात्रैव प्रसिद्धत्वादिति भावः । सुमित्रश्चासौ आपुत्रश्चेति विशेषणसमासः । तस्य भावस्तत्त्वात् । अन्यस्यैतादृशत्वाभावादित्यपिशब्दार्थः । यद्वा सुमित्रापुत्रत्वात्सुमित्रापुत्रत्व विहायेत्यर्थः । त्यब्लोपे कर्मण्यपि पञ्चमी । अत्रापिरेवकारार्थकः । स्वतः सिद्धः निसर्गसिद्धः सत् । जगति लोके विजयते सर्वोत्कर्षेण वर्तते । 'पुण्यैर्यशो लभ्यते' इति न्यायादिति भावः । 'विपराभ्या जे' इत्यात्मनेपदम् । तथा अम्बुजयुगमरविन्दयुग्मम् । कर्तुः । निशीथेऽर्धरात्रे । 'अर्धरात्रनिशीथौ द्वौ' इत्यमरः । निनिद्रं यदि प्रफुल्लं चेत् । यस्य लक्ष्मणस्य सबन्धि यदीयम् । तच्च तदक्षिद्वन्द्वं नेत्रयुगलं च तस्य प्रतिनिध्युपमानं भवेत्स्यात् । नास्योपमानं किञ्चित्पश्याम इति भावः । एतेन लक्ष्मणस्य सर्वत्र निद्राराहित्यं सूच्यते । तं लक्ष्मणमपि भरतः । साक्षादकृतं प्रत्यक्षीचकार । अपश्यदित्यर्थः । करोतेर्लुङि सिचः कित्वात् गुणः । 'ह्रस्वादङ्गात्' इति सलोपः । अत्राम्बुजयुगस्य निर्निद्रनिशीथत्वात्सबन्धेऽपि तत्समावनया सबन्धकथनादतिशयोक्तिः । तदेतत् 'पुष्पं प्रवालोपहितं यदि स्यात्' इत्याद्युदाहृत्यालंकारसर्वस्वकारः स्पष्टीचकार ॥

तदनन्तरं मरुपथे पृथुततरग्रीष्मोष्मणि दैवात्कृतोपलम्भमम्भोरुह-
तटाकं सुधासौरपूरितापं भूरितापः सतृष्ण इव कृष्णसारः सैरभसं समु-
पेत्य पादयोर्निपत्य चिरं रुदन्दशरथकंथां कथयित्वा मैथिलीसहिताय
सलक्ष्मणाय रामाय शोकमूर्च्छां प्रायच्छत् ।

तदनन्तरमिति । अत्र राम भरत इति च पदद्वयमध्याहर्तव्यम् । तदनन्तरं श्रीरामसीतालक्ष्मणदर्शनानन्तरम् । पृथुतरोऽत्यन्तबहुलो ग्रीष्मोष्मा ग्रीष्मर्तुजनित-
सतापो यस्मिन्स्तस्मिन् । दुः सहसतापकारिणीत्यर्थः । मरुपथ ऊषरस्थलवर्त्मनि । निर्जलदेश इति यावत् । 'ऋक्पू- ' इत्यादिना समासान्तः । दैवाद्भाग्यवशात् । 'दैवं दिष्टं भागधेयं भाग्यम्' इत्यमरः । कृतोपलम्भम् । उपलब्धिं प्राप्तमित्यर्थः । सुधाया अ-

१. 'प्रथिततर' इति पाठः । २ 'धारा' इति पाठः । ३. 'सरभसमुपेत्य' इति पाठः
४ 'निपत्य पादयोश्चिरतर' इति पाठः । ५ 'कथामपि' इति पाठः ।

मृतस्य सार इव सारमुत्कृष्टांशो यासा ता पूरिता परिपूर्णश्च । कर्तरि क्त । आपो यस्मिंस्तम् । अमृतप्रायपय परिपूर्णमित्यर्थः । 'ऋक्पू -' इत्यादिना समासान्तः । अम्भो-
रुहताक पद्मसरोविशेषम् । भूरितापो बहुलसतापः । अत एव सतृष्ण पिपासातुर
कृष्णसारो हरिणविशेष इवेत्युपमा । भरत सरभस सवेग यथा तथा । 'रभसो वेगह-
र्षयो' इत्यमरः । राम ससुपेत्य प्राप्य पादयोर्निपत्य चिर रुदन्रोदनं कुर्वन् दशरथस्य
कथा परलोकयात्रारूपा वार्ता कथयित्वा मैथिलीसहिताय सलक्ष्मणाय च रामाय शो-
केन या मूर्च्छां ता प्रायच्छदत्तवान् । भरतमुखाद्दशरथपरलोकयात्रां श्रुत्वा सीताराम-
लक्ष्मणा शोकवशान्मूर्च्छां प्रापुरित्यर्थः । 'प्राग्राध्मा -' इत्यादिना दाणो यच्छादेशः ॥

ततः किमित्यत आह—

वेलोल्लङ्घनमेतेषां शोकोदन्वति तन्वति ।

अगस्त्यायितमेतस्मिन्वसिष्ठेनात्मवेदिना ॥ ८० ॥

वेलेति । एतेषां श्रीरामादीनां सबन्धिन्येतस्मिन्पूर्वोक्ते । शोक उदन्वानिवे-
त्युपमितसमासः । अगस्त्यायितमित्युपमा लिङ्गात् । तस्मिंश्शोकोदन्वति दुःखसागरे ।
'उदन्वानुदवौ च' इति निपातनात्साधु । वेलोल्लङ्घनं कूलातिवर्तनं मर्यादातिक्रमणं च ।
'अन्ध्यम्बुविकृतौ वेला कालमर्यादयोरपि' इत्यमरः । तन्वति कुर्वति । उद्वेले सती-
त्यर्थः । आत्मवेदिना आत्मतत्त्वज्ञेन । शोकापनयकोविदेनेत्यर्थः । वसिष्ठेन महाविषा ।
अगस्त्येनेवाचरितमगस्त्यायितम् । कुम्भसम्भवोऽम्भोधिभिर्वा वसिष्ठस्तदीयशोकसरम्भ-
स्तम्भितवानित्यर्थः । 'कर्तुं क्यङ् सलोपश्च' इति क्यङ् । 'अकृत्सार्वधातुकयोर्दीर्घः'
इति दीर्घः । ततो भावे क्तः । उपमालकारः ॥

ततः प्रतिपद्य संज्ञामनुज्ञया गुरोरमरसरिति विरचितसमुचितनिवा-
पकृत्यं प्रणिपत्य रामं प्रतिनिवर्तयितुं भरतः प्रवर्तत ।

तत इति । ततस्तदनन्तरं संज्ञा चेतना प्रतिपद्य प्राप्य । प्रतिबुध्येत्यर्थः । 'संज्ञा ना-
मनि गायत्र्या चेतनाया रविस्त्रियाम्' इति विश्वः । गुरोरनुज्ञया वसिष्ठनिर्देशेनाम-
रसरिति गङ्गाया विरचितमारचितं समुचितं न्याय्यं तत्कालोचितं वा निवापकृत्यं पितृ-
तर्पणकर्म येन तम् । 'इदं भुङ्क्ष्व महाराज प्रीतो यदशना वयम् । यदन्नं पुरुषो भुङ्के
तदन्नास्तस्य देवता ॥' इति श्रीरामायणोक्तरीत्या तदानीं सभवद्भिः पदाथैर्निर्वर्तितपि-
तृयज्ञमित्यर्थः । रामः प्रणिपत्य नमस्कृत्य भरतः प्रतिनिवर्तयितुं वनवासात्प्रत्यावर्तयितुं
प्रवर्तत प्रवृत्तोऽभूत् । श्रीरामः प्रतिनिवर्तनार्थं विज्ञापयितुमुपाक्रमतेत्यर्थः ॥

१ एतत्पूर्वं 'रामजननीजनोऽपि तत्र निपत्य सुचिरमरोदीत्' इति क्वचित्
२ 'प्रपद्य' इति पाठः ३ 'राममसकृत्प्रवर्तयितुम्' इति पाठः ४ 'प्रार्थयत्' इति पाठः ।

तत्प्रकारमेव विवृणोति—

विकर्तनकुलस्य यदनुकूलं गुणगणस्य यदनुगुणं यशोरूपस्य यदनु-
रूपं समाचारस्य यत्समुचितं प्राचीनभाग्यस्य यद्योग्यं लोकगर्हणाय य-
दनर्हं श्रुतस्य वा यत्सदृशं तादृशमाशय प्रकाशयन्ती भरतोपज्ञा वि-
ज्ञापना ।

विकर्तनेति । तत्रानुकूलदिशब्दानां प्रायशस्तावदेकार्थकत्वम् । तथापि किञ्चि-
द्व्याख्यायते—विकर्तनकुलस्यार्कवशस्य । ‘विकर्तनार्कमार्ताण्ड—’ इत्यमर । यद्याह-
गिति सर्वत्र यच्छब्दार्थः । अनुकूल समतम् । गुणगणस्य विद्याविनयादिसपत्नैर्यदनुगुण-
मनुवृत्तम् । यशोरूपस्य प्रशस्तयशसः । ‘प्रशसाया रूपम्’ । ‘प्रशसावचनैश्च’ इति समासः ।
यदनुरूपमर्हम् । समाचारस्य सम्यगाचारस्य यत्समुचितं न्याय्यम् । प्राचीनभाग्यस्य
पुरातनपुण्यस्य यद्योग्यं युक्तम् । लोकगर्हणाय लोकापवादाय यदनर्हमयोग्यम् । लोकनि-
न्दानिवर्तकं यादृगित्यर्थः । श्रुतस्य शास्त्रस्य यत्सदृशं समानम् । अविरुद्धमित्यर्थः ।
‘श्रुतं शास्त्रावधृतयो’ इत्यमर । तादृशं तादृक्प्रकारमेव । विधेयप्राधान्यात्पुलिङ्गनि-
र्देशः । आशयमभिप्रायम् । ‘आशयं स्यादभिप्राये मानसाधारयोरपि’ इति विश्वः ।
प्रकाशयन्ती प्रकटयन्ती विज्ञापना प्रार्थना भरतस्य । उपज्ञायत इत्युपज्ञा । भरतेनैवादौ
ज्ञातेत्यर्थः । ‘आतश्चोपसर्गे’ इति कर्मण्यणप्रत्ययः । कर्तरि षष्ठ्या समासे । ‘उपज्ञोपक्रम-
म्—’ इत्यादिना नपुंसकत्वेऽपि विधेयप्राधान्यात्स्त्रीलिङ्गता । ‘उपज्ञोपक्रमाणांश्च तदा-
दित्प्रकाशनम्’ इत्यमरः (१) । महाकुलीनत्वादिगुणसंपन्नत्वस्य यथायुक्तं स्यात्तथा भ-
रतो विज्ञापितवानिति फलितार्थः । श्रीरामप्रतिनिवर्तनार्थमनन्यसाधारणी विज्ञा-
पना कृतवानिति तात्पर्यम् ॥

ततः किं जातमित्यत आह—

तत्क्षणं क्षणप्रभाभङ्गुरलक्ष्मीसमावेशलक्ष्मणि क्षोणीपतिशतधृतो-
ज्झिते मुकुटे विघटिताशं सादरं प्रणिपत्य मा पादुकाभ्यां परिष्कुरुत
युवामिति रैघुवरचरणौ स्वयमेव प्रार्थ्य प्रैतिश्रयितुं स्थण्डिलशायिचै-
रणमिव बभार भरतस्योत्तमाङ्गम् ।

तत्क्षणमिति । तस्मिन्नेव क्षणे तत्क्षणम् । ‘अत्यन्तसंयोगे द्वितीया’ । क्षण प्रभा
द्युतिर्यस्या सा क्षणप्रभा विद्युत्तद्भङ्गुरा भङ्गशीला । अतिचञ्चलेत्यर्थः । ‘भञ्जभास-
मिदो घुरच्’ । तस्या लक्ष्म्या राज्यश्रियः समावेशस्य संप्राप्तेर्लक्ष्मणि चिह्ने । तथा क्षो-
णीपतिशतैरनेकक्षोणीपतिभिर्धृतं च तदुज्झितं च त्यक्तं च । इति स्नातानुलिप्तवत्पूर्व-
कालसमासः । तस्मिन् । विशेषणद्वयेनापि हेयत्वं सूच्यते । मुकुटे कोटीरे विघटिताशं

१ ‘गर्हणीयाय’ इति पाठः २ ‘रामं प्रणिपत्य सादरम्’ इति पाठः ३ ‘चरण-
द्वयम्’ इति पाठः ४ ‘परिरचयितुम्’ इति पाठः ५ ‘चरितम्’ इति पाठः

ल्यक्तस्पृह भरतस्योत्तमाङ्ग शिर । 'उत्तमाङ्ग शिर शीर्षम्' इत्यमर । अतएव सादर सगौरव प्रणिपत्य नमस्कृत्य युवा पादुकाभ्यां भवदीयाभ्यां परिष्कुरुत मामलकुरुतम् । नहि मे तद्व्यतिरेकेण मुकुटमलकार इति भावः । 'सपथुपेभ्य करोतौ भूषणे' इति सुप् । करोतेर्लोट् । मध्यमपुरुषद्विवचनम् । इत्येव रघुवरचरणौ रघुनायकपादौ स्वयमेवोत्तमाङ्गमेव प्रार्थ्य याचयित्वा प्रतिश्रयितुं निजप्रार्थनामङ्गीकर्तुम् । 'अङ्गीकाराभ्युपगमप्रतिश्रवसमाधय' इत्यमर । स्थण्डिले भूतले शेते व्रतवशादिति स्थण्डिलशायी । 'य स्थण्डिले व्रतवशाच्छेते स्थण्डिलशाय्यसौ' इत्यमर । 'स्थण्डिलच्छयितरि व्रते' इति णिनि । तस्य यच्चरणमाचरण स्थण्डिलशायित्वरूप तद्व्यतिरेक्युत्प्रेक्षा । यथा कश्चिद्व्रती स्वेष्टदेवताया यावदनुग्रहमव शयने व्रतनियमादितात्पर्येणावतिष्ठते, तथा भरतस्योत्तमाङ्गमपि श्रीरामचरणनिकटे पादुकादानरूपानुग्रहपर्यन्तं निपत्यातिष्ठदित्युत्प्रेक्षार्थः ॥

तत श्रीराम किमकरोदित्यत आह—

त्वया मया च कर्तव्यः सत्यवाचः पितुर्धिधिः ।

इति प्रत्यादिशद्रामो भारतीमपि भारतीम् ॥ ८१ ॥

त्वयेति । सत्यवाच सत्यवचनस्य पितुर्दशरथस्य विधिः । चतुर्दशवत्सरावधिक-भूपरिपालनवनवासनियोग इत्यर्थः । त्वया मया च । पुत्राभ्यामावाभ्यामित्यर्थः । कर्तव्योऽवश्य विधेयः । अन्यथा दोषस्मरणादिति भावः । इत्युक्त्विति शेषः । भारती भरतसबन्धिनीमपि भारतीं प्रार्थनावाच राम प्रत्यादिशत्प्रत्याख्यातवान् । पुत्रस्य पित्राज्ञोल्लङ्घनमुचितमतोऽवश्य मया नियतकालं वनं वस्तव्यम् । त्वया च प्रजापरिपालनतत्परेण भवितव्यमिति निराकृतवानित्यर्थः । तादृग्विनयादिसद्गुणसंपन्नस्य भरतस्यैव प्रार्थना प्रत्याख्यातवान् । किमुतान्यस्येति किं वक्तव्यमस्य सत्यप्रतिज्ञापरिपालकत्वमपीत्यपिशब्दार्थः ॥

अथ किं तत्राह—

तत्र

तत्रेति । तत्र तस्मिन्समये ॥

जाबालिप्रार्थनायामपि व्यर्थायाम् ।

जाबालीति । अत्र रामायणम्—'आश्वासयन्त भरत जाबालिर्ब्राह्मणोत्तमः । उवाच राम धर्मज्ञ धर्मापेतमिदं वचः ॥ साधु राघव माभूते बुद्धिरेव निरर्थका । प्राकृतस्य वरस्येव ह्यार्यबुद्धेस्तपस्विनः ॥ कः कस्य पुरुषो बन्धुः किमाप्तः कस्य केनचित् । यदेको जायते जन्तुरेक एव विनश्यति ॥ तस्मान्माता पिता चेति राम सज्जेत यो

१ एतत्पूर्वम् 'तथाहि' इति क्वचित्, २. 'कर्तव्यम्' इति पाठः. ३. 'वच' इति पाठः ४. 'तत्र' इति नास्ति क्वचित्.

नर । उन्नत इति विज्ञेयो नास्ति कश्चिद्वि कस्यचित् ॥' इत्येवभूताया जाबालेर्महर्षे प्रार्थनाया याच्यायामपि व्यर्थायामनङ्गीकृताया सत्याम् । जाबालिवचनेऽपि निराकृते सतीत्यर्थः । महर्षेरपि वचन नाङ्गीकृतम् । किमुतान्यस्येत्यपिशब्दार्थः । भरतप्रार्थनानङ्गीकारसमुच्चयार्थको वा ॥

भरतस्तदनु प्रार्थ्य लेभे लाभविदां वरः ।

काकुत्स्थपादुकाकारं महार्घं मुकुटद्वयम् ॥ ८२ ॥

भरत इति । तदनु जाबालिप्रार्थनानन्तरम् । लाभविदामधिकफलप्राप्तिव्यवहार-परिज्ञातृणाम् । विदेशीनार्थात्सपदादित्वात्किप् । वर श्रेष्ठ । 'देवादृते वर श्रेष्ठे' इत्यमरः । भरत प्रार्थ्य 'अधिरुह्यार्घ्यपादाभ्या पादुके हेमभूषिते । एते हि सर्वलोकस्य योगक्षेम विवास्यत ॥' इति रामायणोक्तरीत्या याचयित्वा काकुत्स्थस्य श्रीरामस्य पादुकाकार महार्घममूल्यम् । 'मूल्ये पूजाविधौवर्घ' इत्यमरः । मुकुटद्वय कोटीरयुगल लेभे प्राप । किमेतेनापकर्षावहेन राजलक्षणकोटीरेणेति परिहृत्योत्कर्षावह मस्तकालकारोत्तमपादुकाद्वय स्वीकृतवानित्यर्थः । धर्मिष्ठ ज्येष्ठ परित्यज्य राज्यपरिपालनपूज्यमिति मत्वा तदीयपादुकाद्वयपुरस्कारेण राज्यं कर्तुं तद्वय सगृहीतवानिति भावः । अत्र लाभविद्वरपदार्थस्य विशेषणगत्या मुकुटद्वयप्राप्तिपदार्थहेतुत्वात्पदार्थहेतुक काव्यलिङ्गमलकारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् ॥

अनन्तरवृत्तान्तमाह—

स एष सानुजः प्रायादयोध्यां भ्रातृशासनात् ।

अटवीं पितृसंदेशाद्यौ रामः सलक्ष्मणः ॥ ८३ ॥

स इति । स एष भरतः सानुजः सशत्रुघ्नः सन् भ्रातृशासनाच्छ्रीरामनियो-गादयोध्यां प्रायात्प्रापत् । तथा रामः सलक्ष्मणः सन् पितृसंदेशात्पितृशासनादटवीं दण्डकारण्यं ययौ । यथा श्रीरामस्य पित्राज्ञापरिपालनत्वेन गरिष्ठा तथा भरतस्य भ्रात्राज्ञेत्यर्थः । एतेन भरतस्य पित्राज्ञापेक्षयापि भ्रात्राज्ञैव गरीयसीति सूच्यते ॥

विलङ्घ्य विविधान्देशान्भरतो धृतवल्कलः ।

विषयं स्वमुपाश्रित्य विषये विमुखोऽभवत् ॥ ८४ ॥

विलङ्घयेति । भरतो धृतवल्कलः सन् । ज्येष्ठे धर्मिष्ठे वल्कलधारिणि सति मम समीचीनवस्त्रधारणमनुचितमिति परिधृतवल्कलवसन इत्यर्थः । विविधान्नानाविवान्देशान् । भरद्वाजाश्रमादिप्रदेशाञ्जनपदान्वा । विलङ्घयातिक्रम्य । ततः स्व स्वकीय विषयं कोसलदेशमुपाश्रित्य विषये राजाहं भोगे विमुखो निरास्थोऽभवत् । भ्रातृवत्कन्दमूलफलाहारेण शरीरयात्रातत्परोऽभूदित्यर्थः । अत्रायं ध्वनिः — भरतो नाम क-

श्चन मुनिविविधास्तिर्यङ्मनुष्यादिरूपेण बहुप्रकारान् । दिश्यन्त इति देशान् । शरी-
राणि विलङ्घय । तत्तत्कर्मानुसारेण तत्तच्छरीरोपाध्यवच्छिन्नतया यावत्कर्मानुभव स्थित्वा
तत्तत्कर्मक्षये तानि सर्वाण्यतिक्रम्येत्यर्थः । वृत्तवल्कलश्चरमशरीरावच्छिन्नदशाया वै-
राग्याद्वल्कलधारी सन् । ख खहृदयाकाशान्तस्थविषय ज्ञेयतया निर्दिष्ट चिदानन्दा-
त्मक ब्रह्मोपाश्रित्य कुतश्चिद्भाग्योदयाद्विधानगोचर कृत्वा विषये तुच्छे सासारिक-
सुखे विमुखो विरक्तोऽभवत् । अत्राभिधाया प्रकृतार्थनियन्त्रणादप्रकृतमुनिगोचर-
शब्दमूलोऽयं ध्वनिरिति संक्षेपः ॥

ततश्चायं यावदार्थस्य प्रत्यागमनं तावदयोर्ध्यां नाध्यास्ये । त-
स्मिन्नवधिमतिक्रम्य चिरायति यदि सद्य एवाश्रयाशमाश्रित्योपि
प्राणान्नन्दयिष्यामीति नन्दिग्रामसंज्ञमाश्रममशिश्रयत् ।

तत इति । ततस्तदनन्तरमयं भरत । यावद्यावत्पर्यन्तमार्थस्य श्रीरामस्य प्रत्या-
गमनं तावत्तावत्पर्यन्तमयोर्ध्या नगरी नाध्यास्ये नाधितिष्ठामि । ‘अधिश्रीइत्थासा कर्म’
इति कर्मत्वम् । सति वनवासिनि ज्येष्ठे तत्र राज्यं कर्तुमनर्हत्वादिति भावः । तथा
तस्मिञ्श्रीरामेऽवधिं चतुर्दशवत्सरात्मकमर्यादामतिक्रम्योल्लङ्घय चिरायति यदि । शीघ्रं
नायाति चेदित्यर्थः । सद्योऽविलम्बेनैवाश्रयमश्नातीत्याश्रयाशमनलमाश्रित्यापि प्राणान्न-
न्दयिष्यामि सतोषयिष्यामि । तदनन्तरविरहस्याग्निप्रवेशादप्यत्यन्तदुःसहत्वादिति
भावः । प्राणपरितोषकोपायान्तरात्यन्ताभावसूचकोऽयमपिशब्दः । इति । प्रतिज्ञायेति
शेषः । नन्दिग्राम इति संज्ञा नामधेयः यस्य तमाश्रमं निवासमशिश्रयदाश्रितवान् । त-
त्रार्थपादुक्रयो राज्याभिषेकं कृत्वा तत्परतन्त्रया राज्यं परिपालयन्नतिष्ठदित्यर्थः ।
श्रयतेर्लुङि ‘णिश्रिद्रुसुभ्य कर्तरि चङ्’ इति चङ् । ‘चङि च’ इति द्वित्वम् । ननु ‘असूर्या’
नाम ते लोका अन्धेन तमसावृताः । ताल्लोकान्प्रेत्य गच्छन्ति ये चात्महनना जनाः ॥’
इति श्रुतेरात्महन्तृणां महानर्थश्रवणाद्वर्मशास्त्ररहस्याभिज्ञोऽयं भरतः कथमाश्रया-
शाश्रयणरूपप्रतिज्ञां कृतवानिति चेत्, सत्यमेव कथयति भगवती श्रुतिः । तथाप्यातुरस्य
भरतस्यात्यन्तसौमित्रप्रदर्शनार्थकत्वादित्य प्रतिज्ञेति वेदितव्यम् ॥

दाशरथिरपि शमधनजनकथितनिशिचरगणरचितकदनपरिहरणाय
गहनजठरमवजगाहे ।

दाशरथिरिति । दाशरथि श्रीरामोऽपि शमधनजनैर्महर्षिभिः कथितं निवेदितं
निशिचरगणरचितं राक्षसनिवहकृतं यत्कदनमाश्रमोपप्लवरूपं तस्य परिहरणाय निरस-
नार्थम् । महोपद्रवकारिराक्षससहरणेन महर्षीन्स्वस्थान्कर्तुमित्यर्थः । गहनजठरं कान्तारा-
न्तरालमवजगाहे प्रविवेश ॥

१ ‘यदि’ इति नास्ति क्वचित् २ ‘प्राणानपि निन्दिष्यामीति’ इति पाठः ३ ‘र-
चित’ इति नास्ति क्वचित्

विस्तीर्णाक्षैर्विपिनहरिणैर्वीतभीतिप्ररोहै-

र्देर्भग्रासेऽप्यकृतरुचिभिः सस्पृहं वीक्ष्यमाणः ।

रामः प्राप्य प्रकृतिमहितं स्थानमन्नेर्महर्षे-

जग्राहास्य प्रमुदितधियः प्रेमपर्या सपर्याम् ॥ ८५ ॥

विस्तीर्णेति । रामो वीतोऽपगतो भीतिप्ररोहो भयाविर्भावो येषां तैः । प्रसन्नत्वा-
दिगुणदर्शनजनितविस्त्रम्भादनुत्पन्नभयैरित्यर्थः । अत एव विस्तीर्णान्यौत्सुक्याद्विस्ता-
रितान्यक्षीणि येषां तैः । 'बहुव्रीहौ सकथ्यक्ष्णो स्वाङ्गात्षच' । तथा दर्माणां ग्रासे
कवलेऽप्यकृतरुचिभिरविहितादरैः । श्रीरामदिव्यमूर्तिदर्शनव्यासङ्गान्निजदेहयात्राया-
मन्यासक्तिरहितैरित्यर्थः । विपिनहरिणैररण्यमृगविशेषैः सस्पृहः साभिलाषः यथा तथा
वीक्ष्यमाणोऽवलोक्यमानः सन् । श्रुतिभवपद्मभवप्रमुखानामप्यगोचरो भगवान्सी-
तालक्ष्मणोपेत श्रीरामः पङ्क्तिपरिगङ्गाप्रवाहवदस्माकं पुरतः प्रादुरासीदिति सकलजग-
न्मोहनदिव्यमङ्गलविग्रदर्शनानन्दविच्छेदभयेन निमेषरहितैर्नैत्रैर्विशिष्टमृगादिभिरपि
सविस्मयः परिदृश्यमान इत्यर्थः । तिरश्चामेवायं विलोकनीयः, किमुतान्येषामिति भावः ।
प्रकृत्या स्वभावेन महितः पूज्यमन्त्रेऽत्रिनाम्नो महर्षेः स्थानं प्राप्य प्रमुदितधियोऽस्य महर्षे-
सबन्धिनी प्रेमपर्यां प्रीतिपूर्विकां सपर्यामितिपूजां जग्राह स्वीकृतवान् । यथार्हातिथि-
सत्काराचरणतत्परेण महर्षिणा यावदुत्साहः सभाविता पूजा गृहीतवानित्यर्थः । 'पूजा
नमस्यापचितिः सपर्यार्चाहंणा समा' इत्यमरः । सकललोकपूज्यस्यास्य भगवतो
रघुनन्दनस्य महर्षिपूज्यत्वं युक्तमेवेति भावः ॥

ततः किमत आह—

सीतामप्यनसूयाभिधानास्य पत्नी स्वभूषणैरतोषयत् ।

सीतेति । अनसूयेत्यभिधानमाख्या यस्या सा तथोक्ता तस्य महर्षेरत्वे पत्नी
भार्या सीता श्रीरामधर्मपत्नीमपि स्वभूषणैः स्वकीयालकारैरतोषयदामोदयत् । वस्त्रमा-
ल्यादिदानेन सभावयामासेत्यर्थः । साध्वीमणे साध्वीमणितोषणं युक्तमिति भावः ।
तथा रामायणम्—'इदं दिव्यं वरं मूल्यं वस्त्रमाभरणानि च । अङ्गरागं च वैदेहि महार्हं च
विलेपनम् ॥ मया दत्तमिदं सीते तव गात्राणि शोभय ॥' इति ॥

खण्डनाय वसुधावधूमनः-

पुण्डरीकतुहिनलिषां द्विषाम् ।

दण्डकावनमवाप राघव-

अण्डभानुरिव मेघमण्डलम् ॥ ८६ ॥

इति विदर्भराजविरचिते चम्पूरामायणेऽयोध्याकाण्डः समाप्तः ।

खण्डनायेति । राघवो रघुवशोद्भवः श्रीरामः । वसुधैव कुटुम्बीर्या । तत्त्वतस्तस्य
च० रा० १५

श्रीमहाविष्णुत्वेन भूपतित्वादिति भाव । तस्या मन एव पुण्डरीक सिताम्भोजम् । 'पुण्डरीक सिताम्भोजम्' इत्यमर । तस्य तुहिनत्विषा हिमकरणाम् । चन्द्राणामिति यावत् । चन्द्रवत्तदुल्लासनिरसनहेतुभूतानामित्यर्थ । अवर्माचरणतत्परत्वेन मन सतापकारित्वादिति भाव । न चानेकचन्द्रग्रहण दोषाय । विशेष्यबाहुत्येनोपचरितत्वादित्युक्त विद्यानाथेन—'प्रोद्यन्मुक्तौघताराप्रकरपरिवृतस्वर्वधूवक्त्रचन्द्रा' इति । द्विषा राक्षसानां खण्डनाय सहरणार्थम् । वस्तुतः स्वयं दुष्टराक्षसशिक्षणार्थमवतीर्णत्वात्तेषां चावश्यमुपलालनीयायां वसुधारूपनिजभार्यायां मानसोल्लासनिरसनकृत्यकारित्वाच्चेति भाव । चण्डभानु सूर्यो मेघमण्डलमश्रुन्दमिव दण्डकावनमवाप । तत्समीपं जगामेत्यर्थ । रूपक्रोपमयो ससृष्टि । स्रष्टाशब्दस्त्वनुप्रास । चमत्कारकारितया सप्रदायशुद्धिद्योतकतया च श्रीरामायणायोध्याकाण्डान्तिमश्लोकतुरीयपादान्तिमोपमामन्त्राप्यन्ते प्रयुक्तवानित्यनुसवेयम् । तथा च श्रीरामायणम्—'इतीव तैः प्राञ्जलिभिस्तपस्विभिर्द्विजैः कृतस्वस्त्ययनपरतप । वनसभार्यं प्रविवेश राघवः सलक्ष्मणसूर्य इवाभ्रमण्डलम् ॥' इति । रथोद्धता वृत्तम् । 'रान्नराविह रथोद्धता लगौ' इति लक्षणात् ॥

इति श्रीमत्परमयोगीन्द्रवृन्दमानसेन्द्रिन्दिरसदोहामन्दानन्दलाभाभिनन्दितरघुनन्दनचरणारविन्दमकरन्दास्वादनकन्दलितसारस्वतेनाखण्डतपःप्रचण्डमुनिप्रकाण्डमण्डलेश्वरशाण्डिल्यमहासुनिगोत्रावतसस्य वचनान्वयसुधापारावारपारिजातस्य धन्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितवर्यस्य तनूजेन गङ्गाश्लिङ्गागर्भरत्नाकरसुधाकरेण श्रीरामचन्द्रबुधेन्द्रेण विरचितायां चम्पूरामायणव्याख्यायां साहित्यमञ्जूषिकासमाख्यायामल्लोध्याकाण्ड समाप्त ॥

रामचन्द्रार्थरचिता रामचन्द्रपदार्पिता ।

अयोध्याकाण्डस्य व्याख्या पूर्णा मञ्जूषिकाभिधा ॥

अरण्यकाण्डम् ।

प्रविश्य विपिनं महत्तदनु मैथिलीवल्लभो

महाबलसमन्वितश्चलितनीलशैलच्छविः ।

निशाचरदवानलप्रशमनं विधातुं शरै-

श्चचार सशरासनः सुरपथे तडित्वानिव ॥ १ ॥

प्रविश्येति । तदनु दण्डकावनसमीपप्राप्त्यनन्तरं महाबलसमन्वितः । अप्रमेयपराक्रमशालीत्यर्थः । एतेनाविस्वादितया सकलराक्षसशिक्षणदक्षत्वं सूच्यते । अन्यत्र महाबलो वायुस्तेन समन्वितः । तत्प्रेरित इत्यर्थः । चलितस्य सचलतो नीलशैलस्येन्द्रनीलाचलस्य च्छविरिव च्छविर्धस्य स तथोक्तः । सामान्यमेतत् । एतेनात्यन्ताश्चर्यकरत्वं महौन्नत्यं च सूच्यते । मैथिलीवल्लभः सीतापतिः श्रीरामो महद्विपुलविपिनदण्डकारण्यप्रविश्य शरैर्बाणैर्नारैश्च । 'शरो दध्याद्यप्रसारे बाणे काण्डे तृणान्तरे । शरं तु नीरे' इति नानार्थरत्नमाला । निशाचरा राक्षसा दवानला वनवह्नय इवेत्युपमितसमासः । तडित्वानिवेति स्पष्टोपमालिङ्गात् । तेषां प्रशमनं विनाशमुपशमनं च विधातुं कर्तुं सशरासनो वनधरः सन् । अन्यत्र सेन्द्रचापः । सुरपथ आकाशे । 'ऋक्पू -' इत्यादिना समासान्तः । तडितोऽस्य सन्तीति तडित्वान्मेघ इव । 'तसौ मलथीय' इति भसज्ञाया पदकार्यं (दकारः ?) न भवति । किंतु झयो मनुपो यकारस्य वकारः । 'तसौ मलर्थः' इति भसज्ञायामेकसज्ञाधिकारेणपदलान्न जस्त्वम् । चचार । विजहारेत्यर्थः । अत्रोत्तरार्धे श्लेषानुप्राणितोऽयमुपमालकारः स्पष्टः । चलितनीलशैलेत्यत्र नीलशैलस्य चलनासम्भवादियमभूतोपमेत्याचार्यदण्डिप्रभृतयो बभूवुः । अत एवाप्रसिद्धोपमानलाभोऽदुःप्रेक्ष्याधुनिकालकारिका सर्वे वर्णयन्ति । पक्षच्छेदात्पूर्वं यदि विवक्षा तदैवोपमेत्यलम् । पृथ्वीवृत्तम् । लक्षणमुक्तम् । अत्र श्रीरामायणारण्यकाण्डाद्यपद्याद्यपदप्रयुक्तमित्यवगन्तव्यम् । तच्च 'प्रविश्य तु महारण्यम्' इति ॥

तदनु कण्डूलवरशुण्डालकपोलकषणविषमितामितविटपसालषण्डनिर्यातनिर्यासगन्धानप्यात्तगन्धान्विदधानैरौहुतिगन्धैरनुमीयमानानविनाभूतजलाशयानाश्रमभागानभितश्चरतोरितिथ्यर्शमितमार्गश्रमयो रौमलक्ष्मणयोरध्वानं रौरोध विराधाभिधानो यातुधानः ।

तदन्विति । कण्डूनां नखाद्युल्लेखनापनेयस्त्वगोगविशेषः । सा एषामस्तीति क-

१ 'तत' इति पाठः २ 'कण्डूलापनयनपटुशुण्डाल' इति पाठः ३ 'मितानमित-
विकटविटप' इति पाठः ४ 'श्वा' इति पाठः ५ 'गन्धैर्धूमस्तोमै' इति पाठः ६.
'श्रमित', 'प्रश्रमित' इति पाठौ ७ 'दाशरथ्यो' इति पाठः ८. 'तरसा रुरोध', 'सहसा
रुरोध' इति पाठौ

ण्डूला । सिध्मादित्वाल्लव् । शुण्डास्तुण्डा एषा सन्तीति शुण्डाला । 'प्राणी स्यादातो ल-
ज्वक्तव्य' इति मत्वथीयो लन्प्रत्यय । रेफान्तपक्षे 'शमीकुटीशुण्डादिभ्यो र' इति रप्र-
त्यय । कण्डूला ये वरशुण्डालकपोला मत्तेभगण्डस्थलानि तेषा कषणेन सघर्षणेन विष-
मिता विशकलीकृता अमिता असख्याताश्च विटपा शारया यस्य स तथोक्त । 'विटप
पल्लवे षिङ्गे विस्तारे स्तम्भशाखयो' इति विश्व । तादृशो य सालषण्ड सर्जकतरुनिव-
हस्तस्मान्निर्यातो निर्गतो निर्यासगन्धो मन्नाविशेषामोदो येषा ते तथोक्तानप्यात्मग-
न्धान्पुन स्वीकृतामोदान् । अभिभूतामोदानिति गम्यते । विदधानै । निर्यासगन्धवि-
पुरलेऽपि पुन स्वाभिव्याप्त्या बहुलतरगन्धसपन्नान्कुर्वाणैरित्यर्थ । 'साले तु सर्जकादर्या-
श्वकर्णका सस्यसवर,' 'आत्मगन्धोऽभिभूत स्यात्' इति चामर । आहुतिगन्धैर्ह्वयमा-
नहविराद्यामोदैर्हेतुभि । 'गन्धो गन्धक आमोदे लेशे सबन्धगर्वयो' इति विश्व । अनु-
मीयमानानभ्यूह्यमानान् । दूरादेवेति शेष । इमे ऋष्याश्रमा भवितुमर्हन्ति । आहुतिगन्ध-
वत्त्वात्सप्रतिपन्नाश्रमवदित्यनुमितिविषयीक्रियमाणानित्यर्थ । अविनाभूता सर्वत प्र-
तिपन्ना जलाशया ह्वा येषु तान् । श्रमहारिण इत्यर्थ । आश्रमभागानभितस्तपोवनाना
समन्तात् । 'अभित परित -' इत्यादिना द्वितीया । चरतो सचारतत्परयोरातिथ्येन
मुनिविरचितातिथिसत्कारेण । 'अतिथेर्ण्य' इति ण्यप्रत्यय । शमित शान्ति गमितो
मार्गश्रमोऽध्वगमनप्रयुक्तखेदो ययोस्तयो । 'श्रम खेदोऽवरत्यादे' इति लक्षणम् । राम-
लक्ष्मणयोर्दाशिरथ्योरध्वान मार्गम् । विराव इत्यभिधान नाम यस्य स तथोक्तो यातु-
धानो राक्षसो सरोव निरुद्धवान् । 'यातुधान पुण्यजनो नैर्हृतो यातुरक्षसी' इत्यमर ॥

स एष रोषभीषणवेषस्त्रिशिखशिखावतंसितविविधमृगशवशतहृदयः
शतहृदातनयः सीतामपजहार । व्याजहार च दाशरथी ।

स इति । रोषेण सहजामर्षेण भीषणो भयकरो वेषो यस्य स तथोक्त । नन्द्या-
दित्वाल्लयुट् । त्रिशिखशिखया त्रिशूलाग्रेणावतसितानि प्रोतानि विविधमृगशवशत-
हृदयानि शतसख्याकासिहादिनानाविधमृगमृतशरीरवक्ष प्रदेशा यस्य स तथोक्त
सन् । भक्षणार्थं शूलाग्रप्रोतसिहाद्यनेकमृगनिबह इत्यर्थ । तथा रामायणम्—
'त्रीन्सिहाश्चतुरो व्याघ्रान्द्वौ वृकौ पृषता दश । सविषाण वसादिग्व गजस्य च शिरो
महत् । अवसज्यायसे शूले निनदन्त महास्वनम् ॥' इति । शतहृदायास्तनय स एष
सोऽय विराव । सीतामपजहारापहृतवान् । दाशरथी रामलक्ष्मणौ प्रति व्याजहारो-
वाच । 'व्याहार उक्तिर्लपितम्' इत्यमर ॥

व्याहारप्रकारमेवाह—

कौ युवा युवानौ, कुतस्त्यौ, वामाचारवत्प्रतिभाति वामाचारः । चीरं

१ 'भीषणस्त्रिलोकी' इति पाठ २ 'शिखरावतसित' इति पाठ . ३. 'शत' इति
पाठ ४ 'प्रतिभाति मे' इति पाठ

वपुषि, जटाः शिरसि, करे च चण्डकोदण्डः । कायमाकल्पः, कचन कल्पलताकल्पेयमनल्पाभरणा तरुणीति ।

काचिति । युवानौ तरुणौ युवा भवन्तौ कौ । कस्मिन्वशे जातावित्यर्थः । कुत कस्मादेशादागतौ कुतस्त्यौ । ‘अव्ययात्यप्’ वा युवयो । ‘युष्मदस्मदो षष्ठीचतुर्थी-द्वितीयास्थयोर्वानावौ’ इति वामादेशः । आचारः प्रवृत्तिर्वामाचारवद्वक्त्राचारवत् । अतिरम्याचारवदिति परमार्थः । ‘वामस्तु वक्त्रो रम्ये स्यात्सव्ये वामस्थितेऽपि च’ इति शब्दार्णवे । ‘तेन तुल्य क्रिया चेद्वति’ इति वतिप्रत्ययः । प्रतिभाति परिस्फुरति । कुत । वपुषि देहे चीरं बल्कलम् । शिरसि जटा । करे च चण्डः प्रकाशमानः कोदण्डो धनुर्यस्य स तथोक्तः । अयं परिदृश्यमान आकल्पो जटाबल्कलशरचापासि-वारणरूपो वेषः । ‘आकल्पवेषौ नैपथ्यम्’ इत्यभिवानात् । क्व । कल्पलताकल्पा कल्प-वल्लीसदृशी । सकलमनोरथपूरणीत्यर्थः । ‘ईषदसमाप्तौ कल्पब्देश्यदेशीयर’ इति क-ल्पप्रत्ययः । अनल्पाभरणा सकलाभरणभूषितेयमेषा तरुणी सुन्दरी । कचन । मुनिवेषधारणस्त्रीसाहचर्ययोरत्यन्तविरुद्धत्वादिति भावः । इति व्याजहारेति सबन्धः ॥

दाशरथिरपि कथितनिजान्वयो विराधाङ्के वेपमाना विदेहदुहितरं विलोक्य सक्रोपः सौमित्रिणा साकं रक्षोवक्षसि शिलीमुखान्निचखान ।

दाशरथिरिति । दाशरथि श्रीरामोऽपि कथित उक्तो निजान्वयो निजवशो येन स तथोक्तः सन् । इक्ष्वाकुवंशप्रभवत्वादिनिजकथा कथयित्वेत्यर्थः । विराधस्याङ्के । कटिप्रदेश इति यावत् । वेपमाना भयसन्भ्रान्ततया कम्पमाना विदेहदुहितरं विदेही विलोक्य । अत एव सक्रोपः सामर्षः सन्सौमित्रिणा साकं लक्ष्मणेन सह रक्षोवक्षसि विराधोरस्थले । शिली शल्यं मुखे येषां ते शिलीमुखा बाणास्तान्निचखान निखातित-वान् । सप्तभिर्बाणै रक्षोवक्षो विदारयामासेत्यर्थः । ‘वन्नुषा ज्यागुणवता सप्तबाणान्मु-मोच ह’ इति श्रीरामायणे । ‘अलिबाणौ शिलीमुखौ’ इत्यमरः ॥

ततः किं तत्राह—

विशिखे विशिखे तस्मिन्निधातृवरवर्मणि ।

सीता विक्षिप्य चिक्षेप शूलं रक्षो रघूद्वहे ॥ २ ॥

विशिख इति । विधातृवरो ब्रह्मवर एव वर्मः कञ्चुक यस्य तस्मिन् । अभेद्यकवच इत्यर्थः । ‘तनुत्र वर्मः कञ्चुकम्’ इत्यमरः । अत एव तस्मिन्निधाधे विषये विशिखे । रामबाणेष्वित्यर्थः । जातावेकवचनम् । अत एव शिलीमुखानि न बहुवचनविरोधः ।

१ ‘विदेहराज’ इति पाठः २ ‘निजघान’ इति पाठः ३ एतत्पूर्वम् ‘ततः’ इति पाठः क्वचित् ४ ‘तत्र’ इति पाठः ५ ‘निक्षिप्य’ इति पाठः

विगता शिखा अप्राणि यस्य तस्मिन् । अकिंचित्करोषु सत्स्वित्थं । रक्षो विराध ।
सीता विक्षिप्य विहाय रघूद्वहे रघुनायके विषये शूल चिक्षेप प्रयुयोज ॥

तदनु शूलमखण्डयदञ्जसा

शितशिखं रघुनायकसायकः ।

नियतमेव विराधविरोधिनां

हृदयशूलमपि त्रिदिवौकसाम् ॥ ३ ॥

तदन्विति । तदनु तदनन्तरं रघुनायकस्य सायको बाण शितशिखं तीक्ष्णाग्रं
शूलं विराधप्रयुक्तं त्रिशूलमञ्जसा शीघ्रमखण्डयदच्छिनत् । तथा विराधविरोधिनाम् ।
विराधोपद्रुतानामित्यर्थः । त्रिदिवः स्वर्गं ओकः स्थानं येषां तेषां देवानां नियतं
नित्यानुस्यूतम् । एवकारस्त्वयोगव्यवच्छेदार्थकः । हृदयशूलं हृच्छूल्यमप्यखण्डयत् ।
श्रीरामबाणखण्डितं विराधशूलं निरीक्ष्य देवा विशल्यान्तं करुणां बभूवुरित्यर्थः ।
अत्र द्वयोः शूलयोः प्रकृतयोरेव खण्डनक्रियारूपसाम्यादौपम्यस्य गम्यमानत्वात्केवल-
प्रकृतगोचरा तुल्ययोगिता । द्रुतविलम्बितम् । 'द्रुतविलम्बितमाह नभौ भरौ' इति
लक्षणात् ॥

विराधोऽपि क्रुधा सरभसमभिपत्य स्कन्धे निधाय रामलक्ष्मणौ ग-
तिनिरोधापराधपरिहाराय हिमकराहिमकरौ प्रस्थे वहन्विन्ध्य इव प्रतस्थे ।

विराध इति । विराधोऽपि क्रुधा शूलखण्डनजनितक्रोधेन सरभसं सवेगम् ।
'रभसो वेगहर्षयो' इति विश्वः । अभिपत्याभ्युपगम्य । गतिनिरोधापराधपरिहाराय
निजागमनप्रतिबन्धनिराकरणार्थं रामलक्ष्मणौ स्कन्धे । असयोरित्यर्थः । निधायारोप्य
हिमकराहिमकरौ चन्द्रसूर्यौ प्रस्थे सान्धौ । 'स्तु प्रस्थं सानुरत्नियाम्' इत्यमरः ।
वहन्धारयमाणो विन्ध्यो विन्ध्याच्चल इव प्रतस्थे चचार । 'समवप्रविभ्य स्थ' इत्या-
त्मनेपदम् । अत्र विन्ध्यस्य मेरुस्पर्धया चन्द्रसूर्यगतিনিरोधकौनत्यसंभवेऽपि प्रस्थाना-
संभवादुत्प्रेक्षा ॥

रामस्तत्र विराधवधोद्युक्तं सौमित्रिमेवमभिदधे ।

राम इति । तत्र तस्मिन्समये रामो विराधस्य वधे हिसायामुद्युक्तं सनद्धं सौ-
मित्रिभदिदं उवाच ॥

तदेवाह—

या तु नः पदवी सैषा यातुनश्चास्य लक्ष्मण ।

यातुकामं तथैवेदं यातु कामं न हन्यताम् ॥ ४ ॥

१ 'परिहरणायैव' इति पाठः २ 'मिहिरहिमकरौ' इति पाठः ३. 'सैषा' इति पाठः.

येति । हे लक्ष्मण, या तु यैव । तुशब्दस्त्ववधारणार्थकः । नोऽस्माकं सबन्धिनी पदवी मार्गः । यस्माज्जिगमिषता पदवीत्यर्थः । सैषैवास्व यातुनो राक्षसस्य पदवी । 'नैर्ऋतो यातुरक्षसी' इत्यमरः । अस्त्वेव । किं तत्राह—इदं राक्षस्य पदव्यैव । यातु कामो यस्य तयातुकाम गन्तुकामम् । 'तु काममनसोरपि' इति तुमुनो मकारलोपः । अतः काम यथेच्छ यातु गच्छतु । यातेर्लोप् । न हन्यता न वध्यताम् । दुर्गमेऽस्मिन्कान्तारमार्गेऽस्मद्वहन- तात्पर्येणोपकारत्वादयं न हन्तव्य इत्यर्थः । नह्यस्माभिरस्मात्क्षुद्ररक्ष कीटकाद्रेतव्यम् । किंतु कतिपयोद्बहनेन सुखं गत्वानन्तरममुं निहन्व । अतो यथेच्छं गच्छत्वित्यर्थः । एतेना- स्यात्यन्तधैर्यसंपत्तिः सूच्यते । 'मनसो निर्विकारस्य धैर्यं सत्स्वपि हेतुषु' इति रसिकाः । अत्र श्रीरामस्य कान्तारसुखसंचारे काकतालीयन्यायेनान्यस्यार्थस्य रक्षोवहनस्य कार- णत्वकथनात्समाधिरलकारः । 'कारणान्तरयोगात्कार्यस्य सुकरत्वं समाधि' इति सूत्रम् ॥

अयि कवलय माममू विमुञ्चे-

त्यतिकरुणं रुदतीमवेक्ष्य सीताम् ।

अरमरचयतामुभावसिभ्यां

पिशितभुजं भुजभारहीनमेनम् ॥ ५ ॥

अयीति । अयि हे राक्षस, मा कवलय भक्षय । अमू रामलक्ष्मणौ विमुञ्च त्वजः । 'शेमुचादीनाम्' इति जुम् । इत्युक्तेति शेषः । स्वापेक्षयापि तयोरत्यन्तप्रेमातिशय- त्वस्य सम्भवादिति भावः । अतिकरुणमतिदीनं रुदती रोदनं कुर्वाणा सीतामवेक्ष्य दृष्ट्वा उभौ रामलक्ष्मणौ । अरक्षिप्रम् । 'लघु क्षिप्रमरं दुतम्' इत्यमरः । असिभ्यां खड्गाभ्यामेन पिशितभुजं कन्यादं विराधम् । भुजावेव भारस्तेनहीनं रहितमरचय- तामकुरुताम् । लक्ष्मणं सव्यबाहुं रामो दक्षिणं च चिच्छेदेत्यर्थः । तथा श्रीरामायणम्— 'तस्य रौद्रस्य सौमित्रि सव्यं बाहुं बभञ्ज ह । रामोऽपि दक्षिणं बाहुं तरसा तस्य र- क्षसः ॥' इति । पुष्पिताग्रां वृत्तम् । 'अयुजि नयुगरेफतो यकारो युजि च नजौ जरगाश्च पुष्पिताग्रा' इति लक्षणात् ॥

ततस्तीक्ष्णतरप्रहरणगवाक्षितवक्षसा रक्षसा न परित्यक्तेषु प्राणेषु परा- क्रमाविषयपराक्रमौ प्राक्रमेतामेतौ तदङ्गालितरुधिरधारासेकेन खनन- क्षमाया काननक्षमायां राक्षसशवोचितमैवटमतिविशङ्कटमुत्पादयितुम् ।

तत इति । ततो भुजच्छेदानन्तरं तीक्ष्णतरप्रहरणेन गाढतरप्रहारेण गवाक्षव- त्कृतं गवाक्षितं छिद्रितम् । 'तत्करोति' इति ण्यन्तात्कर्मणि क्तः । वक्ष उरस्थल- यस्य तेन तथोक्तेन । शैषिकस्य कपो वैभाषिकलान्न कप् । तेन रक्षसा विराधेन प्रा-

णेषु न परित्यक्तेषु सत्सु । तस्मिन् मृते सतीत्यर्थः । नवर्थस्य नशब्दस्य 'सुप्सुपा' इति समासः । एतौ रामलक्ष्मणौ पराक्रमस्य भुजबलस्याविषयोऽगोचरः पराक्रमः काठिन्यं यस्या सा तस्याम् । अशक्यायामित्यर्थः । तथा तस्य विराधस्याङ्गेभ्योऽवयवभ्यो गलितया परित्यक्तवत्या रुधिरधारया रक्तप्रवाहेण यः सेकः आप्लवस्तेन सन्ननक्षमायामवदारणयोग्यायाः काननक्षमायाः कान्तारक्षित्याम् । 'क्षितिक्षान्त्यो क्षमा युक्ते क्षमः शक्तेः हिते त्रिषु' इत्यमरः । राक्षसशवस्य राक्षसकुणपस्योचितमनुरूपम् । 'यादृशा तादृशी गतिः' इति वचनादिति भावः । राक्षसानां प्रेतानां गतप्रक्षेपणस्य धर्मत्वादिति भावः । तेनैवोक्तं श्रीरामायणे श्रीरामः प्रति—'रक्षसा गतसत्त्वानामेष धर्मः सनातनः । अवटे ये निधीयन्ते तेषां लोकाः सनातनाः ॥' इति । अतिविशङ्कटमत्यन्तविशालम् । 'विशङ्कटं पृथु बृहद्विशालं पृथुलं महत्' इत्यमरः । अवटः गर्तम् । 'गर्तावटो भुवि श्वभ्रे' इत्यमरः । उत्पादयितुं रचयितुं प्राकमेतामुपक्रान्तवन्तौ ॥

तत्क्षणमेव क्षणदाचरोऽपि संजातप्रत्यभिज्ञो रामाय व्यजिज्ञपत् ।

तत्क्षणमेवेति । तत्क्षणमेव तस्मिन्नेव क्षणे । गर्तरचनासमय एवेत्यर्थः । 'अत्यन्तसंयोगे द्वितीया' । क्षणदाचरो विराधोऽपि संजाता स्मृत्यारूढा प्रत्यभिज्ञा पूर्वानुस्मृतान्तपरामर्शो यस्य तथोक्तं सन् । रामाय व्यजिज्ञपद्विज्ञापयामास । निजवृत्तान्तमिति शेषः । 'क्रियाग्रहणमपि कर्तव्यम्' इति सप्रदानत्वाच्चतुर्थी ॥

तत्प्रकारमेव विवृणोति—

आत्मनो गन्धर्वकुलसंभव रम्भापरिरम्भणारम्भसंरम्भं तच्छ्रवणकुपितवैश्रवणदत्तां रक्षोरूपिणीं शापव्यापदं तस्यास्तथाविधमवसानं च ।

आत्मन इति । आत्मनः । स्वस्येति सर्वत्र संबध्यते । गन्धर्वाणां देवयोनिविशेषाणां देवगायकानां कुले वशो संभवमुत्पत्तिम् । तथा रम्भाया वैश्रवणकुषाया परिरम्भणारम्भसरम्भमालिङ्गनोद्योगसम्रमः च । तथा तच्छ्रवणेन रम्भापरिरम्भणारम्भसरम्भाकर्णेन कुपितः कुद्रो वैश्रवणः कुबेरस्तेनैव दत्तामतिष्ठाम् । विश्रवसोऽपत्यं वैश्रवण इति विग्रहः । 'तस्यापत्यम्' इत्यण् । 'विश्रवसो विश्रवणरवणौ' इति प्रकृतेर्विश्रवणादेशः । 'किनरेशो वैश्रवणः' इत्यमरः । रक्षोरूपिणीम् । राक्षसरूपदायिनीमित्यर्थः । शापव्यापदः शापरूपमहाविपत्तिः च । तस्याः शापव्यापदस्तथाविव तादृक्प्रकारम् । वनवाससंचारतत्परेण रामेण श्वभ्रप्रक्षेपणरूपमित्यर्थः । अवसानमन्तः च । व्यजिज्ञपदिति संबन्धः । अत्रेदं रामायणवचनम्—'अभिशापादहं घोरां प्रविष्टो राक्षसीं तनुम् । तुम्बुरुर्नाम गन्धर्वः शसो वैश्रवणेन ह ॥ प्रसाद्यमानश्च मया सोऽब्रवीन्मा महायशाः । यदा दाशरथी रामस्त्वा वधिष्यति सयुगे ॥ तदा प्रकृतिमापन्नो भवान्स्वर्गं गमिष्यति । इति वैश्रवणो राजा रम्भासक्तमुवाच ह ॥' इति ॥

१ 'प्रत्यभिज्ञः सन्नामः' इति पाठः २. 'परिरम्भः' इति पाठः ३. 'दत्तः' इति पाठः.

रक्षोवधः प्रकृत इत्ययमेव शंसे-

त्स्वर्गाय गायकपदं गमितो विराधः ।

नागालयाय वपुरस्य वदेद्वितीव

श्वश्रे तदक्षिपदिषुप्रहतं स रामः ॥ ६ ॥

रक्ष इति । रक्षोवधो राक्षससंहार प्रकृत प्रक्रान्त । रामेणेति शेष । इति । एतद्वचनमित्यर्थ । गायकपदं गन्धर्वस्थान गमित प्रापितोऽयं विराध एव स्वर्गाय । स्वर्गलोकवासिभ्य इत्यर्थ । शंसेत् । स्वर्गलोकगतमसु दृष्ट्वा देवा प्रक्रान्तो राक्षोवध इति जानीयुरित्यर्थ । तथास्य विराधस्य वपुर्भृतशरीरं कर्तुं नागालयाय । पाताललोकवासिभ्य इत्यर्थ । ‘अयोधुवनपातालबलिसद्भारसातलम् । नागलोक’ इत्यमर । रक्षोवध प्रवृत्त इति वदेत्कथयेत् । भूलोके तु प्रसिद्धमेवेति भाव । इति । मलेति शेष । स राम इषुभिर्बाणैः प्रहतं प्रकर्षेण हतं तद्विराधवपुः श्वश्रे गतेऽक्षिपत् । क्षिप्तवानिवेत्युत्प्रेक्षा । पातालपर्यन्तगम्भीरे गते तद्वपुर्निपातितवानित्यर्थ ॥

तदनु नाकलोकभजनाय पुरुहूतेन समाहूतस्य भगवतः शरभङ्गस्याश्रमपदं रघुपतिरभजत ।

तदन्विति । तदनु विराधवधानन्तरं रघुपति श्रीरामो नाकलोकभजनाय स्वर्लोकनिवासार्थं पुरुहूतेनेन्द्रेण समाहूतस्य । तावकं तपः फलितम्, अतः स्वर्लोकं भजेत्याकारितस्येत्यर्थ । समस्तमुनिजनसमभिलषणीयसानिधयेनेन्द्रेण स्वयं समाहूतत्वात्किं तस्य माहात्म्यं कथनीयमिति भावः । भगवतः पूज्यस्य शरभङ्गस्य शरभङ्गनाम्नो मुनेराश्रमपदं तपोवनस्थानमभजतं प्राप ॥

तत्र ।

तत्रेति । तत्र तस्मिन् ॥

दशशतनयनेऽपि वीक्ष्यमाणे

दशरथपुत्रसिषेविषैव जाता ।

मनसिजशरभङ्गकारिवृत्ते-

र्मनसि मुनेः शरभङ्गनामभाजः ॥ ७ ॥

दशेति । दशशतानि नयनानि यस्य तस्मिन्सहस्राक्षे वीक्ष्यमाणे दृश्यमाने सत्यपि । अलभ्यदर्शने देवेन्द्रे दृष्टे सत्यपीत्यपिशब्दार्थः । मनसिजशराणां मन्मथबाणानां भङ्गं करोतीति तद्भङ्गकारिणी वृत्तिर्वर्तनं यस्य तथोक्तस्य । जितेन्द्रियस्येत्यर्थः । भङ्गकारीत्यत्र ‘स्त्रिया पुवत्’ इत्यादिना पुवद्भावे । शरभङ्ग इति नाम भजतीति तथोक्तस्य मुनेः । ‘निवृत्त

सर्वतल्लङ्घनं कामक्रोधादिवाजितं । ध्यानस्थो निष्क्रियो दान्तस्तुल्यमृत्काञ्चनो मुनिः ॥^१
इत्युक्तलक्षणस्य शरभङ्गमुनेर्मनसि दशरथपुत्रसिषेविषैव श्रीरामभजनेच्छैव । सेवते
सनन्तात्त्रियामप्रत्यये टाप् । जाता समुत्पन्ना । निरतिशयनिर्मलनिखानन्दस्वरूपस्य
भक्तजनपारिजातस्य भगवतः श्रीरामस्य भजनानन्दविहाय स्वलोकैर्न किमपि भोक्त-
व्यमस्ति, अतस्तत्सेवा कृत्वा स्वलोकमागमिष्यामीतीन्द्रप्रेषितवानित्यर्थः । अतः
एवेन्द्रवाक्यमुल्लङ्घ्यापि श्रीरामभजनमस्य युक्तमिति भावः । पुष्पिताग्रा वृत्तम् ॥

स मुनिराश्रमस्थं काकुत्स्थमातिथ्येन समाराध्य तत्सान्निध्याच्छुद्धां
मन्त्रपूतामाहुतिमिर्वात्मतनुं तनूनपाति पातयित्वा शाश्वतं पद स-
माश्रितवान् ।

स इति । स मुनिः शरभङ्गः । आश्रमे तिष्ठतीत्याश्रमस्थम् । निजभाग्यवशादाश्रम-
प्रत्यागतमित्यर्थः । 'सुपि स्थ' इति कप्प्रत्ययः । काकुत्स्थः ककुत्स्थान्वयेऽवतीर्णः श्री-
राममातिथ्येनातिथिसत्कारेण समाराध्य सम्यक्पूजयित्वा । तस्य श्रीरामस्य सान्निध्येन
सन्निधानेन शुद्धा पवित्रात्मात्मतनुं निजशरीरमन्त्रेण ऋग्यजुः सामादिना मन्त्रवादेन
पूता पवित्रामाहुतिमाज्याहुतिमिवेत्युपमा । अतनुरमन्द ऊष्मा यस्य तस्मिन् । जा-
ज्वत्यमान इत्यर्थः । तनूनपाति जातवेदसि । 'जातवेदस्तनूनपात्' इत्यमरः । पात-
यित्वा निक्षिप्य । शाश्वतं पदं ब्रह्मस्थानं समाश्रितवान् । मुक्तोऽभूदित्यर्थः । 'आत्मा
वारे द्रष्टव्यो मन्तव्यः श्रोतव्यो निदिध्यासितव्यः' इत्यादिश्रुत्या परमात्मरूपश्रीराम-
दर्शनस्य मोक्षहेतुत्वान्मुक्तिर्युक्तैवेति भावः । 'वृद्धः शौचक्रियालुप्तः प्रत्याख्यातमिष-
क्त्रियः । आत्मानं घातयेद्यस्तु भृगवग्न्यनशनाम्बुभिः ॥' इति वचनाच्छरभङ्गस्य न्याय्य-
एवामिप्रवेश इति मन्तव्यम् ॥

ततस्तीक्ष्णतपसः सुतीक्ष्णस्य तस्य निदेशेन देशात्तस्मादुच्चलितः सलिल-
निधिपानसंभावितजीवनाभावशङ्कया शरणाश्रयणाय लम्बमाननी-
लाम्बुदकुटुम्बसंदेहावहेन नानानोकहनिवहेन पिहिताभोगमगस्याश्रमं
रामः ससभ्रममासदात् ।

तत इति । ततः शरभङ्गमोक्षानन्तरं रामस्तीक्ष्णनिश्चिततपोव्रतोपवासादिरूप-
यस्य तथोक्तस्य सुतीक्ष्णस्य मुनेर्निदेशेनाज्ञया । एतेन सुतीक्ष्णसदृशमपि कृतमिति
सूचितम् । तस्माद्देशात्सुतीक्ष्णाश्रमप्रदेशात् । 'पञ्चमी विभक्ते' इति पञ्चमी । उच्च-
लितः प्रस्थितः सन् । सलिलनिधिपानेन समुद्राचमनेन संभाविता सप्रतिपन्ना या
जीवनाभावशङ्का जीवनस्योदकस्य । जीविकायाश्चेति गम्यते । अभावशङ्काभावोत्प्रेक्षा

१ 'आहुतिम्' इति पाठः २ 'आत्मनस्तनु' इति पाठः ३ 'सुतीक्ष्ण' इति पाठः
४ 'निदेशात्' इति पाठः ५ 'रामः ससभ्रमम्' इति नास्ति कचित्

तया हेतुना । शरणाश्रयणाय । शरणं गन्तुमित्यर्थः । लम्बमानं स्रसमानं यन्नीलाम्बुद-
कुटुम्बं नीलमेघनिकुरम्बम् । तदिति सदेहावहेन सशयप्रदेन नानानोकहनिवहेन ना
नाविधवृक्षषण्डेन पिहिताभोगमाच्छादितदेशविस्तारम् । 'वष्टि भागुरिरल्लोपमवाप्यो-
रुपसर्गयो' इत्यपेक्षारूपः । 'अपिधानतिरोधानपिधानाच्छादनानि च' इत्यमरः ।
अगस्त्यमुनेराश्रमं ससभ्रममाससाद प्राप ॥

अकथयच्च मैथिलीम् ।

अकथयदिति । मैथिली प्रत्यकथयदुक्तवाश्च । मनोविनोदार्थमाख्यायिका कथि-
यितुमारब्धवानिति भावः । अत्रानोकहनिवहविशिष्टनीलाम्बुदसदेहवलोत्प्रेक्षणात्सदे-
होजीविनी गुणनिमित्ता जातिस्वरूपोत्प्रेक्षेति सकरः । सदेहशब्दस्य भ्रान्तिपरत्वेन
भ्रान्तिमदलकार इति विवेकः ॥

कथनप्रकारमेवाह तस्येत्यादिना चतुभिः —

तस्येदमाश्रमपदं सरसीरुहाक्षि

संख्याविहीनमहिमैकनिकेतनस्य ।

भर्ता समस्तसरितां कुपितस्य यस्य

हस्तारविन्दमकरन्ददशमवाप ॥ ८ ॥

हे सरसीरुहाक्षि पद्मलोचने मैथिलि, इदमेतत्परिदृश्यमानं संख्याविहीनमहिमैक-
निकेतनस्यागणनीयमाहात्म्यमुख्यनिलयस्य तस्य मुनेराश्रमपदमाश्रमस्थानम् । यत्तदो-
नित्यसंबन्धात्तच्छब्दस्य यच्छब्दापेक्षायामाह—समस्तसरिता भर्ता समुद्रं कुपितस्य
क्रुद्धस्य यस्य मुनेरगस्त्यस्य हस्त एवारविन्दं तत्र मकरन्ददशं पुष्परसावस्थामवाप ।
ईदृङ्माहात्म्यसंपन्नोऽयं मुनिरिति भावः । रूपकालकारः । तथा परिच्छिन्ने मुनिहस्ते-
ऽपरिच्छिन्नसमुद्रस्याधेयत्वकथनादविक्रमभेदोऽलकारः । 'आवाराधेययोरानुरूप्याभावे-
ऽधिको मतः' इति लक्षणात् । वसन्ततिलकावृत्तम् ॥

इह समदगजेन्द्रन्यस्तहस्तातिभारा-

त्पथि नियमितशाखः सल्लकीवृक्ष एषः ।

अभिनयति निकामं संगतोच्छ्रायहानि-

मुनिवरकरपाताहुमविन्ध्याद्रिमुद्राम् ॥ ९ ॥

इहेति । इहास्मिन्पथ्याश्रममार्गे समदगजेन्द्रेण मत्तमहामतङ्गजेन न्यस्तो विश्र-
मार्थं पल्लवभक्षणार्थं वा निक्षिप्तो यो हस्तो निजतुण्डं स एवातिभारो भारातिशयस्त-
स्माद्धेतोः । नियमितशाखो भुमशाखः । अत एव निकाममत्यन्तं सगता प्राप्ता

उच्छ्रायहानिरौन्नत्यमङ्गो यस्य स तथोक्त । उत्कृष्ट भ्राय उच्छ्राय । घञन्तेनोप-
सर्गस्य समानोपसृष्टाद्गुप्रत्यय । 'श्रेणीभुवोऽनुपसर्गे' इति नियमात् । एषोऽथ परि-
दृश्यमान । सल्लकी चासौ वृक्षश्चेति विशेषणसमास । गजभक्ष्याख्यवृक्षविशेष । अत्र
वृक्षशब्दस्य सामान्यवाचकत्वान्न पौनरुक्त्य चूतवृक्ष इत्यादिवत् । 'गन्धिनी गजभ-
क्ष्या तु सुमहासुरभी रसा । महेरणा कुन्दुरुकी सल्लकी ह्यादिनीति च ॥' इत्यमर । 'स-
ल्लकी स्याद्गजप्रिया' इति हलायुधश्च । मुनिवरस्यागस्त्यस्य महामुने करपाताद्धस्तेन
नियमनाद्धेतो । भुमस्यावनतस्य विन्ध्याद्रैमुद्रा परिपाटीमभिनयति नाटयत्यनु-
करोति । प्रकटयतीत्यर्थः । एतन्मुनियमितविन्ध्याद्रिमुद्रानुकरणमेतन्मुन्याश्र-
मस्थवृक्षस्य युक्तमिति भावः । पुरा किल मेरुस्पर्श्या प्रवर्धमान सूर्यमार्गविरोधिना
विन्ध्याचल त्रिदशाभ्याथितोऽगस्त्य स्वहस्तेन नियमितवानिति पौराणिकी कथा ।
अत्राभिनयते सादृश्यपर्यवसानादुपमा । तथा मुद्रामित्यत्र तत्सदृशी मुद्रामिति
सादृश्यस्यापेक्षादसम्बन्धस्तुसम्बन्धरूपो निदर्शनालंकारः । इत्यनयोः सप्तष्टिः । मा-
लिनीवृत्तम् ॥

तस्मिन्महापथधिया वदनं विगाह्य

निर्गन्तुमक्षमतया जठरे लुठद्भिः ।

वन्यैर्गजैरजगरा, पिशिताशनेभ्यो

वातापिदानवदशामुपदेशयन्ति ॥ १० ॥

तस्मिन्निति । तस्मिन्नाश्रमेऽजगरास्तिलिप्सापरनामानो महाङ्गा सर्पविशेषा
कर्तारः । 'तिलिप्स स्यादजगर' इत्यमरः । महापथधिया महामार्ग इति भ्रान्त्या । अतः
एव भ्रान्तिमदलंकारः । वदनं निजवक्त्रकुहरं विगाह्य प्रविश्य । निर्गन्तुं पुनरागन्तु-
मक्षमतयासमर्थतया । सकटत्वादिति भावः । जठरे कुक्षिगोलके लुठद्भिर्वर्तमानैर्वने-
भ्यैर्वन्यैर्गजैः पिशिताशनेभ्यः क्रव्यादेभ्यः । वातापिदानवदशा वातापिनामक-
दानवावस्थामुपदेशयन्त्युपदेशं कारयन्ति । उपमा । उपपूर्वाद्विशतेर्ष्यन्ताद्धः । पूर्व-
मुष्ण्य महात्मनोऽगस्त्यस्योदरे वातापिनामा दानव एवमेव परिलुठङ्गीर्णोऽभूत् ।
अतो युष्माभिः कैतवाचरणैर्न भवितव्यमिति बोधयन्तीत्यर्थः । अत्रोक्तार्थासम्बन्धेऽपि
तत्सम्बन्धकथनादतिशयोक्तिभेदः । स च पूर्वोक्तभ्रान्तिमता सापेक्षितत्वात्सकीर्यते ।
अत्र श्रीरामायणवचनम्—'अगस्त्योऽपि तथा देवैः प्राथितोऽयं महाषिभिः । अनुभूय
किल श्राद्धे भक्षितः स महासुरः ॥' इति । वसन्ततिलकावृत्तम् ॥

आश्चर्यान्तरमपि विद्यत इत्याह—

किंच ।

किंचेति ॥

१. 'अस्मिन्' इति पाठः . २. 'तत्र' इति पाठः

चुलुकगतसमुद्रास्वादने कुम्भयोने-

रितरकरनिरस्ता मक्षिकोत्साररीत्या ।

गगनगतिविहीना ये घनाः पल्वलान्ते

विपिनमहिषवेषैः केवलं ते वलन्ते ॥ ११ ॥

चुलुकेति । ये घना मेघाश्चुलुकगतसमुद्रस्य दक्षिणकरतलस्थसागरस्यास्वादने । पानसमय इत्यर्थः । मक्षिकोत्साररीत्या मक्षिकानिराकरणप्रक्रियया कुम्भयोनेरगस्त्यस्य । 'अगस्त्य कुम्भसम्भव' इत्यमरः । इतरकरेण सव्यहस्तेन निरस्ता निराकृता । जाता इति शेषः । ते घना गगनगतिविहीना निराकरणजनितदौर्बल्यान्नाभोग-सचरणसामर्थ्यरहिता सन्तः । पल्वलान्तेऽल्पसरोमध्ये । 'वेशन्तः पल्वलं चाल्पसरः' इत्यमरः । विपिनमहिषवेषैररण्यललायभूमिकाभिः केवलमत्यन्तं वलन्ते सचलन्ते । वन्यमहिषव्याजेन परिलुठन्तीत्यर्थः । अत्र वेषशब्देन महिषत्वमपहृत्य विशिष्टघनत्व-प्रतिपादनात्सापहवोत्प्रेक्षाव्यञ्जकाप्रयोगाद्ग्रन्था । मालिनीवृत्तम् ॥

एवं विपिनविलोकनविस्मितमतिस्तदुदजनिकटमासाद्य रामः शिष्यैः प्र-
वेशितः सकललोकवन्द्यमानचरणारविन्दमैरविन्दसंभवमिव वृन्दारकैर्मु-
निवृन्दारकैश्च परिवृत्तं कोपहुंकारनिरहंकाराय नहुषाय भुजगभावदू-
षिताय दत्तभुजंगभाव खगगतिनिरोधकल्यवैपुल्ययोर्दुरवगाहमहावन-
योर्निबन्ध्यशैलसिन्धुराजयोगाधतागाधतातस्करकरोदरमुदरजातवेदोर्विर-
चितवातापिदानवावलेपलोपं लोपामुद्रावल्लभं सकलसरिद्रुल्लभनिःशेषी-
करणवाडवं बाडवप्रशस्तमपास्तसमस्ताशमप्युपगतदक्षिणाश वृषैकतान-
जन्मानमपि कुम्भजन्मानं भगवन्तमगस्त्यमपश्यत् ।

एवमिति । एवमुक्तप्रकारेण विपिनविलोकेन तपोवनदर्शनेन विस्मिता विस्मय-
प्राप्ता मतिर्यस्य स तथोक्तो रामस्तस्यागस्त्यस्य मुनेरुदजनिकटं पर्णशालाभ्यर्णम् ।
'पर्णशालोटजोऽन्नियाम्' इत्यमरः । आसाद्य प्राप्य । शिष्यैर्मुन्यन्तेवासिभिः श्रीरा-
मोऽयं मुनिसदर्शनाकाङ्क्षितया समागतस्तस्मै निवेदयन्त्विति लक्षणवाक्येन मुनये वि-
वेद्यः । तदनुमत्या पुनरागतैरित्यर्थः । प्रवेशितो मुनिसमीपं प्रापितः सन् । सकललोकेना-
शेषभुवनस्थजनेन वन्द्यमाने नमस्क्रियमाणे चरणारविन्दे पादपद्मे यस्य तम् । 'लो-
कस्तु भुवने जने' इत्यमरः । वृन्दारकैर्देवैस्तथा मुनिवृन्दारकैर्मुनिमुख्यैश्च परिवृत्तं परि-

१ 'चुलुक' इति पाठ २ 'अरविन्दभवमिव वृन्दारकवृन्दै' इति पाठ ३ 'उद-
रजातजातवेदो' इति पाठ ४ 'जितवातापि' इति पाठ ५ 'ब्राह्मणश्रेष्ठम्' इति पाठ
च० रा० १६

वेष्टितम् । सकलमुनिसेव्यमित्यर्थः । 'वृन्दारका दैवतानि पुंसि वा देवता स्त्रियाम्,'
 'वृन्दारकौ रूपिमुख्यौ' इत्युभयत्राप्यमरः । अत एवारविन्दसम्भव ब्रह्माणमिव स्थित-
 मित्युपमा । तथा कोपहुकारेण निजरोषजनितहुकारेण निर्गतोऽहकारो यस्य तस्मै ।
 भुजगभावेन शचीविटभावेन दूषितायावलिप्ताय नहुषाय ययातिजनकाय राज्ञे दत्तो
 भुजगभाव सर्पत्वं येन तस्मै । 'भुजङ्गो विटसर्पयो' इत्युभयत्राप्यभिधानात् । पुरा
 किल नहुषो राजा कुतश्चित्पुण्यवशात्सशरीरं स्वर्गं प्राप्य तत्रेन्द्र सन् शचीजारणार्थं
 यानमधिरुह्य गच्छन्साहकारं सर्पं सर्पेति भगवन्तमाक्षिप्य कोपहुकारकारिणा तेन सर्पो
 भवेति शप्त इति पौराणिका कथा कथयन्ति । खे गच्छन्तीति खगा पक्षिणस्तेषामपि
 गतिनिरोधे गमनप्रतिबन्धे कल्प्यं समर्थं वैपुल्यं विशालत्वं ययोस्तयोर्दुरवगाहं दुष्प्र-
 वेशं महावनं महाकाननमगाधजलं च ययोस्तयोः । 'वने सलिलकानने' इत्युभय
 त्राप्यमरः । विन्ध्यशैलसिन्धुराजयोर्विन्ध्याचलसमुद्रयोः सबन्धिन्यौ ये गावतागावते
 औन्नत्यगाम्भीर्ये तयोस्तस्करमवलोक्य करोदरं करो हस्त उदरं कुक्षिश्च यस्य
 त तथोक्तम् । करतलनियमितविन्ध्यत्वात्कुक्षिनिक्षिप्तसमुद्रत्वाच्चेति भावः । अ-
 साधारणसामर्थ्यैकनिकेतनमित्यर्थः । अत्र विन्ध्यस्य गाधता समुद्रस्यागावतेति च
 यथाक्रममन्वयाद्वनेत्यत्र श्लेषसदृशो यथासख्योऽलंकारः । तथोदरजातवेदसा जाठ-
 राग्निना विरचितो विहितो वातापिदानवावलेपलोपो वातापिनायकदानवगर्वनिर्वारण
 येन त तथोक्तम् । 'अवलेपस्तु गर्वं स्याल्लेपने दूषणेऽपि च' इति विश्वः । लोपा
 मुद्राया वल्लभं दयितम् । 'मैत्रावरुणिरस्यैव लोपामुद्रा सधर्मिणी' इत्यमरः । 'वल्लभो द-
 यितेऽध्यक्षे' इति विश्वः । सकलानामशेषाणां सरिता नदीनां वल्लभं पति समुद्रस्तस्य
 नि शेषीकरणे निरवशेषतापादने वाडव वडवानलम् । पूर्वं निजोदरस्य सामर्थ्यवर्णनम् ।
 इदानीं स्वस्थेति न पौनरुक्त्यम् । अत्र मुनौ वाडवत्वरूपणाद्रूपकम् । तेन प्रसिद्धं वडवान-
 लस्यैतच्छोषकमित्युपपूर्वत्वरूपं वस्तु व्यज्यते । वाडवप्रशस्तं ब्राह्मणोत्तमम् । 'वाडवो
 वडवानलः,' 'आश्रमोऽस्त्री द्विजात्यग्रजन्मभूदेववाडवा' इति चामरः । अपास्तसम-
 स्ताशं निरस्ताशेषतृष्णमप्युपगतदक्षिणाशं प्राप्तदक्षिणारूपद्रव्यातितृष्णमिति वि-
 रोधः । अधिष्ठितयाम्यदिशमिति परिहाराद्विरोधाभासोऽलंकारः । 'आशा दिगति-
 तृष्णयो' इत्युभयत्रापि वैजयन्ती । उक्तं च ब्रह्माण्डपुराणे—'अगस्त्यो दक्षिणामाशा-
 माश्रित्य नभसि स्थितः । वरुणस्यात्मजो योगी विन्ध्यावातापिमर्दनः ॥' इति । तथा
 वृषैकतानं मुकृतैकायनं जन्म यस्य तम् । सकलधर्मैकनिकेतनावतारतया महातुभाव-
 मित्यर्थः । वृषभायत्तजन्मानमिति च प्रतीयते । तथापि कुम्भजन्मानं क्षुद्रकुम्भोद्भव-
 मिति विरोधः । ऊर्वशीदर्शनात्प्रस्कन्नस्य मित्रावरुणतेजसं कुम्भे निक्षिप्तत्वात्तत्सम्भव-
 लेनास्य वस्तुगत्या परिहारात्पूर्ववदलंकारः । माहात्म्ये तावन्नोत्पत्तिस्थानं प्रयोजक-
 मिति भावः । भगवन्तं षड्गुणैश्चर्यसपन्नमगस्त्यमपश्यत् । 'सुकृते वृषभे वृषः,' 'एकता-
 नोऽनन्यवृत्तिरेकाग्रैकायनावपि' इति चामरः ॥

तत श्रीराम किमकार्षीदित्याशङ्क्याह—

प्रभामिवाकौ तमसां निहन्त्री

ब्राह्मी दधानं नियमेन लक्ष्मीम् ।

तपोनिधिं शौर्यनिधिः प्रपन्नः

स्वनाम संकीर्त्य ननाम रामः ॥ १२ ॥

प्रभामिति । आर्कमर्कसबन्विनी प्रभा दीप्तिमिव तमसामज्ञानजनितमोहानाम-
न्यकाराणां च निहन्त्री विध्वंसकारिणीम् । ‘कर्तृकर्मणो कृति’ इति कर्मणि षष्ठी ।
ब्राह्मी लक्ष्मी ब्रह्मतेजो नियमेन नैयत्येन निष्ठापारतन्त्र्येण समित्कुशाद्यागन्तुकसावन-
निष्पाद्यकर्मविशेषेण वा हेतुना । दधानं धारयन्तम् । ‘नियमस्तु स यत्कर्मनित्यमागन्तु-
सावनम्’ इत्यमरः । तपसो व्रतोपवासादिसहितमेध्याशनरूपस्य निधिं निधानमगस्त्य
शौर्यनिधिर्महाशौर्यसंपन्नं प्रसन्नं । निर्मलान्तं करणं इति च । विशेषणद्वयेन दुष्टनि-
ग्रहशिष्टानुग्रहसामर्थ्योक्तिः । राम स्वनाम संकीर्त्य ननाम । ‘श्रीरामश्माह भो अभि-
वादये’ इति निजनामोच्चारणपूर्वकं नमस्कारेत्यर्थः । ज्यायसा नमस्कारे तथा शा-
स्त्राचारादिति भावः । ‘अभिवादपरं विप्रं ज्यायासमभिवादयेत् । असौ नामाहमस्मीति
स्वनामं परिकीर्तयेत् ॥’ इति मनुस्मरणात् । अत्र श्लेषसंकीर्णोपमा । वृत्तमुपजातिः ॥

ततः परमहर्षेण महर्षिणा प्रणीताभिराशीर्भिः सह मुरशासनश-
रासनं सरसिजासनास्त्रं सौत्रामणं तूणीरयुग्मं रुक्ममयकोशं खड्गं च
प्रतिगृह्य तदाज्ञया गोदावरीतटप्रकटितां पञ्चवटीमसेवतः ।

तत इति । ततो नमस्कारानन्तरम् । राम इत्यध्याहारः । परमहर्षेण । साक्षात्प-
रब्रह्मरूपोऽयं श्रीरामो महर्षिनापदेशेनागत्य स्वयं प्रत्यक्षोऽभूत्कृतनमस्कारश्चाभूदित्यु-
त्पन्नामन्दानन्दतुन्दिलान्तं करणेनेत्यर्थः । महर्षिणागस्त्येन । प्रणीताभिः स्वयं महर्षि-
त्वात्तस्य च प्रतीत्या राजपुत्रत्वाच्च विरचिताभिराशीर्भिः सहाशीर्वादौ साकम् । मुर-
शासनशराशनं वैष्णवचापं सरसिजासनास्त्रं ब्रह्मास्त्रम् । सुत्राम्ण इदं सौत्रामणमैन्द्र-
तूणीरयुग्ममक्षयसायकतूणयुगलम् । तथा रुक्ममयकोशं हिरण्यमयपिधानं खड्गं च प्रति-
गृह्य स्वीकृत्य । ‘कोशोऽस्त्री कुञ्जले खड्गपिधानेऽथौघदिव्ययो’ इत्यमरः । तदाज्ञया
तस्यागस्त्यस्य निदेशेन गोदावर्यास्तटनिकटे रोधं समीपे प्रकटितां प्रसिद्धाम् । पञ्चानां
वटानां समाहारं पञ्चवटीं ताम् । तदुपलक्षितत्वात्तदाख्यया प्रख्यातं कचिदाश्रममित्यर्थः ।
असेवतं निवासार्थमभजतः । पञ्चवटीत्यत्र ‘तद्वितार्थ—’ इत्यादिना समासः । ‘सख्या-
पूर्वो द्विगु’ इति द्विगुसंज्ञा । आकारान्तोत्तरपदो द्विगु स्त्रिया भविष्यत इति स्त्रीत्वम् ।
‘द्विगो’ इति ङीप् ॥

तत्र विस्तृतपक्षद्वन्द्वमप्यप्रतिद्वन्द्वशौर्यं शौर्यावस्थाप्रत्ययं कृताप-
रोक्षमिव ताक्ष्यं महामहीध्रकल्पं गृध्रराजमद्राक्षीत् ।

तत्रेति । तत्र पञ्चव्या श्रीरामो विस्तृत विशाल पक्षद्वन्द्वं गरुडगम यस्य तम् ।
'पक्ष पार्श्वगस्ताध्यसहायबलभित्तिषु' इति यादव । अप्रतिद्वन्द्वमविद्यमानप्रति-
भटम् । जगदेकवीरमित्यर्थः । अतः शौर्यावस्थायां महाशौर्यमर्यादायां प्रत्ययमधीनम् ।
लोकोत्तरशौर्यसीमानमित्यर्थः । 'प्रत्ययोऽधीनशपथज्ञानविश्वासहेतुषु' इत्यमरः । 'अप्र-
तिद्वन्द्वशौर्यावस्थप्रत्ययम्' इति पाठेऽप्रतिद्वन्द्वत्वायां निरुपमायां शौर्यावस्थायां प्रत्यय-
कृतमपरोक्षमपरोक्षता येन तं प्रत्यक्ष ताक्ष्यं गरुडमिव स्थितमित्युपमा । 'गरुडान्ग-
रुडस्ताक्ष्यं' इत्यमरः । मही धरतीति महीध्रः । मूलविभुजादित्वात्कप्रत्ययः । यथाह
वामनः — 'महीध्रादयो मूलविभुजादौ तथा दर्शनात्' इति । महामहीध्रकल्पं महापर्वत-
सन्निभम् । ईषदसमाप्तौ कल्पप्रत्ययः । गृध्राणां राजानं गृध्रराजं जटायुषम् । 'राजाह-
सखिभ्यष्टच्' इति टच् । अद्राक्षीदपश्यत् । दृशेर्लुङि सिचिद्वद्धि ॥

पानेन हीनजलमब्धिमपास्य नूनं

मैनाक एष मुनिमाश्रयतीति जाताम् ।

शङ्कामिमां रघुपतेः कथितात्मवंश-

स्वत्तातमित्रमहमित्यहरज्जटायुः ॥ १३ ॥

पानेनेति । एषोऽयं मैनाकः पर्वतः सिद्धवत्कृतनिर्देशोऽत्र तथा प्रतीयमानत्वा-
दित्यवगन्तव्यम् । पानेन मुनिकर्तृकपानक्रियया हेतुना हीनजलं जलरहितम् ।
स्थलप्रायमित्यर्थः । अब्धिः समुद्रमपास्य ल्यक्त्वा । पूर्वं पक्षच्छेदोद्यतपुरदरभयात्तत्र
निलीयमानत्वादिति भावः । यथाह कालिदासः — 'मैनाकमम्भोनिधिबद्धसौख्यम्' इति ।
मुनिमगस्त्यमाश्रयत्यनुसरति । स्वाश्रयभङ्गकारिणः स्वस्याश्रयणीयत्वादिति भावः ।
नूनमित्युत्प्रेक्षायाम् । इत्येवप्रकारेण जातामुत्पन्नामिमां रघुपतेः श्रीरामस्य शङ्का वि-
तर्कम् । 'शङ्का वितर्कभययो' इति शाश्वतः । जटायुः कथितात्मवशो विनतायां कश्य-
पाजातस्यारुणस्य गरुडाग्रजस्य तनयोऽहं श्येनीगर्भसंभवः सपातेरनुज इत्याद्युपवर्णित-
निजान्वयवृत्तान्तं सन् । अहं लत्तातस्य दशरथस्य मित्रं सुहृत् । 'मित्रं सुहृदि मित्रो-
ऽर्कः' इति विश्वः । इत्युक्त्वेति शेषः । अहरत्परिहृतवान् । श्रीराममुक्तसदेहरहितम-
कार्षीदित्यर्थः । तथा रामायणम् — 'द्वौ पुत्रौ विनतायास्तु गरुडोऽरुण एव च । तस्मा-
ज्जातोऽहमरुणात्सपातिश्च ममाग्रजः । जटायुरिति मां विद्धि श्येनीपुत्रमरिदम् ॥
इति । अत्र कविसमतसादृत्यान्महोन्नते जटायुषि मैनाकसदेहोदयात्तस्य च तेनैव परि-
हृतत्वात् । निश्चयान्तं सदेहालंकारः । अत्र शङ्काशब्दस्य भ्रान्तिपरत्वे भ्रान्तिमदलंकारः ।
स चोत्प्रेक्षयाङ्गेन सकीर्यते । वसन्ततिलकावृत्तम् ॥

१ 'प्रत्ययाय' इति पाठः

रामस्तु दशरथमिव तं पश्यन्काश्यपसंभूतं संपातेरनुजमनुजरचित-
पर्णशालः पञ्चवट्यां कंचित्कालं गमयामास ।

राम इति । रामस्तु रामोऽपि काश्यपसंभूतम् । काश्यपपौत्रमित्यर्थः । संपातेर-
नुज त जटायुष दशरथमिव पश्यन्पितुरतिसुहृत्वात्तमिव बहुमन्यमानः सन् । अनुजर-
चितपर्णशालो लक्ष्मणनिर्मितोऽजः सन् । पञ्चवट्या कचित्समयं कियन्तः कालं गमयामास
यापयामास ॥

अथ शूर्पणखागमनं वक्तुं तत्कालोद्दीपकं हेमन्तं वर्णयति—अथेत्यादिना ।

अथ कदाचिदुपचीयमानमनोभववैभवः पाककपिशकैलममञ्जरी-
पुष्पपिञ्जरीभूतकेदारप्रपञ्चः पञ्चबाणरणप्रयाणोचितवीरपाणवः पत्रपु-
टपात्रदृश्यावश्यायबिन्दुसंदोहश्चन्द्रातपे निगनन्दता चन्द्रनानुलेपने
निर्लोलुपता चन्द्रशालायां निराशता चन्द्रोपलस्थले निरास्थतां वातायन-
सेवने निरुत्सुकतां वापीकूपोपकण्ठे निरुत्कण्ठतां वासरावसानेऽनौदरतां
वारिविहारे निराकाङ्क्षतामुत्पलमालायामुपेक्षतामुपवनभजनेऽप्युद्विगता
च जनानां जनयन्गम्भीराभोगगर्भगृहस्य च धनेष्टकारचित्तमित्तेर-
श्लक्ष्णतिरस्करिणीपटलस्य च शशोदररोममृदुकम्बलस्य च कालाग्र-
धूमस्य च काश्मीराङ्गरागस्य च निर्धूमाङ्गारभरितहसन्तिकायत्रस्य च
सुभगंकरः रेणुकणायमानतुषारधूलिधूसरवासरः सरसीरुहदावपावक-
स्तुहिनव्रणितल्लांसिकाधरदलदूरीभूतदंशकृत्यः प्रक्षीणतारुण्यपण्याङ्ग-
नाङ्गवत्प्रयातसौभाग्यप्रपासन्निवेशस्तालवृन्तविश्रान्तिकालः कामिनीस्त-
नभरगिरिदुर्गसीम्नि निर्भयनिनीननिदाघभावो दिवाभीतव्रातस्याप्यनति-
भयंकरदिवाकरश्चकोरनिकरस्याप्यनतिक्रमंकरस्तुधाकरः कादम्बकदम्ब-
स्याप्यनतिप्रियकैरकमलाकरः कृतकरयुगलस्वस्तिकाबन्धनतया नीहा-

१ 'काश्यपकुलसंभूतम्' इति पाठ २ 'कलममञ्जरी' इति पाठ ३ 'पञ्चबाण-
प्रयाणो' इति पाठ ४ 'चन्द्रकान्तस्थले' इति पाठ ५ 'निरादरताम्' इति पाठ
६ 'च' इति नास्ति क्वचित् ७ 'धनेष्टकारचित्तमित्तिश्लक्ष्ण' इति पाठ ८ 'करेणुकर-
निकरवत्कणायमान' इति पाठ ९ 'गहनदाव' इति पाठ १० 'लांसिकाधरदूरी-
कृतवशकृत्य' इति पाठ ११ 'कर' इति पाठ, १२ 'निशाकर' इति पाठ,
१३ 'प्रीतिकर' इति पाठ १४ 'करयुगकृत' इति पाठ

रान्तकशङ्कया हृदयकमलमिव गोपायन्तमश्रान्तदन्तवीणाव्यापाग्ने-
पमानाधरपुटतया शीतिकापिशाचिकानिर्हरणाय निपुणं मन्त्रजपमिव
कुर्वन्तमविरलपुलकपालीककम्बलितकलेवरतया सकरुणविधिवितीर्णगे-
मकम्बलकृताङ्गरक्षमिव भिक्षामटन्तं दुर्गतवर्गं निर्घृणा कदाचिदपि क-
मला नालोकेतवतीति तस्यै सासूय इव तदीयावासतारमरस सपत्रकोश
विनाशयन्गगनमतङ्गजकरपुष्करोत्थितशीकरनिकराकौररतिपरुषस्मरश-
रत्तापप्रतप्तगगनाङ्गनाङ्गस्रवत्स्वेदसदृक्षैरक्षीणहिमप्रकरैरध्वगान्तःकरणा-
नि सीमन्तयन्हेमन्तसमयः समुदजृम्भत ।

अथ पञ्चवत्या कियत्कालयापनानन्तरम् । कदाचित्कस्मिंश्चित्समये । शरत्कालावगन्त
इत्यर्थः । हेमन्तसमयः समुपजृम्भतेत्यन्वयः । कीदृशो हेमन्तसमयः इत्याकाङ्क्षाया तमेव
विशिनष्टि—उपचीयमानः प्रवर्धमानः । चिनोते कर्मणि शानच् । मनोभववेभवो
मन्मथप्रभावः कामोत्सवो वा यस्मिन्स तथोक्तः । उद्दीपकत्वादिति भावः ।
पाकेन पक्कावस्थया कपिशा पिशङ्गयो या कलममञ्जरी शालिविशेषकणिशगुन्नास्तासा
पुञ्जैः कदम्बकैः पिञ्जरीभूतः केदारप्रपञ्चो ब्रीहिक्षेत्रविस्तारो यस्मिन्स तथोक्तः । तत्र
तेषां पचेलिमत्वसम्भवादिति भावः । अपिञ्जरः पिञ्जरः सपद्यमानः पिञ्जरीभूतः ।
'अभूततद्भावे चिव' । 'अस्य च्वौ' इति दीर्घः । 'कुगतिप्रादय' इति समासः । 'शा-
ल्यः कलमाद्याश्च,' 'कणिशः सस्यमञ्जरी' इति चामरः । पञ्चबाणस्य मारमहावीरस्य
रणप्रयाणे जैत्रयात्राप्रारम्भः उचितमनुरूपं यद्वीरपाणः वीराणामवश्यकर्तव्यं मनुपानम् ।
तेषां तथाचारादिति भावः । 'वीरपाणः तु यत्पानं वृत्ते भाविनि वा रणे' इत्यमरः ।
'तेन तुल्यं तद्वति' इति तद्वितगतार्थोऽपमा । 'तेन तुल्यं क्रिया चेद्वति' इति वति-
प्रत्ययः । 'तद्वितश्चासर्वविभक्तिः' इत्यव्ययसज्ञः । पत्रपुटानि तरुपलाशसपुटानि ता-
न्येव पात्राणि चषका इति रूपकम् । तेषु दृश्यः सलक्ष्यमाणोऽवश्यायविन्दुमदोहो
नीहारशीकरनिकुरुम्बः यस्मिन्स तथोक्तः । 'अवश्यायस्तु नीहारस्तुषारस्तुहिनः हिमम्'
इत्यमरः । तथा चन्द्रातपे चन्द्रिकायाः निरानन्दता प्रीतिराहित्यं चन्दनानुलेपने पटीर-
चर्चया निर्लोलुपता निरपेक्षताम् । चन्द्रशालायाः शिरोगृहे । 'चन्द्रशालाः शिरोगृहम्'
इत्यमरः । निराशतामभिलाषराहित्यम् । चन्द्रोपलस्थले चन्द्रकान्तमणिः कुट्टिमे ।
'उपलः प्रस्तरे मणौ' इति विश्वः । निराशतामासक्तिरहितत्वम् । वातायनसेवने गवा-
क्षमार्गानुवर्तने । 'वातायनं गवाक्षं स्यात्' इत्यमरः । निरस्तुकतमापरितोषताम् ।

- १ 'नालोकेयतीति' इति पाठः २ 'तामरसकोशः नाशयन्मन्त्रजपमतगजः' इति पाठः ।
३ 'शशिकरः' इति पाठः ४ 'जाततापः' इति पाठः ५ 'स्वेदबिन्दुः' इति पाठः ।
६ 'अक्षीणमहिमहिमप्रसारैः' इति पाठः ।

वापीना दीर्घिकाणा कूपानामुदपानाना चोपकण्ठेऽन्तिकसचारे निरुत्कण्ठता निरुल्लासताम् ।
 वासरावसाने सायकालेऽनादरतामतत्परताम् । वारिविहारे जलक्रीडाया निराकाङ्क्षता
 नि स्पृहत्वम् । उत्पलमालाया कुवलयदाङ्ग्युपेक्षतामुदासीनताम् । उपवनभजन उद्या-
 नवनसेवनेऽप्युद्विग्नता निरुत्साहताम् । जनाना जनयन्नुत्पादयन् । कालान्तरोपयोगिना
 चन्द्रातपादिशीतलोपचाराणा तदानीमनुपयुक्तत्वेनानपेक्षत्वात्तेषु निरानन्दत्वादिजनक
 इत्यर्थः । अत्र चन्द्रातपनिरानन्दत्वादीना केवलप्रकृतानामेवोत्सादनक्रियारूपधर्म-
 सबन्धेनौपम्यस्य गम्यमानत्वात्केवलप्रकृतगोचरा तुल्ययोगिता । तदुक्तम्—‘प्रस्तुताना
 तथान्येषा केवल तुल्यधर्मत । औपम्य गम्यते यत्र सा स्मृता तुल्ययोगिता ॥’
 इति लक्षणात् । तथा—गम्भीरस्तुषारवातादिदुष्प्रवेशगाम्भीर्ययुक्त आभोगो विस्तारो
 यस्य तथोक्त यद्गर्भगृहमावासागारम् । ‘गर्भागार वासगृहम्’ इत्यमरः । तस्य च । घन
 नीरन्ध्र यथा तथा इष्टकाभी रचिता या भित्ति कुञ्चम् । तस्याश्च शीतबाधानि-
 वर्तकत्वेनोपयोगित्वादिति भावः । ‘भित्ति स्त्री कुञ्चमेङ्कम्’ इत्यमरः । ‘इष्टकेषीका-
 मालाना चित्तूलभारिषु’ इति ह्रस्वः । अश्लक्ष्णोऽतनुः । सुघटित इति यावत् । तस्य
 तिरस्करीणिपटलस्य प्रतिसीरनिकरस्य । ‘श्लक्ष्ण दध्न कृश तनुः,’ ‘प्रतिसीरा
 यवनि का स्यात्तिरस्करीणि च सा’ इति चामरः । ‘तिरसोऽन्यतरस्याम्’ इति नलम् ।
 शशस्य मृगविशेषस्योदरे कुक्षिप्रदेशे यानि रोमाणि कोमलतनूरुहाणि तन्निमित्तं य-
 न्मृदुकम्बलम् । अथवा तद्वन्मृदु यत्कम्बल सुखसस्पर्शकम्बल तस्य च । ‘शीत नैव वि-
 तीर्यते प्रियतमैरालिङ्गन कम्बलम्’ इति चारुचर्यावचनादिति भावः । कालागरुधूमस्य
 कृष्णागरुधूमस्य च । काश्मीराङ्गारागस्य कुङ्कुमविलेपस्य । ‘काश्मीरपङ्केन कृतप्रलेपो है-
 मन्तकानाशु निहन्ति दोषान्’ इति तस्य दोषनिवर्तकत्वेन तदानीमपेक्षितत्वादिति
 भावः । ‘कुङ्कुम घुसृण पुण्य प्रोक्त लोहितचन्दनम् । काश्मीरजन्म विद्वद्भिः कालेय
 जाङ्गल स्मृतम् ॥’ इति हलायुधः । निर्धूमाङ्गारैर्धूमरहिताङ्गारैर्भरितं पूर्णं हसन्तिकाय-
 त्रमङ्गारशकटीरूपयन्त्रं तस्य च । ‘अङ्गारधानिकाङ्गारशकव्यपि हसन्त्यपि’ इत्यमरः ।
 निर्धूमग्रहणं नेत्रयोरनुद्वेजकार्थमित्यवगन्तव्यम् । सुभग कुर्वन्त्यनेन सुभगकरो
 भाग्यकरः । गर्भागारादीना शैत्यक्लेशनिवर्तकत्वेनोपयोगित्वात्तज्जन्मसत्तासाफत्यसपादक
 इत्यर्थः । ‘आव्यसुभगस्थूलपलितनमान्धप्रियेषु च्यर्थेष्वचौ कृज करणे ख्युन्’ इति
 ख्युन्प्रत्ययः । ‘अरुद्विषद्-’ इत्यादीना मुमागमः । अत्रापि पूर्ववद्गर्भगृहादीना प्रकृ-
 तानामेव सौभाग्यलभरूपधर्मसबन्धेनौपम्यस्य गम्यमानत्वात्केवलप्रकृतगोचरा तुल्य-
 योगिता । तथा रेणुकणायमाणा रेणुकणवदाचरन्तः । अतिसूक्ष्माकारा इत्यर्थः ।
 आचारक्यडन्ताल्लट शानजादेशः । तादृशा ये तुषारा नीहारास्त एव बूलय प-
 रागा इति रूपकम् । तामिर्धूसरा धूम्रा वासरा दिवसा यस्य स तथोक्तः । सरसीरुहाणा
 दावपावको दावाम्निः । तुषारतुषानलेन तद्भ्रसकरत्वादिति भावः । ‘वने च वन-
 वहौ च दवो दावश्च कथ्यते’ इति शाश्वतः । ब्रुहिनेन व्रणितानि व्रणवत्कृतानि ।

पण्यस्त्रीणामवरदलान्यधरोष्ठपल्लवानि तेषा दूरीभूत दूरतोऽपास्त दशकृत्य दन्तक्षत-
क्रिया यस्मिन्स तथोक्त । स्वत स्फुटिताना दशकृत्यासहत्वादिति भाव । 'वशकृत्य—'
इति पाठे दूरीकृत दूरत परिहृत वशकृत्य वेणुनादक्रिया यस्मिन् । स्फुटितानामध-
राणा वेणुपूरणासमर्थत्वादिति भाव । कुलवधूजनावरपुटाना दशकृत्यानोचित्याल्लासि-
काग्रहण द्रष्टव्यम् । 'नर्तकी लासकी समा' इत्यमर । प्रक्षीणतारुण्यपण्याङ्गनाङ्गवद्भवे-
श्यावयववदित्युपमा । प्रयातसौभाग्योऽपगतारामणीयक प्रपासनिवेश पानीयशालि-
कासस्थान यस्मिन्स तथोक्त । विटाना पान्याना चानपेक्षितत्वात्प्रसाधनाभावेन वृद्ध-
पण्याङ्गनाङ्गना प्रपासनिवेशाना चापगतारामणीयक द्रष्टव्यम् । 'प्रपा पानीयशालिका'
इत्यमर । ध्वर्थे कविधानम् । तालवृन्ताना व्यजनाना विश्रान्तिकालो विश्रमसमय ।
ग्रीष्मर्तावितस्ततो व्याधूननजनितानन्दसभवादिति भाव । 'व्यजन तालवृन्तकम्'
इत्यमर । कामिनीना तरुणीना स्तनभर कुचभार एव गिरिदुर्गसीमा गिरिदुर्गस्थान-
तत्र निर्भय निरातङ्ग यथा तथा निलीनो निगूढतया प्रवर्तमानो निदाघभाव ऊ-
ष्मल यस्मिन्स तथोक्त । तदानी कामिनीकुचभरेष्वल्यन्तौष्ण्यस्य विद्यमानत्वात् ।
इयमुत्प्रेक्षागम्या रूपकसंकीर्णा । एतेन हेमन्तनिदाघयोर्जैतृजेतव्यभावो व्यज्यते ।
'निदाघो ग्रीष्मकाले स्यादुष्णस्वेदाम्बुनोरपि' । 'भाव सत्तास्वभावाभिप्राये चेष्टात्म-
जन्मसु' इति विश्वप्रकाशमरौ । दिवाभीतव्रातस्य दिवा अहनि भयशीलस्य घूकनिक-
रस्यापि । 'दिवान्ध कौशिको घूक' इत्यमर । अनतिभयकर । मन्दप्रकाशत्वादी-
षद्रयकर सूर्यो यस्मिन्स । 'मिघार्तिभयेषु कृञ्' इति खचि 'अरुद्विषद्—' इत्यादिना
मुमागम । चकोरनिकरस्यापि चन्द्रिकापायिपक्षिविशेषनिवहस्यापि । 'चकोरश्चन्द्रिका-
पायी' इत्यभिधानात् । अनतिक्षेमकरो नीहारावरणेन मन्दरदिमत्वादीषत्सिहर
सुधाकरश्चन्द्रो यस्मिन्स । 'क्षेमप्रियमद्रेण्व' इति खचि मुमागम । कादम्बकदम्भ
स्यापि कलहसनिकुम्बस्यापि । 'कादम्ब कलहस स्यात्' इत्यमर । अनतिप्रियकरा-
पद्मोल्लासहन्यादीषत्प्रियजनका कमलाकरा सरासि यस्मिन्स । प्रियकरेत्यत्र पूर्वव-
त्त्वचप्रत्ययमुमागमो । तथा करयुगलस्य हस्तयुग्मस्य स्वस्तिक स्वस्तिकाकार सन्निवे-
शविशेषो व्यत्यासस्थापकस्वस्तिकशब्दार्थस्तद्रूपो यो बन्ध स कृत शीतबाधानिवर्त-
कवसनकम्बलाद्याच्छादनाभावादुरसि विरचितो येन स तथोक्त । शीतबाधया
व्यत्यस्तहस्ताच्छादितोरस्थल इत्यर्थ । तस्य भावस्तत्ता तथा हेतुना । नीहारातङ्गा लुहि-
नोपद्रवा या शङ्का भीतिस्तया । 'शङ्का वितर्कभययो' इति यादव । हृदयकमल हृत्पद्म
गोपायन्त रक्षन्तमिवेत्युत्प्रेक्षा । 'गुपूधूपबिच्छिपणिपनिभ्य आय' इत्याद्यप्रत्यय ।
दन्ता एव वीणा वल्लकी वाद्यविशेष । शैल्यजनितकम्पवशेन ध्वननशीलत्वाद्धान्त
निरन्तर यो दन्तवीणाव्यापारश्चलनरूपक्रियाविशेषस्तेन वेपमानाधरपुटतया कम्पमाना-
धरोष्ठतया हेतुना शीतिकाया शैल्यबाधाया पिशाचिकायाश्च निर्हरणाय ता निराकर्तुम् ।
उच्चाटयितु चेत्यर्थ । निपुण समर्थ मन्त्रजप मन्त्रोच्चारण कुर्वन्तमिति वेत्युत्प्रेक्षा । अवि-
रलपुलकपाल्या सान्द्ररोमाश्चप्रपञ्चेन कम्बलित ग्रस्तम् । आच्छादितमिति यावत् । कले-

वर शरीर यस्य तत्तया हेतुना । सकरुणेन दयालुना विधिना ब्रह्मणा वितीर्णं दत्त यद्रो-
मकम्बल तनूरुहरूपकम्बल तेन कृताङ्गरक्ष विरचिताङ्गसगोपनमिव स्थितमित्युत्प्रेक्षाणा
तिसृणा स्रष्टि । भिक्षामटन्त भिक्षाचरणतत्पर दुर्गतवर्ग दरिद्रसमूहम् । 'दरिद्रो
दुर्गतोऽपि स' इत्यमर । निर्घृणा निष्करुणा । 'कारुण्य करुणा घृणा' इत्यमर । कमल
लीलापद्ममस्या अस्तीति कमला लक्ष्मी । अर्शाद्यच्चप्रत्यय । 'लक्ष्मी पद्मालया पद्मा
कमला श्रीर्हरिप्रिया' इत्यमर । नालोकितवती न दृष्टवती । करुणाकटाक्षवीक्षणेन तस्य
धन्यता नापादितवतीत्यर्थ । नवर्थस्य नशब्दस्य सुप्सुपेति समास । अथवा आलो-
कितवती न भवतीत्यर्थ । 'अस्तिभवन्तिपरोऽप्रयुज्यमानोऽप्यस्ति' इति भाष्यकारव-
चनाद्भवन्तीति लट् पूर्वाचाराणा सज्ञा । इति मलेति शेष । तस्यै कमलायै । तस्या कम-
लायामित्यर्थ । 'ऋबद्रुहेष्यासूयार्थानां य प्रति कोप' इति चतुर्थी । सासूय सेष्य
सन्निवेत्युत्प्रेक्षा । सपत्रकोश सपर्णकुञ्जल सवाहनार्थौघ च । 'पत्र वाहनपर्णयो',
'कोशोऽस्त्री कुञ्जले खङ्गपिधानेऽर्थौघदिव्ययो' इति विश्वामरौ । तस्या इदं तदीय
कमलासबन्धि । यदावासतामरस निवासपङ्केरुहम् । 'पङ्केरुह तामरसम्' इत्यमर ।
तद्विनाशयन्निवसयन् । तत्रस्थाया कमलाया प्रतीकारस्य दुष्करत्वेन तदीयावास-
तामरसप्रतीकारकथनात्प्रत्यनीकालकार । तदुक्तम्—'बलिन प्रतिपक्षस्य प्रतीकारे
सुदुष्करे । यस्तदीयतिरस्कार प्रत्यनीक तदुच्यते ॥' इति । सा चोक्तोत्प्रेक्षोजीवित
इति सकर । सपत्रकोशमिति श्लेषस्तु विशेष । तथा गगनमेव मतङ्गज कुञ्जर ।
'मतङ्गजो गजो नाग कुञ्जरो वारण करी' इत्यमर । तस्य करपुष्करेण हस्ताग्रेणोत्थित
उत्क्षिप्तो य शीकरनिकरो जलबिन्दुसदोहस्तदाकारैस्तद्रूपै । इति रूपकसर्कीर्णताद्रू-
प्योत्प्रेक्षागम्या । 'पुष्कर करिहस्ताग्रे वाद्यभाण्डमुखे जले' इत्यमर । अत्र पुष्करशब्दे-
नैव करप्रतीति पुन करग्रहण करलब्धकर्णावतसादिवद्ब्रष्टव्यम् । अतिपरुषस्मरशर-
तापेनात्यन्तकठोरमन्मथबाणकृतसज्ज्वरेण प्रतप्त सतप्त यद्गगनमेवाङ्गना तस्या अङ्ग शरीर
तस्मात्स्रवन्सस्रवमाणो य खेदो घर्माम्बुकणगणस्तत्सदक्षैस्तत्सदशैरित्युत्प्रेक्षा । अभू-
तोपमा । गगनस्याङ्गस्वेदयोरप्रसिद्धत्वादित्युक्तम् । 'प्राक्सदृशै क्सा' इति क्सादेश ।
अमूर्तस्य गगनस्यैव स्मरशरसतप्तत्वम् । किमुतान्यस्येत्याश्चर्यमिति भाव । अक्षीण-
हिमप्रकरैरविच्छिन्नतुषारासारैरध्वगान्त करणानि पान्थहृदयानि सीमन्तयन्निवार-
यन् । हेमन्तसमयो हेमन्तकाल समुदजृम्भत विजृम्भितोऽभूत् ॥

यत्र कान्ता न पश्यन्ति क्लान्ता विरहवह्निना ।

निशावसानवेला च वेलां च व्यसनाम्बुधेः ॥ १४ ॥

यत्रेति । यत्र यस्मिन्हेमन्ते विरहवह्निना प्रियवियोगाग्निना क्लान्ता निपीडिता
कान्ता स्त्रियो निशावसानवेला रजनीविरामकाल व्यसनाम्बुधेर्दुःखसागरस्य वेला
कूलं च न पश्यन्ति । दुःसहविरहवेदनावशात्तयोस्तथानवधिकत्वेन प्रतीयमानत्वादिति
भाव । 'अब्ध्यम्बुविकृतौ वेलाकालमर्यादयोरपि' इत्यमर । अत्र वेलयोरुभयोरपि

प्रकृतयोरेवादृशनक्रियारूपधर्मसाम्येनौपम्यस्य गम्यमानत्वात्केवलप्रकृतगोचरा तुल्ययोगिता ॥

तत्र पर्णशालामध्यमध्यासीनं लक्ष्मणाग्रजमुपससाद् शूर्पणखा ।

तत्रेति । तत्र हेमन्ते शूर्प शोणितभाजनम् । 'नखि विदूषणे' इति वातो । शूर्पेण शोणितभाजनेन यज्ञादिसत्क्रिया नखीयति दूषयतीति शूर्पणखा । यद्वा शूर्पाकाराणि नखानि यस्या सा शूर्पणखा नाम राक्षसी रावणस्वसा । 'पूर्वपदात्सज्ञायामग' इति णत्वम् । 'नखमुखात्सज्ञायाम्' इति न ङीप् । पर्णशालामध्यम् । तन्मध्य इत्यर्थः । 'अधि-शीङ्स्थासा कर्म' इति कर्मत्वम् । अध्यासीनमधिष्ठितम् । 'ईदास' इतीकार । लक्ष्मणाग्रज राममुपससाद् प्राप । कामातुरतयेति भावः । भाविकार्यकरणदक्षत्वाल-क्ष्मणग्रहण द्रष्टव्यम् ॥

तस्मिन्नुज्जृम्भितोष्णस्तनतटदयिताहीनसंहारकाले

काले प्रालेयधाराकवचितगगनाभोगदिक्चक्रवाले ।

कामान्वा राक्षसी सा पतिमतिमतनोन्मैथिलीप्राणनाथे

लक्ष्मीलीलारविन्दे नवपिशितधियं तन्वती श्येनिकेव ॥ १५ ॥

तस्मिन्निति । प्रलयादागत प्रालेयम् । 'तत आगत' इत्यण् । 'केकयमित्रयुप्रल-याना यादेरिय' । यशब्दस्येयादेशः । प्रालेयधाराभिर्नीहारासारैः कवचित आवेष्टितो गगनाभोगो गगनविस्तारो दिक्चक्रवाल दिङ्मण्डल च येन तस्मिन्स्तथोक्ते । 'चक्रवाल तु मण्डलम्' इत्यमरः । अत एवोज्जृम्भितोष्ण अवृद्धोष्म स्तनतट कुचमण्डल यासा ता-भिर्दयिताभिर्व्यूभिर्हीना विहीना वियुक्ता । विरहिण इत्यर्थः । तेषा सहारकाले प्रल-यकाले । अथवा तेषा सहारे सहरणक्रियाया काले कृतान्तरूपे । 'कृतान्तानेहसो काल' इत्यमरः । 'हसन्ती च हसन्ती च हसन्ती वामलोचनाम् । हेमन्ते ये न से-वन्ते ते नरा दैववञ्चिता ॥' इति वचनाद्विरहिजनमारक इत्यर्थः । तस्मिन्काले हेमन्तसमये । कामेनान्वा । विवेकदृष्टिशून्येत्यर्थः । सा पूर्वोक्ता राक्षसी शूर्पणखा । 'जातेर-स्त्रीविषयादयोपवात्' इति ङीप् । लक्ष्म्या लीलारविन्दे विहारपद्मे लीलया करधृत-कमले वा । नवपिशितधिय नूतनमासबुद्धिं तन्वती कुर्वती । तादृशान्ति प्राप्नुवतीत्यर्थः । 'पिशित तरस मासम्' इत्यमरः । नवग्रहण जिघृक्षोत्पादनार्थमित्यवगन्तव्यम् । श्येनि-केव श्येनाङ्गमेव । वर्तमानेति शेषः । श्येनो गृध्रजातीयः कपिञ्जलादिशुद्धखगप्राही पक्षि-विशेषः । 'जातेरस्त्री-' इत्यादिना ङीप् । तत स्वार्थे क । 'केण' इति ह्रस्वः । मैथिली-प्राणनाथे सीतावल्गवे श्रीरामे । एतेनास्य समोगार्थं ह्यन्तराल्यन्ताभावः सूच्यते । पतिमतिं पतिरय मे भूयादिति बुद्धिमतनोदकरोत् । पतित्वेनावृणोदित्यर्थः । श्येनि-

कालीलारविन्दे मासबुद्धिमिव शूर्पणखा श्रीरामे प्रियतमबुद्धिं चकारेत्यर्थः । अथवा राक्षसी श्येनिका लक्ष्मीलीलारविन्दे पिशितधियमिव मैथिलीप्राणनाथे पतिमति तन्वती निदधाना सती अतनोत् । वरणमिति शेषः । त्व मे पतिर्भवेति श्रीराममवृणोदित्यर्थः । उपमालकारः । स चारविन्दे श्येनिकाया पिशितभ्रान्त्युदयकथनाद्भ्रान्तिमताङ्गेन सकीर्यते । स्वधरावृत्तम् । लक्षणं तूक्तम् ॥

ततस्तेन जानकीजानिरिति जानीहि जनममुं ममानुजमतिमनुजबलमबालमबलावियुक्तं युक्तमाश्रयितुं तवेति रामेण प्रत्याख्याता सौमित्रिमुपेत्य यथामनीषितमभाषत ।

तत इति । ततः पतित्वेन वरणानन्तरम् । इममेव जनम् । मामित्यर्थः । तस्याखण्डितमहिमातिशयद्योतनार्थमिदशब्देन निर्देशः । जानकी जनकमहाराजपुत्री जाया यस्य जानकीजानि सीतापतिः । 'जायाया निङ्' इति निडादेशः । ईदृक्सौभाग्यशालिनी महाकूलप्रसूतेय सन्निहिता मम भार्या, निसर्गतोऽहं चैकपत्नीव्रतशीलः, तस्मान्मम त्वद्वरणमयुक्तमिति भावः । इति जानीहि । जानकीपतिमवबुध्यस्वेति प्रातीतिकोऽर्थः । परमार्थस्तु दशरथनन्दनरूपेण जननाज्जन दुष्टनिग्रहशिष्टपरिपालनार्थं राजपुत्रत्वेनावतीर्ण इत्यर्थः । इमं मा जानीहि । सीतारूपिण्या लक्ष्म्या पति श्रीमहाविष्णुः । तथा च राक्षससहस्रविष्णोर्न राक्षसीवरणं युक्तमिति भावः । इति जानीहि । ततः किमित्याशङ्क्याह—'गुरुणापि समं हास्यं कर्तव्यं कुटिलं विना' इत्यादिन्यायेन । आदौ विषयमपि परिहासं प्रयोजयन् रामो लक्ष्मणविषयत्वेन प्रवृत्त्याभासप्रत्यायकैस्तात्पर्येण निवृत्तिप्रतिपादकैः शिष्टशब्दैः प्रलोभनार्थमुत्तरमनुभाषते—ममेत्यादिना । ममानुज सोदरम् । ननु यः कचन । सौशील्यसौन्दर्यादिभिर्मनुजमित्यर्थः । मनुजानतिक्रान्तमतिमनुजम् । 'अत्यादयः क्रान्ताद्यर्थे द्वितीयया' इति समासः । तद्वज्रबलं यस्य तम् । अमानुषबाहुपराक्रमशालिनमित्यर्थः । अबालं तरुणम् । रतिक्रममिति यावत् । अबलावियुक्तमनूढभार्यमसन्निहितभार्यं वा । अतो भार्यापेक्षामित्यर्थः । सा च त्वमेव भविष्यसीति भावः । ईदृशं लक्ष्मणमाश्रयितुं भार्यात्वेनानुवर्तितुं तव युक्तमनुरूपमिति परिहासानुकूलप्रातीतिकोऽर्थः । अन्तराशयस्तु—ममानुजं धर्मशीलत्वादिना मत्समं ब्रह्मचारिणमित्यर्थः । अतिमनुजं पुरुषोत्तमो विष्णुरिति यावत् । तस्यैव भुजबलं यस्य तम् । विष्णुतुल्यपराक्रममित्यर्थः । बालोऽविवेकी न भवतीत्यबालस्तम् । विवेकिनमित्यर्थः । अबलावियुक्तं परदारपरिग्रहादिशून्यम् । एकपत्नीव्रतमित्यर्थः । आश्रयितुं युक्तमिति काकुः । न युक्तमित्यर्थः । इत्यनेन प्रकारेण रामेण प्रत्याख्याता प्रत्युक्त्वा निराकृता वा सा शूर्पणखा सौमित्रिमुपेत्य । तात्पर्यानभिज्ञतया श्रीरामवचनं स्वानुकूलमेव मन्वाना मन्दबुद्धिरियं लक्ष्मणसमीपं गत्वेत्यर्थः । मनीषितमनतिक्रम्य

यथामनीषितम् । यावदभिलाषमित्यर्थः । अभाषत मा परिगृह्णेत्यवोचत । ‘यथासादृश्ये’ इत्यव्ययीभावः । ‘यथासादृशवीप्सार्थपदार्थानतिवृत्तिषु’ इत्यभिधानात् ।

तत किं जातमित्यत आह—

तेनापि भद्रे तत्सार्यस्य दासोऽहं दासभार्यापदमनार्यभार्यायाः कुं-
लजातायास्तस्मात्तमेव भजेथाः ।

तेनेति । भद्रे हे कल्याणि, आर्यस्य श्रेष्ठस्य तस्य श्रीरामस्य यस्त्वया प्रथमवृत्तस्त-
स्याह दासो भृत्यः । अतः कुलजातायाः सत्कुलप्रसूतायाः । आर्याया इति यावत् ।
नार्या वध्वा । ‘नारी सीमन्तिनी वधू’ इत्यमरः । दासभार्यापदं भृत्यभार्यास्थानम् ।
तथाभूतत्वमित्यर्थः । ‘पदं व्यवसितत्राणस्थानलक्ष्माद्विवस्तुषु’ इत्यमरः । अनार्यं नन्वयुक्तं
खलु । दासभार्या भूत्वा दासीभावः गन्तुमसाप्रतमित्यर्थः । तस्मात्कारणात्तमार्यं श्रीराममेव
भजेथाः प्राप्नुया । आर्याया आर्यभजनं युक्तमित्यक्षरार्थः । वास्तवार्थस्तु विरुद्धलक्षणया
अपह्वेन हे अमङ्गले कुजवासरे । अमङ्गले मङ्गलशब्दप्रयोगवत् । ‘अभद्रे जाते
सर्वभद्रं जातम्’ इत्यादिप्रयोगवद्भ्रष्टव्यम् । आर्यस्य श्रेष्ठस्य श्रीरामस्य भार्या त्वमेव
भविष्यसीति भावः । ईदृशं लक्ष्मणमाश्रयितुं भार्यात्वेनानुवर्तितुं तव युक्तमनुरुपमिति
परिहासानुकूलं प्रातीतिकोऽर्थः । सर्वसुपर्वसार्वभौमस्य तस्य प्रसिद्धस्य श्रीरामस्य श्री-
महाविष्णुरूपिणोऽहं दासो भक्तः । श्रीविष्णुरूपश्रीरामभक्तत्वेनात्यन्तपावनः इत्यर्थः ।
अतः कुलकान्तायाः भवत्या नार्या दासस्य श्रीविष्णुभक्तस्य भार्याया यत्पदं तद्वरणमयु-
क्तम् । शून्या आन्दोलिकारोहणवाञ्छितवदित्यर्थः । तस्मात्तं विष्णुरूपं राममेव
भजेथाः शरणं गच्छे । यतः ईदृगपकारिणी त्वं मुक्ता भविष्यसीत्यर्थः ॥

अक्रूरसत्त्वा भयानककाननसंचाराचतुरां विहाय वैदेही तत्रभवती-
मेवासौ परिग्रहीष्यतीति लक्ष्मणेनाभिहिता वीतमतिः सा तदीयं वच-
नमनुमतममनुत ।

अक्रूरेति । अथ ‘गुरुणापि समं हास्यम्’ इत्यादिन्यायेन लक्ष्मणः श्रीरामे सीताया-
मपि परिहासं प्रयुक्ते । किंतु । अक्रूरसत्त्वामदृढचित्तामत एव भयानके भयकरे कानने
संचाराचतुरा सचरणाशक्ताम् । यद्वा संचारेणाचतुरा विह्वलाम् । वनवासप्रतिबन्धभूता-
मित्यर्थः । वैदेही विदेहराजपुत्रीम् । न तु सदेहराजपुत्रीम् । अतः एव कृशाङ्गीमित्यर्थः ।
‘अनुदरा कन्या अलवणा यवागू’ इत्यादिभाष्यकारवचनादीषदर्थवाचिनर्थकोऽयं वि-
शब्दः । निपातनाव्ययानामनेकार्थत्वाद्विदेहशब्दोऽयं राजविशेषणं राजपुत्रीविशेषणं वा ।

१ ‘कुलसभूतायाः’ इति पाठः २ एतदनन्तरम् ‘किंच’ इत्यधिकं क्वचित्
३ ‘क्रूरसत्त्व’ इति पाठः ४ ‘निहितं हितमिति तदीय’ इति पाठः, ५ ‘वचनम-
मनुत’ इति पाठः

त्व तु नोक्तत्रयविशेषणविशिष्टेति भाव । ईदृशीं सीतामपहाय त्यक्त्वा । तत्रभवती लामेव । पूज्यामित्यर्थः । 'इतरेभ्योऽपि दृश्यते' इति प्रागिदशीयल्लप्रत्ययः । 'उत्सुपा' इति समासः । 'उगितश्च' इति ङीप् । 'त्रिषु तत्रभवान्पूज्यस्तथैवात्रभवानपि' इति यादव । असौ श्रीराम परिग्रहीष्यति स्वीकरिष्यतीति प्रातीतिकोऽर्थः । वस्तुतस्तु अकूरसत्त्वा प्रसन्नहृदया विशिष्टकाननसचारेणाचतुरा पीडिताम् । सुकुमारीमित्यर्थः । यद्वा तत्सचारभीरुमित्यर्थः । भीरुलस्यैव कुलस्त्रीवर्मलादिति भावः । विदेहराजपुत्री जनकमहाराजकन्यका महाकुलप्रसूता विशिष्टदेहराजपुत्रीम् । अतएव तत्रभवती बहुमाननीया सीताम् । एतादृशसकलगुणसपन्नलेनापरित्यागागार्हमित्यर्थः । विहाय कठोरहृदया कुलवधूवर्मपरित्यागेनाततायितया काननस्वैरसचारतत्परा राक्षसीलेनाकुलजाता विकृताकारा च । अतएव तत्रभवती विरुद्धलक्षणतयापूज्या परित्यागागार्हा त्वा परिग्रहीष्यत्येवेति काकु । न परिग्रहीष्यत्येवेत्यर्थः । इत्येवप्रकारेण तेन लक्ष्मणेनाभिहिता प्रयुक्ता सती । वीतमति परिहासाशयानभिज्ञतया नष्टबुद्धि सा शूर्पणखा तदीय लक्ष्मणोक्त वचनमनुमतमनुकूलमनुताबुध्यत । तत्र वीतमति-पदार्थस्य विशेषणगत्या मननशब्दार्थः प्रति हेतुत्वात्पदार्थहेतुक काव्यलिङ्गमलकारः ॥

तत सा किमकरोदित्यत आह—

दशरथात्मजयुग्मनिरीक्षण-

क्षणसमाकुलबुद्धिरियं दधौ ।

उभयकूलसमस्थितशाद्वल-

भ्रमगतागतखिन्नगवीदशा ॥ १६ ॥

दशरथेति । दशरथात्मजयुग्मस्य रामलक्ष्मणयोर्निरीक्षणक्षणेन दर्शनोत्सवेन समाकुला ससभ्रमा बुद्धिर्यस्या सा । अनयो कतर भजामीति डोलायमानमानसेत्यर्थः । 'निर्व्यापारस्थितौ कालविशेषोत्सवयो क्षण' इत्यमरः । इय शूर्पणखा । उभे च ते कूले च उभयकूले । अत्र 'उभादुदात्तो नित्यम्' इति पृथक्सूत्रग्रहणादेव नित्यत्वे सिद्धे पुनर्नित्यत्वग्रहणसामर्थ्याद्वृत्तिविषय उभयशब्दस्थान उभयशब्दप्रयोग एव साधुरित्यनुसंधेयम् । यथाह कैयट — अत्र 'उभादुदात्तो नित्यम्' इति नित्यग्रहणस्येद प्रयोजनवृत्तिविषय उभयशब्दप्रयोगो माभूत् । उभयशब्दस्यैव यथा स्यादित्युभयपुत्र इत्यादि भवति । एतद्व्याख्यात मदीयशृङ्गारनाटके । तयो पूर्वोत्तरनदीतीरयो सम तुल्य यथा तथा स्थितौ शाद्वलौ शष्पश्यामदेशौ । शादा शष्पाण्यनयोर्देशयो सन्तीति शाद्वलाविति विग्रहः । 'शाद्वल शादहरिते' इत्यमरः । 'शाद कर्दमशष्पयो' इति विश्वश्च । 'नडशादाद्वलञ्' इति वलच्प्रत्ययः । तयोर्यो भ्रम कुत्र वा गच्छामीति चित्रसभ्रमस्तेन हेतुना गतागताभ्या यातायाताभ्या खिन्ना खेद प्राप्ता या गवी गौर्धेनु ।

१ समुत्थित' इति पाठः.

च० रा० १७

‘गोरतद्धितलुकि’ इति समासान्तष्टच् । टित्वाण्डीप् । तस्या दशमवस्था द्यौ वृत्-
वती । ‘दशा वर्ताववस्थायाम्’ इति विश्व । रामलक्ष्मणयोरन्यतरप्राप्त्याशान्दोलनेन
परमखिद्यतेत्यर्थ । अत्रान्यधर्मस्यान्यत्रासमवात्तत्सदृशीं दशामिति सादृश्याक्षेपादस-
मवद्वस्तुसबन्धरूपो निदर्शनालकार । तदुक्तम्—‘असमवद्वस्तुयोगादुपमानोपमेययो ।
प्रतिबिम्बक्रिया गम्या यत्र सा स्यान्निदर्शना ॥’ इति लक्षणात् ॥

वृषस्यन्ती वृषस्कन्धं राघवं रावणानुजा ।

भूयः शूर्पणखा भेजे शूर्पकारातिबाधिता ॥ १७ ॥

वृषस्यन्तीति । वृष पुमान् । ‘वृष स्याद्वासवे धर्मे सौरभेये च शुक्लजे । पुरा-
शिभेदयो शृङ्गया मूषकश्रेष्ठयोरपि ॥’ इति विश्व । वृष पुरुषमात्मन इच्छतीति वृष-
स्यन्ती कामुकी । ‘वृषस्यन्ती तु कामुकी’ इत्यमर । ‘सुप आत्मन क्यच्’ इति क्यच् ।
‘अश्वक्षीरवृषलवणानामात्मप्रीतौ क्यचि’ इत्यसुगागम । ‘अश्ववृषयोर्मैथुनेच्छाया-
मिति वक्तव्यम्’ इत्यर्थनियम । तत शतृप्रत्यय । ‘उगितश्च’ इति ङीप् । रावणानुजा
रावणस्त्वसा शूर्पणखा शूर्पक शम्बरापरनामा कश्चिदसुरस्तस्यारातिस्तेन बाधिता पीडिता
सती । जगन्मोहनदिव्यमङ्गलविग्रहश्रीरामदर्शनजनितमदनातुरा सतीत्यर्थ । वृषस्य वृष-
भस्य स्कन्धाविव स्कन्धौ भुजशीर्षे यस्य तम् । स्कन्धौन्नत्यस्य महापुरुषलक्षणत्वादिति
भाव । राघव श्रीराम भूय पुनरपि भेजे प्राप ॥

तदनु जनकदुहितुरनितरयुवतियोग्य भाग्यं रामस्य रामणीयकं
च निरूप्य पुनरेवमचिन्तयत् ।

तदन्विति । तदनु भजनानन्तरमिय शूर्पणखा जनकदुहितुर्जनक्या सबन्धयनि-
तरयुवतियोग्यमनन्यवधूसाधारण भाग्य श्रीरामपत्नीत्वरूप भागधेयम् । तथा रामस्य
रूपरामणीयकमाकारसौन्दर्यं च । ‘रूप स्वभावे सौन्दर्यं आकारश्लोकयोरपि’ इति विश्व ।
‘योपधाद्रूपोत्तमाद्रुच्’ । यद्वा कुण्डलमुक्ताहारनूपुराङ्गदादिचतुर्विधभूषणाभावेऽपि
भूषितवदवभासमान आकारविशेषो रूपम् । तदुक्तं भावप्रकाशे—‘आवेध्यारोप्यनि-
क्षिप्य भूषणीयैरभूषितम् । यद्भूषितमिवाभाति तद्रूपमिति कथ्यते ॥’ इति । ‘अङ्गान्य-
भूषितान्येव प्रेक्षणीयैर्विभूषणै । येन भूषणवद्भाति तद्रूपमिति कथ्यते ॥’ इति तस्य
रामणीयकं रामणीयत्वं च निरूप्य निर्दिश्य । पुन शब्दो वाक्यालकारे । एव वक्ष्य-
माणप्रकारेणाचिन्तयच्चिन्तितवती ॥

तत्प्रकारमेवाह—

लावण्याम्बुनिधेरमुष्य दयितामेनामिवैनं जनं

कस्मान्नासृजदस्मदन्वयगुरोरुत्पत्तिभूः पद्मभूः ।

आस्तां तावदरण्यवासरसिके हा कष्टमैस्मिन्निमां

कान्तिं काननचन्द्रिकासमदशां किं निर्ममे निर्ममे ॥ १८ ॥

लावण्यमिति । अस्मदन्वयगुरोरस्मत्कुलश्रेष्ठस्य । अस्मत्कुलकूटस्थस्य पुलस्त्यस्येत्यर्थः । 'गुरुस्तु गीष्पतौ श्रेष्ठे' इति विश्वः । उत्पत्तिर्भूर्जन्मस्थानम् । साक्षाज्जनक इति यावत् । तथा चास्मत्पितामहेनास्माकं हिताचरणतत्परेण भवितव्यमिति भावः । पद्मभूर्ब्रह्मा । लवण एव लावण्यं कान्तिविशेषः । चातुर्वर्ण्यादित्वात्स्वार्थेऽप्यङ्प्रत्ययः । 'लवणो रसरक्षोऽब्धिभेदेषु लवणादिषु' इति विश्वः । यद्वा 'मुक्ताफलेषु च्छायायास्तत्त्वमिवान्तरा' । प्रतिभाति यदङ्गेषु तल्लावण्यमिहोच्यते ॥' इति भूपालः । तदम्बुनिधेः । अपरिच्छिन्नलावण्यसपन्नस्येत्यर्थः । अमुष्य श्रीरामस्य दयिता भार्यामेना सीतामिव । एनं जनम् । मामित्यर्थः । कस्माद्धेतोनीसृजन्नं सृष्टवान् । प्रपितामहसम्बन्धादित्यमेव सृष्टव्या । तथा मामकाङ्क्षं न सृष्टवान्कूहको विधातेत्यर्थः । एव चेदियमिवाहमप्यस्य लावण्याम्बुधेर्भार्या भूत्वा वन्यतां प्राप्नुयामिति भावः । किमनयाकाण्डचिन्तयेति स्वमनसि स्वयमेव निषेधति—**आस्तामिति ।** एतत्सृजनविषयकचिन्तनमास्तां तिष्ठतु । गतजलसेतुबन्धनप्रायेणानेन किमित्यर्थः । किंलरण्यवासरसिके वनवासतत्परे । राज्यस्त्रीसभोगादिनिस्पृह इत्यर्थः । 'अत इनिठनौ' इति रसशब्दान्मलर्थीयष्टन्प्रत्ययः । कुतो निर्ममे । ममेत्येतद्विभक्तिप्रतिरूपमव्ययम् । ममत्वाद्वाञ्छिताद्रहितो निर्ममे । तस्मिन्वैराग्यसपन्न इत्यर्थः । अस्मिञ्श्रीरामे काननचन्द्रिकासमदशामरण्यचन्द्रिकाप्रायाम् । उपभोगानुपयोगितया निष्फलमित्यर्थः । इमामेतादृशा कान्तिं लावण्यसपत्तिं किं किमर्थं निर्ममे निर्मितवान् । अरण्यचन्द्रिकावन्निरर्थकत्वादीदृक्कान्तिनिर्माणमयुक्तमित्यर्थः । प्रायश एतादृशानुपयुक्तनिर्मातृवाय विधातेति भावः । हेति खेदे । कष्टम् । ब्रह्मण एतादृशकान्तिनिर्माणप्रयासवैफल्यात्कुच्छ्रमित्यर्थः । अथेद्वक्पुरुषालाभात्स्वस्या कष्टमित्यर्थः । एवमचिन्तयदिति सबन्धः ॥

तत किं जातं तत्राह—

सीतामाहर्तुकामामसुलभविषयप्रार्थनोद्दामकामां

सौमित्रिः शस्त्रपाणिर्दशमुखभगिनी तामनार्या निवार्य ।

कामक्रोधौत्तिकानामहमहमिकया प्रेङ्खतामायताना

तस्याः श्वासानिलानामकुरुत तरसा मार्गविस्तारकृत्यम् ॥ १९ ॥

सीतामिति । सीतामाहर्तुं कामो यस्यास्ताम् । रामलक्ष्मणकृतावमानजनितक्रोधात्सीताग्रहणेच्छयाभ्युद्गच्छन्तीमित्यर्थः । 'तु काममनसोरपि' इति तुमुनो मकारलोपः । असुलभो दुर्लभो यो विषयः श्रीरामसभोगरूपार्थस्तस्य प्रार्थनाया तत्प्राप्तियाच्चायासुद्दामो बहुलः कामोऽभिलाषो यस्यास्ताम् । मूर्खतयात्यन्तालभ्यलाभाकाङ्क्षिणीमि-

त्यर्थः । 'कामोऽभिलाषस्तर्षश्च' इत्यमरः । अत एवानार्था दुर्बुद्धिमतीं ता पूर्वोक्ता दशमुखभगिनी रावणानुजा सौमित्रिलक्ष्मण । शङ्ख पाणौ यस्य स शङ्खपाणि खङ्गहस्त सन् । 'सप्तम्युपमानः' इत्यादिना बहुव्रीहिः । 'प्रहरणार्थेभ्यः परे निष्ठासप्तम्यौ भवतः' इति वक्तव्यात्पाणिशब्दस्योत्तरनिपातः । निवार्य निरुध्य । अलभ्यवस्तु-वाञ्छाविशेषः कामः, तदभावान्मनःप्रज्वलनः क्रोधः, तदात्मकानामहमधिकोऽहमधिकः इत्यन्योन्यं प्रति योऽभिमनोऽसावहमहमिका । 'अहमहमिका तु सा स्यात्परस्परयोः भवत्यहकारः' इत्यमरः । अहमिति विभक्तिप्रतिरूपकमव्ययं निपातितम् । तस्य वीप्सायाः द्विरुक्तिः । सज्ञायाः कन्प्रत्ययः । पृषोदरादित्वादिति सुभूतिचन्द्रस्तथाहमहमिकया हेतुना प्रेङ्गता परिलुठताम् । नासाविवरयोः सकुचितलेन सकटत्वादिति भावः । आयताना दीर्घाणाम् । तस्याः शूर्पणखायाः श्वासानिलानां निश्वासामारुतानां तरसा बलेन रहसा वा । 'तरसी बलरहसो' इत्यभिधानात् । मार्गस्य विस्तारकृत्य विस्तारक्रियामकुरुत कृतवान् । सकुचितमार्गे तद्विस्तारकृत्यस्य युक्तत्वादिति भावः । श्रीरामाज्ञया खङ्गेन तन्नासिकां चिच्छेदेत्यर्थः । तस्यास्तथैव प्रायश्चित्तत्वादिति भावः । एतेन कर्णच्छेदोऽपि लक्ष्यते । तथा च श्रीरामायणम्—'इत्युक्त्वा लक्ष्मणस्तस्याः कुद्धो रामस्य पश्यतः । उद्धृत्य खङ्गं चिच्छेद कर्णनासं महाबलः ॥' इति । अत्र नासिकाच्छेदनरूपकारणप्रस्तुतेनैव मार्गविस्ताररूपस्वकार्येण गम्यत इति पर्यायोक्तिरलङ्कारः—'कारणं गम्यते यत्र प्रस्तुतात्कार्यवर्णनात् । प्रस्तुतलेन सबन्धं तत्पर्यायोक्तिरिच्यते ॥' इति लक्षणात् ॥

ततस्तस्याः निकृत्तकर्णनासिकायाः कनीयस्याः परिभवं वदने वचने च दृष्ट्वा श्रुत्वा च जनस्थानवर्ती समरमुखमुखरः खरश्चतुर्दशसहस्रसंख्याकशाखं चतुर्दशाध्यक्षरक्षितं रक्षोबलं रामलक्ष्मणौ जिघृक्षुः प्रेषयामास ।

तत इति । ततस्तदनन्तरम् । जनस्थानं नाम दण्डकारण्यमध्यभूप्रदेशस्तत्र वर्तितुं शीलमस्यास्तीति जनस्थानवर्ती । तदधिप इत्यर्थः । ताच्छील्ये गिनिप्रत्ययः । समरमुखे रणाग्रे मुखरः सिंहनादाडम्बरतत्परः । रणशूर इत्यर्थः । खरो नाम राक्षसाधिपतिः । निकृत्तं छिन्नं कर्णनासिकं यस्यास्तस्यास्तथाभूतायाः कनीयस्याः अनुजायास्तस्याः शूर्पणखायाः परिभवः कर्णनासिकच्छेदनरूपः भङ्गः वदने वचने च दृष्ट्वा श्रुत्वा च । वदने दृष्ट्वा वचने श्रुत्वा इति यथाक्रममन्वयाद्यथासंख्यालङ्कारः । तदनन्तरमेव शूर्पणखाया तत्समीपं गत्वा प्रत्यक्षं स्वमुखभङ्गं प्रदर्श्य श्रीरामलक्ष्मणकथायाः कथितत्वादिति भावः । वचनं इत्यत्र अपादाने वक्तव्येऽप्यधिकरणविवक्षायाः सप्तमी । रामलक्ष्मणौ जिघृक्षुर्गृहीतुमिच्छुः सन् । गृहे सन्नन्तादुप्रत्ययः । चतुर्दशसहस्रसंख्याका

शाखा व्यूहा यस्य तत्तथोक्तम् । स्वयं चतुर्दशसहस्रसख्याकराक्षसाधिलादेकैकसहस्रकल्पितैकैकव्यूहमित्यर्थः । अत एव चतुर्दशाध्यक्षैश्चतुर्दशसख्याकसेनानायकै रक्षितपरिपालितम् । एकैकव्यूहस्यैकैकनायकेन भाग्यत्वादिति भावः । रक्षोबल राक्षससैन्य प्रेषयामास प्रहितवान् ॥

अथ दाशरथिर्निरीक्ष्य दिक्षु रक्षोगणमुपसर्पन्तमपसर्पभूतया शूर्पणखया दर्शितसरणिर्मरिगरिव मन्थनात्पूर्वमनाविष्कृततेजःप्रसरः सीतारक्षणे लक्ष्मणमादिश्य यातुधानवधं तथाविधमैकरोत् ।

अथेति । अथानन्तर दाशरथि श्रीराम । अपसर्पभूतया । चारसमयावस्थान प्राप्तयेत्यर्थः । 'अपसर्पश्चर स्पश' । 'युक्ते क्षमादावृते भूत प्राण्यतीते समे त्रिषु' इति चामरः । शूर्पणखया दर्शिता निवेदिता सरणिर्मार्गो यस्य तम् । अत एवोपसर्पन्त समीप प्रत्यागच्छन्त रक्षोगण राक्षससैन्य निरीक्ष्य । मन्थनात्पूर्वमरिगरिनिर्मन्थनदाविव । 'यूप्राप्तं तर्मे निर्मन्थ्यदारुणि खरणिर्द्वयो' इत्यमरः । अनाविष्कृतोऽप्रकटितस्तेजःप्रसरः प्रभावस्फूर्तिरनलप्रकाशश्च यस्य स । निर्मन्थनदारुण्यमिवन्निगूढप्रताप इत्यर्थः । श्लेषसकीर्णयमुपमा । 'तेजोऽनले प्रभावेऽहि ज्योतिष्यार्चिषि रेतसि' इति वैजयन्ती । लक्ष्मण सीतारक्षण आदिद्याज्ञाप्य । स्वयमसहायशूरत्वात्तादृक्सकटे बधूना रक्षणीयत्वाच्चेति भावः । तथाविध तादृक्प्रकार यातुधानवध राक्षससंहारमकरोत् । 'यातुधान पुण्यजन' इत्यमरः ॥

कीदृग्विध राक्षसवधमकरोदित्यत आह—

यैथा तपोधननिधनकरकरनिकुरम्बमिदं परुषभाषणस्पृहयालुतालुजातमिदं परदारनिरीक्षणनिरपत्रपनेत्रवृन्दमिदं तापसावसथचारणचतुरं चरणयुगलमिदमिति निशिततरनिर्जशरशकलीकृतनिशिचरशरीरावयवानाहृत्याहृत्य प्रत्युटजं प्रदर्शयद्भिस्तपोधनाध्वशुद्धिं विदध्वमिति गुधराजनिदेशादिव देशान्तरादापतद्भिः कङ्ककप्राचीकप्रायैः पतद्भिरेनवकाशमभूदाकाशम् ।

१ 'भूतया तथा' इति पाठ २ 'निदर्शित' इति पाठ ३. 'अरणिमिव' इति पाठ ४ 'प्राक्' इति पाठ ५ 'प्रसर' इति पाठ ६ 'अतनुत' इति पाठ ७ 'यथा' इति नास्ति क्वचित् ८ 'निकुरम्ब' इति पाठ ९ 'तापसावसथचारणचतुर चरणयुगलमिद' इति नास्ति क्वचित् १० 'निज' इति नास्ति क्वचित् ११ 'शरशतशकलित' इति पाठ १२ 'निशिचरावयवान्' इति पाठ १३. 'दर्शयद्भि' इति पाठ १४. 'आपतद्भि पतद्भि' इति पाठ १५ 'काक' इति नास्ति क्वचित्. १६. 'पतद्भि' इति नास्ति क्वचित्.

यथेति । यथा येन प्रकारेण दमेतत्तपोधननिधनं मुनिहिंसा करोतीति तथोक्तं कर्निकुरुम्बं हस्तकदम्बकम् । 'निकुरुम्बं कदम्बकम्' इत्यमरः । इदं परुषभाषणाय कठोरवचनाय स्पृहयालुं स्पृहावत् । स्पृहयतेरदन्ताञ्जुरादिणिचि 'स्पृहिगृहि-' इत्यादिनाल्लुच्प्रत्ययः । अतो लोपस्य स्थानिवत्त्वान्न लघूपधागुणः । ताड्यजातं काकुदन्निवहः । 'ताड्य तु काकुदम्' इत्यमरः । इदं परदाराणां परस्त्रीणां निरीक्षणे सस्पृहावलोकने निरपत्रपं निर्लज्जम् । 'लज्जा सापत्रपान्यत' इत्यमरः । नेत्रवृन्दं नयनसमूहः । इदं तापसावसथेषु तपस्विनिवासेषु चारणे सच्चारे चतुर निपुणं चरणयुगलम् । इत्येवप्रकारेण निश्चिततरैरतितीक्ष्णैर्निजशरैः स्वकीयबाणैः शकलीकृतानि खण्डितानि यानि निशिचरशरीराणि राक्षसकलेवराणि तेषामवयवान्पूर्वोक्तं करप्रभृत्यङ्गान्याहस्यं प्रत्युद्यजं प्रतिपर्णशालम् । 'अव्ययं विभक्तिः-' इत्यादिना वीप्सायामव्ययीभावः । 'पर्णशालोद्यजोऽस्त्रियाम्' इत्यमरः । प्रदर्शयद्भिः प्रत्यक्षीकुर्वद्भिः । तेषामानन्दार्थमिति भावः । व्यञ्जकाभावाद्गन्धोत्प्रेक्षा । तपोधनाध्वञ्जुद्धिमाश्रममार्गशोधनं विदध्वं राक्षसशवभक्षणेन कुरुध्वमित्येवभूतादृधराजस्य जटायुषो निदेशादाज्ञावचनादिवेति हेतूत्प्रेक्षा । अन्यो देशो देशान्तरम् । तस्मात्तद्विषयेभ्यः इत्यर्थः । 'सुप्सुपा' इति समासः । 'नीवृजनपदो देशविषयौ' इत्यमरः । आपतद्भिरागच्छद्भिः कङ्काकप्राचीकप्रायैः कङ्का लोहपृष्ठापरनामका पक्षिविशेषाः । 'लोहपृष्ठस्तु कङ्का स्यात्' इत्यमरः । 'कङ्को गृष्टो लोहपृष्ठ' इति वैजयन्ती च । काक्य ध्वाङ्गा, प्राचीका मासभुज पक्षिविशेषाः, तत्प्रायैस्तद्भ्यश्चिष्टैस्तद्रूपैर्वा । 'प्रायो भूयोमृत्युतुल्यबाहुल्यानशनेषु च' इत्येकाक्षरः । प्राचीकशब्दः पक्षिवाचको निघण्टुन्तरेषु मृग्यः । यद्वा 'प्राचीकोल्का पिपीलिका' इति ब्रह्मिण्यविशेषेऽप्यमरः । तत्र मधुमक्षिका प्राचीका इति तद्व्याख्यातारः । तथा कङ्काका प्राचीका इव नीरन्ध्रत्वसाम्यात्तत्प्रायैस्तत्प्रचुरैः पतद्भिरण्डजैः । 'पतत्रिपत्रिपतगपतत्पत्ररथाण्डजा' इत्यमरः । आकाशमन्तरिक्षमनवकाशमवकाशरहितम् । नीरन्ध्रमिति यावत् । अभूत् । तथाविधं यातुधानवधमकरोदिति सबन्धः ॥

ततो निष्कृतशिरसि त्रिशिरसि विस्त्रगन्धिना शरीरस्नुतवसास्रो-
तसा प्रेत्यापि क्रियमाणाश्रमदूषणे दूषणे च रोषभीषणवीक्षणखरः खरो
राघवमाहवायाह्वयत ।

तत इति । ततो राक्षसबलवधानन्तरं त्रिशिरसि त्रिशिरोनामराक्षससेनानायके निष्कृतं रामबाणच्छिन्नं शिरो यस्य तस्मिन्स्थितोक्ते सति । तथा दूषणे दूषणाख्यसेनापतैः प्रेत्य मृत्वापि । जीवनदशायां किं वक्तव्यमिति भावः । विस्त्रगन्धोऽस्यास्तीति विस्त्रगन्धिनामगन्धिना । 'विस्त्रं स्यादामगन्धि यत्' इत्यमरः । 'अत इनिठनौ' इति मत्वर्थीयं इनिप्रत्ययः । अथवा विस्त्रमामगन्धिवस्तु तस्येव गन्धो यस्य तत्तथोक्तेनेत्युपमानपूर्वपदो बहुव्रीहिः । 'उपमानाच्च' इति गन्धस्येकारोऽन्तादेशः । शरीराच्छ-

रविदलितनिजगात्रात्सुतेन स्रवता वसास्रोतसा हन्मेद प्रवाहेण । 'हन्मेदस्तु वषा वसा' इत्यमर । क्रियमाणमाश्रमदूषण तपोवनबीभत्स येन तस्मिन्स्थोक्ते । तस्मिन्नपि निहते सतीत्यर्थः । रोषभीषणाभ्या क्रोधावेशभयकराभ्या वीक्षणाभ्या नेत्राभ्या खरस्तीक्ष्ण । दुर्दर्श इत्यर्थः । 'तिग्म तीक्ष्ण खर तद्वत्' इत्यमर । खरो राक्षस आहवायाहवार्थम् । योद्धुमित्यर्थः । राघव श्रीराममाह्वयत स्पर्धयाहूतवान् । निहतैरेभी राक्षसैः का श्लाघा । मा जिला खलु तव कृतकृत्यतेत्यात्मनोऽसहायशूरत्वगर्वादाकारितवानित्यर्थः । हृततेर्लुङि 'स्पर्धायामाड' इत्यात्मनेपदम् । 'लिपिसिचिह्नश्च,' 'आत्मनेपदेष्वन्यतरस्याम्' इति च्लेर-डादेशः । तत्राय परमार्थः स्फुरति । तत्प्रकारमेवाह—श्रीरामोऽय साक्षाद्विष्णवतारः । तदेतेन निहताना निश्चिता ननु परमपदप्राप्तिः । एव च सख्येतावतो राक्षसान्निहृत्य हतशेषमेकममुं किं हनिष्यामीति यदुपेक्षेत तदेतन्ममानिष्टं स्यात् । तस्मात् 'आहूते न निवर्तते चूतादपि रणादपि' इति क्षत्रियधर्मत्वेनाह्वाने सति पुनर्न निवर्तते, तथा च ममेष्टसिद्धिः स्यादिति मत्वाहूतवानिति ॥

तत्र विपश्चिद्भिरप्यनिश्चीयमानजयापजयमनिमेषैरप्यननुसंधीयमानशरसंधानमोक्षमभूदभूतपूर्वं द्वंद्वयुद्धम् ।

तत्रेति । तत्र तस्मिन्समये विपश्चितो विद्रासः । सद्भिर्बार्थनिर्धारका इति यावत् । तैरपि । किमुतान्यैरिति भावः । अनिश्चीयमानावनिर्धार्यमाणौ जयापजयावन्यतरविषयौ यस्मिन्स्तत्तथोक्तमन्योन्य तुल्यबलतया निर्धारितुमशक्यत्वादिति भावः । न विद्यते निमेषो येषा तैरनिमेषैः । सूरैरिति यावत् । तैरपि । किमुतान्यैः सनिमेषैरिति भावः । अननुसंधीयमानावविभाव्यमानौ शराणां रामखरबाणानां संधानमोक्षौ मौर्वीयोजन-विसर्गौ यस्मिन्स्तत्तथोक्तम् । तथा क्षिप्रहस्तत्वादिति भावः । पूर्वं भूतं भूतपूर्वम् । 'सु-न्मुपा' इति समासः । ततो नञ्समासः । निरुपममित्यर्थः । द्वद्वस्यासहायशूरयोर्द्वद्वयुद्धमभूत् । श्रीरामखरयोरिति भावः । अत्र जयपराजययोर्निश्चयसंबन्धेऽपि तथा शरसंधानमोक्षयोरनुसंधीयमानत्वसंबन्धेऽप्यसंबन्धाभिवानात्संबन्धेऽसंबन्धरूपातिशयोक्तयोश्च परस्परनैरपेक्षयात्सम्यष्टिः ॥

ततः खरो गृहीतकोदण्डः सकृदनुभूयमाननमनोन्नमनायासः समरसमापनर्चतुरं चतुराननाख्यसंधानदशार्हं दशार्हशरासनं ग्राहयितुकाम इव रामहस्तात्प्राक्तनं चापं शरैरपजहार ।

तत इति । ततो द्वद्वयुद्धानन्तरं गृहीतकोदण्डश्चापपाणि खरः सकृदेकवारमनुभूयमानोऽनुभवगोचरीक्रियमाणो नमनोन्नमनायासो ज्याकर्षणप्रयासः शरसंधानमोक्षप्रयासो वा येन स तथोक्तः सन् । असकृच्छरसंधानमोक्षप्रयासेऽपि क्षिप्रहस्तत्वात्तथाभूत् इव प्रतीयमान इति वेगातिशयोक्तिः । समरसमापने रणसमाप्तिकरणे चतुर निपुणम् ।

१ 'अनिमेषैः' इति पाठः २ 'तत्र' इति पाठः ३ 'त्वसकृत्' इति पाठः ४ 'च-तुर' इति पाठः ५ 'संधानार्ह' इति पाठः

क्षिप्रमेव रिपुमारकत्वादिति भाव । चतुराननास्त्रसन्धानदशार्हं ब्रह्मास्त्रसन्धानक्रियायोग्यम् । तेनैव स्वशिरसश्छेत्स्यमानत्वादिति भाव । दशार्हस्य सबन्धि दशार्हं वैष्णव पूर्वमगस्त्यदत्त शरासन चाप ग्राहयितुं ग्रहण कारयितुं कामो यस्य स तथोक्त इवेति फलोत्प्रेक्षा । रामेणेति शेष । उत्तरत्र तस्यैव ग्रहिष्यमाणत्वादिति भाव । ग्रहेष्यन्तात्तुमुन् । तत् 'तु काममनसोरपि' इति तुमुनो मकारलोप । रामहस्तात्सकाशात् । प्राक्तन पुरातनम् । पूर्वं धृतमित्यर्थ । 'सायचिर—' इत्यादिना द्युलप्रत्ययस्तुङागमश्च । चाप शरैरपज-हारापहतवान् । निजहस्तलाघव प्रदर्शयञ्श्रीरामचाप मुष्टिप्रदेशेऽखण्डयदित्यर्थ । तथा च रामायणे—'ततोऽस्य सशर चाप मुष्टिदेशे महात्मन' । खरश्चिच्छेद रामस्य दर्शयन्हस्तलाघवम् ॥' इति ॥

सोऽपि कोपपावकेन यावकिताननः कुम्भसंभवदत्तं धनुराधत्त ।

स इति । स श्रीरामोऽपि कोपपावकेन चापखण्डनजनितकोपाग्निना यावकवत्कृत यावकितम् । शोणीकृतमित्यर्थ । 'तत्करोति—' इति ण्यन्तात्कर्मणि क्त । तदानन यस्य स तथोक्त सन् । कुम्भसंभवदत्तमगस्त्यमुनिदत्त धनुर्वैष्णव चापमाधत्त गृहीतवान् । 'अगस्त्य कुम्भसंभव' इत्यमर ॥

खरपरुषि शरासने गृहीते

खरकिरणान्वयशेखरेण तेन ।

खररघुवरयोर्योऽङ्गं समाप्तं

खरनखरायुधयोरिव क्षणेन ॥ २० ॥

खरेति । खरकिरणान्वयशेखरेण सूर्यवशावतसेन । यद्वा खरकिरणान्वयाना सूर्यवशाज्जराजन्याना शेखरेण शिखामणिना । 'शिखास्वापीडशेखरौ' इत्यमर । तेन श्रीरामेण खराणि निबिडानि परुषि पर्वाणि यस्य तस्मिन् । दुष्प्रधर्षण इत्यर्थ । 'ग्रन्थिर्ना पर्वपरुषी' इत्यमर । शरासने वैष्णवधनुषि गृहीते स्वीकृते सति । खररघुवरयो खरासुरश्रीरामयो खरनखरायुधयो रासभसिंहयोरिव । 'रासभा गर्दभा खरा' इत्यमर । क्षणेनाल्पकालेन रण समरम् । 'अस्त्रिया समरानीकरणा' इत्यमर । समाप्तम् । अभूदिति शेष । गर्दभसिंहयोर्यावदन्तर तावत्खरराघवयोरपीत्युपमार्थ । श्रीरामेण वैष्णवधनुर्गृहीत्वा तत्रेन्द्रदत्तमहास्त्रसन्धानेन क्षिप्रमेव खरवधोऽपि कृत इत्यर्थ । स च प्रकृतप्रकृतेनैव स्वकार्येण गम्यत इति पर्यायोक्तमुक्तोपमया सप्रयुज्यते । इन्द्रशरेण खरवधे रामायणवचनम्—'धनुर्दत्त मधवता सुरज्येष्ठेन धीमता । सद्ये च स धर्मात्मा मुमोच च खर प्रति ॥ स वृत्र इव वज्रेण फेनेन नमुचिर्यथा । ब्रह्मो वेन्द्राशनिहतो निपात हत खर ॥' इति । केचित्तु खरनखरायुधयोरिवेत्यत्र 'कुक्कुटश्चरणायुधे' इत्यभि-

धानात्तीक्ष्णकुट्टयोरिवेति कथयन्ति । तदत्यन्तारमणीयम् । श्रीरामे हीनोपमादि-
दोषप्रसङ्गात् । इत्यलम् ॥

खरवधपरिशुद्धे दण्डकारण्यभागे

मुनिभिरभिहितानामाशिषां तादृशीनाम् ।

स्वयमचरमपात्रं स्वैर्गुणैर्मन्थराभू-

तदनु मनुकुलेन्दुः सानुजः शौर्यराशिः ॥ २१ ॥

खरेति । दण्डकारण्यभागे दण्डकावनप्रदेशे खरवधेन खरासुरसहारेण परिशुद्धे
परिपूते । निर्बाधे सतीत्यर्थः । अत एव मुनिभिस्तद्विषयवासिभिस्तापसैरभिहितानां
निर्बाधस्थितिलाभजनितानन्दातिरेकेणोक्तानां तादृशीनां तथाविधानाम् । अमोघाना-
मित्यर्थः । आशिषा स्वस्तिवचसाम् । 'स्वस्त्याशी क्षेमपुण्यादौ' इत्यमरः । मन्थरा
कैकेयीदासी । स्वै स्वकीयैर्गुणैः कैकेयीदुर्मन्त्रबोधनश्रीरामराज्याभिषेकविधातु-
कलवनवासप्रेरकलादिभिः स्वयमचरमपात्रमाद्यभाजनमभूत् । 'दैवानुकूल्ये किं नाम
न शिवाय प्रवर्तते' इति न्यायेन दैवानुकूल्येऽगुणमपि सगुणं भवति यतो विरुद्धाच-
रणतत्परापि मन्थरा मुन्याशीर्वादानामपात्रा नाभूत्, किंतु प्रथमपात्रमित्येतच्चित्रमि-
त्यर्थः । तस्या एवोक्तरीत्या मुनिविरोधिराक्षसनाथनिदानत्वादिति भावः । 'योग्य-
भाजनयो पात्रम्' इत्यमरः । तदनु तदनन्तरं शौर्यराशिः । अतिशौर्यशालीत्यर्थः ।
सानुजः सलक्ष्मणः । मनुकुलेन्दुर्वैवस्वतमनुसतानाढादकरः श्रीरामः स्वैर्गुणैः शौर्यौ-
दार्यमुनिजनक्षेमकरत्वादिभिरचरमपात्रमभूदिति सबन्धः । मन्थरामूलेनायं समागत्या-
स्माकं निरुपद्रवचकारेति सानन्दमुनयः श्रीरामस्याशिषः प्रयुज्यते स्मेत्यर्थः । अत्र
शौर्यराशिरिति शौर्यतद्वतोरभेदोक्तेर्भेदेऽभेदरूपातिशयोक्तिः । तथा मन्थराया अचरम-
पात्रत्वासबन्धेऽपि तत्सबन्धोक्तेरसबन्धे सबन्धरूपातिशयोक्तिरित्यनयोऽसंशयः ॥

ननु साक्षाद्राक्षसहन्तारं सकलसङ्क्रुणाभिरामविहायामान्याया मन्थराया कथं
मुनिजनाशीर्वादाचरमपात्रमिति कविराशङ्क्यः नैतावद्राक्षससंहार एवेयं मूलम्, किंतु
त्रिलोककण्टकरावणादिसंहारेऽपि चेति मनसि कृत्वा तद्युक्तमेवेत्याह—

तथाहि ।

तथाहीति ॥

तदेव विवृणोति—

प्राग्मन्थरेति महिषीति वरद्वयीति

धर्मव्ययव्यथितभूपतिभारतीति ।

काकुत्स्थकाननकथेति च सन्ति संज्ञाः

पौलस्त्यहीनं भुवनत्रयभाग्यपङ्केः ॥ २२ ॥

प्रागिति । प्राक्प्रथम मन्थरेति । ततो महिषी कैकेयीति । तदनु वरद्वयी पूर्ववत्तरद्वयमिति । अनन्तर धर्मव्ययव्यथितस्य धर्मच्युतिनिपीडितस्य भूपतेर्दशरथस्य भारती रामवनवासप्रेरकवाक्यमिति । काकुत्स्थकाननकथा श्रीरामवनवासवा-
र्त्तेति च । एव पूर्वस्योत्तरोत्तरप्रेरकत्वेन प्रसिद्धा मन्थरादय इत्यर्थः । पौलस्त्येन लोक-
कण्ठकेन रावणेन हीन रहित यद्भुवनत्रय त्रैलोक्य तस्य भाग्यपङ्केर्निर्बाधस्थिति-
हेतुभूतभागवेयश्रेण्या सज्ञा नामधेयानि वर्तन्ते । अतो मन्थराया अचरमपात्रत्व
युक्तमिति भावः । वसन्ततिलकावृत्तम् ॥

अथ शूर्पणखाया लङ्कागमनवृत्तान्तमाह—

अथ शूर्पणखा लङ्कामपि जनस्थानमिव विजनस्थानं काकुत्स्थेन का-
रयितुं दशकण्ठोपकण्ठे कृत्येव निपत्य रामलक्ष्मणयोर्याथातथ्यं वैदेह्या
देहसौन्दर्यं खरप्रमुखैः साकमनीकस्य चतुर्दशसहस्रसंख्याकस्य पञ्चता-
करणकारणभूतामात्मावज्ञां च विज्ञापयामास ।

अथेति । अथ खरप्रमुखराक्षससहारानन्तर शूर्पणखा लङ्कापुर रावणराज-
धानीमपि जनस्थानं खरासुरदेशमिव विजन जनरहितं स्थानं यस्य तत्तथोक्तम् ।
शून्यमित्यर्थः । काकुत्स्थेन श्रीरामेण कारयितुम् । विध्वंसयितुमिवेत्यर्थः । अत एव
फलोत्प्रेक्षागम्योपमयाङ्गेन सकीर्णा । सीताहरणोपदेशादिना तथा भविष्यमाणत्वा-
दिति भावः । करोतेर्ण्यन्तात्तुमुन् । ‘हृक्कोरन्यतरस्याम्’ इत्यणि कर्तुं कर्मलविकल्पात्
‘कर्तृकरणयोस्तृतीया’ इति तृतीया । दशकण्ठोपकण्ठे रावणसमीपे कृत्येव मरणा-
धिदेवतेव । ‘कृत्या क्रियादेवतयोस्त्रिषु भेदे धनादिभिः’ इत्यमरः । ‘क्यङ् च’ इति च-
कारात्क्यङ् । निपत्य भुवि पतितः । रामलक्ष्मणयोर्याथातथ्यम् । यथातथाभावमनति-
क्रम्य यथातथम् । यथारूपमिति यावत् । ‘यथार्थं तु यथातथम्’ इत्यमरः । यथार्थे-
ऽव्ययीभावः । ‘स नपुसकम्’ इति नपुसकत्वम् । ‘द्वस्त्रो नपुसके प्रातिपदिकस्य’ इति ह्रस्वत्व-
म् । तस्य भावो याथातथ्यम् । ब्राह्मणादिलाङ्गावे ष्यङ्प्रत्ययः । इत्वादादिवृद्धिः । ‘दीर्घ-
बाहुर्विशालाक्षश्चौरकृष्णाजिनाम्बरः । कन्दर्पसमरूपश्च रामो दशरथात्मजः ॥’ इत्यादिश्री
रामलक्ष्मणतत्त्वस्वरूपमित्यर्थः । तथा वैदेह्या देहसौन्दर्यम् । अन्यूनानतिरिक्तावयवसन्निवे-
शप्रयुक्तजगन्मोहनदिव्यमङ्गलविग्रहरामणीयकमित्यर्थः । तदुक्तम्—‘अङ्गप्रत्यङ्गकानां
यः सन्निवेशो यथोचितः । सङ्गिष्ठसधिबन्धं यत्सौन्दर्यमिति चोच्यते ॥’ इति । तथा
खरप्रमुखैः साकं खरदूषणत्रिशिरप्रभृतिभिः सह । ‘साकं सत्रा सम सह’ इत्यमरः ।
चतुरधिका दश चतुर्दश सहस्राणि यस्या सा तथोक्ता संख्या यस्य तत्तथोक्तस्य । अ-
नीकस्य राक्षससैन्यस्य । ‘अनीकं तु रणे सैन्ये’ इति विश्वः । पञ्चताकरणे मरणकर्मणि
कारणभूता कारणत्वेन पर्यवसिताम् । ‘स्यात्पञ्चता कालधर्मो दिष्टान्तः प्रलयोऽत्ययः ।

अन्तो नाशो द्वयोर्दृष्ट्युर्मरण निधनोऽस्त्रियाम् ॥' इत्यमर । आत्मावज्ञा कर्णनासिकाच्छे-
दनरूपनिजावमानना च विज्ञापयामास विज्ञापितवती । सीतारामकथाकथनेन राव-
णस्य कामक्रोधावुद्दीपयामासेत्यर्थः । 'रीढावमाननावज्ञा' इत्यमर ॥

ततो रावण किं कृतवानित्यत आह—

स दण्डकायां कृतदण्डकाया

स्वसारमेनां प्रथितस्वसारः ।

निशाम्य रामस्य निशम्य वृत्तं

चक्रे रुषं राक्षसचक्रवर्ती ॥ २३ ॥

स इति । प्रथित सकललोकप्रख्यात स्वसार स्वकीयभुजबल यस्य स त-
थोक्त । 'सारो बले स्थिराशे च' इत्यमर । राक्षसचक्रवर्ती राक्षससार्वभौम स रा-
वणो दण्डकाया दण्डकारण्ये कृतो लक्ष्मणविरचितो दण्ड कर्णनासिकाच्छेदनरूपशासन
यस्य स तथोक्त कायो देहो यस्यास्तामिति बहुव्रीहिर्गर्भितबहुव्रीहि । 'दण्डोऽस्त्री
शासने राज्ञा हिंसाया लघुङेऽपि च । मर्यादाया सैन्यभेदे' इति वैजयन्ती । 'कायो
देहः स्त्रीवपुसो' इत्यमर । एना स्वसार भगिनी शूर्पणखा निशाम्य दृष्ट्वा 'शमो
दर्शने' इत्यत्र शमो दर्शनार्थेऽमिलाद्भ्रुवादेशाभाव । तथा रामस्य वृत्त पूर्वोक्तरूपच-
रित निशम्य श्रुत्वा । तन्मुखादेवेति शेषः । 'निशम्यतीति श्रवणे तथा निशमयत्यपि'
इति भट्टमल्ल । अत्र निशाम्यतेतिरिदं रूपमन्यथा निशमय्येति स्यात् । अत एवाह वा-
मन — 'निशम्यनिशमय्यशब्दौ प्रकृतिभेदौ' इति । रुष चक्रे । मत्पराक्रमानभिज्ञतया
वनगोचरोऽयं राम कियत्कार्यं कृतवानिति चुकोपेत्यर्थः । वृत्तमुपजाति ।
उपेन्द्रवज्रा ॥

ततः प्रस्थाप्य जनस्थाने राक्षसानष्टौ नष्टनीतिरयं ताटकेयं हाटक-
मृगं पुरस्कृत्य सीताह्वा हरिणी गृहीतुं तस्यावसथमाससाद ।

तत इति । ततो रोषानन्तर जनस्थाने खरालयेऽष्टराक्षसान्प्रस्थाप्य तत्परिपाल-
नार्थं प्रेषयित्वा नष्टनीतिर्हृतनय । अमार्गवर्तीत्यर्थः । अयं रावण । ताटकाया अपत्य
ताटकेयो मारीच । 'स्त्रीभ्यो ढक्' । ढक्येयादेशः । तद्रूपो हाटकमृगो मायाकल्पित-
हिरण्यहरिणः । 'हिरण्य हेम हाटकम्' इत्यमर । हाटकस्य हाटकमयो वा मृगो
हाटकमृग इति विग्रहः । षष्ठ्या विवक्षितार्थलाभे सति मयडादिग्रहणाभावेऽप्यदोषः ।
त पुरस्कृत्य पुरोधाय सीताह्वा सीताभिधाना हरिणी मृगी गृहीतुम् । विचार्येति शेषः ।
यथा लोके लुब्धकः कचन मृग पुरस्कृत्य वनं गत्वा तद्विप्रलब्धं मृगान्तरं गृहीतुमि-
च्छति तद्वदित्यर्थः । तस्य मारीचस्यावसथ स्थानमाससादाविवेश । 'स्थानावसथ-

वास्तु च' इत्यमर । अत्रैव जनस्थान प्रति राक्षसप्रेरण सीतापहरणात्पूर्वमुक्तम् । श्रीरामायणे तु तदनन्तरम् । इत्येव पौर्वापर्यविपर्ययनिबन्धनो विरोध पुराणान्तरा-
त्समाधेय । ताटकेय हाटकमृगमित्यत्र रूपकशङ्का न कार्या । तस्या रूपहेतुत्वान्मा-
रीचे तु हाटकमृगलस्यागमसिद्धेरनारोप्यमाणत्वादिति ॥

मारीचोऽप्याकर्णितरावणमृतः प्रयत्नशतैरप्यनिवार्यमाणे तस्मिन्सु-
बाहुमेव बहुमन्यमानो गत्यन्तराभावात्तदभ्यर्थनामङ्गीकृत्य जातरूपम-
यमृगरूपं गृहीत्वा सीतां वञ्चयितुं पञ्चवटीमवगाहत ।

मारीच इति । मारीचोऽप्याकर्णित श्रुत रावणस्य मत सीतापहरणरूप चिकी-
र्षित येन स तथोक्त सन् । तस्मिन्नावणे प्रयत्नशतैरपि । 'अपि रामो न सकुब्ध
कुर्याल्लोकानराक्षसान् । अपि ते जीवितान्ताय नोत्पन्ना जनकात्मजा ॥' इत्यादि श्री-
रामायणोक्तबहुप्रयत्नैरित्यर्थः । अनिवार्यमाणे निवारयितुमशक्ये सति । तद्विनाश-
कालस्य प्रत्यासन्नत्वादिति भावः । सुबाहु सुबाहुनामान स्वभ्रातरमेव । यो हि विधा-
मित्राध्वरे श्रीरामेण निहत इति भावः । बहु भूयिष्ठ मन्यमानः । सुबाहुवत्पूर्वमेवात्मनो
मरण इदानीमेतादृशनिर्बन्धो न स्यात्, अतः स एव अन्य इत्यवबुध्यमानः सन्नि-
त्यर्थः । गत्यन्तराभावात्तद्विपरीतबुद्धिनिवर्तन आत्मनो विमोचने बोधायान्तराभावात् ।
'देशोपायगमे गति' इति वैजयन्ती । अभ्यर्थनामङ्गीकृत्य ततो जातरूपमय काञ्चन-
विकारः । विकारार्थं मयट् । यो मृगस्तद्रूप तदाकार गृहीत्वा स्वीकृत्य । राक्षसानां
कामरूपत्वान्मायाकनकमृगभूमिका धृत्वेत्यर्थः । 'चामीकर जातरूप महारजतकाञ्चने'
इत्यमर । सीता वञ्चयितुं प्रलोभयितुं पञ्चवटीमवगाहतासेवत । प्रविवेशेत्यर्थः ॥

दशमुखोऽपि जलधरपथस्थापितरथो दाशरथिविघट्टने कृतास्थस्तस्थौ ।

दशमुख इति । दशमुखो रावणो जलधराणां मेघानां पन्था जलधरपथोऽन्तरि-
क्षम् । 'ऋक्पू.-' इत्यादिना समासान्तः । 'तारापथोऽन्तरिक्षं च मेघाध्वा च महाबिलम्'
इत्यमर । तत्र स्थापितो निक्षिप्तो रथो येन स तथोक्तः । निजकपटाप्रकाशार्थमिति
भावः । दाशरथिविघट्टने रामलक्ष्मणवियोजने कृतास्थो विहितादरः । तदेकाग्रचित्तः
सन्नित्यर्थः । तस्थौ स्थितवान् ॥

विपिनमवजगाहे राक्षसानां करोटी-

रसकृदसकृदाविर्बाष्पमालोक्य शोचन् ।

कृतरुचिरिव वर्त्मन्यङ्कुशानां कुशानां

पथिकचरणलाविन्यङ्कुरे न्यङ्कुरेषः ॥ २४ ॥

१ 'मति' इति पाठः. २ 'तस्मिन्नावणे' इति पाठः. ३. 'अभ्युपेत्य' इति पाठः.
४ 'अगाहत' इति पाठः.

विपिनमिति । अथानन्तरमेष न्यङ्कु कनकमृगरूपो मारीच । ‘न्यङ्कुर्गुरुकुल-
स्थाया शिष्ये मीने मुनौ मृगे’ इति नानार्थरत्नमाला । ‘कृष्णसारो रुरन्यङ्कु’ इत्यमरश्च ।
राक्षसानां खरादीनां करोटी शिरोस्थीनि । कपालानीति यावत् । ‘शिरोस्थनि
करोटि स्त्री’, ‘कपाल कर्पर समौ’ इत्यमरवैजयन्त्यौ । असकृदसकृत्पुन पुन । बहु-
वारमित्यर्थः । वीप्सायां द्विर्भावः । आविर्बाष्प प्रादुर्भवदभ्रजल यथा तथा । ‘बाष्पोऽश्रु-
ण्यम्बुधूमयो’ इति वैजयन्ती । आलोक्य दृष्ट्वा । शोचन् । ‘हा कष्टम् । जनस्थानवा-
सिना रामेण खलु निहता सर्वेऽपि बान्धवा । तदेषामिमां करोष्य परिछुटन्त्यो दृ-
श्यन्ते । स्वात्मनोऽप्यस्मिन्देहे मरणं निश्चितम्’ इति मनसि विषीदन्सन्नित्यर्थः । तथा
वर्त्मनि विपिनमार्गेऽङ्कुशानां नैशित्यसाम्यात्सृणिप्रायाणाम् । ‘अङ्कुशोऽस्त्री सृणिर्द्वयो’
इत्यमरः । कुशानां दर्भाणां सबन्धीनि । ‘अस्त्री कुश कुथो दर्भः’ इत्यमरः । अत एव
पथिकानां पान्थानां चरणान्पादतलानि लुनातीति पथिकचरणलावी । ‘कर्मण्यण्’ ।
अङ्कुरे । अङ्कुरेष्वित्यर्थः । कृतश्चि कृताभिलाष इव । पश्यता स्वरूपदाप्रकाशनार्थं
मृगजातिधर्ममनुवर्तमान इवेत्यर्थः । वस्तुतस्तु न तथेति भावः । विपिनं पञ्चवटीनिक-
टारण्यमवजगाहे प्रविवेश । वैदेह्या लोचनगोचरीभवितुमिति भावः । मालिनीवृत्तम् ॥

तदनु जनकपुत्रीयाच्चया तं जिघृक्षु-

हरिणमनुजगाहे चापमादाय रामः ।

समय इति च भेजे वैक्रमातस्य मृत्युः

कुशिकसुतमखाजौ भ्रष्टमेनं जिघांसुः ॥ २५ ॥

तदन्विति । तदनु मृगप्रवेशानन्तरं रामो जनकपुत्र्या जानक्या याच्चया
‘आर्यपुत्राभिरामोऽसौ मृगे हरति मे मनः । आनयैनं महाबाहो क्रीडार्थं नो भविष्यति ॥’
इत्यादि प्रार्थनया हेतुना तं हरिणं मायाकनकमृगं जिघृक्षुर्गृहीतुमिच्छुः सन् । ग्रहे
सन्नन्तादुप्रत्ययः । ‘न लोकाव्यय-’ इत्यादिना षष्ठीप्रतिषेधः । चापमादायानुजगाहे-
ऽनुसृत्य जगाम । तथा मृत्युरन्तकश्च । समयोऽयमेव कवलनावसर इति । मत्वेति
शेषः । वक्त्रमातस्य व्यादाय कुशिकसुतमखाजौ विश्वामित्राध्वरसमयप्रवृत्तयुद्धे ।
‘समित्याजिसमित्युध’ इत्यमरः । भ्रष्टं गलितम् । श्रीरामबाणेन समुद्रमध्ये जीवत एव
तस्य प्रवेशितत्वादिति भावः । एनं मारीचं मायामृगं जिघांसुर्हन्तुमिच्छुः सन् ।
हन्ते सन्नन्तादुप्रत्ययः । पूर्ववत्षष्ठीप्रतिषेधः । भेजे । तदन्तिकं प्रापेत्यर्थः । श्री-
रामजिघृक्षितस्य तस्यावश्यमाविमरणकत्वादिति भावः । अत्र पूर्ववाक्यार्थस्योत्तर-
वाक्यार्थहेतुकत्वात्काव्यलिङ्गभेदः । वृत्तं पूर्ववत् ॥

आकृष्य दूरमुटजादथ दैर्घिताशः

क्रैव्याश एष रघुनाथशरेण विद्धः ।

१. ‘तजिघृक्षु’ इति पाठ २. ‘पाशम्’ इति पाठ ३. ‘दैर्घिताशः’ इति पाठ

४. ‘क्रैव्याद’ इति पाठ

च० रा० १८

कार्तस्वरेणतनुता विजहौ हतोऽस्मी-

त्यार्तस्वरेण सह रामवचोनिभेन ॥ २६ ॥

आकृष्येति । अथानन्तरमेष पूर्वोक्त । क्रव्य मासमश्रातीति क्रव्याशो मा-
यामृगरूपो मारीच । ‘कर्मण्यण्’ । ‘पल्ल क्रव्यसामिषम्’ इत्यमर । दक्षिता उत्पा-
दिताशा ग्रहणकाङ्क्षा येन स तथोक्त सन् । हस्तलभ्यवत्पुन पुनर्मायया सन्निहितत्वा-
दिति भाव । श्रीराममुटजात्पर्णशालाया सकाशाद् विप्रकृष्टमाकृष्य । उत्तरोत्तराशो-
त्पादनेन दूर नीत्वेत्यर्थ । ‘प्रलोभयित्वा वैदेही यथेष्ट गन्तुमर्हसि’ इति रावणस्य
कृतसकेतस्य तथाभूतत्वादिति भाव । अथ रघुनाथस्य श्रीरामस्य शरेण बाणेन विद्ध
प्रलोभेन दूराकर्षणजनितकोपात्सप्रहृत सन् । हतोऽस्मि मृतो भवामीत्येवरूपेण
रामवचसा सदृशेन रामवचोनिभेन । नित्यसमासत्वादस्वपदविग्रह । अत एव
‘स्युरुत्तरपदे त्वमी । निभसकाशनीकाशप्रतीकाशोपमादय ॥’ इत्यमर । आर्तस्वरेण
सह ‘हा सीते, हा लक्ष्मण’ इति दीनाक्रन्दनेन माकम् । एव चेत्सीता राम प्रति लक्ष्मण
प्रेषयेत् । तच्छून्ये पर्णशालाभ्यन्तरे सीता रावणोऽपहरेदिति कपटोपायादिति भाव ।
कार्तस्वरमयी हिरण्मथ्येणतनुर्भृगशरीर यस्य कार्तस्वरेणतनुस्तस्य भावस्तत्ता ता विजहौ
तस्याज । ‘हिरण्य हेम हाटकम् । रुक्म कार्तस्वर जाम्बूनदमष्टापदोऽस्त्रियाम् ॥’ इत्य-
मर । दीनाक्रन्दनपूर्वक कृत्रिममृगशरीर परित्यज्य पूर्वरूप वृतवानित्यर्थ । तथा
च रामायणे—‘म्रियमाणस्तु मारीचो जहौ ता कृत्रिमा तनुम् । श्रुत्वा तुच्छमती रक्षो
दध्यौ येन तु लक्षणम् ॥ इह प्रस्थापयेत्सीता शून्ये ता रावणो हरेत् । सप्राप्तकालमा-
ज्ञाय चकार च तत स्वरम् ॥ सदृश राघवस्यैव हा सीते लक्ष्मणेति च । मृगरूप तु
तत्त्यक्त्वा राक्षस रूपमात्मन ॥ चक्रे स सुमहाकायो मारीचो जीवित त्यजन् ॥’
इति । अत्रार्तस्वरेण सह देहत्यागकथनात्सहोक्तिरलकार । तदुक्त काव्यप्रकाशे—‘सहो-
क्तिस्तु सहार्थस्य बलादेकार्थवाचक’ इति ॥

एतदाकर्ण्य विदीर्णहृदया हृदयदयितप्रेम्णा कर्तव्याकर्तव्यमजानाना
जानकी जानीहि भ्रातरमिति सौमित्रिमादिदेश ।

एतदिति । एतच्छ्रीरामवचनसदृशमार्तवचन जानक्याकर्ण्य श्रुत्वा हृदयदयिते मनो-
वल्लभे । प्राणेश्वर इति यावत् । श्रीरामे प्रेम्णा स्नेहेन हेतुना । ‘प्रेमा ना प्रियता हार्द
प्रेम स्नेह’ इत्यमर । विदीर्णहृदया विदलितान्तरङ्गा । अत एव कर्तव्याकर्तव्य विधे-
याविधेय कृत्यमजानानानवबुध्यमाना । इतिकर्तव्यताशून्या सतीत्यर्थ । ‘ज्ञा अवबो-
धने’ इत्यस्माच्छानच् । ‘ज्ञाजनोर्जा’ इति जादेश । भ्रातर श्रीराम जानीहि परामृ-
शेलेवप्रकारेण सौमित्रिमादिदेश । राक्षसेभ्यो रामस्य विपत्तिमाशङ्कयेत्प्रमाणापया-
मासेत्यर्थ । तथा रामायणम्—‘आर्तस्वर तु त भर्तुर्विज्ञाय सदृश वने । उवाच
वचन सीता गच्छ जानीहि राघवम् ॥’ इत्यादि ॥

ततश्चार्थे, न कार्यमिदमादिष्टम् । दिष्टदोषान्मिथ्याप्रतीतिः परिभवति भवती परम् ।

तत इति । ततश्च निदेशानन्तरं च । हे आर्ये पूज्ये जानकि । इदमादिष्टमयमादेशः । भावे क्तः । न कार्यं न कर्तव्यम् । भ्रातरं जानीहीत्येवमाज्ञप्तुं न युक्तमित्यर्थः । कुतः । दिष्टदोषात्कालविपर्ययात् । ‘कालो दिष्टोऽप्यनेहापि’ इत्यमरः । अथवा दिष्टदोषाद्वैवप्रतिकूल्यात् । ‘दैव दिष्टं भागवेयम्’ इत्यमरः । मिथ्याप्रतीतिविपर्ययज्ञानम् । अरामसबन्धिन्यार्तस्वरे तत्सबन्धित्वेन भ्रान्तिरित्यर्थः । भवती ला परमधिकं परिभवति तिरस्करोति । लोके चाकचक्यदोषाच्छुक्तौ रजतभ्रान्तिप्रतिपत्तिवत्तवापि तस्मिन्स्तद्ग्रहणमुत्पन्नमभूत् । अतः परं भ्रान्तासीत्यर्थः ॥

ननु लयाप्ययमार्तस्वरं प्रत्यक्षमनुभूतः । स च रामस्य विपत्तिमन्तरां नोपपद्यते । अतः कथं मम भ्रान्तलमित्याशङ्क्य नैतद्विश्वसितुं योग्यमित्याह—

त्रिभुवनैकधनुर्धरस्य शौर्यराशेरार्यस्य कः श्रद्धधीतः कोणपधुणनिमित्ता विपत्तिमिति प्रणिपत्य प्रत्याचक्षाणं लक्ष्मणं हृदयतोदकारिण्या वाण्या मोहविह्वला सा बहूतर्जयत् ।

त्रिभुवनेति । त्रयाणां भुवनानां समाहारस्त्रिभुवनम् । ‘तद्वितार्थ—’ इत्यादिना समाहारसमासः । ‘पात्रादिभ्यः प्रतिषेधो वक्तव्यः’ इति स्त्रीलिङ्गाप्रतिषेधः । ‘पात्राद्यदन्तैरेकार्था द्विगुलक्ष्यानुसारतः’ इत्यमरः । तत्रैकधनुर्धरस्य जगदेकधनुष्कस्येत्यनेनाल्लबलसपन्नत्वोक्तिः । शौर्यराशेर्महाशौर्यसपन्नस्येति शारीरबलसपन्नत्वोक्तिः । एवविधस्यार्यस्य महात्मनः श्रीरामस्य कोणपा राक्षसास्ते धुणा कीटविशेषा इव तन्निमित्ता तन्मूलाः । यद्वा मृगभूमिकया प्रच्छन्नमप्यमुं निजबुद्ध्या राक्षसनिश्चिन्त्याह—कोणपो राक्षसो मारीचः स धुणस्तन्निमित्ता तन्मूलाः । ‘राक्षसः कोणपकव्यात्’ इत्यमरः । विपत्तिं प्राणसकटं को विवेकी श्रद्धधीतः विश्वसेत् । न श्रद्धधीतैवेत्यर्थः । ‘पन्नगासुरगन्धर्वदेवदानवराक्षसैः । अशक्यस्तव वैदेहि भर्ता जेतुं न सशयः ॥’ इति श्रीरामायणेऽप्युक्तत्वादिति भावः । ‘श्रदन्तरोरुपसर्गवद्धृत्तिर्वाच्या’ इति अञ्छब्दस्य पूर्वनिपातः । इत्येवप्रकारेण प्रणिपत्य नमस्कृत्य प्रत्याचक्षाणं प्रत्यालपन्तं लक्ष्मणं हृदयतोदकारिण्या मनोव्यथोत्पादिकया वाण्या वाचा । ‘अनार्याकरुणारम्भं नृशसं कुलपासनः । अहं तव प्रियं मन्ये रामस्य व्यसनं महत् ॥’ इत्याद्यारभ्य ‘न त्वहं राघवादन्यं पदापि पुरुषं स्पृशे’ इत्यन्तया श्रीरामायणोक्तप्रकारयेत्यर्थः । मोहेन प्रियविपत्त्याशङ्काजनितचित्तवैकल्येन विह्वला विह्वला सती सा जानकी

१ ‘पराभवति’ इति पाठः २ ‘रामार्यस्य’ इति पाठः ३ ‘कोणप’ इति पाठः ४ ‘लक्ष्मण’ इति नास्ति कचित्

बहु भूयिष्ठमतर्जयदभर्त्सयत् । अनिन्दयदिति यावत् । तर्जयते परस्मैपद कवि-
प्रयोगात्सिद्धम् । तर्जयतेरनुदात्तत्वेऽपि तस्यानुदात्ततश्चक्षिडो ङित्करणेनानुदात्त-
निमित्तस्यात्मनेपदस्यानित्यत्वज्ञापनात्परस्मैपदमिति । अत एव 'तर्जयति भर्त्सयति च
इत्यपि दृश्यते' इति भट्टमल्ल ॥

तामेता सीतावाणीमसहमानो लक्ष्मण पुनरुवाचेत्याह—

भूयोऽपि लक्ष्मणः प्रजावती परुषभाषिणीमेवमभाषत ।

भूय इति । भूय पुनरपि लक्ष्मण परुषभाषिणी कर्णकठोरालापिनी प्रजावती
भ्रातृभार्या सीतामेव वक्ष्यमाणरीत्याभाषतावोचत । 'प्रजावती भ्रातृजाया' इत्यमर ॥
लक्ष्मणवाक्यमेव विवृणोति—

सुमुखि मम सुमित्रा सत्यमम्बा यदासी-

स्तदभजमवितर्क मातृसपर्कसौख्यम् ।

अहह विधिविपाकाद्व्याहरन्ती दुरुक्ति

त्वमसि विपिनमध्ये मध्यमाम्बा हि जाता ॥ २७ ॥

सुमुखीति । हे सुमुखि मधुरभाषिणि जानकि । 'स्वाङ्गात्—' इत्यादिना ङीष् । यदा-
स्मात्कारणात्वं मम सत्य यथार्थम् । अकपटमिति यावत् । सुमित्रा सुमित्रारूपिण्यम्बा
मातासीरभू । सुवचनोपलालनादिना निजजननी जातासीरित्यर्थ । तत्तस्मात्कारणा-
दवितर्क नि शङ्क मातृसपर्केण मातृसानिधयेन यत्सौख्यमानन्दस्तदभज प्राप्तवम् ।
अन्वभूवमित्यर्थ । एतावत्पर्यन्तमिति शेष । मातृत्वे तव त्वत्सहवाससौख्यानुभवस्य
युक्तत्वादिति भाव । सपदीदानीं तु विधिविपाकादैवप्रातिकृत्याद्धेतो । 'विधिवि-
धाने दैवेऽपि' इत्यमर । विपिनमध्येऽरण्यमध्ये ल्व दुरुक्ति कर्णकठोरवचन व्याहरन्ती
आलपन्ती सती । 'व्याहार उक्तिर्लपितम्' इत्यमर । मध्यमाम्बा कैकेय्यपि जातासि ।
न केवल सुवचनेन सुमित्रैव, किंतु दुर्वचनेन कैकेय्यपि जातेति क्लोभयथापि त्व ममा-
म्बैव भवसि । अत पुत्रे मयि कान्यशङ्का कार्येति भाव । मध्यमाम्बाशब्दो व्याख्यात ।
मालिनीवृत्तम् ॥

इत्युक्त्वा भ्रातृसमीपगामिनि लक्ष्मणे तत्क्षणमेव रन्ध्रान्वेषी दशक-
न्धरः स्यन्दन विहाय विहायःस्थलादवतीर्य निजान्तःकरणेऽप्यमान्त
रागं बहिः प्रकटयन्निव कपटसन्यासिवेषः पर्णशालाभ्यर्णमासदत् ।

इतीति । इत्येवमुक्त्वा लक्ष्मणे भ्रातृसमीप श्रीरामनिकट प्रतिगच्छतीति तद्वा-
मिनि सति । तत्क्षणमेव तस्मिन्नेव क्षणे । विलम्बे कार्यविघातादिति भावः । अत्यन्त-

१ 'परुषभाषणभाषिणी प्रजावती' इति पाठ २ 'आसीत्' इति पाठ ३ 'भ्रातृजाया
भ्रातृ' इति पाठ ४ 'वृत्तकाषायपटसन्यासवेष' इति पाठ ५ 'पर्णशालाभाससाद'
इति पाठ

सयोगे द्वितीया । रन्प्रमपहरणोचितसमयमन्विषत्याकाङ्क्षत इति रन्प्रान्वेषी । दशक-
न्धरो रावण स्यन्दन शताङ्गम् । 'शताङ्ग स्यन्दनो रथ' इत्यमर । विहाय त्यक्त्वा ।
विहाय स्थलादाकाशमण्डलादवतीर्यवरुह्य । 'पुस्याकाशविहायसी' इत्यमर । 'नि-
जान्त करणे निजमानसेऽप्यमान्तम् । अत्युत्कटत्वाभिर्गच्छन्तमित्यर्थः । रागमनुराग
लौहित्य च । 'रागोऽनुरक्तौ मात्सर्ये क्लेशादौ लोहितादिषु' इति विश्व । बहिर्बाह्येऽपि
प्रकटयन्प्रकाशयन्निव स्थित इत्युत्प्रेक्षा । सा च रागयो श्लेषभित्तिकाभेदाध्यवसाय-
मूलातिशयोक्त्यनुप्राणितत्वात्सकर । कपटसन्यासिवेषो मायाभिभुवेषवारी सन् । सद्य
एव तस्या अनुद्वेगार्थमिति भावः । पर्णशालाभ्यर्णं सीतानिवासपर्णशालोपकण्ठमासद-
त्प्राप । सदेर्द्धेऽपि पुषादिलाच्छलेरडादेशः । 'उपकण्ठान्तिकाभ्यर्णभ्यग्रा अप्यभितो-
ऽव्ययम्' इत्यमर ॥

रामाश्रमाद्विगतलक्ष्मणसन्निधाना-

त्सीतां जहार चपलः पिशिताशनेन्द्रः ।

माला नवोत्पलमयी पललभ्रमेण

देवालयादिव निरस्तजनादलर्कः ॥ २८ ॥

रामेति । चपलश्चञ्चल । अनियतचित्त इत्यर्थः । पिशिताशनेन्द्रो राक्षसचक्रवर्ती
रावणो विगत लक्ष्मणस्य सन्निधान सान्निध्य यस्य तस्मात् । लक्ष्मणरहितादित्यर्थः ।
रामाश्रमाच्छ्रीरामनिवासात् । 'ध्रुवमपायेऽपादानम्' इत्यपादानत्वात्पञ्चमी । सीता
जहारापहृतवान् । साधारणवधूभ्रान्त्येति भावः । कथमिव । निरस्तजनादर्चकादिजन-
शून्याद्देवालयाद्देवतायतनात् । पूर्ववत्पञ्चमी । नवोत्पलमयी नूतनेन्दीवरविकाराम् ।
तद्ग्रथितामित्यर्थः । नवग्रहणमम्लानताद्योतनार्थम् । विकारार्थे मयटि ङीप् । माला
स्रज पललभ्रमेण सकालखण्डान्भ्रान्त्या । अन्यथा पललशब्दस्य केवलमासपरत्वे
तस्य रक्तवर्णत्वेन नीलोत्पलमालाया तद्भ्रान्त्यनुदयादलर्कं सापस्मारशुनक इवेत्यु-
पमा । अलर्कस्य मालापहरणे यो लाभः स एव सीतापहर्तुं रावणस्यापीत्युपमार्थः ।
'शुनको भक्षकश्चास्यादलर्कस्तु स योगित' इत्यमर । अत्र कश्चिद्रहस्योपदेशः क-
थितः श्रीरामायणव्याख्यातृभिः —यद्यपि लक्ष्मीरूपा सीता विष्णुरूपरामस्य मृगान्वे-
षणसमये राम एव तिरोहिता, तथापि तस्मिन्समये देवैः स्वकार्यार्थं श्रीरामानुमत्या
मायया निमिता सीता तत्र स्थिता, ता रावणो जहारेति । अन्यथा रामस्य वियो-
गाङ्गीकारेण क्षणमात्रमपि विश्लेषाभावप्रदिपादक 'विष्णोरेषानपायिनी' इति वाक्यम-
प्रमाणं स्यात् । ननु क्षणमात्रविश्लेषस्यानङ्गीकारे विवाहात्पूर्वं सबन्धाभावः कथमिति
चेन्न । सर्वदा स्वस्मिन्विद्यमानाया एव सीताया लोकव्यवहारमनुसरञ्जनकस्य गृह
आविर्भावः परिकल्प्य विवाहादिलीलाकरणात् । अन्वेषणविलापनाद्यनुकरणमात्रं तच्च
स्त्रीसङ्गिनामित्यमवस्थेति प्रख्यापनार्थम् । अत एवोक्तः श्रीभागवते—'स्त्रीसङ्गिना-

मिति गति प्रथयश्चचार' इति । रावणकुम्भकर्णयो पूर्व वरप्रदानादेव स्ववध्यत्वे सिद्धे यद्यपि प्रकारान्तरेणापि तयोर्वैव सम्भवति तथापि मायारूपसीता कल्पयित्वा तदपहरणापराधेन रावणहननादिकथाप्रवर्तनेन लोक पवित्रीकर्तुं परदारापहर्तुरेव विनाश इति ज्ञापनार्थं चैत्यलमतिकथया । वसन्ततिलकावृत्तम् ॥

तत किं जातमित्यत आह—

हा नाथ क्व चिरायसीति बहुशो व्याकुश्य बाष्पाविलं

चक्षुर्दिक्षु विमुञ्चती दशरथस्याद्यामवेक्ष्य स्नुषाम् ।

रे रे राक्षस मा वधूं प्रेरुदती मुञ्चेति गृध्राधिपो

रुद्धाध्वानमनल्पकोपमकरोदप्रेवणं रावणम् ॥ २९ ॥

हेति । हेति खेदे । नाथ प्राणेश्वर श्रीराम, क्व कुत्र चिरायसि विलम्बसे । येनैतादृश्यवस्था संप्राप्तेति भावः । इत्यनेन प्रकारेण बहुशो बहुवारम् । 'वह्मत्पार्याच्छ-स्कारकादन्यतरस्याम्' इति शस्प्रत्ययः । व्याकुश्योच्चेराकन्ध बाष्पाविलमश्रुकलुष चक्षुर्दिक्षु दिगन्तरेषु विमुञ्चती प्रसारयन्तीम् । श्रीरामागमनाशयेति भावः । दशरथस्याद्या स्नुषा ज्येष्ठपुत्रकलत्रत्वाज्ज्येष्ठस्नुषामवेक्ष्य दृष्ट्वा । रे रे इति प्रकृतेर्भर्त्सने चापलाङ्घिरुक्तोऽयशब्दो हीनसबोधनवाची । 'हीनसबोधने तु रे' इत्यमरः । 'चापले द्वे भवत' इति द्विरुक्तिः । 'सम्भवेण प्रवृत्तिश्चापलम्' इति काशिकोपदेशाच्च सप्रमः । तत्र 'स्वरितमात्रेष्ठिते-' इत्यादिना प्राप्तस्य झुतस्य स्वर झुतः । 'साहसमनिच्छता विभाषा वक्तव्या' इति पाक्षिक प्रतिषेधः । 'शास्त्रत्याग साहसम्' इति हरदत्तः । राक्षसेति तस्य नामाप्युच्चरितुमनुचितमित्यामन्त्रितमिति मन्तव्यम् । सीतापहरणसाहसमा कुवित्यर्थः । प्रेरुदती प्रकर्षेण क्रोशन्ती वधूं स्नुषा मुञ्चत्यजः । 'मा प्रतिरुधा' इति वा पाठः । तत्पक्षे निरोधमा कुवित्यर्थः । 'समा स्नुषाजनीवध्व' इत्यमरः । अत्र दशरथस्यात्मप्रियसुहृद्भावेन भ्रातृत्वात्तत्स्नुषाया अपि स्वस्नुषात्वाद्व्यूग्रहणं द्रष्टव्यम् । इति । उक्तेति शेषः । गृध्राधिपो जटायुरप्रेवणम् । वनपुरोभाग इत्यर्थः । 'वनपुरगामिश्रकासिप्रकासारिकाकोटराग्रेभ्यः' इति वननकारस्य णत्वम् । अध्वानं मार्गं रुद्ध्वा निरुद्ध्य रावणं प्रत्यनल्पकोपमधिकक्रोधमकरोत् । अनुचितकारिणं रावणं विजित्य सीतामोचयितुमुद्युक्तवानित्यर्थः । शार्दूलविक्रीडितं वृत्तम् ॥

समभूत्समये तस्मिन्समरं समरहसोः ।

मिथोमथनसंकुद्धगृध्रराक्षसराजयोः ॥ ३० ॥

समभूदिति । तस्मिन्समये सीताहरणकाले समरहसोस्तुल्यवेगयोः । अतएव

मियोमथनेन परस्परप्रहारेण सकुद्धौ सम्यक्पितौ यौ गृध्राक्षसराजौ जटायूरावणौ
तयो समर युद्ध समभूत । सम्यक्प्रवृत्तमित्यर्थ ॥

तत किं तत्राह—

दशमुखरथमाशु ध्वस्तरथ्य विसृतं

शिथिलतरवरूथं शीर्णचक्रं स चक्रे ।

गरुदभिहतशक्तिप्रासबाणासखङ्ग-

त्रिशिखविशिखतूणीपाशकुन्तः शकुन्तः ॥ ३१ ॥

दशमुखेति । स शकुन्त पक्षी जटायु । ‘शकुन्तपक्षिशकुनि-’ इत्यमर ।
शक्त्य आयुवविशेषा । प्रास्यन्त इति प्रासा कुन्तापरपर्याया क्षेपणीया आयुव-
विशेषा । तदुक्त वृत्तिकारेण—‘कर्तरि च कारके सज्ञायाम्’ इत्यत्र प्रास्यन्त इति
प्रासा इति । बाणा इषवोऽस्यन्तेऽनेनेति बाणास कार्मुकम् । ‘कर्मण्यण्’ । ‘धनुश्चापौ व-
न्वशरासनकोदण्डकार्मुकम् । इष्वास’ इत्यमर । खड्गश्चन्द्रहास । ‘खड्गे तु नि-
क्षिपचन्द्रहासासिरिष्ठय’ इत्यमर । त्रिशिख त्रिशूलम् । विशिखा बाणा । ‘पृषत्कबाण-
विशिखा’ इत्यमर । तूण्यौ तूणीरौ । तूणोपासङ्गतूणीरनिषङ्गा इषुधिर्द्वयो । तूण्याम्
इत्यमर । पाशा रज्वपरपर्याया आकर्षणसाधनायुधविशेषा । कुन्ता प्रासा
प्रसिद्धा । ‘प्रासस्तु कुन्त’ इत्यमर । एते रावणप्रयुक्ता आयुधविशेषा गरुद्धया
पक्षाभ्यामभिहता पराहता यस्य स तथोक्त सन् । ‘गरुत्पक्षच्छदा पत्रम्’ इत्यमर ।
दशमुखरथ रावणस्यन्दनमाशु क्षिप्र ध्वस्ता विनाशिता रथ्या रथवोढारोऽश्वा
यस्य तम् । ‘रथ्यो वोढा रथस्य य’ इत्यमर । ‘तद्वहति रथयुगप्रासङ्गम्’ इति यत्प्र-
त्यय । विगत सूत सारथिर्यस्य विसूतम् । ‘सूत क्षत्ता च सारथि’ इत्यमर ।
शिथिलतरोऽस्यन्तविश्लिष्टोऽवरूथो रथगुप्तिर्यस्य तम् । ‘रथगुप्तिर्वरूथो ना’ इत्यमर ।
शीर्णे विच्छिन्ने चक्रे रथाङ्गे यस्य तम् । तथोक्त चक्रे कृतवान् । सीताविमोचनाभि-
निवेशतया यावच्छक्ति बीभत्स चकारेत्यर्थ । मालिनीवृत्तम् ॥

तत किं तत्राह—

राक्षसासिक्षतः क्षिप्रं पपात पततां वरः ।

मैथिलीपक्षपातेन पक्षपातमवाप्य सः ॥ ३२ ॥

राक्षसेति । स पतता वरोऽण्डजमण्डलेश्वरो जटायुमैथिल्या पक्षपातेनासक्तिवि-
शेषण हेतुना । राक्षसासिक्षतो रावणचन्द्रहासविदलित सन् । पक्षपात गरुद्ध्वम-
वाप्य क्षिप्र पपात । पक्षपाततत्पराणा पक्षपातप्राप्तिर्युक्तैवेति भाव । असिनिर्भिन्न-
पक्षो भुवि न्यपतदित्यर्थ । ‘पक्ष पार्श्वगरुत्साध्यसहायबलभित्तिषु’ इति वैजयन्ती ।
तथा रामायणम्—‘स च्छिन्नपक्ष सहसा रक्षसा रौद्रकर्मणा । निपपात हतो गृध्रो
धरण्यामल्पजीवित ॥’ इति ॥

तत्क्षणमन्यरथाधिरूढेन रावणेन भूयोऽपि नीयमाना जानकी
शृङ्गसंगतप्लवगपञ्चके पञ्चचूड इव क्षमाधरकुमारे कस्मिंश्चित्सुग्री-
वसात्कृतदशग्रीवप्रतापानलसदृशं वालिविनाशपिशुन महोल्कापातप्र-
तिमं रामसाहाय्यप्रोत्साहनाय पुत्रमभिपततपतङ्गबिम्बशङ्कावहं कनक-
पिशङ्गकौशेयमयोत्तरीयान्तरितमाभरणजालमपातयत् ।

तत्क्षणमिति । तत्क्षण तस्मिन्नेव क्षणे । जटायुनिपातानन्तरक्षण इत्यर्थः । अ-
न्यरथाधिरूढेन रथान्तराविष्टितेन । पूर्वस्थस्य जटायुषा विध्वस्तत्वादिति भावः ।
रावणेन भूय पुनरपि नीयमानापक्षियमाणा जानकी शृङ्गसंगत शिखरोपविष्ट
प्लवगाना सुग्रीवादिकपीना पञ्चक यस्य तस्मिन्स्थोक्ते । ‘कपिप्लवगप्लवगशाखाप्लवग-
लीमुखा’ इत्यमरः । अत एव पञ्च चूडा शिखा यस्य तस्मिन् । ‘शिखा चूडा केश-
पाश’ इत्यमरः । क्षमाधरकुमारे राजकुमार इव स्थित इत्युत्प्रेक्षा । राजकुमारस्य पञ्च-
चूडत्वासम्भवाद्युपनयकालीनत्वविवक्षा, तदोपमैवेति विवेकः । कस्मिंश्चित्समाधारे पर्वते ।
ऋष्यमूक इत्यर्थः । सुग्रीवसात्कृतो ब्रह्मणा सुग्रीवाधीनः कृतः । ‘देये त्रा च’ इत्यत्र चकारा-
त्सातिप्रत्ययः । तथाभूतो यो दशग्रीवप्रतापानलो रावणप्रतापान्तिस्तत्सदृशं तत्तुत्यम् ।
अत्र रावणप्रतापानलस्य सुग्रीवसात्कृतत्वेन स्वतः सिद्धत्वसदेहादुपमोत्प्रेक्षयोः सदेह-
सकरः । वालिविनाशस्य पिशुनः सूचको यो महोल्कापातस्तत्प्रतिमः तत्सदृशमित्यादि
पूर्ववत्सदेहात्सकरः । उत्तरत्र एतत्प्रत्यक्षीकरणतत्परसुग्रीवप्रत्यायितेन श्रीरामेण तथा
करिष्यमाणत्वादिति भावः । ‘कर्णेजपः सूचकः स्यात्पिशुनः’ इत्यमरः । रामस्य य-
त्साहाय्यकः सहायकर्म । ‘योपधाद्गुरुपोत्तमाद्गुञ्’ । तत्र प्रोत्साहनाय श्रेणार्थः पुत्रः सु-
ग्रीवः प्रत्यभिपततोऽभ्यागच्छतः पतङ्गस्य यद्विम्बमण्डलम् । ‘पतङ्गो पक्षिसूर्यौ च’ इ-
त्यमरः । तच्छङ्कावहः तत्सदेहजनकः तद्भ्रान्तिजनकः वा । अतस्तावेवाकारौ । तथा
पतङ्गबिम्बस्य पतनासम्भवात् । अभूतोपमोत्प्रेक्षा वा । मतभेदादियुक्तः तदेतदुज्जीवित-
मुक्तालंकारद्वयमिति सकरः । कनकेन कनकवद्वा पिशङ्गः कपिशः यत्कौशेयम् । ‘कौशेयः कृमि-
कोशोत्थम्’ इत्यमरः । तन्मयः तद्रूपः यदुत्तरीयं सव्यान् तेनान्तरितं निबद्धम् । ‘सव्या-
नमुत्तरीयं च’ इत्यमरः । आभरणजालः हारनूपुराद्याभरणकलापमपातयत् । रावणेन
नीयमाना यामिमे वानरा श्रीरामाय कथयेयुरिति मत्वा पातयामासेत्यर्थः ॥

तत्पतनमपि स्वतेजःपतनमिव नालक्षयलङ्कालंकारभूतामशोकव-
निकां मैथिलीमनयर्दनयाभिज्ञो दशग्रीवः ।

तदिति । तत्पतनमपि तस्याभरणजालस्य पतनमपि स्वतेजःपतनमिव निज-
प्रतापनिपातमिव नालक्षयन्नपर्ययन् । ‘न कलयन्’ इति पाठोऽप्ययमेवार्थः । कामान्व-

- १ ‘ऋष्यमूकशृङ्ग’ इति पाठः २ ‘पञ्चचूडाधर इव’ इति पाठः ३ ‘क्षमाधरे’ इति
पाठः ४ ‘कपिशः’ इति पाठः ५ ‘भारम्’ इति पाठः ६ ‘न पश्यन्’ इति पाठः
७ ‘अनयन्न’ इति पाठः ।

त्वादिति भाव । नञर्थस्य नञशब्दस्य 'सुप्सुपा' इति समास । नयाभिज्ञो नीतिनिपुण । 'प्रवीणे निपुणाभिज्ञविज्ञनिष्णातशिक्षिता' इत्यमर । स न भवतीत्यनयाभिज्ञ । दुर्विनीत इत्यर्थः । 'अनयज्ञ' इति पाठे नय जानातीति नयज्ञ । स न भवतीत्यनयज्ञ । अत्र 'आतोऽनुपसर्गे क' इति कप्रत्यय । न तु 'इगुपव-' इत्यादिना कप्रत्यय । अत एवाह भगवान्कात्यायन — 'अकारादनुपसर्गात्कर्मोपपदो भवति' इति 'प्रतिषेधे च' इति वार्तिकव्याख्याने भाष्यकारेणार्थज्ञशब्दमुदाहृत्याप्यर्थस्य समर्थनात्ततो नञ्समास । अनयज्ञ । नीतिशास्त्राचारश्चन्य इत्यर्थः । दशग्रीवो रावणो मैथिली सीता लङ्काया अलङ्कारभूता लङ्कालङ्कारभूतामलङ्कारोपमिताम् । तत्प्रायामित्यर्थः । 'भूत क्षमादौ पि-शाचादौ न्याय्ये सख्योपमानयो' इति विश्व । अशोकवनिका निजविहारोचितोद्यान-वनिकामनयत् । तत्र निक्षिप्तवानित्यर्थः । दुहादित्वान्नयतोद्विकर्मकत्वम् । अत्र रामा-यणम्—'द्वियमाणा तु वैदेही कचिन्नायमपश्यती । ददर्श गिरिशङ्खस्थानपञ्च वानरयूथ-पान् ॥ तेषा मध्ये विशालाक्षी कौशेय कनकप्रभम् । उत्तरीय वरारोहा शुभान्याभरणानि च ॥ मुमोच यदि रामाय शशेयुरिति भामिनी । वल्लमुत्सृज्य तन्मध्ये विनिक्षिप्त सुभूष-णम् । सभ्रान्तस्तु दशग्रीवस्तत्कर्म च न बुद्धवान् ॥' इत्यादि ॥

अशोकवनिका लेभे राक्षसीपरिवेष्टिताम् ।

सीतां मारुतिवालाग्निस्तम्भनार्हामिवौषधिम् ॥ ३३ ॥

अशोकेति । अशोकवनिका कर्त्री राक्षसीभिर्निगूढनसगोपनार्थं रावणनियुक्तराक्ष-सस्त्रीभिः परिवेष्टिता परिवृता सीताम् । मारुतस्यापत्य पुमान्मारुतिर्हनुमान् । 'अत इव' इतीज् । तस्य वाले लाडूले योऽग्निं सुन्दरकाण्डे वक्ष्यमाणरूपस्तस्य स्तम्भने निरोधनेऽर्हा योग्याम् । शक्तामित्यर्थः । औषधि लताविशेषमिव । लेभे प्रापेवेत्युत्प्रेक्षा । सीतान्वेषणसमये लङ्का प्रविष्टो हनुमान्सीतामालोक्य निजागमनज्ञापनार्थमशोकव-निका भङ्क्त्वा पितृनियुक्तेनेन्द्रजिता निबध्यानीतो वाले वल्लैः सवेष्ट्याग्निना प्रज्वा-लितो वैदेहीनिवासतथैकामशोकवनिकामन्तरेण कृत्वा लङ्का ददाहेति सुन्दरकाण्डे वक्ष्यति ॥

अनन्तरवृत्तान्तमाह—

काकुत्स्थोऽप्यथ रक्षसामधिपतेर्वाग्वागुरावेष्टिते

कृत्वा हाटकताटकेयहरिणे शार्दूलविक्रीडितम् ।

आगच्छन्ननुजेन तत्र गदितामाकर्ण्य वार्ता ततः

सीतासंगमलालसस्तदुदजं रामः प्रतस्थे द्रुतम् ॥ ३४ ॥

काकुत्स्थ इति । काकुत्स्थो रघुनायकोऽपि रक्षसामधिपते रावणस्य वाक्प्रेरणव-चनं सैव वागुरा मृगबन्धिनी । रज्जुनिर्मितजालविशेष इति यावत् । तथा आ-वेष्टिते आवृते । नियमित इत्यर्थः । 'वागुरा मृगबन्धिनी' इत्यमर । हाटकस्य वि-

कारो हाटकमयो यस्तादकेयो मारीचस्तस्मिन्नेव हरिणे मृगे । शार्दूलविक्रीडित
शार्दूलो व्याघ्र । 'शार्दूलद्वीपिनौ व्याघ्रे' इत्यमर । तस्य विक्रीडितवद्विक्रीडित
कृत्वा । शार्दूलवत् निहृल्येत्यर्थः । अथानन्तरमागच्छन् । तत्रागमनसमयेऽनुजेन लक्ष्म-
णेन गदितामुक्ता वार्ताम् । दीनाक्रन्दश्रवणविषण्णसीतानिष्ठुरवचनप्रेरितोऽहमागतो-
ऽस्मीत्येवरूपवृत्तान्तमित्यर्थः । 'वार्तां प्रवृत्तिर्द्वैतान्तः' इत्यमर । आकर्ण्य श्रुत्वा ततस्तद-
नन्तर सीताया सगमे समागमे लालसोऽत्यन्ताभिलाष सन् । विजने वने तद्विपत्ते-
रवश्यभाविलादिति भावः । तदुदज तस्या सीताया उदज पर्णशाला प्रति । तद्
इति वा च्छेदः । रामो द्रुत शीघ्र प्रतस्थे चचाल । अत्र भिन्नवाक्यस्थलात्काकुत्स्थ-
रामशब्दयोर्न पौनरुक्त्यम् । यद्वा काकुत्स्थः ककुत्स्थवशोद्भव इति विशेषणत्वेन वा
योजना । अत्र वाक्यतादकेययोर्वागुराहरिणरूपणेन काकुत्स्थे मृगयुत्वप्रतीतेरेकदेशव-
तिरूपकम् । तच्च शार्दूलविक्रीडितमित्यत्र तत्सदृश विक्रीडितमिति सादृश्याक्षेपाद-
सम्भवद्वस्तुसम्बन्धरूपनिर्दर्शनया सापेक्षितत्वात्सकीर्यते । शार्दूलविक्रीडितमित्रत्यास्यापि
वृत्तस्य शार्दूलविक्रीडितत्वात्केश्वातुर्यमनुसवेयम् । 'सूर्याश्चैर्मसजास्तथा सगुरव
शार्दूलविक्रीडितम्' इति लक्षणात् ॥

अयं कथं स्यादिति बाष्पगर्भ-

मालोक्यमानो वनदेवताभिः ।

विलोकयन्केवलपर्णशालां

विनष्टचेता विललाप रामः ॥ ३५ ॥

अयमिति । अयं श्रीरामः कथं कथंभूतं स्याद्भवेत् । प्रियतमारहितपर्णशाला
दृष्टेति शेषः । इति मत्वेत्यर्थः । बाष्पाण्यश्रूणि गर्भे यस्मिन्कर्मणि तद्यथा भवति तथा
वनदेवताभिरालोक्यमानो दृश्यमानः सन् । तासामपि शोचनीय इति भावः । रामः
केवलं सीताराहित्येन शून्या पर्णशालामुदजं विलोकयन् । अतएव विनष्टचेता भ-
ओत्साहः सन् । विललापः परिदेवयामास । 'विलापः परिदेवनम्' इत्यमरः । 'म-
हात्मगुरुदेवानामश्रुपातः क्षितौ यदि । देशभ्रशो महद्दुःखं मरणं च भवेद्भुवम् ॥' इति
क्षितौ देवताश्रुपातनिषेधदर्शनाच्छ्रीरामस्य क्षिप्तमेव महद्दुःखं प्राप्तिः सूचनार्थं बाष्पगर्भ-
मित्युक्तम् । वृत्तमुपजातिः ॥

विलापप्रकारमेवाह पञ्चभिः —

हा कष्टमत्र नहि सा किमिदं प्रवृत्त-

मालोकयामि चटुलामिह पादमुद्राम् ।

१. 'विलीनचेता' इति पाठः.

मां वीक्ष्य नूनमगृहीतमृगं मुहूर्त-

मन्तर्हिता तरुषु रोषवतीव सीता ॥ ३६ ॥

हा कष्टमिति । हेति खेदे । कष्टं कृच्छ्रम् । प्राप्तमिति शेषः । कुतः । अत्रास्या पर्णशालया सा सीता नहि नास्ति खलु । ‘अस्तिर्भवतिपरोऽप्रयुज्यमानोऽन्यस्ति’ इति भाष्यकारवचनाद्भवतीति लट् पूर्वाचार्याणां सज्ञा । इदमेतत्सीताभावरूपं कार्यं किं प्रवृत्तम् । केन कारणेन सजातमित्यर्थः । तथेहास्मिन्प्रदेशे चटुला पादमुद्राम् । विकलितान्पादविन्यासानित्यर्थः । आलोकयामि पश्यामि । किमेतदित्यर्थः । इत्येवमुक्त्वा स्वयं कथंचिदन्यथोत्प्रेक्षते—मामिति । अगृहीतमृगमनाहृतहिरण्यहरिणं मा वीक्ष्य सीता रोषवती कुपितेव । वस्तुतस्तु न तथा । परमप्रेमास्यदे मयि रोषाभावादिति भावः । तरुषु वृक्षेषु मुहूर्तं क्षणमात्रं घटिकाद्वितयं वा । ‘मुहूर्तमल्पकाले स्याद्वटिकाद्वितयेऽपि च’ इति विश्वः । अन्तर्हितान्तर्धानं गता । नूनमित्युत्प्रेक्षा । लोके हि कान्ता कान्ते स्वाभिमतार्थां सप्रहीतरि सति रोषविडम्बनया कुत्रचिन्निगूढतया कचित्कालं रमयन्ति तद्वदित्यर्थः । वसन्ततिलकावृत्तम् ॥

एव सामान्याकारेण विलप्य सप्रति सीतामामङ्ग्यं विलपति—

लदभिलषितपूर्त्या वञ्चितः पञ्चवट्या-

मचरमचरमोऽहं मोहभाजां प्रजानाम् ।

तदिह सरलबुद्धे नैष रोषस्य कालः

सुमुखि मम मुखं किं सोढसीतावियोगम् ॥ ३७ ॥

त्वदिति । हे सरलबुद्धे ऋजुबुद्धे सुमुखि सुन्दरानने जानकीति सर्वोपनद्रथेनैव विप्रलम्भस्त्वया कर्तुं नोचितमिति सूच्यते । लदभिलषितपूर्त्या तवाभिलषितमरण्येऽपि सहसचाररूपो मनोरथः । चित्रमृगाहरणरूपो मनोरथो वा । तस्य पूर्त्या पूरणेन हेतुना वञ्चितो विप्रलब्धः प्रतारितः । व्यामोहित इति यावत् । अहं मोहभाजाम् । ज्ञेयानामित्यर्थः । प्रजानां जनानाम् । ‘प्रजा स्यात्सततौ जने’ इत्यमरः । चरमोऽन्तिमो न भवतीत्यचरम आद्यः । अग्रेसरः सन्नित्यर्थः । पञ्चवट्यामचरं सचरितवानस्मि । एतावत्पर्यन्तं तत्साहचर्यात्त्वन्मनोरथपरिपूरणतत्परतया व्यवहृतवानस्मीत्यर्थः । तत्तस्मात्कारणादिह महारण्ये रोषस्यैष कालो न । रोषं कर्तुमयं समयो न भवतीत्यर्थः । सत्यपि रोषहेतावीदृग्वनवाससकटे मनः समावायानुकूल्येनैव वतितव्यत्वादिति भावः । अस्तु वायं रोषकालः । मम विरहासहिष्णुत्वाद्वा लयैव कर्तुमयुक्तमित्याह—हे सुमुखि, मम मुखं च यत्त्वत्सहवासेनैव सोढासमिति भावः । सोढं क्षान्तं सीतायास्तव वियोगो विरहो येन तत्तथोक्तं किं सीताविरहासहिष्णुः

भवति किम् । न भवत्येवेत्यर्थः । अतः सर्वथा रोषः परित्यज्य सन्निधेयमिति भावः ।
अत्र सीतेत्यन्यापदेशग्रहणमखण्डितप्रेमास्पदत्वद्योतनार्थम् । मालिनीवृत्तम् ॥

तथाप्यपूर्वमृगाहरणे यदि तवाभिलाषस्तदानेन तुच्छेन मायामृगेण किम् । इतोऽप्य-
त्यन्तं श्लाघ्यमानेष्वामीत्याह—

यद्यस्ति कौतुकमपूर्वमृगे मृगाक्षि

चान्द्रं हरामि हरिणं मम सन्निधेहि ।

यावन्न मुञ्चसि मया हृतमेणमेन

तावद्धातु तव वक्त्रतुला मृङ्गाकः ॥ ३८ ॥

यदिति । हे मृगाक्षि कुरङ्गनयने जानकि, अपूर्वमृगेऽसाधारणमृगे कौतुकं कुतू-
हलम् । अभिलाष इति यावत् । ‘कौतूहलं कौतुकं च कुतुकं च कुतूहलम्’ इत्यमरः । अस्ति
यदि वर्तते चेत् । तवेति शेषः । तर्हि चन्द्रस्यायं चान्द्रः । चन्द्रनिष्ठ इत्यर्थः । ‘तस्ये-
दम्’ इत्यण् । तं हरिणं हराम्यानयामि । यद्वा हरिण्यामीत्यर्थः । वर्तमानसामीप्ये वर्त-
मानप्रत्ययः । अतो मम सन्निधेहि सन्निहिता भव । मत्समीपं प्रत्यागच्छेत्यर्थः । अतो
मया हृतमानीतमेन चान्द्रमेण हरिणं यावद्यावत्पर्यन्तं न मुञ्चसि न त्यजसि । कौ-
तुकादिति भावः । तावन्मृगोऽङ्गुलिद्वयस्य मृगाङ्गुलद्वयस्तव वक्त्रेण निष्कलङ्केन
त्वदीयवदनेन तुला सादृश्यं दधातु धारयतु । सभावनायां लोढः । तदनन्तरमिदानीं
वा वक्त्रसादृश्यधारणकथैव नास्तीत्यर्थः । अत्र तुला दधात्विति सभावितार्थोपमा-
नया चोपमानादुपमेयस्याविक्यप्रतिपादनरूपो व्यतिरेको व्यज्यत इत्यलंकारेणालंकार-
ध्वनिः । लोकोत्तरलावण्यसपन्नभवन्मुखावलोकनाभावे मम कथं निर्वाह इति फ-
लितार्थः । वक्त्रतुलामित्यत्र तुल्यार्थेतुलोपमान्यामित्यत्रासादृश्यापर्यायस्यैव तुला-
शब्दस्य प्रतिषेधादत्र सादृश्यवाचित्वात्तद्योगेऽपि तृतीयासमासः । वसन्ततिलका-
वृत्तम् ॥

इत्थं विलपेऽप्यसन्निहितायास्तस्या मृतिं निश्चिनोति—

सप्राणा चेज्जनकतनया किं न तिष्ठेत मह्यं

हिस्रैः स्रवैर्न खलु निहता रक्तसिक्ता न पृथ्वीः ।

गोदावर्या पुलिनविहृतिरामशून्या न कुर्या-

द्युक्तं नक्तं चरकवलनात्सस्थिता सर्वथा सा ॥ ३९ ॥

सप्राणेति । जनकस्य तनया जानकी । विशिष्टपितृजन्यत्वात्परमसाध्वीत्यर्थः ।
सप्राणा चेत्सजीविता यदि । मह्यम् । अत्यन्तविरहासहिष्णव इति भावः । न तिष्ठेत किमा-
त्मानं प्रकाशयन्ती न वर्तते किम् । वर्ततेवेत्यर्थः । अतो न प्राणसहितेति । तिष्ठते-

१ ‘किल’ इति पाठः २ ‘भूमि’ इति पाठः ३ ‘गोदावर्या’ इति पाठः

लिङ्गि 'प्रकाशनस्थेयाख्ययोश्च' इत्यात्मनेपदम् । तर्हि व्याघ्रादिभिर्भक्षिता किम् । ने-
त्याह—हिंस्रै सत्त्वैर्व्याघ्रादिघातुकजन्तुभि । 'शरारुर्घातुको हिंस्र' इत्यमर । न निहता
खलु न हिंसिता खलु । कुत । पृथ्वीर्भू रक्तसिक्ता रुधिरक्लिन्ना न । भवतीत्यर्थः ।
तथा चेद्रक्तसिक्ता भवेदेवेति शेषः । तर्हि गोदावरीतीरे विहर्तुं गतवती किम् । तथाभू-
तापि न भवतीत्याह—गोदावर्याम् । लक्षणया गोदावरीतीर इत्यर्थः । 'गोदावर्या' इति
षष्ठ्यन्तपाठे तस्या पुलिनेषु सैकतेषु विहर्ति विहारम् । 'तोयोत्थित तत्पुलिन सैकत
सिकतामयम्' इत्यमर । रामेण प्रियतमेन मया शून्या विरहिता सती न कुर्यान्न विद-
ध्यात् । युक्तम् । प्रियतमविरहितविहारस्य पतिव्रतानामधर्मत्वादिति भावः । किंतु
सा जानकी सर्वथा सर्वप्रकारेण । 'प्रकारवचने थात्' । नक्तचरकवलनाद्राक्षसकर्तृक-
भक्षणाद्धेतोः सस्थिता नष्टा । युक्तम् । एतद्विचारण सगतमित्यर्थः । 'सस्था स्थितौ व्य-
वस्थाया नाशे' इति विश्वः । अत्रैव बहुधा सदिह्य निश्चयपर्यवसानकथनान्निश्चयान्त-
सदेहालकारः । मन्दाक्रान्ता ॥

लोकान्तरप्रणयिनं श्वशुरं प्रणन्तु-

माज्ञप्तकालमतिलङ्घय यदि प्रयासि ।

विज्ञाप्य मामपि समाह्वय साध्वि तस्मै

सौमित्रिरेव भरते निदधातु राज्यम् ॥ ४० ॥

लोकान्तरेति । हे जानकि, लोकान्तरप्रणयिनः स्वर्गस्थः श्वशुरः पत्युः पितरः दशरथः
प्रणन्तु नमस्कर्तुम् । 'उपसर्गादसमासेऽपि णोपदेशस्य' इति णत्वम् । आज्ञप्तश्चतुर्दशवत्स-
रात्मकतया नियुक्तो यः कालस्तमतिलङ्घ्योऽलङ्घय । तावन्तः कालमयापयित्वैवेत्यर्थः । तदानीं
साम्रैव वर्षस्यावशिष्टत्वादिति भावः । 'अविलङ्घय' इति पाठे स्पष्टार्थः । प्रयासि यदि
गच्छसि चेत् । यद्यपि परमपतिव्रतायास्तव मा पतिमुत्सृज्य पुरस्ताद्गमनमनुचितम्,
तथापि श्वशुरप्रणामौत्सुक्येन गच्छसि चेदित्यर्थः । तर्हि हे साध्वि पतिव्रते । अतो मद्विरहः
न सहिष्यसीति भावः । 'सती साध्वी पतिव्रता' इत्यमरः । तस्मै श्वशुराय विज्ञाप्य
प्रियवियुक्ताहं स्थातुं न शक्नोमीति निवेद्य । मामपि समाह्वयकारय । प्रवेशयेत्यर्थः ।
'हूतिराकारणाह्वानम्' इत्यमरः । तद्विनाशत्वादात्मनोऽपि विनाशो निश्चित इति भावः ।
तर्हि राज्यस्य का गतिरित्याह—सौमित्रिर्लक्ष्मण एव भरते राज्यं निदधातुं निक्षि-
पतु । खलौकयात्रातत्परेण श्रीरामेणाहं कर्तव्यतायां नियुक्त इति भरतं मदाज्ञा-
परिपालनतत्परः साम्राज्येऽभिषेक्यतीति भावः । वसन्ततिलकावृत्तम् ॥

कवेर्वाक्यम्—

इत्थं विलप्य दयिता विपिने विचिन्व-

न्रामो न तत्र धृतिमान्न च लक्ष्मणोऽपि ।

च० रा० १९

तादृग्विधामपि कथां कथयन्स्ववाचा

वल्मीकजन्ममुनिरेव कठोरचेताः ॥ ४१ ॥

इत्थमिति । इत्थमनेन प्रकारेण विलप्य परिदेवनं कृत्वा रामस्तत्र तस्मिन्विपिनेऽरण्ये दयितां प्रेयसीं सीतां विचिन्वन्मृगयन्धृतिमान्धैर्यवान्नाभूत् । किंतु सीता-विरहवेदनया विषण्णहृदयोऽभूदित्यर्थः । तथा लक्ष्मणश्च धृतिमान्नाहि । नाभूदेवेत्यर्थः । तद्दुःखस्यैतद्दुःखत्वादिति भावः । किंतु तादृशो विधः प्रकारो यस्मास्ताम् । इत्थमिति वक्तुं श्रोतुं वाशकमित्यर्थः । तथाभूतामपि कथां श्रीरामविलापप्रकारवाक्यप्रबन्धं स्ववाचा निजकण्ठोक्त्या कथयन्पुनःपुनर्वर्णयन्कठोरचेताः कठिनहृदयः । निर्दय इति यावत् । वल्मीकाजन्म यस्य स तथोक्तः । स चासौ मुनिश्च स एव वाल्मीकिरेव धृतिमानभूत् । सकललोकानन्दकरसमस्तसद्गुणाभिरामस्य तत्रभवतः श्रीरामस्य तादृग्विषादवैकल्याभिव्यञ्जकविलापकथाकथनानिर्विण्णचित्ततया स एवातिधैर्यसंपन्नोऽभूदित्यर्थः । पेलवचित्तानामस्माकं कथं धृतिमत्त्वमिति भावः । वृत्तं पूर्ववत् ॥

तैतः प्रारभमाणप्रयाणान्प्राणानवष्टभ्य जटायुस्तैत इतः क्रियमाणसीतान्वेषणं सलक्ष्मणं राममालक्षयन्नवोचत ॥

तत इति । ततस्तदनन्तरं प्रारभमाणमुपक्रम्यमाणं प्रयाणं परलोकयात्रा जैस्तान् । उत्क्रमणशीलानित्यर्थः । प्राणाञ्जटायुरवष्टभ्य संस्तभ्य । निरुध्येत्यर्थः । श्रीरामाय वार्ताकथनार्थमिति भावः । तत इतः प्रदेशेषु क्रियमाणसीतान्वेषणम् । सीतामन्विष्यन्तमित्यर्थः । सलक्ष्मणं सौमित्रिसहितं राममालक्षयन्पश्यन्नेवमवोचतोक्तवान् । ब्रूवन्नेवो बोडि 'वच उम्' इत्युमागमे गुणः ॥

किमित्यवोचतेत्यत आह—

आयुष्मन्, मां खड्गविक्षतपक्षति क्षितितले निक्षिप्य क्षिप्रमपजहार मैथिलीं रावण इति ॥

आयुष्मन्निति । हे आयुष्मन् । प्रशंसायां मनुष्ये । सकललोकहिताचरणतत्परतया सफलजीवनेत्यर्थः । खड्गविक्षतपक्षति चन्द्रहासविदलितपक्षमूलम् । 'स्त्री पक्षतिः पक्षमूलम्' इत्यमरः । मां क्षितितले निक्षिप्य । परिश्रान्तं मां पक्षविच्छेदपूर्वकं भूमौ पातयित्वेत्यर्थः । रावणः क्षिप्रं द्रुतं मैथिलीं जानकीमपजहारापहतवान् । इत्यवोचतेति पूर्वेण संबन्धः । तथा च रामायणम्—'परिश्रान्तस्य मे पक्षौ छित्त्वा खड्गेन रावणः । सीतामादाय वैदेहीमुत्पपात विहायसम् ॥' इति ॥

१. 'दशाम्' इति पाठः. २. 'तत्र' इति पाठः. ३. 'तत इतः' इति कचिन्नास्ति.
४. 'क्षिप्रतरम्' इति पाठः.

तत किं जात तत्राह—

स्वयमपि शरभङ्गस्त्रीकृतां भङ्गहीनां

सपदि गतिमवाप्तः संहतायुर्जटायुः ।

नयनसलिलमिश्रं रामहस्तेन दत्तं

दशरथदुरवापं प्राप नैवापमम्भः ॥ ४२ ॥

स्वयमिति । जटायु सपदि सद्य एव । श्रीरामस्य सीतापहरणवार्ताकथनसमय एवेत्यर्थः । संहतायुस्त्यक्तजीवितं सन् । स्वयमपि शरभङ्गेण मुनिना स्वीकृता प्राप्ता भङ्गहीनामक्षताम् । शाश्वतीमित्यर्थः । गतिं वैकुण्ठस्थानमवाप्तं प्राप्तं सन् । निजभाग्योदयेन परब्रह्मरूपस्य श्रीरामस्य दिव्यमङ्गलविग्रहसाक्षात्काराच्छरभङ्गवन्मुक्तः सन्नित्यर्थः । नयनसलिलमिश्रं बाष्पोदकमिश्रितम् । पितृसखित्वेन तस्य पितृवद्रोदनार्हत्वादिति भावः । रामहस्तेन दत्तं दशरथस्य दुरवापं दुर्लभम् । असाभिध्यादिति भावः । नैवापः पितृतर्पणसबन्धिः । 'पितृदानं निवापः स्यात्' इत्यमरः । अम्भः प्रापः । पितृनिर्विशेषः तस्यैर्ध्वदैहिकः रामश्चकारेत्यर्थः । उक्तं च रामायणे— 'ततो गोदावरी गला नदी नरवरात्मजौ । उदकं चक्रतुस्तस्मै गृध्राजाय तावुभौ ॥' इति । ननु तिरश्चा कर्मानधिकारादभिसंस्कारानर्हत्वाच्चोत्तमलोकाभावेन कथमस्य मुक्तियुक्तत्वमिति चेन्न । 'मया त्वं समनुज्ञातः शाश्वती मुक्तिमाप्नुहि' इति श्रीरामायणोक्तत्वादस्येवायं मुक्तिः । तदुक्तं नृसिंहपुराणे—'मत्कृते मरणं यस्मात्त्वया प्राप्तं द्विजोत्तम । तस्मान्मम प्रसादेन विष्णुलोकमवाप्स्यसि ॥' इति । 'सुग्रीवो हनुमान् नृशो गजो गृध्रो वणिक्पथः' इति मुक्तमध्यपरिगणनाजटायुषो मुक्तिप्राप्तिं सिद्धेत्यवगम्यत इत्युपरम्यते । मालिनीवृत्तम् ॥

अथ दक्षिणारण्यानीं प्रति प्रस्थिते काकुत्स्थे राक्षसी काचिदयोमुखीनाम सौमित्रिमभिभूय तदीयेन शस्त्रेण शूर्पणखासिद्धिमभजत ॥

अथेति । अथ जटायुमुत्तयनन्तरम् । काकुत्स्थे श्रीरामे । महदरण्यमरण्यानी । 'महारण्यमरण्यानी' इत्यमरः । 'इन्द्रवरुणः' इत्यादिना ङीप् । आनुगागमश्च । दक्षिणा दक्षिणदिगवस्थिता सा च सारण्यानी च । ता प्रति प्रस्थिते चलिते सति । जटायुश्च तदिगवस्थितेन रावणेन सीतापहरणस्योक्तत्वादिति भावः । अयोमुखीनामयोमुखीतिनाम्ना प्रसिद्धा काचिद्राक्षसी सौमित्रिं लक्ष्मणमभिभूय 'एहि रस्यावहे' इत्युक्त्वा 'समालम्बितलक्ष्मणाम्' इत्याद्युक्तप्रकारेणाक्षिप्य तदीयेन सौमित्रिसबन्धिना शस्त्रेण खड्गेन शूर्पणखायां रावणमगिन्या या सिद्धिर्मुखभङ्गरूपनिष्पत्तिस्तत्सदृशी सिद्धिमिति निदर्शना । अलभत प्राप । शूर्पणखेव लक्ष्मणखड्गनिकृत्तकर्णनासिका बभूवेत्यर्थः ।

१ 'प्रति' इति नास्ति क्वचित्

उपलक्षणमेतत् । विवृणुतस्तना च बभूव । तथा चोक्त श्रीरामायणे—‘एवमुक्तस्तु
कुपित खड्गमुद्यम्य लक्ष्मण । कर्णनासे स्तनौ तस्या विचकर्तारिसूदन ॥’ इति ॥

ततः क्रौञ्चारण्यसरण्या प्रयातावेतौ महर्षेः स्थूलशिरसः शापात्को-
णपतां प्रपन्नः पन्नगपतिभोगभीषणाभ्यां भुजाभ्यां बबन्ध यथार्थनामा
कबन्धः ॥

तत इति । ततोऽयोमुखीकर्णनासिकास्तनच्छेदानन्तरम् । क्रौञ्चारण्यस्य सरण्या
मार्गेण । ‘अयन वर्त्म मार्गध्वपन्थान पदवी सृति । सरणि’ इत्यमर । अत्र तृती-
योपपत्तिर्व्याख्याता । प्रयातौ प्रस्थितावेतौ रामलक्ष्मणौ कर्म । स्थूलशिरसस्त-
न्नाम्नो महर्षेर्ऋषिश्रेष्ठस्य शापात्कोणपता राक्षसल प्रपन्न प्राप्तो यथार्थनामान्वर्थाभि-
धान कबन्धो राक्षस पन्नगपते कुण्डलीश्वरस्य भोग कायस्तद्वद्भीषणाभ्या भयकरा-
भ्या भुजाभ्या बबन्ध । रुरोधेत्यर्थ । वस्तुतस्तु श्रीरामस्य साक्षाद्विष्णो शेषाङ्क-
शाथित्वाल्लक्ष्मणस्य शेषावतारत्वाच्च तयोर्नाथ बन्धो न तु खहेतुश्चेति ज्ञापयितु पन्नग-
पतिभोगभीषणाभ्यामिति भुजविशेषणमुक्तमित्यनुसधेयम् । कबन्ध इत्यत्र विस्मय-
क्षण्या कस्य शिरसो बन्धोऽस्यास्तीति कबन्ध इति विग्रह । अपमूर्धकलेवर
इत्यर्थ । ‘कबन्ध सलिले प्रोक्तमपमूर्धकलेवरम्,’ ‘कबन्धोऽस्त्री क्रियायुक्तमपमूर्ध-
कलेवरम्’ इति विश्वामरौ । प्रकृतेऽपीन्द्रवज्राभिघाताद्वक्षोविभुमशिरस्कतया कब-
न्धलाद्यथार्थनामलमस्येति भाव । तथा च रामायणे लक्ष्मण प्रति कबन्धवाक्यम्—
‘पुरा मम महाबाहो महाबलपराक्रम । रूपमासीन्महाचिन्त्य त्रिषु लोकेषु विश्रुतम् ॥
तत स्थूलशिरा नाम महर्षि कुपितो मया । विचिन्वन्विध वन्य रूपेणानेन धर्षित ॥
तेनाहमुक्त प्रेष्यैव घोरशापाभिघातिना । एतदेव नृशस ते रूपमस्वतिगर्हितम् ॥
इन्द्रकोपादिद रूप प्राप्तमेव रणाजिरे ॥’ इति ॥

तदनन्तरमनश्रुपात्रेषु राक्षसीनेत्रेषु सैदोत्पादिततरवारिभ्यां रामल-
क्ष्मणयोस्तरवारिभ्यां कबन्धबाहुयुगलं कदलीलवमलूयत ॥

तदनन्तरमिति । तदनन्तर निरोधानन्तरम् । अनश्रुपात्रेष्ववाष्पयोग्येषु ।
निजभर्तृमहिम्ना कदापि शोकाद्युपहत्यभावाद्नाघाताश्रुगन्धेष्वित्यर्थ । ‘योग्यभाज-
नयो पात्रम्’ इत्यमर । राक्षसीनेत्रेषु राक्षसाङ्गनानयनेषु । सदा सर्वदोत्पादितत-
राण्यतिशयेनोत्पादितानि । ‘द्विवचनविभज्य—’ इत्यादिना तरप्प्रत्यय । तानि वारीणि
बाष्पोदकानि याम्या तौ ताम्याम् । राक्षसखण्डनेन शोकोत्पादकत्वान्निरन्तरराक्षसी-
नेत्रजलोत्पादकाम्यामित्यर्थ । रामलक्ष्मणयोस्तरवारिभ्या खड्गाभ्याम् । ‘तरवारिर्म-

१. ‘तदनु’ इति पाठ २. ‘सैदोत्पादितवारिभ्या तरवारिभ्या रामलक्ष्मणयो.’
इति पाठ ३. ‘लवमिव’ इति पाठ

ण्डलाग्र खड्गकौक्षेयकौ समौ' इत्यमर । कबन्धबाहुयुगल कदलीमिव लला कदलीला-
वमल्लयताच्छिद्यत । कदलीकाण्डमिवानायासेनाखण्ड्यतेत्यर्थ । 'कदलीलाववत्' इत्यप-
पाठ । 'उपमाने कर्मणि च' इति णमुत्प्रत्यय । 'कषादिषु यथाविध्यनुप्रयोग' इति
ल्ल इणनुप्रयोग (?) । निर्बन्धकुपितौ श्रीरामलक्ष्मणौ निजासिभ्या कबन्धस्य दक्षिण-
सव्यबाहू चिच्छेदतुरित्यर्थ । अत्र करणयोरपि तरवार्यो कर्तृत्वव्यपदेशस्तयोर-
खण्डितत्वद्योतनार्थम् । तथा च रामायणम्—'दक्षिणो दक्षिण बाहुमसक्तमसिना ततः ।
चिच्छेद रामो वेगेन सव्य वीरस्तु लक्ष्मण ॥' इति ॥

तदनु दनुकबन्धेनादरादर्थितौ तौ

गिरितटभुवि देहं देहतुस्तस्य भीमम् ।

अकथयदथ शापापायतुष्टः स रामं

तपनतनयमैत्र्या मैथिली प्राप्नुहीति ॥ ४३ ॥

तदन्विति । तदनु बाहुच्छेदानन्तरं दनुवशोद्भवत्वाद्दनु स चासौ कबन्धश्चेति वि-
शेषणसमास । यद्वा दनुरित्यस्य पूर्वनाम । तथा श्रीरामायणेऽरण्यकाण्डे—'एवमुक्तस्तु
रामेण वाक्यं दनुरनुत्तमम्' इति । 'दनो सकाशात्तत्वेन प्रभावते महात्मन' इति शबरी
प्रति वाक्यं च । तथा 'दनुर्नाम स्त्रिय पुत्रं शापाद्राक्षसता गत' इति किष्किन्धाकाण्डे
चोक्तत्वात्तथा च । दनुनामा चासौ कबन्धश्च दनुकबन्ध इति शाकपार्थिवादित्वान्मध्य-
मपदलोपसमास । शाकपार्थिवादिराकृतिगण । तेन दनुकबन्धेनादराद्रीरवाद-
र्थितौ । 'मित्रं चैवोपदेक्ष्यामि युवाभ्यां सस्कृतोऽग्निना' इति याचितौ तौ रामल-
क्ष्मणौ गिरितटभुवि गिरिप्रदरसीम्नि । 'गिरिप्रदरमासाद्य पावकं विससर्जतु' इति रा-
मायणात् । भीम भयकर तस्य कबन्धस्य देहं कलेवरं देहतुर्भस्मीचक्रतु । 'दह भस्मी-
करणे' इति धातोलिङ् । 'अत एकहल्मध्येऽनादेशादेर्लिटि' इत्येलाभ्यासलोपौ । अथ
दहनानन्तरम् । शापापायेन मुनिप्रयुक्तशापान्तेन तुष्टस्तोष गतं सन् । कबन्धो राम प्र-
त्यकथयदवोचत् । किमिति । तपनतनयमैत्र्या सुग्रीवस्नेहेन मैथिली सीता प्राप्नुहि
लभस्वेति । उक्तं च श्रीरामायणे—'श्रूयतां राम वक्ष्यामि सुग्रीवो नाम वानर'
इत्यारभ्य 'स ते सहायो मित्रं च सीताया परिमार्गणे' इत्यन्तेन । मैत्र्येत्यत्र ब्रा-
ह्मणादिना 'गुणवचन-' इत्यादिना ष्यञ्प्रत्ययः । 'षिद्वीरादिभ्यश्च' इति ङीप् ।
'स च मातरि षिच्' इति षित्वादेव सिद्धे मातामहशब्दस्य गौरादिपाठेनानित्यत्व-
ज्ञापनाद्वैकल्पिकः । अतएवाह वामन—'ष्यञ्चित्करणादीकारो बहुलम्' इति । 'स्त्री-
नपुंसकयोर्भावक्रिययोः ष्यञ्चचिच्च वुञ् । औचित्यमौचिती मैत्र्यं मैत्रो वुञ्प्रागु-
दाहृत ॥' इत्यमर । मालिनीवृत्तम् ॥

तस्मिन्पुण्यमूकमार्गमुपदिश्य स्वर्गं गते मतङ्गाश्रमवासिन्या तपस्वि-
न्या शबर्या कृतां सपर्यां परिगृह्य रामस्तदनुज्ञया मनोज्ञविविधविहग-
कूजितं मृगगणविहरणमनोहरं गहनपदमवगाह्य व्याकोचकुशेशयपरि-
चयकषायैर्वनदेवतालतादोलानुकूलैः कूलायतलीलापरवशवशावल्लभमदा-
म्बुचुम्बिभिः शम्बरारातिशरधिसदृशैर्तरुहसहकारशिखरविसरदासवा-
सारशीकरशेखरैर्विविधलतालासिकालास्योपदेशदेशिकायमानैः कायमान-
समानाभोगलतागृहकलिलुब्धलुब्धकपुरंध्रीशिथिलधम्मिल्लमल्लिकागन्धमां-
सलैर्मल्लिकाक्षपक्षविक्षोभक्षोदीभूतपाथःपाथेयैस्तटवनपवनैरनुकम्प्यमानः
पम्पामभजत् ॥

इति श्रीमद्विदर्भराजविरचिते चम्पूरामायणे श्रीमदरण्यकाण्डः समाप्तः ।

तस्मिन्निति । तस्मिन्कवन्वे ऋष्यमूकमार्गं सुग्रीवाधिष्ठितऋष्यमूकाख्यपर्वत-
वर्त्मोपदिश्य निवेद्य स्वर्गं गते सति मतङ्गस्य महर्षेराश्रमे वसति ताच्छील्येनेति मत-
ङ्गाश्रमवासिन्या । 'ताच्छील्ये णिनि' । तपस्विन्या व्रतोपवासादितपोनिष्ठया । 'अ-
स्मायामेधास्रजो विनि' इति विनिप्रत्ययः । शबर्या शबरत्रिया मतङ्गशिष्यया क-
याचिद्विरक्तरमण्या कृता विहिता सपर्यामर्घ्यपाद्यादिरूपपूजाम् । 'पूजा नमस्यापचिति
सपर्यार्चाह्णिना समा' इत्यमरः । राम परिगृह्य स्वीकृत्य । निरन्तरभक्तिपरतन्त्रलाच्छब-
र्यास्तद्विरचिताया अपि पूजाया महात्मनो भक्तवत्सलस्य श्रीरामस्य ग्राह्यत्वादिति
भावः । ततस्तदनुज्ञया तस्या शबर्या नियोगेन मनोज्ञानि मनोहराणि विविधान्य-
नेकप्रकाराणि विहगकूजितानि शुकसारिकादिपक्षिरुतानि यस्मिस्तत्तथोक्तं मृग-
गणानां हरिणचमरदुर्वारमृगयूथानां विहरणेन खैरसचारेण मनोहरं हृदयानन्द-
करं गहनपदमरण्यस्थानमवगाह्य प्रविश्य । अथ व्याकोचकुशेशयपरिचयेन सफु-
ल्लकमलपरिशीलनेन कषायैः सौरभ्यसण्त्रैः । 'प्रफुल्लोत्फुल्लसफुल्लव्याकोचविकच-
स्फुटा' 'सहस्रपत्रं कमलं शतपत्रं कुशेशयम्' इति चामरः । 'रागद्रव्ये कषायोऽस्त्री
निर्यासे सौरभे रसे' इति यादवः । वनदेवतानां या लतादोला लतारूपप्रेङ्खोलिकास्ता-
सामनुकूलैरनुगुणैः । स्वप्रयत्नं विनैव ततस्तच्चालनहेतुत्वादिति भावः । कूले पम्पारोधस्या-
यतलीलापरवशां अविच्छिन्नक्रीडारतन्त्रा । तिर्यग्दन्तप्रहाररूपव्यापारतत्परा इत्यर्थः ।
ये बध्नानां करिणीनां वल्लभा मत्तमतङ्गजास्तेषां मदाम्बु दानोदकं चुम्बन्त्यवबध्नन्तीति

१ 'तपस्विन्या' इति नास्ति कचित् २ 'राम परिगृह्य' इति पाठः ३ 'मनो-
ज्ञकूजितविहगमृग' इति पाठः ४. 'विहार' इति पाठः ५ 'व्याकोश' इति पाठः
६ 'तटरुहकार' इति पाठः

तथोक्तै । मदगन्धसबन्धबन्धुरैरित्यर्थ । 'वशा स्त्री करिणी वन्ध्या' इत्यमर । शम्बरा-
रातिशरधिसदृशानि पञ्चबाणतूणीरसरूपाणीत्युपमा । यानि तटरुहसहकारशिखरा-
णि तीररुहातिसौरभरसालाप्रमज्ज्य । अत्र शिखरशब्देन तद्गतमज्जयो लक्ष्यन्ते । 'शि-
खर शैलवृक्षाग्रशिखापुलककोटिषु' इति विश्व । तेभ्यो विसरन्त्यसमानो य आसवामारो
मकरन्दधारासपातस्तस्य शीकरकणा एव शैखरा अवतसा येषा तैस्तथोक्तै । मा-
कन्दमकरन्दबिन्दुसदोहसुन्दरैरित्यर्थ । 'आम्रश्रूतो रसालोऽसौ सहकारोऽतिसौरभः',
'शीकरोऽम्बुकणा स्मृता' इति चामर । विविधा नानाप्रकारा लता मल्लिकामालत्या-
दिस्तबकास्ता एव लासिका नर्तक्य इति रूपकम् । तासा लास्योपदेशे नाट्यक्रियासशि-
क्षणदेशिका गुरव इवाचरन्तो देशिकायमानास्तै । नाट्यविद्याचार्या इव तासा नर्तनप्रव-
र्तकैरित्यर्थ । आचारक्यजन्ताल्लट शानजादेश । अत्र विचित्रलताचलनेन मारुताना
देशिकायमानलोत्प्रेक्षणात्क्रियानिमित्ता जातिस्वरूपोत्प्रेक्षा । 'नर्तकीलासिके समे', 'ताण्डव
नटन नाट्य लास्य वृत्त च नर्तने' इति चामर । काय मित मान प्रमाण यस्य स कायमानो
ऽङ्गणादौ स्तम्भादिनिमित्तपुरुषप्रमाणोन्नतो मण्डपविशेषतत्समानस्तत्सदृश आभोगो वि-
स्तारो येषा तेषु लतागृहेषु लतावितानमयनिकेतनेषु केलिलुब्धाना क्रीडागृहूना लुब्ध-
कपुरघ्नीणा पुलिन्दसुन्दरीणा ये शिथिलधम्मिल्ला विश्लथकचभारास्तेषु या मल्लिकास्तृण-
शूल्यकुसुमानि तासा गन्धेन सौरभ्येण मासलै परिपूर्णै । 'कबरी केशवेशोऽथ धम्मिल्ल
सयता कचा' इत्यमर । 'मल्ली तु मृत्पात्रतृणशूल्ययो' इति रत्नमालायाम् । मल्लि-
काक्षा मलिनचञ्चुरणा हसविशेषा । 'राजहसास्तु ते चञ्चुरणैलोहितै सिता । म-
लिनैर्मल्लिकाक्षा' इत्यमर । तेषा पक्षविक्षोभेन गरुदभिघातेन क्षोदीभूत चूर्णीभूतम् ।
नीहाराकारेण शकलीकृतमित्यर्थ । तादृश यत्पाथ उदक तदेव पाथेय कवल येषा तै ।
तत्सहकृतैरित्यर्थ । 'कबन्धमुदक पाथ' इत्यमर । 'क्षोदीभूतम्' इत्यत्राक्षोद क्षोद
सपथमान क्षोदीभूत इति विग्रह । अभूततद्भावे चि्व । 'कुगतिप्रादय' इति समास ।
पाथेयमित्यत्र पथि साधु पाथेयम् । 'पथ्यतिथिवसतिस्वपतेर्दब्' इति ढञ्प्रत्यय । एव
शैल्यमान्यसौरभ्यसपन्नैस्तटवनपवनैस्तीरकान्तारमारुतैरनुकम्प्यमानो दोधूयमान स-
न्विरहिणा वेदनोद्दीपकत्वादिति भाव । पम्पा नाम पुष्करिणीमभजत । तत्तीर प्रापेत्यर्थ ॥

इति श्रीमत्परमयोगीन्द्रवृन्दमानसेन्दीवरसदोहामन्दानन्दलाभाभिवन्दितरधुनन्दन-
चरणारविन्दमकरन्दाखादनकन्दलितसारस्वतेनाखण्डतप प्रचण्डमुनिप्रकाण्डमण्डलेश्वर-
शाण्डिल्यमहामुनिगोत्रावतसस्य वञ्चनान्वयसुधापारावारपारिजातस्य धन्वन्तर्यवता-
रान्तरस्यायुर्वेदप्रमुखनिखिलविद्यासारसर्वज्ञसार्वभौमस्य क्रोण्डोपण्डितवर्यस्य तनूजेन
गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया चम्पूरामायणव्याख्याया
साहित्यमञ्जूषिकाख्यायामरण्यकाण्ड समाप्त ॥

रामचन्द्रार्थरचिता रामचन्द्रपदार्पिता ।

अरण्यकाण्डव्याख्यासौ पूर्णा मञ्जूषिकाभिज्ञा ॥

किष्किन्वाकाण्डम् ।

अथ किष्किन्वाकाण्डो व्याख्यायते—

स ता सतां बुद्धिमिव प्रसन्नां

पम्पां वियोगज्वरजातकम्पः ।

विलोकयंल्लोकनिविष्टकीर्ति-

रार्तिं रघूणां प्रवरः प्रपेदे ॥ १ ॥

स तामिति । स विराधखरत्रिशिरोदूषणकबन्धादीनामयत्नसहरणेन प्रसिद्धपराक्रमयुक्त । अत एव लोकनिविष्टकीर्तिर्जगद्विख्यातयशसपन्नो रघूणां प्रवरो रघुनायक सता साधूना बुद्धिं चित्तवृत्तिमिव प्रसन्ना निर्मलाम् । एकत्र स्वाभाव्यादन्यत्र रागाद्यनुपहतत्वाच्चेति भावः । ता चिकीर्षितरावणवधोपयोगिसुप्रीवाधिष्ठितामृष्यमूकसमीपवार्तनीं पम्पा विलोकयन्पश्यन् । अत एव वियोगेन सीताविरहशोकातिशयेन यो ज्वर सताप । इन्द्रियक्षोभ इति यावत् । तेन जात उत्पन्न कम्पो गात्रवेपथुर्यस्य स तथोक्तः सन् । आर्तिं मदनपीडा प्रपेदे प्राप । तस्या प्रसन्नत्वेऽपि विरहिणामुद्दीपकत्वात्परामय व्यथामनुबभूवेत्यर्थः । 'आर्तिं पीडा धनुष्कोट्यो' इत्यमरः । अत्र बुद्धिमिवेत्येक पदम् । इवेन सह नित्यसमासे विभक्त्यलोपः । 'पूर्वपदप्रकृतिस्वरत्वाच्च' इति वक्तव्यात् । अत एव समासगा श्रौती पूर्णोपमा । वृत्तमुपजाति । अत्रादौ 'स ता पुष्करिणीं गत्वा पद्मोत्पलझषाकुलाम् । राम सौमित्रिसहितो विललापाकुलेन्द्रियः ॥' इति श्रीरामायणकिष्किन्वाकाण्डाद्यपद्यादिमपदप्रयोगेण चातुर्यं दाशित कविनेत्यनुसरेणम् ॥

ततस्तस्यास्तटवने नानानोकहनिवहपरिष्कृते निभृतेतरभ्रमणपरभृतत्रातचञ्चूमयविपञ्चीसमुदञ्चितपञ्चमाञ्चिता संतताकुञ्चितपञ्चशरशरासनवञ्चितपथिकजनसंचारप्रपञ्चा प्रमदचञ्चलचञ्चरीकुलकञ्चुकितमाधवीमाधवीभूतिरुदजृम्भत ॥

तत इति । ततस्तदनन्तरं नानाविधानामनोकहाना चूतचाम्पेयादितरुविशेषाणां निवहेन निकुरम्बेन परिष्कृते भूषिते । 'सपरिभ्या करोतौ भूषणे' इति सुडागमः । तस्या पम्पायास्तटवने परिसरवर्तिकानने निभृतेतरमनिभृतमतिचपलः भ्रमणमौत्सुक्यप्रयुक्तसम्भ्रमो यस्य तथोक्तो य परभृतत्रात पिकनिकरः । 'वनप्रिय परभृत कोकिल पिक इत्यपि' इत्यमरः । तस्य चञ्चूमयी त्रोटरीरूपा । अत्र चञ्चुशब्देन कण्ठोऽपि लक्ष्यते । तत्रैव स्वराविर्भावात् । 'चञ्चुकोटिरुभे स्त्रियाम्' इत्यमरः । ताद्रूप्ये मयद् ।

१ 'परिभ्रमण' इति पाठः २. 'शरासनशरासारवञ्चितसचरपथिकप्रपञ्चा' इति पाठः ।

‘स्त्रिया पुवत्-’ इत्यादिना पुवद्भावः । तादृशी या विपञ्ची वीणा । ‘विपञ्ची वल्लकी वीणा’ इति वैजयन्ती । ‘वीणा तु वल्लकी । विपञ्ची’ इत्यमरश्च । तस्या सकाशात्समुदञ्चिता समुत्पन्ना ये पञ्चमा पञ्चमाख्या स्वरविशेषा । ‘पिक कूजति पञ्चमम्’ इत्यभिधानात् । तैरञ्चिता मनोज्ञा । ‘अञ्चे पूजायाम्’ इतीडागमः । तथा सतत निरन्तरमाकुञ्चित शरसधानार्थ-मवनमित पञ्चशरशरासन मन्मथकार्मुक तेन वञ्चितो निवारित पथिकजनानां विरहिणा सत्चारप्रपञ्चो अतायातप्रचारो यस्या सा । तथा प्रमद मकरन्दलाभात्प्रमत्त यच्चञ्चरीककुल रोलम्बनिकुरुम्ब तेन कञ्चुकिता कञ्चुकवत्कृता । आवेष्टिता इत्यर्थः । ‘तत्करोति’ इति ण्यन्तात्कर्मणि क्तः । ता माधव्योऽतिमुक्तलता यस्या सा । ‘इन्दिन्द्रश्चञ्चरीको रोलम्बो बम्भरश्च स’ । ‘अतिमुक्त पुष्पक स्याद्वासन्ती माधवी लता’ इति चामरः । यद्वा मधोर्वसन्तस्येय माधवी । ‘मधुर्वसन्ते चैत्रेऽथ’ इति विश्वः । ‘तत्सेदम्’ इत्यण् । ‘टिड्ढणञ्’ इत्यादिना ङीप् । भूति सपदुदजृम्भतोऽजृम्भितवती । ‘भूतिर्भस्मनि सपदि’ इत्यमरः ॥

यत्र कान्तैर्वियुक्तानां युक्तानामपि सुभ्रुवाम् ।

दोलाकर्म वितन्वन्ति मनासि च वपूषि च ॥ २ ॥

यत्रेति । यत्र यस्मिन्वसन्तसमये कान्तैः प्रियतमैर्वियुक्तानां कान्तैर्युक्तानामपि सुभ्रुवा सुन्दरीणां मनासि हृदयानि च वपूषि शरीराणि च दोलाकर्म दोलालीला वितन्वन्ति कुर्वन्ति । विरहिणा मनासि प्रियवियोगवेदनया दोलायमानानि भवन्ति । प्रियसगतानां वपूषि तु वसन्तोत्सवे प्रियैः साकं दोलाखेलनलाभात्तादृशखेलनजनितसुखमनुभवन्तीत्यर्थः । अत एव यथाक्रममन्वयात्कृत्वापरनामा यथासख्यालकारः । तथा मनसा वपुषा वर्ण्यतया प्रकृतानामेव दोलाकर्मवितन्वनक्रियारूपधर्मसंबन्धेनौपम्यस्य गम्यमानत्वात्केवलप्रकृतगोचरा तुल्ययोगितेय चोक्तालकारेणाङ्गेन सकीर्यते ॥

करतलैरपचायमथेक्षणै-

रपचयं च वनेषु जनेषु च ।

सुमनसा मनसामपि यद्दिने

विरचयन्ति विलोलविलोचनाः ॥ ३ ॥

करतलैरिति । यद्दिने । यस्य वसन्तस्य दिनेष्वित्यर्थः । विलोलविलोचनाश्चञ्चलाक्ष्य करतलैर्नजहस्तप्रदेशैर्धनेषूद्यानवनेषु । सुमनसा पुष्पाणाम् । ‘स्त्रिय सुमनसः पुष्पम्’ इत्यमरः । अपचीयत इत्यपचाय लवनम् । उपसृष्टाद्बुञ् । अथेति वाक्यारम्भे । ईक्षणेर्दृष्टिभिर्जनेषु मनसाम् । अपचीयत इत्यपचयमपहारम् । आकर्षणमिति यावत् ।

१. ‘उपचार’ इति पाठः .

‘अपह्णारस्त्वपचयः’ इत्यमर । विरचयन्ति वितन्वन्ति । अलकारौ पूर्ववदुन्नेयौ । द्रुत-
विलम्बितवृत्तम् । ‘द्रुतविलम्बितमाह नभौ भरौ’ इति लक्षणात् ॥

तस्मिन्नसमशरसमरसमये पम्पां समया पर्यटन्पर्याकुलहृदयो हृ-
दयदयितां हृदि लक्षयंलक्ष्मणमिदमभाषत ॥

तस्मिन्निति । तस्मिन्नसमशरसमरसमये पञ्चबाणरणकाले । वसन्तसमय इत्यर्थः ।
पम्पा समया पम्पाया समीपे । ‘समयानिकषाशब्दौ सामीप्येऽप्यव्यये मतौ’ इति
हलायुध । ‘अमित परित समयानिकषाहाप्रतियोगेष्वपि दृश्यते’ इति द्वितीया ।
पर्यटन्सचरन् । पर्याकुलहृदयो व्याकुलान्त करण श्रीरामो हृदयदयिता सीता
हृदि लक्षयन्निरन्तरभावनया हृदये विलोकयन् । लक्ष्मण प्रतीदमनेन प्रकारे-
णभाषतावोचत् ॥

तत्प्रकारमेवाह—

आधौ सिद्धौषधिरिव हिता केलिकाले वयस्या

पत्नी त्रेतायजनसमये क्षत्रियाण्येव युद्धे ।

शिष्या देवद्विजपितृसमाराधने बन्धुरातौ

सीता सा मे शिशिरितमहाकानने का न जाता ॥ ४ ॥

आधौविति । अत्र यत्तदोर्नित्यसबन्धादुत्तरवाक्ये तच्छब्दस्य विद्यमानत्वाद्यच्छ-
ब्दोऽप्याहार्यः । या सीता मे ममाधौ मानसव्यथाया सत्याम् । ‘पुस्याधिर्मानसी व्यथा’
इत्यमर । आधिग्रहणेन तज्जन्यसारीरामयो लक्ष्यते । सिद्धौषधिरिव सजीविन्याद्यौ-
षधिविशेष इव । हिता पथ्या । आरोग्यकरीत्यर्थः । तादात्मिकोपचाराचरणहितोपदे-
शादिनाधि निरस्य तज्जनितव्याधेरपि निवर्तकत्वादिति भावः । तदुक्तं ज्ञानवासिष्ठे—
‘आधिजा व्याधयस्तत्र द्रव्यमन्त्रशुभक्रमैः । चिकित्सनादिशास्त्रोक्तैर्नश्यन्ति त्वं च वेत्सि
तत् ॥’ इति । केलिकाले क्रीडासमये वयस्या सखी । अनपायनीत्यर्थः । ‘आलि सखी
वयस्या च’ इत्यमर । तथा त्रेतायजनसमये त्रेताया आहवनीयाद्यभिन्नयस्य यजन-
समये हविरादिद्रव्यदानपूजाकाले । ‘त्रेता त्वभिन्नये युगे’ इत्यमर । त्रेताशब्दो
व्याख्यातो बालकाण्डे ‘त्रयत्रेतामितेजसः’ इत्यत्र । पत्नी सहधर्मिणी । पत्युरनया
यज्ञः सपद्यत इति पत्नीति विग्रहः । ‘पत्नी पाणिगृहीती च द्वितीया सहधर्मिणी’ इत्य-
मरः । युद्धे क्षत्रियाण्येव क्षत्रियकुलोद्भवैव । क्षात्रयुक्तधर्मोपदेशतत्परैवेत्यर्थः । पला-
यनीवृष्टिदिशव्यवच्छेदकोऽयमेवकारः । ‘अयंक्षत्रियाभ्या च’ इति स्वायं ङीप् । आनु-
गागमश्च । तथा देवानामिष्टदेवानाम्, द्विजानां वसिष्ठादिब्राह्मणानाम्, पितृणां दशरथ-
कौसल्यादीनां च समाराधने पूजाया विषये शिष्या अन्तेवासिनी । भयभक्तिश्च-

१. ‘समन्तात्’ इति पाठः .

द्वापूर्वकमुचितोपचारकरणतत्परेत्यर्थः । 'छात्रान्तेवासिनौ शिष्ये' इत्यमरः । तथा आर्तावागन्तुकपीडाया सत्या बन्धु प्रियसुहृत् । हितोपायोपदेशादिना तन्निरसननि-
पुणेत्यर्थः । जातेति सर्वत्रानुषज्यते । सा सीता मे मम शिशिरित स्वसाहचर्येण पूर्व-
शिशिरीकृत यन्महाकानन महारण्य तस्मिन्का न जाता कापि नाभूत् । आध्यादिषु पूर्व-
तत्तदानुगुण्येन तथा तथा जाता, इदानीं त्वस्मिन्महारण्येन कापि जातेति महत्कष्ट-
मापन्नमित्यर्थः । ईदृगुणगणशालिन्या सीताया विरहे कथं मम निर्वाह इति भावः ।
सिद्धौषधिरिवेत्युपमा स्पष्टा । अन्यत्र रूपकमित्यनयोऽस्य स्रष्टा । मन्दाक्रान्तावृत्तम् ॥

मलयगिरिचरोऽयं मन्मथाधोरणाज्ञा-

मथितपथिकवर्गो मारुतव्यालहस्ती ।

विरचयति मदीये शैत्यसौरभ्यमान्यै-

स्त्रिविधमदसमृद्धो मानसे वप्रलीलाम् ॥ ५ ॥

मलयेति । मलयगिरिचरो मलयाचलवर्ती । एकत्र दाक्षिणात्यत्वादप्यत्र तद्भवत्वा-
च्चेति भावः । तदुक्तम्—'हिमवद्विन्ध्यमलया गजाना प्रभवा नगा' इति । तथा म-
न्मथ एवाधोरणो हस्तिपकस्तस्याज्ञया नियोगेन मथितो व्याकुलितो मर्दितश्च पथि-
कवर्गं पान्थनिवहो येन स तथोक्तः । एकत्रोद्दीपकत्वादप्यत्र निरङ्कुशत्वाच्चेति भावः ।
'आधोरणा हस्तिपका हस्त्यारोहा निषादिन' इत्यमरः । अयं प्रवर्तमानो मारुत एव
व्यालहस्ती दुष्टगजः । 'व्यालो दुष्टगजे सर्पे' इत्यभिधानात् । व्यालशब्देनैव हस्ति-
प्रतीतौ पुनर्हस्तिग्रहणं करिकलभकर्णावतसाविव द्रष्टव्यम् । शैत्यसौरभ्यमान्यैस्त्रि-
विधस्त्रिप्रकारो यो मदो दानोदक परप्रहरणहेतुभूतदर्पो वा तेन समृद्धः सपूर्णः
सन् । शैत्यादिगुणत्रितयरूपमदोन्मत्त इत्यर्थः । मदीये मानसे वप्रलीलामुत्खातकेलि
विरचयति तनोति । अत्यन्तवैकल्यापादकवेदनोत्पादनेन मन्मनोविदारणं करोती-
त्यर्थः । 'उत्खातकेलिं शृङ्गावैवंप्रक्रीडा निगद्यते' इति शब्दार्णवे । हस्तिमात्रस्यैव व-
प्रक्रीडा दुःसहा । तस्य तु पुनराधोरणाज्ञसत्त्वं दुष्टत्वं त्रिविधमदसमृद्धत्वं च यदि
तदा किमु वक्तव्यमिति भावः । मारुते शैत्यादिगुणवर्णनं कविसमयसिद्धत्वादिति
द्रष्टव्यम् । अत्र मारुते व्यालहस्तिरूपणान्मन्मथस्याधोरणरूपणं गम्य इत्येकदेशवर्ति
सावयवरूपकम् । मालिनीवृत्तम् ॥

ततो दुःसहविरहकृशानुभवां कृशानुभावं भावसंधुक्षणविचक्षणलक्ष्म-
णवचनधार्यमाणधैर्यं राघवमग्रतः सुग्रीवो विलोक्य वालिप्रहितापसर्प-
धिया सुदूरमपसर्प ॥

१ 'व्याजहस्ती' इति पाठ २. 'एवम्' इति पाठ . ३. 'भावम्' इति नास्ति
कचिन् . ४ 'प्रणिहिता' इति पाठ

तत इति । ततो भीषणानन्तरं दुःसहं सोढुमशक्यो यो विरहकृशानोर्विरहानलस्य भावश्चेष्टा । व्यापार इति यावत् । तेन कृशः क्षीणोऽनुभावः सामर्थ्यं चित्त-
स्वास्थ्यं यस्य त तथोक्तम् । 'कृशानु पावकोऽनल' इत्यमरः । अनुगतो भावोऽनु-
भाव इति घञन्तेन प्रादिसमासः । न तूपसृष्टाद्व्यप्रत्ययः । 'श्रीणीभुवोऽनुपसर्गे' इत्यनु-
पसर्गाद्भवतेर्ध्वञ्चिधानात् । अत एव काशिकायाम्—'कथं प्रभावो राज्ञा प्रकृष्टो
भाव इति प्रादिसमासे' इति चाद्यपरिहारौ । भावसंशुक्षणं स्वभावानुसंधानम् । पुनः
प्रकृतिप्रापणमिति यावत् । भुक्षेर्लुट् । तत्र विचक्षणानि निपुणानि लक्ष्मणवचनानि
तैर्धार्यमाणं धारणविषयीक्रियमाणं धैर्यं चित्तस्थैर्यं येन त तथोक्तम् । 'सस्तम्भः राम
भद्रं ते मां शुचं पुरुषर्षभ । नेदृशानां मतिर्मन्दा भवत्यकलुषात्मनाम् ॥' इति श्रीरा-
मायणे लक्ष्मणोक्तवचनालम्बितधैर्यमित्यर्थः । 'भावः सत्ताप्रभावमिप्रायचेष्टात्मजन्मसु'
इत्यमरः । राघवं श्रीराममग्रतः पुरोभागे सुग्रीवो विलोक्य दृष्ट्वा वालिना प्रहितो वृ-
त्तान्तपरिज्ञानार्थं प्रेषितो योऽपसर्पो गूढचारः स इति धिया । तद्भ्रान्त्येत्यर्थः । 'अप-
सर्पश्चरः स्पशः । चारश्च गूढपुरुषः' इत्यमरः । सुदूरमतिभिः प्रकृष्टमपसर्पापसृतवान् ।
पूर्वाधिष्ठितस्थलं परित्यज्य स्थलान्तरं जगामेत्यर्थः ॥

स तु संमन्त्र्य मन्त्रिभिस्तयोराशयमवजिगमिषुः प्रभञ्जनात्मजं प्रा-
हिणोत् ॥

स इति । स तु सोऽपि सुग्रीवः । षाड्गुण्यचिन्तनं मन्त्रं स एषामस्तीति मन्त्रिणः ।
तैरमात्यैः सह । 'मन्त्री धीसचिवोऽमात्यः' इत्यमरः । अत्र सहादिशब्दाप्रयोगेऽपि
तदर्थगम्यताया 'वृद्धो यूना' इति ज्ञापनात्तृतीया । समन्त्र्य सम्यग्विचार्य तयो राम-
लक्ष्मणयोराशयमभिप्रायमवजिगमिषुः पुरवगन्तुमिच्छुः । जिज्ञासुः सन्नित्यर्थः । अवपूर्वा-
द्भमे सन्नन्तादुप्रत्ययः । प्रभञ्जनात्मजं पवमानतनयं हनूमन्तं प्राहिणोत्प्रेषितवान् ।
तत्समीपमिति शेषः । तस्यैव महाबुद्धिसपन्नत्वेन दूत्ये प्रेषणीयत्वादिति भावः ॥

सोऽपि श्रीरामः प्रति जगामेत्याह—

तपनपवनयोर्यः प्राप्तवान्पुत्रभावं

शतमखकृतपौलिर्विद्यया जन्मना च ।

स तु दशमुखकीर्तिस्तोमसोमस्य पक्ष-

श्रम इव तनूमान्प्राप रामं हनूमान् ॥ ६ ॥

तपनेति । यो हनूमान्विद्यया सकलशास्त्राभ्यासेन जन्मनोत्पत्त्या च हेतुना तपन-
पवनयोः सूर्यपवमानयोः पुत्रभावः पुत्रत्वं प्राप्तवान्गतवान् । 'मार्तण्डस्त्वब्रवीत्तत्र
भगवास्तिमिरापहः । तेजसोऽस्य मदीयस्य ददामि शतिकां कलाम् ॥ यदा च शा-

१. 'अवजिगमिषुराज्जनेयः प्रभञ्जनसजातम्' इति पाठः . २. 'वाणी' इति पाठः

ज्ञाप्यध्येतु शक्तिरस्य भविष्यति । तदास्य शास्त्र दास्यामि येन वाग्मी भविष्यति ॥ भविता त्रिषु लोकेषु न कश्चिच्छास्त्रदर्शन ॥' इत्युत्तरकाण्डे भगवत सूर्याल्लब्ध-
वरलक्ष्यनात्तत्सकाशात्सकलशास्त्राध्ययनेन सूर्यपुत्रत्वं प्राप्तवान् । शिष्यस्योपाध्याय-
पुत्रत्वं चोक्त श्रीरामायणे वालिन प्रति श्रीरामवाक्यम्—'ज्येष्ठभ्राता पिता वापि
यश्च विद्या प्रयच्छति । त्रयस्ते पितरो ज्ञेया धर्म्ये च पथि वर्तिन ॥' इति । 'धर्म-
श्चेदत्र कारणम्' इति पाठान्तरम् । 'जनिता चोपनेता च यश्च विद्या प्रयच्छति ।
अन्नदाता भयत्राता पञ्चैते पितर स्मृता ॥' इति । तथा 'तत्र राजा प्रशस्तस्य
केसरी नाम वै पिता । यस्य भार्या बभूवैषा ह्यजनेति परिश्रुता ॥ जनयामास तस्या
वै वायुरात्मजमुत्तमम् ॥' इति तत्रैवोक्तत्वाज्जन्मना वायुपुत्रत्वं च प्राप्तवानित्यनुस-
धेयम् । अत एव यथाक्रममन्वायाद्यथासख्यालकार । तथा शतमखेनेन्द्रेण कृता वि-
रचिता पालिरङ्गो वामहनुभङ्गरूपो यस्य स तथोक्त । बाल्ये क्षुधार्तस्य फल्मोहा-
त्सूर्यं गृहीतुकामस्यास्येन्द्रवज्राभिघातेन गिरिपतनस्येव हनुभङ्गस्य जातत्वादिति भाव ।
'पालि ह्यथ्यङ्गपङ्क्तिषु' इत्यमर । एतेन बाल्य एवेन्द्रवज्रप्रहारसहनशक्तस्यास्य किं व-
क्तव्यं शक्तिसंपन्नत्वमिति सूच्यते । तथा चोक्तगुणविशिष्टतयास्यैव दूतत्वं युक्तमि-
त्यवगम्यते । यथाह कामन्दक —'प्रगल्भ स्मृतिमान्वाग्मी शस्त्रे शास्त्रे च निष्ठित ।
अन्यस्तकर्मा वृपतेर्दूतो भवितुमर्हति ॥' इति । दशमुखस्य रावणस्य कीर्तिस्तोमो
यशोमण्डल स एव सोमश्चन्द्रस्तस्य तन्मान्मूर्तिमान् । 'क्षिया भूतिस्तनुस्तनू' इत्यमर ।
चरम पक्ष कृष्णपक्ष इवेत्युत्प्रेक्षा । कालक्रमेणास्य तत्क्षयकरत्वादिति भाव । स तु
सोऽपि हनूमान् । 'शरादीनां च' इति दीर्घ । राम प्राप । उक्तालकारयोः सप्तष्टि ।
मालिनीवृत्तम् ॥

स एव स्वीकृतभिक्षुवेषः सविनयमेतावाबभाषे ॥

स इति । स्वीकृतभिक्षुवेष स्वीकृतसन्यासिवेष स एव हनूमान् । चाराणां
तथैवाचारादिति भाव । 'भिक्षुरूपं ततो भेजे चरबुद्धितया कपि' इति श्रीमद्रामायणे ।
सविनय सप्रश्रयम् । एतौ रामलक्ष्मणावाबभाष उवाच । अत्र महापुण्यस्य परम-
भागवताग्रगण्यस्य हनूमतोऽपि रूपान्तरस्वीकरणे किमुतातिकूरस्य दुर्विनीतस्य रावणस्य
सीतापहरणसमय इत्यनुसंधेयम् ॥

भाषणप्रकारमेवाह—

भवन्तौ कान्ताकारौ कान्तारं कथमिदमवातरतम् ॥

भवन्ताविति । कान्ताकारौ मनोहररूपौ । 'कान्त मनोहर रुच्यम्' इत्यमर ।
भवन्ताविदेतत् । दुष्प्रवेशमित्यर्थ । कान्तारं काननम् । 'गहनं काननं वनम् ।
कान्तारम्' इत्यमर । कथं केन हेतुनावातरतमवतीर्णवन्तौ । प्रविष्टवन्तावित्यर्थ ॥

विचित्रतरजिष्णुकोदण्डमण्डितावपि दिनस्यास्य सुदिनत्वाद्भवन्तौ
न जीमूतौ ॥

विचित्रतरेति । किंच विचित्रतराभ्यामत्यन्ताश्चर्यकराभ्या जिष्णुकोदण्डाभ्या
जैत्रचापाभ्याम्, तथा विचित्रतरेण नानावर्णसपूर्णत्वादतिचित्रेण जिष्णुकोदण्डेनेन्द्रध-
नुषा च मण्डितौ । ‘मण्डि भूषणे’ इति धातो कर्मणि क्त । ‘जिष्णु शक्ते धनजये ।
जैत्रे च’ इति विश्व । तथाप्यस्य दिनस्य सुदिनत्वाद्युष्मदर्शनात्, मेघच्छन्नत्वाभा-
वेन च सुदिनत्वाद्धेतो । भवन्तौ युवा जीमूतौ मेघौ न भवत इत्यर्थः । तथा चेत्
‘मेघच्छन्नेऽहि दुर्दिनम्’ इत्यभिधानादुर्दिनत्वमेव स्यादिति भावः । ‘जीमूतौ मेघपर्वतौ’
इत्यमरः । जीमूतशब्दो व्याख्यातः ॥

जटावल्कलयुतावपि जङ्गमत्वाद्भवन्तौ न कल्पवृक्षौ ॥

जटेति । किंच जटावल्कलैर्ग्रथितकचवल्कलवसनै शिफात्वग्भिश्च युतौ सहिता-
वपि । ‘शाखाशाले शिफाजटे’, ‘लवल्ली वल्क वल्कलमस्त्रियाम्’ इति चामरः ।
जङ्गमत्वात्सचारशीलत्वाद्भवन्तौ कल्पवृक्षौ न भवतः । तथात्वे स्थावरत्व स्यादिति
भावः ॥

तमोपहालोककल्लितावपि यौगपद्यभास्वरसानिध्याद्भवन्तौ न
पुष्पवन्तौ ॥

तमोपहेति । किंच तमोपहालोकेनाज्ञाननिरासकदर्शनेन तद्वान्तविध्व-
सकथोतनेन कलितौ युक्तौ । ‘राहौ ध्वान्ते गुणे तमः’, ‘आलोकौ दर्शनोद्यौतौ’ इति
चामरः । तथापि यौगपद्यभास्वरयोर्युगपत्प्रकाशनशीलयोर्युवयोः सानिध्या-
त्सनिधानाद्धेतोः । भवन्तौ पुष्पवन्तौ दिवाकरनिशाकरौ न भवतः । तथात्वे यौगप-
द्यभास्वरसानिध्यमेव न स्यादिति भावः । अतः कौ युवामिति वाक्यशेषः । ‘स्थेश-
भासपिसकसो वरच्’ इति वरच् । पुष्प विकासोऽनयोरस्तीति पुष्पवन्ताविति विग्रहः ।
‘एकयोस्त्या पुष्पवन्तौ दिवाकरनिशाकरौ’ इत्यमरः । अत्र स्थानत्रयेऽपि श्लेषभङ्ग्या
जीमूतत्वादिना सदिह्य सुदिनादिहेतुभिर्निषेधेऽपि निश्चयपर्यवसानाभावाच्छ्लेषसमा-
हितविरोधानुप्राणितशुद्धविषय सदेहालकारः । ‘विषयो विषयी यत्र सादृश्यात्क-
विसमतौ । सदेहगोचरौ स्याता सदेहालकृतिस्त्रिधा ॥’ इति लक्षणात् ॥

कुशस्तम्भेऽपि संभूतं सौरभ्यमिव भासते ।

तपोवेषेऽपि सौन्दर्यं युवयोर्युवयोगिनोः ॥ ७ ॥

कुशेति । कुशस्तम्भे दर्भकाण्डे । अपिशब्दो विरोधसूचकः । तत्र यदा कदापि

सौरभ्यानुदयादिति भाव । सभूत समुत्पन्न सौरभ्यमामोद इव । तपोवेषे । जटावल्लङ्गधारणरूपतपस्विवेषसमुचितवेषेऽपीत्यर्थः । युवानौ च तौ योगिनौ च तयोर्युवयोगिनोस्तरुणतपस्विनोर्युवयोर्भवतो सौन्दर्यं रामणीयक भासते प्रकाशते । भवतोऽरिव तपस्विषु सौन्दर्यावभासनं न कुत्रचिदपि दृष्टचरम् । अतो युवामपूर्वतपस्विनावित्याशयः । अत्र कुशस्तम्भस्य पवित्रत्वादिधर्मैः प्रशस्तत्वेऽपि हेन्र इव तस्य कदापि सौरभ्यासभवादभूतोपमेयम् । तथा च परमपवित्रत्वनिरुपमसौन्दर्यसपन्नत्वादि वस्तु व्यज्यते ॥

अथ महता निकटे कपटमनुचितमिति मत्वा स्वाशयं प्रकाशयन्नाह—

युष्मद्वार्तासुधास्वादलुब्धयोः श्रोत्रयोः सुखम् ।

स्वयमेव गृहीतुं मे जिह्वा प्रह्ला प्रवर्तते ॥ ८ ॥

युष्मदिति । युष्मद्वार्ता युष्मद्वृत्तान्तं सैव सुधामृतं तस्यास्वादे लुब्धयोर्गृध्रौ । युष्मन्सुखाद्भवदीयवार्ताकर्णनलोलुपयोरित्यर्थः । श्रोत्रयोर्मदीयकर्णयोः सुखमानन्दं कर्म मे मम जिह्वा रसना । ‘रसज्ञा रसना जिह्वा’ इत्यमरः । स्वयमेव गृहीतुमनुभवितुं प्रह्ला नम्रा सती प्रवर्तते । युष्मच्छ्रीसुखाद्भवदीयवार्तामनाकर्ण्यैव महत्सदर्शनजनितप्रभाववशादहमेव त्वा वक्तुं प्रवृत्तोऽस्मीत्यर्थः ॥

कश्चिदस्ति समस्तवानरपतिः सुग्रीव इति ॥

कश्चिदिति । सुग्रीव इति नाम्ना प्रसिद्धः कश्चित्समस्तवानरपतिः सर्वकपीश्वरोऽस्ति वर्तते ॥

अस्तु । ततः किम् । तत्राह—

तेन भ्रातृभयाद्व्यमूकमुपाश्रितेन युवाभ्यां सैमं सख्यमिच्छता प्रेषितं हनुमदभिधानं भिक्षुरूपच्छैत्रं वानरभिर्भं जनमाञ्जनेयं प्रभञ्जनसंजातं जानीतमिति ॥

तेनेति । भ्रातृर्वालिनो भयाद्वेतोर्ऋष्यमूकः ऋष्यमूकाख्य गिरिमुपाश्रितेनाधिष्ठितेन । मतङ्गशापात्तस्य तत्रागन्तुमशक्यत्वादिति भावः । अत एव युवाभ्यां समं भवद्भ्यां साकं सख्यं मैत्रीमिच्छता काङ्क्षता तेन सुग्रीवेण प्रेषितं वृत्तान्तपरिज्ञानार्थं प्रहितम् । अत एव भिक्षुरूपेण सन्यासिवेषेण छत्रं गुप्तमिममेनं जनमाञ्जनेयमञ्जनागर्भसम्भूतम् । ‘स्त्रीभ्यो ढक्’ । प्रभञ्जनाद्वीजनिर्षेक्तुं पद्मनात्सजातं समुत्पन्नम् । ‘नभस्त्रद्रातपवनपवमानप्रभञ्जना’ इत्यमरः । हनूमानित्यभिधानं यस्य तं तथोक्तं हनूमदभिधानं वानरं जानीतमवधारयतमित्याबभाष इति सबन्धः ॥

१ ‘सह’ इति पाठः २ ‘हनुमदभिधानं दवानम्’ इति पाठः ३ ‘अतिच्छन्नम्’ इति पाठः ४ ‘इमं जनम्’ इति नास्ति क्वचित्

ततस्तदीय वचनमाकर्ण्य कर्णयुगलसुधावर्षि देवर्षिप्रतिमो दाशरथिस्त-
मुपाश्लिष्य तद्दर्शितेन पथा विरचितभुवनसौख्यं सख्यं तपनतनयेन
साकमभिसाक्षिकमकरोत् ॥

तत इति । ततस्तदनन्तरम् । कर्णयुगलसुधावर्षि । स्वाभिलषितार्थवेदकत्वाच्छ्रव-
णानन्दकरमित्यर्थः । तदीय हनूमत्सबन्धि वचनमाकर्ण्य । देवर्षिप्रतिमः स्वमाहात्म्या-
देवर्षिसदृशः । महानुभाव इत्यर्थः । दाशरथिः श्रीरामः । सानुज इति शेषः । त-
हनूमन्तमुपाश्लिष्य । आरुह्येत्यर्थः । 'पृष्ठमारोप्य तौ वीरौ जगाम कपिकुञ्जरः' इति श्री-
रामायणवचनादिति भावः । तद्दर्शितेन हनूमन्निर्दिष्टेन पथा मार्गेण । गलेति शेषः ।
तपनतनयेन साकः सुग्रीवेण सह विरचितभुवनसौख्यमुत्पादितनिखिललोकानन्दम् ।
तस्य सकललोककण्टकरावणसंहारमूलत्वादिति भावः । सख्यः मैत्रीम् । 'सख्युर्य' इति
अप्रत्ययः । अभि साक्षी साक्षाद्गृष्टा यस्मिन्कर्मणि तद्यथा तथा अभिसाक्षिकमकरोत् ।
'साक्षाद्गृष्टि सज्ञायाम्' इति साक्षाच्छब्दादिनिप्रत्ययः । ततः शैषिकः कप्रत्ययः ।
'स्वरक्षणेऽप्यशक्तस्य को हेतुः पररक्षणे' इति न्यायेनान्योन्यारुचिर्न जाता । अवश्य-
भाविनः कार्यस्य ब्रह्मणापि निवर्तयितुमशक्यत्वादिति भावः । तथा च रामायणम्—
'ततोऽग्निं दीप्यमानः तौ चक्रतुश्च प्रदक्षिणम् । सुग्रीवो राघवश्चैव वयस्यत्वमुपागतौ ॥'
इति ॥

योगं वितन्वति हनूमति राघवस्य

वैवस्वतेन हरिणा समवर्तिना च ।

मेने विधिर्घटयितुं कपिभिन्द्रपुत्रं

वैवस्वतेन हरिणा समवर्तिना च ॥ ९ ॥

योगमिति । हनूमत्याजनेये राघवस्य विवस्वतः सूर्यस्यापत्येन वैवस्वतेन । 'त-
स्यापत्यम्' इत्यण् । समः वर्तितुः शीलमस्यास्तीति समवर्तिना । सर्वदापि साम्येनैव वर्त-
नशीलेनेत्यर्थः । 'ताच्छील्ये णिनि' । हरिणा कपिना सुग्रीवेण योगः सगतिं वितन्वति
कुर्वति सति । 'योगः सनहनोपायध्यानसगतिर्युक्तिषु' इत्यमरः । विधिर्देवः च । 'विधि-
विधाने दैवेऽपि' इत्यमरः । इन्द्रपुत्रः कपिम् । वालिनमित्यर्थः । वैवस्वतेन सूर्यतनयेन सम-
वर्तिना । प्राणिना कर्मानुरूपदण्डप्रवर्तनशीलेनेत्यर्थः । हरिणा यमेन घटयितुं मेने । श्री-
रामसुग्रीवसख्यान्मृत्युः प्रत्यासन्नो वालिनः इति फलितार्थः । 'आद्देवो वैवस्वतोऽन्तकः',
'समवर्तो परेतराद्', 'यमानिलेन्द्रचन्द्रार्कविष्णुसिंहाशुवाजिषु । शुकाहिकपिभेकेषु हरिर्ना
कपिले त्रिषु ॥' इति चामरः । अत्र विधेरीहङ्मननासबन्धेऽपि तत्सबन्धकथनादति-
शयोक्तिभेदः । तथा द्वितीयपादस्य चतुर्थे सयमनात्सदृश्यमकः शब्दालकारः ।
चसन्ततिलकावृत्तम् ॥

ततस्तत्क्षणसंभूतविस्त्रम्भाय प्रतिश्रुतवालिबधाय कथितनिजमन्मथ-
दशाय दाशरथये सुग्रीवो दशग्रीवनीयमानसीतापातितानि कानि-
चिदाभरणान्यदर्शयत् ॥

तत इति । ततस्तदनन्तरम् । तत्क्षणसंभूत सख्यकरणक्षण एव सजात वि-
स्त्रम्भो विश्वासो यस्य तस्मै । तत्समागमस्य मद्य एव प्रत्ययजनकत्वादिति भावः । 'समौ
विस्त्रम्भविश्वासौ' इत्यमरः । प्रतिश्रुतः प्रतिज्ञातो वालिवधो येन तस्मै । भवद्वेषिण वा-
लिन हत्वा तारया सह तत्साम्राज्यं तुभ्य दास्यामीति कृतप्रतिज्ञायेत्यर्थः । 'अङ्गीकृत-
माश्रुत प्रतिज्ञातम्' इत्यर्थः । कथिता उक्ता निजा स्वीया मन्मथदशा सीताविरहप्रयु-
क्तमन्मथावस्था येन तस्मै । प्रियतमावियोगेनाहमेव विषण्णो जातः, तत्त्वयावश्यं
तदन्वेषणार्थं प्रयत्नं कर्तव्यं इत्यावेदितात्मीयवेदनायेत्यर्थः । 'दशा वार्ताववस्थायाम्' इति
विश्वः । दाशरथये श्रीरामाय सुग्रीवः । दशग्रीवेण रावणेन नीयमानया द्वियमाणया
सीतया पातितानि त्यक्तानि कानिचित्क्रियन्त्याभरणानि भूषणान्यदर्शयद्दर्शयामास ॥

प्रत्यर्पिताना कपिपुंगवेन

रामः स्वकान्ताधृतभूषणानाम् ।

सस्कारहान्या परिधूसराणा

प्रक्षालनं बाष्पजलैश्चकार ॥ १० ॥

प्रत्यर्पितानामिति । रामः कपिपुंगवेन कपिश्रेष्ठेन सुग्रीवेण प्रत्यर्पितानाम् । तथा
सस्कारहान्या अक्षालनेन शोबनाभावात्परिधूसराणां परितो मलिनानां स्वकान्ताधृत-
भूषणानां बाष्पजलैर्निजनेत्राम्बुभिः प्रक्षालनं परिशोधनम् । निर्मलभावमिति यावत् ।
चकार । तानीमानि खलु तदीयानि भूषणानीति पुनः पुनः पश्यन्नश्रुणि मुमोचेत्यर्थः ।
अत्र क्षालनकरणासंबन्धेऽपि तत्संबन्धोक्तैरतिशयोक्तिः । तथा च तस्य तादृशी प्रि-
यतमाविषयप्रेमातिभूमिरिति वस्तु व्यज्यते । इन्द्रवज्रावृत्तम् ॥

ततः सौमित्रिफणितनिर्वन्धसधुक्षितधैर्येण रामेणानुयुक्तो वालिवैर-
कारणं भानुसूनुरित्थमकथयत् ॥

तत इति । ततो भूषणदर्शनजनितशोकानन्तरं सौमित्रिफणितैर्महात्मनस्तव
नैव शोकलालसत्वं युक्तमित्याद्युपलालनवाक्यैर्यो निर्बन्धस्तेन सधुक्षितः सदानितः धैर्यं
यस्य तेन । लक्ष्मणवाक्यवशात्पुनः प्रकृतिमापन्नेनेत्यर्थः । रामेण । भानुसूनुः सुग्रीवः ।
वालिबैरकारणमनुयुक्तं पृष्ठं सन् । अनुपूर्वाद्युजे कर्मणि क्तः । 'प्रश्नोऽनुयोगः पृच्छा
च' इत्यमरः । अतः एव दुहादित्वाद्विकर्मकत्वम् । इत्थमकथयत्कथयामास ॥

तत्प्रकारमेव विवृणोति—

पुरा खलु निखिलरिपुकुलतिमिरनिचयमरीचिमालिनं वालिनं मायावी
नाम दानवः कश्चन दुन्दुभेर्भ्राता युद्धाय रुद्धा तद्वलचलितधृतिरुगन-
गरकुहरमंगाहत ॥

पुरेति । पुरा पूर्वकाले । खलुशब्दो वाक्यालकारे । निखिलरिपुकुलमशेषशत्रुम-
ण्डलमेव तिमिरनिचयोऽन्धकारपटल तस्य मरीचिमालिन सूर्यम् । सकलशत्रुकुलसहा-
रिणमित्यर्थ । वालिनम् । दुन्दुभेर्भ्राता ज्येष्ठ । मायावीति यथार्थनान्ना प्रसिद्ध । ‘अ-
स्मायामेधास्रजो विनि’ इति मत्वर्थीयो विनिप्रत्यय । कश्चन कोऽपि दानव । युद्धाय
युद्ध कर्तुम् । रुद्धा निरुध्य । तस्य वालिनो बलेन पराक्रमेण चलिता भ्रष्टा वृतिर्धैर्यं
यस्य स तथोक्त सन् उरगनगरकुहर पातालगुहामंगाहत प्राविशत् ॥

तदनु गुहां गाहमानेन मानशालिना हेममालिना वालिना बिलमुख-
पालनाय निहितस्तस्योत्थानवेलां परिपालयन्नहं चिरकाले व्यतीते
फेनस्यानं मांसविस्तृतमसृक्पूरमवेक्ष्य भ्राता मे निहत इति निरचिनवम् ॥

तदन्विति । तदनु तदनन्तरं गुहा दानवप्रविष्टकुहर गाहमानेन प्रविशता । कुत ।
मानशालिना परविदारणाभिमानधनेन । ननु यथाकथञ्चिज्जीवनतत्परेणेत्यर्थ । हेममाला
इन्द्रदत्तकनकमालिकास्यास्तीति हेममालिना । व्रीह्यादित्वादिनि । वालिना । बिलमुख-
पालनाय गुहाद्वारसरक्षणाय । दानवान्तराप्रवेशार्थमित्यर्थ । निहितो निगुक्त । अह-
मिति शेष । तस्य वालिन उत्थानवेला पुनरागमनसमय परिपालयन् । तदा चिर-
काले व्यतीते । साप्रसवत्सरे सतीत्यर्थ । ‘तस्य प्रविष्टस्य बिल साग्र सवत्सरोगत’ इति
रामायणात् । तत फेनेन सूक्ष्मतरबुद्बुदमण्डलेन स्यान् खनीभूत यन्मांस पिशित तेन
विस्तृत व्याप्तमसृक्पूर रक्तप्रवाहमवेक्ष्य दृष्ट्वा मे मम भ्राता वाली निहत इति निरचिनव
निरधारयम् । तादृगस्यदर्शनेन तथा भ्रान्तोऽस्मीत्यर्थ ॥

तदनु विपुलोपलपटलपिहितबिलमुखस्तस्मै दत्त्वा स्वयमुदश्रुरुदकं
नैवापमवापं शोकान्ध. किष्किन्धाम् ॥

तदन्विति । तदनु निर्धारणान्तरं विपुलोपलपटलेन विस्तृतशिलाफलकेन महत्तर-
शिलानिकरेण वा । पिहितमाच्छादित बिलमुख गुहाद्वार येन स तथोक्त सन् । दान-
वस्य पुनर्निर्गमनाभावार्थमिति भाव । ‘अपिधानतिरोधानपिधानाच्छादनानि च’ इत्य-

१ ‘चकित’ इति पाठ २ ‘अवागाहत’ इति पाठ ३ ‘गुहाम्’ इति नास्ति क-
चित् ४ ‘हेममालिना’ इति नास्ति क्वचित् ५ ‘प्रतिपालयन्’ इति पाठ ६ ‘अप्य-
नीते’ इति पाठ ७. ‘निसृत’ इति पाठ ८ एतदनन्तरम् ‘स बलीमुखबल’ इत्य-
धिकं क्वचित्

मर । 'वष्टि भागुरिरहोपमवाप्योरुपसर्गयो' इत्यपेरकारलोप । स्वयमुदश्रुरद्वतबाष्प सन् । तस्मै बालिने नैवापमुदक पितृतर्पणजल दत्त्वा । शोकेन भ्रातृनिधनजनितविषादेनान्व इतिकर्तव्यतामूढ सन् । किष्किन्धा बालिपालितनगरीमवाप प्राप्तवम् । प्रविष्टवानस्मीत्यर्थ ॥

अथ विदितवृत्तान्तरमात्यैरभिषेचिते मयि बाली मायाविनं निहत्य खरतरभुजपरिविघ्नवृत्तबिलवदनपिधानस्तरसा रसातलात्पुरं प्रविष्टोऽतीव रुष्टः प्रभ्रष्टाशयं बहुशः प्रणिपतन्त प्रतिपादितर्याथातथ्यममुं जनं निरागसमपि नगरान्निरकासयत् ॥

अथेति । अथानन्तर विदितो विज्ञापितो वृत्तान्तो बालिविनाशरूपवार्ता येषा तैरमात्यैर्मन्त्रिभिर्मध्यभिषेचिते राज्याभिषिक्ते सति । स बाली मायाविनं दानव निहत्य सहस्र खरतराभ्यामतिशयेन कठिनाभ्या भुजपरिधाभ्या निजमुजार्गलाभ्या विघटित विदारित बिलवदनपिधान गुहाद्वाराच्छादनशिलाफलक यस्य स तथोक्त सन् । तरसा रहसा रसातलत्पातालकुहरात्पुरं किष्किन्धानगरीं प्रविष्टस्तदातिरुष्ट । बिलमध्येऽयं दानवेन निहत स्यादिति तन्मुखमाच्छाद्य स्वयमजानन्निवागस्य राज्य-सुखमनुभवत्येष द्रोहीत्यत्यन्तरोषाकान्तचिन्त सन्नित्यर्थ । प्रभ्रष्टाशयमेतद्दर्शनाद्वि-ष्टबुद्धिम् । इतिकर्तव्यताशून्यमित्यर्थ । अत एव बहुशो बहुवारं प्रणिपतन्तम् । अज्ञानादेव कृतम्, अतो मदपराध क्षमस्वेति पुन पुन पादयोर्निपतन्तमित्यर्थ । तथा प्रतिपादित सम्यक्कथित याथातथ्य याथार्थ्येन त तथोक्तम् । रक्तप्रवाहदर्शनेन लदीयनिधनमाशङ्क्य दानवोऽयं पुनर्निर्गमनाक्षमतया बिलमध्ये मरलिति तन्मुखमाच्छाद्यागतोऽस्मि, न तु द्रोहेणेति कथितवस्तुगतिमित्यर्थ । याथातथ्यमरण्यकाण्डे व्याख्यातम् 'रामलक्ष्मणयोर्याथातथ्यम्' इत्यत्र । निरागस वस्तुतो निरपरा-धमपि । 'आगोऽपराधो मन्तुश्च' इत्यमर । अमुं जनम् । मामित्यर्थ । नगरात्कि-ष्किन्धाननगरान्निरकासयन्निष्कासितवान् । 'निरासयत्' इति पाठेऽप्ययमेवार्थः ॥

तदनु तदनुधावनात्कांदिशीकस्य मम पर्वतेऽस्मिन्नकुतोभयसंचारका-रणमाकर्ण्यताम् ॥

तदन्विति । तदनु निष्कासनानन्तर तदनुधावनात्तस्य बालिनं कर्तुं अनुधावना-दनुसृत्य धावनात् । 'भीत्रार्थानां भयहेतु' इत्यपादानत्वात्पञ्चमी । कादिशीकस्य भ-यद्रुतस्य । 'कादिशीको भयद्रुत' इत्यमर । ममास्मिन्पर्वते ऋष्यमूके । नास्ति कुतो भयमत्रेत्यकुतोभय । बालिभयशङ्काशून्य इत्यर्थ । मयूरव्यसकादिषु 'अचोच्चनी-

चोचपराचोच्चावचावाचाकुतोभयात्' इति तत्पुरुषे निपातनात्साधु । स चासौ सचा-
श्रश्च तस्य कारण हेतुराकर्ण्यता श्रूयताम् ॥

तदेव विवृणोति—

पुरैकदा वालिनमंतनुभुजबलमखिलकुलाचलचलनचतुरं चतुरर्णवल-
ङ्घनजङ्घालं दुन्दुभिर्नाम वृन्दारकारिर्लुलायकायः परिभूय समरे सम-
तिष्ठत ॥

पुरेति । पुरा पूर्वकाले एकदा एकस्मिन्दिने । अतनुभुजबलमनत्पबाहुपराक्रमशा-
लिनम् । अत एवाखिलकुलाचलानां महेन्द्रादिसप्तकुलपर्वतानां चलने विलोलाया-
दने चतुरम् । अशक्तमित्यर्थः । 'महेन्द्रो मलय सद्यः शुक्तिमानृक्षपर्वतः । विन्ध्यश्च
पारियात्रश्च सप्तैते कुलपर्वताः ॥' इत्यादि विष्णुपुराणवचनम् । तथा चतुर्णामर्ण-
वानां लङ्घनमतिक्रमणमित्युत्तरपदसमासः । तत्र जङ्घालं जङ्घावेगवन्तम् । अतिजवमि-
त्यर्थः । 'जङ्घालोऽतिजवस्तुत्यौ' इत्यमरः । 'प्राणिस्थादातो लजन्यतरस्याम्' इति
मत्वर्थीयो लच्प्रत्ययः । वालिनं लुलायकायो महिषाकृतिः । 'लुलायो महिषो बाह-
द्विषट्' इत्यमरः । दुन्दुभिर्नाम दुन्दुभिरिति प्रसिद्धो वृन्दारकारिः सुररिपुः । क-
श्चिद्दानव इत्यर्थः । परिभूय तिरस्कृत्य । 'अनादर परिभव परीभावस्तिरस्कृत्या'
इत्यमरः । समरे युधि समतिष्ठत सस्यत मृतः । वालिना निहतोऽभूदित्यर्थः ।
'सस्थाचारे स्थितौ मृतौ' इत्यमरः । सपूर्वातिष्ठतेर्मरणार्थोल्लुङ् । 'समवप्रविभ्य स्व'
इत्यात्मनेपदम् ॥

तदनु निहतस्य तस्य शरीरं वाली बलावलेपेन सकललोकविलय-
विलोलललितातुलबलपवनचलितलघुतूललीलया मतङ्गाश्रमक्षितौ क्षिप्रम-
क्षिपत् ॥

तदन्विति । तदनु निहतस्य मृतस्य तस्य दुन्दुभे शरीरं वाली बलावलेपेन निज-
भुजबलगर्वेण हेतुना । 'अवलेपस्तु गर्वे स्याल्लेपने दूषणेऽपि च' इति विश्वः । सकललो-
कविलये जगत्प्रलये विलोलो विशेषेण चञ्चलः । 'लोलश्चलसदृष्णयो' इत्यमरः । ललितो
विकसितः । व्यापनशील इति यावत् । 'लल विकासे' इति धातोः कर्तरि क्तः ।
अतुलबलो निरुपमशक्तिश्च यः पवनः । प्रलयकालप्रचण्डमारुत इत्यर्थः । तेन
चलितमुद्भूतं यल्लघुतूलं तस्य लीलया तत्सदृशलीलयेति निदर्शना । मतङ्गस्य महर्षे-
राश्रमक्षितौ तपोवनसीमि । क्षिप्रं द्रुतमक्षिपत्प्रेरयामास । निपातयामासेत्यर्थः ॥

१ 'अतुल' इति पाठः २ 'तदनु' इति नास्ति कश्चित् । ३ 'शव बाहुबलावलेपेन
वाली सकल' इति पाठः ४ 'विलोलदनिलबलचलित' इति पाठः

तत्र वालिकरनुन्ननिष्पत-
हुन्दुभिर्प्रभवरक्तबिन्दुभिः ।
पाटलं तदभवन्मुनेर्वनं

तस्य वक्रमपि रोषपाटलम् ॥ ११ ॥

तत्रेति । तत्र तस्मिन्क्षेपणसमये वालिन कराभ्यां नुन्न प्रेरित । 'नुदविद-'
इत्यादिना निष्ठातकारस्य नकार । अतएव निष्पतन्निर्गच्छन्त्यो हुन्दुभिर्हुन्दुभिकायस्त-
त्प्रभवैस्तदुत्पन्नै रक्तबिन्दुभि शोणितपृष्ठतै मुनेर्मतङ्गस्य सबन्धि तत्प्रसिद्ध वन
तपोवन पाटल रक्तवर्णमभूत् । तथा तस्य मुनेर्वक्र वदनमपि रोषेण निजतपोवन-
मलिनीकरणजनितकोपेन रूषितमवलित सत्पाटलमभवत् । कोऽय मदीयतपोवनस्य
कालुष्यमापादितवानिति मुनिर्भृशमाग्रहाविष्टोऽभूदित्यर्थ । अत्र मुनिवदनरक्तयो
प्रकृतयोरेव पाटलितलसबन्धादौपम्यस्य गम्यत्वाच्च केवलप्रकृतगोचरा तुल्ययोगिता ।
रथोद्धतावृत्तम् ॥

ततो मतङ्गशापबलादवालिवश्यमृष्यमूकं विमृश्यास्मिन्विस्मृतपुरनि-
वाससुखे मयि सुचिरं निवसति सति ॥

तत इति । ततस्तदनन्तर मतङ्गस्य वालिनैव तत्कृतमिति निजतपोबलेन विज्ञात-
वतो मतङ्गमहामुने शापबलात् । 'इहानेनाप्रवेष्टव्यं प्रविष्टस्य वधो भवेत्' इत्येवरूप-
रामायणोक्तशापवशादित्यर्थ । ऋष्यमूकमवालिवश्यम् । वालिन प्रवेष्टुमशक्यमित्यर्थ ।
विमृश्यालोच्य । अस्मिन्मृष्यमूके मयि पुरनिवासेन पट्टणनिवासेन यत्सुखं जात तद्वि-
स्मृतं येन तस्मिन्स्थोक्त इति विधेयविशेषणम् । राज्यसुखादप्यधिकसुखानुभवितरी-
त्यर्थ । सुचिरं बहुकालं निवसति वर्तमाने सति ॥

अयमसुखयदेवं देव धीमान्हनूमा-

न्निपुरिति भवतोऽपि त्रस्तमस्तौजसं माम् ।

दबहुतवहधूमस्तोम इत्यम्बुवाहा-

ञ्चितमिव मयूरं मारुतो वारिशीतः ॥ १२ ॥

अयमिति । हे देव स्वामिन् । ऊहापोहार्थविज्ञानेन तत्त्वनिर्धारणं धी । सा
नित्यमस्यास्तीति धीमान् । 'नित्ययोगे मतुप्' । अयमिति हस्तनिर्देश । हनूमान् ।
रिपुर्वाल्लिप्रहितोऽयं यः कश्चन शत्रुरिति । मत्वेति शेषः । भवतस्त्वत्तोऽपि । मत्स-
ख्यार्थं समागतादपीत्यपिशब्दार्थः । त्रस्तं भीतमस्तौजसं नष्टचेतस्कं मामेवमनेन प्रका-

१ 'प्रसृत' इति पाठ २ 'रोषदूषितम्', 'रोषरूषितम्' इति पाठौ ३ 'सुचिरं
निवसति सति मयि' इति पाठ

रेण । युष्मत्प्रवृत्तिपरामर्शपूर्वकसद्वयानुसंधानरूपेणेत्यर्थः । असुखयदतोषयत् । कथ-
मिव । वारिशीत सलिलसपर्कशीतो मारुतो वायुर्दवहुतवहस्य दवानलस्य धूमस्तोमो
धूमण्टलमिति मत्वा । अम्बुवाहाजलधरात् । आत्मोल्लासकरादेवेति भावः । चकित
भयसम्प्राप्तम् । मह्यमतिशयेन रातीति मयूर बहिर्णमिव । ‘मयूरो बहिर्णो बर्ही’ इत्य-
मरः । पृषोदरादिवात्साधुः । अत्र श्रौती पूर्णोपमा । सा चाम्बुबाहे धूमस्तोमभ्रमाद्भ्रान्ति-
मताङ्गेन सकीर्यते । वृत्त मालिनी ॥

श्रुत्वाथ रामः शोकोदग्रा सुग्रीवगिरिम्, ‘यद्येवं महाभाग, मा भैषीः ।
मम शिलीमुख एव वलीमुखस्य तस्यासून्कालक्षेपमपास्य पास्यति’ इत्युक्त्वा
तत्प्रत्ययार्थं पादाङ्गुष्ठेन प्रेरितदुन्दुभिकलेवरभरस्तत्कर्मणाप्यनुत्पत्त्यं सुग्री-
वस्य प्रार्थनया सप्तभुवनस्तम्भसभावनया किल सप्तधा धात्रा प्रवर्ध्यामा-
नपरिणाहारोहान्सप्तसालानविधेययातुधानकुलैवधविधायकेन सायकेन
विन्याध ॥

श्रुत्वेति । अथानन्तरं रामः शोकोदग्रा शोकबहुला सुग्रीवगिरि श्रुत्वा । हे महा-
भाग प्लवगमण्डलसार्वभौम, यद्येवम् । त्वदुक्तप्रकार एव निश्चितश्चेदित्यर्थः । मा भैषी-
र्भयपरवशो मा भू । कुतः । मम शिलीमुख एव । ‘अलिबाणौ शिलीमुखौ’ इत्यमरः ।
तस्य वलीमुखस्य कपे बालिनः । ‘कपिप्लवङ्गप्लवगशाखामृगवलीमुखा’ इत्यमरः ।
असून्प्राणान् । ‘पुंसि भूत्र्यसव प्राणा’ इत्यमरः । कालक्षेपः कालविडम्बनमपास्य
त्यक्त्वा । क्षिप्रमेवेत्यर्थः । पास्यति हरिष्यति । इत्येवमुक्त्वा तत्प्रत्ययार्थं विश्वासो-
त्पादनार्थम् । ‘प्रत्ययोऽधीनशपथज्ञानविश्वासहेतुषु’ इत्यमरः । पादाङ्गुष्ठेन प्रेरितो
दशयोजनपर्यन्तं क्षिप्तो दुन्दुभिकलेवरमेव भरो येन स तथोक्तः सन् । पूर्वं वाली
निजभुजाभ्यां यावद्बलमुन्नाम्येदं कलेवरमुत्क्षिप्तवान्, तदेतत्पादाङ्गुष्ठेन निक्षिप्तं
चेत्तस्मादप्यधिकबलोऽयमिति मयि विश्वासोऽस्य भवेदित्याशयेन तथा कृतवा-
नित्यर्थः । ततस्तत्कर्मणा पादाङ्गुष्ठेन दुन्दुभिकलेवरप्रेरणरूपकृत्येनाप्यनुत्पत्तस्य । पूर्वं
मेदोमासादिनातिभारवदिदमिदानीं तु केवलास्थिप्रायम्, अत एव तत्प्रेरणेन
कथं मम विश्वासो भवेदित्यप्रतुष्टस्येत्यर्थः । सुग्रीवस्य प्रार्थनया याचनया हेतुना ।
सप्तानां भुवनानां लोकानां स्तम्भसभावनयाधारस्तम्भकरणेच्छया । किलेल्यलीके । व-
स्तुतस्तु स्वभाव एवेति भावः । अत एवोत्प्रेक्षा । सप्तधा सप्तप्रकारैः । प्रकारवचने
थाम् । धात्रा ब्रह्मणा प्रवर्ध्यामानानुपचीयमानौ परिणाहारोहौ विशालतोच्छ्रायौ येषां
तान् । अतिविशालानभ्रकषाश्चेति भावः । ‘परिणाहो विशालता,’ ‘नगाद्यारोह उ-

१ ‘भर’ इति नास्ति क्वचित् २ ‘तस्य सुग्रीवस्य’ इति पाठः ३. ‘भुवनभवन’
इति पाठः ४ ‘धात्र्या वर्धमान’ इति पाठः ५ ‘अप्यविधेय’ इति पाठः ६. ‘विवि-
धवध’ इति पाठः .

च्छ्राय ' इति चामर । सप्त सप्तसख्याकान्सालान्सर्जकतरूनविधेययातुधानकुलवधवि-
धायकेन दुर्विनीतराक्षसकुलगर्वविनाशकेन सायकेन बाणेन विव्याध । बिभेदेत्यर्थ ॥

सोऽयं सायको निकटगिरिकटकमपि पाटयामास ॥

स इति । सोऽय सायक । येन सालान्बिभेद सोऽयमित्यर्थ । निकटगिरिकटक
समीपस्थपर्वतनितम्बमपि पाटयामास । 'कटकोऽस्त्री नितम्बोऽद्रे' इत्यमर । दुन्दुभि-
कायप्रेरणमात्रेणाय मा न विश्वसितवान्, किं तु निजवानरखाभाव्येन मत्प्रभाव ज्ञातु-
मशक्नुवन्नेव सप्तसालनिर्भेदन याचितवान्, तथा च तावन्मात्रभेदेन मम कियद्दस्त-
लाघवमित्यभिनिवेशवता श्रीरामेण तस्य तथा प्रयुक्तत्वादिति भाव । तथा च श्रीरामा-
यणम्—'स विष्टो बलवता बाण खर्णपरिष्कृत । भित्त्वा सालान्गिरिप्रस्थ सप्तभूमि
विवेश ह ॥' इति ॥

निर्भिन्नसालकटकोऽस्मि यथा तथा त्वं

पौलस्त्यसालकटकं युधि पाटयेति ।

ऊचे शिलादलनजातरवेण नूनं

तस्मै बलीमुखवराय शिलीमुखः सः ॥ १३ ॥

निर्भिन्नेति । यथा येन प्रकारेणाह निर्भिन्ना विदारिता सालकटका सप्तसाल-
गिरिनितम्बा येन स तथोक्तोऽस्मि । तथा तेन प्रकारेण त्वं पौलस्त्यस्य रावणस्य साल-
कटक पुरप्राकारनितम्बप्रदेशम् । 'प्राकारवृक्षयो साल साल सर्जतरु स्मृत', 'कटक
वलये सानौ राजवानीनितम्बयो' इत्युभयत्रापि विश्व । युधि युद्धे पाटय विदारय ।
इत्येवप्रकारेण स शिलीमुखो रामबाण शिलादलनजातरवेण पाषाणविदारणजनित-
ध्वनिना तस्मै बलीमुखवराय सुग्रीवायोच उक्तवान् । नूनमित्युत्प्रेक्षायाम् । तादृग्रा-
मबाणसामर्थ्य निरीक्ष्य सुग्रीवो वालिन निहनिष्यत्ययमिति विश्वसितवानित्यर्थ ।
वसन्ततिलका वृत्तम् ॥

ततस्तत्प्रत्ययादाहूतेन पुरुहूतर्तनयेन सार्धं तस्य तैलातलयुद्धे प्रवृद्धे
सुजनदुर्जनयोर्भेदं रूपतोऽपि विवेक्तुमक्षमतया सैदसि वाच्यमतामुपेत
इव वाग्मी तयोरप्येकवेषकर्मणोर्भेदमनवगच्छन्नमुक्तशरोऽभूद्वाशरथिः ॥

तत इति । तत सालविदारणानन्तर तत्प्रत्ययात्सालविदलनरूपविश्वासादाहूतेन यु-
द्धार्थमाकारितेन पुरुहूततनयेन सार्धं वालिना सह तस्य सुग्रीवस्य । तलैश्च तलैश्च प्रह-
त्येद युद्धं प्रवृत्तमिति तलातलम् । 'तत्र तेनेदमिति सरूपम्' इति समास । 'अन्येषामपि

१ 'प्रत्याहूतेन' इति पाठ २ 'तनुजेन' इति पाठ ३ 'तलातल्लियुद्धे प्रवृत्ते सति
सज्जन' इति पाठ ४ 'मनसि विचारयन्सदसि' इति पाठ

हृदयते' इति दीर्घ । 'समासान्तविधेरनित्यत्वादित्कर्मव्यतिहार' इति नेलम् । तच्च तद्युद्धं च तस्मिन् । मुष्टियुद्ध इत्यर्थः । प्रवृद्धे बहुले सति । सुजनदुर्जनयोर्भेदमन्तर रूपत आकृतिवशाद्विवेक्तुं विविच्य वक्तुमक्षमतया समर्थतया हेतुना सदसि सभा-याम् । वाचं यच्छतीति वाचयमो मौनी । 'तपस्वी तापस पारिकाङ्क्षी वाचयमो मुनि' इत्यमरः । 'वाचि यमो व्रते' इति खच्छप्रत्ययः । 'वाचयमपुरदरौ च' इति निपात-नान्मुमागमः । तस्य भावस्तत्ता ताम् । निर्वचस्त्वमित्यर्थः । उपेत प्राप्तः । वाचोऽस्य सन्तीति व्राम्नी वावदूकः । 'वाचोयुक्तिपटुर्वाग्मी वावदूकोऽतिवक्तरि' इत्यमरः । 'वाचो गिमनिः' इति गिमनिप्रत्ययः । स इवेत्युपमा । दाशरथि श्रीरामः । तयोर्वालिसुग्रीवयोरपि सबन्धिनोर्वैषकर्मणोर्हाराद्याभरणजनितशोभाचेष्टितयोर्भेदमन्तरमनवगच्छन्नजानन् । अ-मुक्तशरोऽप्रयुक्तबाणोऽभूत् । यथा वाग्मी तुल्यरूपत्वात्सुजनदुर्जनयोर्भेदमजानन्नयमेष इति वक्तुं न शक्नोति, तथा श्रीरामोऽपि तयोस्तुल्यवैषकर्मत्वात्तत्स्वरूपभेदमजानन्नौ मूलघातभयाच्छरं प्रयोक्तुमशक्नुवत्तूष्णीमुदास्ते स्मेत्यर्थः ॥

ततः किमित्यत आह—

सुग्रीवस्तु वालिबलसंहतया लब्धदैन्यो वदान्य इव राममार्गणापा-
तमार्गे चैक्षुर्विक्षिपन्नपगतधृतिः सुदूरमपासरत् ॥

सुग्रीव इति । सुग्रीवस्तु । तुशब्दोऽप्यर्थकः । न सहत इत्यसहः । पचाद्यच् । वालिबलस्य वालिपराक्रमस्यासहतयाक्षमतया लब्धदैन्यं प्राप्तदीनभावः । विह्वल सन्नित्यर्थः । वदान्यो बहुप्रद इव । 'स्युर्वदान्यस्थूललक्ष्यदानशौण्डाबहुप्रद' इत्यमरः । राममार्गणापातमार्गे श्रीरामसायकागमनमार्गे । अर्थिजनागमनमार्गे चेति श्लेषसकीर्ण-यमुपमा । 'मार्गणौ सायकार्थिनौ' इति निघण्टुः । चक्षुर्विक्षिपन्टष्टिः प्रसारयन् । तदागमनाशयेनेति भावः । तपोऽपगतधृतिर्निरस्तवैर्यं सन् । सुदूरमतिविप्रकृष्ट-देशमपासरदपहतवान् । पलायितवानित्यर्थः ॥

ततः किमत आह—

तमेनमृष्यमूके मूकवत्रपया निषण्ण विषण्णहृदयं दैयालुरालोक्य
त्रैलोक्यैकधन्वी रामस्तद्भेदमवगन्तुकामः कामप्यभिज्ञानमाला सुग्रीवग्री-
वाया बाणनिवारणनिपुणा सिद्धौषधिमिव बध्वा भूयोऽपि वालिनमाहं वा-
याह्वयेति तमादिदेशः ॥

तमिति । त्रपया पराजितलज्जया हेतुना ऋष्यमूके ऋष्यमूकगिरौ भाषणश्रव-
णाशिक्षितो मूकस्तेन तुल्यं तद्वत् । निर्वचा इवेत्यर्थः । 'मूकस्तु वक्तुं श्रोतुमशिक्षितः'

१ 'सहनतया' इति पाठः २ 'राम' इति नास्ति क्वचित् ३ 'सदाचक्षुः' इति
पाठः ४ 'अतिदूरम्' इति पाठः ५. 'हृदयालु' इति पाठः

इत्यमर । 'तेन तुल्य क्रिया चेद्वति' इति वतिप्रत्यय । निषण्णमुपविष्ट विषण्ण-
हृदय विषादाक्रान्तचित्तम् । 'विषादश्चेतसो भङ्ग उपायाभावविन्तनै' इति लक्षणात् ।
तमेन सुग्रीवमालोक्य विलोक्य दयालु कारुणिक । परदु खप्रहाणेच्छुरित्यर्थ । 'स्याद्-
यालु कारुणिक' इत्यमर । तथा त्रयो लोकास्त्रैलोक्यम् । चातुर्वर्ण्यादित्वात्सार्थं ध्य-
ञ्प्रत्यय । तत्रैकधन्वी । जगदेकधानुष्क इत्यर्थ । 'धन्वी धनुष्मान्धानुष्क' इत्यमर ।
ब्रीह्यादित्वादिनि । विशेषणद्वयेनाप्यस्य कार्यनिर्वहणदक्षत्व सूच्यते । स रामस्तद्भेद
वालिसुग्रीवयोर्भेदमन्तरमवगन्नुकामो ज्ञातुमिच्छु सन् । 'तु काममनसोरपि' इति
तुमुनो मक्करलोप । कामपि काचित् । अभिज्ञायत इत्यभिज्ञान लक्षण तथाभूता च
सा माला च तामभिज्ञानमालाम् । भेदप्रत्यायकगजपुष्पमालामित्यर्थ । गजपुष्पी ना-
गपुष्पी नाम लता । उक्त च श्रीरामायणे—'ततो गिरितटे जातामुत्पाद्य कुसुमायताम् ।
लक्ष्मणो गजपुष्पी ता तस्य कण्ठे व्यसर्जयन् ॥' इति । न चैव श्रीरामस्यात्र कर्तृत्ववि-
रोध । प्रयोजककर्तरि तथात्वौपचारादिति । सुग्रीवग्रीवाया बाणनिवारणे शरनि-
पातनिवर्तने निपुणा समर्था सिद्धौषविमिवेत्युत्प्रेक्षा । बध्वासज्य भूय पुनरपि वालि-
नमाहवायाहव कर्तुमाह्वयाकारयेति त सुग्रीवमादिदेशाज्ञप्तवान् ॥

पुनरप्यवाप्य किष्किन्धां पर्जन्य इव गर्जति तस्मिन्सुत्रामपुत्रस्ताराभि-
हितां हितोक्तिमतिक्रम्य दुरतिक्रमतया नियतेः समारब्धसमरो दाशरथे-
निश्चिततरशरशकलितनिजविशालवक्षःस्थलः क्षितितले निपपात ॥

पुनरिति । तस्मिन्सुग्रीवे पुनर्भूयोऽपि किष्किन्धामवाप्य पर्जन्यो मेघ इव गर्जति
गर्जनं कुर्वति सति । सुत्रामपुत्रो वाली तारया निजभार्ययाभिहितामुक्ता हितोक्ति
हितवचनम् । 'ससहायमह मन्ये सुग्रीव तमुपागतम् । अवष्टब्धसहायश्च यमाश्रित्य स
गर्जति ॥' इत्यादि श्रीरामायणोक्तरूपामित्यर्थ । अतिक्रम्योलङ्घ्य । नियतेदैवस्य । 'नि-
यतिनियमे दैवे' इति शाश्वत । दुरतिक्रमतया दुर्विलङ्घ्यतया हेतुना । अतिक्रमणस्य
कर्तुमशक्यतयेत्यर्थ । समारब्धसमर प्रक्रान्तयुद्ध सन् । तथा दाशरथे श्रीरामस्य
निश्चिततरोऽतितीक्ष्ण स चासौ शरश्च तेन शकलित विदलित निज स्वीय विशाल
पृथुल वक्ष स्थलमुर प्रदेशो यस्य स तथोक्त सन् । क्षितितले भुवि निपपात । न्य-
पतदित्यर्थ ॥

अथ विदितवृत्तान्ता संतताश्रुनिष्यन्दकलुषितर्तरतारा तारानगरा-
न्निर्गल्य वारिवारितं वारणयूथपतिमिव निर्भयनिरीक्ष्यमाणं सुग्रीवमुद्गतग्री-

१ 'दाशरथिशरशकलीकृतवक्ष स्थल' इति पाठ २ 'सहसा पपात' इति पाठ
३ 'सतत' इति नास्ति क्वचित् ४ 'तारा तारान्तरात्' इति पाठ ५ 'सुग्रीव
निर्भयनिरीक्ष्यमाण' इति पाठ

वमुत्थातुमक्षमतया क्षमातलार्पितकूर्परयुगलं गलदसृक्प्रसरशारशरीरं
शरासनशिखरन्यैस्तहस्तेन संनिकर्षस्थितेन काकुत्स्थेन कृतसंज्ञापमपे-
ताडम्बरमिवाम्बुनिधिमस्तोन्मुखमिव मयूखमालिनं वालिनमालिङ्ग्य
स्वाङ्कोत्तंसिततदुत्तमाङ्गा रघुनाथमित्थमकथयत् ॥

अथेति । अथ पतनानन्तरम् । विदितो विज्ञापितो वृत्तान्तो वालिवधरूपवार्ता
यस्या सा तथोक्ता । अत एव सतताश्रुनिष्यन्देन निरन्तरबाष्पसपातेन कलुषिततरे
अत्यन्तरूषिते तारे कनीनिके यस्या सा । 'तारकाक्ष्य कनीनिका' इत्यमर । तारा
वालिपत्नी नगरादन्त पुराभिर्गत्य वार्या गजबन्धनस्थाने । 'वारी तु गजबन्धनी' इ-
त्यमर । वारित निबद्ध वारणयूथपति गजयूथनाथमिव । स्थितमित्यर्थः । उपमालकार ।
'यूथनाथस्तु यूथप' इत्यमर । अत एव निर्भय भयरहित यथा तथा निरीक्ष्यमा-
णोऽवलोक्यमान सुग्रीवो यस्य तम् । उद्गतग्रीवमात्मप्रहर्तृप्रतीक्षणार्थमुन्नमितकन्ध-
रम् । तथाप्युत्थातुमक्षममसमर्थम् । दृढप्रहारवेदनयेन्द्रियपाटवाभावादिति भावः ।
अत एव क्षमातलेऽर्पित निक्षिप्त कूर्परयुगल कफोणिप्रदेशयुग्म यस्य त तथोक्तम् ।
तदवष्टम्भेन स्थितमित्यर्थः । 'स्यात्कफोणिस्तु कूर्पर' इत्यमर । गलदसृक्प्रसरेण
स्यन्दमानशोणितमिव्यास्या शार कृष्णरक्तसितवर्णयुक्त शरीर यस्य तम् । 'कृष्ण-
रक्तसिते शार' इति यादव । अथवा शार सपृक्त शरीर यस्य तम् । 'शरभ
करभ शार सपृक्त खचित समा' इति हलायुध । तथा शरासनशिखरे चाप
कोट्या न्यस्तो निक्षिप्तो हस्तो यस्य तेन तथोक्तेन । धानुष्काणा तथाचारादिति भावः ।
सनिकर्षस्थितेन समीपवर्तिना काकुत्स्थेन श्रीरामेण सह कृतसंज्ञाप विहितसभाषणम् ।
'पराङ्मुखव कृत्वा कोऽनुप्राप्तस्त्वया गुणः । यदहं युद्धसरब्धस्त्वत्कृते निधन
गतः ॥' इत्यादि रामायणोक्तसभाषणतत्परमित्यर्थः । 'संज्ञापो भाषण मिथ' इत्य-
मर । तथापेताडम्बरमपगतसरम्भम् । कल्लोलाद्यभावेन स्तिमितमित्यर्थः । 'आडम्ब-
रोऽस्त्री सरम्भ' इत्यमर । आडम्बरशब्दो व्याख्यात 'अम्बुरुहडम्बरचौर्यनि-
घ्नम्' इत्यत्र । अम्बुनिधि समुद्रमिव । तथा—अस्तोन्मुखम् । अस्त गच्छन्तमित्यर्थः ।
मयूखमालिन सूर्यमिव स्थितमित्युपमाद्वयम् । वालिनमालिङ्ग्याश्लिष्य स्वाङ्कोत्तंसित
निजोत्सङ्गनिक्षिप्त तस्य वालिन उत्तमाङ्ग शिरो यस्या सा तथोक्ता सती । 'उत्सङ्गचि-
ह्नयोरङ्ग', 'उत्तमाङ्ग शिर शीर्षम्' इति चामर । रघुनाथ श्रीराम प्रतीत्य वक्ष्यमा-
णप्रकारेणाकथयदवोचत् ॥

तत्प्रकारमेवाह—कारुण्यमित्यादिना श्लोकषट्केन—

कारुण्यं निरवधि यत्तव प्रसिद्ध

शीतांशोः सहजमिवार्तिहारि शैल्यम् ।

१ 'गलगलदसृक्पूर' इति पाठ २ विन्यस्त' इति पाठ ३ 'अम्बुधिम' इति पाठ .

तत्सर्वं मनुकुलनाथ रम्यकीर्ते

मत्पापात्कथं कथं त्वया निरस्तम् ॥ १४ ॥

कारुण्यमिति । हे मनुकुलनाथ मनुवशनायक । महाकुलीनेत्यर्थः । तादृशस्यापि मनुवशस्य त्वयैव सनाथत्वम् । अतस्त्वन्माहात्म्यं किं वर्णनीयमिति भावः । तथा हे रम्यकीर्ते रमणीयकीर्तिसपन्न श्रीराम, शीताशोश्चन्द्रस्य सहज नैसर्गिकमार्तिहारि परोपतापशान्तिकरम् । विशेषणद्वयमेतत्कारुण्येऽपि योज्यम् । शैल्यं शिशिरत्वमिव तव निरवधि निर्मर्यादम् । इयत्तावच्छिन्नपरिमाणशून्यमित्यर्थः । यत्कारुण्यं करुणा । 'स्वार्थे ष्यञ्' । प्रसिद्धं लोकविख्यातम् । अभूदिति शेषः । 'कारुण्यं करुणा घृणा' इत्यमरः । सर्वं समग्रं तत्कारुण्यं मत्पापान्मदीयदुष्कृताद्धेतोः । पतिविपत्तेः पत्नीदुरदृष्टहेतुकत्वादिति भावः । त्वया कथं कुत निरस्तं त्यक्तम् । कथयामिधेहि । निरपराधोऽयं मत्प्राणेश्वरस्त्वय्यकारुणिकेनेव कथं निष्कारणं निहत इति भावः । प्रहर्षिणीवृत्तम् ॥

एव साधारण्येनोपालभ्य सप्रति स्वस्या अप्युपहतिं प्रार्थयते—

एवंविधे प्रियतमेऽप्यनपेतजीवां

मां राक्षसीति रघुपुगव साधु बुद्ध्वा ।

बाण विमुञ्च मयि संप्रति ताटकारे

श्रेयो भवेद्व्यितसंगमकारिणस्ते ॥ १५ ॥

एवविध इति । हे ताटकारे ताटकान्तक रघुपुङ्गव रघुश्रेष्ठ श्रीराम, प्रियतमे प्राणेश्वरे । एवविध ईदृक्प्रकारे । मृते सत्यपीत्यर्थः । अनपेतजीवामनिर्गतप्राणा मां राक्षसीति राक्षसीप्रायेति साधु सम्यग्बुद्ध्वा ज्ञात्वा । प्रियतमविपत्तिसहनत्वस्य राक्षसीलक्षणत्वादिति भावः । मय्युक्तप्रकारेण राक्षस्या सप्रतीदानीं बाणं विमुञ्च । मां प्रहरेत्यर्थः । ताटकान्तकस्य तव राक्षसीसहरणमुचितमेवेति भावः । ननु ताटकासहनने परोपद्रवशान्तिरूपं फलं लब्धम् । त्वत्प्रहरणार्त्तिकं फलमित्यत आह—श्रेय इति । दयितेन सह सगमं करोतीति दयितसंगमकारिणः । प्राणेश्वरेण मां योजयत इत्यर्थः । ते तव महच्छ्रेयो महानभ्युदयं पुण्यं वा । भविष्यतीति शेषः । 'मृते म्रियेत या नारी सा विज्ञेया पतिव्रता' इति स्मरणात् । ममायं धर्म एव । तथा च तादृशधर्मप्रवर्तकस्य तव सुकृतं किं वर्णनीयमिति भावः । 'स्याद्धर्ममस्त्रिया पुण्यश्रेयसी सुकृतवृषः' इत्यमरः । एतदारभ्य श्लोकचतुष्टयपर्यन्तं वसन्ततिलकावृत्तम् ॥

ननु तथापि हिंसा मह्यं न रोचते इत्याशङ्क्य तत्रोपपत्तिमाह—

साधारणी क्षिप्तिभुजां मृगयेति पूर्व-

मुक्ता त्वयैव जनसंसदि सत्यवादिन् ।

शाखामृगी तदिह मारय मां शरेण

को नाम राम मृगयुर्दयते मृगीणाम् ॥ १६ ॥

साधारणीति । हे सत्यवादिन् यथार्थभाषणशील । अतस्त्वया सत्यमेव सर्वथा परिपालनीयमिति भाव । ताच्छील्ये णिनि । क्षितिभृता राज्ञा मृगयाखेट । ‘आच्छेदनं मृगव्य स्यादाखेटो मृगया ब्रियाम्’ इत्यमर । साधारणी सकलसमता । ‘मृगयाघाय न भूयता घ्नताम्’ इति तस् ‘न्यायत्वादिति भाव । ‘अग्नीन्द्रसाधारणादञ्चक्तव्य’ इति विकल्पात्पक्षे ङीप् । इत्येव पूर्वं पुरा त्वयैव त्वन्मुखेनैव जनससदि जनसमाजे । न त्वसाक्षिकमित्यर्थ । उक्ता । ‘यान्ति राजर्षयश्चात्र मृगया धर्मकोविदा’ इति कथितेत्यर्थ । तत्तस्मात्कारणादिहेदानीं शाखामृगी वानरीम् । ‘जातेरस्त्रीविषयादयोपधात्’ इति ङीप् । मा शरेण बाणेन मारय विदारय । प्राणैर्वियोजयेत्यर्थ । युक्त चैतदित्यर्थान्तरं न्यस्यति—हे राम, को नाम को वा । मृगान्यातीति मृगयुर्मृगसहरणशील । ‘मृगध्वाद्यश्च’ इत्यौणादिकं कुप्रत्ययान्तो निपात । मृगीणां मृगाङ्गनानां दयते दयां कुरुते । दयया मृगाङ्गना को वा मृगयुरूपेक्षत इत्यर्थ । अतस्त्व सत्यवचनानुसारेणावश्यं मा प्रहरेति भाव । दया क्रिया प्रति कर्मत्वेऽपि ‘अनुकरोति भगवतो नारायणस्य’ ‘तस्य वानुकरोति’ इत्यादिवत्संबन्धमात्रविषयायां मृगीणामिति षष्ठी न विरुध्यते । यथाह भारवि —‘सा लक्ष्मीमुपकुरुते यया परेषाम्’ इति । तथा श्रीहर्षेण च—‘साधूनामुपकर्तुं लक्ष्मीं द्रष्टुं विहायसां गन्तुम् । सकुतूहलितस्य मनश्चलितं चरितं महात्मना श्रोतुम् ॥’ इति ॥

सप्रति बालिप्रहरणप्रयुक्ताभिमानोऽपि न कार्य इत्याह—

संत्रस्य पूर्वममुतस्तव बन्धुरेष

भेजे यथाद्रिमकुतोभयमृश्यमूकम् ।

भर्ता ममायमपि राम शरैरभेद्य

प्राप्तो मदीयहृदयच्छलमद्रिदुर्गम् ॥ १७ ॥

संत्रस्येति । हे राम, एषोऽयं तव बन्धुः सुहृत्सुग्रीवः । पूर्वममुतोऽमुष्माद्वालिनः । ‘भीत्रार्थानां भयहेतुः’ इत्यपादानत्वात्पञ्चम्यास्तसि । संत्रस्य सत्रासं प्राप्य यथा येन प्रकारेण । नास्ति कुतोऽपि भयमत्रेत्यकुतोभयम् । बालिभयशङ्काश्चान्यमित्यर्थ । भयूरव्यसकादिषु निपातनात्साधुरित्युक्तम् । ऋश्यमूकमद्रिम् । गिरिदुर्गमित्यर्थ । भेजे प्राप । तथायं मम भर्ता प्राणेश्वरो बाल्यपि असुतोऽमुष्मात्त्वत्तं सुग्रीवाद्वा । सत्रस्य शरैस्तावकबाणैरभेद्यं भेत्तुमशक्यमिति काठिन्यातिशयोक्तिः । अकुतोभयमित्यर्थ । मदीयहृदयं मामकमानसमिति छलं कपटं यस्य तत्तथोक्तमद्रिदुर्गं प्राप्तं

प्रविष्ट । अतो मद्दृढप्रहरणे तद्गतस्यापि प्रहरणसम्भावत्तवायमभिमानो युज्यत
इति भाव । मृतोऽपि मद्दृढपादनपेतो मत्प्राणेश्वर इति फलितार्थ । अत्र छलशब्देन
हृदयमपहृत्याद्रिदुर्गलेनासत्यत्नप्रतिपादनादपहवालकार । ‘छलादिशब्दैरसत्यत्नप्रति-
पादनमपहव’ इति सर्वस्वसूत्रम् ॥

किं च तत्प्रहरणाभावे तव धन्वित्वप्रसिद्धिरपि न सिद्धेदित्याह—

नाह सुकेतुतनया न च सप्तसाली
वाली न च त्रिभुवनप्रथितप्रभावः ।
तारास्मि वज्रहृदया विशिखैरभेद्या
यन्वी कथं भवसि राघव मामविद्धा ॥ १८ ॥

नेति । अहं सुकेतुतनया ताटका न । न भवामीत्यर्थ । ‘यक्ष सुकेतुर्द्वेहिणप्र-
सादाह्नेमे सुता कामपि ताटकाख्याम्’ इत्युक्तं बालकाण्डे । तथा सप्तानां सालानां
समाहारं सप्तसाली । सालतरुश्रेणिश्च न न भवामि । अत्र पञ्चवटीवत्प्रक्रिया । तथा
त्रिभुवनप्रथितप्रभावः । सकललोकविख्यातप्रतापशालीत्यर्थः । वाली च न न
भवामि । यद्येव तर्हि त्वयाहमपि प्रहृता स्यामिति भावः । अत्र वालिनो विशेषणो
पादानान्नायुक्तग्रहणदोषः । तस्य महत्त्वप्रतिपादनाय स्वभावोत्तरार्थत्वात् । तदुक्तं
रसाकरे—‘ध्वन्यत्वादे रसोत्कर्षे भावोक्तौ दोषवारणे । विशेषण विशेष्यस्य नास्त्य-
युक्तगुणग्रहः ॥’ इति गुणो विशेषणम् । किंतु वज्रहृदया वज्रवत्कठोरहृदया अत एव
विशिखैर्बाणैरभेद्या भेत्तुमशक्या तारास्मि । अतः हे राघव, मामेतादृशीमवि-
द्धा असह्य यन्वी वानुष्कं कथं भवसि । न भवस्येवेत्यर्थः । वेध्यवेदने कं
समर्थो भवेत् । अतो मामवेध्या विद्धा आत्मनो धन्वित्वप्रथां दृढीकुरुष्वेत्यर्थः ॥

इत्थमुपालम्भेऽपि तूष्णीं तिष्ठन्तमुद्वीक्ष्योत्प्रेक्षते—

क्षितिपतितनयानां हन्त गर्भेश्वराणां
किमु निरवधि मौग्ध्यं शौर्यवज्जन्मसिद्धम् ॥
मम हृदि निरपाये वर्तमाने कपीन्द्रे
रघुवर यद्युष्मै तिष्ठसे चापपाणिः ॥ १९ ॥

क्षितिपतीति । गर्भेश्वराणां गर्भमारभ्येश्वराणाम् । जन्मप्रभृत्यैश्वर्यसंपन्नानामि-
त्यर्थः । क्षितिपतितनयानां राजकुमाराणां निरवधि निर्मर्यादम् । महत्तरमित्यर्थः ।
मौग्ध्यं विचारमूढत्वम् । ‘मुग्ध सुन्दरमूढयो’ इति विश्वः । शौर्येण तुल्यं शौर्यवदि-
त्युपमा । ‘तेन तुल्यं क्रिया चेद्वति’ इति वृत्तिप्रत्ययः । जन्मसिद्धं किमु स्वभावसिद्धं
किम् । हन्तेति विषादे । ‘हन्त हर्षेऽनुकम्पाया वाक्यारम्भविषादयो’ इत्यमरः ।

कुत । यद्यस्मात्कारणात् हे रघुवर रघुनायक, निरपाये निरातङ्गे । इति हृदयविशेष-
 षण कपीन्द्रविशेषण वा । मम हृदि हृदयदेशे कपीन्द्रे वालिनि वर्तमाने तिष्ठति सति ।
 अमुष्मै कपीन्द्राय चाप पाणौ यस्य स चापपाणि सन् । पुन पुन प्रहर्तुमिति
 भाव । 'सप्तम्युपमान-' इत्यादिना बहुव्रीहि । 'प्रहरणार्थेभ्य परे निष्ठासप्तम्यौ
 भवत' इति वक्तव्यात्पाणिशब्दस्योत्तरनिपात । तिष्ठसे । आत्मान प्रकाशयन्वर्तस
 इत्यर्थ । तस्मादसाध्यसाधने प्रवृत्तत्वात्तवापि राजपुत्रस्य शौर्यवन्मौग्ध्यमाजन्म-
 सिद्धमिति भाव । सर्वथा मदीयहृदयविदारण कर्तव्यमिति प्रलापवाक्यसमुदा-
 यार्थ । तिष्ठतेर्लट् । 'प्रकाशनस्थेयाख्ययोश्च' इत्यात्मनेपदम् । अत्र स्वाभाविकश्री-
 रामावस्थानस्य निजहृदयस्थवालिप्रहरणत्वेनोत्प्रेक्षणादुत्प्रेक्षालकार । मालिनीवृत्तम् ॥

एव विलपन्त्या हारायिताश्रुधारायास्तारायाः परिदेवनरवैर्बाष्पाम्बु-
 कणाभ्युक्षणैरक्षीणैर्निश्वासानिलैश्च कृताश्वास इव लब्धसञ्ज्ञो वाली
 निजनन्दनं रघुनन्दने समर्प्याङ्गदमङ्गसङ्गिनी काचन काञ्चनस्रजं शोका-
 वनतग्रीवाय सुग्रीवाय दत्वा निजभुजबलप्रशान्तासुरोऽयं प्रशान्तासुर-
 भूत् ॥

एवमिति । एवमुक्तप्रकारेण विलपन्त्या परिदेवयन्त्या हारा इवाचरन्त्यो हारा-
 यिता अश्रुधारा बाष्पसपाता यस्यास्तस्या । सप्रलाप रुदन्त्या इत्यर्थ । ताराया
 सबन्धिभिरक्षीणैरविच्छिन्नैरिति सर्वत्र सबध्यते । परिदेवनरवैर्विलापाक्रन्दैर्बाष्पाम्बु-
 कणाभ्युक्षणैरश्रुबिन्दुसेकैर्निश्वासानिलैर्निश्वासमारुतैश्च । मूर्च्छितोज्जीविकोपचारप्रायैरिति
 भाव । कृताश्वास पुनरुज्जीवित इवेत्युत्प्रेक्षा । लब्धसज्ञ उक्तविवेकशाली
 वाली निजनन्दनमात्मजमङ्गद रघुनन्दने श्रीरामाय । अधिकरणविवक्षाया सप्तमी ।
 समर्प्य । बालोऽय त्वया रक्षणीय इति तदधीन कृत्वेत्यर्थ । तथा रामायणम्—
 'बालश्चाकृतबुद्धिश्च ह्येकपुत्रश्च मे प्रिय । तारेयो राम भवता रक्षणीयो महाबल ॥
 सुग्रीवे चाङ्गदे चैव निवत्स्व मतिमुत्तमाम् ॥' इति । तथाङ्गसङ्गिनी कण्ठप्रालम्बिनी
 काचन कामपि काञ्चनस्रज हेममालाम् । इन्द्रदत्तामित्यर्थ । शोकावनतग्रीवाय भ्रातृ-
 निधनकारित्वप्रयुक्तशोकावनतकधराय सुग्रीवाय दत्वा । तत्कधरायामासज्येत्यर्थ ।
 'इमा च मालामाधत्स्व दिव्या सुग्रीव काञ्चनीम्' इत्यादि रामायणे । निजभुजबलेन
 स्वकीयबाहुपराक्रमेण प्रशान्ता विनिहता असुरा यस्य तथोक्त । महावीर इत्यर्थ ।
 अय वाली प्रशान्तासुरुत्क्रान्तप्राणोऽभूत् । मृतोऽभवदित्यर्थ ॥

तत्र हा सकलभुवनबहुमतबाहुर्बल गोलभगन्धर्वसिन्धुरपञ्चताकरण-

१ 'अक्षीणश्वासानिलै' इति पाठ २ 'इक्ष्वाकुनन्दने' इति पाठ ३ 'मालाम्'
 इति पाठ ४ 'अयम्' इति नास्ति क्वचित् ५ 'बलानलशलभायिताहितबलललितग-
 न्धर्व' इति पाठ

पञ्चानन दशमुखभुजभुजङ्गभोगनिर्गोधाहितुण्डिकायितबालवलय वा-
लिन्, कथं गतोऽसीति बाष्पाविलमुखा वलीमुखास्तस्य रामाज्ञया यथा-
भिप्रेतं प्रेतकृत्य सर्वं निर्वर्तयामासुः ॥

तत्रेति । तत्र तस्मिन्वालिमरणमये । हेति खेदे । 'अहहेत्यद्भुते खेदे'
इत्यमर । सकलभुवनबहुमतबाहुबल अशेषलोकश्चाधनीयभुजशक्तिसपन्न । तथा
गोलभनामा यो गन्धर्वो देवयोनिविशेष स एव सिन्दुरो गजस्तस्य पञ्चताकरण-
पञ्चानन निधनविधानसिंह इति श्लिष्टपरम्परितरूपकम् । तद्विनाशकेत्यर्थः । 'सिंहो
मृगेन्द्र पञ्चास्य' इत्यमर । तथा दशमुखभुजा रावणबाहव एव भुजङ्गभोगा
सर्पकाया । 'भोग सुखे न्यादिभृतावहेश्व फणकाययो' इत्यमर । तेषां निरोधे
नियन्त्रणे अहितुण्डिको व्यालग्राही तद्वदाचरितमहितुण्डिकायित बालवलय ला-
मण्डल यस्य स तथोक्तेति सबोधनत्रयम् । अत्र रूपकोपमयो सकर । 'विषवैद्यो जा-
ङ्गलिको व्यालग्राह्यहितुण्डिक' इत्यमर । कथं गतोऽसि एतादृशवीर्यसपन्न कुतो
मृतोऽसीति बाष्पाविलमुखा अश्रुपरिवृतानना वलीमुखा वानरा रामाज्ञया तस्य
वालिन । अभिप्रेतमनतिक्रम्य यथाभिप्रेतम् । यथार्हमित्यर्थः । प्रेतकृत्य दहनादिप्रेत-
संस्कार सर्वं निर्वर्तयामासु । चकुरित्यर्थः ॥

ततो जाम्बवत्प्रमुखा वलीमुखगणा दाशरथिनिदेशात्सुग्रीवं काञ्चन-
कलशोदकैरभ्यषिञ्चन् ॥

तत इति । ततस्तदनन्तरं जाम्बवत्प्रमुखा जाम्बवदादयो वलीमुखगणा वानर-
सङ्घा दाशरथिनिदेशाच्छ्रीरामाज्ञावचनात्सुग्रीवं काञ्चनकलशोदकैः शातकुम्भसभृत-
तीर्थजलैरभ्यषिञ्चन् । वानरसाम्राज्याभिषिक्तं चकुरित्यर्थः ॥

अभिषिक्ते तु सुग्रीवे रामश्यामपयोमुचा ।

अभिषेक्तु स्थिता मेघास्तन्मही महिषीमिव ॥ २० ॥

अभिषिक्त इति । सुग्रीवे । तुशब्दोऽवधारणार्थकः । सुग्रीव एवेत्यर्थः । 'तु स्या-
द्भेदेऽवधारणे' इत्यमर । राम एव श्यामपयोमुक् नीलमेघस्तेनाभिषिक्ते सति । मेघा
जलदास्तन्मही तस्य सुग्रीवस्य महीं महिषी राज्ञीमिव । अभिषेक्तु स्थिता प्रवृत्ता ।
श्रीरामजलदेन केवलसुग्रीवाभिषेके कृते जलदाना तन्महिष्यभिषेकप्रवृत्तिर्युक्तैवेति
भावः । वर्षासमयः संप्राप्त इति फलितार्थः । रूपकोत्प्रेक्षयो सकर ॥

१ 'निरोधायाहि' इति पाठ २ 'विलय कथ' इति पाठ ३ 'सर्वे' इति पाठ
४. 'तत' इत्यादि 'अभ्यषिञ्चन्' इत्यन्तं क्वचिन्नास्ति

आर्यार्यान्वेषणा कार्या शरदीत्युक्तसंविदा ।

कपीन्द्रेणार्थितो रामः किष्किन्धावर्तनं प्रति ॥ २१ ॥

आर्यैति । हे आर्य स्वामिन् श्रीराम, शरदि शरत्काले । आर्याया सीताया अन्वेषणा गवेषणा कार्या कर्तव्या । तदानीं कार्यसौकर्यादिति भावः । इत्येवमुक्तसंविदा विज्ञप्तप्रतिज्ञानेन । 'संविदागू प्रतिज्ञानम्' इत्यमरः । कपीन्द्रेण सुग्रीवेण कारुणिकः श्रीरामः किष्किन्धावर्तनं प्रति किष्किन्धाप्रवेशमुद्दिश्यामितीति याचितं ॥

ततः किं तत्राह—

न योग्या नगरप्राप्तिरित्युक्तवति राघवे ।

सुग्रीवप्रार्थनाप्यासीद्भरतप्रार्थनासमा ॥ २२ ॥

नेति । नगरप्राप्तिं पट्टणप्रवेशो योग्या अर्हः न न भवति । पितृनिदेशपरिपालनार्थं वनवासिनो मम पट्टणप्रवेशानर्हत्वादिति भावः । तथा च श्रीरामायणम्—'चतुर्दशसमा, सौम्य ग्रामं वा यदि वा पुरम् । न प्रवेक्ष्यामि हनुमन्पितुर्निर्देशपालकः ॥' इति । इत्येव राघव उक्तवति सति । सुग्रीवप्रार्थनापि भरतप्रार्थनया समा सदृश्यभूत् । यथा भरतप्रार्थनया श्रीरामोऽयोध्यां न प्रविष्टवान्, तथा सुग्रीवप्रार्थनया किष्किन्धामपि न प्रविष्टवानित्यर्थः । उपमालङ्कारः । तथा च भरतस्य सुग्रीवौपम्यं श्रीरामस्य दृढव्रतस्य च गम्यते ॥

अथ वर्षर्तुं वर्णयति—

दत्तार्जुनविकासेन धार्तराष्ट्रान्निरस्यता ।

तेन जीमूतकालेन देवकीनन्दनायितम् ॥ २३ ॥

दत्तेति । दत्तोऽर्जुनविकासः पार्थमानसोल्लासः । अन्यत्र ककुभतरुपुष्पविकसनं च येन तथोक्तेन । 'अर्जुनः ककुभे पार्थे कार्तवीर्यमयूरयो' इत्यमरः । धार्तराष्ट्रान्नीलचञ्चुचरणहंसविशेषान् । अन्यत्र धृतराष्ट्रपत्न्यानि दुर्याधनादीन् । निरस्यता निराकुर्वता । 'राजहंसास्तु ते चञ्चुचरणैर्लोहितैः सिताः । मलिनैर्मल्लिकाक्षास्तैः धार्तराष्ट्राः सितैस्तराः ॥' इत्यमरः । तेन प्रक्रान्तेन प्रसिद्धेन वा । जीमूतकालेन वर्षासमयेन देवकीनन्दनेन श्रीकृष्णेनेवाचरितः देवकीनन्दनायितम् । उक्तरीत्या श्रीकृष्णकल्पो वर्षासमये प्रवृत्त इत्यर्थः । 'कर्तुं कथं सलोपश्च' । 'अकृत्सार्वाधातुकयोर्दीर्घः' इति दीर्घः । अतो भावे क्तः । जीमूतशब्दो व्याख्यातः । क्लृष्टविशेषणैर्युपमाः क्लृष्टो वा मतभेदात् ॥

अस्माकं रूपलक्ष्मीमसकृदपहसत्यात्मकान्त्या तदास्तां

भर्तारं नः सुरेन्द्र किमपि न गणयन्वालिनं द्रागजघान ।

इत्थं मलैव वैरं झटिति घनघटा राघवस्याहवोत्था-

माशामाशाश्च रुद्धा स्तनितमिषमहासिहर्नादान्वितेनुः ॥ २४ ॥

अस्माकमिति । अस्माकं रूपलक्ष्मीमाकारशोभामात्मकान्त्या निजदेहभासा । इन्द्रनीलसच्छाययेति भावः । असकृद्बहुवारमपहसत्यपहासं करोति । तदपहसनमास्तातिष्ठतु । । किंतु नोऽस्माकं भर्तारं स्वामिनं सुरेन्द्रं देवराजं किमपि किंचिदपि न गणयन् । न लक्ष्मीकुर्वन्निति भावः । नञर्थस्य नञ्बन्धस्य सुप्सुपेति समासः । वालिनम् । तत्पुत्रमिति भावः । द्राक्द्रुतमविचार्यैत्यर्थः । जघान हिसितवान् । 'द्राड् मङ्हु सपदि द्रुतम्' इत्यमरः । इत्थमनेन प्रकारेण वैरं विरोधं मत्वा झटिति शीघ्रं घनघटामेषवृन्दानि आहवोत्था युद्धसमुत्थिता राघवस्याशां वाञ्छाम् । उत्साहमिति यावत् । आशा दिशश्च । 'आशा दिगतिवृष्णयो' इति रत्नमाला । रुद्धा निरुध्य । वर्षासमये जैत्रयात्राया अनुपयुक्तत्वादिति भावः । स्तनितमिषेण गर्जितव्याजेन महासिहनादान्वितेनुश्चक्रुः । इति सापद्रवोत्प्रेक्षा । स्ववरावृत्तम् । लक्षणं तूक्तम् ॥

तत्र तस्मिन्समये—

उपचितजीवनधारा सत्पथभाजो निरस्तसंतापाः ।

भूपा इव नवमेघाः पौरस्त्यमहाबलाकुलिताः ॥ २५ ॥

उपचितेति । उपचितजीवनधारा प्रवृद्धोदकसपाता । अन्यत्र उपचिता जीवनधारा दानोदकधारा यैस्ते तथोक्ता । निरन्तरदानशीला । 'सर्वाण्युदकपूर्वाणि दानानि' इत्युदकधारापूर्वकत्वात्सर्वेषां दानानामिति भावः । अथवा उपचिता धर्माचरणादिना वधिता जीवनधारा आयुर्दैर्घ्यं यैस्ते तथोक्ता । तथा सत्पथभाज आकाशमार्गसंचारिणः । अन्यत्र सन्मार्गवर्तिनः । निरस्तसंतापा निर्वासितपरितापा । अन्यत्र निरस्ताश्रितजनमनः परितापा । तथा पौरस्त्यमहाबलाकुलिता पौरस्त्यं पूर्वदिग्भवः प्राच्यः । अग्रत उत्पन्न इत्यर्थः । 'दक्षिणापुरस्तात्पुरसस्त्यक्' इति ल्यक्प्रत्ययः । तादृशो यो महाबलो वायुस्तेनाकुलिता उद्धृता । अन्यत्र रलयोरभेदात्पौलस्त्यस्य रावणस्य महाबलेन प्रभूतबाहुपराक्रमेणाकुलिता विह्वलीकृता । नवमेघा नूतनजलधारा । दिव्याकाशे भूपा राजान इव जाता इति शेषः । श्लेषसंकीर्णैर्यमुपमा । आर्यावृत्तम् ॥

तेन किल रघुपतिरतिमात्रप्रवृद्धमन्युः शतमन्युशरासनशारतरतारापथां धेनुरवमुखरितहरिन्मुखाभोगा कदम्बवनपवनकैम्पनिराडम्बरकादम्बकुटुम्बाम्बुदकदम्बकवलिताम्बरा शिलीन्ध्रसबन्धबन्धुरवसुंधरा विकचकुटजनिचयकवचितमहारण्यां प्रावृषेण्यां प्रक्रियां प्रेक्षमाणो लक्ष्मणमिदमभाषत ॥

तेनेति । तेन जीमूतकालेन हेतुना । किलेति सभावनायाम् । सभावितेन जी-
मूतकालेनेत्यर्थः । 'वार्ता सभाव्ययो किल' इत्यमरः । रघुपति श्रीरामोऽतिमात्र
निर्भर प्रवृद्धो वृद्धि गतो मन्युः क्रोवो यस्य तथोक्तः सन् । उज्जीवकलाजैत्रयात्राप्रतिब-
न्धकलाच्च क्रुद्धः सन्नित्यर्थः । 'मन्युदैत्ये क्रतौ कुवि' इत्यमरः । शतमन्युशरासनेनेन्द्र-
वसुषा शारतरोऽत्यन्तशबलवर्णस्तारापथ आकाशः यस्याः ता तथोक्ताम् । घनर-
वैर्धनगजितैर्मुखरिता प्रतिध्वनिता हरिन्मुखाभोगादिगन्तकुहरा यस्याः ता तथोक्ताम् ।
कदम्बवनपवनाकम्पेन नीपवनवायुसंचारेण निराडम्बराणि विहाराडम्बरविबुराणि काद-
म्बकुटुम्बानि कलहसमिधुनानि यस्यास्ताम् । 'तूल च नीपप्रियकः कदम्बाश्च हरिप्रिये',
'कादम्बः कलहसः स्यात्' इति चामरः । अम्बुदकदम्बेन मेघवृन्देन कवलितः निर्गीर्णम् ।
आच्छादितमिति यावत् । अम्बरमाकाशः यस्याः ताम् । शिलीन्ध्रसबन्धेन कन्दलीकु-
सुमसगत्या बन्धुरा मनोहरा वसुधरा भूर्यस्याः ताम् । वसूनि धारयतीति वसुधरा ।
'सज्ञाया भृतृवृञ्-' इत्यादिना खङ्प्रत्यये सुमागमः । 'कन्दल्या च शिलीन्ध्रः स्यात्'
इति शब्दार्णवे । विकचकुटजनिचयैर्विकसितगिरिमल्लिकाकुसुमनिकुरम्बैः कवचि-
तान्याच्छादितानि महारण्यानि यस्याः ताम् । 'कुटजो गिरिमल्लिका' इति हलायुवः ।
प्रावृषि भवा प्रावृषेण्याम् । 'प्रावृष एण्य' इति एण्यप्रत्ययः । प्रक्रिया परिपाटी प्रेक्षमा-
णः सन् लक्ष्मणमिदं वक्ष्यमाणवचनमभाषतावोचत् ॥

तत्प्रकारमेव विवृणोति । अयमित्यादि श्लोकघट्टेन—

अयं कालः कालप्रमथनगलामैरभिनवै-

रहंयूना यूनामपहरति धैर्यं जलधरैः ।

स्मराधारा धारापरिचितजडा वान्ति सहसा

नभस्वन्तः स्वन्तः कथमिव वियोगः परिणमेत् ॥२६॥

अयमिति । अयं वर्तमानः कालो वर्षासमयः कालप्रमथनगलामैः मृत्युजयकण्ठ-
सच्छायैः । वारिपूरितत्वादतिनीलैरित्यर्थः । 'कालो मृत्यौ महाकाये समये यमकृष्णयो'
इति विश्वः । कुतः । अभिनवैर्नूतनैर्जलधरैः करणैः । अहंयूनामहकारिणाम् । तारुण्य-
मदगर्वेणाजेयमन्यानामित्यर्थः । 'अहंयुः स्यादहकारी' इत्यमरः । 'अहंशुभोर्युन्' इति
युन्प्रत्ययः । यूना तारुणानां धैर्यं वीरत्वम् । निर्विकारचित्तत्वमिति यावत् । अपहरति
विलोपयति । तारुणीप्रवणान्तः करणान्करोतीत्यर्थः । 'मनसो निर्विकारत्वं धैर्यं स-
त्त्वपि हेतुषु' इति रसिकाः । तथा स्मराधारा । मन्मथोद्दीपका इत्यर्थः । धारापरिचय-
जडा वारिसपर्कशीतला नभस्वन्तः प्रावृद्धाता । 'नभस्वद्वातपवनपवमानप्रभञ्जना'
इत्यमरः । सहसा अकस्मात् । अतिवेगेनेत्यर्थः । 'सहसेत्याकस्मिकाविमर्शयो' इति

गणव्याख्याने 'स्वरादिपाठद्वययम्' इति शाकटायन । वान्ति प्रसरन्ति । अतः स्वन्तः सुस्वरूपः । अतिदृढ इति यावत् । 'अन्तोऽह्यपि सिते मृत्तौ स्वरूपे निश्चयेऽन्तिके' इति वैजयन्ती । अथवा स्वन्तो दुरन्तः । क्षयोन्मुख इति यावत् । वियोगो विरहखेदः । कथमिव कुतो वा । इवशब्दो वाक्यालकारः । परिणमेत्परिपाकं गच्छेत् । अतिक्रान्तो भवेदिति यावत् । न परिणमेदेवेत्यर्थः । सत्यामुद्दीपनसामग्र्या तस्य दुस्तरत्वादिति भावः । छेकानुप्रासोऽलकारः । 'भवेदव्यवधानेन द्वयोर्व्यञ्जनयुग्मयोः । आवृत्तिर्यत्र स बुधैरल्लेकानुप्रास इष्यते ॥' इति लक्षणात् । शिखरिणीवृत्तम् ॥

महासमरसूचकः प्रतिदिश मनोजन्मनो

मयूरगलकाहलीकलकलः समुज्जृम्भते ।

पयोदमलिने दिने परुषविप्रयोगव्यथां

नरेषु वनितासु वा दधति हन्त के का इति ॥ २७ ॥

महासमरेति । प्रतिदिश दिशि दिशि मनोजन्मनो मन्मथस्य । जगदेकवीरस्येति भावः । महासमरसूचको महारणज्ञापको मयूरगलकाहलीकलकलो मयूरगलः नीलकण्ठकण्ठा एव काहल्यो वाद्यविशेषस्तासां कलकलः कोलाहलः । केकारवाडम्बर इति यावत् । समुज्जृम्भते विजृम्भितो भवति । 'काहल भृशशुष्कयोः । वाद्यभाण्डविशेषे तु काहलि काहलः कलः ॥' इति विश्वः । 'कोलाहलः कलकलः' इत्यमरश्च । किमिति समुज्जृम्भित इत्यत आह—पयोदमलिने दिने । वाषिकवासरेष्वित्यर्थः । परुषविप्रयोगव्यथा तु सहविरहवेदना नरेषु पुरुषेषु मध्ये वनितासु स्त्रीषु वा मध्ये के नरा का वनिता दधति वारयन्ति । हन्तेति विषादे । तेषां तासां च सहारकालस्य सप्राप्तत्वाद्विषाद इत्यर्थः । इत्येव समुज्जृम्भत इति सबन्धः । के मूर्ध्नि का इति कूजतीति केका मयूरवाणी । यथाहामरसिंह—'केका वाणी मयूरस्य' इति । तादृशी वाणी पदशो विभज्य नरवनितावाचकत्वेनोत्प्रेक्षणादुत्प्रेक्षालकारः । स च नरेषु के वनितासु का इति च यथाक्रममन्वयाद्यथासंख्यालकारेणाङ्गेन सकीर्यते । पृथ्वीवृत्तम् ॥

अम्भोधरोदरविनिर्गतवारिधारा-

संमर्दमासलसमीरसमीर्यमाणैः ।

आमोदवीचिनिचयैः कुटजप्रसूनै-

राकाशमेतद्वकाशविहीनमासीत् ॥ २८ ॥

अम्भोधरेति । अम्भोधरोदरेभ्यो जलधरगर्भगह्वरेभ्यो विनिर्गता विनिःसृता या वारिधारास्ताभिः सह समर्दे सप्राप्तकरणे मासलो बलवान् । वारिधाराविभेदकतया प्रवृत्त इत्यर्थः । मास वनमस्यास्तीति मासल इति विग्रहः । सिन्ध्यादिलान्मल्लयथो लक्षप्रत्ययः । 'बलवान्मासलोऽसलः' इति वृत्तिकारः । 'बलवान्मासलोऽसलः' इत्य-

मरश्च । तेन समीरेन वायुना समीर्यमाणैरामोदवीचीना गन्धपरम्पराणा निचय समुदायो येषा तै । अविच्छिन्नगन्धबन्धुरैरित्यर्थः । ‘आमोदो गन्धहर्षयो’ इति विश्वः । कुटजप्रसूनैर्गिरिमल्लिकाकुसुमैः । ‘जयाथ कुटज शक्रो वत्सको गिरिमल्लिका’ इत्यमरः । एतत्परिदृश्यमानमिव स्थितमाकाश नभोऽवकाशविहीन नीरन्ध्रमासीत् । अत्राकाशस्यावकाशविहीनत्वासबन्धेऽपि तत्सबन्धकथनादतिशयोक्तिभेदः । वसन्ततिलकावृत्तम् ॥

घनश्यामलपत्रस्य व्योमन्यग्रोधशाखिनः ।

प्ररोहा इव लक्ष्यन्ते वारिधारा धरा गताः ॥ २९ ॥

घनेति । वरा भुव गता प्राप्ता वारिधारा रोदोन्तराले दण्डायमानतया प्रवृत्ता उदकवारा घना मेघा एव श्यामलपत्राणि नीलपलाशानि यस्य तस्य । अन्यत्र घनवच्छ्यामलानि । अथवा घनानि सान्द्राणि श्यामलानि च पत्राणि यस्य तत्तथोक्तस्य व्योम्न आकाशस्येव न्यग्रोधशाखिनो वटवृक्षस्य । ‘न्यग्रोधो बहुपाद्वट’ इत्यमरः । प्ररोहा जटा इव लक्ष्यन्ते दृश्यन्ते । तथा वारिधाराणा प्रवृत्तत्वात्प्ररोहलोत्प्रेक्षा । रूपकानुप्राणितेति सकरः । अत्र इवशब्द उत्प्रेक्षायाम् । ‘इवेतीषदर्थोपमोत्प्रेक्षावाक्याल्लकारेषु’ इति गणव्याख्याने ॥

अम्भःपूरसुसंपूर्णास्तटस्थतरुपुष्पिणीः ।

नदीः पश्येह सौमित्रे प्रवृद्धाश्च दिने दिने ॥ ३० ॥

अम्भ इति । हे सौमित्रे लक्ष्मण, इह प्रावृट्काले अम्भ पूरेण पय प्रवाहेण सुष्ठु संपूर्णा सुसंपूर्णा तटे तिष्ठन्तीति तटस्थाना तीररुहाणा तरूणा कदम्बकुटजादिवृक्षाणा पुष्पाण्यासु सन्तीति तटस्थतरुपुष्पिणी । वायुवशान्नपतितपुष्पव्याप्ता इत्यर्थः । तथा दिने दिने प्रतिदिनम् । वीप्साया द्विर्भावः । प्रवृद्धा प्रवृद्धि गता नदीश्च पश्य । अत्राय ध्वनिः—अम्भ पूरसुसंपूर्णा । मदनरसातिरेकवतीरित्यर्थः । तटशब्देनात्र निकट प्रतीयते । तटस्था निकटस्था । अनपायिन इति यावत् । ते तरवस्तरुवत्स्थिता प्रिया यासा तास्तथोक्ताः । अतएव पुष्पिणी विकासवतीरिति बहुव्रीहिर्गर्भितविशेषणसमासः । अतः प्रवृद्धा केलिलभाद्वाद्धिं गता नदी स्त्रियं पश्येति ॥

अम्भोधिपाने सलिलेन साक-

मापीतमौर्वाग्निशिखाकलापम् ।

तप्तोदरा वारिधरा वमन्ति

विबुल्लतोन्मेषमिषेण नूनम् ॥ ३१ ॥

अम्भोधीति । अम्भोधिपाने समुद्रजलपानसमये सलिलेन साकमापीत निपीय-

मानमौर्वामिशिशिखालाप वडवानलज्वालाजाल कर्म । 'और्वस्तु वाडवो वडवानल' इत्यमर । वारिधरा मेघास्तप्तोदरा सतप्तकुक्षिकुहरा सन्त । विद्युल्लतोन्मेषमिषेण तडिहतास्फुरणव्याजेन वमन्त्युद्विरन्ति । बहिर्निर्गमयन्तीत्यर्थ । अत्र लालादिनिरसन-वाचिना वमनशब्देनोपचाराभिर्गमनमात्रमुच्यत इति चारुत्वातिशय । तदुक्त दण्डि-ना—'निष्कृतोद्गीर्णवान्तादिगौणवृत्तिव्यपाश्रयम् । अतिसुन्दरमन्यत्र ग्राम्यकक्ष्या वि-गाहते ॥' इति । नूनमित्युत्प्रेक्षायाम् । सा च मिषशब्देन विद्युल्लतोन्मेषमपह्नव्या सत्यत्व-प्रतिपादनात्सापह्नवोत्प्रेक्षेति सकर ॥

अथ जैत्रयात्रोपयोगिशरत्काल सप्राप्त इति वक्तुं वर्षापगम वर्णयति—

इत्थं प्रवृत्तेषु घनदिनेषु दाशरथिना कथमपि नीतेषु तदाकारकान्ति गमितमिव शनैःशनैर्मेषमण्डलं पाण्डुरमभूत् ॥

इत्थमिति । इत्थमुक्तप्रकारेण प्रवृत्तेषु घनदिनेषु मेघाकुलितदिवसेषु । वार्षिकवा-सरेष्वित्यर्थ । दाशरथिना श्रीरामेण कथमपि गरीयसा प्रयत्नेन । अत्यन्तप्रयासेनेत्यर्थ । नीतेषु गमितेषु सत्सु । अतएव तदाकारकान्ति तस्य श्रीरामस्याकारकान्ति शरीरशोभांम् । विरहजनितपाण्डुरप्रभामित्यर्थ । गमित प्रापितमिवेत्युत्प्रेक्षा । 'ससर्गजा पुण्यगुणा भवन्ति' इति न्यायादिति भाव । शनैः शनैर्दिनक्रमेण । वीप्साया द्विर्भाव । मेषमण्डल पाण्डुर अवलवर्णमभूत् । 'अवलक्षो धवलोऽर्जुन । हरिण पाण्डुर पाण्डु' इत्यमर ॥

तस्य चापव्यापारवेलाया न सनिधातव्यमित्यन्तरिक्षादन्तर्हितं किल पाकशासनशरासनम् ॥

तस्येति । तदा तस्य श्रीरामस्य चापव्यापारवेलाया शरासनोद्योगकाले न सनिधातव्य सनिधौ न स्थातव्यम् । न प्रत्यक्षे भवितव्यमिति यावत् । महद्वापार-काले स्वव्यापारस्योक्तत्वादिति भाव । इति किल । इति मल्लेत्यर्थ । किलेत्यलीके । वस्तुतस्तु न तथेति भाव । एवमुत्तरत्रापि व्याख्येयम् । अत एवोत्प्रेक्षा । अन्तरिक्षादा-काशात्तत्सकाशात्पाकशासनशरासनमिन्द्रधनुरन्तर्हितमपगतम् । अदृश्यता गतमित्यर्थ ॥

रघुपतिचापघोषसमयो भवितेति किँल

व्युपरतमुद्भूतं घनघटाजनितं स्तनितम् ।

असितमरुद्भिरेत्य विजितः किल शान्तिमगा-

त्परिचितकेतकीकुटजनीपवन. पवनः ॥ ३२ ॥

रघुपतीति । रघुपतिचापघोषस्य श्रीरामवज्रुष्टकारस्य समय कालो भविता

१ 'कान्तिविजितमिव' इति पाठ २ 'चापस्य' इति पाठ ३ 'अन्तरिक्षान्तरात्' इति पाठ ४ 'भियाप्युपरत' इति पाठ ५ 'अत्र' इति पाठ

च० रा० २२

भविष्यति । प्रत्यासन्न इत्यर्थः । भुवो छद् । इति किल । एव मत्वेत्युत्प्रेक्षा । उद्भट-
मुज्जृम्भित घनघटाजनित मेघवृन्दसमुद्भूत स्तनित गर्जित व्युपरत विनिवृत्तम् । प्रशा-
न्तमभूदित्यर्थः । तथास्य विरहिण श्रीरामस्य श्वसितमरुद्भिर्निश्वासमारुतैः । अविच्छि-
न्नतया प्रवर्तमानैरिति शेषः । विजित किल निर्जित इवेत्युत्प्रेक्षा । परिचितानि
परिशीलितानि केतकीकुटजनीपवनानि केतकीनां कुटजानां गिरिमल्लिकानां नी-
पानां कदम्बानां च वनानि च येन स तथोक्तः । पवनो वायुश्च शान्तिमगादुपरतो-
ऽभूत् । वृत्तमुन्नेयम् ॥

तापोपशान्तिनटनात्कृतलोकहर्षा

वर्षानटी गगनरङ्गतलात्प्रयाता ।

अम्भोदवाद्यमचिरेण शशाम सर्व

निर्वापिताश्च सहसैव तडित्प्रदीपाः ॥ ३३ ॥

तापेति । वर्षाः प्रावृडेव नटी नर्तकी । 'स्त्रिया प्रावृड स्त्रिया भूत्रि वर्षा' इत्यमरः ।
तापोपशान्तिः सतापोपशमनमेव नटनं नाट्यं तस्माद्धेतोः । 'ताण्डव नटनं नाट्यम्'
इत्यमरः । कृत उत्पादितो लोकानां जनानां प्रेक्षकाणां च हर्षः आनन्दो यथा-
सा तथोक्ता सती । रज्यन्तेऽस्मिन्नटा इति रङ्गो नाट्यस्थानम् । 'रङ्गौ तु स्थानरागौ च'
इति वैजयन्ती । तस्य तल प्रदेशः । गगनमेव रङ्गतलं तस्मात्प्रयातापगता । अभूदिति
शेषः । तथा सर्वमशेषमम्भोद एव वाद्यं वीणावेणुमुदङ्गादि । सर्वाण्यप्यम्भोदवाद्या-
नीत्यर्थः । अचिरेण सहसा शशाम शान्तिं जगाम । तथा तडितो विद्युत् एव प्रदीपा
दीपज्वालाश्च सहसा क्षिप्रमेव निर्वापिताः । प्रशान्ता इत्यर्थः । एव समस्तवस्तु-
वर्ति सावयवरूपकम् । वस्तुतस्तु रूपकोपमयो साधकबाधकप्रमाणाभावात्सदेहाल-
कारः । वसन्ततिलकावृत्तम् ॥

क्रमेण वाहिनीजातः सकल भाविनी वानरवाहिनीपूर्तिमसहमान-
मिव तनिमानमभजत ॥

क्रमेणेति । सकलमशेषं वाहिनीजातं नदीव्यूहं कर्तुं । सर्वा अपि नद्य इत्यर्थः ।
भाविनी भविष्यन्तीम् । 'भविष्यति गम्यादयः' इति भविष्यदर्थे णिनि । वानरवाहि-
नीपूर्तिं कपिसेनानदीपूरणमसहमानममृष्यमाणमिवेत्युत्प्रेक्षा । वाहिनीजातस्य वाहि-
न्यन्तरपूर्त्या सहन युक्तमेवेति भावः । क्रमेण दिनक्रमेण तनिमानं तनुत्वमभजत ।
'सेनानद्योश्च वाहिनी' इति वैजयन्ती ॥

तथा दुर्दिनापाये लङ्कायामपि राजहंसनिःशङ्कसंचारो भविष्यतीति
मत्वा किल भूम्यामपि समजनि राजहंसनिःशङ्कसंचारः ॥

१ 'तथा' इति नास्ति क्वचित्, 'तदा' इति पाठः २ 'सभविष्यति' इति पाठः

तथेति । तथा दुर्दिनाना मेघच्छन्नदिवसाना रावणकृतान्तकदुष्टदिवसाना चापा-
येऽपगमे सति । एकत्र शरदागमवशात्, अन्यत्र श्रीरामविकान्तिवशाच्चेति भाव । 'मेघ-
च्छन्नेऽहि दुर्दिनम्' इत्यमर । लङ्काया रावणपुर्यामपि । सातङ्कसचारयोग्यायामपीति
भाव । राजहसयोश्चन्द्रसूर्ययो । तथा राजहसाना श्रीरामादिराजश्रेष्ठाना कलहसाना
चेति गम्यते । नि शङ्कसचारो निर्भयप्रवृत्तिर्निरातङ्कविहारश्च । 'राजा प्रभौ नृपे
चन्द्रे यक्षे क्षत्रियशक्रयो', 'भानुर्हस सहस्राशु' इति विश्वप्रकाशामरौ । 'राजहसो
नृपश्रेष्ठे कादम्बकलहसयो' इत्यन्यत्र विश्व । भविष्यतीति मत्वा । किलेत्युत्प्रे-
क्षा । भूम्यामपि राजहसनि शङ्कसचार कलहसनिरातङ्कविहारो राजश्रेष्ठनिराधार-
जैत्रयात्रा च समजनि सजात । जने कर्तरि लुङ् । 'दीपजन-' इत्यादिना
च्लेश्चिणादेश ॥

एवं प्रोषितायामपि प्रोषितजनशेमुषीमुषि प्रावृषि ॥

एवमिति । एवमुक्तप्रकारेण प्रोषितजनाना प्रवसितनराणाम् । विरहिणामिति
यावत् । शेमुषीं प्रज्ञा धैर्यं मुष्णाति विलोपयतीति प्रोषितजनशेमुषीमुषि । 'मुष स्तेये'
क्रिप् । 'बुद्धिर्मनीषा धिषणा धी प्रज्ञा शेमुषी मति' इत्यमर । प्रावृषि वर्षतौ प्रोषिता-
यामपगताया सत्यामपि ॥

तत किं तत्राह—

कामक्षिप्तपृषत्कभिन्नहृदयच्छिद्रप्रणालीगल-

न्मैत्रीसारलघौ प्रतिश्रवभरं निर्वोदुमप्यक्षमे ।

सुग्रीवे चिरसंस्थितां शमयितुं रागान्धता तादृशी

किष्किन्धा द्रुतमाप कोपकलुषो रामाज्ञया लक्ष्मणः ॥ ३४ ॥

कामेति । कामक्षिप्ता मन्मथप्रयुक्ता ये पृषत्का बाणा । 'पृषत्कबाणविशिखा
अजिह्वगखगाशुगा' इत्यमर । तैर्भिन्न विदारित यद्द्रुदय चित्त वक्षश्च । 'हृदय जी-
विते चित्ते वक्षस्याजीवभावयो' इति शब्दार्णव । तस्य छिद्र रन्ध्रमेव प्रणाली जल-
निर्गमनमार्ग । 'प्रणाली पयस पदव्याम्' इत्यमर । तथा गलन्निर्गच्छन्मैत्रीसार
सख्यस्थिराशो यस्य स तथोक्त । अत एव लघौ नि सारे क्षुद्रे चाविच्छिन्न । काम-
केलिपरतन्त्रतया विस्मृतसख्यसबन्ध इत्यर्थ । मैत्री व्याख्याता । 'सारो बले
स्थिराशे च' इत्यमर । अतश्च प्रतिश्रव सीतान्वेषणाङ्गीकार स एव भरस्तमपि ।
किमुतान्यदिति भाव । 'अङ्गीकारोऽभ्युपगमप्रतिश्रवसमाधय' इत्यमर । निर्वोदु
समर्थयितुमक्षमेऽशक्ते सुग्रीवे चिरसंस्थिता चिरकालमारभ्य वर्तमाना तादृशीमनि-
र्वाच्या रागेण स्त्रीसमोगासक्त्या यान्वताविवेकिता ता शमयितु निर्वापयितु स्त्री-

लम्पटता निर्वर्त्य । प्रस्तुतकार्ये प्रवर्तयितुमित्यर्थः । कोपकलुषो रोषाक्रान्तविक्षिप्तहृदयो लक्ष्मणो रामाज्ञया किष्किन्धा द्रुतमाप प्राप । शार्दूलविक्रीडित वृत्तम् ॥

ततः सौमित्रिरतिरुष्टः प्रविष्ट इत्यङ्गदेन विज्ञापितोऽप्यनङ्गसंगरसंगतपरिश्रमादजातजागरः सुग्रीवस्तद्दर्शनत्राससंचलितसकलप्लवंगवर्बलकिलकिलायितेन प्रबुद्धः सचिवयोः प्लक्षप्रभावनाम्नोः प्रभावेन प्रकृति प्रपेदे ॥

तत इति । ततः सौमित्रिलक्ष्मणोऽतिरुष्टोऽत्यन्तरोषाविष्टः सन् प्रविष्ट किष्किन्धा प्रत्यागत इत्यङ्गदेन विज्ञापितोऽपि । अनङ्गसंगरसंगतपरिश्रमाद्रतिरणसप्राप्त-
खेदाद्धेतो । 'श्रम खेदोऽध्वरत्यादे' इति लक्षणात् । अजातजागरोऽनुत्पन्नप्रबोध सु-
ग्रीवस्तस्य रोषावेशवतो लक्ष्मणस्य दर्शनाद्यस्त्रास साध्वस तेन संचलिताना सभ्रान्ताना
सकलाना समस्ताना प्लवगबलाना वानरसेनाना किलकिलायितेन किलकिलध्वन्याचर-
णेन हेतुना । किलेत्यनुकरणशब्दः । प्रबुद्धो बोध प्राप्तः सन् । प्लक्ष प्रभावश्चेति ना-
मनी ययोस्तयो सचिवयोर्मन्त्रिणो प्रभावेनोद्वेगनिवर्तकवचनसामर्थ्येन प्रकृति
पूर्वावस्था प्रपेदे प्राप । तथा च रामायणम्—'सोऽयं रोषपरीताक्षो द्वारि तिष्ठति वीर्य-
वान् । वानरान्वानरपते चक्षुषा प्रदहन्निव ॥ तस्य मूर्ध्ना प्रणाम्य त्वं सपुत्रः सह बन्धु-
भिः । गच्छ शीघ्रं महाभाग रोषो ह्यस्य निर्वर्त्यताम् ॥' इति ॥

तस्मिन्सुग्रीवे राघवरोषस्य कारणं निरूपयति सति सैद्य एव मुख-
रितहरिन्मुखोऽभूर्लक्ष्मणस्य ज्याघोषः ॥

तस्मिन्निति । तस्मिन्स्तथा प्रकृतिमापन्ने सुग्रीवे राघवस्य प्राणप्रियसख्यस्यापि
लक्ष्मणस्य श्रीरामस्य वा रोषस्तस्य कारणं निरूपयति । 'न मे दुर्व्याहृतं किञ्चिन्नापि
मे दुरनुष्ठितम् । लक्ष्मणो राघवभ्राता कुद्धः किमिति चिन्तये ॥' इत्यादि रामायणोक्त-
रीत्या पर्यालोचयति सतीत्यर्थः । मुखरितहरिन्मुखः प्रतिनादितदिगन्तरालो लक्ष्मणस्य
ज्याघोषो गुणध्वनिरभूत् । निजागमनज्ञापनार्थं लक्ष्मणो धनुष्टङ्कारं चकारेत्यर्थः ॥

तत्रासनं द्रुतमपास्य पतिः कपीना

तत्रासं नम्रवदनो घनचापघोषात् ।

१ 'तत्र' इति पाठ २ 'अतीवरुष्ट' इति पाठ ३ 'जातत्राससकुलित' इति पाठ
४ 'कुल' इति पाठ ५ 'ततः तस्मिन्' इति पाठ ६ 'सद्य एव' इति नास्ति
कचिन् ७ 'दिङ्मुख' इति पाठ ८ 'लक्ष्मणज्याघोष' इति पाठ

संतोषमोक्षमिव भूरि भजन्भुजंगः

संतापनाशपिशुनात्तरुणाभ्रघोषात् ॥ ३५ ॥

तत्रेति । तत्र तस्मिन्समये कपीना पति सुग्रीवो द्रुत शीघ्रमासन सिंहासनमपास्य लक्ष्वा । आसनादुत्थायेत्यर्थः । घनचापघोषान्महाकार्मुक-वनेर्नम्रवदनोऽवनतानन सन् तत्रास बिभाय । कथमिव । संतापनाशपिशुनाद्भीष्मादिजनितसज्वरोपशान्तिसूचकादिति विशेषण चापघोषेऽपि योज्यम् । तरुणाभ्रघोषाभूतनमेव-गर्जिताद्भिरि भूयिष्ठ यथा तथा । संतोषमोक्षमानन्दविधात भजन्प्राप्नुवन्निति विशेषण सुग्रीवेऽपि योज्यम् । भुजग सर्प इव । 'सर्पं पृदाकुर्भुजगो भुजग' इत्यमर । अत्र तरुणाभ्रघोषस्य नीलकण्ठोलसकलात्तेषां च 'नीलकण्ठो भुजगमुक्' इत्यभिवानाद्भुजग-मुक्त्वाच्च भुजगत्रासहेतुत्वमवगन्तव्यम् । उपमालकार । वसन्ततिलकावृत्तम् ॥

तत्र प्रतिश्रुतर्कार्यप्रोत्साहनाय कुपितेन भ्रात्रा प्रेषित इति मारु-तिना धार्यमाणधैर्यः सुग्रीवः सौमित्रि सान्त्वयितु तारा प्रेषितवान् ॥

तत्रेति । तत्र वित्रासनसमये प्रतिश्रुत प्रतिज्ञात यत्कार्यं सीतान्वेषणरूपकृत्य तस्य । 'अङ्गीकृतमाश्रुत प्रतिज्ञातम्' इत्यमर । प्रोत्साहनाय प्रवर्तनार्थम् । कुपितेन विलम्बाद्दुष्टेन भ्रात्रा रामेणैष लक्ष्मण प्रेषित प्रहित । इत्युक्त्वेति शेषः । मारुतिना हनुमता धार्यमाण धारणविषयीक्रियमाण धैर्यं यस्य तथोक्त । मारुतिवचनात्पुन-र्लब्धधैर्यं सन्नित्यर्थः । सुग्रीवः सौमित्रि सान्त्वयितु सामवचनैरुपलालयितुम् । 'साम सान्त्वमुभे समे' इत्यमर । तारा निजवधू प्रेषितवान् । प्रथमं स्वस्यैव दर्शने पुन-कोपोद्बोधो भविष्यति, स्त्रीदर्शने तु नैवमिति मत्वा ता प्रहितवानित्यर्थः । तथा रा-मायणम्—'लदर्शनविमुक्तात्मा न स्म कोप करिष्यति । न हि त्रीषु महात्मान कचि-त्कुर्वन्ति दारुणम् ॥' इत्यादि ॥

द्राग्वारुणीभजननिहुतराजतेजो

निष्क्रान्ततारमुपशान्ततमोविकारम् ।

पूर्वाशया विशति सत्पथभाजि मित्रे

सत्यं निशान्तसममस्य निशान्तमासीत् ॥ ३६ ॥

द्रागिति । द्रागज्जसा वारुणीभजनेन सुरासेवनेन निहुतमाच्छादित राज्ञ प्रभो सुग्रीवस्य तेज प्रतापो यस्य तत्तथोक्तम्, अन्यत्र वारुणीभजनेन प्रतीचीसगत्या निहुतमन्तर्हित राजतेजश्चन्द्रप्रकाशो यस्मिंस्तत् । 'सुरा प्रत्यक्च वारुणी' इत्यमर ।

१ 'पोषम्' इति पाठ २ 'संतोष' इति पाठ ३ 'तत' इति पाठ ४ 'कार्यस्य' इति पाठ ५ 'प्रणयकुपितेन' इति पाठ ६ 'प्रेषित एष इति' इति पाठ

‘राजा प्रभौ नृपे चन्द्रे’ इति विश्वप्रकाश । निष्कान्ता निर्गता तारा सुग्रीवपत्नी यस्मात्तत्तथोक्तम्, अन्यत्रापगतनक्षत्रम् । उपशान्तो निवृत्तस्तमोविकारो मोहविक्रिया, अन्यत्रान्धकारव्याप्तिर्यस्मिस्तत्तथोक्तम् । अस्य सुग्रीवस्य निशान्त गृह कर्तुं । ‘निशान्त गृहशान्तयो’ इति विश्व । सत्पथभाजि सन्मार्गवर्तिन्याकाशमार्गसचारिणि च मित्रे सुहृदि लक्ष्मणे । ‘अर्के मित्र सुहृदि मित्रोऽर्क’ इति विश्व । पूर्वाशया पूर्वप्रतिज्ञार्थकाङ्क्षया हेतुना पूर्वदिशा च विशति प्रविशति सति । सत्य यथार्थम् । अत एवोत्प्रेक्षा । निशाया रजन्या अन्तोऽवसान तत्सम तत्तुल्यम् । प्रभातकल्पमित्यर्थ । आसीत् । श्लिष्टविशेषणेषुपमा ॥

सा तु रामा रामानुजमासाद्य चैनमवोचत ॥

सेति । सा तु सैव रामा सुन्दरी । ‘सुन्दरी रमणी रामा’ इत्यमर । ‘यत्राकृतिस्तत्र गुणा’ इति न्यायान्नजिगुणसपदा लक्ष्मणप्रसादनपाटवातिशयोक्तनार्थं रामेत्युक्तमित्यवगन्तव्यम् । रामानुज लक्ष्मणम् । रामवद्गुणग्राहिल्वप्रकटनार्थमित्य निर्देश । आसाद्य प्राप्य । एन रामानुज प्रत्यवोचतोक्तवती च ॥

तत्प्रकारमेवाह—

प्राचीनं व्यसन सुरेन्द्रतनयाज्जातं वने भ्राम्यतः

सुग्रीवस्य निराकृतं खररिपोर्बाणेन सालच्छिदा ।

अद्यास्य व्यसनं तु पञ्चविशिखादासीदुपेन्द्रात्मजा-

त्सौमित्रे तदपि प्रशान्तमभवज्ज्याघोषमात्रेण ते ॥ ३७ ॥

प्राचीनमिति । सुरेन्द्रतनयाद्वालिनो जातमुत्पन्नम् । अतएव वनेऽरण्ये भ्राम्यत सचरत । ‘वा भ्रश-’ इत्यादिना श्यन्प्रत्यय । सुग्रीवस्य प्राचीन पुरातन व्यसन विपत् । ‘व्यसन विपदि भ्रशे दोषे कामजकोपजे’ इत्यमर । खररिपो खरासुरान्तकस्य श्रीरामस्य सबन्धिना सालच्छिदा सप्तसालविदारिणा बाणेन निराकृत निरस्तम् । वालिन निहत्य तद्व्यसन निराकृतमित्यर्थ । अद्येदानीं तु । इन्द्रमुपगत उपेन्द्र इन्द्रानुजो विष्णुस्तस्यात्मजात्तनयात् । प्रद्युम्नरूपेणावतीर्णत्वादिति भाव । पञ्च अरविन्दादयो विशिखा बाणा यस्य तस्मान्मन्मथात् । महावीरादिति भाव । अन्यत्पूर्वविलक्षण व्यसनम् । ह्यव्यसनमित्यर्थ । आसीत् । हे सौमित्रे, तद्व्यसनमपि ज्याघोषमात्रेण गुणध्वनिमात्रेण प्रशान्त निवृत्तमभवत् । इन्द्रपुत्रकृतव्यसन त्वद्भात्रा निरस्तम् । इन्द्रानुजपुत्रकृतव्यसन तु त्वया निरस्तमिति कमोऽय युक्त इति भाव । भवदीयचापघोषश्रवणोत्तरक्षण एव निवृत्तकामतन्त्र सुग्रीवो युष्मत्कार्यनिर्वाहपरतन्त्रतया वर्तते । अतस्त्वया महाराज-

पुत्रेण न कोपितव्यमिति फलितार्थः । अत्र श्रीरामस्य शरेण व्यसननिरासकत्वस्य तु चापघोषमात्रेणैवेति व्यतिरेको व्यज्यते । शार्दूलविक्रीडित वृत्तम् ॥

तदनन्तरं तारासान्त्ववचनप्रशान्तकोपेन सौमित्रिणा साक तपनतनयः सविनयमाश्रित्य दाशरथि प्राञ्जलिर्व्यजिज्ञपत् ॥

तदनन्तरमिति । तदनन्तरं तारायाः सान्त्ववचनेनोक्तरूपसामवाक्येन हेतुना प्रशान्तकोपेन निवृत्तरोषेण सौमित्रिणा साक लक्ष्मणेन सह तपनतनयः सुग्रीवः सविनयः भयभक्तिप्रयुक्तविनयसहितः यथा तथा । दाशरथिः श्रीराममाश्रित्याधिगम्य प्राञ्जलिं कृताञ्जलिं सन् । व्यजिज्ञपद्विज्ञापयामास ॥

देव, कपिबलमखिलकुलाचलनिलयमनिलतनयेनाहूतं पुरुहूत इव पुलोमजापहारिणमनुह्लाद रावणं रणे निहनिष्यसीति ॥

देवेति । हे देव स्वामिन् श्रीराम, अखिलकुलाचलनिलयः महेन्द्राद्यशेषकुलपर्वतनिकेतनः कपिबलमनिलतनयेन हनूमताहूतम् । अतः पुलोमजाः शचीमपहरतीति पुलोमजापहारिणम् । 'पुलोमजाः शचीन्द्राणी' इत्यमरः । अनुह्लादः नाम दानवः पुरुहूतः इन्द्र इवेत्युपमा । रावणम् । सीतापहारिणमिति शेषः । रणे निहनिष्यसि विनाशयिष्यसीति व्यजिज्ञपदिति सबन्धः । अत्रेन्द्रेणैप्सिताः पौलोमी तत्पितुः पुलोमनाम्नोऽनुमत्यानुह्लादो जहार । इन्द्रस्त्वनुमन्तारः पुलोमानमपहर्तारमनुह्लादः च निहत्य ततस्तत्प्रत्यानीतवानिति पौराणिकी कथात्रानुसवेया ॥

ततः ॥

तत इति । ततस्तदनन्तरम् ॥

ककुभिः कुलिशपाणेर्मैथिलीं तां विचेतुं

विनतमथ दिशायां मारुतिं प्रेतभर्तुः ।

वरुणदिशि सुषेणं यक्षराजाञ्चिताया

हरिति शतबलिं च प्राहिणोद्वानरेन्द्रः ॥ ३८ ॥

ककुभीति । वानरेन्द्रः सुग्रीवस्तामपहृताः मैथिलीं सीतां विचेतुमन्वेष्टुं कुलिशपाणेरेन्द्रस्य ककुभिः केन सूर्येण कुभ्रातिं द्योतयतीति ककुप् तस्याम् । प्राच्यामित्यर्थः । विनतः विनताख्यः वानरसेनाधिपतिम् । अथेति वाक्यारम्भे, अनन्तरं वा । प्रेतभर्तुर्यमस्य दिशायाम् । दक्षिणस्यां दिशीत्यर्थः । 'आपः चैव हलन्तानां यथा वाचा निशा दिशा'

१ 'सान्त्वनप्रशान्त' इति पाठः २ 'अखिलमखिल' इति पाठः ३ 'हारिणबालाभिधानम्' इति पाठः ४ 'हनिष्यतीति' इति पाठः .

इति वचनाद्वाप् । मारुति हनूमन्त च । अत्र युवराजस्याङ्गदस्य प्राधान्येऽपि कार्यसा-
वकत्वान्मारुतिग्रहणमिति मन्तव्यम् । तथा वरुणस्य दिशि प्रतीच्या सुषेण स्वस्य
श्वशुरम् । तथा च रामायणम्—‘अथ प्रस्थाप्य च हरीन्सुग्रीवो दक्षिणा दिशम् । अब्र-
वीन्मेघसकाश सुषेण नाम वानरम् ॥ ताराया पितर राजा श्वशुर भीमविक्रमम् ॥’
इति । तथा यक्षराजाश्विताया कुबेराविष्टिताया हरिति । उत्तरस्या दिशीत्यर्थः । श-
तबलि शतबलिनामान वानरनायक च प्राहिणोत्प्रेषयामास । मालिनीवृत्तम् ॥

तदनु दिनेषु केषुचिद्गतेषु मासातिपातनासहो नियतमुदग्रदण्डः सु-
ग्रीव इति सत्वरमितरदिगन्तरप्रेषितेषु प्रतिनिवृत्तेषु प्लवङ्गबलेषु पितृपति-
हरिति प्रेषिता मारुतिजाम्बवदङ्गदनलनीलप्रभृतयोऽप्यलब्धसीतोपल-
ब्धयस्तनयनाशकुपितकण्डुशापनिःशेषितचराचरमपरिचितचारप्रान्तर
कान्तार कान्त्वा कान्तारे कस्मिंश्चिदसुरमेकं निरीक्ष्य रक्षःपतिरिति
बुद्ध्वा युद्धसनद्धा बभूवुः ॥

तदन्विति । तदनु वानरप्रेषणानन्तर केषुचिद्दिनेषु गतेष्वतिक्रान्तेषु सत्सु । मा-
सातिपातनस्य मासातिक्रमणस्यासहोऽसहिष्णु । प्रेषणसमये रामायणश्लोक — ‘ऊर्ध्वं
मासान् वस्तव्य वसन्वध्यो भवेन्मम’ इत्येकमासमात्रस्याववे कृतत्वादिति भावः ।
पञ्चाद्यच् । कुत । नियत निश्चितमुदग्रदण्डश्चण्डशासन । ‘दण्डोऽस्त्री शासने
राज्ञः’ इति वैजयन्ती । सुग्रीव इति मत्वा । इतरदिगन्तरप्रेषितेषु दक्षिणदिग्व्यति-
रिक्तदिक्त्रयग्रहितेषु प्लवङ्गबलेषु विनतप्रमुखवानरसैन्येषु सत्वर तूर्णं प्रतिनिवृत्तेष्व-
नभिगतसीतावृत्तान्ततया प्रत्यागतेषु सत्सु पितृपतिहरिति दक्षिणस्या दिशि प्रेषिता
मारुतिजाम्बवदङ्गदनलनीला प्रभृतिर्येषा ते तथोक्ता । प्रभृतिग्रहणाङ्गजगवाक्षग-
वयादयोऽपि गृह्यन्ते । तेऽपि वानरोत्तमा अलब्धसीतोपलब्धयोऽप्राप्तमैथिलीलाभा
सन्त । तनयनाशेन निजपुत्रनिधनेन कुपितस्य क्रुद्धस्य कण्डुनाम्नो महर्षेः शापेन
नि शेषिता विध्वसिताश्चराचरा जङ्गमस्थावरा मृगपक्षिवृक्षगुल्मादयो यस्मिस्तत्तथो-
क्तम् । तथा च रामायणम्—‘कण्डुर्नाम महाभाग सत्यवादी तपोधन । महर्षेः पर-
मामर्षी नियमैर्दुष्प्रधर्षण ॥ तस्य तस्मिन्वने पुत्रो बालको दशवार्षिकः । प्रणष्टो जीवि-
तान्ताय क्रुद्धस्त्र महाभुनि ॥ तेन वर्मात्मना शप्त कृत्स्न तत्र महद्वनम् । अशरण्य
दुराधर्ष मृगपक्षिविजितम् ॥’ इति । परिचितचार प्रवृत्तप्राणिसचार तच्च तत्प्रान्तर
निकटप्रदेशश्च तत्र विद्यते यस्मिस्तत्तथोक्तम् । अत्यन्तदुर्गममित्यर्थः । ‘प्रान्तर
दूरस्थोऽध्वा’ इत्यमरः । तत्कान्तार विपिन क्रान्वातिक्रम्य कस्मिंश्चित्कान्तारे कुत्र-
चिदरण्य एकमसुर निरीक्ष्य रक्षःपती रावण इति बुद्ध्वा ज्ञात्वा युद्धसनद्धा समरस-
नाहवन्तो बभूवुः ॥

१ ‘इतरेषु’ इति पाठ २ ‘निवृत्तेषु’ इति पाठ ३, ‘कण्व’ इति पाठ ४ ‘अप-
रचितचारप्रान्तारम्’ इति पाठ ५ ‘तीर्त्वा’ इति पाठ ६ ‘बुद्ध्वा युद्धाय स-
नद्धा’ इति पाठ

निशिचरपतिरित्येव रोषा-

दशनिनिपातनिभेन ताडनेन ।

असुरहितममुं प्रहृत्य दैत्य

सुरहितमेव चकार वालिसूनुः ॥ ३९ ॥

निशिचरेति । वालिसूनुर्ऋदो निशिचरपती रावण इत्येव ज्ञात्वा । तमिति शेष । रोषात्सीतापहरणरूपाकृत्यकरणजनितकोपाद्धेतोरशनिनिपातनिभेन दम्भोलिप्रहारसदृशेन ताडनेन मुष्टिघातेन । असुरेभ्यो हितमसुरहितम् । 'चतुर्थी तदर्थ-' इत्यादिना समास । सुराणामहित चामु दैत्य प्रहृत्य निगृह्य सुरहितमेव चकारेति विरोध । स चासुरहितमचेतन प्रहृत्य सुराणां हितं सुखं चकारेति परिहाराच्छेषानुप्राणितो विरोधाभासोऽलंकारः । 'आभासत्वे विरोधस्य विरोधाभास इष्यते' इति लक्षणात् । पुष्पिताम्रावृत्तम् ॥

ततस्तारेयवचनात्तत इतो विचित्रं निकटगिरिसानुशयाः सानुशयाः सलिलाशया जलचरपतङ्गपतनोत्पतनानुमीयमानपल्वलोपैशयं किमपि कुँहरमवगाह्य कचन काञ्चनमयं मयमायानिर्मितं विहिततपोभङ्गायै सुराङ्गनायै हेमायै द्रुहिणेन वितीर्णं मेरुसावर्णिदुहित्रा स्वयंप्रभया कृतावनं वनोद्देशमविशन् ॥

तत इति । ततस्तदनन्तरं ताराया अपत्यं तारेयोऽङ्गद । 'ब्रीभ्यो ढक्' । तस्य वचनान्नियोगवाक्याद्धेतो । तत इतस्तत्र तत्र विचित्रान्विष्य निकटगिरिसानुषु स मीपस्थगिरिप्रस्थेषु शेरत इति तथोक्ता सानुशया । गहनसंचारजनितश्रमातिरेकात्तत्र तत्र सविशन्तीत्यर्थः । 'अधिकरणे शेते' इत्युत्पत्त्यर्थः । अत एव सानुशया ससतापा । 'भूवेदनुशयो द्वेषे पश्चात्तापानुबन्धयो' इति विश्वः । वानरा सलिलेष्वशया वाञ्छया । पिपासयेत्यर्थः । जलचरपतङ्गानां हसकारण्ढवादिजलवर्तिपक्षिविशेषाणां पतनोत्पतनैः प्रडीनोद्गीनगतिविशेषैरनुमीयमानमभ्यूह्यमानं यत्पल्वलसरस्तस्योपशयमाश्रयम् । अन्तःस्थासारमित्यर्थः । किमपि किञ्चित्कुहरं भूविवरगर्भमवगाह्य प्रविश्य । कचन कमपि काञ्चनमयं हिरण्मयं मयस्यासुरशिल्पिनो मायया विचित्रशक्त्या निर्मितं रचितम् । तथा विहिततपोभङ्गायै कृततपोविघ्नायै । तस्मिन्नेव वने पूर्वं हेमया मयतपोभङ्गस्य विहितत्वादिति भावः । हेमायै हेमाख्यायै सुराङ्गनायै अप्सरसे द्रुहिणेन नृत्तगीतसतोषितेन विधात्रा वितीर्णं दत्तं स्वयंप्रभया तदाख्यया मेरुसावर्णिदुहित्रा पुत्रिकया कृतावनं विहितरक्षणं वनोद्देशं वनप्रदेशमवि-

१ 'अवेक्ष्य' इति पाठ २ 'पुत्र' इति पाठ ३ 'उपश्लथ्यम्' इति पाठ
४ 'बिलकुहरम्' इति पाठ ५ 'पिहिताशानभोभागं विहित' इति पाठ

शान्प्रविष्टवन्त । हेमाया प्रियसखीखान्मेरुसावर्णिदुहित्रे सा वन दत्तवतीत्यनुसंधेयम् । उक्तं च रामायणे—‘दुहिता मेरुसावर्णेरेह तस्या स्वयप्रभा । इदं रक्षामि भवन् हेमाया वानरोत्तमा ॥ मम प्रियसखी हेमा नृत्तगीतविशारदा । तया दत्तवरा चास्मि रक्षामि भवनोत्तमम् ॥’ इति ॥

ततः कृतातिथ्यायाः स्वयंप्रभायाः प्रभावेन बिलादुत्तीर्णानां समयातिर्पातादापतिष्यति सुग्रीवदण्ड इति विकृतिमुपेत्य सगतमनोगदेनाङ्गदेन पवनतनयवचनप्रत्ययप्रत्यानीतप्रकृतिना सह प्रायोपवेशमुपेयुषा प्लवंगपुंगवाना परिदेवनकथाप्रसङ्गे जटायुषो निधनं निशम्य विन्ध्यरन्ध्राद्विहितसंपातः संपातिर्नाम गृध्रस्तानेवमवादीत् ॥

तत इति । तत प्रवेशानन्तरं कृतातिथ्याया । अतिथिसत्कारेणोपचरितवत्या इत्यर्थः । स्वयंप्रभाया प्रभावेन सामर्थ्येन बिलादुत्तीर्णानां निर्गतानां समयातिपातादवधिकालातिक्रमणाद्वेतो । दण्ड्यन्ते निगृह्यन्तेऽनेनेति दण्ड शिक्षा । सुग्रीवस्य कर्तुं दण्डं आपतिष्यति । कालातिक्रमणेनास्माश्चण्डशासनं सुग्रीवो दण्डयिष्यतीत्यर्थः । इति मत्वा विकृति विकारम् । प्रकृतिवैकल्यमिति यावत् । उपेत्य सगतमनोगदेन सजातमनोव्याधिना । ‘रोगव्याधिगदामया’ इत्यमरः । अथ पवनतनयस्य हनूमतो वचनं तत्कालोचितवाक्यं तत्प्रत्ययेन तद्विश्वासेन प्रत्यानीता पुनः समाहिता प्रकृति पूर्वावस्था येन स तथोक्तेनाङ्गदेन सह प्रायोपवेशो नाम दक्षिणाग्रेषु दर्भेषु स्थण्डिले मरणार्थं सकल्प्योपवेशनम् । ‘प्रायो भूमन्यन्तगमने’ इत्यमरः । तमुपेयुषा प्राप्तवताम् । ‘उपेयिवाननाश्वासश्च’ इति कसुप्रत्ययान्तो निपातः । उदग्रसुग्रीवदण्डापेक्षया मरणमेव परमिति सुमूर्षतामित्यर्थः । उक्तं च रामायणे—‘उपस्पृश्योदकं विन्ध्ये प्राङ्मुखा समुपाविशन् । दक्षिणाग्रेषु दर्भेषु उदक्तीरं समाश्रिता ॥ सुमूर्षवो हरिश्रेष्ठा एतत्क्षममिति स्म ह ॥’ इति । प्लवगपुंगवानां जाम्बवदादिवानरश्रेष्ठानां परिदेवनकथाप्रसङ्गे ‘रामस्य वनवासं च क्षयं दशरथस्य च । जनस्थानवधं चैव वधं चैव जटायुषः ॥’ इत्यादि विलापगोष्ठीप्रस्तावे जटायुषो निधनं मरणं निशम्य श्रुत्वा विन्ध्यरन्ध्राद्विन्ध्यपर्वतकन्धराद्विहितसंपातं कृतनिर्गमः । तत्परामर्शार्थं विनिष्क्रान्त इत्यर्थः । संपातिर्नामा गृध्रो जटायुभ्राता तान्वानरान् । एव वक्ष्यमाणप्रकारेणावादीद्वोचत् । तथा च रामायणम्—‘संपातिर्नाम नान्ना तु चिरजीवी विहगम् । भ्राता जटायुषः श्रीमान्प्रख्यातबलपौरुषः ॥ कन्दरादभिनिष्क्रम्य स विन्ध्यस्य महागिरेः । उपविष्टान्हरीन्दृष्ट्वा हृष्टात्मा गिरमब्रवीत् ॥’ इति ॥

१ ‘पातेन पतिष्यति’ इति पाठः २ ‘प्रत्ययानीत’ इति पाठः ३ ‘प्रसङ्गेन’ इति पाठः ४ ‘गृध्रराज’ इति पाठः

तदेवाह—

के यूयर्मक्षतबलेऽप्यभिधाय पापं

वत्से जटायुषि मम श्रवसी दहन्तः ।

तस्मात्पुरा किरणदाहितपक्षयुग्मं

तिग्माशुमुष्णवचसा शिशिरीकुरुध्वे ॥ ४० ॥

क इति । अक्षतबलेऽप्रतिहतपराक्रमेऽपि वत्सेऽनुजे जटायुषि पाप निधनमभि-
वायोक्त्वा मम श्रवसी कणौ । ‘कर्णशब्दग्रहौ श्रोत्र श्रुति स्त्री श्रवण श्रव’ इत्य-
मर* । दहन्तो भस्मीकुर्वन्त यूय के कस्मात् श्रवो दहनाद्धेतो । पुरा पूर्वम् । सूर्यमण्डल
प्रत्युद्गमनकाल इत्यर्थः । किरणैर्निजगभस्तिभिर्दाहित दग्ध पक्षयुग्मं गरुडगल येन
तम् । तिग्माशु चण्डभानुम् । उष्णवचसा । ततोऽप्यतितीक्ष्णवचनेनेत्यर्थः । शिशिरी-
कुरुध्वे शिशिरीकुरुथ । पक्षदहनजनितदुःखादप्यतिरिच्यते युष्मद्वचनजनितदुःख-
मिति भावः । सपाते सूर्यकिरणदग्धपक्षतया विन्ध्यपतनादिकथा श्रीरामायणेऽनुस-
वेया । अथ तिग्माशो शिशिरीकरणासबन्धेऽपि तत्सबन्धाभिधानादतिशयोक्ति-
भेदः । वसन्ततिलका ॥

ततस्तैः प्रस्तावितप्रवृत्तिः संपातिः प्रोषितायुषे जटायुषे निवापाञ्जलि
निर्वर्त्य पुरा कदाचिदामिषान्वेषणाय प्रेषितेन सुपार्श्वनाम्ना समाम्नात
महेन्द्रमहीधरन्ध्रविनिर्गतदशवदननीयमानजानकीपरिदेवन जानानः
सूक्ष्मचक्षुः पुनरेवमवोचत् ॥

तत इति । ततस्तदनन्तरं तैर्वानरैः प्रस्तावितप्रवृत्तिरादिमारभ्य कथितवृत्ता-
न्तः । ‘वार्ता प्रवृत्तिर्दृष्टान्तः’ इत्यमरः । सपाति प्रोषितायुषे मृताय जटायुषे नि-
वापाञ्जलि तर्पणाञ्जलि निर्वर्त्य । कृत्वेल्यर्थः । ‘निवापः पितृतर्पणम्’ इत्यमरः । पुरा पूर्वं
कदाचित्कस्मिंश्चित्समयः आमिषान्वेषणाय क्रव्यविचयनाय । आहारानयनार्थमि-
त्यर्थः । प्रेषितेन प्रहितेन सुपार्श्वनाम्ना निजसुतेन स्वतनयेन समाम्नात कथित महेन्द्र-
महीधरस्य महेन्द्राख्यकुलपर्वतस्य । महीध्रशब्दो व्याख्यात आरण्यकाण्डे ‘महीध्ररूप
गृध्राजम्’ इत्यत्र । रन्ध्राद्विलाद्विनिर्गतेन दशवदनेन रावणेन नीयमानाया अपहृष्टि
माणाया जानक्या परिदेवन विलाप जानानोऽवबुध्यमानः । मनस्यनुसन्धानं
इत्यर्थः । ‘ज्ञा अवबोधने’ इत्यस्माच्छानच् । सूक्ष्मचक्षुः सूक्ष्मदृष्टिः । पूर्वोत्तरानुसन्धान-
कुशल इत्यर्थः । सपाति पुनरप्येवमवोचत् ॥

१ ‘अक्षयबले’ इति पाठ २ ‘प्रस्थापितवृत्तान्तः’ ‘प्रस्तावितवृत्तान्तः’ इति पाठो
३ ‘प्रेषितेन निजसुतेन’ इति पाठ

तदेवाह—

अल कातर्येण । लङ्काभिधाना यातुधानराजधानीमधिवसति सीता
दशवदननीता तत्र गच्छन्तु भवन्तः ॥

अलमिति । कातर्येण भयविह्वलत्वेनालम् । कातर्यं न कर्तव्यमित्यर्थः । ‘अल
भूषणपर्याप्तिशक्तिवारणवाचकम्’ इत्यमरः । कुतः । दशवदननीता रावणापहता
सीता लङ्काभिधाना यातुधानराजधानी राक्षसनगरीमधिवसत्यधितिष्ठति । तत्रास्त
इत्यर्थः । ‘उपान्वध्याङ्वस’ इति कर्मत्वम् । ततस्तत्र । लङ्का प्रतीत्यर्थः । भवन्तो गच्छन्तु ।
‘शेषे प्रथम’ इति प्रथमः ॥

किं च ॥

तस्मिन्नर्थे प्रत्ययान्तरं विद्यत इत्याह—किं चेति ॥

तदेव विवृणोति—

दिवाकरप्लोषभवां ममार्तिं

निशाकरो नाम मुनिर्निरस्यन् ।

जगाद वः कार्यमहार्यधैर्याः

क्षणेन तां द्रक्ष्यथ रामपत्नीम् ॥ ४१ ॥

दिवाकरेति । दिवाकरेण सूर्येण यः प्लोषः पक्षदाहस्तस्माद्भवतीति तथोक्ता
मदार्तिं मत्पीडाम् । सतापमिति यावत् । निशाकरो नाम निशाकर इति नाम्ना प्रसिद्धः ।
चन्द्रश्च प्रतीयते । मुनिरतीतानागतदर्शी निरस्यन् । यदा सीतान्वेषणार्थं वानरा आगच्छे-
युस्तदा तव पक्षद्वयं पुनः प्ररूढं भवेदित्यादिवचनप्रत्ययैर्निराकुर्वन् । दिवाकरकृत-
सतापस्य निशाकरनिर्वर्तेन युक्तमेवेति भावः । हे अहार्यधैर्या अपरिहार्यधैर्यस-
पत्ना वानरा । अतो धैर्यत्यागो युष्माकं न युक्त इति भावः । वो युष्माकं कार्यं ज-
गादोवाच । तथा च रामायणम्—‘एष्यन्ति प्रेषितास्तत्र रामदूताः प्लवगमाः । आख्ये-
या राममहिषीं त्वया तेभ्यो विहगम् ॥’ इति । तत्तस्मात्कारणाद्रामपत्नीं सीतां क्षणे-
नात्पकालेन द्रक्ष्यथ प्रेक्ष्यथ । सत्यवचसो मुनेर्वचनं नानृतं भविष्यतीति भावः । उ-
पेन्द्रवज्रा वृत्तम् ॥

इति ब्रुवाण कृतसौहृदः त

सपातिमावृच्छथ परापरज्ञम् ।

प्रवृद्धहर्षाः प्रथितप्रभावाः

प्रतस्थिरे वानरयूथनाथाः ॥ ४२ ॥

इतीति । इत्यनेन प्रकारेण ब्रुवाण कथयन्तः कृतसौहृदः विरचितसख्यः परापरज्ञम् ।

१ ‘राजपत्नीम्’ इति पाठः २ ‘परावरज्ञम्’ इति पाठः

पूर्वोत्तरपर्यालोचनचतुरमित्यर्थः । त प्रसिद्ध सपातिमापृच्छय वय साधयाम
इति पृष्ट्वा प्रथितप्रभावा प्रख्यातबलपौरुषा वानरयूथनाथा अङ्गदादिवानरश्रेष्ठा
प्रमृद्धहर्षा जानकीवृत्तान्तश्रवणलाभादमन्दानन्दभरिता सन्त प्रतस्थिरे प्रस्थिता ।
'समवप्रविभ्य स्थ' इत्यात्मनेपदम् । वृत्तमुपजाति ॥

पर्याप्तप्रमदमुपेयुषा कपीनां

पैन्थान दशमुखमार्गमार्गणाय ।

पाथेयीकृतकपिराजशासनाना

पाथोधिर्नयनपथातिथिर्बभूव ॥ ४३ ॥

पर्याप्तेति । पर्याप्त परिपूर्ण प्रमदो हर्षो यस्मात्तम् । परिपूर्णानन्दकरमित्यर्थः ।
'प्रमदसमदौ हर्षे' इति निपातनात्साधु । पैन्थान सपातिकथितमार्गमुपेयुषा प्राप्तव-
ताम् । लब्धप्रवृत्ततया सतुष्टान्त करणानामित्यर्थः । तथा दशमुखमार्गमार्गणाय रा-
वणपदव्यन्वेषणार्थं पाथेयीकृत सबलीकृत कपिराजशासन सुग्रीवाज्ञा यैस्तेषाम् । ती-
क्ष्णदण्डोऽय सुग्रीव इति तदाज्ञाजीवनेन रावणगल्यन्वेषिणामित्यर्थः । 'पाथेय सबल
मतम्' इति यादव । कपीना वानराणा पाथोधि समुद्र नयनपथातिथिर्नैत्रमार्गगो-
चरो बभूव । अत्र कपिराजशासने पाथेयत्वरूपणाद्रूपकालकार । प्रहर्षिणीवृत्तम् ॥

सुत्रामपुत्रारिशिलीमुखाना

स्मृत्वा गणस्तत्र वलीमुखानाम् ।

अपामपारस्य निधेश्च पैश्चा-

दवाङ्मुखो वक्तुमवाङ्मुखोऽभूत् ॥ ४४ ॥

सुत्रामेति । वलीमुखाना गणो वानरयूथ सुत्रामपुत्रारेर्वाल्लिमथनस्य श्रीरामस्य
शिलीमुखाना बाणानाम् । अमोघानामिति भावः । अपारस्य दुस्तरस्यापा निधे समुद्रस्य
च स्मृत्वा । अमोघाङ्घ्रीरामबाणान्दुस्तर वारिधि च मनस्यनुसवायेत्यर्थः । उभय-
त्रापि 'अधीगर्थदयेशा कर्मणि' इति षष्ठी । सा च शेषाधिकाराच्छेषलविवक्षाया-
मेव । कर्मलविवक्षाया तु द्वितीया भवतीति वेदितव्यम् । पश्चात्स्मरणानन्तरम् । अवा-
ङ्मुखोऽवनतवदन सन् । वक्तुमाशय कथयितुम् । न विद्यन्ते वाचो मुखेषु यस्य सोऽवा-
ङ्मुखोऽभून्मूकोऽभूत् । श्रीरामबाणानाममोघत्व पाथोनिधेर्दुस्तरत्व चानुसधाय किमत्र
कर्तव्यमस्माभिरिति कर्तव्यतामौढ्येन निरुत्तरोऽभूदित्यर्थः । वृत्तमुपजाति ॥

तदनु वानरसेनामेनामवार्यमाणकातर्यामित्थर्मवदद्गदः ॥

१. 'पर्याप्तम्' इति पाठ २ 'पैन्थानाम्' इति पाठ ३ 'पश्यन्' इति पाठ

४ 'अकथयत्' इति पाठ

च० रा० २३

तदन्विति । तदनु तदनन्तरमवार्थमाणमपरिहार्यमाण कातर्यं भयविभ्रान्तत्वं य-
स्यास्तामेना वानरसेना प्रति । अङ्गद इत्थं वक्ष्यमाणरीत्यावददवोचत् ॥

तत्प्रकारमेवाह—

किमिति भजथ मौनं वानरा मानहीनाः

सगररचितकुल्योल्लङ्घने कुण्ठिताशा ।

अकलशभवलेहं दुःशमं वाडवाद्यै-

रनवधिमयशोब्धि किं समर्थास्तरुतुम् ॥ ४५ ॥

किमिति । हे मानहीना अभिमानशून्या वानरा । प्राणसकटेऽपि मानो न परि-
त्याज्य इति बोधयितुमेवमामन्त्रितमिति द्रष्टव्यम् । सगररचितकुल्योल्लङ्घने सगरनि-
खातकुल्यप्रायसागरतरणे कुण्ठिताशा भ्रमोत्साहा सन्त । किमिति कस्माद्धेतो-
मौनं निरुत्तरता भजथ प्राप्नुथ । न चैतद्युक्तमिति भावः । कुतः । कलशमवलेह्यम-
गस्त्यास्वाद्य न भवतीत्यकलशमवलेह्यम् । किं च वाडवाद्यैर्वडवानलप्रभृतिभिः ।
आद्यशब्दाद्गलनलादिभिरिति च गृह्यते । 'वाडवो वडवानल' इत्यमरः । दुःशमं
ग्रमयितुमशक्यम् । 'ईषद् -' इत्यादिना खलप्रत्ययः । अनवधिममर्यादम् । शतसहस्रा-
दियोजनपरिमाणरहितमित्यर्थः । प्रसिद्धसागरस्तु नैवभूत इति भावः । अयशोब्धि-
मपकीर्तिसागरं तरीतुमुल्लङ्घयितुम् । 'वातो वा' इति दीर्घः । समर्था शक्ता किम् ।
न समर्था एवेत्यर्थः । सागरमिमं सुतरं यदि न लङ्घयेयुस्ताहिं दुस्तरो दुष्कीर्तिसागरं
प्रसक्तो भवेत् । तथा च गीतायाम्—'समावितस्य चाकीर्तिर्मरणादतिरिच्यते' इति
न्यायान्महानर्थः स्यात् । तस्मात्सर्वथैव सागरोल्लङ्घन एव पुनरुत्साहं कर्तव्य इति
भावः । अत्र प्रसिद्धसागरादुपमानादुपमेयस्यायं सागरस्याविक्रयकथनाद्व्यतिरेकाल-
कारः । मालिनीवृत्तम् ॥

ततः पारावारस्य पारीणतायामात्मशक्तेरियत्ता प्रत्येकं कथयत्सु वानर-
यूथपेषु निर्दिश्याञ्जनेयं प्रभञ्जनसंज्ञां जाम्बवानभिहितवान् ॥

तत इति । ततोऽङ्गदवचनानन्तरं वानरयूथपेषु गजगवयगवाक्षादिवानरयूथ-
नाथेषु । 'यूथनाथस्तु यूथप' इत्यमरः । पारावारस्य समुद्रस्य पारीणताया पारग-
तत्वे । समुद्रपारोल्लङ्घन इत्यर्थः । 'समुद्रोऽब्धिरकूपार पारावार' इत्यमरः । प्रत्येकम् ।
एकैकस्मिन्नित्यर्थः । विभक्त्यर्थेऽव्ययीभावः । आत्मशक्तेः स्वसामर्थ्यस्येयत्तामे-
तावत्ताम् । दशविंशतित्रिंशदादियोजनोल्लङ्घनविषया स्वस्वप्लवनशक्तिमित्यर्थः । तथा
च रामायणे—'आबभाषे गजस्तत्र प्लवेय दशयोजनम्' इत्यादि । कथयत्सु सत्सु । जा

१ 'कूपोल्लङ्घने' इति पाठः २ 'वाडवाग्ने' इति पाठः ३ 'पारावारपारीणतायाम्'
इति पाठः ४ 'वानर' इति नास्ति कचित् ५ 'संभवम्' इति पाठः ५ 'इत्थमभि-
हितवान्' इति पाठः

म्बवान्प्रभञ्जनसजात पवनतनयम् । पितृवदत्यन्तजवनद्योतनार्थमेतद्विशेषणम् । आज्ञ-
नेयमञ्जनागर्भसभूत हनूमन्तम् । क्षेत्रातिशयद्योतनार्थमेतत् । निदिश्यामिहितवान् ।
ननु 'भूतले सागरे वापि शैलेषूपवनेषु च । पातालस्यापि वा मध्ये सममाच्छिद्यते
गति ॥' इति पूर्वं सुग्रीवसनिधौ गजादिवानरयूथपै स्वस्वशक्ते प्रख्यापितत्वात्,
इदानी 'प्लवेय दशयोजनम्' इत्यादिना पुन किमर्थं स्वस्वकुवनशक्तिन्यूनतामुक्तवन्त
इति चेत्सत्यम् । अविकशक्तियुक्ता अप्येते रावणाविष्टितलङ्काप्रवेशसीतान्वेषण दुष्कर-
मिति मत्वा तादृशकार्यसाधकस्य महाधीरस्य हनूमत प्रोत्साहनार्थं तथोक्तवन्त इति
सर्वं समञ्जसम् ॥

उक्तप्रकारमेवाह—

हे वीरा यूथनाथाः परिणतिपरुषः कार्यं आसीद्विषादः

कस्मादस्माकमेतज्जलनिधितरणे शक्तिरेतावतीति ।

स्मृत्वा राज्ञः प्रतिज्ञामयमनिलसुतो लङ्घनायोन्मुखश्चे-

द्भेदः प्रादुर्भवेत्किं कथयत पयसामास्पदे गोष्पदे वा ॥ ४६ ॥

हे वीरा इति । हे वीरा शूरा यूथनाथा यूथश्रेष्ठा, यूथ चाह च वयम् ।
मस्माकम् । 'त्यदादीनि सर्वैनित्यम्' इत्येकशेषः । एतस्य जलधेस्तरणे
मर्थ्यमेतावतीयती । दशयोजनादिमात्रविषयेत्यर्थः । इत्येवप्रकारेण परिणतिपरुष इति
फलकालविरसो विषादश्चेतोभङ्गः । खेद इति यावत् । 'विषादश्चेतसो भङ्गः उपशमाभाव-
चिन्तनै' इति लक्षणात् । कस्माद्धेतो कार्यं कर्तव्यं आसीत् । साध्वं कर्तव्य इत्यर्थः ।
अथवा कार्यं कृतवस्तुनि विषये परिणतिपरुष इत्यादि ॥ ४६ ॥ ना । कुत । अयमेष इति
हस्तनिर्देशः । अनिलसुतो हनूमान् । अयं वीरः तं वाति भावः । राज्ञः सुग्रीवस्य
प्रतिज्ञाम् 'ऊर्ध्वं मासान्न वस्तव्यं वसन्त्यो भविष्यति' इत्येवरूपाम्, अथवा
'यश्च मासान्निवृत्तोऽपि दृष्टा सीतेति विषयति । मत्तुल्यविभवो भोगैः सुखं स विहरि-
ष्यति ॥' इत्येवरूपा वा प्रतिज्ञा वाचः स्मृत्वा । लङ्घनाय समुद्रतरणायोनमुखोऽभिमु-
खश्चेत् । उद्युक्तः प्रोत्साहित इत्यर्थः । तर्हि पयसामास्पदे सागरे । 'आस्पदः प्रतिष्ठायाम्'
इति निपातनात्पुडागमः । गोष्पदे गोपादन्यासे वा । भेदोऽन्तरं प्रादुर्भवेदुत्पद्येत किम् ।
न प्रादुर्भवेदवेत्यर्थः । कथयत । यद्यत्र प्रत्युक्तिविद्येत तर्हि कथयतेत्यर्थः । महात्म-
नोऽस्य यदि तितीर्षा स्यात्तदा गोष्पदमिव सागरोऽपि सुतर इति भावः । अत्र सागर-
गोष्पदयोर्भेदसबन्धेऽप्यसबन्धाभिवानात्सबन्धेऽसबन्धरूपातिशयोक्तिः । स्रग्धरावृत्तम् ॥

उदपतदुपभोक्तु मण्डलं चण्डभानोः

परिणतफलबुद्ध्या बालभावेऽपि सोऽयम् ।

तदनु कुलिशपातक्षुण्णगण्डाय तस्मै

वरमदिशदमेयं वायुतृप्त्यै विधाता ॥ ४७ ॥

सुन्दरकाण्डम् ।

ततो हनूमान्दशकण्ठनीतां

सीतां विचेतुं पथि चारणानाम् ।

महेन्द्रशैलस्य खगेन्द्रवेगः

प्रस्थादुदस्थात्प्रथमानवेगः ॥ १ ॥

तत इति । तत सनाहानन्तर खगेन्द्रस्य गरुडस्य वेगो जवो यस्य स तथोक्त इत्युपमा । अत एव प्रथमान पृथुतरो वेगो यस्य स तथोक्त । 'प्रथमान पृथुप्रथम्' इत्यभिधानात् । हनूमान् । दशकण्ठनीता रावणेन हृता सीता विचेतुमन्वेष्टु चारणाना सिद्धचारणगन्धर्वादीना पथि सुरवर्त्मनि । गन्तुमिति शेष । महेन्द्रशैलस्य प्रस्थात्सानुप्रदेशात् । 'सु प्रस्थ सानुरन्नियाम्' इत्यमर । उदस्थादुत्थितवान् । उत्पूर्वात् 'छा गतिनिवृत्तौ' इति धातोर्लुङ् । 'उदोऽनूर्ध्वकर्मणि' इत्यस्य प्रत्युदाहरणमेतत् । 'ततो रावणनीताया सीताया शत्रुकर्शन । इयेष पदमन्वेष्टु चारणाचरिते पथि ॥' इति श्रीरामायणसुन्दरकाण्डाद्यप्यमत्रानुसंधाय कविना चमत्कृतमित्यनुसंधेयम् । वृत्तमुपजाति ॥

तदानीमुदन्वदुल्लङ्घनदृढतरनिहितचरणनिष्पीडनं सोढुमक्षमः ईमान्-
देष निःशेषनिःसरन्निर्गौघतया निरन्तरनिष्पतद्वाष्पवर्ष इव, इतस्ततो
विततजीमूतवृन्दतया पारिप्लवशिथिलधम्मिल्ल इव, संत्रास्यमानकुञ्जरयू-
थतया संजातश्वयथुरिव, सौध्वसधावग्नानह्रिणगणचरणखरतरखुर-
कोटिपाटनोद्धूतधातुर्धूलिपालिपाटलितविकटकटकतया क्षरितशोणित इव,
तत्क्षणप्रबुद्धकण्ठीरविमुखरितकन्दरतया कृताक्रन्द इव, परिसरगह्वरनिवि-
रीसनिःसृतससीसृपतया निर्गलितान्त्रमाल इव, घूर्णमानतरुविटपकोटि-
ताडितजलद्वन्द्वस्यन्दितासीकरनिकरकोरकिताकारतया समुपजातस्वे-
द इव, स्फटिततटोपलपतनदलितकीचकसुषिरसंमूर्च्छत्पवनफूत्कारपरिपू-
रितगगनतया प्रवर्धमानोर्ध्वश्वास इव वचसामविषयं दौस्थ्यमभजत ॥

तदानीमिति । तदानीमुत्थानसमये । उदकमस्यास्तीत्युदन्वानुदधि । 'उदन्वानु-

- १ 'मान' इति पाठ २ 'पूर' इति पाठ ३ 'वृन्दस्यन्दतया' इति पाठ ४
'सत्रास्यमान' इति पाठ ५ 'समाध्वसतया' इति पाठ ६ 'हरिणी' इति पाठ
७ 'खरतरखुर' इति नास्ति क्वचित् ८ 'धूलिपटिलित' इति पाठ ९ 'कण्ठीरव-
कण्ठरव' इति पाठ १० 'नि सरत्' इति पाठ ११ 'पाटित' इति पाठ

दधि सिन्धु' इत्यमर । 'उदन्वानुदधौ च' इति निपातनात्साधु । तस्योल्लङ्घनेऽति-
 क्रमणे विषये दृढतरमतिगाढ यथा तथा निहिताभ्या निक्षिप्ताभ्या चरणतलाभ्या
 यन्निष्पीडन तत्सोढुमक्षमोऽसमर्थ एष क्षमाभृन्महेन्द्रपर्वत । 'महीध्रशिखरिक्षमाभृदहार्य-
 धरपर्वता' इत्यमर । नि शेष निरवशेष यथा तथा नि सरन्निर्गच्छन्निर्झरौघ प्रवाह-
 निवहो यस्य स तथोक्तस्तथा । हेतौ तृतीया । एवमुत्तरत्रापि । 'प्रवाहो निर्झरो
 झर' इत्यमर । निरन्तरमविच्छिन्न विरामरहित वा निष्पतन्निर्गलद्वाष्पवर्षम-
 भ्रुवृष्टिर्यस्य स तथोक्त इव । तथा तत इतस्तत्र तत्र विततजीमूतवृन्दतया वितीर्णमेघ-
 वृन्दतया । 'घनजीमूतमुदिरा' इत्यमर । पारिप्लवस्तरल अत एव शिथिलो विश्लिष्टो
 बम्भिल कचनिचयो यस्य स तथोक्त [इव] । विश्लथशिखाबन्ध इवेत्यर्थ । 'पारि-
 प्लव तु तरलम्', 'धम्मिल्ल सयता कचा' इत्यमर । सत्रस्यमान सत्रास प्राप्नुवान
 कुञ्जरयूथो गजनिवहो यस्य स तथोक्ततया सजात समुत्पन्न श्वयथु शोफगुणो
 न । 'शोफस्तु श्वयथु शोष' इत्यमर । साध्वसेन भिया धावमा-
 ना हरिणगणाना मृगयूथाना ये चरणा पादास्तेषा खरतरखुरको-
 न । 'शफ क्लीबे खुर पुमान्' इत्यमर । पाटनेन विदारणेनो-
 त्पन्न सिन्दूरादिवातुरज पुञ्जास्ताभि पाटलितान्यरुणितानि
 निम्नोत्पन्नानि निम्नोत्पन्ना यस्याः स तथोक्ततया । 'कटकोऽस्त्री नितम्बोऽद्रे'
 निखुरित इति निखुरित इव । तत्क्षणे तस्मिन्नुत्पन्नसमये प्रतुङ्गैर्बोध
 कण्ठीरवो गजरीषु' इत्यमर । मुखरिता वाचालिता
 हन्दरा गुहा यस्य स तथोक्ततया । 'कण्ठीरवो गजरी' इत्यमर । कृताकन्दो
 वेहिताक्लेश इव । मुखरितशब्दाद्व्यतिरिक्तः । 'सरीसृपः' इत्यमर । पर्यन्तकन्दरेभ्यो
 निबिरीस निबिड नि सृता निर्मिता । प्राणैः सृता इति यावत् । सरीसृपा
 व्याला यस्य स तथोक्ततया निर्गलितान्त्रमालो यद्वा । 'निबिड निबिरीस' इति
 निशब्दाद्विरीसचप्रत्यय । 'चक्री व्याल सरीसृप' इत्यमर । धूर्णमाणो परिभ्रम-
 माणाना तरुणा विटपकोटिभि शाखाग्रैस्ताडिताद्विरलितान्नलम्बान्तरस्यन्दितै प्रसृतै
 सीकरनिकैर्जलबिन्दुसदोहै । 'सीकरोऽम्बुकण स्मृत' इति निघण्टु । कोर-
 कित सजातकोरक आकारो मूर्तिर्यस्य स तथोक्ततया । 'विटप पल्लवे षिडे विस्तारे
 स्तम्बशाखयो' इति विश्व । समुपजातस्वेद सजातघर्मोदक इव । स्फटिकतटेषु
 स्फटिकमयसानुषु य उपलास्त एव प्रस्तरा । काठिन्यातिशयद्योतनार्थं स्फटिक-
 ग्रहणम् । 'उपल प्रस्तरे मणौ' इत्यमर । तेषु पतनेन दलिताना विदीर्णाना कीच-
 काना वेणुविशेषाणा सुषिरेषु रन्ध्रेषु समूर्च्छन्त प्रविशन्त ये पवनान्तैरेव फूत्कारै
 परिपूरित गगन यस्य स तथोक्ततया । 'वेणव कीचकास्ते स्युर्ये स्वनन्यनिलो-
 द्रता' इत्यमर । प्रवर्धमान समेधमान ऊर्ध्वश्वासो यस्य स तथोक्त इवेति सर्वत्रो-

त्प्रेक्षा । वचसामविषय वक्तुमशक्य दौ स्थ्य दुरवस्थलम् । 'दुरवस्था तु दौ स्थ्य स्यात्' इत्यमरशेष । अभजत्प्राप ॥

कृत्वा मारुतिलङ्घनोत्थितरयात्तत्रानुयात्रां ततः

पर्यायात्पतिता महेन्द्रगहनक्षोणीरुहाणा ततिः ।

मध्येवारिनिधि प्रकाशितशिखा सेतोः कृते भाविनः

सूत्रन्यासनिखातशङ्कुनिवहभ्रान्ति पयोधौ दधौ ॥ २ ॥

कृत्वेति । तत्र तस्मिन्समये मारुतेर्हनुमतो लङ्घनेनोत्तरणेनोत्थित उत्पन्नो यो रयो वेगस्तस्माद्धेतोरनुयात्रा कृत्वा । अनुसृत्य गलेत्यर्थः । ततोऽनुयात्रानन्तर पर्यायात्कमान्मध्येवारिनिधि समुद्रमध्ये । 'पारे मध्ये षष्ठ्या वा' इत्यव्ययीभावसमास । पतिता महेन्द्रपर्वतस्य गहने ब्रह्मारण्ये वर्तमानाना क्षोणीरुहाणा वृक्षाणा तति पङ्क्ति प्रकाशिता प्रकटीभूता शिखा अग्राणि यस्या सा तथाभूता सती भाविन करिष्यमाणस्य सेतो कृते निमित्त सूत्रन्यासेन निखाताना शङ्कुना निवहस्य भ्रान्ति पयोधौ सिन्धौ दधौ धृतवती । 'स्थाणुरस्त्री ध्रुव शङ्कु' इत्यमर । उत्प्रेक्षालकारः । शार्दूलविक्रीडित वृत्तम् ॥

पक्षाभिघातरयरेचिन्मवीचिमाला-

त्पाथोनिधेः सन्तानन्दनविश्रमाय ।

उत्तुङ्गशृङ्गकुलकीलितनाकलोको

मैनाकभूभृदजृम्भत सभ्रमेण ॥ ३ ॥

पक्षेति । पक्षयोर्भिघातरयेणभिघातवेगेन रेचिन्म निरस्ता वीचिमाला यस्य तस्मात्पाथोनिधे समुद्रात्सन्तानन्दनस्य हनुमतो विश्रमायोत्तुङ्गशृङ्गकुलकीलितनाकलोक उत्ततशिखरनिवहव्यक्तपार्श्वे मैनाको नाम भूभृन्मैनाकाद्रि सभ्रमेण वेगेनोदजृम्भत । वसन्ततिलकावृत्तम् ॥

तत किमिल्यत आह—

तत्र यात्राप्रत्यूहः प्रत्युद्भूत इति वक्षसा तमधः पातयित्वा प्रयान्तमेनं सान्त्वयन्हिरण्यनाभो बभाषे ॥

तत्रेते । तत्र तस्मिन्समये यात्राया समुद्रलङ्घनप्रयाणस्य प्रत्यूहो विघ्न प्रत्युद्भूत प्रत्युद्भूत इति पर्यालोच्य त मैनाक वक्षसा वक्ष स्थलेनाव पातयित्वा प्रयान्त वेगेन गच्छन्तमेन हनुमन्त सान्त्वयन्सामवचनैरुपलालयन्स एष सोऽय हिरण्यनाभो हिरण्यप्रधानो मैनाको बभाष उवाच । 'नाभि प्रवाने' इति विश्व । 'अचप्रत्यन्ववपूर्वात्सामलोत्र' इत्यत्राजन्तयोगविभागात्समासान्तोऽचप्रत्ययः ॥

उक्तप्रकारमेव विशदयति—

सागरेण कृतज्ञेन तवाध्वश्रान्तिशान्तये ।

मारुते प्रेरितोऽस्म्येद्य सौम्य विश्रम्य गम्यताम् ॥ ४ ॥

सागरेणेति । हे मारुते । कृत जानातीति कृतज्ञेन । 'आतोऽनुपसर्गे क' इति कप्रत्यय । 'अहमिष्वाकुनाथेन सगरेण विवर्धित । इष्वाकुसचिवश्चाय नावसीदितु-मर्हति ॥' इति श्रीरामायणोक्तरीत्योपकारज्ञेनेत्यर्थ । अत सागरेण सगरनिमित्तेन समुद्रेण तवाध्वश्रान्तयेऽध्वश्रमापनोदनार्थम् । अद्येदानी प्रेरित प्रचोदित । 'प्रेषित' इति पाठे प्रहित । अस्मि । अत हे सौम्य साधो, विश्रम्याध्वश्रममपनीय । मयि इति शेष । गम्यताम् ॥

न हि समुद्रप्रेषणमेवात्र निमित्तम्, किं तु सुहृत्सबन्वादपि मदागमनमुपपद्यत इत्याह—

पित्राह परित्रातः पूर्वं पर्वतभेदिनः ।

मा भज ॥ ५ ॥

हे मारुते, आत्मात्रा गादतन पूर्वमह पर्वतभेदिन पर्वतपक्षच्छेदिन परित्रातः । लक्षितसङ्ख्येनाह निर्बलमुक्तोऽस्मीत्यर्थ । 'भीत्रा-थाना' इति नुम्र । लक्ष्यदानत्यापक्षस्य । मात्कारणा शत्रु पक्षरहितश्च नास्ति । अद्यास्मिन्नेव । विप्रमार्थ मयि निवसेत्यर्थ ॥

एवं प्रार्थयमानमेनं संमान्य तत्रागच्छति हनूमा ॥

एवमिति । एवमुक्तरीत्या प्रार्थयमान अर्चयमानमेनं मेवाह संमान्य सत्तमा । 'यथा रामविनिर्मुक्त शर श्वसनविक्रम । गच्छेत्तद्विप्रमिति लङ् । ताम् ॥' इति रामायणोक्तरीत्या प्रतिज्ञाया वेदिलक्षणायाः । इहान्तरे मया न स्थातव्यमिति समावायेत्यर्थ । कार्यगतं स्वार्थं गते गतवति सति ॥

तत किं जात तत्राह—

अवलोक्य हिरण्यनाभमब्धौ

* वलमानं वलमानमाथिवज्रः ।

१ 'श्रम' इति पाठ २ 'अत्र' इति पाठ ३ 'तव पित्रा' इति पाठ ४ 'नास्ति' इति पाठ ५, 'अत्र' इति पाठ

शतमन्युरपेतमन्युरासी-

त्पवमानात्मजसेवनादमुष्मिन् ॥ ६ ॥

अवलोक्येति । वलमानाश्चलनशीलान्मम्राति विदारयतीति तथोक्त वज्र दम्भो-
ल्लिर्यस्य स तथोक्त । यद्वा वचयोरेकत्वस्मरणात् बलस्य बलाख्यासुरस्य मान ग-
र्वम् । 'गर्वोऽभिमानोऽहंकार' इत्यमर । मम्राति नाशयतीति तथोक्त वज्र यस्य स
तथोक्त शतमन्यु शतक्रतुरब्धौ वलमान हिरण्यनाभमवलोक्य । लक्ष्य लब्ध्वा-
पीत्यर्थ । पवमानात्मजसेवनाद्धेतोरमुष्मिन्मैनाके विषयेऽपेतमन्युविगतमन्युरासीत् ।
श्रीरामकार्यार्थं प्रवृत्तस्य सेवनाय प्रवृत्तत्वाद्वैरमविगण्योपशान्तकोपोऽभूदित्यर्थ ॥

तदनु यथापुरं लङ्कापुरं प्रति प्रधावतो हनूमतः सरणिमरुणदरुण-
सारथेः पदवी विन्ध्य इव वदनं व्यादाय द्विरसनजननीं रहसा सुरसम् ॥

तदन्विति । तदनु मैनाकनिर्गमनानन्तरम् । पुरा यथा यथापुरम् । पूर्वं विन्ध्य-
'यथासादृश्ये' इत्यव्ययीभावे 'ह्रस्वो नपुसके प्रातिपदिकस्य' इति ह्रस्व-
रावणराजधानी प्रति प्रधावतो वेगेन गच्छतो हनूमतः सरणि-
रुसारथे सूर्यस्य । 'सूरसूतोऽरुणोऽनूरु' इत्यमर ।
द्विरसनजननीं सर्पमाता रहसा तरसा । 'रहसा' इति
वदन व्यादाय शतयोजनपरिमित व्याप्त हनूमद्विरसनजननीं
इति धातोर्लङ् ॥

ततः किमत आह—

उज्जृम्भितस्य तस्मात्सुरसा विजितुः

पादौ पयोधिकलितौ पवमानसूनाः ।

तस्योत्तमाङ्गमभवद्गगनस्य

वीचीचयस्खलितसीकरमालभारि ॥ ७ ॥

उज्जृम्भितस्येति । तरसा वेगेन सुरसा विजितुमुज्जृम्भितस्य प्रवृद्धस्यास्य पव-
मानसूनोर्हनूमतः पादौ पयोधिकलितौ समुद्रसंस्थितावभूताम् । तथोत्तमाङ्गं शिरस्तु ।
'उत्तमाङ्गं शिरं शीर्षम्' इत्यमर । गगनस्रवन्त्या गगनापगाया मन्दाकिन्या वीचीचये-
भ्यस्तरङ्गपरम्पराभ्यः स्खलितानां विगलितानां सीकराणामम्बुकणानां मालां स्रजो
विभर्तीति तथोक्तमभवत् । सुरसावक्त्राधिक निजवपुर्व्याप्त्यात्तथाय निजसामर्थ्याद्व्य-
वर्धतेत्यर्थ । 'स्रवन्ती निम्नगापगा', 'सीकरोऽम्बुकणं स्मृत' इति चामर । 'इष्टकै-
षिकामालानां चित्तुलभारिषु' इति मालाशब्दस्य ह्रस्वलम् । अत्र हनूमदुत्तमाङ्गस्य ग-
गनस्रवन्तीसीकरमालभारिवासबन्धेऽपि तत्सबन्धोक्तेरसबन्धे सबन्धरूपातिशयोक्तिः ।
वसन्ततिलकावृत्तम् ॥

तनुं तनूकृत्य तदा हनूमा-
नृत्वा प्रवेशं जठरे तदीये ।

ततो विनिष्क्रम्य स चक्रपाणे-

त्रिविक्रमस्य क्रममेव चक्रे ॥ ८ ॥

तनुमिति । तदा तस्मिन्समये तादृग्रूपवरणेन प्रसिद्धप्रभावो हनूमास्तनु निजशरीरं तनूकृत्याङ्गुष्ठमात्रं कृत्वा । शीघ्रप्रवेशनिर्गमनसौकर्यार्थमिति भावः । तदीये सुरसासबन्धिनि जठरे कुक्षिकुहरे प्रवेशं कृत्वा प्रविश्य ततस्तदनन्तरं विनिष्क्रम्य वदनपिधानात्पूर्वमेव निर्गत्य । त्रयो विक्रमा पादन्यासा यस्य । बलिवन्धनोद्युक्तस्येत्यर्थः । चक्रं सुदर्शनं पाणौ यस्य चक्रपाणेर्वामनावतारस्य विष्णोः । 'सप्तम्युपमान-' इत्यादिना बहुव्रीहिः । 'प्रहरणार्थेभ्यः परे निष्ठासप्तम्यौ भवतः' इति सप्तम्या परनिपातः । क्रमम् । तत्सदृशप्रकारमित्यर्थः । अत एव निदर्शनात् । चक्री बलिवन्धनोद्युक्तो वामनो यथा प्रवृद्धो भन्ना पनः प्रकृतिस्थोऽभूत्तथायमपि तादृग्रूपो बभूवेत्यर्थः । तथा च रामायणम्—

अथ दूत-
विच्छेदं च नखैः खराग्रैः ।
नृसिंहैः सह सिंहाङ्ग-
छाया निरोधोऽप्युपपन्नः ॥ ९ ॥

भूय इति । सोऽयं सुरसावैजयन्तीप्रसिद्धपराक्रमसंपन्नो रघुनाथदूतो हनूमान् । भूय पुनरपि गच्छन्पथि मार्गे छाया निरोधोऽदनात्पुनर्निग्रहादेतौ । 'छाया लनातपे कान्तौ' इति वैजयन्ती । उपपन्नमन्युः प्राप्तक्रोधः । अतः नृसिंहस्य रह इव रहो वेगो यस्य स तथोक्तः सन्नित्युपमा । सिंहाकायाः सिंहाकाव्ययाश्छायाग्रहस्य राहुमातुः । अङ्गं कलेवरं खराग्रैर्निशितमुखैर्नखैर्निजजनखैः । 'नखं स्यान्नखरोऽस्त्रियाम्' इत्यमरः । चिच्छेदं विददार । यथा नृसिंहो हिरण्यकशिपुगात्रं तथा अयमपि सिंहाङ्गं चिच्छेदेत्यर्थः । 'ततस्तस्या नखैस्तीक्ष्णैर्मर्माण्युत्कृत्य वानरः । उत्पपाताथ वेगेन मनः सपातविक्रमः ॥' इति रामायणवचनम् । वृत्तं तु पूर्ववत् ॥

तदनु पारावारस्य पारे लम्बशिखरिणि लम्बमानः प्रतनुतरवपुर्लङ्कापुरो-
त्तरगोपुरद्वारमासाद्य नितान्तचिन्तातन्तुसदानितान्तःकरणोऽभूत् ॥

तदन्विति । तदनु सिंहाकाङ्गभेदनान्तरमपार पारमस्य दुस्तरत्वात्पारावार स-
मुद्र । पवयोरभेद । तस्य पारेऽपरतीरे । लम्बशिखरिणि लम्बाख्ये गिरौ । 'लम्बमान-
शिखरिणि' इति वा पाठ । 'स लम्बशिखरे लम्बे लम्बमानपथोऽवरे' इति रामायणो-
क्तात् । यद्वा लम्बपर्वतस्यैव लम्बमान इति नामान्तरम् । लम्बमान प्रविष्ट सन् ।
प्रतनुतरवपुरत्यन्तसूक्ष्मशरीर सन् । परेषामप्रकाशार्थमिति भाव । लङ्कापुरस्योत्तर-
गोपुरद्वारमुत्तरपुरद्वार यद्यपि । 'पुरद्वार तु गोपुरम्' इत्यमर । तथापि करिकलभकर्णा-
वतसादिवदपौनरुक्त्यं द्रष्टव्यम् । आसाद्य प्राप्य । लङ्घ्य केन मार्गेण सुप्रवेशेति ज्ञातु-
मिति भाव । नितान्तमत्यन्त चिन्ता एव तन्तुसतानानि सूत्रसततयस्तै सदानित
वद्धमन्त करण यस्य स तयोक्तोऽभूत् । दुरन्तचिन्ताक्रान्तान्तरङ्गो वभूवेत्यर्थ । 'वद्धे
सदानित मूतम्' इत्यमर ॥

चिन्ताप्रकारमेवाह—

वानरसेना कथं तरेदिममन्तराय वितन्वन्तमुदन्वन्तम्, तरतु नाम,
कथमुपयातु यातुधानराजधानीमिमाम्, सर्वथा वितथमनोरथो दाशरथिः,
मोघीकृतार्णवलङ्घनः केवलमहमभवम्, जीविता वा न वेति न जानामि
ज्ञानकीति तत्र भगवती सीतामवजिगमिषुराञ्जनेयः प्रच्छन्नसंचारहे-
तोरस्तमय गभस्तिमालिनः केवलमभिललाष ॥

वानरेति । वानरसेनान्तराय सुरसाग्रहणादिरूप विघ्न वितन्वन्त कुर्वाणम् । दु-
स्तरमित्यर्थ । इममेनमतिविस्तीर्णमुदन्वन्त समुद्र कथं कुतो वा तरेल्लङ्घयेत् । तरि-
तुमशक्योऽयमुदधिरिति भाव । यथा कथंचित्सागर तरतु नाम । यातुधानाना राक्ष-
साना राजधानीं त्रिकूटस्थितामिमां लङ्का कथमुपयातु कथं प्राप्नुयात् । सर्वथा प्राप्नुम-
शक्येत्यर्थ । सर्वथा सर्वप्रयत्नेन पर्यालोचनाया कियमाणाया सत्या दाशरथि श्रीरामो
वितथमनोरथो व्यर्थसकल्प एव । अहमपि केवलमत्यन्त मोघीकृत विफलीकृतमर्ण-
वलङ्घन येन स तादृशोऽभवमभवम् । जानकीसदर्शनार्थमागतोऽस्मि बहुप्रयत्नेन । जानकी
जीविता वा न वा [इति] न जानामीत्येव बहुधा सचिन्त्य वृथा चिन्तया किं प्रयोजनमिति
निश्चित्य धैर्यमवष्टभ्य तत्र तत्र पुरे वनेषु च भगवतीं महानुभावा सीतामाञ्जनेयो हनूमा-
नवजिगमिषुरवगन्तुमिच्छ सन् । प्रच्छन्नेन रहस्येन संचारहेतो संचारनिमित्त गभस्ति-
मालिन सूर्यस्यास्तमय केवलमस्तमयमेवाभिललाष चक्रमे । 'लष कान्तौ' इति बातोर्लिङ् । ॥

१ 'लम्बमानशिखरिणि लम्बमानतनुर्लङ्कापुरद्वारमासाद्य नितान्तचिन्तातन्तुसतान-
नितान्त करण' इति पाठ २ 'जीवति' इति पाठ ३ 'जानकीम्' इति पाठ ४ 'त-
तस्तत्रभवतीम्' इति पाठ

तदनु शातमखस्यागस्त्यसंनिधौ निक्षिप्तचापस्य प्रत्यासीदति प्रयो-
जनवेलेति प्रचेतसे कथयितुमिव प्रतीची दिश प्रविशति भगवति
भास्वति ॥

तदन्विति । तदनु हनुमच्चिन्तानन्तरं शातमखस्य शातमखसबन्धिन । 'तस्येदम्'
इत्यण् । अगस्त्यस्य सनिधौ निक्षिप्तस्य चापस्य वैष्णवस्य धनुषः प्रयोजनवेला कार्यावसर
प्रत्यासीदति समागतेति प्रचेतसे वरुणाय कथयितुमिव भगवति महात्मनि भास्वति
सूर्ये प्रतीचीं दिश प्रविशति प्राप्तवति सति ॥

गगनतलमिदमपरमहीधरकटककान्तारसमुद्भवदावपावकशिखाश्रे-
णिभिः किं शोणितम्, अथवा समीपसमापतत्पतङ्गरश्मिदृढतरवेष्टननि-
ष्ठधूतानलतटतपनोपलजालसमुल्लसज्वालापटलैः किमपाटलितम्, आ-
होस्विदागताय मित्राय महार्थमर्घ्यं प्रदातुं प्रमुदितचेतसा प्रचेतसा तूर्णमै-
र्णवोदरोद्गीर्यमाणमाणिक्यकिरणैः किमरुणितम्, आहोस्वित्तारापथतर-
ङ्गिणीसलिलमपि रसयितुमुज्जृम्भितस्य चरमसागरौर्वान्नेरचिःपुञ्जेन
किमिह रञ्जितमिति सकलजनस्य सदेहसंदोहं सदधाने संध्यारागे समुद-
ञ्चिते, सरसीरुहश्रेणिषु पत्रपुटकपाटपिधानासु प्रतिकुमुदभवन्नं मकरन्द-
मिक्षामटत्सु मधुव्रतद्विजेषु, विकचकुवलयकलिकाकर्षणकषायेषु सायं-
तनवायुषु तत इतः संचरत्सु तिमिरेषु, कालागरुधूमस्तोमश्यामलितेषु
दिक्पालपुरगोपुरव्यूहेषु, प्रतिकमलाकर प्रेङ्खिते विश्लेषवेदनापूर्वरङ्गे
रथाङ्गविहंगदीनक्रेकारे, नक्षत्रमालालंकृते गगनमतङ्गजं ॥

गगनतलमिति । इदं गगनतलमाकाशमण्डलमपरमहीधरकटककेवस्ताचलनितम्बेषु
यानि कान्ताराण्यरण्यानि तत्समुद्भवस्य तत्सजातस्य दावपावकस्य दावाग्ने शिखाश्रे-
णीभिर्ज्वालाजालैः शोणितं किमरुणीकृतं किम् । अथवा समीपं निकटं प्रति समापत-
न्नागच्छन्त्यं पतङ्गं सूर्यं । 'पतङ्गं पक्षिसूर्ययो' इत्यमरः । तस्य रश्मीनां किर-
णानाम् । प्रग्रहाणामिति च गम्यते । दृढतरवेष्टनेनातिगाढसवलनेन निष्पृक्तो निर्गतोऽन-
लोऽग्निर्येषां तानि यानि तटतपनोपलजालानि तटवर्तिसूर्यकान्तमणिनिकरास्तेभ्यः समु-

- १ 'शातमखस्य निक्षेपचापस्य प्रत्यासीदति' इति पाठ २ 'किमिह' इति पाठ
३ 'आपाटलम्' इति पाठ ४ 'अर्णवोद्गीर्यमाण' इति पाठ ५ 'प्रसितुम्' इति
पाठ ६ 'किमनु' इति पाठ ७ 'कषण' इति पाठ ८ 'सायवायुषु' इति पाठ
९ 'विहगानाम्' इति पाठ

लसद्भिः सस्फुरद्भिर्ज्वालापटलैरर्चिः पुञ्जैरापाटलितमासमन्तादरुणितं किम् । आहोस्वि-
यद्वा । 'आहो उताहो किमुत विकल्पे किं किमुत च', 'खितप्रश्ने च वितर्के च' इत्युभ-
यत्राप्यमरः । आगताय निजनिवास प्राप्ताय मित्राय सूर्याय सुहृदे च । 'मित्रं सुहृदि
मित्रोऽर्कः' इति विश्वः । महार्घममूल्यम् । अर्घार्थं पूजार्थं द्रव्यमर्घ्यम् । 'पादार्घ्याभ्यां च'
इति यत्प्रत्ययः । 'मूल्ये पूजाविधौ', 'षट् तु त्रिष्वर्घ्यमर्घार्थः' इति चामरः । प्रदातु
अमुदितचेतसा सतुष्टान्तकरणेन प्रचेतसा वरुणेन तूर्णं मित्रागमनजनितसम्प्राप्तसत्त्व-
रमर्णवोदरात्समुद्रमध्यादुद्गीर्यमाणान्युद्भ्रियमाणानि यानि माणिक्यानि तेषां किण्वैररु-
णितं किम् । अत्र निष्कृतोद्गीर्यमाणशब्दयोगौणार्थत्वात् प्राम्यत्वम् किंतु सौन्दर्यबहु-
त्वमेवेत्युक्तं प्राक् । आहोस्वित्तरापथतरङ्गिणीसलिलमाकाशगङ्गोदकमपि । 'तारापथो-
ऽन्तरिक्षं च' इत्यमरः । रसयितुमास्वादयितुम् । पातुमिति यावत् । 'रसो गन्धरसे
स्वादः' इति वैजयन्ती । उज्जृम्भितस्योद्गतस्य चरमसागरौर्वाग्नेः पश्चिमसमुद्रवर्तिवडवा-
नलस्य । 'और्वस्तु वाडवो वडवानलः' इत्यमरः । अर्चिः पुञ्जेन ज्वालाजालेन । इहेदानीं
रञ्जितमरुणीकृतं किम् । इत्यनेन प्रकारेण सकलजनस्य । सर्वेषां जनानामित्यर्थः । स-
देहसदोहः सशयातिशयः सदधाने समुत्पादयति सध्यारागे समुदञ्चिते समुज्जृम्भिते
सति । अत्र गगनतलस्य निर्धारितानेकहेतुनिमित्तारुणितत्वोत्प्रेक्षणादुत्प्रेक्षा ।
तदुज्जीवितश्चायं सदेह इति सक्षेपः । तथा सरसीरुहश्रेणिष्वम्भोजराजिषु । गृहश्रे-
णिष्विति च गम्यते । पत्रपुटान्येव कपाटान्यरराणि तानि पिधानानि च्छा-
दनानि यासां तासु । मुकुलितासु सतीष्वित्यर्थः । 'कपाटमररं तुल्यं', 'अपि-
धानतिरोधानपिधानाच्छादनानि च' इति चामरः । 'वष्टि वागुरिरलोपमवाण्योपरु-
सर्गयो' इत्यकारलोपः । अत एव मधुव्रता भृङ्गा एव द्विजा ब्रह्मचारिण इति रूपकम् ।
तेषु प्रतिकुमुदभवनम् । कुमुदरूपभवनेष्वित्यर्थः । वीप्सायामव्ययीभावः । मकरन्द-
भिक्षामुद्दिश्यादत्तु । पुष्परसरूपभिक्षाटनतत्परेषु सत्स्वित्यर्थः । 'अप्रत्याख्यायिन-
मग्रे भिक्षीत' इत्युपदेशात्कपाटपिनद्धगृहान्विहायान्यत्र भिक्षाटनस्य युक्तत्वादिति
भावः । सूर्यास्तमये मधुव्रतानां मुकुलितसरसीरुहपरित्यागेन विकसितकैरवसचार-
सम्भवादियमुत्प्रेक्षा गम्यमाना रूपकसङ्कीर्णा । तथा सायतना सायम्भवा । 'साय-
न्धिर-' इत्यादिना ट्युलप्रत्ययस्तुडागमश्च । ते च ते वायवश्च तेषु । विकचकुवलयक-
लिकाकर्षणेन विकसितकोरकसघर्षणेन कषायेषु सुरभिषु सत्सु । 'कलिका कोरक
पुमान्', 'रागद्रव्ये कषायोऽस्त्री निर्यासे सौरभे रसः' इत्यमरयादवौ । तिमिरेष्वन्धका-
रेषु तत इतः सचरत्सु व्याप्रियमाणेषु सत्सु । तथा दिक्पालपुराणामिन्द्राद्यष्टदिक्पति-
पट्टणानां गोपुरव्यूहेषु पुरद्वारसनिवेशेषु कालागरुधूमस्तोमेनाधिवासनार्थं परिकल्पित-
कृष्णागरुधूमपटलेन श्यामलितेषु मेचकीकृतेषु सत्सु । तथा प्रतिकमलाकरम् । कमलाक
रेष्वित्यर्थः । रथाङ्गविहगानां चक्रवाकपक्षिणाम् । 'कोकश्चक्रश्चक्रवाको रथाङ्गाङ्गय-
नामकः' इत्यमरः । विक्लेशवेदनायां विरहवेदनायां पूर्वरङ्गे प्रारम्भभूते । दीनकैकारे
दीनाक्रन्दिते । क्रैमित्यनुकरणशब्दः । प्रेङ्खिते समुत्पन्ने सति । तथा गगनमतङ्गजं
च० रा० २४

आकाशगज इति रूपकम् । नक्षत्रमालया तारकाश्रेण्या सप्तविंशतिमौक्तिकहारा-
वल्या चालकृते भूषिते सति । 'सैव नक्षत्रमाला स्यात्सप्तविंशतिमौक्तिका'
इत्यमर ॥

अतश्चन्द्रोदयोऽभूदित्याह—

आविर्बभूव पूर्वाद्रेः शृङ्गे शृङ्गारजीवितम् ।

तमस्तमालकान्तारकुठारः शशलाञ्छनः ॥ १० ॥

आविर्बभूवेति । तमोऽन्वकार एव तमालकान्तार तापिञ्छकानन तस्य कुठार
परशुरिति स्निग्धपरम्परितरूपकम् । ध्वान्तविध्वंसक इत्यर्थः । 'कालस्कन्धस्तमाल
स्यात्तापिञ्छ' इत्यमर । शृङ्गारस्य शृङ्गाराख्यस्य रसस्य जीवितो जीवनभूत । ताट-
स्थेनोद्दीपकलात्तदुज्जीवक इत्यर्थः । तदुक्तम्—'मलयानिलचन्द्राद्यास्तटस्था परिकी-
र्तिता' इति । शशलाञ्छनश्चन्द्रः । पूर्वाद्रेरुदयपर्वतस्य । 'उदय पूर्वपर्वत' इत्य-
मर । शृङ्गे शिखर आविर्बभूवोदजृम्भत ॥

तत्करास्तमसा रुद्धा रेजिरे गगनाजिरे ।

शैवालचयसंच्छन्नाः सरसीव बिसाङ्कुराः ॥ ११ ॥

तदिति । गगनाजिरे गगनाङ्गणे । 'अङ्गण चलराजिरे' इत्यमर । तमसान्ध-
कारेण रुद्धाश्छन्नास्तत्कराश्चन्द्रकिरणा सरसि कासारे । 'कासार सरसी सर' इत्य-
मर । शैवालचयसंच्छन्ना शैवालजालाच्छादिता बिसाङ्कुरा मृणालकिसलया इव ।
'जलनीली तु शैवालशैवलेऽथ कुमुद्वती', 'मृणाल बिसम्' इति चामर । रेजिरे च-
क्राशिरे । 'राजृ दीप्तौ' इति धातोर्लिट् ॥

तस्मिन्प्रदोषसमये सहसा हनूमा-

न्कीर्तिच्छटार्यवनिकामपनीय शत्रोः ।

आविर्बभूव सुमनःपरितोषणाय

लङ्काप्रवेशनवनाटकसूत्रधारः ॥ १२ ॥

तस्मिन्निति । तस्मिन्प्रदोषसमये रजनीमुखवेलायाम् । 'प्रदोषो रजनीमुखम्'
इत्यमर । लङ्काप्रवेश एव नवो नवीनो नाटकसूत्रधारो नाटकप्रवर्तक प्रगल्भनटो
हनूमान् । अत्र नवशब्दग्रहण लङ्कापुरस्य पुरुषान्तराप्रविष्टचरलसूचनार्थमित्यवगन्त-
व्यम् । शत्रो रावणस्य सबन्धिनी कीर्तिच्छटा यशोवृन्दमेव यवनिका प्रतिसीराम-
पनीयापसार्य । तत्कीर्त्यपनयस्यैतन्मूलत्वादिति भावः । 'वृन्द जाल चक्रवाल
जालक पेटका च्छटा' इति वैजयन्ती । 'प्रतिसीरा यवनिका' इत्यमर । सुमनसा

देवानां सामाजिकविबुधानां च परितोषणाय । हृदयरञ्जनार्थमित्यर्थः । 'सुमना पुष्पमालस्यो स्त्री देवबुधयो पुमान्' इति वैजयन्ती । सहसा शीघ्रमाविर्बभूव । लङ्कापुरमध्यदेशप्रवेशाय प्रवृत्त इत्यर्थः । सूत्रं चतुर्विधाभिनयात्मकनाटकसूचनां धारयतीति सूत्रधारः । 'सूत्रं तु सूत्रके ग्रन्थभेदे तन्तुव्यवस्थयो' इति नानार्थरत्नमाला । सूत्रधारलक्षणं तु—'आसूत्रयन्गुणान्नेतुं कवेरपि च वस्तुनः । रङ्गप्रसाधनप्रौढं सूत्रधार इहोदितः ॥' इति । अयं तु द्विप्रकारः । एकः पूर्वैरङ्गविधायकः, इतरस्तु नटापरपर्यायः सूत्रधारसदृशगुणाकृतिः । प्रस्तावनप्रयोजक इति केचित् । तदुक्तम्—'प्रयुज्य रङ्गं निष्क्रान्ते सूत्रधारे सहानुगे । तादृशं प्रविशेदन्यं सूत्रधारगुणाकृतिः ॥' इति । अत्र समस्तवस्तुवर्तिसावयवरूपकालकारः । वसन्ततिलकावृत्तम् ॥

तत्काले लङ्काधिदेवतामासना सह विग्रहं विधातुं गृहीतयुवतिविग्रहा मार्गप्रसारस्यार्गलीभूय भूयसा तर्जयन्ती निर्जित्य तैया वानररचितवज्रोपज्ञं निर्जनिलयविलयं सरसिजासनशासनादावेदयन्त्या विहितानुमतिमरुतिर्लङ्कायामविकलमेव मैथिली विचिन्वन्नैर्ऋतचक्रवर्तिनः प्रासादमाससादः ।

तत्काल इति । तत्काले पुरप्रवेशसमये मारुतिर्हनुमानात्मना सह स्वेन साकं विग्रहं कलहं विधातुं कर्तुम् । गृहीतो युवतिविग्रहो यथा ताम् । स्त्रीरूपधारिणीमित्यर्थः । अत एव मार्गप्रसारस्य मार्गसंचारस्यार्गलीभूय विष्कम्भता प्राप्य । गमनं प्रतिबन्धिनी भूलेत्यर्थः । 'तद्विष्कम्भेऽर्गलं न ना' इत्यमरः । भूयसा बाहुल्येन तर्जयन्ती भर्त्सयन्तीम् । तर्जयते परस्मैपदल 'तर्जयन्निव केतुभिः' इत्यादौ कालिदासादिप्रयोगदर्शनात्सिद्धम् । 'तर्जयतेरनुदात्तत्वे क्षिप्तो डित्कारेणानुदात्तत्वप्रयुक्तात्मने पदस्यानिलयत्वज्ञापनात्परस्मैपदमिति । अत एव तर्जयति भर्त्सयति चेत्यपि दृश्यते' इति भट्टमल्लः । लङ्काधिदेवता लङ्काधिष्ठानदेवता निर्जित्य मुष्टिघातेन जित्वा । 'मुष्टिनाभिजघानैना हनुमान्क्रोधमूर्च्छितः' इति रामायणवचनात् । अथ सरसिजासनशासनाद्ब्रह्मनियोगवशात् । उपज्ञायत इत्युपज्ञायज्ञानम् । 'उपज्ञा ज्ञानमाद्य स्यात्' इत्यमरः । कर्मण्यण्प्रत्ययः । वानरेण रचिता विहिता यावज्ञावधीरणं सोपज्ञा आद्यज्ञानं यस्य त तथोक्तम् । 'वानरकृतावधीरणं तव यदा स्यात्तदा लङ्काया विनाशः' इत्यादौ ज्ञातमित्यर्थः । निजनिलयविलयं निजनिर्जितननाशमावेदयन्त्या । 'इदं च तथ्यं शृणु मे ब्रुवन्त्या वै हरीश्वरः । स्वयं स्वयंभुवा दत्तं वरदानं यथा मम ॥ यदा त्वा वानरकश्चिद्विक्रमाद्रशमानयेत् । तदा त्वया हि विज्ञेयं रक्षसा भयमागतम् ॥' इत्यादिरामा-

१ 'मार्गस्य' इति पाठः । २ 'ततस्तथा' इति पाठः । ३ 'निजविलयम्' इति पाठः । ४ 'नैर्ऋति' इति पाठः

यणोक्तरीत्या कथयन्त्येत्थं । तथा लङ्काधिदेवतया विहितानुमति कृताङ्गीकार सन् । लङ्कायामविकलमेवाप्रतिहतमेव मैथिलीं विचिन्वन्मृगयन् । नैर्ऋतचक्रवर्तिनो राक्षससार्वभौमस्य रावणस्य प्रासाद हर्म्यमाससाद प्राप ॥

तत्र ॥

तत्रेति । तत्र तस्मिन्प्रासादासादनसमये ॥

एषा राक्षससार्वभौमनगरी रक्षश्चमूरक्षिता

तस्येदं सदनं सुवर्णशिखरं बिभ्राणमभ्रावलिम् ।

एतत्पुष्पकमाहृतं धनपतेरित्यादरान्मारुते-

सत्रादर्शयदिन्दुदीपकिरणप्रद्योतिताशा निशा ॥ १३ ॥

एषेति । एषेय रक्षश्चमूरक्षिता राक्षससेनाभिगुप्ता राक्षससार्वभौमनगरी रावण-राजधानी । तथेदमेतत्तस्य रावणस्य सबन्धि सुवर्णशिखरं हिरण्यशृङ्गमभ्रावलि बिभ्राण बिभ्रत् । मेघपर्यन्तोन्नतमित्यर्थः । शृङ्ग शानच् । सदनं गृहम् । तथैतद्धन-पते । धनपतिं विजित्येत्यर्थः । त्यबलोपे कर्मण्यधिकरणे पञ्चमी वाच्या । आहृतमपहृत पुष्पकं पुष्पकाख्य विमानम् । इत्यनेन प्रकारेणादराच्छ्रीरामकार्यप्रवृत्तत्वजनितप्रीतिव-शात् । मारुतेर्हनुमतः । इन्दुरेव दीपस्तस्य किरणैः प्रद्योतिता प्रकाशिता आशा दिशो यथा सा तथोक्ता निशा रात्रिरदर्शयत् । यथा काचित्कस्मैचिदभ्यागताय रात्रौ दीपप्रभया सर्वं द्रष्टव्यं प्रदर्शयति तद्वदत्रापीत्यर्थः । चन्द्रोदयवशाद्विप्रकाशे सति मारुति सर्वं निर्बर्णयामासेति फलितोऽर्थः । अत्र निशाया प्रदर्शकत्वासबन्धेऽपि तत्सबन्धाभिधानादतिशयोक्तिभेदः । स चैकदेशवर्तिरूपकेण सकीर्यते । शार्दूलविक्री-डितं वृत्तम् ॥

अथ साक्षाच्चन्द्र एव मारुते साहाय्यकतत्परोऽभूदित्युत्प्रेक्षते—

अपि च ॥

अपि चेति । किं चेत्त्यर्थः ॥

तत्प्रकारमेवाह—

आदित्यः कृतकृत्य एष भविता सीतापतेरीदृशं

साहाय्यं विरचय्य कीर्तिर्भूतुलामादित्सुना सूनुना ।

इत्यालोच्य तदा किल स्वयमपि ख्यातिं गृहीतुं परां

लङ्कायां रघुनाथदूतसरणौ चन्द्रेण दीपायितम् ॥ १४ ॥

आदित्य इति । आदित्यः सूर्यः कर्ता । सीतापते श्रीरामस्य । एतेन क्षणमात्र-

मपि तद्विरहासहिष्णुत्व सूच्यते । ईदृशमित्यभूतम् । सीतान्वेषणरूपमित्यर्थः । साहाय्य सहायकर्म । सहायकारिखमिति यावत् । 'ब्राह्मणादिखात्स्यङ्' । विरचय्य कृत्वा । 'ल्य-
पि लघुपूर्वात्' इत्यादिदेशः । अतुला निरुपमा क्रीर्तिं ख्यातिमादित्सुनादातुमिच्छुना ।
सजिघृक्षुणेल्यर्थः । ददाते सन्नन्तादुप्रत्ययः । सूनुना पुत्रेण सुप्रीवेण कृतकृत्य कृ-
तार्थो भविता भविष्यत्येव । भवतेल्लृट् । इतीत्यमालोच्य किम् । मत्वा किमित्यर्थः ।
तदा तस्मिन्समये स्वयमपि परा ख्यातिं गृहीतुं सपादयितुं लङ्काया रघुनाथदूतस्य
हनूमतः सरणौ मार्गे चन्द्रेण दीपायित दीपेनेवाचरितम् । तद्वत्स्वर्गं हनूमते प्रदर्शित-
मित्यर्थः । अहोरात्रप्रकाशकत्वेन तुल्ययोरावयोरन्यतरस्य ख्यातिसमवे मया तूष्णीं
स्थातुं नोपयुज्यत इति मत्वा चन्द्रेणाप्येवमाचरितमित्युत्प्रेक्षितत्वादुत्प्रेक्षालकारः ।
दीपशब्दादाचारक्यङन्ताद्भावे क्तः । वृत्त पूर्ववत् ॥

एवमेव पर्यटन्नस्वप्नसुन्दरीसौन्दर्यमुद्रा निद्रयाप्यतिशय्य शय्यागृहे
कृतसंवेशं वेशयुवतिपरिवृतमवरोधवधूजनमप्यनिरोधेन निरीक्ष्य तत्र
वितथमनोरथो मारुतिर्विरचितबहुविधचिन्ताप्रकारः प्राकारादवप्लुतः
सन्नशोकवनिकायामपि मैथिलीमन्वेष्टुमिष्टदेवताप्रणतिमतनुत ॥

एवमिति । एवमेवोक्तप्रकारेणैव मारुतिः पर्यटन्सचरन् । सीतानिरीक्षणार्थमिति
भावः । न विद्यते स्वप्नो निद्रा येषां तेऽस्वप्ना देवाः । 'आदित्या ऋभवोऽस्वप्ना' इत्य-
मरः । तेषां या सुन्दर्यस्तासां सौन्दर्यमुद्रा रामणीयकपरा काष्ठा निद्रया निद्रावस्थ-
याप्यतिशय्यातिक्रम्य । जाग्रदृश्या तु किं वक्तव्यमिति भावः । शय्यागृहे शयनम-
न्दिरे कृतसंवेशं विहितस्वापम् । निद्राणमित्यर्थः । 'स्यान्निद्रा शयनं स्वापः स्वप्नसंवेशः
इत्यपि' इत्यमरः । वेशयुवतिपरिवृतं वेश्याजनपरिवेष्टितम् । 'तच्छास्त्रानगरं वेशो
वेश्याजनसमाश्रयः' इत्यमरः । अवरोधवधूजनं मन्दोदर्याद्यन्तःपुरस्त्रीजनं च । 'शु-
द्धान्ताश्चावरोधश्च' इत्यमरः । अनिरोधेनाप्रतिबन्धेन निरीक्ष्य दृष्ट्वा । तत्रान्तं पुरे
वितथमनोरथं सीतादर्शनालाभाद्यर्थमनोरथः । अत एव विरचिता बहुविधा नानाह-
पाश्चिन्ताप्रकारा विचारपरिपाठ्यो येन स तथोक्तः । 'किं नु सीताय वैदेही मैथिली
जनकात्मजाः । उपतिष्ठेत् विवशा रावणं दुष्टचारिणम् ॥' इत्यादि श्रीरामायणोक्तनाना-
विधचिन्ताक्रान्तान्तं करण इत्यर्थः । अत एव प्राकारादवप्लुतः सन् । लङ्घितप्राकारः
सन्नित्यर्थः । अशोकवनिकायामपि रावणान्तं पुरोचितप्रमदावनेऽपि मैथिली सीता-
मन्वेष्टुं विचेतुमिष्टदेवतानां वसुरुद्राद्यभीष्टदेवतानां प्रणतिं नमस्कारमतनुताकार्षीत् ।
प्रारब्धकार्यसिद्ध्यर्थमिष्टदेवतानमस्कारं चकारेत्यर्थः । तथा रामायणम्—'वसुरुद्रा-
स्तथादित्यानश्विनौ मरुतोऽपि च । नमस्कृत्वा गमिष्यामि रक्षसा शोकवृद्धये ॥' इति ॥

१ 'युवतीजनपरिवृतम्' इति पाठः २ 'प्रासादात्' इति पाठः ३ 'अभीष्टदे-
वताप्रणामम्' इति पाठः ।

असौ जनकनन्दिनी तत इतो विचिन्वन्क्षणा-

दशोकवनिकामगादपगतान्यमार्गभ्रमः ।

परामभिलषन्गति शमधनो यथा निर्मम-

स्त्रीमखिलकिल्बिषप्रशमनैकदिव्यौषधिम् ॥ १५ ॥

असाविति । असौ हनूमाञ्जनकनन्दिनी जानकी तत इतो विचिन्वन्मृगयन्नपग-
तोऽन्यमार्गभ्रमो मार्गान्तरसंचार ससारमार्गविभ्रान्तिश्च यस्य स तथोक्त सन् ।
विशेषणमेतच्छमधनेऽपि योज्यम् । क्षणात्क्षणमात्रेणाशोकवनिकामगात्प्रापत् । कथ-
मिव । ममेत्येतदव्ययम् । ममत्वाद्वाञ्छिताद्रहितो निर्ममो नि स्पृह । शमो वैराग्या-
दिना निर्विकारचित्तत्वम्, स एव धन यस्य शमधन । वैराग्यसपन्नो मुनिरित्यर्थः ।
परा गति मुक्तिमभिलषन्वाञ्छन् । अखिलकिल्बिषप्रशमने सकलपापनिरासे एकदि-
व्यौषधिम् । समस्तपापक्षयकरीमित्यर्थः । त्रयी यथा वेदत्रयीमिव । 'सामान्य विशेषे
पर्यवस्यति' इति न्यायेन प्रकृतोपयोगित्वाद्ब्रह्मप्रतिपादकोपनिषद्विद्यामित्यर्थः । 'इति
वेदान्त्रयस्त्री' इत्यमरः । 'इवद्वयथाशब्दा' इति दण्ड्याचार्यानुशासनादुपमा-
लकारः । स च त्रय्यामोषवित्त्वरूपणाद्रूपकालकारेणाङ्गेन सकीर्यते । पृथ्वीतृप्तम् ॥

ततस्तस्यां नार्गपुंनागतालहिन्तालतमालकृतमालसरलबकुलवञ्जुलति-
लकामलककुटजलिकुचकतकककोल्लोललवङ्गविकङ्कतकेतकीकैदम्बोदु-
म्बरकपित्थाश्वत्थकुरवकमरुबकर्मकन्दकुन्दतिन्दुकचन्दनस्यन्दनचम्प-
कचाम्पेयपनसवेतसपलाशपाटलारसालप्रियालुप्रायैरनेकैरनोकहनिवहैः
परिवृतायां परिभ्रमन्नभ्रं कषविकटविटपनिबिडितगगनप्रपञ्चां कांचन
काञ्चनमयी शिशुपामारुरोह ॥

तत इति । ततस्तदनन्तरम् । नागा नागदन्तका, पुनागा देववङ्गभा, तालास्तृ-
णराजाह्वया, हिन्ताला श्रीताला, तमालास्तापिञ्छा, कृतमाला आरग्ववा, सरला
देवदारुविशेषा, बकुला केसरा, वञ्जुला अशोकास्तिलका क्षुरका, आमलकास्तिष्य-
फला, कुटजा गिरिमल्लिका, लिकुचा लकुचा, कतका जलपङ्कशोवकबीजतृक्षवि-
शेषा, ककोलानि कोशफलानि ग्रन्थ्याविशेषा, अङ्गोला निकोचका, लवङ्गानि देवकु-
सुमानि, विकङ्कता सुवावृक्षा, केतक्यस्तृणद्रुमविशेषा प्रसिद्धा, कदम्बा नीपा, उ-
दुम्बरा जन्तुफला, कपित्था दविफला, अश्वत्थाश्वलदला, कुरवका रक्तकुरण्टका,

१ 'पुनाग' इति नास्ति क्वचित् २ 'वञ्जुल' इति नास्ति क्वचित् ३ 'अङ्गोल' इति
नास्ति क्वचित् ४ 'केतकी' इति नास्ति क्वचित् ५ 'कदम्बक' इति पाठ ६ 'मा-
कन्द' इति नास्ति क्वचित् ७ 'रसाल' इति नास्ति क्वचित् ८ 'प्रियाल' इति पाठ
९ 'परिवृताम्' इति पाठ १०. 'विकट' इति नास्ति क्वचित्

मरुबका पिण्डीतका समीरणा वा, माकन्दाश्वतविशेषा, कुन्दानि माध्यानि, तिन्दुका स्फूर्जका, चन्दना मलयजा, स्यन्दनास्तिनिशा, चम्पका हेमपुष्पका, चाम्पेया नागकेसरा, पनसा कण्टकफला, वेतसा नीवारा, पलाशा किशुका, पाटला फलेरुहा मुष्कका वा, रसालाश्वता, प्रियालवो राजादनानि च । इत्येतेषा वृक्षविशेषाणा द्वन्द्व । एतेषामभिधानममरकोशादौ द्रष्टव्यम् । एतत्प्राचैरेतत्प्रचुरैरेकैर्बहुभिरनोकह-निवहैर्वृक्षषण्डैः परिवृताया परिपूर्णाया तस्यामशोकवनिकाया परिभ्रमन्मीतादर्शनार्थ-मितस्ततः सचरन् । अभ्र कषन्तीत्यभ्रकषा अत्युन्नता । 'सर्वकूलाभ्रकरीषेषु कष' इति सुमागम । तैर्विटपैः शाखाविस्तारैर्निबिडितगगनप्रपञ्चामाच्छादितगगनाभोगामित्य-तिशयोक्तिः । काचन काञ्चनमयीं हिरण्मयीम् । तद्रूप्ये मयटि डीप् । शिशुपामगरु-तरुमारुरोहारूढवान् । यदथ प्रदेश एव जानकीनिवासस्थानमिति भावः । 'पिच्छि-लागरुशिंशुपा' इत्यमरः ॥

तत्र तत्पत्रसङ्गन्नागात्रः पुत्रो नभस्वतः ।

न्यग्रोधदलसंलीनजनार्दनदशां दधौ ॥ १६ ॥

तत्रेति । तत्र तस्या शिशुपाया नभस्वतः पुत्रः पवनतनयो यो हनूमास्तत्पत्रस-ङ्गन्नागात्रः तस्या शिशुपाया पत्रसङ्गन्नागात्रः पलाशाच्छादितः गात्रः यस्य स तथोक्तः सन् । न्यग्रोधदलसंलीनस्य वटपत्रशायिनो जनार्दनस्य श्रीमहाविष्णोर्दशां दधौ । अन्ये-षामभ्रकाशार्थं तत्र तथा निलीयातिष्ठदित्यर्थः । तत्रान्यदशाया अन्यस्या समवात-त्सदृशी दशामिति सादृश्याक्षेपादसम्भवद्वस्तुसम्बन्धरूपो निदर्शनालंकारः ॥

ततस्तद्वत्तात्सीतामपश्यदित्याह—

मल्ली चूतवनादिव स्नुहिवने म्लेच्छेन सस्थापिता

मालां देवकुलादिवाभिषधिया क्षिप्तां श्मशाने शुना ।

देवीमाश्रमतस्तथा स्वभवनं नक्तचरेण च्छला-

दानीतामपनीतवेषरचनामालोकयन्मारुतिः ॥ १७ ॥

मल्लीमिति । म्लेच्छेन यवनेन चूतवनात्सहकारोद्यानात् । उद्धृत्येति शेषः । स्नुहिवने सिंहुण्डिकावने सस्थापिता निक्षिप्ता मल्ली विचिकित्तालतामिव । 'मल्ली विचि-कित्ता शीतभीरु स्यादष्टपत्रिका' इत्यभिधानरत्नमाला । तथा शुना शुनकेनाभिष-धिया मासध्रान्त्या देवकुलाद्देवाल्यात् । आकृष्येति शेषः । 'सजातीयगणे गोत्रे गृहेऽपि कथितं कुलम्' इति विश्वः । श्मशाने पितृवने क्षिप्ता माला स्रजमिव । शोच्या-मित्यर्थः । नक्तचरेण रात्रौ च्छलादाश्रमतस्तपोवनात् । अपहृत्येति शेषः । स्वभव-

नमानीता प्रापिताम् । अत एवापनीतवेषरचनामपगतनेपथ्यशीला देवी सीताम् । तदा तस्मिन्समये मारुतिरालोकयदपश्यत् । अनेकैवेयमुपमा । शार्दूलविक्रीडित वृत्तम् ॥

पुनरयमेनामालोक्यैवं चिन्तां ततान ॥

पुनरिति । पुनर्भूयोऽप्यय हनूमानेनामालोक्यैव वक्ष्यमाणप्रकारा चिन्ता विचार ततान चकार ॥

तत्प्रकारमेवाह—

ज्योत्स्नां विनापि निवसन्निशि शीतभानु-

च्छाया विनापि विलसेदिवसेश्वरोऽपि ।

एनां विना रघुपति परिगृह्य धैर्यं

सप्राण एव वसतीति विचित्रमेतत् ॥ १८ ॥

ज्योत्स्नामिति । निशि रात्रौ शीतभानुश्चन्द्रो ज्योत्स्ना विना चन्द्रिका विहायपि । अत्यन्ताविना भूतामपीति भाव । विलसेद्विलास प्राप्नुयात् । तथा दिवसेश्वरोऽपि सूर्योऽपि छाया विना छायायानात्री निजभार्या कान्तिम् । विहायेत्यर्थ । विलसेत् । नैतच्चित्रमिति भाव । 'छाया लनातपे कान्तौ प्रतिबिम्बार्कजाययो' इति वैजयन्ती । कित्तेना विनेत्यभूतया सीतया वियुक्त सन् । रघुपति श्रीरामो धैर्यं मन स्थैर्यं परिगृह्यावलम्ब्य । 'मनसो निर्विकारत्वं धैर्यं सत्स्वपि हेतुषु' इति रसिका । सप्राण सजीव एव वसतीति यत्, एतत्प्राणन विचित्रमाश्चर्यम् । एतादृशरूपलावण्यसपन्ना विहाय क्षणमात्रमपि प्राणान्धारयितुमशक्यत्वादिति भाव । अत्र शीतभानुदिवसेश्वरयोज्यौत्स्नाच्छाया विनाभावेन विलसनासबन्धेऽपि तत्सबन्धाभिधानादसबन्धे सबन्धरूपातिशयोक्ति । वसन्ततिलकावृत्तम् ॥

एवं चिन्तयता हनूमता कैथमपि निशीथसमये गते निशीथिनीनाथेऽपि चरमगिरिशिखरोपकण्ठसेवामुत्कण्ठमाने दशकण्ठस्तु निद्राशेषेण स्मरशैरप्रहारेण च कलुषीकृताक्षः सरसहरिचन्दनचर्चया जानकीदर्शनेच्छया च प्रकटितरागः परिवर्तितवैकैक्षकमालया मुकुटरत्नप्रभया च तिरस्कृतनक्षत्रमालः शनैः शनैरविशदशोकवनिकाम् ॥

१ 'एनामालोक्य' इति नास्ति क्वचित् २ 'निवसेत्' इति पाठ ३ 'नीते निशीथसमये निशीथिनीनाथे चरम' इति पाठ ४ 'सेनासमुत्कण्ठमाने' इति पाठ ५ 'शर' इति नास्ति क्वचित् ६ 'परिवर्तित' इति नास्ति क्वचित् ७ 'वैकक्षमालया' इति पाठ ८ 'मुकुटतट' इति पाठ

एवमिति । एवमुक्तरीत्या चिन्तयता हनूमता निशीथसमयेऽर्धरात्रकाले गते गमिते सति । ‘अर्धरात्रनिशीथौ द्वौ’ इत्यमर । तथा निशीथिनीनाथे चन्द्रेऽपि चर-
मगिरिशिखरोपकण्ठसेवामस्ताचलशृङ्गसमीपानुवृत्तिमुत्कण्ठमाणेऽभिलषमाणे । अस्तो-
न्मुखे सतीत्यर्थः । दशकण्ठस्तु रावणोऽपि निद्राशेषेण स्वापावशिष्टाशेन स्मरशर-
प्रहारेण मन्मथबाणवेधेन च कलुषीकृतान्यरुणीकृतान्यक्षीणि लोचनानि यस्य स
तथोक्तः । ‘बहुव्रीहौ सक्थ्यक्षणे स्वाङ्गात्षच्’ इति षच्प्रत्ययः । तथा कलुषी-
कृतानि विकलितान्यक्षाणीन्द्रियाणि यस्य स तथोक्तः । तथा सरसहरिचन्दन-
चर्चया सद्रवरक्तचन्दनलेपनेन च । ‘गुणे रागे द्रवे रसः’ इत्यमरः । जानकी-
दर्शनेच्छया च प्रकटितः प्रकाशितो रागो लौहित्यमनुरागश्च यस्य स तथोक्तः ।
‘रागोऽनुरक्तौ मात्सर्ये क्लेशादौ लोहितादिषु’ इत्यमरः । तथा परिवर्तितो
परिसनिवेशेनामुक्ता या वैकक्षकमालोरसि तिर्यक्प्रसारितपुष्पमाला तथा च ।
‘वैकक्षक तु तथत्तिर्यक्क्षिप्तमुरसि’ इत्यमरः । मकुटरत्नप्रभया कोटीरहीरलसन्मणि-
दीप्त्या च तिरस्कृता न्यकृता नक्षत्रमाला सप्तविंशतिमौक्तिकमाला तारकाश्रेणिश्च
येन स तथोक्तः सन् । एकत्र प्रकृत्या, अपरत्र कान्तिप्रसाराच्चेति भावः । ‘सैव नक्षत्र-
माला स्यात्सप्तविंशतिमौक्तिका’ इत्यमरः । शनैः शनैर्मन्दप्रकारम् । मदमदनावेशव-
शादतिमन्दरमित्यर्थः । अशोकवनिकामविशत्प्रविष्टवान् ॥

रजनिचरमभागे वारसीमन्तिनीनां

करतलकलिताभिर्दीपिकामार्जनीभिः ।

दिशि दिशि परिमृष्टं यत्तमस्तत्समस्तं

हृदयमवजगाहे केवलं रावणस्य ॥ १९ ॥

रजनीति । रजनिचरमभागे रात्रिविपरिवृत्तिसमये । अपररात्र इत्यर्थः । वारसी-
मन्तिनीनां वारनौरीणाम् । ‘नारी सीमन्तिनी वधू’ इत्यमरः । करतलकलिताभि-
र्हस्ततलवृताभिर्दीपिकाभिरेव मार्जनीभिः शोधनीभिर्दिशि दिशि प्रतिदिशम् । बी-
प्साया द्विरुक्तिः । यत्तमोऽन्धकारो मोहश्च परिमृष्टः परिशोधितम् । जातमिति शेषः ।
तत्समस्तं कृत्वा तमः कर्तुं रावणस्य हृदयं केवलं हृदयमेवावजगाहे प्रविवेश । यथा
लोके स्त्रीकरवृत्तमार्जन्या परिमृष्टो भूपरागः कुत्रचिन्मन्दिरान्तरं यथा वा दिनकरक-
राभिर्मृष्टं सर्वतो दिक् शर्वरमन्धकारगिरिगङ्गारं प्रविशति तद्वदित्यर्थः । दीपिकाधर-
वारनारीपरिवेष्टितो रावणः परममोहाविष्टहृदयस्तदानीमशोकवनिकां प्रविष्टः इति
फलितार्थः । अत्र जानकीसंगतिहेतुकत्वेन प्रसिद्धस्य रावणहृदयतमः प्रवेशस्य दी-
पिकामार्जनीपरिशोधकहेतुकत्वेनोत्प्रेक्षणादुत्प्रेक्षाव्यञ्जकप्रयोगाद्गम्याः । सा च तमसः
क्लेशप्रभित्तिरभेदाध्यवसायमूलतिशयोक्त्या रूपकानुप्रापितया निर्व्यूढेति सकरः ॥

तत कि तत्राह—

सोऽयं मदान्धहृदयो रघुवीरपत्नी

सीमन्तिनीति हतनीतिरवाप पापः ।

आमूलपल्लवितकोमलसल्लकीति

वैतानपावकशिखामिव वारणेन्द्रः ॥ २० ॥

सोऽयमिति । मदेन दर्पेणान्ध विवेकशून्य हृदय यस्य स तथोक्त । अत एव हतनीतिर्नष्टनय । दुर्विनीत इति यावत् । तथा पापानि परदाराभिमर्शकल्मषाणि अस्य सन्तीति पाप । दुराचार इत्यर्थः । अर्शआद्यच्प्रत्ययः । सोऽय रावणः । सीमन्तिनी साधारणयोषिदिति । मत्वेति शेषः । नतु निजकुलनिर्मूलनमूलभूता जानातीति भावः । रघुवीरपत्नी श्रीरामधर्मभार्याम् । वारणेन्द्रो मत्तगजः । मूलादारभ्य आमूलम् । ‘आड्मर्यादाभिविध्यो’ इत्यव्ययीभावः । ततः पल्लवितशब्देन ‘सुप् सुपा’ इति समासः । आमूलपल्लविता सजातपल्लवाः । तारकादित्वादितच् । कोमला अभिनवा च सल्लकी गजप्रियलताविशेषः सेति । मत्वेति शेषः । ‘सल्लकी स्याद्गजप्रिया’ इति हलायुधः । वितानस्याय वैतानो यज्ञीयः । ‘वितानो यज्ञविस्तारो लभेति क्रतुकर्मणि’ इति विश्वः । स चासौ पावकश्च तस्य शिखा ज्वालाभिवाप प्रापः उपमालङ्कारः । अत्र रघुवीरशब्देन श्रीरामवीर्यात्सीतापातित्रत्याभिजडुर्नयाचास्यासन्नमृत्युत्व सूचितमित्यवगन्तव्यम् ॥

एतद्दर्शनेन वेपमानतनुलता मैथिली कापुरुषविषयपरुषवचनपारम्पर्येण विदीर्यमाणहृदया हृदयदैयिताशयप्रत्ययादमुमेव तृणमन्तरतः कृत्वा स्थिता पर्यभाषत ॥

एतदिति । एतद्दर्शनेनैतस्य रावणस्य कर्मणः दर्शनेनावलोकनेन वेपमाना कम्पमाना तनुलता गात्रवल्ली यस्या सा तथोक्ता मैथिली । कुत्सित पुरुष कापुरुषः । ‘विभाषा पुरुषे’ इति विकल्पात्कुशब्दस्य कादेशः । तस्य विषयाणि गोचराणि । दुर्जनोचितानीति यावत् । तादृशानि यानि परुषवचनानि कर्णकण्ठेरदुर्भाषणानि तेषां पारम्पर्येण परम्परया । ‘मा दृष्ट्वा नागनासोरुगूहमाना स्तनोदरम् । अदर्शनमिवात्मानमयान्नेतु त्वमिच्छसि ॥ कामये त्वाविशालाक्षि बहु मन्यस्व मा प्रिये ॥’ इत्यादिरामायणोक्तरीत्या । अवाच्यवचनप्रहेलिकयेत्यर्थः । विदीर्यमाणहृदया विशीर्यमाणान्तः करणा सती । हृदयदयितस्य प्राणेश्वरस्य श्रीरामस्याशये सर्वदा स्वजिघृक्षारूपाभिप्राये प्रत्ययाद्विधासद्भेदो । अमु रावणं प्रत्येव । नतु व्यक्त्यन्तरप्रतीत्यर्थः । तृणमन्तरतो मध्ये कृत्वा स्थाप-

१. ‘दर्शनवेपमान’ इति पाठः २. ‘विषयवचन’ इति पाठः ३. ‘दयितशौर्य’ इति पाठः ४. ‘तृणाय मत्वा तृणम्’ इति पाठः ।

यित्वा स्थिता वर्तमाना सती । पर्यभाषत प्रत्युवाच । रत्नवणस्य साक्षात्सभाषणानर्हत्वा-
त्तृणव्यवधानकरणं द्रष्टव्यम् । यद्वा यथा श्रीरामस्तृणेनैव काकासुर निरसितवान्, तथा
तेनैव तृणेन लामपि निरसिष्यतीति ज्ञापनार्थं वा, पशुसमानस्य तवेदं तृणमेव भोज्य-
मिति बुद्ध्या वा, तृणदशनेन श्रीरामपादयो पतेति बुद्ध्या वा, आत्मप्रशंसापरस्य
तवैश्वर्यमेतत्तृणसदृशमिति बुद्ध्या वा, जगदेकवीरस्य श्रीरामस्यापराधाचरणेन
भवान्सानुबन्धो विनशिष्यतीति तृणं छित्वा निवेदनार्थं वा, तृणमन्तरतः कृत्वा प्रत्यु-
त्तरं दत्तवतीत्यर्थः ॥

तत्प्रकारमेवाह—

अयि, सकलसमाचारप्रतिष्ठानिष्ठः परमेष्ठी ननु कुलगुरुर्भवतः पर-
कलत्ररतिरपत्रपा जनयति हि गोत्रजातानाम् ॥

अयीत्यादिना । अयि इत्यामन्त्रणेन तस्य नामाप्युच्चरितुमनर्हमितीत्य निदे-
शितमित्यवगन्तव्यम् । सकला समस्ता ये समाचारास्तत्तद्वर्णाश्रमोचिता सम्यगाचा-
रास्तेषां प्रतिष्ठाया निष्ठ प्रतिष्ठातात्पर्यं यस्य स तथोक्तः । समस्तसदाचारनिर्वहण-
धुरीण इत्यर्थः । परमे स्थाने तिष्ठतीति परमेष्ठी ब्रह्मा । ‘परस्थं कनि’ इति कनिप्र-
त्ययः । ‘औणादिकस्तत्पुरुषे कृति बहुलम्’ इत्यल्लुक् । ‘स्थास्थितेस्तृणाम्’ इति
वक्तव्यात्पञ्च । भवतस्तव कुलगुरुर्ननु कुलस्वामी ननु । वंशप्रवर्तकं खल्वित्यर्थः ।
ब्रह्मणो नमृत्वात् महाकुलप्रसूत एव जातोऽसीति भावः । अस्तु । ततः किं तत्राह—
परेति । परकलत्रेषु परदारेषु रतिरनुरागो यस्य स तथोक्तः । भवानिति शेषः । ‘रति
स्मरप्रियाया च रागेऽपि सुरतेऽपि च’ इति विश्वः । गोत्रजातानां त्वद्गोत्रज्ञानानाम् ।
‘गोत्रं वंशे पुमाञ्चैले’ इति भागुरि । अपत्रपा लज्जा जनयत्युत्पादयति । हिरवधा-
रणे । शेषे प्रथमः । त्वदीयजुगुप्सितकर्मवशात्त्वद्गोत्रा लज्जिता भवन्तीत्यर्थः । सदा-
चारप्रतिष्ठानिष्ठपरमेष्ठिवंशजेन त्वया तन्निष्ठेनैव वर्तितव्यम् । नत्वेवभूतदुराचारेण
सदाचाराणां त्वद्गोत्रजातानां लज्जाजनकेन भवितव्यमिति भावः । ‘कलत्रं श्रोणिभा-
र्यथो’, ‘लज्जा सायत्रपान्विता’ इति चामरः ॥

तथा च किमत्रेतिकर्तव्यमित्याशङ्क्य मयोपदिश्यमानमेतद्विदितं तवावश्यं कर्तव्यम् ।
तथा च श्रेयो भविष्यतीत्याह—

भूयोऽपि पञ्चवटीपरिसरममुं जनमैनुकूलप्रभञ्जन इवानुकूलः कूलो-
पकण्ठ परिभ्रष्टा नावमिव यदि नयेथाः, तर्हि तवापि द्यते नियतं
मदीयो जीवितेशः साक्षाज्जीवितेशोऽपि त्वयि दयालुर्भवेत् ॥

भूय इति । अमुं जनमित्यात्मनिर्देशः । मामित्यर्थः । पुरुषबुद्धिरेव मयि कर्तव्या,

- १ ‘अयि भो’ इति पाठः २ ‘कलत्रगात्रनेत्रप्रसक्तिरप्यनिरपत्रपा’ इति पाठः ।
३ ‘अनुकूल’ इति पाठः ४ ‘कूलोपकण्ठपरिभ्रष्टाम्’ इति पाठः

न तु स्त्रीबुद्धिरिति ज्ञापनार्थमिदं निर्देशः । पञ्चवटीपरिसरं पञ्चवट्याश्रमपर्यन्त-
मुक्त्वा । ‘पर्यन्तभू परिसर’ इत्यमरः । अनुकूलप्रभञ्जनोऽनुकूलवायुरिव परिभ्रष्टा
प्रतिकूलवायुवशादमार्गगता नावः कूलोपकण्ठं तीरप्रान्तमिव । इत्यनेकेवेयमु-
पमा । भूय पुनरपि नयेथा यदि प्रापयेथाश्चेत् । नयतिद्विकर्मकः । तद्दिग् मदीयो
जीवितेशो मत्प्राणेश्वर श्रीरामः । परमदयालुरिति भावः । ‘जीवितेशो यमे कान्ते’
इति विश्वः । तवापि दारापहरणरूपापराधकर्तुरपि । सबन्धसामान्ये षष्ठीत्युक्तं प्राक् ।
नियतं निश्चितं दयते दयां करिष्यति । महापराधी दुराचारोऽयं हस्तगत इति न
मारयिष्यतीत्यर्थः । वर्तमानसामीप्ये वर्तमानप्रत्ययः । इत्थं शरणागते त्वयि
काकासुरवद्व्यां करिष्यति । तादात्विकगुणगणनापरतन्त्रा एव दयालवो न पूर्वापराध-
परतन्त्रा इति भावः । अतः साक्षाज्जीवितेशः प्रत्यक्षान्तकोऽपि त्वयि विषये, दयालु-
र्दयावान्भवेत् । न मारयेदित्यर्थः । श्रीरामदयापात्रस्य कथं मरणमिति भावः ॥

न चैव मत्प्रत्यर्पणेन प्राणत्राणमात्रमेव फलम्, अपि तु सकललोकक्षान्धनीयश्री-
राममैत्रीपात्रमपि भविष्यसीत्याह—

दाशरथेरजय्याया मैत्र्याः पात्रमपि भवितासि ॥

दाशरथेरिति । दाशरथे श्रीरामस्य सबन्धिन्या अजय्याया जेतुमशक्याया
अपरिहार्याया । यावज्जीवनभाविन्या इति यावत् । ‘जय्यो यः शक्यते जेतुं जेयो
जेतव्यमात्रकः’ इत्यमरः । ‘क्षय्यजय्यौ शक्यार्थे’ इति निपातनात्साधुः । मैत्र्या
सख्यस्य । मैत्री व्याख्याता । पात्रं योग्यो भवितासि भविष्यसि । अभ्युच्चयश्चायं
लाभस्तव भवितेति भावः । ‘योग्यभाजनयोः पात्रम्’ इत्यमरः ॥

विपक्षे दण्डमाह—

किंतु खरप्रमुखनिशाचरबलमथनसमयरुचिरलग्नसान्द्रवसापङ्किलमु-
खमार्यपुत्रस्य शिलीमुखं भवन्तमन्तरेण कः श्रद्धधीत निजहृदयगलित-
रुधिरधारया प्रक्षालयितुम् ॥

किंत्विति । किंतु । मदुक्तादन्यथाकरण इत्यर्थः । खरप्रमुखनिशाचरबलस्य को-
पयुक्तखरासुरप्रभृतिराक्षससेनाया मथनसमये विध्वंसनकाले रुचिरं यथा तथा ।
‘सुचिर’ इति पाठेऽतिचिरकालमारभ्य । लग्नया ससक्तया सान्द्रवसया मेदुर-
मेदोविशेषेण पङ्किलं पङ्कवत् । ‘पिच्छादित्वादिलच्’ । मुखं अग्रं वदनं च यस्य तत्तथो-
क्तम् । आर्यपुत्रस्य श्रीरामस्य शिलीमुखं बाणम् । अलिं चेति प्रतीयते । भवन्तमन्त-
रेण त्वा विना । ‘अन्तरान्तरेण युक्ते’ इति द्वितीया । निजहृदयात्स्वकीयवक्षःस्थ-
लाद्गलितानि स्फुटानि या रुधिरधारा तया प्रक्षालयितुं शोधयितुं कः श्रद्धधीतः श्रद्धा

१ ‘अजेयस्य’ इति पाठः २ ‘सुचिर’ इति पाठः ३. ‘वसापङ्कपङ्किलित’ इति पाठः ।

कुर्यात् । तादृक्छलीमुखक्षालने त्वमेव श्रद्धावान् । नान्य इत्यर्थः । महुक्तान्यथा-
करणे श्रीराम खरविदारणबाणेन त्वदीयो वक्षो विदारयिष्यतीति भावः । 'अदन्त-
रोरुपसर्गवद्वृत्तिर्वाच्या' इति श्रच्छब्दस्य पूर्वनिपातः ॥

आस्ता तावद्रामबाणवार्ता । लक्ष्मणबाणानां त्वयि निपतता को वा निवारयिते-
त्याह—

अथवा जनस्थानसमरादारभ्य समराभावावग्रहतृषितानां सौमि-
त्रिपत्रिचातकानां शोणिताम्बुपारणा तवापनयश्चेत्कः समर्थो निवार-
यितुम् ॥

अथवेति । अथवेति पक्षान्तरे । जनस्थाने यत्समर खरादिराक्षसमारणं रणं तस्मा-
दारभ्य । ततः प्रभृतीत्यर्थः । 'अन्यारादितरते' इत्यत्र 'आर+यार्थयोगेऽपि' इति वच-
नात्पक्षे पञ्चमी । अतएव, तथा 'कातिक्या प्रभृत्याग्रहायणि' इति भाष्यकारप्रयोगादेव
प्रभृतिशब्दयोगात्पञ्चमीति कैयटः । समराभाव एवावग्रहो वृष्टिप्रतिबन्ध इति रूपकम् ।
'वृष्टिर्वर्षं तद्विघातेऽवग्रहावग्रहौ समौ' इत्यमरः । तेन तृषितानां सौमित्रिपत्रिणा लक्ष्मण-
बाणानामेव चातकानां पक्षिविशेषाणाम् । 'पत्नीरोप इषुर्द्वयो' इत्यमरः । शोणिताम्बु-
पारणा त्वद्रक्ताम्बुपानं तवापनयश्चेत्प्रत्यर्पणाभावरूपदुर्नयो यदि तर्हि निवारयितुं कः
समर्थः । न कोऽपीत्यर्थः । असोषानां लक्ष्मणबाणानां गतिं ब्रह्मापि वारयितुं न
शक्तः । अतस्तद्वाणा अपि त्वद्गुणैरि पास्यन्तीति भावः ॥

अथ निशिचरनाथं पञ्चबाणीविभिन्नं

न हि जनकसुतायाः प्रापदेकापि वाणी ।

जनमुपनतमृत्युं पञ्चवक्त्राहिदष्टं

विशति हृतविषाधेरोषधेः किं नु शक्तिः ॥ २१ ॥

अथेति । अथ जानकीभाषणानन्तरं पञ्चानामरविन्दादीनां बाणानां समाहार-
पञ्चबाणी । त्रिलोकीवदत्र प्रक्रिया । तथा विभिन्नं विदारितम् । अत्यन्तकामोपहत-
मित्यर्थः । एकबाणभिन्नस्यैवावस्था वक्तुं न शक्यते, पञ्चबाणभिन्नस्य तु किं वक्तु-
व्यमिति भावः । निशिचरनाथं रावणं जनकसुतायां एकाप्युक्तानां वाचा मध्ये
काचिदपि वाणी वान्नं प्रापत् । कामान्धहृदयोऽयं न क्वमपि वाणीममृणोदित्यर्थः ।
आप्तोतेर्लङ् । हिरवधारणे । 'हिर्हेतावधारणे' इत्यमरः । तच्च दृष्टान्तमाह—जन-
मिति । उपनतमृत्युमापन्नमरणम् । अत एव पञ्चवक्त्रेण पञ्चमुखेनाहिना सर्पेण दष्टं

१ 'त्वदङ्गलितशोणितं' इति पाठः २ 'तवापनयधनतश्चेत्' इति पाठः ३ 'पञ्च-
बाणावभिन्नम्' इति पाठः ।

च० रा० २५

जन हतविषावे । विषदोषपरिहरणशक्ताया अपील्यर्थे । ओषधे शक्ति सामर्थ्यं विशति किं नु । न प्रविशत्येवेत्यर्थः । दृष्टान्तालकार — ‘यत्र वाक्यद्वये बिम्बप्रतिबिम्ब-
तयोच्यते । सामान्यधर्मो वाक्यज्ञैः स दृष्टान्तो निगद्यते ॥’ इति लक्षणात् ॥

एवं जनकदुहितुरवधीरणाफणितिमाकर्ण्य कोपपराङ्मुखो दशमुख-
स्तामभितो निवसन्तीरारक्षिकराक्षसीरुद्दिश्य ‘भवत्यः, चतुर्भिरप्युपा-
यैरेनामवश्यं वश्यां कुरुध्वम् । इयमननुकूला चेदिमां हताशा प्रातरशनाय
महानसं नयत’ इत्यादिश्य निशान्ते प्रत्यासन्ने निशान्तमेव प्रविवेश ॥

एवमिति । एवमुक्तरूप जनकदुहितु सीताया अवधीरणाफणितिमवमाननाव-
चनमाकर्ण्य कोपपराङ्मुख कोपविह्वलो दशमुखस्तामभित । तस्या सीताया
समन्तादित्यर्थः । ‘अभित परित —’ इत्यादिना द्वितीया । निवसन्तीर्वर्तमाना ।
आरक्षण सरक्षण प्रयोजनमासामिलारक्षिक्य । ‘प्रयोजनम्’ इति ठकि ङीप् । तत्
‘ब्रिया पुवत्’ इत्यादिना पुवद्भावः । ताश्च ता राक्षस्यश्च ता उद्दिश्य । भान्तीति
भवत्य । अधटितघटनानैपुण्यसपन्नत्वेन प्रशस्ता हे राक्षस्य । ‘भातेर्भवतु’ इत्यौ-
णादिको ङवतुप्रत्ययः । ‘उगितश्च’ इति ङीप् । यूय चतुर्भिरप्युपायैः सामदानभेद-
दण्डरूपैश्चतुर्भिरुपायैरप्येना सीतामवश्यं नियतं वश्याम् । ‘वश गत’ इति यत्प्रत्ययः ।
कुरुध्वम् । येन केनाप्युपायेन वशीकुरुध्वमित्यर्थः । अथेय सीताननुकूलावशगा
चेत्ताहि हताशा नष्टबुद्धिमिमा सीता प्रातरशनाय प्रातः कालभोजनार्थं महानसं पाक-
स्थानम् । ‘समानो रसवत्या तु पाकस्थानं महानसम्’ इत्यमरः । नयत प्रापयत ।
एतन्मासं विशस्य पचनार्थमिति भावः । नयतिर्द्विकर्मकः । इत्येवमादिश्याज्ञाप्य ।
निशान्ते निशावसाने । प्रभात इत्यर्थः । प्रत्यासन्ने समीपवर्तिनि सति । निशान्तं गृह-
मेव प्रविवेश प्रविष्टवान् । ‘निशान्तं गृहशान्तयो’ इति विश्वः ॥

तदनु क्षणदाचरीणा भीषणवीक्षणवाग्दोषोन्मेषणमुकुलितहृदयपुण्ड-
रीका पुण्डरीकयूथपरिवृतसारङ्गाङ्गनाभङ्गीमङ्गीकुर्वाणा गीर्वाणतरुणीव
शापबलाद्दुःखं प्रपन्ना जनकनन्दिनी चिन्तामेवमकरोत् ॥

तदन्विति । तदनु रावणगृहप्रवेशानन्तरं क्षणदाचरीणा त्रिजटाप्रभृत्यारक्षिक-
राक्षसीनां पिशाचीनां च भीषणानि भयकराणि वीक्षणानि विलोकनानि यस्मिंस्तत्त-
थोक्तं तस्माद्वाग्दोषोन्मेषणात् ‘तस्य त्वं राक्षसेन्द्रस्य भार्या भव यशस्विनि’ इत्यादि
दुर्वचनोच्चारणात् । तथा वागेव रात्रिस्तस्या उन्मेषणादाविभीषाद्भेतो । ‘दोषा रा-

१ ‘आरक्षक’ इति पाठ २ ‘आहूय’ इति पाठ ३ ‘एना ममावश्यम्’ इति
पाठ ४ ‘प्रातराशाय’ इति पाठ ५ ‘विवेश’ इति पाठ ६ ‘भीषणवीक्षणक्षणदा-
चरीणा वाक्यदोषान्मेषान्मुकुलित’ इति पाठ ७ ‘वसुधराम’ इति पाठ

त्रिसुखे रात्रावत्रानव्ययमिष्यते' इत्यभिधानात् । मुकुलीकृत सकुचित हृदयमेव पुण्डरीकमम्भोज यस्या सा तथोक्ता । राक्षसीपरुषभाषणवशाभिभिन्नहृदयेत्यर्थः । पुण्डरीक सिताम्भोजम्' इत्यमर । श्लेषसकीर्णोऽत्र रूपकालकार । किं च पुण्डरीक-
थो व्याघ्रसमूह । 'व्याघ्रेऽपि पुण्डरीको ना' इत्यमर । तेन परिवृताया उपनिब-
द्धाया सारङ्गाङ्गनाया हरिणाङ्गनाया या भङ्गी परिपाटिस्तामङ्गीकुर्वाणानुवर्तमाना ।
प्राणप्रयासपर्यन्तावस्था प्राप्नुवानेत्यर्थः । उपमा । करोतेस्ताच्छील्ये ज्ञानञ् । तथा
शापबलाद्रसुधा प्रपन्ना भूलोक प्राप्ता गीर्वाणतरुणी सुरसुन्दरीव स्थिता जनकनन्दिनी ।
एव वक्ष्यमाणरूपा चिन्तामकरोत् ॥

तत्प्रकारमेवाह—

नूनं विदितवृत्तान्ते जटायुषि गतायुषि ।

मामिहस्थामार्यपुत्रः किं नाधिगतवान्प्रभुः ॥ २२ ॥

नूनमिति । विदितो ज्ञातो वृत्तान्तो मदपहारवार्ता येन तस्मिञ्जटायुषि गतायुषि
मृते सति । आर्यपुत्र श्रीराम इह तिष्ठतीतीहस्थाम् । अत्र लङ्काया स्थिताम् ।
इहशब्दादव्ययात् 'सुपि स्थ' इति स्थप्रत्ययः । मामनधिगतवान्किमज्ञातवान्कि-
नूनम् । अन्यथा कथमयं नात्रागच्छेदिति भावः ॥

आहोस्वित्क्रव्यादमायया विपर्यस्तप्रकृतेः काकुत्स्थस्य किम्वनास्था
संजायते ॥

आहोस्विदिति । आहोस्विद्यद्वा । क्रव्यादमायया राक्षसवञ्चनाशक्त्या विपर्यस्त-
प्रकृतेर्विपरीतभावस्य । पूर्वविलक्षणामवस्थां प्रापितस्येत्यर्थः । काकुत्स्थस्य श्रीरामस्या-
नास्थानादरं संजायते किं समुत्पद्यते किम् । मयीति शेषः ॥

अथवा ॥

अथवेति । पक्षान्तरे ॥

तदेवाह—

न केवलं मामहरदुरात्मा

कृपा च रामस्य निसर्गसिद्धाम् ।

इदं न चेत्संश्रितवत्सलः किं

भवेत्स तूष्णीं जगदेकवीरः ॥ २३ ॥

नेति । दुरात्मा दुर्हृदयो रावणो मा केवलं मामेव नाहरन्न हतवान् । किंतु नि-
सर्गसिद्धा स्वभावसिद्धा रामस्य कृपा परदुःखप्रहाणेच्छारूपा दया चाहरत् । कयापि

वा माययापहतवानित्यर्थः । ननु कथमेतन्निर्णीयत इत्याशङ्क्य तत्र युक्ति वक्ति—इदमेतत्कृपाहरणं न चेत्तार्हं सश्रितेष्वश्रितेषु वत्सलं स्निग्धं । निरन्तराश्रितरक्षणतत्पर इत्यर्थः । ‘श्रीमान्निगधस्तु वत्सल’ इत्यमरः । ‘वत्सासाभ्यां कामबले’ इति लक्ष्मणः । जगदेकवीरः । निग्रहानुग्रहसमर्थ इत्यर्थः । स श्रीराम तूष्णीं भवेत्किम् । उपेक्षापरतन्त्रो जायेत किम् । न भवेदेवेत्यर्थः । कृपाहरणाभावे कथमित्थं समर्थस्यास्याश्रितेषु तूष्णींभाव इति भावः । अत्र कृपाहरणासबन्धेऽपि तत्सबन्धोक्तैरतिशयोक्तिः । उपेन्द्रवज्रा वृत्तम् ॥

इत्थं विलप्य रघुपुंगवमेव संततं चिन्तयन्ती कृच्छ्रान्मूच्छामगमत् ॥

इत्थमिति । इत्थमनेन प्रकारेण विलप्य परिदेवनं कृत्वा रघुपुंगवः श्रीराममेव स ततः निरन्तरं चिन्तयन्ती मनसि भावयन्ती सती । कृच्छ्रात्प्राणसकटान्मूच्छां मोहमगमत् । श्रीरामसवेदनेन रावणभर्त्सनानुसंधानेन च विसंश्रयभूदित्यर्थः ॥

ततः किं तत्राह—

निशाचरीस्ता निरवद्यशीलां

निर्भर्त्सयन्तीर्निभृतं निवार्य ।

अस्वप्नलोकोत्सवमात्मदृष्टं

दुःस्वप्नमेकं त्रिजटा जगाद ॥ २४ ॥

निशाचरीरिति । निरवद्यशीला निर्दुष्टस्वभावाम् । ‘अवद्यपण्य—’ इत्यादिना निपातः । ता सीता निर्भर्त्सयन्ती परितर्जयन्ती । भर्त्सयते परस्मैपदलं व्याख्यातम् । निशाचरी राक्षसीर्निभृतं निश्चलं निवार्य निषिद्धं त्रिजटा नाम काचिद्दुष्टराक्षसी सीतापक्षपातिनी । अस्वप्नलोकस्य देवनिवहस्योत्सवः हर्षजनकम् । श्रीरामाभ्युदयसूचकत्वादिति भावः । ‘उत्सूते हर्षमित्येष उत्सवः परिकीर्तितः’ इति रसाकरे । आत्मदृष्टमात्मनानुभूतमेकं दुःस्वप्नं रावणविनाशसूचकत्वादुष्टं स्वप्नं जगादोक्तवती । तथा च रामायणम्—‘स्वप्नो ह्यद्य मया दृष्टो दारुणो रोमहर्षणः । राक्षसानामन्नावाय भर्तुरस्या जयाय च ॥’ इत्यादि । वृत्तमुपजातिः ॥

न केवलं स्वयमेव कथितवती त्रिजटा, किंतु सीताया आलम्बनभूताप्यभवदित्याह—

किं च ॥

किं चेति ॥

तत्प्रकारमेवाह—

उपपन्नवृक्षस्य परोक्षभावा-

दुपेत्य पृथ्वीं सुचिरं लुठन्त्याः ।

नक्तचरस्त्रीमुखकशिंतायाः

सीतालतायास्त्रिजटा जटामूत् ॥ २९ ॥

उपप्लेति । उपपन्नवृक्षस्यान्तिकाश्रयवृक्षस्य । तद्रूपस्य श्रीरामस्येत्यर्थः । ‘स्यादुपप्लो-
ऽन्तिकाश्रयः’ इत्यमरः । ‘उपपन्न उपाश्रयः’ इति निपातः । परोक्षभावादसान्निध्याद्धेतो
पृथ्वी भुवमुपेत्य सुचिरम् । अतिचिरकालमारभ्येत्यर्थः । लुठन्त्या विवर्तमानाया । किं
च नक्तचरस्त्रीणां राक्षसीनां मुखैः परुषवचनैः कशिंतायाः कार्यं प्रापिताया । निपी-
डिताया इति यावत् । तथा नक्तचरस्त्रीणां शिथिल्याख्यकीटकविशेषाणां मुखैर्वदनैः
कशिंतायाः कर्तिताया । नक्तचरस्त्रीशब्दः शिथिलीवाचकत्वेन निघण्टुन्तरेषु मृग्यः ।
सीताया एव लताया । त्रिजटा जटा शिफा । पुनरुत्थानालम्बनेत्यर्थः । अभूदासीत् ।
‘स्कन्धशाखाशाले शिफा जटा’ इत्यमरः । श्रीरामविजयसूचकशुभनिमित्तकथनेन
सीतायामाश्वासयामासेत्यर्थः । श्लेषसकीर्णोऽयं रूपकालकारः । उपजातिवृत्तम् ॥

तदनन्तरमात्मत्यागाय स्पृहयन्त्या मैथिल्या मारुतिरियमनुपेक्षणीया
तपस्विनी नीतिममुञ्चतीति चिन्ता परिगृह्य नेदीयानस्या बभूव ॥

तदनन्तरमिति । तदनन्तरं त्रिजटास्त्रप्रकथनानन्तरं मैथिल्या सीतायामात्म-
त्यागाय देहत्यागाय । ‘आत्मा जीवे धृती देहे’ इत्यभिधानात् । ‘स्पृहेरीप्सित’ इति
सप्रदानलाञ्छतुर्थी । स्पृहयन्त्यामभिलषन्त्याम् । राक्षसीविरचितोपद्रवासहिष्णुत्वादिति
भावः । मारुतिर्हनुमान् । तपस्विनी शोच्या । ‘शोच्येऽपि च तपस्विनी’ इत्यमरः ।
अनुपेक्षणीयानादरणीया । न विलम्बकरणेन हिंसनीयेति यावत् । इति मत्वेति शेषः ।
नीतिममुञ्चन्तीम् । नीतियुक्तामित्यर्थः । ‘शेमुचादीनाम्’ इति सुमागमः । चिन्तामे-
तत्समुत्थीभावविचारः परिगृह्य कृत्वा । अस्या मैथिल्या नेदीयानन्तिकवती बभूव ।
‘अन्तिकसाधयोर्नेदसाधौ’ इति नेदादेशः ॥

ततः ॥

तत इति । ततो नेदिष्टत्वानन्तरम् ॥

देव्या दशाननवचोमयवज्रदीर्ण-

कर्णान्तरव्रणविरोपणभेषजानि ।

विस्त्रम्भणार्थमयमन्वयसंगतानि

रामाभिकीर्तनमधूनि शनैर्न्यषिञ्चत् ॥ २६ ॥

देव्या इति । अयं हनुमान्दशाननस्य रावणस्य वचोमय वायूप यद्वज्रमायुधं तेन
दीर्णयोर्विदारितयोः कर्णयोरन्तरे यानि व्रणानि क्षतानि तेषां विरोपणे चिकित्सायां
भेषजान्यौषधानि । ‘भेषजौषधभैषज्यानि’ इत्यमरः । तथान्वयेन वशेन संगतानि ।
‘राजा दशरथो नाम रथकुञ्जरवाजिमान्’ इत्यादि वशप्रशसापूर्वकाणीत्यर्थः । रामाभि-

कीर्तनानि श्रीरामनामसकीर्तनान्येव मधून्यमृतानि देव्या सीताया विस्मयार्थम् । विश्वासोत्पादनार्थमित्यर्थः । 'समौ विस्मयविश्वासौ' इत्यमरः । अर्थेन सह नित्यसमासः सर्वलिङ्गता च वक्तव्या । शनैरव्यग्रं न्यषिञ्चत् । श्रावितवानित्यर्थः । रूपकालंकारः । वसन्ततिरुकावृत्तम् ॥

तदनन्तरं समन्तात्प्रसारितनयना जनकतनया तस्या शाखायां शाखामृगमुद्रीक्ष्य दुःस्वप्नबुद्ध्या चकितहृदया सलक्ष्मणाय रामाय भर्त्रे भद्रमाशंसमाना जनमिमं दुरापस्वापं स्वप्नः कथमाप्नुयादिति विचिन्त्य मायया समायातनैर्ऋत ईति बुद्ध्या तस्मान्मारुतपुत्रात्तत्रास ॥

तदनन्तरमिति । तदनन्तरं श्रीरामसकीर्तनानन्तरं जनकतनया सीता समन्तात् । दिक्षु विदिक्षु चेत्यर्थः । प्रसारितनयना कुत एतत्प्रयुक्तमिति प्रवर्तितदृष्टिः सती । तस्याम् । नेदिष्टायामित्यर्थः । शाखायां शिशुपाविटपे । स्थितमिति शेषः । शाखामृगवानरमुद्रीक्ष्य दुःस्वप्नबुद्ध्या दुष्टस्वप्नोऽयमिति भ्रान्त्या । स्वप्ने वानरदर्शनस्याशुभसूचकत्वेन शास्त्रसिद्धत्वादिति भावः । तथा रामायणे—'स्वप्नो मयाय विकृतोऽयं दृष्टः शाखामृगः शास्त्रगणैर्निषिद्धः' इति चकितहृदया सभ्रान्तान्तं करुणा अत एव सलक्ष्मणाय लक्ष्मणसमेताय । 'तेन सहेति तुल्ययोगे' इति बहुव्रीहिः । 'वोपसर्जनस्य' इति सहसब्दस्य सत्वम् । भर्त्रे प्राणेश्वराय श्रीरामाय । 'चतुर्थी चाशिष्यायुष्य-' इत्यादिना चतुर्थी । भद्रं कुशलमाशंसमाना । 'स्वस्त्वस्तु रामाय सलक्ष्मणाय' इति कल्याणाशसनं कुर्वाणेत्यर्थः । 'स्वश्रेयसं शुभं भद्रं कल्याणं मङ्गलं शुभम्' इत्यमरः । आङ्पूर्वाच्छसते । शानच् । ततो दुरापस्वापं दुष्प्रापनिद्रम् । 'स्यान्निद्रा शयनं स्वापः' इत्यमरः । एतेन जागराख्या चतुर्थी मदनावस्था सूच्यते । तदुक्तम्—'दृष्ट्वा मनसङ्गसकल्पौ जागर कृशतां रतिः । ह्रीत्यागोन्मादमूर्च्छान्ता इत्यनङ्गदशा दशः ॥' इति । इममीदृगवस्थापन्नं जनमित्यात्मनिर्देशः । स्वप्नं स्वप्नदशां कथं कुतो वाप्नुयात्सगच्छेत् । नाप्नुयादेवेत्यर्थः । तन्नान्तरीयकत्वात्तस्येति भावः । तथा च रामायणम्—'स्वप्नोऽपि नायं न हि मेऽस्ति निद्रा शोकेन दुःखेन च पीडितायाः' । इत्यनेन प्रकारेण विचिन्त्यालोच्य मायया वानरभूमिकया समायातं पुनरागतोऽयं नैर्ऋतो रावण इति बुद्ध्या । तद्गोचरभ्रान्त्येत्यर्थः । तस्मात्तथाभूतान्मारुतपुत्रात्तत्रासं बिभाय । 'भीत्रार्थानां भयहेतुः' इत्यादावन्तत्वात्पञ्चमी ॥

ततः किं तत्राह—

सोऽपि समवतीर्थं^१ वचनवैचित्र्याज्जनकपुत्री प्रत्याययितुमाञ्जनेयः कृताञ्जलिव्यजिज्ञापत् ॥

१. 'रामाय' इति नास्ति क्वचित् २. 'विचिन्त्यमाना मायासमायता' इति पाठः । ३. 'पति' इति पाठः ४. 'प्रत्यापयन्', 'प्रत्याययन्' इति पाठौ

स इति । स आज्ञनेयोऽपि समवतीर्य शाखाया सकाशादवसृज्य वचनवैचित्र्या-
त्तत्कालोचितनिजवचनरचनाविशेषचातुर्याज्जनकपुत्रीं जानकीं प्रत्याययितुं समाश्वास-
यितुम् । ‘प्रत्याययन्’ इति शत्रन्तपाठ आज्ञनेयविशेषणम् । समाश्वासयन्नि-
त्यर्थः । ‘प्रत्ययोऽवीनशपथज्ञानविश्वासहेतुषु’ इत्यमरः । कृताञ्जलिर्विरचितकरस-
पुटः सन् । विनयलक्षणमेतत् । व्यजिज्ञपद्विज्ञापितवान् ॥

विज्ञानप्रकारमेवाह—

कल्याणि त्वद्वियोगेन तीव्रवेगेन ताम्यतः ।

राघवेन्द्रस्य दूतं मामन्यथा मा स्म मन्यथाः ॥ २७ ॥

कल्याणीति । हे कल्याणि शोभने जानकि । एतेन सौभाग्याभिधायकेन सबो-
धनेन श्रीरामस्य कुशलं सूच्यते । गौरादित्वान्दीप् । तीव्रवेगेन चण्डरयेण । दुर्निरो-
धेनेत्यर्थः । ‘तिग्म तीक्ष्ण खर तीव्र चण्डमुष्ण पटु स्मृतम्’ इति हलायुवः । त्वद्वि-
योगेन त्वद्विरहेण हेतुना ताम्यतो ग्लायत । क्लिश्यत इत्यर्थः । एतेन व्यापारान्तरा-
सक्तत्वशङ्का न कार्येति सूच्यते । राघवेन्द्रस्य रघुनायकस्य दूतं सदेशहरम् ।
‘स्यात्सदेशहरो दूत’ इत्यमरः । मामन्यथा प्रकारान्तरेण मा स्म मन्यथा । न वि-
जानीया इत्यर्थः । ‘स्मोत्तरे लङ् च’ इति चकारादाशीरथे लङ् । ‘न माङ्योगे’ इत्य-
ङागमाभावः ॥

त्वया सह प्रस्थितचित्तवृत्ति-

विभावरीकोकसमानधर्मा ।

वचोऽब्रवीन्मैथिलि मन्मुखेन

त्वां कौशलं कोसलराजपुत्रः ॥ २८ ॥

त्वयेति । हे मैथिलि, त्वया सह प्रस्थिता प्रयाता चित्तवृत्तिर्यस्य स तथोक्तः ।
त्वदेकायत्तचित्तं इत्यर्थः । अतएव विभावरी रजन्या यः कोकश्चक्रवाकस्तस्य समानो
धर्मो यस्य स तथोक्तः । अतिविरहातुर इत्यर्थः । ‘कोकश्चक्रवाक’ इत्यमरः ।
‘धर्मादनिकेवलात्’ इत्यनिच् । कोसलानां जनपदानां राजा कोसलराजो दशरथः ।
तस्य पुत्रः श्रीरामो मन्मुखेन मद्बारा त्वां कुशलमेव कौशलम् । स्वार्थेऽण् । वचः क्षे-
मवचनमब्रवीदवोचत् । ब्रुवो लङ् । ‘ब्रुविशासि-’ इत्यादिना द्विकर्मकत्वम् । ‘अकथित
च’ इति सीतायाः कर्मत्वम् । उपजातिवृत्तम् ॥

अथ प्रत्ययदाढ्याय लक्ष्मणवात्सल्यमह—

अपि च ॥

अपि चेति ॥

तदेव विवृणोति—

शिरसा तव सौमित्रिरकरोदभिवादनम् ।

अपृच्छत्सोऽपि भद्र त्वामधिपश्च वनौकसाम् ॥ २९ ॥

शिरसेति । हे कत्याणि, सुमित्राया अपत्य पुमान्सौमित्रिर्लक्ष्मण । ‘बद्धादिभ्यश्च’ इतीङ्प्रत्यय । शिरसा मूर्ध्नी तवाभिवादन नमस्कारमकरोत्कृतवान् । अथ सुग्रीव सख्यमपि जातमिति सूचयन्नाह—अपृच्छदिति । स प्रसिद्ध वनौकसामधिपोऽपि च वानरेश्वर सुग्रीवश्च । ‘मर्कटो वानर कीशो वनौका’ इत्यमर । त्वा भद्र कुशलमपृच्छत्पृष्टवान् । दुह्यादित्वाद्भिकर्मकत्वम् ॥

एवमभिहितया तया सभूतविस्त्रम्भतया भयादपेतया तावदनुयुक्तः पवनतनयो वालिमरणकारण सुग्रीवस्य सख्यमाख्याय प्राचेतसचेत इव संततसंनिहितरामनाममङ्गलमङ्गुलीयकमस्यै प्रायच्छत् ॥

एवमिति । एवमुक्तप्रकारेणाभिहितयोक्तया । अत एव सभूतविस्त्रम्भतया सजातविश्वासतया हेतुना । ‘समौ विस्त्रम्भविश्वात्सौ’ इत्यमर । भयादपेतया । अपगतसाध्वसयेत्यर्थः । ‘अपेतापोढ—’ इत्यादिना पञ्चमी । तया सीतया । तावत्तदानीमनुयुक्तः । कथं सुग्रीवसख्यं जातमित्यादि पृष्टं सन् । ‘प्रश्नोऽनुयोगं पृच्छा च’ इत्यमर । पवनतनयो हनूमान् । वालिमरणकारणं सुग्रीवस्य (कर्तुं) सख्यं मैत्रीम् । ‘सख्युर्य’ इति यप्रत्यय । आख्याय सम्यक्कथयित्वा प्राचेतसचेत इव बाल्मीकिमन इवेत्युपमा । संततसंनिहितेन निरन्तरसंनिकृष्टेन रामनाम्ना मङ्गल कल्याणरूपम् । विलिखितश्रीरामनामवर्णावलीशोभितमित्यर्थः । अङ्गुलीयकं श्रीरामप्रेषितामभिज्ञानमुद्रिकामस्यै सीतायै प्रायच्छद्भूतवान् । ‘पाप्राध्मा—’ इत्यादिना दाणो यच्छादेशः ॥

सौख्यावहस्य पवनात्मजनीर्यमान-

रामाङ्गुलीयकविलोकनवासरस्य ।

सत्यं कैलाशततमी भुवि नैव भेजे

पाणिग्रहोत्सवदिनं जनकासजायाः ॥ ३० ॥

सौख्येति । जनकात्मजाया सीताया पाणिग्रहोत्सवदिनं विवाहमहोत्सवदिवसं (कर्तुं) सौख्यावहस्य परमाच्छदकरस्य पवनात्मजेन हनूमता नीयमानमानीतं यद्रामाङ्गुलीयकं श्रीरामाभिज्ञानाङ्गुलिमुद्रिका तद्विलोकनवासरस्य तत्सदर्शनदिनस्य शततमीं शतस्य पूरणीम् । ‘तस्य पूरणे ङटा नित्यं शतादि मासार्धमाससवत्सराश्च’ इति मङ्गागमे

१. ‘रामनामकमङ्गुलीयकम्’ इति पाठ २. ‘दीयमान’ इति पाठ ३. ‘कलाशततमीमपि’ इति पाठ

दित्वान्दीप् । कलामशम् । 'कला स्यान्मालिकावृद्धौ शिल्पादावशमात्रके । षोडशांशेऽपि चन्द्रस्य' इति विश्व । भुवि सत्य यथार्थ नैव भेजे न प्रापैव । ततोऽपि सहस्रगुणाधिकानन्दजनकत्वादस्येति भाव । अत्र कलामजनसबन्धेऽप्यसबन्धोक्तैरतिशयोक्ति । वसन्ततिलकावृत्तम् ॥

ततस्त जानकी निःसीमहर्षा बभाषे ॥

तत इति । ततोऽङ्गुलीयकप्रदानानन्तर जानकी नि सीमहर्षा निरतिशयानन्दा सती त हनूमन्त बभाष उवाच ॥

भाषणप्रकारमेवाह—

महाभाग, सर्वथास्य दुरात्मनः प्रत्यासीदति मृत्युरेवमनलाभिधानया विभीषणदुहित्रा स्वमात्रा प्रेषितया भाषितम् । अयमप्यनार्यशीलस्तुरीयमुपायमन्तरेण न मामार्यपुत्रस्य समर्पयिष्यति । नियतमहमपि मासादूर्ध्व न शक्नुयां प्राणान्कृपणान्धारयितुमिति ॥

महाभागेति । हे महाभाग परहिताचरण भाग्यसपन्न, सर्वथा सर्वप्रकरेणास्य दुरात्मन पापिष्ठस्य रावणस्य मृत्युरन्तक प्रत्यासीदति प्रत्यासन्नो भवति । तत्प्रत्यासादन तथा निश्चितमित्यर्थ । नह्येतन्मदभ्यूहनमात्रम्, कित्वासमुखाच्छ्रुतमपीत्याह—एवमिति । एवमुक्तप्रकारेण । अनलेत्यभिधान यस्यास्तथा तथा स्वमात्रा निजजनन्या अस्मत्पक्षपातिन्या सरमया प्रेषितया एतद्वार्ताकथनार्थं प्रहितया विभीषणदुहित्रा विभीषणपुत्रिकया भाषित च कथितमपि । अतोऽनार्यशीलस्तुच्छभावोऽयं रावणोऽपि च तुरीय चतुर्थम् । चतुरश्र यथा वा । 'आद्यक्षरलोपश्च' इति छप्रत्यय । आद्यक्षरलोपश्च । उपायमन्तरेण । दण्डोपाय विनेत्यर्थ । 'अन्तरान्तरेण युक्ते' इति द्वितीया । मामार्यपुत्रस्य राजपुत्रस्य श्रीरामस्य । आर्यपुत्रेति राजपुत्राणामभिधानम् । 'आर्यो ब्राह्मणकुमारयो राजा च' इति निपातनात् । न समर्पयिष्यति न दास्यति । दण्डोऽप्ययमविलम्बेनैव प्रयोक्तव्य इत्याह—नियतमिति । अहमपि नियत निश्चित मासादूर्ध्वम् । एकमासस्योपरिष्ठादित्यर्थ । कृपणान्दीनान्प्राणान्धारयितुं निर्वोद्धुम् । 'शकृष्टृष--' इत्यादिना तुमुन्प्रत्यय । न शक्नुया शक्ता न भवेयम् । अत ऊर्ध्व जीवितं त्यक्ष्यामीत्यर्थ । इति बभाषे इति सबन्ध । तथा च रामायणम्—'धारयिष्यामि मासं तु जीवितं शत्रुसूदन । मासादूर्ध्वं न जीविष्ये लया हीना नृपात्मज ॥' इति ॥

एतदाकर्ण्य मारुतिर्महानुभावे, मा भैषीः । भवन्ती वहन्नेव तूर्णमुल्ल-

१ 'मृत्युस्तथैवम्' इति पाठ २ 'मह्य च स्वमात्रा' इति पाठ ३ 'ममार्यपुत्रस्य न' इति पाठ ४ 'कृपणान्' इति नास्ति क्वचित्

द्वितसागरो रघुवरचरणसरसिजसमीपमुपयास्यामि । मामसमर्थं न
समर्थयेथा इत्यभिहितवान् ॥

एतदिति । एतत्सीतावचनमाकर्ण्य श्रुत्वा मारुतिर्हनुमान् । हे महाबुभावे
महासामर्थ्यसपत्ने । सामर्थ्यमत्र परमपातिव्रत्यप्रयुक्तमिति द्रष्टव्यम् । मा मैषीर्भय मा
प्राप्नुहि । भवन्तीं पूज्या त्वा वहन्नेव स्कन्धे धारयन्नेव तूर्णमुल्लङ्घितसागर उत्ती-
र्णसमुद्रं सन् । रघुवरस्य श्रीरामस्य चरणसरसिजसमीपं पादकमलसमीपमुपयास्यामि
प्राप्स्यामि । मामसमर्थं न समर्थयेथा मा मन्यस्वेत्यभिहितवानुवाच ॥

किं च ॥

किं चेति । अपि चेत्यर्थः ॥

महामहीध्रसग्रीची सोऽयं वृद्धिमुपेयिवान् ।

यया नूनमपाराशिः कुल्यातुल्या दैशां दधौ ॥ ३१ ॥

महामहीध्रेति । सोऽयं हनुमान्स्वसामर्थ्यपरिज्ञानाय महता महीध्रेण गिरिणा
सग्रीचीं समाना वृद्धिमुपेयिवान्प्राप्तवान् । ‘महीध्रशिखरिक्षमाभूत्’ इत्यमरः । यया
देहवृद्ध्यापाराशिः समुद्रं कुल्यातुल्यामल्पीकृतसरित्समाना दशा स्थितिं दधौ वृ-
त्तवान् । ‘कुल्याल्पा कृत्रिमा सरित्’ इत्यमरः । हनूमद्देहापेक्षया समुद्रोऽल्प इव
प्रतीयत इति भावः ॥

अथ तमुवाच सा जनकराजसुता मुदिता

किमु तव दुष्करं चरणलङ्घितवारिनिधेः ।

अपि तु मया सह प्लवगपुंगव यास्यसि चे-

न्निर्येतमपायिनी परिणमेद्भवतः पदवी ॥ ३२ ॥

अथेति । अथ हनूमद्देहवृद्धिदर्शनानन्तरं जनकराजसुता सीता मुदिता स-
तुष्टा सती तमाञ्जनेयमुवाच—हे आञ्जनेय, चरणाभ्यां लङ्घितस्तीर्णो वारिनिधिः स-
मुद्रो यस्य तव दुष्करं कर्तुमशक्यं कार्यं किमु किमस्ति । किञ्चिदपि नास्तीत्यर्थः ।
अपि तु कितु । हे प्लवगपुंगव वानरोत्तम, मया सह त्वं यास्यसि गमिष्यसि चेद्भवत
इयं पदवी मार्गोऽपायिनी निर्दुष्टा परिणमेद्भवेत्सकटयुक्ता भविष्यति ॥

अन्यच्च ॥

अन्यच्चेति । किं चेत्यर्थः ॥

१ ‘राघव’ इति पाठः २ ‘समीपम्’ इति नास्ति कश्चित् ३ ‘इत्येव मा समर्थं
समर्थयेथा इत्यभिधाय’ इति पाठः ४ ‘विशेदशाम्’ इति पाठः ५ ‘इयमनपायिनी’
इति पाठः

पातिव्रत्यहुताशनेन यदि तं कुर्यामह भस्मसा-

त्सत्यं दाशरथेः शरस्य न भवेदात्मोचिता पारणा ।

किं चैतस्य यशोनिशापतिरपि प्रम्लानकान्तिर्भवे-

त्तस्माच्छासितरावणे रघुपतौ यात्रा मम श्रेयसी ॥ ३३ ॥

पातिव्रत्येति । हे आज्ञनेय, पातिव्रत्यहुताशनेन पातिव्रत्याग्निना त रावण भ-
स्मसाद्भस्मीभूत कुर्यां करोमि यदि तर्हि दाशरथे श्रीरामस्य शरस्य बाणस्यात्मोचिता
स्वानुरूपा पारणा पूर्ति । तृप्तिरिति यावत् । न भवेन्न स्यात् । सत्यं यथार्थम् । नात्र
सदेह इत्यर्थः । श्रीरामबाणेनैव रावणहननं कर्तव्यमिति भावः । श्रीरामस्यापकी-
र्त्यावहलाच्च ममैतन्न युज्यते इति । पक्षान्तरमाह—किं चेति । किं च । एतन्मात्रमेव न
भवतीत्यर्थः । एतस्य दाशरथेर्यशोदानक्षात्रोद्भवा सत्समाख्यावदेव निशापति च-
न्द्रोऽपीति रूपकम् । प्रम्लानकान्तिः प्रक्षीणशोभो भवेत् । स्वसामर्थ्येनैव सीता रावण
विनाशितवती, रामस्त्वशक्त एव जातः किमित्यपकीर्तिः सम्भविष्यतीत्यर्थः । अतः हे
भ्राता इत्यादरेणामन्त्रणम् । रघुपतौ रघुनायके शासितरावणे विध्वंसितरावणे ।
श्रीरामेण रावणे विध्वंसिते सतीत्यर्थः । मम यात्रा प्रतिप्रयाण श्रेयसी प्रशस्या । श्रे-
ष्ठेति यावत् । ‘प्रशस्यस्य श्र’ इति श्रादेशः । अतो मयैवमागन्तुं न युज्यते । श्रीरामो
यथा क्षिप्रमागच्छेत्तथा त्वया प्रोत्साहितव्य इति भावः । उक्तरूपकयोः सङ्गतिः ।
शार्दूलविक्रीडित वृत्तम् ॥

एव व्याहृतः पवनसुतो विनीता सीता पुनरावभाषे ॥

एवमिति । एवमनेन प्रकारेण व्याहृत उक्तं सन् । एतयेति शेषः । पवनसुतो
हनुमान् । विनीता विनययुता सीता पुनरावभाष उक्तवान् ॥

तदेवाह—

मायामृगेण तव मैथिलि वञ्चितायाः

शाखामृगेण पुनरागतिरित्युक्तम् ।

एषा कथापि भुवने विज्ञेता यदि स्या-

त्का नाम रामधनुषः प्रथिता प्रशस्तिः ॥ ३४ ॥

मायेति । हे मैथिलि, मायामृगेण कनकमृगेण वञ्चितायाः प्रतारितायाः । विप्रल-
ब्धाया इति यावत् । तव । महाबलभावाया इति भावः । शाखामृगेण वानरेण पुनरागति
प्रत्यागमनमित्येतदुक्तमनर्हम् । वञ्चनेनापहरणं पुनः सकोचेनागमनं चेत्येतत्समाविता-
यास्तव न युक्तमिति भावः । रात्र्या पुनः राजमार्गेणैवागमनं युक्तमिति भावः ।

१ ‘श्रेयसे’ इति पाठः २ ‘विनीताम्’ इति नास्ति क्वचित् ३ ‘अभाषत’ इति
पाठः ४ ‘विदिता’ इति पाठः ।

किं चैषा उक्ता कथा वार्तापि भुवने जगति । 'विष्टप भुवन जगत्' इत्यमर । वितता विस्तृता प्रचुरा स्यात् यदि, तर्हि रामधनुष श्रीरामचापस्य । जगत्रयप्रसिद्धस्येति भावः । का नाम का वा प्रशस्तिः परनिरासकप्रयुक्तख्याति प्रथिता प्रसिद्धा । स्यादिति शेषः । न स्यादेवेत्यर्थः । अतस्त्वयाल्पकालक्लेशसहिष्णुतया प्रस्थातव्यम्, श्रीरामेण पुनरागत्य रावणं जित्वा त्वं प्रत्यानेतव्या चेत्त्ययमेव राद्धान्त इति भावः । वसन्ततिलकावृत्तम् ॥

अथ सीताप्रशसापूर्वकं निगमयन्नाह—

किं बहुना । इत्येतदेवं चिन्तितम् । यदर्हं राघवगृहिण्यास्तदेव निश्चितम् । यत्सदृशमीदृशस्य समाचारस्य तदेव प्रकाशितम् । यदनुगुणं रावणापराधप्रतिक्रियायास्तदेवानुमोदितम् । यदनुकूलं कुलवधूशीलस्य तदेव कथितम् । यदुचितं क्षत्रियाणीवाणीप्रक्रमस्य तदेवोपक्रान्तमिति बहुशः प्रशस्य सर्वथा रामलक्ष्मणौ लङ्कामिमां प्राप्ताविति जानकि, जानीहि । अनुजानीहीमं जनं प्रस्थातुम् ॥

किमिति । बहुना किम् । कालयापनकरैरनेकैर्वचनैरलमित्यर्थः । कुत । इत्येतत्प्रकृतमिदं चिन्तितं पर्यालोचितम् । समयोचितत्वेनैतदेव विचारितमित्यर्थः । 'इति हेतुप्रकरणप्रकारादिसमाप्तिषु' इत्यमरः । किमेतदित्यत आह—यदित्यादिना । राघवस्य रघुवशोद्भवस्य श्रीरामस्य गृहिण्या वर्मपत्न्या यदर्हं युक्तं तदेव निश्चितं निर्णीतम् । ईदृशस्य । अनिर्वाच्यस्येत्यर्थः । समाचारस्य पातिव्रत्यधर्मस्य यत्सदृशं तुल्यं तदेव प्रकाशितमभिव्यञ्जितम् । रावणापराधप्रतिक्रियायां यदनुगुणमनुरूपं तदेवानुमोदितमभ्युपगतम् । कुलवधूशीलस्य कुलवध्वीस्वभावस्य यदनुकूलं समतं तदेव कथितमुक्तम् । क्षत्रियाणी क्षत्रकुलोद्भवा । 'आर्यक्षत्रियाभ्यां च' इति ङीप् । अनुगागमश्च । तस्यां वाणीप्रक्रमस्य वचनपरिपाठ्या यदुचितं तदेवोपक्रान्तमारब्धम् । इत्येव बहुशो बहुवारं प्रशस्य प्रस्तूय हे जानकि, सर्वथा सर्वप्रकारेण । प्रकारवचने थाल् । रामलक्ष्मणौ लङ्कामिमां प्राप्तौ प्रविष्टौ जानीह्यवबुध्यस्व । तथेमं जनम् । मामित्यर्थः । प्रस्थातुं पुनर्गन्तुम् । प्रपूरणशब्दवदुपसर्गेण वात्सर्यस्य भावः । अत एव । 'प्रस्थानं गमनं गमम्' इत्यमरः । अनुजानीह्याज्ञापय ॥

अथ च पुनः प्रष्टव्यं किञ्चिदवशिष्टं विद्यत इत्याह—

किं च ॥

किं चेति ॥

१. 'एवम्' इति पाठः २. 'क्रमस्येति' इति पाठः ३. 'जानकी जानीहि जनमिममनुजानीहि प्रस्थातुम्' इति पाठः

तदेवाह—

काकुत्स्थेन विदितपूर्वमभिज्ञान किमपि दीयतामिति ॥

काकुत्स्थेनेति । काकुत्स्थेन ककुत्स्थवशोद्भवेन श्रीरामेण विदितपूर्वम् । पूर्वं विज्ञापितमित्यर्थः । 'सुप्सुपा' इति समासः । किमपि किञ्चिदभिज्ञानं ज्ञापकवस्तु दीयतामिति प्रतिपाद्यतामित्यावभाष इति सबन्धः ॥

ततः किं जातं तत्राह—

सा तु दीर्घं निश्चस्य निश्चित्य पुरा खलु चित्रकूटतटवने तरुणतर-
तरुमणीयतया मन्दीभवन्नन्दनवैभवे रघुनन्दनेनोपधानीकृताङ्गाया मम
पयोधरपरिसरे खरतरनखराग्रविरचितविदारणं धाराधरनामानं काकं
रघुपतिर्व्यलोकयत् ॥

सेति । सा सीता । तुशब्दोऽप्यर्थः । दीर्घं निश्चस्य । वक्तव्यार्थस्मरणबीजोद्बो-
धकचिन्तानुवादः सविषादमभिनीयेत्यर्थः । निश्चित्य । तदुक्तम्—'सदृशादृष्टचिन्ताया
स्मृतिबीजस्य बोधका' इति । अथ प्रत्यभिज्ञानाख्यायिकामाह—पुरेति । पुरा पूर्वम् । ख-
लुशब्दो वाक्यालंकारः । तरुणतरैरत्यन्ततरुणैस्तनुभिर्वृक्षै रमणीयतया सुन्दरतया हे-
तुना । अथवा तरुणतरास्तरवो यस्मिस्तत्तथोक्तम्, अत एव रमणीयं च तस्य
भावस्तत्ता तया । मन्दीभवन्नन्दनवैभवमिन्द्रोद्यानसौभाग्यातिशयो यस्मात्तस्मिस्तत्तथोक्त
इत्यतिशयोक्तिः । चित्रकूटतटवने चित्रकूटाचलतटविपिने रघुनन्दनेनोपधानीकृत
उपबर्हीकृतोऽङ्ग उत्सङ्गो यस्यास्तस्या । 'उपवानं तूपबर्हम्' इत्यमरः । मम पयोधर-
परिसरे कुचप्रान्ते खरतरनखराग्रैरतिनिशितनखमुखैर्विरचितं विदारणं खण्डनं येन त
तथोक्तं धाराधर इति नाम यस्य तं काकं काकासुरं रघुपतिः श्रीरामो व्यलोकयद्
पश्यत् ॥

ततः किमकरोद्दित्यत आह—

कुशरूपकुशेशयासनाखं

विजहौ वासविवायसे स वीरः ।

अथ तत्कृपयाहताक्षिमात्र-

धिरजीवी स दधौ यथार्थसंज्ञाम् ॥ ३५ ॥

कुशेति । स वीरः श्रीरामो वासवस्यापत्यं पुमान्वासविः । 'अत इज्' । स चासौ

१ 'किमप्यभिज्ञानं दीयताम्' इति पाठः २ 'नटवन' इति पाठः ३ 'मन्दीकृता'
इति पाठः ४ 'रघुनन्दनोपधानीकृतोत्सङ्गाया' इति पाठः ५. 'अवालोकयत्'
इति पाठः

वायसश्च तस्मिन्निन्द्रपुत्रे काकासुरे कुशरूपकुशेशयासनात्त्र दर्मरूपब्रह्मात्त्र विजहौ प्रायुक्त । अथ प्रयोगानन्तरं स तादृगवस्थापन्नश्चिरकालजीवी काकस्तस्य श्रीरामस्य कृपया दयया हृतमक्षिमात्रं यस्य स तथोक्तः सन् । यथार्थसज्ञा चिरजीवतीति चिरजीवी इत्यन्वर्थनामवेयं ददौ । एतदभिज्ञानं श्रीरामाय कथयेति वाक्यशेषः । सोऽयं ब्रह्मात्मानुदत्तः सन् शरण्यान्तराभावात्तमेव परमकारुणिकं श्रीरामं शरणं गत्वा पुनस्तत्कृपयामोघाय ब्रह्मात्माय नेत्रमेकं दत्त्वा मुक्तोऽभूदित्यर्थः । 'चिरजीवी चैकदृष्टिमाकलिपिकवर्धनः' इत्यमरः । तथा रामायणम्—'सं दर्भं सस्तराद्गृह्य ब्राह्मेणास्त्रेण योजयन् । स दीप्त इव कालाभिर्ज्ज्वालाभिमुखो द्विजम् ॥ स तं प्रदीप्तं चिक्षेप दर्भं तं वायस प्रति । ततस्तं वायस दर्भं सोऽम्बरेऽनुजगाम ह ॥' इति । औपच्छन्दसिकं वृत्तम् ॥

इत्थं वाचकरूपकमभिज्ञानं दत्त्वा सप्रति वस्तुरूपं दातुं प्रार्थतेत्याह—

सैषा परिचितकथास्मरणाद्विगुणितदुर्दशकेशपिनद्वमपरमिदमभिज्ञानमुन्मुच्य ॥

सेति । सैषा सीता परिचितकथास्मरणेन पूर्वानुभूतवृत्तान्तस्मृत्या द्विगुणिता द्विरावृत्ता दुर्दशा दुरवस्था यस्यां सा तथोक्ता सती केशपिनद्वं चिकुराच्छादितम् । 'अपि-वानतिरोधानपिवानाच्छादनानि च' इत्यमरः । 'वष्टि भागुरिरल्लोपमवाप्योहपसर्गयो' इत्यपेरकारलोपः । नह्यते कर्मणि क्तः । अपरमन्यदिदं वक्ष्यमाणमभिज्ञानम् । चूडामणिमित्यर्थः । उन्मुच्य विकृष्य ॥

चूडामणिं कपिवरस्य ददौ दशस्य-

संत्रासपुञ्जितरुषाभिदंशं कृशाङ्गी ।

आदाय तैत्प्रणतिपूर्वमसौ प्रतस्थे

माणिक्यगर्भवदनोरगतुल्यबाहुः ॥ ३६ ॥

चूडामणिमिति । कृशानि विरहवेदनवशात्कार्श्यवस्थापन्नान्मृद्धानि यस्यां सा कृशाङ्गी तन्वी सीता । 'अङ्गगात्रकण्ठेऽयश्चेति वक्तव्यम्' इति ङीप् । दशस्याद्रावणाद्यसंत्रासो भीतिस्तेन पुञ्जितः पिण्डीभूतो यो रुषाभिः क्रोवाभिस्तस्य दशैव दशावस्था यस्य तं तथोक्तम् । रुषेत्यत्र हलन्ताद्विकृताष्टाप् । अत्रोत्प्रेक्षितानुप्राणिता निदर्शना । चूडामणिं शिरोरत्नं कपिवरस्य वानरोत्तमस्य हनूमतो ददौ श्रीरामायैतमपि प्रदर्शयेति दत्तवती । अत्र कपिवरस्येति 'सबन्वसामान्ये षष्ठी । यतः । 'कर्मणायमभिप्रैति सः संप्रदानम्' इति संप्रदानसंज्ञानं भवति । खनिवृत्तिपरखलरूपस्याभावात् । नहि स्त्रीयं वनमस्मै दीयते । किंतु प्रत्यभिज्ञानप्रदर्शनमात्रेण मणिदानव्यपदेशः । तथा च नन्वेवमपि

रजकस्य वक्ष ददाति घ्नत पृष्ठददातीत्यत्रापि प्राप्नोतीति चोद्यमुद्भाव्य नैतदस्ति । दानं हि नाम पूज्यानुग्रहकाम्यया द्रव्यपरित्याग परस्वत्वापादनं च । तच्चेह नास्तीति न्यासकारेणोक्तम् । ननु भाष्यकारमते तु चतुर्थैव भाव्यम् । तथा च कैयटकारैः कैश्चिदन्वर्थसंज्ञाविधानाद्ददतिविषय एव संप्रदानसंज्ञेत्यभ्युपगम्यतम् । दानं च स्वस्वत्वनिवृत्तिपरस्वत्वावृत्तिपर्यन्तेति प्रत्याख्यातमुभयमुक्तमन्यत्र भाष्यकारेण संज्ञाभ्युपगमात् । तथा च क्रियाग्रहणस्य गत्यर्थकर्मणि विहितस्य सूत्रस्य च प्रत्याख्यानं कृतम् । तथा स्वत्वनिवृत्त्यभाववद्ददाति प्रयोगो दृश्यते । 'न शूद्राय मतिर्दद्यात्' इति खण्डिकोपाध्यायस्य चपेटिका ददातीति च संप्रपञ्चमुपपादितत्वादिति । अतः कपिवरस्तत्प्रणतिपूर्वं तस्यासीताया नमस्कारपूर्वकमादाय स्वीकृत्य । मणिमिति शेषः । माणिक्यं गर्भं यस्य तन्माणिक्यगर्भं वदनं वक्षं यस्य तेन तथोक्तेनोरगेण सर्पेण तुल्यं सदृशो बाहुर्यस्य स तथोक्तं सन्प्रतस्थे प्रस्थितवान् । उपमा । अस्याश्च पूर्वोक्तालकारेण सप्रति । वसन्ततिलकावृत्तम् ॥

ततः कृतकृत्य एव निर्गल्य निजागमनं निशाचरपतेः प्रकाशयितुं निजागमनमशोकवनिका बभञ्ज प्रभञ्जनात्मजः ॥

तत इति । ततः प्रस्थानानन्तरं प्रभञ्जनात्मजो वायुसूनुः कृतकृत्यं कृतार्थं सन् निर्गल्य सीतासानिध्यान्निष्क्रम्य निजागमनं निशाचरपतेः रावणस्य प्रकाशयितुं प्रकटयितुमशोकवनिकां बभञ्ज ममर्द । उत्पाटयामासेत्यर्थः ॥

तदेवाह—

स्वकृत्यैः शाखानामवनतिमतीव प्रकटय-

त्रमार्गेण भ्राम्यन्परिकलितभङ्गः सुमनसाम् ।

द्विजानां संत्रासं श्रुतिमधुरवाचा विरचय-

त्रयं लैङ्गोद्याने दशवदनलीलामतनुत ॥ ३७ ॥

स्वेति । स्वकृत्यैर्निजचङ्क्रमणक्रियाभिः शाखानां हुमाणामतीवात्यन्तमवनतिं भुञ्जन् प्रकटयन्प्रवर्तयन् । अन्यत्र स्वकृत्यैर्निजव्यापारैः शाखानां वेदभेदानामतीवावनतिं सम्यगिववेचनं प्रकटयन्स्फुटीकुर्वन् । 'शाखा वेदप्रभेदेषु,' 'बाहावद्भिर्हुमाङ्गयो' इत्युभयत्रापि यादवः । तथासामार्गेणान्यमार्गेण भ्राम्यन्सचरन् । अन्यत्र लोकविरुद्धमार्गेण वर्तमानः । 'वा भ्राश्रः' इत्यादिना विकल्पाच्छन्प्रस्थाय । सुमनसा पुष्पाणाम् । अन्यत्र देवानां च । परिकलितभङ्गः । विरचितव्यायाम इत्यर्थः । 'सुमना पुष्पमालस्यो,' 'स्त्री देवबुधयो पुमान्' इत्युभयत्रापि वैजयन्ती । तथा श्रुतिमधुरवाचा श्रोत्रानन्द-

- १ 'एष निशाचरपतेः प्रकटयितुम्' इति पाठः २ 'प्रबभञ्ज' इति पाठः
३ 'लोकोद्याने' इति पाठः

करवाचा द्विजानामण्डजानाम् । अन्यत्र श्रुतिमधुरवाचामात्रायमनोहरवचनानां द्वि-
जानां विप्राणां सत्रासं भयं विरचयन्कुर्वन् । 'श्रुतिं श्रोत्रे तथाघ्राये,' 'दन्तविप्राण्डजा
द्विजा' इत्युभयत्रापि विश्वप्रकाशामरौ । अयं हनूमाळङ्घोद्यानेऽशोकवनिकायां दशव-
दनलीलां रावणविभ्रममनुत । अत्रान्यलीलायां अन्यत्रासभवात्तत्सदृशी लीलामिति
सादृश्याक्षेपादसंभवद्वस्तुसंबन्धरूपा निदर्शना । सा चोक्तश्लेषानुप्राणितेति सकर ।
शिखरिणीवृत्तम् ॥

तदनु सरभसमारक्षिकरक्षोगणनिवेदितप्रमदावनकदनकुपितदशवदन-
प्रेषितान्पितृपतिकिकरभयकरान्किंकरान्प्रहस्तपुत्रेण जम्बुमालिना सह नि-
हत्य चैत्यतोरणमुपगतवति हनूमति ॥

तदन्विति । तदन्वशोकवनिकाभङ्गानन्तरं सरभसः सवेगम् । 'रभसो वेगहर्षयो'
इति विश्वः । आरक्षो वनपरिपालनं प्रयोजनमस्यारक्षिकः । 'प्रयोजनम्' इति ठक् ।
स चासौ रक्षोगणश्च । अशोकवनपरिपालकराक्षसनिवह इत्यर्थः । तेन निवेदितं
विज्ञापितं यत्प्रमदावनकदनं वानरकृताशोकवनभङ्गः । 'स्यादेतदेव प्रमदावनमन्त-
पुरोचितम्' इत्यमरः । 'नद्यापोऽन्यतरस्याम्' इति ह्रस्वः । तेन हेतुना कुपितेन
क्रुद्धेन दशवदनेन रावणेन प्रेषितान्प्रहितान्पितृपतिकिकरभयकरान्किंकरान् । अशीति-
सहस्रसंख्याकान्निजकिंकरानित्यर्थः । तथा च रामायणम्—'तेषामशीतिसाहस्रं किं-
कराणां तरस्विनाम्' इति । 'मेघवर्तिभये कृजि' इति खशो मुमागमः । प्रहस्तपुत्रेण
प्रहस्ताख्यमस्त्रिप्रवर्तनयेन जम्बुमालिना सह निहत्य मारयित्वा । हनूमति चैत्यतो-
रणं प्रासादद्वारोपरितनभागमुपगतवत्यधिष्ठितिं सति ॥

पुनरपि निशमितामितनिशिचरगणमारणो रावणः सचिवान्पञ्च पञ्चा-
ननपराक्रमान्प्रहसनप्रमुखान्वलीमुखं जीवग्राहं गृह्णीध्वमिति प्राहिणोत् ॥

पुनरिति । पुनर्भूयोऽपि निशमितं हतशेषैः श्रावितमस्त्रिनिशिचरगणमा-
रणमशीतिसहस्रसंख्याकराक्षसनिवहसहरणं यस्य तथोक्तं सन् । रावणः पञ्चा-
ननपराक्रमान्सिंहतुल्यबलान्प्रहसनप्रमुखान्प्रहसनादीन्पञ्च सचिवान्मन्त्रिसुतान्वलीमुखं
वानरं जीवग्राहं गृह्णीध्वम् । जीवतीति जीवः । इगुपधलक्षणं कप्रत्ययः । जीवन्तं
गृहीत्वा । जीवग्राहं गृह्णित्वित्यर्थः । दूतवधस्य शाल्मनिषिद्धलाजीवतस्तस्य विलोकनं
कौतुकाद्वेति भावः । 'समूल—' इत्यादिना णमुत्प्रत्ययः । कषादिवादन्युपयोगः । इति ।
उक्त्वेति शेषः । प्राहिणोत्प्रेषितवान् । 'हि गतौ' इति धातो 'हिनुमीणा' इति णत्वम् ॥

१. 'आरक्षक' इति पाठः २. 'प्रमदवन' इति पाठः ३. 'प्रकुपित' इति पाठः
४. 'किंकरान्' इति नास्ति कश्चित् ५. 'उपागतवति' इति पाठः ६. 'प्रहस्त'
इति पाठः

तत्र तानपि तोरणपरिघेण पञ्च पञ्चतां नीत्वा मुहुर्मुहुर्दाशरथिदूतो-
ऽहमित्यात्मानमुद्धोषयन्तं हनूमन्तं नियन्तु नियन्ता निखिलरक्षसार्धक्ष-
मक्षकुमारमध्यक्षिपत् ॥

तत्रेति । तत्र चैत्यतोरणे तानपि पञ्च सचिवास्तोरणपरिघेण तोरणस्थार्थलेन
पञ्चता मरण नीत्वा । निहत्येत्यर्थः । मुहुर्मुहुः पुन पुनरह दाशरथिदूत इत्येवमात्मान-
मुद्धोषयन्तम् । 'दासोऽह कोसलेन्द्रस्य रामस्याक्लिष्टकर्मण' इति वारवारमात्मान
प्रख्यापयन्तमित्यर्थः । हनूमन्तं नियन्तु निगृहीतु निखिलरक्षसा नियन्ता सकलरक्षस-
सर्वभौमो रावणोऽध्यक्ष पुरोवर्तिन समर्थ वाक्षकुमारमक्षाख्यनिजतनूजमध्यक्षिपत् ।
प्राहिणोदित्यर्थः ॥

रक्षःसंघट्टचूर्णीकृतकनकमहाभित्तिचैत्योत्थधूल्या

नक्षत्राणामकाले सरणिमरुणयन्वीरलक्ष्म्या समेतः ।

रक्षःशूराख्यशारान्क्षितितलफलके क्षेपणीयां हनूमा-

नक्षक्रीडां विधातुं दशमुखनगरीचलरे तलरेऽसौ ॥ ३८ ॥

रक्ष इति । रक्ष सघट्टेन राक्षससताडनेन । 'वक्ष सघट्ट-' इति पाठे वक्ष -
स्थलसघर्षणेन । चूर्णीकृता क्षोदिता कनकमहाभित्तय काञ्चनमयोन्नतकुड्यानि यस्य
तत्तथोक्त यच्चैत्य प्रासादस्तदुत्थया तदुत्पन्नया धूल्या परागेणाकालेऽनियतकाले नक्ष-
त्राणा सरणिमाकाशमरुणयन्त्रणीकुर्वन्नित्यतिशयोक्तिः । अरुणशब्दात् 'तत्करोति-'
इति ण्यन्ताल्लट शत्रादेशः । अत एव वीरलक्ष्म्या विजयत्रिया समेतोऽसौ हनूमान् ।
रक्ष शूरा राक्षसयोवा इत्याख्या यासा तास्तथोक्ता शारा अक्षोपकरणानि यस्या तामिति
बहुव्रीहिर्गर्भो बहुव्रीहिः । क्वचिदपचयविवक्षाया शारशब्दस्य स्त्रीलिङ्गप्रयोगः । 'स्त्री
स्यात्काचित्पुण्यादि विवक्षापचये यदि' इत्यभिवानात् । क्षितितलमेव फलक तस्मि-
न्क्षेपणीया प्रवर्तनीयामक्षक्रीडामक्षकुमारसहरणखेला पाशद्यूतकेलि च दशमुखनगरी-
चलरे लङ्कापुरप्राङ्गणे विधातुं कर्तुं तलरे त्वरा कृतवान् । 'रक्ष शूराख्यशारान्क्षिति-
तलफलके क्षेपणीयान्' इति पाठे रक्ष शूरा इत्याख्या येषा ताञ्शारानक्षोपकरणानि
क्षितितलफलके क्षेपणीयान्निवासनीयान् । विवायेति शेषः । अन्यत्समानम् । अत्र शारश-
ब्दस्याकारान्तत्वेन पुल्लिङ्गताया (स्त्रीलिङ्गताया ?) कविरेव प्रमाणम्—'पणोऽक्षेषु ग्लहो-
ऽक्षास्तु देवना पाशकाश्च ते' इत्यमरः । श्लेषसक्रीर्णोऽयं रूपकालकारः । सगंधरावृत्तम् ॥

तत्क्षणं क्षणदाचराणां मिषतामेव निष्पादितैरङ्गनिष्पेषकृत्यश्चैत्य-
प्रासादमुत्पाटितस्तम्भजातजातवेदसा दग्ध्वा भूयोऽप्युपाश्रिततोरणः

१ 'पञ्चता नीत्वा तोरणपरिघेण' इति पाठः २ 'दास' इति पाठः ३ 'नियन्ता' इति
नास्ति क्वचित् ४ 'अन्यक्षमक्षकुमारमाक्षिपत्' इति पाठः ५ 'अनिमिषिताम्' इति
पाठः ६ 'तदङ्ग' इति पाठः ७ 'प्रासाद' इति पाठः ।

समीरणसुतो बभूव । एनमपि वृत्तान्तं श्रुत्वा कुपितस्य निशाचरप-
तेर्युगपदेव निपेतुः पुत्रे सुत्रामजिति समितिहेतोर्विशतिदृष्टयः ॥

तत्क्षणमिति । तत्क्षणं तस्मिन्नेव क्षणे क्षणदाचराणां राक्षसानां मिषतां पश्यतामेव सतां मिषतं क्षणदाचराननादित्येत्यर्थः । 'षष्ठी चानादरे' इति षष्ठी । रद्वे रणरद्वे निष्पेप-
कृत्यमक्षविनाशकृत्य निष्पादितं निर्वर्तितं येन स तथोक्तः । तथोत्पादितस्तम्भजातेन समुत्पादितस्तम्भसभूतेन जातवेदसाग्निना । त्तम्भसभ्रमणजनिताग्निनेत्यर्थः । चैत्यप्रासाद-
चैत्यगोपुरदग्ध्वा समीरणसुतो हनूमान्भूय पुनरप्युपाश्रिततोरणं समविरूढतोरणा-
न्तरो बभूव । पूर्वतोरणस्य तदा दग्धत्वात्तोरणान्तरसमाश्रितत्वं तत्र द्रष्टव्यम् । तथा च
रामायणम्—'प्रासादस्य महान्तस्य त्तम्भ हेमपरिष्कृतम् । उत्पाटयित्वा वेगेन हनूमा-
न्पवनात्मजः ॥ ततस्तं भ्रामयामास शतवारं महाबलः । तत्र चाग्निं समभवत्प्रासाद-
चाग्न्यदृष्टतः ॥' इति । एनं वृत्तान्तमक्षकुमारविनाशवार्तामपि श्रुत्वा कुपितस्य निशा-
चरपते रावणस्य विशतिदृष्टयो विशतिसख्याका अपि दृशं समितिहेतोः । युद्धा-
र्थमित्यर्थः । 'समित्याजिसमिद्युद्धे' इत्यमरः । 'षष्ठी हेतुप्रयोगे' इति षष्ठी । पुत्रे
निजतनूजे सुत्रामजितीन्द्रजिति युगपदेकवारमेव निपेतुं प्रसुप्तः । त्वमेवास्य
स्वाधने समर्थो नान्य इति गौरवादराभ्यामेकदैव निखिलाभिरपि दृष्टिभी रावण-
पुत्रमिन्द्रजितमद्राक्षीदित्यर्थः ॥

ततः किं तत्राह—

अनिमिषभुवने वा व्योम्नि वा भूतले वा

समरमुपगतं त्वां वीक्षितुं कः समर्थः ।

इति नुतिवचनेन श्लाघयन्मेघनादं

प्लवगमिह नयेति प्राहिणोद्राक्षसेन्द्रः ॥ ३९ ॥

अनिमिषेति । न विद्यन्ते निमेषाणि येषां तेऽनिमिषा देवाः । इगुपधलक्षण-
कप्रत्ययः । तेषां भुवने स्वर्लोके वा व्योम्यन्तरिक्षे भुवर्लोके वा भूतले वा समर-
मुपगतं रणोन्मुखत्वा वीक्षितुं द्रष्टुम् । युद्धार्थं तु किं वक्तव्यमित्यर्थः (१) । कः
समर्थः शक्तः । न कोऽपीत्यर्थः । भुर्भुवः स्वर्लोकेषु नरचारणसुराणां सर्वेषामपि जग-
देकवीरेण त्वया निजितत्वादिति भावः । इत्येवभूतेन नुतिवचनेन स्तुतिवाक्येन मेघना-
दमिन्द्रजितं श्लाघयन्प्रशसयन्प्राक्षसेन्द्रो रावणं प्लवगं वानरमिहात्र नयं प्रापयेति ।
उक्तेति शेषः । प्राहिणोत्प्रेषितवान् । मालिनीवृत्तम् ॥

नेतुं शोकरसं निशाचरपतेर्हन्तु चमूं रक्षसां

तस्यान्त पुरयोषिता रचयितुं मान विना रोदनम् ।

सूर्याचन्द्रमसोः प्रवेशविकलां लङ्कापुरीमग्निना

शुद्धा कर्तुममुष्य वासवजिता जातो रणस्तोरणे ॥ ४० ॥

नेतुमिति । निशाचरपते रावणस्य शोकरस विषाद नेतु प्रापयितुम् । तथा रक्षसा चमू राक्षससेना हन्तु नाशयितुम् । तथा तस्य रावणस्यान्त पुरयोषितोऽवरो-
वधवस्तासा मान विना । निर्मर्यादमित्यर्थ । 'पृथग्विना-' इत्यादिना तृतीया । वि-
कल्पात्पक्षे द्वितीया । रोदनमश्रुमोचन रचयितु कर्तुम् । तथा सूर्याचन्द्रमसोर्दिवाकर-
निशाकरयो । अहोरात्र स्वकरप्रसारणेन जगच्छोदकयोरिति भाव । 'देवताद्वन्द्वे च'
इति दीर्घ । प्रवेशविकला प्रवेशरहिताम् । रावणभयात्सम्यक्प्रवृत्त्यभावादिति भाव ।
लङ्कापुरीमग्निना बालानलेन शुद्धा पवित्रा कर्तुं चेत्यर्थ । अमुष्य हनूमतो वासवजिते-
न्द्रजिता सह तोरणे चैत्योपरितनद्धारदेशे रणो जात । अवश्यभाविनो रणस्य
ब्रह्मणापि निवारयितुमशक्यत्वादिति भाव । शार्दूलविक्रीडित वृत्तम् ॥

सग्रामदुर्दिने तस्मिञ्जहर्ष शरवर्षिणि ।

बर्हीव मेघनादेन मेघनादेन मारुतिः ॥ ४१ ॥

संग्रामेति । शरान्बाणाञ्छराणि नीराणि च वर्षतीति तथोक्ते । 'शरोवद्याद्यप्र-
सारे बाणे काण्डतृणान्तरे । शर नीरे च' इति नानार्थरत्नमाला । तस्मिन्पूर्वोक्ते सग्रा-
मदुर्दिने मेघच्छन्नमिव तस्मिन् । 'मेघच्छन्नेऽहि दुर्दिनम्' इत्यमर । मेघनादेन पर्जन्य-
गर्जितेन बर्ही मयूर इव । 'मयूरो बर्हिणो बर्ही' इत्यमर । मेघनादेनेन्द्रजिता मारुति-
हन्तूमाञ्जहर्ष तुतोष । आत्मतुल्यवीरभटयुद्धलाभादिति भाव । तस्मिन्मुत्पत्त्यनन्तरमेव
मेघवज्रघनशीलत्वान्मेघनाद इति कथयन्ति । श्लेषसकीर्णैयमुपमा ॥

तदनु यातुधानबलप्रधाननिधनकुद्धो विविधायुधवैतथ्यं विमृश्य
विजयश्रीसंगतगन्धं गन्धवहनन्दनं शैतानन्दास्त्रेण बबन्ध दशकन्ध-
रासजः ॥

तदन्विति । तदनु तदनन्तर यातुधानबलप्रधाननिधनेन राक्षससेनानायक-
विनाशेन कुद्ध कुपितो दशकन्धरात्मज इन्द्रजिद्विविधायुधवैतथ्य नानाविधाल्पव्यर्थता
विमृश्य ज्ञात्वा विजयश्रिया वीरलक्ष्म्या हेतुना संगतगन्ध संगतगर्वम्, विजयश्रिया
संगतगन्ध प्राप्तसबन्धमिति वा । 'गन्धो गन्धक आमोदे', 'लेशे सबन्धगर्वयो'

- १ 'चमू' इति पाठ २ 'शुद्धिम्' इति पाठ ३ 'अबल' इति पाठ
४ 'सगन्धम्' इति पाठ ५ 'गन्धवाह' इति पाठ ६ 'चतुराननास्त्रेण' इति पाठ

इत्युभयत्रापि विश्वप्रकाश । गन्धवहनन्दन मारुति शतानन्दास्त्रेण चतुर्मुखा-
स्त्रेण बबन्ध । अयमवध्य इति मत्वा निगृहीतवानित्यर्थः । तथा च रामायणम्—
'अवध्योऽयमिति शाला तमस्त्रेणास्त्रतत्त्वविन् । निजग्राह महाबाहुर्मारुतात्मजमि-
न्द्रजित् ॥' इति ॥

तेन दिव्यास्त्रेण विवशशरीरमेनं पिशिताशनाः शणवलकलैर्बबन्धुः ॥

तेनेति । तेन दिव्यास्त्रेण ब्रह्मास्त्रेण विवशशरीर परवशागात्रमेन हनूमन्त पि-
शिताशना राक्षसा शणवलकलैः । वल्कलविशेषरचितरज्जुभिरित्यर्थः । बबन्धुः ।
'ततस्ते राक्षसा दृष्ट्वा निर्विचेष्टमरिदमम् । बबन्धुः शणवलकैश्च द्रुमचीरैश्च सहतम् ॥'
इति श्रीरामायणवचनम् । नन्विन्द्राद्यवध्यस्य महाबलवतो हनूमतः कथं राक्षसकृतब-
न्धनमिति चेत्सत्यम् । पितामहवरदानानुसन्धानात् । रावणदर्शनकुतूहलतया च स्वय-
मेव निबद्ध इत्यलमतिप्रसङ्गेन ॥

स मारुतेनैर्ऋतपाशजन्मा

बन्धोऽभवद्वैबन्धविमोक्षहेतुः ।

पुरा पुलस्त्यानवयपासनेन

बन्दीकृतानां सुरसुन्दरीणाम् ॥ ४२ ॥

स इति । स नैर्ऋतपाशेभ्यो जन्म यस्य स तथोक्तः । राक्षसरज्जुकृत इत्यर्थः ।
'अवज्यौ बहुव्रीहिर्जन्माद्युत्तरपद' इति वामनः । मारुतेर्हनूमतो बन्धः । पुरा पूर्वं पुल-
स्त्यानवयपासनेन पुलस्त्यब्रह्मकुलदूषकेन रावणेन बन्दीकृतानामुपगृहीकृतानाम् । का-
रागृहनिबद्धानामित्यर्थः । 'प्रग्रहोपग्रहौ बन्ध्याम्' इत्यमरः । सुरसुन्दरीणां देवता-
स्त्रीणां बन्धविमोक्षहेतुर्वैबन्धविमोचनकारणमभवत् । लङ्कादाहादिनोत्तरत्र तथावश्य-
भावितादिति भावः । वृत्तमुपजाति ॥

तदनन्तरमितरहननासहतया निहृतस्य दिव्यास्त्रस्य प्रभावं विभावय-
न्विभावरीचरपतितैतनूजः पवनतनयं निजपितृसमीपमुपनिनाय ॥

तदनन्तरमिति । तदनन्तरं बन्धनानन्तरम् । हन्यतेऽनेनेति हननम् । कर्मणि
ल्युट् । इतरहननस्यान्यकृतबन्धनस्यासहतयासहिष्णुतया निहृतस्य तिरोहितसाम-
र्थ्यस्य दिव्यास्त्रस्य ब्रह्मास्त्रस्य प्रभावः सामर्थ्यं विभावयन्पर्यालोचयन् । विभावरी-
चरपतितनूज इन्द्रजित्पवनतनयः हनूमन्तः निजपितृसमीपं रावणनिकटमुपनि-
नाय प्रापितवान् । दिव्यास्त्रस्येतरसंबन्धाहिष्णुत्वमुक्तं श्रीरामायणे—'स बद्धस्तेन
वल्केन विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ॥' इति ॥

- १ 'शोण' इति पाठः २. 'बन्धनमोक्ष' इति पाठः ३. 'पासुलेन' इति पाठः
४ 'निजाद्भुतस्य' इति पाठः ५ 'तनय' इति पाठः

सोऽयं ददर्श दशकन्धरमन्धकारि-
लीलाद्रितोलनपरीक्षितबाहुर्वीर्यम् ।
बन्दीकृतेन्द्रपुरवारवधूकराग्र-

व्याधूतचामरमरुच्चलितोत्तरीयम् ॥ ४३ ॥

स इति । सोऽयं हनूमानन्धकारेरेन्धकासुरसहारस्य शिवस्य लीलाद्रि क्रीडा-
शैल कैलासस्तस्य तोलनेनोच्चालनेन परीक्षित परिशोधित बाहुवीर्य भुजशक्तिर्यस्य
तम् । अग्रमेयबाहुपराक्रमशालिनमित्यर्थः । किं च बन्दीकृतानामिन्द्रपुरवारवधूनाम-
प्सरसा कराग्रैर्व्याधूतानां चामराणां प्रकीर्णकानां भरुता चलितमुत्तरीयं सव्यानं यस्य
त तथोक्तमिति स्वभावोक्तिः । 'स्वभावोक्तिरसौ चारु यथावद्वस्तुवर्णनम्' इति लक्ष-
णात् । 'चामरं तु प्रकीर्णकम्', 'सव्यानमुत्तरीयं च' इत्यमरः । दशकन्धरं रावणं ददर्श ।
इतः प्रभृति श्लोकपञ्चकं वसन्ततिलकावृत्तम् ॥

अथ त्रिभिर्दशकन्धरं विशिनष्टि—

आपाटलाधरपुटान्तविराजमान-
दंष्ट्रामहःप्रसरशारशरीरकान्तिम् ।

संध्याम्बुदान्तरितमध्यसुधामयूख-

रेखाभिराममिव वासवनीलशैलम् ॥ ४४ ॥

आपाटलेति । आपाटलस्य समन्ताद्रक्तवर्णस्याधरपुटस्याधरदलस्यान्तेऽन्तिके
विराजमानं प्रकाशमानं यद्वृष्टाणां दन्तविशेषाणां महस्तेजस्तस्य प्रसरेण प्रसा-
रेण शारा कृष्णवर्णरक्तसितवर्णां शरीरकान्तिर्देहशोभा यस्य स । 'कृष्ण-
रक्तसितं शारं' इति यादवः । अतएव संध्याम्बुदेनं संध्याकालमेधेन ।
संध्याग्रहणमत्राम्बुदस्य रक्तवर्णद्योतनार्थम् । अन्तरितमन्तर्हितं मध्यं यस्यां सा तथो-
क्ता या सुधामयूखरेखा चन्द्रकला तथाभिरामं सुन्दरं वासवनीलशैलमिन्द्रनीलाचलमिव
स्थितमित्युपमा ॥

संग्रामकेलिपरिघट्टनभग्नमग्न-

दिग्दन्तिदन्तकृतमुद्रभुजान्तरालम् ।

छायात्मना प्रतितरङ्गविराजमान-

शीताशुमण्डलसनाथमिवाम्बुराशिम् ॥ ४५ ॥

संग्रामेति । पुनः संग्रामकेलिषु रणविहारेषु परिघट्टनेन व्याघातेन भग्नां शकलि-

ता, अत एव मन्ना सलीनाश्च ये दिग्दन्तिदन्ता दिग्गजदशनास्तै कृता विरचिता मुद्राश्चिह्नानि यस्य तत्तथोक्त भुजान्तराल वक्ष स्थल यस्य तम् । अत एव छायात्मना प्रतिबिम्बरूपेण । 'छाया त्वनातपे कान्तौ प्रतिबिम्बार्कजाययो ' इति वैजयन्ती । प्रति-तरङ्ग तरङ्गे तरङ्गे विराजमानेन शीताशुमण्डलेन चन्द्रबिम्बेन सनाथ सहकृतमम्बुराशि-मिव स्थितमित्युपमा ॥

निश्रेयसप्रणयिनी पदवी निरोद्धुं

त्रैलोक्यपापपरिपाकमिवात्तरूपम् ।

सूर्येन्दुपावकमहासि तपोबलेन

जित्वा यथेच्छमभिषिक्तमिवान्धकारम् ॥ ४६ ॥

निश्रेयसेति । नितरा श्रेयो निश्रेयो मुक्ति । 'मुक्ति कैवल्यनिर्वाणश्रेयो निश्रे-यसावपि' इत्यमर । अचतुरादिसूत्रेणाजन्तनिपात । तस्य प्रणयिनीम् । मोक्षप्रापि-कामित्यर्थ । पदवी मार्ग निरोद्धुमावरितुमात्तरूप मूर्तिमन्त त्रयो लोकत्रैलोक्य त्रि-भुवनम् । चातुर्वर्ण्यादिलात्स्वार्थे व्यङ् । तत्र यानि पापानि तेषा परिपाक परिपक्वमिव स्थितमित्युत्प्रेक्षा । तथा सूर्येन्दुपावकाना महासि तेजासि । 'तेजो वाम महो विभा' इत्यमर । तपोबलेन तप सामर्थ्येन । अन्त्यकारस्येवेति भाव । यथेच्छ स्वच्छन्द जित्वाभिषिक्त पटवद्गन्धकार ध्वान्तमिव स्थितम् । इत्यनुपात्तगुणनिमित्तस्वरूपोत्प्रे-क्षा पूर्वोत्प्रेक्षया ससृज्यते ॥

सोऽपि प्लवंगमभिवीक्ष्य समीरपुत्र

चिन्त्रीयमाणहृदयः पिशिताशनेन्द्रः ।

कैलासशैलचलनागसि शापदायी

नन्दीश्वरः स्वयमुपागत इत्यमस्त ॥ ४७ ॥

स इति । स पिशिताशनेन्द्रो रावणोऽपि समीरपुत्र वायुनन्दन प्लवग हनूमन्तम-भिवीक्ष्याभिमुख दृष्ट्वा चिन्त्रीयमाणमाश्चर्यं प्राप्नुवान हृदय यस्य स तथोक्त सन् । कैलासशैलचलन कैलासपर्वतोद्धरण तदेवागोऽपराध । 'आगोऽपराधो मन्तुश्च' इत्यम-र । तस्मिन्शापदायी । न केवल मत्कीडाशैलोद्धरणमात्रम्, अपि तु यस्मात्त्व वानर-मुखतया मामधिक्षिप्तवानसि तस्माद्वानरेणैव त्व विपत्ति गमिष्यसीत्येवरूपशापप्रदाते-त्यर्थ । नन्दीश्वर शिवपार्षद । 'भृङ्गी भृङ्गिरिटस्तण्डुनन्दिनौ नन्दिकेश्वरे' इत्यमर । स्वय साक्षात् । उपागतो वानररूपेण समागत इत्येवप्रकारेणामस्तामन्यत । तथा च रामायणम्—'किमेष भगवान्नन्दी भवेत्साक्षादिहागत । येन शप्तीऽस्मि कैलासे मया सचलिते पुरा ॥' इति ॥

ततः प्रहस्तेन विहितविविधानुयोगः प्रत्यभाषत रावणं मारुतिः ॥

तत इति । ततस्तदनन्तरं प्रहस्तेन रावणमन्त्रिणा विहितविविधानुयोगो विरचित-
नानाविधप्रश्नः । 'प्रश्नोऽनुयोगः पृच्छा च' इत्यमरः । कुत्रत्य कुतो वा समागत
केन वा प्रेषित इत्यादि पृष्टं सन्नित्यर्थः । मारुती रावणं प्रत्यभाषतावोचत् । एतेन
प्रष्टारं प्रहस्तमलक्ष्मीकृतवानित्यवगम्यते ॥

भाषणप्रकारमेवाह—

अयमहमह्मापतिकुलतिलकस्य सत्यसधस्य पितृनियोगसमुपगतवनवा-
सनिरतस्य शूर्पकारातिबाधितशूर्पणखाप्राप्तवैरूप्यकुप्यत्स्वरप्रमुखनिशिच-
रबलपलालजालकैल्पान्तानलकल्पशिलीमुखस्य कपटहरिणहननसमयपरि-
मुषितदारान्वेषणसंजातसुग्रीवसख्यस्य समुत्खातवालिकण्टकस्य दुर्वृत्तक्ष-
त्रवशवनपवनसारथेस्तपोनिधेर्जामदग्न्यस्य भुजबलावलेपलोपहेतोः श्रीमतो
दाशरथेर्दूतोऽहं सीतामार्गमार्गणाय दिशिदिशि तपनतनयप्रेषितानां वान-
राणामेकतमः समुद्रलङ्घनजङ्घालस्तव नगरप्रमदवनसीमनि रघुवरधर्मदा-
रान्प्रणम्य प्रतिष्ठासुर्मदीयमागमनं प्रकाशयितुं प्रमथिताशोकवनिकानो-
कहनिवहस्त्वद्दर्शनकुतूहलेन केवलमनुभूतनैर्ऋतलूतातन्तुसंनहनस्तव परि-
सरमुपासरम् ॥

अयमिति । अयमहमह्मापतिरुहर्षति सूर्यः । अहारादीनां पत्यादिषु वा
रेफरेफासदेशः । तत्कुलतिलकस्य तद्वशभूषणस्य । महाकुलीनस्येत्यर्थः । सत्यसधस्य
सत्यप्रतिज्ञस्य । 'सधावधौ प्रतिज्ञाया च' इति वैजयन्ती । अत एव पितुर्दशरथस्य
नियोगेनाज्ञया समुपगतवनवासनिरतस्य प्राप्तवनसंचारतत्परस्य । गुर्वाज्ञापरिपाल-
कस्येत्यर्थः । तथा शूर्पकारातिबाधितया मदनपीडितया शूर्पणखया प्राप्तं यद्वैरूप्यं
लक्ष्मणकृतकर्णनासाभेदरूपविरूपितं तस्मात्कुप्यन्ति कोपं प्राप्नुवन्ति यानि खरप्र-
मुखनिशिचरबलानि खरासुरप्रभृतिराक्षससैन्यानि तान्येव पलालजालानि निष्फल-
व्रीहिराशयः । 'पलालोऽस्त्री स निष्फलः' इत्यमरः । तेषां कल्पान्तानलं प्रलयकालाग्नि-
रूपं शिलीमुखो बाणो यस्येति श्लिष्टपरम्परितरूपकम् । भगिनीवैरूप्यजनितकोपा-
भियात् खरादिराक्षसविवशस्येत्यर्थः । 'शूर्पकारातिबाधितशूर्पणखाप्राप्तवैरूप्यस्य'

१ 'अयमह्मामविपति' इति पाठः २ 'वैरूप्यस्य' इति पाठः ३ 'कल्पानल' इति
पाठः ४ 'समुषित' इति पाठः ५ 'सख्यसमुत्खात' इति पाठः ६ 'प्रमदावनसीमनि'
इति पाठः ७ 'बद्धम्' इति पाठः

इति पाठे शूर्पकारातिबाधितशूर्पणखया प्राप्त वैरूप्य यस्मात्तस्येति पृथग्विशेषणम् । इदं च तदीयहृदयतोदनार्थमित्यवगन्तव्यम् । तथा कपटहरिणस्य मायामृगस्य हननसमये सहारकाले परिमुषिताना चौर्येणापहताना दाराणा भार्याया सीताया अन्वेषणे परिमार्गणकाले तद्विषये वा सजात समुत्पन्न सुग्रीवस्य सख्य मैत्री यस्य तथोक्तस्य । एतेनैतस्य मर्मोद्घाटन श्रीरामस्य सहायसपन्नत्व सूचितमित्यवगन्तव्यम् । तथा समुत्खात समुत्पादितो वाल्येव कण्टक सूच्याकारदुमाङ्गविशेषो येन तथोक्तस्य । एतेन त्वन्नियन्तृवाक्सिंहारकस्य त्वदीयसहरणमीषत्करमिति सूचितम् । 'वेणौ द्रुमाङ्गे रोमाङ्गे क्षुद्रशत्रौ च कण्टक' इति विश्व । दुर्वृत्ताना दुर्मार्गिवार्तना क्षत्राणा क्षत्रियाणा वंश कुल वर्गो वा स एव वंशवन वेणुविपिनमिति श्लिष्टरूपकम् । तस्य पवनसारथेर्दवानलस्य । दुर्विनीतक्षत्रियकुलविनाशस्येत्यर्थ । 'वंशो वेणौ कुले वर्गे' इति यादव । तपोनिष्ठेस्तप शीलस्य जामदग्न्यस्य जमदग्निपुत्रस्य परशुरामस्य । गर्गदिलायङ् । गर्गादिराकृतिगण । तस्य यद्धुजबल तस्याबलेपो दर्प । 'दर्पोऽबलेप' इत्यमर । तस्य लोपे नाशे हेतु कारणम् । तस्येत्यर्थ । एतेन परशुरामभुजबलनिवारकस्यास्य त्वद्विशतिभुजबलनिवारण तृणप्रायमिति सूचितम् । श्रीमत सकलगुणसंपत्तिमत । अथवा राज्यलक्ष्मीसमृद्धस्य वीरलक्ष्मीसमेतस्य वा निरुपमकान्तिसपन्नस्य वा सीतालक्ष्मीपतेर्वो । 'शोभासपत्तिपद्मास्तु लक्ष्मी श्रीरिव कथ्यते' इति शाश्वत । दाशरथेर्दशरथमहाराजतनयस्य श्रीरामस्य दूतो दास सदेशहर । 'स्यात्सदेशहरो दूत' इत्यमर । किंच सीतामार्गस्य मार्गणायान्वेषणाय दिशि दिशि प्रतिदिशम् । वीप्साया द्विर्भाव । तपनतनयप्रेषिताना सुग्रीवप्रहिताना वानराणा मध्य एकतमोऽन्यतम । सर्वेऽपि वानरा मत्तुल्या मदधिकाश्च, तदेकेनैव मयैतादृशकार्यं कृतम्, ते सर्वे मिलिताश्चेत्किं भविष्यति वा न ज्ञायत इति भाव । समुद्रलङ्घने जङ्घालोऽतिजव । नमोमार्गेणोत्तीर्णार्णव इत्यर्थ । एतेन मम किंचिदसाध्य नास्तीति सूचितम् । 'जङ्घालोऽतिजवस्तुल्यौ' इत्यमर । तव नगरे लङ्काया यत्प्रमदवनमशोकवन तत्सीमनि तत्प्रदेशे रघुवरधर्मदाराञ्छ्रीरामधर्मभार्याम् । 'भार्या जाया तु पु भूनि दारा' इत्यमर । प्रणम्य नमस्कृत्य । प्रतिष्ठासु प्रस्थातुमिच्छु सन् । तिष्ठते सन्नन्तादुप्रत्यय । मदीयमागमनम् । मम लङ्कापुरप्रवेशमित्यर्थ । भवत प्रकाशयितु प्रकटयितु प्रमथित प्रकर्षेण भग्नोऽशोकवनिकानोकहनविह्वल प्रमदवनवृक्षषण्डो येन स तथोक्त । तथा त्वद्दर्शनकुतूहलेन केवल भवदवलोकनकुतूहलेनैव । न त्वसमर्थतयेत्यर्थ । नैर्ऋता राक्षसा एव लतास्तन्तुवाया कीटकविशेषा । 'लता स्त्री तन्तुवायोऽर्णनाभमर्कटका समा' इत्यमर । तासा तन्तवो रज्जव । त एव तन्तवो नाभीकोशोत्थसूक्ष्मसूत्राणीति श्लिष्टरूपकम् । तेषा तत्प्रायत्वादित्य निर्देश । तैर्यत्सनहन बन्धन तदनुभूतमनुकृत येन स तथोक्त सन् । तव परिसर प्रान्तदेशमुपासरम् । प्राप्तोऽस्मीत्यर्थ । 'पर्यन्तभू परिसर' इत्यमर ॥

आनाकलोकपरिकीर्तितसच्चरित्र-

मन्त्रोपरुद्ध्य रघुवंशपतेः कलत्रम् ।

वैतानवेदिजनितं पवमानबन्धुं

वस्त्रेण बद्धुमविनीत कथं यतेथाः ॥ ४८ ॥

आनाकेति । आनाकलोक स्वर्गलोकपर्यन्तम् । उपलक्षणमेतत् । सकललोकेष्वित्यर्थः । 'आकाशे त्रिदिवे नाक' इत्यमरः । परिकीर्तित परिश्लाघित सच्चरित्र साधुसमाचारो यस्य तत्तथोक्त रघुवंशपते रघुकुलनायकस्य श्रीरामस्य कलत्र भार्याम् । पूज्यामिति भावः । अत्र लङ्कायाम् । अयोग्यस्थल इति भावः । उपरुद्ध्य निरुद्ध्य । हे अविनीत दुविनीत । शास्त्रनिषिद्धाचारतत्परत्वादिति भावः । वैतानवेद्या यागीयपरिष्कृतभूमौ जनितमुत्पन्नम् । 'वेदि परिष्कृता भूमि' इत्यमरः । पवमानबन्धुमग्निवस्त्रेण बद्धुं बन्धनं कर्तुं कथं यतेथा यन्न कृतवान्भवे । न यतेथा एवेत्यर्थः । असंगतत्वादिति भावः । अतः परमपतिव्रता सीता श्रीरामाय प्रत्यर्प्य कुशली भव । अन्यथा महाननर्थः स्यादिति तात्पर्यार्थः । वसन्ततिलकावृत्तम् ॥

वक्तव्यान्तरं विद्यत इत्याह—

किं च ॥

किं चेति । अपि चेत्यर्थः ॥

प्रेङ्खन्ती पिशिताशया रणमुखे सौमित्रिपत्रिक्षत

लङ्गात्रं परितः पतत्रिपरिषच्छत्रच्छवि मागमत् ।

द्राक्पौलस्त्य पुलस्त्यवंशविलये संभाविते त्वत्कृते

कान्तानां नयनान्तवान्तसलिल मा भून्निवापोदकम् ॥ ४९ ॥

प्रेङ्खन्तीति । हे पौलस्त्य रावण । सौमित्रिपत्रिक्षत लक्ष्मणशरविदारित लङ्गात्रं परितः । लच्छरीरस्य समन्तादित्यर्थः । 'अभित परितः' इत्यादिना द्वितीया । पिशिताशया मासतृष्णया प्रेङ्खन्ती प्रसरन्ती पतत्रिपरिषत्कङ्कादिपक्षिनिवहश्छत्रच्छविमातपत्रशोभा मागमन्न प्राप्नुयात् । 'माडि लुङ्' इत्याशिषि लुङ् । पुषादिलाच्छेरजादेशः । तथा लत्कृते लन्निमित्तं द्राक्पक्षिप्रमेव पुलस्त्यवंशस्य विलये विशेषतो नाशे । मूलतो हानावित्यर्थः । संभाविते सप्राप्ते सति । कान्तानां स्त्रीणां नयनान्तवान्तसलिलमश्रुजलं निवापोदकं पितृतर्पणोदकं मा भूत् । लव्वशस्य स्वरूपतो विलये तर्पणप्रदानुरभावात्तदेव तर्पणजलं मास्त्वित्यर्थः । पूर्ववद्भुङ् । मनुक्तान्यथाकरण एवमेव भविष्यतीति भावः । शार्दूलविक्रीडितं वृत्तम् ॥

१ 'बद्धम्' इति पाठ २ 'किं च' इति नास्ति कचित्

बद्धादरोऽपि परदारपरगृहे ल-

मिक्ष्वाकुनायककलत्रमनार्य मा गाः ।

वाताशनोऽहमिति किं विनतासुतस्य

श्वासानिलाय भुजगः स्पृहयालुतालुः ॥ ५० ॥

बद्धेति । हे अनार्य मूढ । विवेकशून्येत्यर्थः । ल परदारपरिग्रहे परस्त्रीसगमे बद्धादरो विहितास्थोऽपीक्ष्वाकुनायककलत्र श्रीरामभार्या मा गा मा प्राप्नुहि । अन्यथा विनिपात स्यादिति भावः । 'माडि लुङ्', 'न माङ्योगे' इत्यङागमप्रतिषेधः । कुतः । अहं वाताशनो वायुभक्षक इति भुजगः सर्पो विनतासुतस्य गरुडस्य श्वासानिलायः । श्वासमारुताशनार्थमित्यर्थः । 'स्पृहेरीप्सित' इति सप्रदानत्वाच्चतुर्थी । स्पृहयालुः स्पृ-
हावत्तालुः ककुदः यस्य स तथोक्तः । भवति किमिति शेषः । न भवत्येवेत्यर्थः । अतः ईदृशाकार्यकरणे प्रयत्नः मा कार्षीरिति भावः । स्पृहयतेरदन्तलाञ्चुरादि णिच् 'स्पृहि-
गृहि-' इत्यादिना अलुच्प्रत्ययः । अतो लोपस्य स्थानिवत्त्वान्न लघूपवागुणः । 'तालुः
काकुदम्' इत्यमरः । दृष्टान्तालकारः । वसन्ततिलकावृत्तम् ॥

बाहुचन्दननिषङ्गकोटरा-

दुर्द्धृतो रघुपतेः शरोरगः ।

प्राणवायुमविनीत तावकं

कालयापनमपास्य पास्यति ॥ ५१ ॥

बाह्विति । बाहुरेव चन्दनः पटीरद्रुमस्तस्य निषङ्ग इषुधिरेव कोटर निष्कूहः ।
'निष्कूहः कोटरः वा ना' इत्यमरः । तस्मादुद्धृत आकृष्टो रघुपतेः शर एवोरगः ।
हे अविनीत दुर्विनीत, तावकं लदीयम् । 'तवकममकावेकवचनम्' इति तवकादेशः ।
प्राण एव वायुस्तः कालयापनः कालविलम्बमपास्य त्यक्त्वा । क्षिप्रमेवेत्यर्थः । पास्यत्य-
पहरिष्यति । समस्तवस्तुवर्तिसावयवरूपकम् । रथोद्धृतावृत्तम् । 'रत्नराविह रथोद्धृता
लगौ' इति लक्षणात् ॥

निगमयति—

किं बहुना ॥

किं बहुनेति ॥

तत्प्रकारमेवाह—

मायामृगे समरनाटकसूत्रधारे

शाखामृगे च भवतः प्रतिकूलवाले ।

दृष्टोद्यमस्य रघुनायकसायकस्य

मुक्त्वा प्रणामकवचं कवचं किमन्यत् ॥ ५२ ॥

मायेति । समरमेव नाटक रूपकविशेषस्तस्य सूत्रधारे । तत्प्रवर्तक इत्यर्थः । सूत्रधारशब्दो व्याख्यातः । मायामृगे लत्प्रेरितकुहनाकनकहरिणे । तथा भवत प्रति-
कूल नियामक बाल लाङ्गूल यस्य तस्मिन्शाखाभृगे वालिनि च दृष्टोद्यमस्य परीक्षित-
व्यवसायस्य । अमोघस्येत्यर्थः । एतेन त्वद्विनाशमीषत्करमिति सूच्यते । रघुनायक-
सायकस्य श्रीरामबाणस्य प्रणामो नमस्कार एव कवचमुरश्छदस्त मुक्त्वा । तद्विने-
त्यर्थः । अन्यत्कवच किम् । न किमपीत्यर्थः । प्रणामपूर्वक सीता श्रीरामाय समर्प्य
शरण्य त शरण गत्वा प्राणत्राण कुरुष्वेत्यभिप्रायः । 'उरश्छद कङ्कटको जागर
कवचोऽस्त्रियाम्' इत्यमरः । वसन्ततिलकावृतम् ॥

एवं निशम्य कुपितः पिशिताशनेन्द्रः

प्राणानमुष्य हरतेति भटानवादीत् ।

आजन्मशुद्धमतिरत्र विभीषणस्त

दूतो न वध्य इति शास्त्रगिरा रुरोध ॥ ५३ ॥

एवमिति । एवमुक्तप्रकारम् । वचनमित्यर्थः । निशम्य श्रुत्वा कुपितः कुद्धः
पिशिताशनेन्द्रो रावणोऽमुष्य प्राणान्हरत । एन वानर मारयतेत्यर्थः । इत्येव भटा-
न्किकरानवादीदाज्ञापितवान् । ततः किं तत्राह—अत्रान्तरे आजन्मशुद्धमतिः स्वभाव-
परिशुद्धबुद्धिविभीषणो रावणानुजस्त रावण दूतो न वध्यो वधार्हो न भवतीति शास्त्र-
गिरा शास्त्रवचनेन रुरोध निवारयामास । तथा च रामायणम्—'राजधर्मविरुद्ध
च लोकवृत्तेश्च गंहितम् । तव चासदृश वीर कपेरस्य प्रमापणम् ॥' इति ।
वृत्त पूर्ववत् ॥

रावणोऽपि विभीषणभाषणमङ्गीकृत्य 'प्लवङ्गानामङ्गेषु लाङ्गूलमेव
वरम् । तदेव कार्पासवाससा संवीतं वह्निं सात्कृत्य चत्वरं चत्वरं दौषा-
नुद्धोष्य सप्रहारं नगरं परितः संचारयत' इति राक्षसानादिदेशः । तेषु
तथा कुर्वाणेषु ॥

रावण इति । रावणोऽपि विभीषणस्य भाषणं शास्त्रोपहितवचनमङ्गीकृत्य प्लव-
ङ्गानां वानराणामङ्गेष्ववयवेषु लाङ्गूलमेव बालमेव वरं श्रेष्ठम् । प्रियमिति यावत् ।
'दैवाद्वैते वरं श्रेष्ठं' इत्यमरः । अतः कार्पासवाससा । कार्पासतन्तुनिर्मितवस्त्रैरि-

१. 'एतत्' इति पाठः २ 'वीतिहोत्रसात्कृत्य' इति पाठः ३ 'दौषान्' इति
पाठः

त्यर्थः । शीघ्रप्रज्वलनार्थं कार्पासग्रहणं द्रष्टव्यम् । सवीतमावेष्टितं तदेव लाङ्गूलं वह्नि-
सात्कृत्याग्निहोत्राग्नीं कृत्वा । अग्निं प्रज्वालयेत्यर्थः । ‘अग्निवैश्वानरो वह्निर्वातिहोत्रो
धनं जय’ इत्यमरः । ‘देयत्रा च’ इति चकारात्सातिप्रत्ययः । चत्नरे चत्नरे प्रतिच-
त्वरम् । प्रतिवीथीमित्यर्थः । वीप्सायां द्विर्भावं । घोषान् ‘चौर्येणाशोकवनिकाभङ्ग-
कारी वानरोऽयं लब्धो निबद्धो बध्यते’ इत्यादि घोषानुद्धोष्य सप्रहारं ससताडनं
नगरं परितः । नगरस्य समन्तादित्यर्थः । ‘अभितः परितः—’ इत्यादिना द्वितीया ।
संचारयत् भ्रामयतेत्यनेन प्रकारेण राक्षसानादिदेशाज्ञापयामास । ततस्तेषु राक्षसेषु
तथा रावणोक्तप्रकारेण कुर्वाणेषु विदधानेषु हनूमलाङ्गूलं कार्पासवासोभिरावेष्ट्याग्नि-
सात्कुरुषु सत्सु । करोतेस्ताच्छील्ये शानच् ॥

निर्णयाविषयमस्य बालतः

कणिकारनिकुरुम्बकबुर्बुरः ।

निर्निमेषगणभाग्यसंचया-

दुन्मिमेष भगवानुषर्बुधः ॥ ५४ ॥

निर्णयेति । कणिकारनिकुरुम्बवत्कनकपुष्पप्रसूनमञ्जरीवत्कर्बुरं शबलवर्णं ।
एतेन सुखस्पर्शत्वं सूच्यते । ‘कणिकारं कञ्चुकारं कोकं कनकपुष्पकं । पीतपुष्प-
किंकरात् पीतभद्रो मृदुद्रुमः ॥’ इति प्रतापमार्ताण्डः । भगवान्पूज्यः । उषसि बुध्यत
इत्युषर्बुधं ज्वलनः । ‘अहुरादीनां पक्ष्यादिषु’ इति रेफादेशः । निर्निमेषगणानां देव-
सङ्घानां भाग्यसंचयाद्भाग्येयसमृद्धेर्हेतोः । लङ्कादाहे तेषामानन्दसंभवादिति भावः ।
अस्य हनूमतो बालतो लाङ्गूले । सप्तम्यर्थे तसि । निर्णयाविषयं निर्णयं यथा तथा ।
उन्मिमेषं प्रज्ज्वाल । अत्रानुप्रासात्कारः । रथोद्धतावृत्तम् ॥

ततः किमत आह—

एतद्वृत्तान्तमारक्षिकराक्षसीगणगर्वोदीर्णवर्णितमाकर्ण्य दूयमानमा-
नसा जानकी हुताशनमुपस्थाय ‘शीतो भव हनूमतः’ इति प्राञ्जलिः
प्रार्थयत् ॥

एतदिति । आरक्षिकराक्षसीगणैर्गर्वोदीर्णं गर्वोद्विक्तं यथा तथा वर्णितं कथितमे-
तद्वृत्तान्तं हनूमलाङ्गूलप्रज्वलनवार्तामाकर्ण्य दूयमानमानसा सतप्यमानान्तं करणा
जानकी हुताशनमग्निमुपस्थायोपास्य हनूमतः शीतोऽदाहको भव इत्येवप्रकारेण
प्राञ्जलिं प्रणता सती प्रार्थयताभ्यर्थितवती । तथा च रामायणम्—‘मङ्गलाभिमुखी तस्य
सा तदासीन्महाकपे । उपतस्थे विशालाक्षी प्रयता हव्यवाहनम् ॥’ इति ॥

१. ‘गणेन गर्वोदीर्णम्’ इति पाठः २. ‘हनूमतः शीतो भव’ इति पाठः ३. ‘प्रार्थयत्’
इति पाठः

घोरस्य राघवकलत्रतपोमयान्ने-

र्मा भूवमिन्धनमहं क्षणमित्यवेत्य ।

शैल्यं वितत्य दहनः पवमानसूनो-

र्वालाग्रसीम्नि मणिदीप इवावतस्थे ॥ ५५ ॥

घोरस्येति । घोरस्य दारुणस्य राघवकलत्रतपोमयान्ने सीतापातित्रत्यरूपानलस्य क्षणम् । क्षणमात्रेणेत्यर्थः । इन्वन दाह्यदारु । अहं मा भूव न भूयाम् । 'माडि छुइ' इत्याशिषि छुइ । इत्यनेन प्रकारेणावेत्य मत्वा दहनं सीतयोपासितोऽग्निं शैल्यं वितत्य विस्तार्य पवमानसूनोर्हन्मतो वालाग्रसीम्नि लाङ्गूलाग्रभागे मणिदीप इवावतस्थे स्थितवान् । तदसतापकरत्वेनातिष्ठदित्यर्थः । उपमालकारः । वसन्ततिलकावृत्तम् ॥

तदनु पवनतनयोऽपि 'पुरमिदं न खलु सुव्यक्तं नक्तमालोक्यम् । तस्मादनलसाक्षिकमेव पुरमखिलमालोकयामि' इति यामिनीचरगणं परिचिततोरणपरिधेण जघान ॥

तदन्विति । तदनु बालप्रज्वलनानन्तरं पवनतनयो हनूमानपि नक्तं रात्राविदमेतत्पुरं लङ्कापट्टेण सुव्यक्तं स्फुटतरं नालोकय खलु न दृष्टवानस्मि किल तस्मात्सुव्यक्तदर्शनाभावाद्धेतोः अनलोऽग्निं साक्षी साक्षाद्दृष्ट्वा यस्मिन्कर्मणि तद्यथा तथा । दाहकपूर्वमेवेत्यर्थः । 'साक्षाद्दृष्ट्वा सज्ञायाम्' इतीतिप्रत्ययः । अखिलं कृत्वा पुरं लङ्कापट्टेणमालोकयाम्यालोकयिष्ये । वर्तमानसामीप्ये वर्तमानप्रत्ययः । इति । मत्वेति शेषः । यामिनीचरगणं निर्बन्धकराक्षसनिबद्धं परिचिततोरणपरिधेण । पूर्वं येन राक्षसान्निजम्नि-तवान् (?) तेनैव परिधेणेत्यर्थः । जघान । विनाशितवानित्यर्थः ॥

सीताभिधानकमला प्रभवे प्रदातुं

लङ्कार्णवं क्षुभितसैन्यतरंगभीमम् ।

वेधा ममन्थ किल रज्जुभुजंगराज-

भोगावृतेन पवनात्मजमन्दरेण ॥ ५६ ॥

सीतेति । वेधा ब्रह्मा सीतेत्यभिधानं यस्या सा च सा कमला च ता सीतारूपिणीं लक्ष्मीम् । 'राघवत्वेऽभवत्सीता रुक्मिणी कृष्णजन्मनि' इति विष्णुपुराणवचनात् । प्रभवे श्रीरामरूपिणे विष्णवे प्रदातुं क्षुभितानि क्षोभं प्राप्तानि यानि सैन्यानि राक्षससैन्यास्तैरेव तरंगैर्भूमिभिर्भीमं भयकरं लङ्कावर्णवस्तम् । रज्जुः रज्जुः भुजंगराजभोगो बासुकिरायस्तदावृतेन तद्वेष्टितेन पवनात्मजेनैव मन्दरेण मन्थनाचलेन ममन्थ किलालो-ढयामास खल्वित्युत्प्रेक्षा । सा च समस्तवस्तुवर्तितावयवरूपकेण सकीर्यते । 'मन्थानमन्दरं कृत्वा योक्त्रं कृत्वा च बासुकिम्' इति विष्णुपुराणे ॥

अथ दह्यमानाया लङ्कायाम् ॥

अथेति । अथानन्तर लङ्काया दह्यमानाया भस्मीभवत्या सत्याम् ॥

रक्षःस्त्रीवदनारविन्दरजनी विश्वंभरावर्हिणी-

वर्षारम्भदशां दशाननयशः कादम्बकादम्बिनीम् ।

वैधव्योचितवेषनिश्चितमनोलङ्कावधूटीजटां

वैदेह्यास्त्रिजटासमा समकिरद्भूम्या हनूमान्दिवि ॥ ५७ ॥

रक्ष इति । रक्ष स्त्रीणा राक्षसाङ्गनाना वदनान्येवारविन्दानि तेषा रजनीम् । तत्स कोचकरीमित्यर्थ । विश्व बिभर्तीति विश्वभरा भूमि । सज्ञाया 'श्रुतवृज्-' इत्यादिना खच्प्रत्ययो मुमागम । सैव वर्हिणी मयूरी तस्या वर्षारम्भदशाम् । तदुल्लासकारिणी-मित्यर्थ । दशाननयश एव कादम्ब कलहसस्तस्य कादम्बिनी मेघमालाम् । तन्निरास-कारिणीमित्यर्थ । 'कादम्ब कलहस स्यात्', 'कादम्बिनी मेघमाला' इति चामर । तथा वैधव्यस्य विधवात्वस्योचितोऽप्यनुगुणो यो वेषो नैपथ्य तत्र निश्चित मनो यस्या सा तथोक्ता सा च सा लङ्का च सैव वधूटी वीरव्यूस्तस्या जटा प्रथितकेशपाशरूपाम् । क्षिप्रमेव रावणसंहारस्य जायमानत्वादिति भाव । 'लुषा जाया वधूटी स्याद्वयूरथ सुवासिनी' इति प्रतापमार्ताण्ड । वैदेह्यास्त्रिजटासमा त्रिजटाकल्पाम् । तथाश्वास कारिणीमित्यर्थ । धूम्या धूमसहतिम् । 'पाशादिभ्यो य' इति यप्रत्यय । हनूमा-न्दिव्यन्तरिक्षे समकिरत् । प्रवर्तयामासेत्यर्थ । किरतिरय कीर्यमाणकर्मक । यथा 'रज किरति मारुत' इति कुत्रचित् । करणकोऽपि यथा—'जगतीरहोऽपचकिरे कुसुमै' इति दृश्यते च । धातूनामर्थभेदात्कारकप्रत्ययभेद । अत्राक्षिष्टपरम्परितरूपका-लकार । शार्दूलविक्रीडित वृत्तम् ॥

पुनस्तामेव वर्णयति—

अपि च ॥

अपि चेति । किचेत्यर्थ ॥

तत्प्रकारमेवाह—एतदित्यादि द्वाभ्याम्—

एतद्विक्रमवीक्षणेन जनितामानन्दबाष्पोद्गति

रक्षोनाथभय्यात्पिधातुमनसा विद्याधराणां मुँदा ।

व्याजव्याहृतये यथा परिणमेद्भूम्या तथोर्ज्जुम्भते

स्वर्लोकेऽपि कलिन्दशैलतनयाकल्लोलशङ्कावहा ॥ ५८ ॥

१ 'लङ्काया दह्यमानायाम्' इति पाठः २ 'अपि च' इति नास्ति क्वचित्
३ 'तदा' इति पाठः ४ 'जृम्भते' इति पाठः

एनदिति । एतस्य हनूमतो विक्रमवीक्षणेन पराक्रमावलोकनेन जनितामुत्पन्नामानन्दबाष्पोद्गतिमानन्दाश्रुप्रसार रक्षोनाथभयाद्रावणभयात् । एतत्परिज्ञाते रात्र्योऽस्मान्पीडयिष्यतीति साव्यसवशादित्यर्थः । पिबानुमाच्छादयितुं मनो येषां तेषाम् । 'तु काममनसोरपि' इति तुमुनो मकारलोपः । विद्याधराणां नमश्चराणां देवयोनिविशेषाणाम् । 'विद्याधरोऽप्सरोयक्ष-' इत्यमरः । मुदा सतोषेण व्याजव्याहृतये रावणविपत्तिकथनाय यथा परिणमेत्परिणतिं प्राप्नुयात् । रावणस्य महती विपत्संप्राप्ता, तस्मान्न भेत्तव्यमिति कथयितुं यथा पर्याप्तयादित्यर्थः । यद्वा व्याजव्याहृतयेऽपदेशप्रकाशनाय । 'व्याजोऽपदेशो लक्ष्यं च' इत्यमरः । यथा परिणमेत् । एतेषामश्रुद्वयो धूम्यावशाज्जातः, न लान्यतोऽभूदिति प्रत्याययितुं स्वयं यथा पर्यवसिता भवेदित्यर्थः । अथवा व्याजव्याहृतये व्यपदेशकथनाय यथा परिणमेत् । अस्माकं नेत्रेषु धूम्याप्रसारोऽश्रुद्वयो न लानन्दादिनेति कथयितुं यथोपयुक्त्यादित्यर्थः । तथा धूम्या उज्जृम्भतेऽवर्धत । खल्लोकपर्यन्तं व्याप्तेत्यर्थः । कीदृशी धूम्या । खल्लोके स्वर्गलोकेऽपि कलिन्दशैलतनयाकल्लोलशङ्कावहा कालिन्दीसमुत्तुङ्गतरङ्गभ्रान्तिजननी । अत्र स्वतः सिद्धस्य धूम्याविजृम्भणस्य व्याजव्याहृतिपरिणामपरलेनोत्प्रेक्षा । सा च कल्लोलशङ्कावहेति भ्रान्तिमता नैरपेक्षयात्सृज्यते । वृत्तं पूर्ववत् ॥

आदौ नीलांशुकश्रीस्तदनु मरकताबद्धनीवीविभूतिः

कस्तूरीपङ्कभङ्गी क्षणमपि विकचेन्दीवरस्रक्सपत्नी ।

पश्चात्स्निग्धाञ्जनाभा जघनकुचकटीकण्ठनेत्रेषु जाता

दिक्कान्तानां तदानीं दशमुखनगरीदाहसंभूतधूम्या ॥ ५९ ॥

आदाविति । दशमुखनगरीदाहसंभूतधूम्या लङ्कादहनसंभूतधूमसदृशस्तदानीं तस्मिन्काले दिश एव कान्तास्तासामिति रूपकम् । जघनानि च कुचाश्च कट्यश्च कण्ठाश्च नेत्राणि चेति द्वन्द्वः । तत्तत्स्थानीयप्रदेशेष्वित्यर्थः । अत्र यद्यपि प्राण्यङ्गत्वादेकवद्भावेन भाव्यं तथापि महाविभाषया विकल्पोऽपि द्रष्टव्यः । यद्वा दिक्कान्ताजघनादीनां तत्तद्देशपरत्वेन साक्षात्प्राण्यङ्गत्वाभावाच्चैकवद्भावः । आदौ प्रथमम् । क्षणम् । क्षणमात्रमित्यर्थः । एतच्च सर्वत्र सवध्यते । अनन्तरं तदपायादिति भावः । नीलांशुकस्य नीलाम्बरस्य श्रीरिव श्रीर्यस्या सा तथोक्ता जाता । तदनु तदनन्तरं मरकता बद्धा गारुत्मतमणिखचित्वा । 'गारुत्मतं मरकतम्' इत्यमरः । नीवीविभूती रशनासपत्तिर्यस्या सा तथोक्ता जाता । ततः कस्तूरीपङ्कस्य मृगमदकर्दमस्यैव भङ्गी परिपाटी यस्या सा तादृशी जाता । अथानन्तरं विकचेन्दीवरस्रजः प्रफुल्लनीलोत्पलमालिकायां सपत्नी सदृशी जाता । 'ज्ञातिसौदरबन्धवादिशब्दा सादृश्यवाचका' इत्याहुः । पश्चादनन्तरं स्निग्धाञ्जनाभ्यां मृदितकजलस्य आभेवाभा यस्या सा तथोक्ता जाता । इति सर्वत्रोपमा । अत्र जघनकुचेत्याद्युद्देशक्रमानुसारेण नीलांशुकश्रीरित्यनन्तरं कस्तूरीपङ्कभङ्गी-

न्युद्देशे कर्तव्ये तथानुक्तत्वात्सर्वज्ञभोजेन क्रमोऽत्र न विवक्षित । अन्यत्र क्रमसम्भवा-
त्म एवाकारः । स चोक्तोपमारूपकोक्तेरङ्गाङ्गिभावेन सकीर्यत इति सक्षेपः ।
सगवरा वृत्तम् ॥

हा तात हा जननि हा सुत हा सहाय

हा पौत्र हा प्रियसखि क नु हा हतोऽस्मि ।

इत्यादि पौरपरिदेवनभारवाग्भि-

रापूरि रावणपुरी शिखिना परीता ॥ ६० ॥

हा तातेति । हेति सर्वत्र विषादे । 'हा विषादशुगातिषु' इत्यमरः । हा तात जनकः ।
'तातस्तु जनकः पिता' इत्यमरः । हा जननि मातः, हा सुत पुत्रकः, हा सहाय सहचरः
सहोदरेति वा । हा पौत्रः, हा प्रियसखि प्रियभार्ये, क नु कुत्र वा । गतासीति शेषः । तथा
हा हतोऽस्मि नष्टोऽस्मि । इत्यादिरेवमादि पौरपरिदेवनभारः पुरजनविलापातिशयो या
सु ताभिर्वाग्भिराक्रोशवचनैः शिखिनाग्निना परीता व्याप्ता रावणपुरी लङ्कापुरी आस-
मन्तात्पूरिता आपूरि । 'आपूरी आव्यापायने' इत्यस्मात्कर्मणि लुङ् । 'चिण् भावकर्मणो'
इति चिण् । वसन्ततिलका वृत्तम् ॥

यैर्वृन्दारकसुन्दरीजनमुखे नीराजनं निर्मितं

निर्मेधे गगनेऽपि यैर्विरचिता सौदामिनीसंहतिः ।

ते द्वित्राण्यपि वासराणि न गता निर्वाणमौर्वानल-

ज्वालाडम्बरमम्बुधौ विदधिरे बालानलोद्यत्कणाः ॥ ६१ ॥

यैरिति । यैर्बालानलोद्यत्कणैर्वृन्दारकसुन्दरीजनस्य सुरसुन्दरीवृन्दस्य मुखे वदना-
ग्रभागे नीराजनमारात्रिकं निर्मितम् । नीराजनत्वेन परिणतमित्यर्थः । अत्र सुरसुन्द-
रीणां कल्याणकालः संप्राप्त इति सूचनार्थमित्यर्थः निर्देश इति मन्तव्यम् । तथा यैर्नि-
र्मेधे मेघरहितेऽपि गगने सौदामिनीसंहतिर्विद्युत्ताश्रेणिविरचिता । तथात्वेन परिण-
तमित्यर्थः । अशक्यकरणोऽपि रावणवध एवमेव सम्भविष्यतीति सूचनार्थमित्यर्थः
निर्देशः । ते बालानलोद्यत्कणा हनूमन्नाङ्गुलाग्निसमुत्थितस्फुलिङ्गाः । द्वे त्रीणि द्वित्राणि ।
'सत्ययाव्ययासन्न-' इत्यादिना बहुव्रीहिः । 'बहुव्रीहौ सत्येये डजवहुगणात्' इति
डच्प्रत्ययः समासान्तः । तस्यपि वासराणि । तावत्स्वपि वासरेष्वित्यर्थः । 'वा तु
क्लीबे दिवसवासरौ' इत्यमरः । अत्यन्तसंयोगे द्वितीया । अम्बुधौ निर्वाणशान्तिः न गता
न प्राप्ता सन्ति । नञर्थस्य नशब्दस्य 'सुप्सुपा' इति समासः । और्वानलज्वालाडम्बर-
वडवाग्निक्रीलासभ्रम विदधिरे चक्रुः । क्षिप्रमेव सकलराक्षससंहाराभियोतकवैपरीत्यवृ-

त्तिसूचनार्थमित्थ निर्देश इति मन्तव्यम् । अत्राभिकणाना नीराजननिर्माणायसबन्धेऽपि तत्सबन्धकथनादसबन्धे सबन्धरूपातिशयोक्ति । शार्दूलविक्रीडित वृत्तम् ॥

आदीप्यमानपवनात्मजबालसङ्गा-

दङ्गारशेषविभवामवलोक्य लङ्काम् ।

व्योम्नि स्थिता निशिचराः खगृहाणि नूनं

निर्वापयन्त इव नेत्रभवैः पयोभिः ॥ ६२ ॥

आदीप्यमानेति । आदीप्यमानो जाज्वल्यमानो य पवनात्मजबालस्तस्य सङ्गा-
त्सपर्काद्धेतो । अङ्गार एव शेष । शिष्टाशो यस्य स तथोक्तो विभव समृद्धिर्यस्यास्ता-
म् । कात्स्न्येन दग्धमित्यर्थ । लङ्कामवलोक्य । व्योम्न्यन्तरिक्षे स्थिता निशिचरा
राक्षसा खगृहाणि दह्यमानानि निजमन्दिराणि यद्यपि । 'गृहा पुंसि च भूम्येव'
इत्यमर । तथापि महाकविप्रयोगबाहुल्यादविरोधो द्रष्टव्य । नेत्रभवैः पयोभिर्बाष्पो-
दकैर्नूनं निश्चित निर्वापयन्त प्रशमयन्त इव । अलक्ष्यन्त इति शेष । उत्प्रेक्षालकार ।
यथा दह्यमान गृहादिकमुन्नतदेशमारुह्य जलैः प्रशमयन्ति तद्वदित्युत्प्रेक्षार्थ । वसन्तति-
लका वृत्तम् ॥

चक्रे शक्रजिदाज्ञया रणमुखे यत्कर्म रक्षोगण-

स्तकर्तुं क्षणदाचरक्षितिभुजा युक्तोऽप्यशक्तो भवेत् ।

सप्तार्चिश्च हनूमता परिचितो लङ्कामधाक्षीद्यथा

तत्पित्रा मरुता युतोऽपि न तथा दाहक्रियाया पटु ॥ ६३ ॥

चक्र इति । रक्षोगणो राक्षसनिवह शक्रजिदाज्ञयेन्द्रजिन्निदेशेनोपलक्षित न तु
साक्षाच्चक्रे चकार । तत्कर्म क्षणदाचरक्षितिभुजा राक्षससार्वभौमेन रावणेन युक्तोऽपि
साक्षात्सहितोऽपि कर्तुमशक्तोऽसमर्थो भवेत् । न शक्नुयादित्यर्थ । तदपेक्षया पुत्रसा-
मर्थ्यस्यैव बलिष्ठत्वादिति भाव । सभावनाया लिङ् । एव सप्त अर्चिषि यस्य सप्तार्चि-
मिश्च हनूमता परिचित प्रवर्तित सगतो वा यथा लङ्कामधाक्षीद्दाह तथा तत्पित्रा हनू-
मज्जनकेन मरुता वायुना युत सहितोऽपि दाहक्रियाया दहनकृत्ये पटु समर्थो न भवेत् ।
वायुपरिचयापेक्षया तत्पुत्रपरिचयस्यात्यन्तजृम्भणहेतुत्वादिति भाव । वायुसाहचर्या-
दप्यधिक लङ्का ददाहेति परमार्थ । अत्र पूर्ववाक्ये रावणसहितस्य राक्षसगणस्येन्द्रजि-
दाज्ञाकृतकर्मकरणसामर्थ्यसबन्धेऽपि सभावनया तदसबन्धाभिधानात्सबन्धेऽसबन्धरू-
पातिशयोक्ति । तथा उत्तरवाक्ये वायुसखस्य सप्तार्चिषो हनूमत्परिचयसवीतदाहकृत्य-

१ 'रजनीचरक्षितिभृता' इति पाठ २ 'अयुक्तोऽभवत्' इति पाठ ३ 'मरुत'
इति पाठ

करणपाटवसबन्धोक्तेरतिशयोक्ति । अनयोर्दृष्टान्तदार्ष्टान्तिकतया सापेक्षत्वात्परि-
कर । शार्दूलविक्रीडित वृत्तम् ॥

तस्मिन्हनूमदरणिप्रभवे हुताशे

शुद्धि विधाय पतिमेव समेतुमैच्छत् ।

लङ्केश्वरेण रणकेलिकुतूहलेन

बाहोर्बलादपहृता सुरराजलक्ष्मीः ॥ ६४ ॥

तस्मिन्निति । रणकेलिकुतूहलेन युद्धक्रीडासमुत्सुकेन लङ्केश्वरेण रावणेन बाहुबला-
द्भुजपराक्रमादपहृता सीता सुरराजलक्ष्मीरिन्द्रसाम्राज्यश्रीर्हनूमानेवारणिरभिमन्थनदारु-
विशेष । ‘निर्मन्थ्यदारुणि लरणिर्द्वयो’ इत्यमर । स प्रभव कारण यस्य तस्मिन् ।
तत्समुत्पादित इत्यर्थ । हुतमश्नातीति हुताशनेऽग्नौ । कर्मण्यण् । शुद्धि सस्कार वि-
धाय । पापिष्ठरावणसपर्कजनितपाप विशोधयेत्यर्थ । पति निजभर्तारमिन्द्रमेव समेतु
सगन्तुमैच्छदिच्छति स्म । यथा कुतश्चित्कारणात्काचन सांवी कुत्रचिदपवित्रस्थले
स्थित्वा परिणामकाले सस्कारपरिशुद्धा सती पुनर्निजभर्तारमेव जिगमिषति तद्वदित्यर्थ ।
इच्छतेर्लङ् । ‘आडजादीनाम्’ इत्याडागम । ‘आटश्च’ इति वृद्धि । अत्र सुरराजलक्ष्म्या
ईदृशेच्छासबन्धेऽपि तत्सबन्धोक्तेरतिशयोक्ति । एतेन रावणस्य विनिपात आसन्न
इति सूच्यते । वसन्ततिलका वृत्तम् ॥

निगमयति—

वाचामिदानी किमु विस्तरेण

लङ्कापुरी रावणबाहुगुप्ताम् ।

काकुत्स्थदूतोऽयमुपेत्य चक्रे

कृतान्तदूतस्य सुखप्रवेशाम् ॥ ६५ ॥

वाचामिति । इदानीमस्मिन्नवसरे । सस्कारोचितकाल इत्यर्थ । वाचा विस्तरेण
वचनप्रपञ्चेन । ‘विस्तारो विग्रहो व्यास स तु शब्दस्य विस्तर’ इत्यमर । किमु । न
किमपीत्यर्थ । किं लय काकुत्स्थदूतो हनूमानुपेत्यागत्य रावणबाहुगुप्ताम् । दुष्प्रवेशामि-
त्यर्थ । लङ्कापुरीम् । कृतान्तदूतस्य । यमर्किकराणामित्यर्थ । ‘कृतान्तौ यमसिद्धान्तौ’
इत्यमर । सुखप्रवेशा सुखेन प्रवेष्टुं शक्या चक्रे । अनाप्रातनिधनगन्धाना लङ्कापुर-
स्थयातुधानाना निधन विधाय तद्वारा पूर्वमसभावितप्रवेशान्यमर्किकरान्खसामर्थ्येन न
प्रवेशयामासेत्यर्थ । एतेनोत्तरत्राप्येतेषा निराघाटसचारत्न सूच्यते । वृत्तमुपजाति ॥

पौलस्त्यपातकिसमागमजायमान-

मेनः पुनान इव वानरयायजूकः ।

निर्वर्तिताक्षविजयो निजवालवह्नौ

हुत्वा पलाशसमिधः सुगतिर्बभूव ॥ ६६ ॥

पौलस्त्येति । वानरो हनूमानेव यायजूको यज्ञकर्ता । 'इज्याशीलो यायजूक' इत्यमर । 'यजजपदशा यङ्' इति यजतेर्यङन्तादूकप्रत्यय । पौलस्त्यो रावण एव पातकी ब्रह्महत्यादिपातकवान् तस्य समागमेन सगत्या जायमान सपद्यमानमेन । 'तत्सयोगी च पञ्चम' इति न्यायात् । सभावितदुरितमित्यर्थ । 'कलुष वृजिनैनोऽघ-महो दुरितदुष्कृतम्' इत्यमर । पुनान इव विशोधयन्निव । पापनोदन कुर्वण इवेत्यु-त्प्रेक्षा । पूव् शानच् । निर्वर्तिताक्षविजयो विरचिताक्षकुमारनिधन । कृतेन्द्रियजय सन् । 'अक्षो रथस्यावयवे पाशके चाक्षमिन्द्रियम्' इति विश्व । निजवाले यो वद्धिहृता-शनस्तस्मिन् । पल मासमश्रन्तीति पलाशा । 'पलोऽस्त्री पल्ल मासम्' इत्यभिधा-नात् । पलाशा राक्षसास्त एव पलाशसमिव पलाशवृक्षसमिवो हुत्वा सुगतिरप्रतिह-तगमन शोभनलोकश्च बभूव । अत्र श्लेषोत्प्रेक्षानुप्राणित सावयवरूपकालकार । वस-न्ततिलकावृत्तम् ॥

लङ्कादाहेऽप्यनार्ता रघुपतिदयितां चारणोक्त्या विदित्वा

सानन्दस्तां प्रणम्य प्रतिगमनविधौ प्राप्य तस्या नियोगम् ।

आरुह्यारिष्टशैलं निधिमपि पयसा स्वैरमुत्तीर्य वेगा-

चक्रे गत्वा महेन्द्र प्लवगकुलपतीन्पूर्णकामान्हनूमान् ॥ ६७ ॥

लङ्केति । लङ्कादाहेऽपि रघुपतिदयिता श्रीरामप्रेयसीं सीता चारणाना नभश्च-राणा गन्धर्वादीनामुक्त्वा वचनेनानार्तामपीडिताम् । अनष्टामिति यावत् । विदित्वा ज्ञात्वा । अत एव सानन्द ससतोषस्ता सीता प्रणम्य नमस्कृत्य प्रतिगमनविधौ प्रति-प्रयाणविधाने विषये । 'विधिविधाने दैवेऽपि' इत्यमर । तस्या सीताया नियोगमाज्ञा प्राप्य । तत अरिष्टशैलमरिष्टाख्य परपारस्थपर्वतमारुह्य पयसा निधिं समुद्रमपि स्वैर यथेच्छम् । अप्रतिहतमिति यावत् । उत्तीर्योल्लङ्घ्य महेन्द्रमङ्गदायधिष्ठित महेन्द्रपर्वत गत्वा हनूमान्प्लवगकुलपतीनङ्गदजाम्बवन्नलनीलादिप्लवगेश्वरान्पूर्णकामान्सपूर्णमनोर-थाश्चक्रे । अत्रातिविस्तरकथनयोग्यस्यार्थस्य सक्षेपेणोक्ते सक्षेपो नाम गुण । तदुक्त विद्यानाथेन—'सक्षेपार्थाभिधान यत्सक्षेप परिकीर्तित' इति । स्रग्धरावृत्तम् ॥

अथ यथार्हं सैन्याधिपान्संमान्य मारुतिस्तैरनुयुक्तः स्ववृत्तान्तम-खिलमाख्यातवान् ॥

अथेति । अथानन्तर मारुतिर्हनूमान्यथार्हं यथायोग्य सैन्याविपाज्जाम्बवद-

हृदादिसेनापतीन्समान्य मानयित्वा । तै सैन्याधिपैरनुयुक्त । 'कथ दृष्टा त्वया देवी कथ वा तत्र वर्तते' इत्यादिना पृष्ठ सन् । अखिलमशेष स्ववृत्तान्तमाख्यातवान् । उत्पतनादिसीतादर्शनलङ्कादाहान्ता निजवार्तामशेषा कथयामासेत्यर्थ ॥

तदनु पवनतनयवचनमुदिता वानरवरूथिनी यूथनाथानुयाता तद्दर्शनजनितमानन्दं दाशरथौ सुग्रीवे च संविभज्येव विवक्षितुमहमहमिकया धावन्ती मध्येसरणिदधिमुखकृतावन मधुवनं हनूमदनुमत्याभिभूय मधुपानसुखमनुबभूव ॥

तदन्विति । तदनु तदनन्तर पवनतनयवचनमुदिता हनूमद्वाक्यसमुष्टा वानरवरूथिनी कपिसैन्यम् । 'वरूथिनी बल सैन्यम्' इत्यमर । यूथनाथानुयाता जाम्बवदादियूथाधिपानुयाता । तदा तद्दर्शनजनित सीतावलोकनसमुत्पन्नमानन्दमानन्दशरधावानन्दसागरे । निखनिरतिशयानन्दपरिपूर्ण इत्यर्थ । दाशरथौ श्रीरामे सुग्रीवे च संविभज्य सम्यग्विविच्य विवक्षितुं द्रष्टुमिति फलोत्प्रेक्षा । सीतावलोकनवार्ताकथनेन श्रीरामसुग्रीवानन्दयोरन्तर परीक्षितुमित्यर्थ । अहमहमिकया परस्परहकारेण । अहमहमिका व्याख्यातारण्यकाण्डे । धावन्ती धावमाना । अतिवेगेन प्रद्रवती सतीत्यर्थ । मध्येसरण्या मध्येसरणि । मार्गमध्य इत्यर्थ । 'पारेमध्ये षष्ठ्या वा' इत्यव्ययीभाव । तत्सन्निधौगादेकारान्तत्व च मध्यशब्दस्य । दधिमुखेन दधिमुखाख्येन सुग्रीवमातुलेन वानरेण कृतमवन रक्षण यस्य तथोक्तम् । 'अव रक्षणे' कर्तरि ल्युट् । तथा च रामायणम्—'यद्रक्षत महावीर्यं सदा दधिमुख कपि । मातुल कपिमुखस्य सुग्रीवस्य महात्मन ॥' इति । मधुवन मधुनामकसुग्रीवोद्यानवनम् । मधुप्रचुरत्वान्मधुवनमित्यर्थसज्ञा । हनूमदनुमत्या हनूमदाज्ञयाभिभूयाक्रम्य मधुपानेन क्षौद्रपानेन यत्सुख तदनुबभूव । यथेष्ट मध्वपिबदित्यर्थ । 'मधुमध्ये पुष्परसे क्षौद्रेऽपि' इत्यमर ॥

अथाब्रवीद्गिरिवरतुङ्गमङ्गदं

कृताञ्जलिर्दधिमुख एष रोषवान् ।

वलीमुखान्मधुभजने शिलीमुखा-

न्भवान्निमान्झटिति निवारयेदिति ॥ ६८ ॥

अथेति । अथानन्तर रोषवान्मधुवनाक्रान्तजनितकोपवानेष दधिमुखो वनपालकस्तदा कृताञ्जलिर्विरचितकरसपुट सन् । प्रार्थनालक्षणमेतत् । गिरिवरतुङ्गम् । महोन्नतमित्यर्थ । अङ्गद युवराजमब्रवीत् । किमिति । भवान्मधुभजने मधुपाने पुष्परसास्वादे

च शिलीमुखानलीन् । 'अलिबाणौ शिलीमुखौ' इत्यमर । रूपकालकार । इमान्वली-
मुखान्कपीन् । 'कपिप्लवङ्गवगशाखामृगवलीमुखा' इत्यमर । झटित्यञ्जसा । निवा-
रयेन्निरुन्ध्यात् । इत्येवमब्रवीदिति पूर्वेण सबन्ध । अन्यथा महोप्रशासन सुप्रीवो दण्ड-
यिष्यतीति भाव । शेषे प्रथम । युष्मदस्मद्व्यतिरिक्तस्य भवच्छब्दस्य शेषत्वादिति ।
रुचिरा वृत्तम् । 'चतुर्ग्रहैरिह रुचिरा जभास्जगा' इति लक्षणात् ॥

अयमप्येनमवोचत् ॥

अयमिति । अयमद्वादोऽप्येन दधिमुख प्रत्यवोचदुक्तवान् ॥

तत्प्रकारमेवाह—

दशमुखपुरमध्ये वीक्षिता मैथिलीति

श्रवणमधु वितीर्ण येन वीरेण मद्यम् ।

दधिमुख यदि सोऽयं भाषते को निरुन्ध्या-

न्मधु पिबतु यथेच्छं वाहिनी वानराणाम् ॥ ६९ ॥

दशमुखेति । दशमुखपुरमध्ये लङ्कापुरमध्ये मैथिली सीता वीक्षिता दृष्टेत्येव-
भूत श्रवणमधु श्रोत्रामृत येन वीरेण मद्यं वितीर्णं दत्तम् । 'विश्राणन वितरण स्पर्शन
प्रतिपादनम्' इत्यमर । हे दधिमुख, सोऽयं वीरो भाषते यद्याज्ञावचनं वदति चेत् क
को वा निरुन्ध्यान्निवारयेत् । न कोऽपि निवारयितुं शक्नुयादित्यर्थः । 'शक्ति लिङ् च'
इति लिङ् । सकलवानरजीवातुभूतमैथिलीकथामधुप्रदस्येदङ्गमधुपाननिवारणं कथं
युक्तं स्यादिति भावः । अतो वानराणां वाहिनी सेना यथेच्छमिच्छासदृशम् । 'यथेष्टम्'
इति वा पाठः । मधु-पिबतु । मालिनीवृत्तम् ॥

ततः किं जातं तत्राह—

तदनु भयवैशसमुपगतदधिमुखवचनविदितमधुवनकदनपरिगणितज-
नकदुहितृदर्शनजनितप्रमदभरभरितस्तपनतनयस्तत्र तनुविकृतिमतनुत
दैधिमुखागमननिमित्तसंपत्तिम् ॥

तदन्विति । तदन्वद्भवचनानन्तरं भयवशेन भयपारतन्त्र्येण समुपगतस्य समीप-
मागतस्य दधिमुखस्य वचनेन विदितं ज्ञातं यन्मधुवनकदनं वानरकृतमधुवनोल्लुण्ठनं
तेन परिगणितं परिसंख्यातम् । निश्चितमिति यावत् । यज्जन्मकदुहितृदर्शनं सीतावलोकनं
तज्जनितेन तदुत्पादितेन प्रमदभरेण हर्षातिशयेन भरितं सजातभरः । आनन्दपरि-
पूर्ण इत्यर्थः । भरित इत्यत्र तारकादित्वादितच् । प्रमदस्यत्र 'प्रमदसमदौ हर्षे' इति

१ 'यथेष्टम्' इति पाठः । २ 'विवेशसमुनत' इति पाठः ३ 'परिगणित' इति
पाठः ४ 'तत्र' इति नास्ति कश्चित् ५ 'तदभिमुखा' इति पाठः

च० रा० २८

प्रत्ययान्तो निपात । तपनतनय सुग्रीवस्तत्र तस्मिन्समये दधिमुखागमनमेव निमित्तसपत्ति कारणसामग्री यस्यास्ता तनुविकृति मुखविकासनेत्रविस्फारस्कन्धोन्नमनरोमाञ्चलादिगात्रचेष्टामतनुताकरोत् । मधुवनकदनश्रवणात्सीतादर्शन निर्णय परमानन्दभरितोऽभूदित्यर्थः ॥

अनन्तर कपिसेनापि निकटवर्तिन्यभूदित्याह—

आरुह्याद्रिमथावरुह्य विपिनान्यासाद्य नानाफला-

न्यास्वाद्य पुतमारचय्य वदनैरापाद्य वाद्यक्रमान् ।

आलिङ्ग्य द्रुममक्रमं मदवशादाधूय पुच्छच्छटा-

मारादाविरभूदहंप्रथमिकापीना कपीनां चमूः ॥ ७० ॥

आरुह्येति । अत्रि मार्गस्थ पर्वतमारुह्याथावरुह्य । पर्वतारोहणावरोहणक्रीडामनुभूयेत्यर्थः । विपिनान्यरण्यान्यासाद्य प्रविश्य । नानाफलानि पनसरसालादिविविफलान्यास्वाद्य भुक्त्वा । पुतम् । बलिगतानीत्यर्थः । आरचय्य कृत्वा । 'त्यपि लघुपूर्वात्' इत्ययादेशः । वदनैर्मुखैर्वाद्यक्रमान्छिन्नादिवाद्यन्वनिप्रकारानापाद्य वादयित्वा । तथा द्रुमम् । द्रुमानित्यर्थः । अक्रममपगतक्रमम् । मोहनोद्गावनादिजुगुप्सिताचरणेनापगतमर्यादमित्यर्थः । आलिङ्ग्य चाङ्गिष्य । मदवशान्मधुपानजनितदर्पवशात्पुच्छच्छटा लाङ्गूलजालम् । 'वृन्द जाल चक्रवाल जालक पेटका च्छटा' इति वैजयन्ती । आधूय चालयित्वा । अह प्रथमोऽह प्रथम इति यस्या क्रियाया साहप्रथमिका । मयूरव्यसकादिलात्समासः । स्वार्थे कप्प्रत्ययः । तथा पीना पूर्णा । एतत्पूर्विकया धावमानेत्यर्थः । कपीना चमूर्वानरसेनारात्समीपे । 'आरादूरसमीपयो' इत्यमरः । आविरभूत् । आलक्षितेत्यर्थः । अत्र कपिस्वाम्यायेन यथावद्वस्तुवर्णनात्स्वभावोक्तिरलंकारः । शार्दूलविक्रीडित वृत्तम् ॥

तत किं तत्राह—

निद्राक्षयादरुणितेन समीरपुत्रः

सौमित्रिनेत्रयुगलेन निपीयमानः ।

चूडामणि करतले कलयन्ववन्दे

पादारविन्दयुगलं भरताग्रजस्य ॥ ७१ ॥

निद्रेति । समीरपुत्रो हनूमान्निद्राक्षयान्निद्राभावात् । यावद्वनवास निद्राहारयो-
रभाव इति भावः । अरुणितेन पाटलितेन सौमित्रिनेत्रयुगलेन लक्ष्मणनयनयुग्मेन निपीयमानः । अस्त्रादरेणावलोक्यमानः सन्नित्यर्थः । एतेन श्रीरामापेक्षयापि लक्ष्मणस्य यौवनहृन्मदागमनप्रतीक्षणादरोऽविद्यतेति सूच्यते । चूडामणि सीताया अभिज्ञानभूत

शिरोरत्न करतले कलयन् । श्रीरामादीना यथा चक्षुर्गोचर स्यात्तथा धारयन्नित्यर्थः ।
सीता दृष्ट्वा समागत इति प्रथमवचनेनैव ज्ञापनार्थमिति भावः । भरताग्रजस्य श्री-
रामस्य । पादारविन्द इवेत्युपमितसमासो न तु रूपकम् । अन्यथोत्तरपदप्राधान्ये तत्र
वन्दनायोगात् । तथोर्गुलव ववन्दे नमश्चकार । वसन्ततिलकावृत्तम् ॥

अक्लेशसभूतगतागताभ्यां

वितीर्णविस्तीर्णमहार्णवोऽपि ।

आनन्दसिन्धौ पृतनासमक्ष-

मक्षस्य हन्ता नितरां ममज्ज ॥ ७२ ॥

अक्लेशेति । अक्षस्य हन्ताक्षकुमारमारको हनूमानक्लेशेनानायासेनैव सभूते सजाते
ये गतागते यातायाते ताभ्यां वितीर्णो विलङ्घितो विस्तीर्णमहार्णवः पुरुषान्तरदुस्तर-
महासमुद्रो येन स तथोक्तोऽपि । अक्षो समीपे समक्षम् । समीपार्थेऽव्ययीभावः ।
'अव्ययीभावे शरत्प्रभृतिभ्यः' इत्यच्प्रत्ययः । पृतनाया वानरसेनाया समक्ष पुरतः ।
नितरामत्यन्तम् । अव्ययादाम्प्रत्ययः । आनन्दसिन्धावानन्दसागरे ममज्ज ममो-
ऽभूत् । ईदृङ्महाकपिवीरवाहिनीमध्येऽहमेक एव महोदधिमुल्लङ्घ्य सीता दृष्ट्वा पुन-
रागतोऽसीत्येवभूतभाषणप्रवर्तकमहाभाग्यसपन्नोऽभवमित्यमन्दानन्दतुन्दिलितान्त क-
रणोऽभूदित्यर्थः । अतएव विरोधाभासोऽलंकारः । वृत्तमुपजातिः ॥

आनीतचूडामणिसनिधाना-

दाविःप्रमोदेन रघूद्वहेन ।

तत्रानुयुक्तः पवनात्मजन्मा

विज्ञापयामास कृतप्रणामः ॥ ७३ ॥

आनीतेति । आनीतस्य हनूमताहतस्य चूडामणे सीताशिरोरत्नस्य सनिधाना-
त्सानिध्याद्धेतोः । आविः प्रमोदेन प्रादुर्भूतानन्देन रघूद्वहेन रघुनन्दनेन तत्र तस्मि-
न्सीतावृत्तान्ते विषयेऽनुयुक्तः पृष्ठः पवनात्मजन्मा हनूमान्कृतप्रणामो विहितनमस्कार
सन् । विज्ञापयामास । सीतावलोकनवार्ता कथयामासेत्यर्थः । पूर्वमागमनानन्तरकर्त-
व्यतया विहितो नमस्कार इदानीं शुभवार्ताकथनप्रारम्भसतोषातिरेकादिति वेदि-
तव्यम् । इन्द्रवज्रावृत्तम् ॥

विज्ञापनप्रकारमेवाह—

लङ्कापुरोपवर्नसीकृत्य राजपुत्री-

मालोक्यं निशिचरीगणबाध्यमानाम् ।

केनापि पातकवशेन सुपर्णलोके

बन्दीकृतामिव भुजंगमराजकन्याम् ॥ ७४ ॥

लङ्केति । अथ विज्ञापनानन्तरं मङ्गलाचारे वा । 'मङ्गलानन्तरारम्भप्रश्नकात्स्न्ये-
ष्वथो अथ' इत्यमरः । लङ्कापुरस्य रावणराजधान्या उपवनसी श्रुत्यानवनप्रदेशे ।
अशोकवनिकामध्य इत्यर्थः । निशिचरीगणबाध्यमानामारक्षकराक्षसीनिवहपरितप्यमा-
नाम् । अत एव केनाप्यनिर्वाच्येन पातकवशेन पापातुबन्धेन सुपर्णलोके गरुडलोके
बन्दीकृताम् । कारागारवद्धामित्यर्थः । भुजंगमराजकन्या नागकन्यामिव स्थिता
राजपुत्री जानकीमालोक्यमवलोकितवानस्मि । उपमालकारः । वसन्ततिलकावृत्तम् ॥

देव्यास्त्वदीयान्वयकीर्तनेन

त्वन्मुद्रया च व्यपनीय शोकम् ।

वार्तामभिज्ञानमयीमयाचं

प्रस्थातुकामः परिपूर्णकामः ॥ ७५ ॥

देव्या इति । त्वदीयान्वयकीर्तनेन भवदीयवशप्रशंसया त्वन्मुद्रया त्वदीयप्रत्य-
भिज्ञानाद्बुद्धिसुद्रिकया च देव्या सीताया शोकविषादव्यपनीय निरस्य । अतएव
परिपूर्णकाम सपूर्णमनोरथ प्रस्थातुकाम पुनरागन्तुमना सन् । 'तु काममनसोरपि'
इति तुमुनो मकारलोपः । अभिज्ञानमयीमभिज्ञानरूपाम् । तद्रूप्ये मयटि डीप् । वार्ता
वृत्तान्तमयाच याचितवानस्मि । इन्द्रवज्रावृत्तम् ॥

ब्रह्मास्त्रवित्रस्तजयन्तकृत्या

कथामभिज्ञाप्य वने प्रवृत्ताम् ।

चिरं रुदन्त्या जनकेन्द्रपुत्र्या

चूडामणिः प्रेषित एष तुभ्यम् ॥ ७६ ॥

ब्रह्मेति । ब्रह्मास्त्राद्दर्भमयाद्वित्रस्तस्य विशेषभीतस्य जयन्तस्य जयन्तासुरनाम्न-
काकासुरस्य कृत्यस्तनोलेखनरूपक्रिया यस्याताम् । वने चित्रकूटतटविपिने प्रवृत्ता
सभूता कथामाख्यायिकामभिज्ञाप्याभिज्ञानलेनोक्त्वा । चिरं चिरकालं रुदन्त्या-
पूर्वानुभूतार्थस्मरणवशादश्रूणि विमुञ्चन्त्या जनकेन्द्रपुत्र्या जानक्या एषोऽयं चू-
डामणिः शिरोरत्नं तुभ्यं प्रेषितम् । वाम्रूपं चाभिज्ञानद्वयं प्रहितमित्यर्थः । वृत्त-
मुपपन्नमिति ॥

निगमयति—

किं बहुना ॥

किं बहुनेति । बहुना वाग्व्यापारेण किम् । न किमपीत्यर्थः ॥

तथापि किंचिद्वक्तव्यमवशिष्टं विद्यत इत्याह—

देव तस्याः प्रतिष्ठासूनसूनैकपालितान् ।

मुद्रयित्वा प्रपन्नोऽहं तैवाभिज्ञानमुद्रया ॥ ७७ ॥

इति श्रीविदर्भराजविरचिते चम्पूरामायणे सुन्दरकाण्डः समाप्तः ।

देवेति । हे देव स्वामिन्, प्रतिष्ठासूनप्रस्थातुमिच्छन् । उत्क्रमिष्यमाणानित्यर्थः । तिष्ठते सन्नन्तादुप्रत्ययः । तथाप्याशैकपालितानाशया त्वदागमनप्रतीक्षयैकया पालितान्गुप्तान् । शिवभागवतवत्समासः । तस्या सीताया असूनप्राणान् । तवाभिज्ञानमुद्रयाभिज्ञानरूपाङ्गुलीमुद्रिकया तयैवाभिज्ञानमुद्रया मुद्राफलकयेति क्लिष्टरूपकम् । मुद्रयित्वा । निरुद्धेत्यर्थः । अहं प्रपन्नः । आगतोऽस्मीत्यर्थः ॥

इति श्रीमत्परमयोगीन्द्रवृन्दमानसेन्दिन्दिरसदोहामन्दानन्दलाभाभिवन्दितरघुनन्दनचरणारविन्दमकरन्दास्वादनकन्दलितसारस्वतेनाखण्डतपःप्रचण्डमुनिप्रकाण्डमण्डलेक्षरशाण्डिल्यमहामुनिगोत्रावतसस्य वचनान्वयसुधापारावारपारिजातस्य धन्वन्तर्यवतारान्तरस्यायुर्वेदप्रमुखनिखिलविद्यासारसर्वज्ञसार्वभौमस्य कोण्डोपण्डितवर्यस्य तनूजेन गङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया चम्पूरामायणव्याख्याया साहित्यमञ्जूषिकामाख्याया सुन्दरकाण्डः समाप्तः ॥

रामचन्द्रार्थरचिता रामचन्द्रपदार्पिता ।

व्याख्या सुन्दरकाण्डस्य पूर्णा मञ्जूषिकाभिधा ॥

युद्धकाण्डम् ।

इत्थ निजचित्रकवितासभाजितसकलकविसमाजेन तत्रभवता भोजराजेन विरचितपञ्चकाण्डसबद्ध चम्पूरामायणप्रबन्ध परिपूरयितुकामेन लक्ष्मणनाम्ना पण्डितवर्येणावशिष्टो युद्धकाण्डो निजवागवैभवानुसारेण रचित । सोऽय मयेदानीं व्याक्रियते ॥

अथ तत्रभवान्कवि स्वचिकीर्षितस्य ग्रन्थस्य निष्प्रत्यूहपरिपूरणाय शिष्टाचारसंप्राप्तविशिष्टेष्टगुरुचरणारविन्दभोजमहाराजस्मरणरूप मङ्गल निबध्नाति—

दृष्टे यत्र यदृच्छयापि वचसा देवी पुरो वर्तते

सारस्यं महद्भ्युदेति सदसि प्रागल्भ्यमुज्जृम्भते ।

जायन्ते सकलाः कला अपि नृणां जागर्ति कीर्तिर्नवा

चेतः स्निह्यति तत्र देशिकपदाम्भोजे च भोजे मम ॥ १ ॥

दृष्ट इति । यत्र यस्मिन्देशिकपदाम्भोजे भोजे च यदृच्छया लीलयापि । अत्यादरेण चेत्किमु वक्तव्यमिति भाव । दृष्टेऽवलोकिते सति । नृणाम् । मनुष्यमात्रस्येत्यर्थः । एतच्च सर्वत्र सबध्यते । वचसा देवी सरस्वती पुरो वर्तते । उपासनादिप्रयत्न विनैव स्वयं सनिहिता भवतीत्यर्थः । तथा महदनल्पम् । कार्यकारणपर्याप्तमित्यर्थः । सारस्य कवितारसज्ञत्वम् । अभ्युदेत्यभ्युदय प्राप्नोति । समुत्पद्यत इत्यर्थः । 'अभ्युपैति' इति पाठ आभिमुख्येन समीपमागच्छतीत्यर्थः । तथा सदसि । राजविद्वत्सभास्वित्यर्थः । प्रागल्भ्य सकलविद्याविवरणप्रौढत्वमुज्जृम्भते विजृम्भित भवति । तथा सकला समस्ता अपि कला इतिहासागमाद्याश्चतुषष्टिविद्या जायन्तेऽध्ययनपरिशीलनाभ्यासाभावेनैव तत्त्वतोऽवबुध्यन्ते । तथा नवापूर्वा कीर्ति सत्समाख्या जागर्ति विलसति । तत्र तस्मिन्देशिकपदाम्भोजे गुरुचरणारविन्दे भोजे भोजराजे च मम चेतो मन स्निह्यति । उक्तरीत्या बहुश्रेयस्करत्वात् । मामक मनस्तत्र स्नेहयुक्त भवतीत्यर्थः । चतुषष्टिकलास्तु—'इतिहासागमाद्याश्च काव्यालकारनाटकम् । गायकल कवित्वं च कामशास्त्रं दुरीदरम् ॥ देशभाषालिपिज्ञान लिपिकर्म च वाचकम् । सर्वाणि चापदानानि खरशास्त्रं तु शाकुनम् ॥ सामुद्रिक रत्नशास्त्रं रथाश्वगतिकौशलम् । मल्लशास्त्रं सूदकर्म भूरुहाणा च दोहदम् ॥ गन्धवादो धातुवाद खन्यावादो रसस्य च । जालवादोऽग्निस्तम्भ खड्गस्तम्भो जलस्य च ॥ वाचस्तम्भो वयस्तम्भो वदयाकर्षणमेव च । विद्वेषणोच्चाटनं च मारणं कालवञ्चनम् ॥ पयसि श्लवचातुर्यं पादुका सिद्धिरेव च । मृत्तिसिद्धिर्घटिकासिद्धिरै-

१ एतत्पूर्वम् 'आनीत पवनात्मजेन जनकक्षमापालपुत्रीशिरोरत्न मूर्तमिवानुरागमसकृद्वीक्ष्य प्रमोदान्वित । यो लोकत्रयकण्ठक दशमुख प्रोद्धर्तुमैच्छद्बलात्सोऽयं वीरवराग्रणीर्जनकजाजानि सदा पातु न ॥' इति श्लोको दृश्यते क्वचित् २ 'स्निह्यतु' इति पाठः .

न्द्रजालिकमेव च ॥ अञ्जन नरदष्टिस्तु वञ्चन स्वरवञ्चनम् । मणिमञ्चौषधाना च सिद्धय-
श्चोरकर्म च ॥ वृत्रलोहाश्ममृदारुवेणुवर्माञ्जनक्रिया । अदृश्यकरणी दूरकरणी मृगया-
रति ॥ वाणिज्य पाशुपाल्य च कृषिराहवकर्म च । लावकुक्कुटमेषादियुद्धकारणकौ-
शलम् ॥ चतु षष्टिकलाश्चैता कलाविद्धि प्रकीर्तिता ॥' इति । अनुप्रासोऽलंकार ।
शार्दूलविक्रीडित वृत्तम् ॥

सप्रति स्वाहकार परिहरति—

भोजेन तेन रचितामपि पूरयिष्य-

न्नल्पीयसापि वचसा कृतिमत्युदाराम् ।

न ग्रीडितोऽहमधुना नवरत्नहार-

सङ्गेन किंतु हृदि धार्यत एव तन्तुः ॥ २ ॥

भोजेनेति । तेनासाधारणमहिमास्पदतया प्रसिद्धेन भोजेन । अपिरतिशयार्थः ।
रचिता प्रणीतामतामवात्युदाराम् । रसालकाराबुल्लसितशब्दार्थसघटनोज्ज्वलिततया-
त्यन्तगम्भीरामित्यर्थः । कृति काव्यमल्पीयसात्यल्पेन । ईषन्मात्रगौरवरहितेनापीत्यर्थः ।
'द्विवचन विभज्य—' इत्यादिनयस्प्रत्ययः । वचसा पूरयिष्यन्पूरिता करिष्यन्नह-
मधुनास्मिन्काले । अधुनेति निपातनात्साधु । ग्रीडितो लज्जितो न जातः । काय सर्वज्ञ-
भोजप्रबन्धः, क्व च वा मदीयेनाल्पिष्ठेन वचनेन तत्परिपूरणमिति लज्जा न गतोऽस्मी-
त्यर्थः । कुत एतदित्यागङ्ग्य तत्रार्थान्तरं न्यस्यति—किंतु । तथाहीत्यर्थः । तन्तु सूत्रं
नवरत्नहारसङ्गेन नूतनमाणिक्यहारसमागमेन हृदि वक्षसि मानसे च धार्यत एवासज्यत
एव । न तु परिहीयत इत्यर्थः । कुत । अतएव तत्साम्येन मद्वचनस्यापि महाजनप-
रिग्रहो भविष्यतीति भावः । अर्थान्तरन्यासोऽलंकारः । वसन्ततिलकावृत्तम् ॥

एव निजवागव्यापारस्यावकाश सपाद्येदानीं चिकीर्षितमाह—

मुद्रामुद्रितजीविता जनकजा मोहाकुल राघवं

चूडारत्नविलोकनेन सुचिरं निध्याय निध्याय च ।

प्रारम्भे हृदि लक्ष्मणः कलयितुं पौलस्त्यविध्वंसनं

धीरः पूरयितुं कथा च विमलामेकेन काण्डेन सः ॥ ३ ॥

मुद्रेति । मुद्रया श्रीरामाभिज्ञानमुद्रिकया मुद्रितं स्थापितं जीवितं यस्यास्ता जन-
कजा जानकीम् । तथा चूडारत्नविलोकनेन चूडामणिदर्शनेन मोहाकुल मोहविह्वल
राघवं च सुचिरमनल्पकालम् । अत्यन्तसयोगे द्वितीया । निध्याय नितरा ध्यात्वा ।
मनस्यनुसंधायेत्यर्थः । 'धै चिन्तायाम्' इति धातोर्निपूर्वात्क्लो ल्यबादेशः । तथा नि-
ध्याय दृष्ट्वा च । 'निर्वर्णनं तु निध्यानं दर्शनालोकनेक्षणम्' इत्यमरः । तथा च जन-

कजा ध्यात्वा राघव दृष्टेति यथाक्रममन्वयाद्यथासख्यालकार । धीरो धैर्यशाली स प्रसिद्धो लक्ष्मण सौमित्रिरेकेन काण्डेन बाणेन । 'काण्डोऽस्त्री दण्डबाणार्धवर्गवसरवारिषु' इत्यमर । पौलस्त्यविध्वसनं रावणसंहार कलयितुं कर्तुं हृदि प्रारेभ उपचक्रमे । मनसि निर्धारितवानित्यर्थ । तथा वीरो विद्वान्स लक्ष्मणो लक्ष्मणनामा कविरेकेन काण्डेन युद्धकाण्डेन विमला निष्कलङ्का कथा रावणसहरणरूपोपाख्यान पूरयितुं हृदि प्रारेभे मनस्युपक्रान्तवान् । अत्र लक्ष्मणयोरुभयोरपि प्रकृतत्वात्केवलप्रकृतगोचरश्लेषालकार । 'प्रकृताप्रकृतोभयगतमुक्त चेच्छब्दमात्रसाधर्म्यम् । श्लेषोऽयं क्लृप्तत्वं सर्वत्रायद्वये नान्ये ॥' इति लक्षणात् । शार्दूलविक्रीडितं वृत्तम् ॥

कथा पूरयितुं प्रारेभ इत्युक्तम् । सप्रति तामेव कथां प्रस्तौति—

आनन्दमन्थरमनन्तरमाञ्जनेया-

दाकर्ण्य वृत्तिमनघा जनकात्मजायाः ।

दृष्टिर्दशाननरुषा परुषायमाणा

बाणासनोपरि दधे प्रभुणा रघूणाम् ॥ ४ ॥

आनन्देति । अनन्तरं चूडामण्यभिज्ञानप्रदर्शनानन्तरमानन्देन मन्थर निर्भरं यथा तथा । आनन्दपरिपूरितमित्यर्थ । आञ्जनेयादञ्जनातनयाद्वनूमत । 'आख्यातोपयोगे' इत्यपादानत्वात्पञ्चमी । अनघा निर्दुष्टा जनकात्मजाया वृत्तिं वर्तनं जीवनं वा । 'वृत्तिवर्तनजीवने' इत्यमर । आकर्ण्य श्रुत्वा । रघूणा प्रभुणा श्रीरामेण दशानने रावणे रुषा रोषेण परुषायमाणोप्रायमाणा दृष्टिर्बाणासनोपरि कार्मुकोपरि दधे निचिक्षिपे । महावीरस्वामाव्याच्छरासनावलोकनसज्ञयैव सुग्रीवादिभ्यो जैत्रयात्रासनाहमाज्ञापयामासेत्यर्थः । वसन्ततिलकावृत्तम् ॥

अथ सुग्रीवोऽपि दशग्रीवकुपितराघवावलोकनद्विगुणितरणोत्साहः साहाय्यसमयमनुपालयन्नन्धुमिव सिन्धुमवधार्य धार्यमाणधैर्यैर्दगाधमतिरधिरूढत्रिकूटशृङ्गा लङ्कामविगन्तुमङ्गदकुमुदलनीलप्रमुखमर्प्यखिलानीकं सैमनीनहत् ॥

अथेति । अथानन्तरं सुग्रीवोऽपि दशग्रीवे कुपितस्य राघवस्यावलोकनेन द्विगुणितो द्विरावृत्तो रणोत्साहो रणप्रयत्नो यस्य स तथोक्तः । लोकोत्तरेषु कार्येषु स्थेयान्प्रयत्न उत्साह इति लक्षणम् । सहायस्य भावः साहाय्य सहायकर्म । ब्राह्मणादित्वात्त्वञ्च् । तस्य समयं सविदमपि । सीताप्रवृत्त्युपलब्ध्यनन्तरं तदपहारिणं वैरिणं सहस्य

१ 'द्विगुणीकृत' इति पाठ २ 'साहायकमनुपालम्भन्' इति पाठ ३ 'धैर्या-
वगाढमति' इति पाठ ४ 'शिखराम' इति पाठ ५ 'वलिमुखानीलम्' इति पाठ
६ 'समनीनयत्' इति पाठ ।

पुनस्तामानेष्यामीति पूर्वविहितप्रतिज्ञामित्यर्थः । 'समया शपथाचारकालसिद्धान्त-
सविद' इत्यमरः । अनुपालयन्ननुवर्तमानः । अगाधमतिर्गम्भीरमतिधैर्याद्वीरत्वाद्बुद्धं
कूपमिव सिन्धुमवधार्य । तथा सुतरा निश्चित्येत्यर्थः । 'पुस्येवान्धुः प्रहि कूप' इत्यमरः ।
अधिरूढः त्रिकूटशृङ्ग यया ताम् । त्रिकूटाचलशृङ्गाप्रवर्तिनीमित्यर्थः । लङ्कामधिगन्तुमङ्ग-
दकुमुदनलनीला प्रमुखा प्रधाना यस्य तत्तथोक्तम् । अखिलमप्यनीकं वानरसैन्यम् ।
'अनीकं तु रणे सैन्ये' इति विश्वः । समनीनहन्सनाहयामास । नहतेणौ चड्युपधाह-
खोऽभ्यासदीर्घश्च ॥

वारिदादपि च रामनामतः

पूरिता पुनरपाङ्गधारया ।

तत्क्षणं प्रति चचाल दक्षिणं

वाहिनीशमखिलापि वाहिनी ॥ ५ ॥

वारिदादिति । रामनामतो रामाभिधानात् । तद्रूपादित्यर्थः । वारिदाज्जलाद-
प्यपाङ्गधारया कटाक्षरेखया तथैव धारया पुनर्भूयोऽपि पूरिता समग्रीकृताप्यायिता च
अखिला कृत्स्नापि वाहिनी वानरसेना सैव वाहिनी नदी । 'सेनानद्योश्च वाहिनी'
इति वैजयन्ती । तत्क्षणं तस्मिन्नेव क्षणे दक्षिणं वाहिनीशं प्रति दक्षिणसमुद्रमुद्दिश्य
दाक्षिण्यगुणयुक्तसेनानायकं चेति गम्यते । चचाल प्रतस्थे । श्लेषसकीर्णं समस्तवस्तु
वर्तिसावयवरूपकम् ॥

तत्क्षणे समचलितऋक्षसैमुदये कुमुदामोदकारिणि शरभाधिकप्र-
सादशीले नीलेन्दीवरानन्दिनि दशाननदिशाक्रमणव्यग्रतेजसि समारूढ-
तारानन्दनलक्ष्मणानुगते सरयमुदयसानुमन्तमिव हनूमन्तमधिरोहति
निशाचरतिमिरवैरणनिस्तन्द्रे रामचन्द्रे समन्ततः कन्दलितबहुलहरिजा-
लकोलाहलभरितहरिदन्तरो निरन्तरास्कन्दितनिकटकान्तारावलिर्वल्ली-
मुखबलमहाम्बुधिः ससभ्रममुदजृम्भत ॥

तत्क्षण इति । तस्मिन्क्षणे । तत्काल इत्यर्थः । सम तुल्यं चलितं प्रस्थितो
ऋक्षसमुदयो जाम्बवदादिभल्लूकगणः, अन्यत्र नक्षत्रमण्डलं यस्य तस्मिन् । 'ऋक्षा-
च्छभल्लूका', 'नक्षत्रमृक्षं म तारम्' इति चामरः । कुमुदस्य कुमुदनाम्न कपिसे-
नापतेरामोदसतोषम्, अन्यत्र कैरवोच्छासं करोतीति कुमुदामोदकारिणि । 'कुमुद
कैरवे रक्तपङ्कजे कुमुद कपौ' इति विश्वः । शरभे शरभाख्यसेनापतावधिकप्रसादशी-

१. 'तत् क्षणेन' इति पाठ २ 'समचक्षचलित' इति पाठ ३ 'समुदाये' इति
पाठ . ४ 'सरभसम्' इति पाठ ५ 'हरण' इति पाठ

लेऽत्यन्तानुग्रहतत्परे, अन्यत्र शरस्याश्ववालाख्यतृणविशेषस्य कुसुमस्य भा शोभा तस्या अप्यधिकप्रसादशीलेऽतिनिर्मलस्वभावे । नीलेन्दीवराख्य सेनानायक । अथवा नील इन्दीवरमिव तदानन्दिनि तत्परितोषकारिणि, अन्यत्र नीलोत्पलविकासकारिणि । 'नील कपीशेऽग्निभेदे कृष्णे ना तद्वति त्रिषु' इति नानार्थरत्नमाला । दशाननदिशा-क्रमणे रावणदिगवस्कन्दने व्यग्र चटुल तेज प्रतापो यस्य तस्मिन्, अन्यत्र दशस-ख्याकान्याननानि मुखानि यासा तास्तासा दिशानाम् । दशदिङ्मुखानामित्यर्थ । आक्रमण आवरणे व्यग्र वेगवत्तेजो ज्योतिर्यस्य तस्मिन् । 'तेजोऽनले प्रभावे च ज्यो-तिष्यचिषि रेतसि' इति वैजयन्ती । समारूढ समधिष्ठितस्तारानन्दनोऽङ्गदो येन तेन लक्ष्मणेन सौमित्रिणा अनुगतेऽनुसृते, अन्यत्र समारूढा प्रतिदिनमेकैकतारावि-ष्टाननियमात्समधिष्ठिता यास्तारा अश्विन्यादिनक्षत्राणि ता नन्दयतीति तथोक्त । स चासौ लक्ष्मणानुगतो लाल्छनेनानुसृतश्च तस्मिन् । 'लक्ष्मणा' इति तृतीययानुगत-शेब्दनालङ्कसमास । निशाचरा राक्षसास्तिमिराणीव, अन्यत्र शार्वरान्वकाराणि त्रेधा वारणे विध्वसने निस्तन्द्रे जागरूके । रामश्चन्द्र इवेत्युपमितसमास । उदयसानुमन्तमि-वेति रपष्टोपमालिङ्गात् । तस्मिन् । उदयसानुमन्तमुदयाचलमिव हनून्सन्त सरय सत्वरमधिरोह्यवितिष्ठति सति समन्तत सर्वत्र कन्दलित समुत्पन्नो बहुलो भूयिष्ठश्च यो हरिजालकोलाहलो वानरसङ्घकलकलो ध्रुमध्रुमध्वनिश्च तेन भरितानि परिपूर्णानि हरिदन्तराणि यस्य स तथोक्त । निरन्तर नीरन्ध्रमास्कन्दिता आक्रान्ता निकटका-न्तारावलि समीपारण्यश्रेणिर्येन स तथोक्त । समानमेतत् । वलीमुखबलमहाम्बुधि-र्वानरसेनासमुद्र इवेत्युपमितसमास । ससभ्रम साटोपम् । उदजृम्भतोऽजृम्भितोऽभू-त् । 'शरभाधिकप्रसादशीले' 'लक्ष्मणानुगते' इत्यत्र च शब्दश्लेष । वस्तुतः शब्दभे-देन अर्थद्वयावभासेऽपि जतुकाष्टवदेकशब्दस्य प्रतीते । अन्यत्रार्थश्लेष* । एकनालाव-लम्बिफलद्वयवदभिन्नपदेनार्थद्वयप्रतीतेरेतत्संकीर्णैर्यमुपमा ॥

उन्नासकासरमुदक्षितपञ्चवक्त्रं

वित्रस्तहस्तिविशरारुचमूरुयूथम् ।

आलोललोचनतरंगकुरङ्गशाव-

मासीदसीमविपिनं कपिनर्मघोषैः ॥ ६ ॥

उन्नासेति । असीम निर्मर्यादम् । अतिविपुलमित्यर्थ । 'सीमसीमेऽस्त्रियामुभे इत्यमर । विपिनमरण्यम्* । कर्तुं । कपीना नर्मघोषैर्जैत्रयात्रोत्सवकीडोद्घोषै । 'कीडा लीला च नर्म च' इत्यमर । उन्नासा भयविभ्रान्ता कासरा वनमहिषा यस्मि-स्तथोक्तम् । 'लुलायो महिषो बाहद्विषत्कासरसैरिभा' इत्यमर । उदक्षिता उन्नान्ता, पञ्चवक्त्रा सिंहा यस्मिस्तत्तथोक्तम् । 'सिंहो मृगेन्द्र पञ्चास्य' इत्यमर । वित्रस्ता विभीता हस्तिनो गजा यस्मिस्तत्तथोक्तम् । विगता शरारूपा व्याघ्रादिहिंस्रजन्तूना

चमूरुणा मृगाणा च यूथा निवहा यस्मिस्तत्तथोक्तम् । 'शरारुर्वातुको हिंस्र' इत्यमर ।
आलोला साध्वसाद्विलोला लोचनतरंगा दृष्टिपरम्परा येषां ते कुरङ्गशावा हरिणशिश-
वो यस्मिस्तत्तथोक्तं चासीत् । वसन्ततिलकावृत्तम् ॥

सैन्यैस्ततो रघुपतिः सरिता निवेशं

वेशन्तयन्विरलयन्विपिनान्तराणि ।

आरुह्य शैलमपि सख्यमसह्यवात

मन्दानिलैकनिलयं मलयं जगाम ॥ ७ ॥

सैन्यैरिति । ततो नर्मघोषानन्तरं रघुपतिः सैन्यैर्वानरसेनाभिः सरिता नदीनां
निवेशं विन्यासस्थानम् । 'निवेशः शिविरोद्वाहविन्यासेषु प्रकीर्तितः' इति विश्वः ।
वेशन्तयन्वेशन्तं कुर्वन् । सेनासमर्दादल्पसरासिं कुर्वन्नित्यर्थः । 'वेशन्तः पल्लव-
चाल्पसरः' इत्यमरः । वेशन्तशब्दात्तत्करोतीति ण्यन्ताल्लटः शत्रादेशः । तथाविपि-
नान्तराणि गहनान्तरालानि विरलयन्विरलयन् कुर्वन् । वानरसेनासाटोपवाटी विष-
द्विततरुशुल्मपाषाणतया सुगमनानि कुर्वन्नित्यर्थः । पूर्ववच्छतृप्रत्ययः । सख्यं सहाय-
मप्यसह्यो विरहिणा दुष्प्रसहो वातो यस्मिन्तः शैलं मार्गसंबद्धं पर्वतमारुह्य ततो
मन्दानिलैकनिलयं मन्दरगन्धवाहैकनिकेतनं मलयं मलयाख्यं शैलं जगाम ।
वृत्तं पूर्ववत् ॥

गत्वा रामस्तमद्रिं सौमित्रिमिदमवादीत् ॥

गत्वेति । रामस्तमद्रिं मलयपर्वतं गत्वा सौमित्रिं प्रतीत्य वक्ष्यमाणप्रकार-
वचनमवादीदुक्तवान् । 'वदेर्छङि सिचि वृद्धिः परस्मैपदेषु' इति वृद्धिः ॥

उक्तप्रकारमेवाह—

अमी तटसमीपनिर्झरतरंगरिङ्गत्पयो-

जङ्गीकृतपटीरभूरुहकुटीरससारिणः ।

मनो विधुरयन्ति मे मलयमेखलामेदुरा

दुरासदवनप्रियप्रियतमारुता मारुताः ॥ ८ ॥

अमी इति । तटसमीपेषु सागुप्रदेशेषु ये निर्झरा प्रवाहाः । 'प्रवाहो निर्झरो
झरः' इत्यमरः । तेषां तरणेभ्यो रिङ्गङ्गि स्खलङ्गि पयोभिरम्बुभिर्जङ्गीकृतानि
शिशिरीकृतानि । 'सुषिमं शिशिरो जङ्ग' इत्यमरः । अभूततद्भावे च्विप्रत्ययः ।
तथाभूतानि यानि पटीरभूरुहाश्चन्दनतरव एव कुटीराणि गृहाणि तेषु ससारिणो

नियतावस्थानशीला । ताच्छील्ये णिनि । मलयमेखलासु मलयशैलनितम्बप्रदेशेषु
मेदुरा सान्द्रा । 'मेखला खङ्गबन्धे स्यात्काञ्ची शैलनितम्बयो' इति विश्व । दुरास
दान्युद्दीपकत्वाद्दु संहानि वनप्रियप्रियतमाना कोकिलाङ्गनाना रुतानि कूजितानि येषु
तेषु तथोक्ता । 'वनप्रिय परभृत कोकिल पिक इत्यपि' इत्यमर । अमी प्रवर्तमाना
मारुता अनिला मे मम मनो विधुरयन्ति विह्वलयन्ति । विकलीकुर्वन्तीत्यर्थः ।
यमकानुप्रासयो ससृष्टि । पृथ्वीवृत्तम् ॥

इत्यालपन्करुणमेष निरुद्धवेलं

शैलं महेन्द्रमधिगत्य महीमहेन्द्रः ।

आवर्तमुद्रितमिवान्वयभूपतीना-

मक्षय्यकीर्तिनिविमम्बुनिधि ददर्श ॥ ९ ॥

इतीति । इत्युक्तप्रकारेण करुण दीनमालपन्व्याहरन् । एष महीमहेन्द्रो भूदेवेन्द्र-
श्रीरामो निरुद्धवेलमावृतसमुद्रकूलम् । 'वेला कूले च जलधेर्वेला कालविकारयो' इति
विश्व । महेन्द्र शैल महेन्द्राख्यकुलपर्वतविशेषम् । 'महेन्द्रो मलय सहा शुक्तिमानु-
क्षपर्वत । विन्ध्यश्च पारियात्रश्च सप्तैते कुलपर्वता ॥' इति विष्णुपुराणवचनात् ।
एतेन पूर्वाक्षसह्यमलययोरपि कुलपर्वतविशेषत्वमवगन्तव्यम् । अधिगत्य प्राप्य ।
आवर्तैर्जलभ्रमैर्मुद्रित विहितम् । प्रतिबद्धमिति यावत् । 'स्यादावर्तोऽम्भसा भ्रम'
इत्यमर । अन्वयभूपतीना सागरादिनिजकुलभूभुजाम् । क्षेतु शक्य क्षय्य । 'क्षय्य-
जय्यौ शक्यार्थौ' इति निपात । ततो नञ्समास । त कीर्तिनिधिम् । यशोनिधानमिव
स्थितमित्युत्प्रेक्षा । अम्बुनिधिं समुद्र ददर्श । अत्रावर्तेषु मुद्रारोपणाद्रूपकालकार ।
स चोक्तोत्प्रेक्षया ससृज्यते । वसन्ततिलकावृत्तम् ॥

दृष्ट्वा च तमद्भुताकृष्टमना रामस्तदिदमाचष्ट ॥

दृष्टेति । तमम्बुनिधिं दृष्ट्वा चाद्भुताकृष्टमना आश्चर्याविष्टहृदय सन् रामस्तदिद
वचनमाचष्टावोचत् ॥

तत्प्रकारमेवाह—

द्रष्टु नालमगाधता फणिपतिः सीमान्तरेखा दिशो

द्वीपाः सैकतमण्डलानि तदयं दूरे गिरा वारिधिः ।

येषामेष सुखार्दखानि नखरैर्येनाथवा पूरित-

स्तेषां नः कुलभूभुजामविहतस्थेभ्यो महिभ्यो नमः ॥ १० ॥

द्रष्टुमिति । हे सुग्रीव, उल्लोलकल्लोलेष्वेष्टित चञ्चलतरङ्गेष्वेष्टित कल्लोलिनीनां नदीना

बलम पति समुद्रस्त द्रष्टु प्रेक्षितुमर्हसि । यद्यस्मात्कारणात्फणिपतिः^१ पातालकुहर-
वासी । आद्विशेष । अगाधतामतलस्पर्शताम् । गाम्भीर्यमित्यर्थः । 'अगाधमतल-
स्पर्शे' इत्यमरः । द्रष्टु नाल न पर्याप्त । 'पर्याप्तवचनेष्वलमर्थेषु तुमुन्' । दिश
सीमान्तरेखा मर्यादावसानभूप्रदेशा । सिकताना समूहा सैकतानि सिकतामयानि ।
'सैकत सिकतामयम्' इत्यमरः । 'सिकताशर्कराभ्या च' इत्यणप्रत्ययः । तेषा मण्डलानि
श्रेणयो द्वीपा सिहलादयो द्वीपविशेषा । तत्तस्मात्कारणादय वारिविगिरा दूरे ।
वर्तत इति शेषः । अनिर्वाच्य इत्यर्थः । अत एष वारिविर्येषा न कुलभूभुजामस्मत्कुल-
प्रसूतपूर्वराजन्यानाम् । सगरकुमाराणामित्यर्थः । नखरै सुखादनायासेनाखान्यवदा
रितः । खनतेलुङ् । 'भावकर्मणो' इति चिण् । अथानन्तर येन वा । अस्मत्कुलभूभुजा
भगीरथेनैवेत्यर्थः । पूरित आप्यायितः । 'गङ्गा सागरपूरणा' इति पुराणवचनात्तस्याश्च
कापिलानलदग्धसगरतनयसतर्पणार्थं महाप्रयत्नपूर्वकमनेनानीतत्वादिति भावः । तेषा न
कुलभूभुजा सगरकुमारभगीरथप्रभृत्यसदन्वयभूपतीनामविहतस्येन्नेऽप्रतिहतस्यैर्यायः ।
कल्पान्तस्थायिन इत्यर्थः । स्थिरशब्दस्य दृढादिपाठात् 'वर्णदृढादिभ्य ष्यञ् च' इति च-
कारादिमनिच् । 'प्रियस्थिर-' इत्यादिना स्थादेशः । महिम्ने माहात्म्याय नमो नमस्कारः ।
'नमः स्वस्ति-' इत्यादिना चतुर्थी । शार्दूलविक्रीडित वृत्तम् ॥

अथ हरीन्द्रोऽपि महेन्द्रोऽपान्तकान्तारशोभिनि लोभनीयमलयजाता-
निले वेलोपवनदेशे रघुपतेर्निदेशेन निवेशयामास बलमखिलम् ॥

अथेति । अथानन्तर हरीन्द्रः सुग्रीवोऽपि महेन्द्रस्योपान्तकान्तारेण निकटारण्येन
शोभत इति तथोक्ते । लोभनीया मनोहारिणस्ते मलयजातानिला यस्मिन्स्मिन्वेलो-
पवनदेशे समुद्रकूलोद्यानप्रदेशे रघुपतेर्निदेशेनाज्ञयाखिल बल निवेशयामास । प्रतिष्ठा-
पयामासेत्यर्थः ॥

सरसपटीरकुञ्जवनजवनाभिपत-

न्मृगमदगन्धगन्धवहमेदुरितेऽम्बुनिधेः ।

तटनिकटे लुण्ठत्पनसतालरसालफलै-

रुदितमदा विचेरुरुदरंभरयो हरयः ॥ ११ ॥

सरसेति । सरसाणां सान्द्राणां पटीरकुञ्जानां चन्दननिकुञ्जानां वने, अथवा सरसा
पटीरकुञ्जा यस्मिन्स्मिन्वेने, सजवनः सम्यग्वेगशीलः सन् । 'जुचङ्कम-' इत्यादिना
युच् । अभिपतन्प्रसरन् । तथा मृगमदस्य कस्तूर्या गन्धो यस्य स तथोक्तश्च यो
गन्धवहोऽनिलस्तेन मेदुरिते । तत्प्रचुर इत्यर्थः । एतेन सुखसचारयोग्यत्वं सूच्यते ।

१ 'बालानिले' इति पाठः २ 'वेलावनप्रदेशे दाशरथेर्निदेशेन' इति पाठः ।

३. 'जलधे' इति पाठः. ४ 'दरस्फुरित' इति पाठः

च० रा० २९

‘मृगनाभिर्नृगमद कस्तूरी’ इत्यमर । अम्बुनिधे समुद्रस्य तटनिकटे कूलोपान्ते लु-
ठद्भि पचेलिमतया वृन्तान्निपत्य भुवि लुठद्भि पनसाना तालाना रसालाना च
फलैर्हेतुना उदितमदा उत्पन्नहर्षा । कुत । उदर विभ्रतीत्युदरभरय खोदरपूरका ।
‘फलेप्रहिरात्मभरिश्च’ इत्यत्र चकारसामर्थ्यादुदरभरिरिति निपातनात्साधु । हरय
कपयो विचेर । तत्तत्फलभक्षणतत्परतया तत्र विजहुरित्यर्थ । वृत्त्यनुप्रासालकार ॥

अथ रावणवृत्तान्तमाह—

अनन्तरमपरमहाम्भोधिमिव चलितमम्भोधिरोधस्यम्भोधिविलङ्घनवि-
शृङ्खललाघवं राघवानीकमनीकोन्मुखं चारमुखादवधार्य धार्यमाणहृद-
यान्तकः पङ्कलीनचरण इवैरावणो रावणो विधेयमपरमजानजानकी-
मप्यविमोक्तुकामः कामपरतन्त्रो मन्त्रिभिः समं समाजमाजगाम ॥

अनन्तरमिति । तदनन्तर सेनानिवेशनान्तरमम्भोधिरोधसि समुद्रकूले चलि-
तमपरमहाम्भोधिमिव स्थितमित्युत्प्रेक्षा । तथाम्भोधिविलङ्घने समुद्रतरणे विशृङ्खल-
लाघव निराघाटपाटव यस्य तत्तथोक्तमनीकोन्मुख रणोद्युक्त राघवानीक श्रीरामसै-
न्यम् । ‘अनीक तु रणे सैन्ये’ इति हलायुव । चारमुखाद्रूढपुरुषवचनानादवधार्य
श्रुत्वा रावणो धार्यमाणो हृदयातङ्को मनोवेदना यस्य स तथोक्त । अतएव पङ्कली-
नचरण कर्दमनिमग्नपाद ऐरावण इन्द्रगज इवेत्युपमा । अपरमन्यद्विधेय कर्तव्य-
मजानन्नवबुध्यमान । तर्हि जानकीपरित्याग सकलातङ्कनिरासक करोलित्यत आह—
कामपरतन्त्रो मन्मथपराधीनोऽत एव जानकीमप्यविमोक्तुकामोऽपरित्यक्तमना सन् ।
मन्त्रिभिः समं प्रहस्ताद्यमात्यै सह समाज सभामण्डपमाजगाम प्राप ॥

रहस्तदानी रजनीचरेन्द्रः

प्रहस्तमुख्यानिदमावभाषे ।

रह इति । तदानी तस्मिन्समये रजनीचरेन्द्रो रावणो रह एकान्ते । मन्त्रवादस्य
रहसि कर्तव्यत्वादिति भाव । ‘रहश्चोपाशु चालिङ्ग’ इत्यमर । प्रहस्तमुख्यान्प्रहस्तप्रमु-
खान्मन्त्रिण । इदं वक्ष्यमाण वचनमावभाष उवाच ॥

भाषणप्रकारमेवाह—

इदं तु मे वाञ्छितमीक्षितं वो

वदन्तु यद्वैरिजनोचितं नः ॥ १२ ॥

इदमिति । इदमेतत् । जानक्या अपरित्यागरूपमित्यर्थ । तु शब्दोऽवधारणार्थक ।

१ ‘अपरमिव चलित महाम्भोधिम्’ इति पाठ २ ‘कृतसवेश रोदसीलङ्घन’
इति पाठ ३. ‘परम्’ इति पाठ ४ ‘परतन्त्रित’ इति पाठ ५ ‘पूर्वान्’ इति पाठ

मे मम वाञ्छितमभिलषितं वो युष्माकमीक्षितम् । युष्माभिः प्रत्यक्षतो दृष्टमित्यर्थः ।
'मतिबुद्धिः' इत्यादिना वर्तमाने क्तप्रत्ययः । 'क्तस्य च वर्तमाने' इति षष्ठी । अतः
नोऽस्माकं यत्कृत्यं वैरिजने प्रत्यासन्नं उचितं युक्तं तद्वदन्तु । सम्यग्विचार्य कथयन्ति-
त्यर्थः । उपेन्द्रवज्रावृत्तम् ॥

अमी च पुनराशयज्ञा व्यज्ञापयन् ॥

अमी चेति । आशयः जानक्या अपरित्यागरूपं रावणाभिप्रायं जानन्तीति आशय-
ज्ञा । एतेनैतेषामैच्छिकभाषणतत्परत्वमेव । न तु नीतिशास्त्रार्थबोधनप्रवृत्तितात्पर्य-
मिति सूच्यते । अत्र 'आतोऽनुपसर्गे क' इति क्तप्रत्ययः । अत एवाह भगवान्कात्या-
यनः—'अकारादनुपसर्गात्कर्मोपदात्को भवति प्रतिषेधेन' इति वार्तिकव्याख्याने भाष्य-
कारेणार्थशब्दमुदाहृत्य व्यर्थत्वसमर्थनात् । अमी प्रहस्तादिमन्त्रिणः पुनः शब्दो
वाक्यालंकारे व्यज्ञापयन्विज्ञापयामासुः ॥

विज्ञापनप्रकारमेवाह—

देव, जीवत्सु भवदाज्ञापरेष्वनुचरेषु परमस्मासु कस्मादयमैपवादो
दुरवापोरुभुजपञ्जरानीता सीता जातु न जहातु नाथ इत्यभिधानेषु ॥

देवेति । हे देव राजन् । 'देव सुरे घने राज्ञि' इति विश्वः । भवदाज्ञापरेषु युष्मन्नि-
देशकरणतत्परेष्वस्मासु मादृशेष्वनुचरेषु । महावीरेष्वित्यर्थः । पर जीवत्सु प्राणधारितया
वर्तमानेषु सत्सु । अयमपवादः सीताहरणाद्याक्षेपः । कस्मात्कुतो हेतोः । भवेदिति
शेषः । न कुतोऽपीत्यर्थः । 'अपर्णाक्षेपनिर्वादापरीवादापवादवत्' इत्यमरः । अतो नाथ-
स्वामी । भवानिति शेषः । दुरवापेन परेषां दुष्प्रापेणोरुभुजपञ्जरेण महाभुजमण्डलेना-
नीतामपहृता सीताम् । जातु कदाचिदपि । महासकटेऽपीत्यर्थः । न जहातु न त्यजतु ।
'गृहीतं न परित्यजेत्' इति वचनादिति भावः । आशिषो लोटि शेषे प्रथमः । इत्येव-
मभिधानेषु वदत्सु सत्सु ॥

ततो रम्भोपहितहैराङ्कसंभवशापमम्भोजभवं चैतदुपालम्भान्तराय-
मावेदयन्तमग्रजन्मानमसमानविनयविज्ञानभूषणो विभीषणः सरोषमि-
दमवादीत् ॥

तत इति । ततस्तदनन्तरं रम्भोपहितो रम्भानिबन्धनो नलकूबरमिहितशापो

१ 'विज्ञापयामासु' इति पाठः २ 'परमास्मासु' इति पाठः ३ 'अवापो' इति
पाठः ४ एतदनन्तरम् 'प्रधानेषु' इति क्वचित् ५ 'तत' इति नास्ति क्वचित्
६ 'दृष्टात्कारसंभवमम्भोजसंभवशापमन्तरायमावेदयन्तं दुर्जयं तामग्रजन्मानं समा-
नयन्विनय' इति पाठः

हराङ्कसम्भव कैलासोद्धरणे नन्दीश्वरविरचितशाप । ततो द्वन्द्वे सर्वो द्वन्द्वो विभाषै-
कवद्भवतीति एकवद्भाव । यद्वा रम्भोपहितो रम्भापतिर्नलकूबर स च हराङ्कश्च तौ
सम्भव कारण यस्य त बलादन्यनारीग्रहणे मूर्धा शतधा भविष्यतीति रम्भानिबन्धन-
नलकूबरशापम् । वानरैस्त्वद्वशविलयो भविष्यतीति नन्दीश्वरचाप चेत्पर्य । तयाम्भो-
जभवशाप पुञ्जिकास्थलाख्याप्सरोनिबन्धनब्रह्मशाप चैतस्या सीताया उपालम्भान्तराय
सभोगप्राप्तिविघ्नमावेदयन्त प्रहस्तादिभ्यः कथयन्तमग्रजन्मान ज्येष्ठभ्रातर रावणम् ।
विनयो महत्सु प्रह्लीभाव , विज्ञान शान्त्रजन्मविवेक । असमानेऽसाधारणे विनयविज्ञाने
एव भूषण यस्य तथोक्तो विभीषण सरोष सामर्षं यथा तथेद वक्ष्यमाणप्रकार वचनम-
वादीदुवाच । अम्भोजभवशाप श्रीरामायणे—‘अथ सकुपितो देवो मामिदं वाक्यम-
ब्रवीत् ॥ अद्य प्रभृति यामन्या बलान्नारी गमिष्यसि । तदा ते शतधा मूर्धा भविष्यति
न सशय ॥ इत्यहं तस्य शापस्य भीत प्रसभमेव ताम् । नारोपये बलात्सीता वदेही
शयन मम ॥’ इति ॥

विभीषणोक्तप्रकारमेवाह—अहहेत्यादिवृत्तिम् ।

अहह विधिनियोगादद्य नक्तंचरेन्द्र

त्वमसि परकलत्रे दुर्निवारानुरागः ।

अरुणदवशिखायामामिषप्रासमोहा-

दविरलकृतजिह्वाचापलः केसरीव ॥ १३ ॥

अहहेति । अहहेति खेदे । ‘अहहेत्यद्भुते खेदे’ इत्यमर । हे नक्तंचरेन्द्र राक्षसे-
श्वर, अयेदानीं त्वं विधिनियोगाद्वैवशात्परकलत्रे परदारेषु दुर्निवारो निवारयितुमश-
क्योऽनुराग आसक्तिर्यस्य स तथोक्तोऽसि । परदारानुषक्ते महापातकत्वेन शान्त्रनि-
षिद्धत्वात्तौ विनिपात एव न श्रेय इति भाव । कथमिव । अरुणाया रक्तवर्णाया
दवशिखाया वनवह्निज्वालायाम् । ‘वने च वनवह्नौ च दवो दाव इतीष्यते’ इति शा-
श्वत । आमिषप्रासमोहान्मासपिण्डभ्रान्तिवशात् । ‘आमिषश्चास्त्रिंशः मासस्तथा स्या-
द्भोग्यवस्तुनि’ इति वैजयन्ती । अविरल बहुल यथा तथा कृतम् । अथवाविरल
विरल सपथमान कृत विरलकृतम्, तन्न भवतीत्यविरलकृत बहुलीकृत जिह्वाचापल
रसनेन्द्रियप्रियतृष्णा यस्य स तथोक्त । ‘श्रेण्यादयः कृतादिभिः’ इति समास । केसरी
सिंह इवेत्युपमा । सा च भ्रान्तिमताङ्गेन सकीर्यते । दवामिज्वालास्वादनस्य केसरिणो
यादृशी अवस्था तादृश्येव तवापीत्यर्थ । मालिनीवृत्तम् ॥

आकर्ण्य किनरमुखादनये स्ववंशे

काकुत्स्थदारहरणोपगतं कलङ्कम् ।

हाहेति मीलिनदृशः करयोर्युगं त-

दष्टौ श्रुतीरपि कथं पिदधातु धातुः ॥ १४ ॥

आकर्ष्येति । अनघे निर्दुष्टे स्ववशे निजान्वये काकुत्स्थदारहरणोपगत श्रीराम-
धर्मभार्यापहरणसप्राप्तम् । तद्वशोद्भवेन तया तस्या अपहृतत्वादिति भावः । कलङ्क-
मपवादम् । ‘कलङ्कोऽङ्कापवादयो’ इत्यमरः । किनरमुखात्किनरवचनात् । ‘आख्यातो-
पयोगे’ इत्यपादानत्वात्पञ्चमी । आकर्ष्य श्रुत्वा । हाहेति प्रकृते विषादातिशयद्योतको
द्विरुक्तोऽयं शब्दः । ‘हा विषादशृगालिषु’ इत्यमरः । इत्युक्त्वेति शेषः । मीलितदृश-
स्तादृशदुर्वार्ताकर्णजनितखेदातिरेकान्निमीलिताक्षस्य धातुब्रह्मणस्तत्प्रसिद्धं करयोर्युगं
हस्तयुगं कर्तुं । अष्टावपि । तस्य चतुर्मुखत्वादष्टसंख्याका इत्यर्थः । श्रुती श्रोत्राणि
कथं पिदधात्वाच्छादयतु । द्वयोरष्टाच्छादनेऽपर्याप्तत्वान्नाच्छादयिष्यत्येवेत्यर्थः । तादृ-
ग्वार्ताकर्णेन कर्णाच्छादनस्यावश्यकत्वादिति भावः । त्वन्मूलेन कूटस्थस्यापि ब्रह्मणो
महात्मनः सतापः सप्राप्तः । अतो दुर्जीवितमिति तात्पर्यम् । ‘अपिधानतिरोधानपि-
धानाच्छादनानि च’ इत्यमरः । अत्रोक्तव्यवहारासंबन्धेऽपि तत्संबन्धोक्तेरतिशयोक्तिः ।
वसन्ततिलकावृत्तम् ॥

पश्येदानीमुदधिपरिखापालिता कुत्र लङ्का

वाचातीतः कः नु वनचरादागतो दुर्विपाकः ।

कर्तुं नक्तंचरपरिभवं कापि मायेति शङ्के

जाता सीता धरणितनया जानकी मैथिलीति ॥ १५ ॥

पश्येति । इदानीमधुना पश्यावलोकय । किं पश्यामीत्यत आह—उदधिनैव परि-
ख्या खेथेन पालिता गुप्ता । दुष्प्रवेशेत्यर्थः । ‘खेयं तु परिखा’ इत्यमरः । लङ्का कुत्र ।
वाचातीतोऽनिर्वाच्यो वनचराद्वानरमात्रादागतः सप्राप्तो दुर्विपाको वनभङ्गाक्षकुमा-
रादिराक्षसविक्षोभणगृहदाहादिरूपा दुरवस्था कः नु कुत्र । तदेतदाश्चर्यमित्यर्थः ।
अतः नक्तंचरपरिभवः राक्षसविध्वसनं कर्तुं काप्यनिर्वाच्या माया विचित्रशक्तिरेव
सीता धरणितनया जानकी । मैथिलीति नामभिरुपलक्षिता सतीत्यर्थः । जाता
प्रादुर्भूतेति शङ्के तर्कयामि । अन्यथा कथमीदृग्वपि सभविष्यतीति भावः । ‘मन्ये
शङ्के ध्रुव नूतनम्’ इत्युत्प्रेक्षालङ्कारः । मन्दाक्रान्तावृत्तम् ॥

निगमयति—

किं बहुना ॥

किं बहुनेति । गतार्थमेतत् ॥

१ ‘दधातु कथं विधातु’ इति पाठः. २. ‘मायैव’ इति पाठः

न गणयसि यदि त्व वानरं वा नर वा
 ननु परिचितवीर्यौ जिष्णुभूकार्तवीर्यौ ।
 न कलयसि यदि त्व नन्दिशापं च धातु-
 र्वरमपि नरवर्ज दुर्जयो दैवयोग ॥ १६ ॥

नेति । हे रावण, त्व वानर कपिम् । वानर मानुष वा । न गणयसि यदि न सख्याय-
 से चेत् । तृणप्रायावेतौ मद्बाहुबलस्य कियन्मात्रमिति न लक्ष्मीकरोषि चेदित्यर्थः ।
 ताहि जिष्णुभू शक्रपुत्रो वाली । 'जिष्णु शक्ने धनजये' इति निघण्टु । स च कार्त-
 वीर्यश्च तौ परिचितवीर्यौ ननु । पूर्वं लदनुभूतपराक्रमौ खलु । एकेन बालवलयनिब-
 द्धत्वात्, अन्येन यावत्प्रसाद बन्दीकृतत्वाच्चेति भावः । अत्र तादृगरिविनाशकस्य
 तथाविधकार्तवीर्यकुलनिर्मूलनालकर्मिणपरशुरामभङ्गकर्तुश्च श्रीरामस्य त्वद्विनाश कि-
 यन्मात्र इत्यन्तर्निगूढाभिप्रायः । अतस्त्व नन्दिशापम्, वानरैस्तवोपहृतिर्भविष्यतीति
 नन्दीश्वरशापं च नरवर्जं नररहितं धातुर्वरमपि । नराद्विनान्यस्मान्न ते विनाश इति
 ब्रह्मवर चेत्यर्थः । न कलयसि यदि न मनुषे यदि नःसदधासि चेत् ताहि दैवयोगो
 दैवगतिर्दुर्जयो जेतुमशक्यः । 'ईषद् -' इत्यादिना खलप्रत्ययः । नन्दीश्वरशापं ब्रह्मव-
 रानुगुण्येन वानराणां नरवेषधारिणः श्रीरामस्य च प्रत्यासन्नत्वादत्यासन्नस्तव मृत्युरिति
 भावः । मालिनीवृत्तम् ॥

इत्यादि नीत्या सहितं हितमभिवदन्तं निजमनुजमवज्ञाय ज्ञातिरयम-
 रातिपक्षः शिक्षणीय इति शंसन्तं नृशंसं तमैरुतुदाचरणरोषभीषणो वि-
 भीषणो विहाय विहायसि समुत्पतन्तमनूत्पतद्भिश्चतुर्भिरमात्यैः सम-
 मतीत्य वारिधि दूरत एव सवितर्कमुद्गीवान्सुग्रीवादीनन्तरिक्षगत
 एवमौचष्टे ॥

इतीति । इत्यादिरेवमादिर्या नीतिनीतिशास्त्रसमतवार्ता तथा सहितं सवद् यथा
 तथा हितमभिवदन्तम् । आलपन्तमित्यर्थः । कर्तरि क्तप्रत्ययः । 'मतिबुद्धि-' इत्यादि-
 सूत्रे चकाराद्वर्तमानार्थत्वात् । अनुज विभीषणमवज्ञायानुचितभाषणैरवमत्यः । 'रीढा-
 वमाननावज्ञा' इत्यमरः । अरातिपक्षः शत्रुपक्षपातोऽयं ज्ञातिर्दायादः शिक्षणीयो
 दण्ड्यः । इत्येव शसन्तं वदन्तं नृशंसं पापिष्ठम् । 'नृशंसो धातुकं कूरं पापो धूर्तस्तु
 वक्षकः' इत्यमरः । त रावणमस्तुदाचरणेन मर्मभेदकरावणदुराचारदुर्भाषणादिना यो

१ 'नीतिसहितम्' इति पाठः २ 'अभिहितवन्तम्' इति पाठः . ३. 'अस्तुदरो-
 पणभाषणो' इति पाठः ४ 'आचक्षे' इति पाठः .

रोषोऽमर्षस्तेन भीषणो भयकर । अरुतुदेत्यत्र 'विध्वरुषोस्तुद' इति खशि 'अरु-
द्विषद्-' इत्यादिना मुमागम । विभीषणो विहाय त्यक्त्वा विहायस्याकाशे समुत्पतन्नुद्ग-
च्छन् । 'पुस्याकाशविहायसी' इत्यमर । अनूत्पतद्भिरनुसृत्योत्पतद्भिरनुत्पतद्भिरमात्यै-
रनलादिमन्त्रिभि समम् । अमा सह सुखदुःखादिषु भवन्तीत्यमात्या इति विग्रह ।
'मन्त्री धीसचिवोऽमात्य' इत्यमर । अमाशब्दादव्ययात्पु । 'अनलश्च हरिश्चैव स-
पाति प्रमदस्तथा । एते विभीषणामात्याश्चत्वारो बुद्धिसत्तमा ॥' इति श्रीरामायणे ।
वारिधिमतीत्योल्लङ्घ्य । दूरत एवान्तरिक्षगत आकाशे गच्छन्नेव स्थित सन्नित्यर्थ ।
सवितर्कम् 'कोऽयं किमस्यागमनप्रयोजनम्' इति ससदेहमुद्गीवानुन्नमितकन्धरान्सुग्री-
वादीन्वानरेश्वरान्प्रति । एव वक्ष्यमाणप्रकरणेन चष्टेऽवोचत् । एते वानरा ममाभिघे-
यमभिप्रायमज्ञायसौ रावणसबन्धीत्यन्यथा करिष्यन्ति । अतो रामसमाश्रयणमभिप्राय-
मेतेभ्यो निवेद्य एतत्पुरुषकारमुखेनैव राम समाश्रयिष्यामीत्यभिप्रेत्याब्रवीदित्यर्थ । अत्र
श्रीरामायणवचनम्—'अन्य एवविध ब्रूयाद्वाक्यमेतन्निशाचर । अस्मिन्सुहृते न भवेत्त्वा
नु धिक्कुलपासनम् ॥ इत्येव कुत्सितो भ्रात्रा न्यायवादी विभीषण । उत्पपात गदापाणि-
श्चतुर्भि सह राक्षसै ॥' इति । ननु 'ज्येष्ठभ्राता पिता चैव यश्च विद्या प्रयच्छति । त्रयस्ते
पितरो ज्ञेया धर्मश्चेदत्र कारणम् ॥' इति, 'जनिता चोपनेता च यश्च विद्या प्रयच्छति ।
अन्नदाता भयत्राता पञ्चैते पितर स्मृता ॥' इति ज्येष्ठभ्रातृत्वेन पितृसाम्यमापा-
द्यापि त्यागानर्हं रावण परित्यज्य रामसमीपमागमनं विभीषणस्य विरुद्धमिति चेत्,
सत्यम् । 'विहितस्यानुष्ठानान्निन्दितस्य निषेवणात् । अनिग्रहाच्चेन्द्रियाणां नर पतन-
मृच्छति ॥' इत्याद्युक्तपतनहेतूनां रावणे परिपूर्णत्वात् 'न पतितै सह सव्यवहारो वि-
द्यते' इति पतितस्य परित्यागाभिधानात्, 'गुरोरप्यवलितस्य कार्यकार्यमजानत । उ-
त्पथ प्रतिपन्नस्य न्याय्यो दण्डो विधीयते ॥' इत्यादिना अपथप्रवृत्तस्य गुरोरपि परि-
त्यागश्रवणाच्च, न दोष इत्यलमितिप्रपञ्चेन ॥

एवमाचष्ट इत्युक्तम् । तत्प्रकारमेवाह—

पौलस्त्यमग्रजनुषं परुषं वैदन्तं

संत्यज्य बान्धवजनं च विभीषणोऽहम् ।

रामं विराममिह विद्विषतामवाप-

मापन्नदैन्यहरणं शरणं ममेति ॥ १७ ॥

पौलस्त्यमिति । अग्रजनुषमग्रजन्मानम् । ज्येष्ठभ्रातरमित्यर्थ । 'जनुर्जननज-
न्मनि' इत्यमर । एतेन स्वस्य रावणसबन्धे न दोषवत्त्वमुक्तं भवति । अनेन 'उपाया
नैव सिध्यन्ति ह्यपाया बहुशस्तथा । इति या गर्वहानिश्च सैव कार्पण्यमुच्यते ॥'

इत्युक्तलक्षणकार्पण्यरूपमङ्ग प्रदर्शितम् । परुष वदन्तमस्तुदभाषणशील पौलस्त्य पुलस्त्यवशोद्भव रावण च । एतेन महाकुलप्रभूतत्वेऽपि दुरदृष्टवशात्पापाचारतया परिहार्यत्व सूच्यते । तथा बान्धवजन पुत्रमित्रकलत्रादिबन्धुवर्ग च सत्यज्य त्यक्त्वा । एतेन प्रातिकूल्यनिरसनरूपमङ्ग प्रदर्शितम् । विभीषणाख्योऽहम् । एतच्छक्तेस्तव राहित्येन तेषां विश्वासोत्पादनार्थं स्वनामसकीर्तनमित्यवगन्तव्यम् । विद्विषता शत्रूणाम् । विरमयतीति विराम विनाशकम् । दुष्टनिग्रहशिष्टपरिपालनक्षममित्यर्थः । आपन्नाना तापत्रयनिपीडिताना दैन्यद्वरण दुर्गतिनिरासकम् । सुरनरतिर्थगात्मना सर्वेषां प्राणिना समाश्रयणीयमित्यर्थः । रमयतीति राम नाम्नैव सकललोकानन्दकर मम शरण रक्षकमिति । मत्वेति शेषः । ‘शरण गृह्णक्षित्रो’ इत्यमरः । अवाप प्राप्रवम् । ‘रक्षिष्यत्यनुकूलान्न इति या सुदृढा मतिः । स विश्वासो भवेच्चक्रे सर्वदुष्कृतनाशकम् ॥’ इत्युक्तविश्वासरूपकमङ्ग प्रदर्शितम् । तथा च—‘आनुकूल्यस्य सकल्प प्रातिकूल्यस्य वर्जनम् । रक्षिष्यतीति विश्वासो गोमृत्ववरण तथा ॥ आत्मविक्षेपकार्पण्ये षड्विधा शरणा गतिः ॥’ इति भगवच्छास्त्रोक्ता यथायोगाङ्गा शरणा गतिः प्रदर्शितेति द्रष्टव्यम् । ननु इक्ष्वाकुवशजस्य राज्ञो रामभद्रस्योक्तगुणसपन्नत्वेन परत्वं विभीषणेन कथमुक्तमिति चेत्, ‘बालोऽपि नावमन्तव्यो मनुष्य इति भूपतिः । महती देवता ह्येषा नररूपेण तिष्ठति ॥ नानृषि कुरुते काव्य नासुरो विन्दते बलम् । नादेवाशो ददात्यन्न नाविष्णु पृथिवीपति ॥’ इत्यादिवचनैर्भूपतेर्विष्णुरूपत्वावगमेन ‘ब्रह्मा स्वयभूश्चतुराननो वा’ इत्यादि हनूमद्वचनाद्रामस्य ब्रह्मादिभ्योऽधिकशक्तित्वेनावगतत्वात् ‘परमापद्रतस्यापि धर्मे मम मतिर्भवेत् ॥ या या मे जायते बुद्धिर्येषु येष्वाश्रमेषु च । सा सा ममातिधर्मिष्ठा त त धर्मं च पालय ॥’ इति प्रार्थितेन ब्रह्मणा धर्मिष्ठस्त्व सदा वत्स चैतद्भविष्यतीति दत्तवरत्वेन च राम सकलजगद्रक्षणार्थमिक्ष्वाकुवशोऽवतीर्ण परमधर्मरूप परमपुरुषरूप श्रीमन्नारायण ज्ञात्वा तथोक्तवानिति सर्वं रमणीयम् । वसन्ततिलकावृत्तम् ॥

अनन्तरमतिकरुणं समीरयन्तं समीरभुवा च संप्रत्यभिज्ञं विज्ञापितं निशाचरपतेरनुजं निशाम्य तदागमनाय किं कारणमिति शङ्कापरवशे निवेदयति हरीशे दाशरथिरिति द्यमानमानसः स्मयमानो मधुरमिदमवादीत् ॥

अनन्तरमिति । अनन्तरमतिकरुणमत्यन्तदैन्ययुक्तं यथा तथा समीरयन्तम् । ‘सर्वलोकशरण्याय राघवाय महात्मने । न्यवेदयत मां क्षिप्रं विभीषणमुपस्थितम् ॥’ इति भाषमाणमित्यर्थः । ‘वाचा धर्ममवाप्नुहि’ इति न्यायेनाङ्गेशेन भवता महानुपकारप्राप्स्यतीति निवेदयन्तमिति भावः । तथा समीरभुवा हनूमता च संप्रत्यभिज्ञम् ।

१ ‘संप्रत्यभिज्ञविज्ञापितम्’ इति पाठः । २ ‘निशाम्य तदा तदागमनाय’ इति

लङ्काप्रवेशसमये मयाय दृष्टो धर्मिष्ठोऽस्मत्पक्षपातेनोपकारमेवाचरितवानित्यादिप्रत्य-
भिज्ञासहितमित्यर्थः । विज्ञापित निवेदितम् । निशाचरपतेरनुज विभीषण निशाम्य
हृष्टः । 'शमो दर्शने' इत्यत्र शमो दर्शनार्थं अमित्वाङ्गस्वाद्यादेशाभावः । तस्य निशा-
चरपतेरागमनाय । आगमनस्येत्यर्थः । किं कारणं को हेतुः । इतीत्यं शङ्कापरवशे
वितर्कतत्परे । 'शङ्का वितर्कभययो' इति विश्वः । हरीशे सुग्रीवे निवेदयति रावणावर-
जोऽयं विभीषण शरणार्थितया समागत इति विज्ञापितवति सति दाशरथि श्रीरा-
मोऽतिदयमानः निरवधिपरदुःखप्रहाणेच्छातत्परत्वाद्यामापद्यमानः मानसः यस्य स
तथोक्तः । तथा स्मयमानः । 'स्मितपूर्वाभिभाषी च राघवः' इति वचनाद्वा साक्षा-
च्छत्रू रावणस्तदनुज एव शरणागतश्चेत्सतोष एवेति वा । शरणागत एव चेद्यो वा को वा
भवतु पुनर्निवेदनं किमर्थं शरणागततरक्षणादीक्षितस्य मम निकट इति मन्दहासः कुर्वाण
इत्यर्थः । मधुर सर्वेषां श्रवणानन्दकरम् । इदं वक्ष्यमाणप्रकारं वचनमवादीदुवाच ॥

तत्प्रकारमेवाह—

अभयागतो मंदपयाति चेन्मुधा

रघवो भवन्ति लघवो न किं सखे ।

अनुजोऽयमस्तु तनुजोऽथवा रिपोः

करुणापदं हि शरणागतो जनः ॥ १८ ॥

अभयेति । हे सखे सुग्रीव, अभयागतोऽभयार्थमागतो जनः । मन्मत्तः सका-
शात् । मुधा व्यर्थम् । अप्राप्तमनोरथः सन्नित्यर्थः । अपयाति चेत् अपगतो यदि । रघवो
रघुवशोद्भवा राजानः । अथ रघुशब्देन यदुशब्दवत्तदपत्ये लक्षणा । जनपदशब्दा-
नामतद्राजत्वात् । लघवो नीचाः । न भवन्ति किम् । भवन्त्येवेत्यर्थः । न केवलं शर-
णागतसरक्षणवैमुख्येनाह लघुः, किंतु पूर्वेषामपि सकलजनशरण्यानामस्मत्कुलभूपती-
नामपि नैच्यापादकृत्वेन मूलच्छेदको भवामीति भावः । अतोऽयं शरणार्थी रिपो
शत्रो रावणस्यानुजो वास्तु । अथवा तनुजस्तनयो वा अस्तु । शरणागतो जनः
करुणापदं हि दयापात्रं खलु । अतस्तमवश्यमानयतेत्याशयः । मञ्जुभाषिणीवृत्तम् ।
'सजसा जगौ भवति मञ्जुभाषिणी' इति लक्षणात् ॥

तदनु हृदयविदा हनूमता सरयमानीतो विनीतोऽयमाशरपतिरव-
न्दत दाशरथिम् ॥

तदन्विति । तदनु श्रीरामवचनानन्तरं हृदयविदाशयाभिज्ञेन हनूमता सरयः स-
त्वरमानीतः प्रापितोऽयं शरणार्थी आशरपती राक्षसेश्वरो विभीषणो विनीतः सन्

दाशरथिमवन्दत नमस्कृतवान् । 'राक्षस कोणप. कव्यात्कव्यादोऽस्य आशर.'
इत्यमरः ॥

रामस्तमाह विनतं रजनीचरेन्द्रं

दत्तं मयाद्य भवते दशकण्ठराज्यम् ।

अस्मिन्नुदाहरणमग्रजराज्यभोक्ता

सानुप्लवः प्लवगमण्डलसार्वभौमः ॥ १९ ॥

राम इति । रामो विनत प्रणत रजनीचरेन्द्र विभीषणमाह ब्रूते स्म । आहेति
णलन्तत्वेन ब्रूतित्व भ्रान्तम्^(१) । तदुक्त वामनेन—'आह ब्रूतिना णलन्तत्वभ्रमात्' इति ।
उक्तप्रकारमेवाह—हे विभीषण, अद्येदानी मया । भातीति भवते तुभ्यम् । भातेर्भवतु-
प्रत्यय । दशकण्ठराज्य रावणसाम्राज्य दत्त वितीर्णम् । अत्र भविष्यदर्शत्वेऽपि भूत-
त्वेन सिद्धवत्कृत्यानुवाद । एतेन श्रीरामस्य सत्यप्रतिज्ञापरिपालनधौरेयत्वमुक्तम् ।
तथा च रामायणवचनम्—'निहत्य रावण युद्धे सप्रहस्त सबान्ववम् । राजान त्वा क-
रिष्यामि लङ्काया राक्षसेश्वर ॥' इति । नन्वग्रज घातयित्वा कथं तद्राज्यं भोक्तुमुचित-
मित्याशङ्क्य तत्र दृष्टान्तमाह—अस्मिन्निति । अस्मिन्नर्थेऽग्रजस्य ज्येष्ठभ्रातुर्वालिनो
राज्यभोक्ता राज्यानुभवक । अनुसृत्य प्लवन्तीत्यनुप्लवा अमाल्यभृत्यादयस्तै सह सानु-
प्लव । 'तेन सहेति तुल्ययोगे' इति बहुव्रीहि । 'वोपसर्जनस्य' इति सहशब्दस्य स-
भाव । प्लवगमण्डलसार्वभौम कपिराष्ट्रचक्रवर्ती सुग्रीव । सर्वभूमेरीश्वर सार्वभौम
इति विग्रह । 'तस्येश्वर सर्वभूमिपृथिवीभ्यामित्यनुशक्तिकादीना च' इत्युभयपदद्वयम् ।
उदाहरण निदर्शनं दृष्टान्त । उपमानमिति यावत् । अतो नात्रानौचित्यशङ्का कार्या
इति भाव । नाय दृष्टान्तालकार । बिम्बप्रतिबिम्बभावे नौपम्यस्य गम्यत्वेन बाधात्^(२) ।
कितूदाहरणशब्देन तुल्यत्वाभिधानादुपमालकार । अत एव दृष्टान्तोदाहरणनिदर्शन-
रूपा शब्दा न प्रयोक्तव्या पौनरुक्त्यापत्तेरित्येकावलीकार । वसन्ततिलकावृत्तम् ॥

उक्तमर्थान्तरन्यासेनोपपादयति—

तथाहि ॥

तथाहीति । स एव प्रकार इत्यर्थः ॥

तत्प्रकारमेवाह—

श्रेयः पदात्पदमुपैति विधेः प्रसादा-

त्प्रायस्तदद्य फलितं हि विभीषणे तु ।

१. 'तदद्य' इति पाठः. २. 'तथाहि' इति नास्ति कचित् ३. 'उदेति' इति पाठः.
४. 'यत्' इति पाठः

रेखातपत्रसहितं पदमस्य गृह्ण-

त्रेकातपत्रसहितं पदमेष भेजे ॥ २० ॥

श्रेय इति । श्रेयो राज्यादिकं कर्तुं विधे प्रसादाद्वैवानुग्रहात् । 'विधिविधाने दैवे च इति विश्व । प्रायो भूम्ना । 'प्रायो भूम्यन्तगमने' इत्यमर । पदात्स्थानाच्चरणाच्चेति गम्यते । 'पद व्यवसितत्राणस्थानलक्ष्माद्विवस्तुषु' इत्यमर । उपैति प्राप्नोतीति यत् इत्याध्याहार । यत्तदो नित्यसम्बन्धात् । न्याय्यवचनमित्यर्थः । अद्येदानीम् । विभीषणे तु विभीषण एव । तुशब्दो व्यवच्छेदार्थकः । फलित फलवत् । चरितार्थं जातमित्यर्थः । 'तारकादिलादितच्' । हिरववारणार्थकः । कुतः । यद् यस्मात् एष विभीषणः । रेखा । आतपत्राकाररेखेत्यर्थः । तत्सहितं महापुरुषत्वात्तच्चिह्नितमस्य श्रीरामस्य पदं चरणम् । स्थानं चेति गम्यते । गृह्णन्स्वीकुर्वन् । एकातपत्रसहितमेकच्छत्रयुक्तम् । नि सपत्न्यमित्यर्थः । पदं साम्राज्यं भेजे प्राप । अतः श्रेयसं पदात् पदान्तरप्राप्तिरिति एतत् फलितं जातमिति युक्तमुक्तमिति भावः । श्लेषानुप्राणितोऽयं विशेषेण सामान्यसमर्थनरूपोऽर्थान्तरन्यासोऽलंकारः । वसन्ततिलकावृत्तम् ॥

अनन्तरवृत्तान्तमाह—

असौ पुनरग्रत एव भरताग्रजापाङ्गसुधातरगाभिषिक्तोऽपि पुनरुक्त-
राज्याभिषेकः सकलविस्त्रम्भभाजनतया सुग्रीव इवापरो दशग्रीवबलम-
खिलमावेद्य सद्य एव लङ्कापुरसमास्कन्दनाय सेनासमुत्तरणहेतुं सेतुं
विधातुर्भाराधय वारानिधिमिति सविनयमेनं विज्ञापितवान् ॥

असाविति । असौ विभीषणः । पुनः शब्दो वाक्यालंकारः । अग्रतोऽनुपदमेव भरताग्रजस्य श्रीरामचन्द्रस्यापाङ्गसुधातरगैः कटाक्षामृतलहरीभिरभिषिक्तोऽपि पुनरुक्त-
राज्याभिषेकः पुनर्विरचितसाम्राज्याङ्गमूर्धाभिषेकः श्रीरामेण करुणाकटाक्षवि-
लोकनपूर्वकं लङ्काराज्येऽभिषिक्त इत्यर्थः । सकलविस्त्रम्भभाजनतया समग्र-
विश्वासपात्रतया । 'समौ विस्त्रम्भविश्वासौ' इत्यमरः । अपरः सुग्रीव इव
स्थितः सन् इत्युपप्रेक्षा । अखिलं समग्रं दशग्रीवबलं रावणशक्तिं सैन्यं वा ।
'बलं सैन्यं बलं स्थौल्यं बलं शक्तिर्बलोऽसुर' इति शाश्वतम् । आवेद्यः । 'अवध्य सर्व-
भूतानां गन्धर्वोरगरक्षसाम् । राजपुत्रं दशग्रीवो वरदानात्स्वयमुव ॥' इत्यादिना वि-
ज्ञाप्येत्यर्थः । सद्योऽविलम्बेनैव लङ्कापुरस्य समास्कन्दनाय समाक्रमणार्थं सेनायां
वानरसैन्यस्य समुत्तरणहेतुं समुद्रोलङ्घनसाधनं सेतुं विधातुं बद्धुं वारानिधिं नीरनि-

धिम् । 'आप स्त्री भूम्नि वार्वारि' इत्यमर । आराधय प्रार्थय । इत्यनेन प्रकारेण सवि-
नय सप्रश्रय यथा तथैन श्रीराम प्रति विज्ञापितवान् ॥

तत श्रीराम किमकार्षीदित्यत्राह—

अथ वारानिधि ध्यायन्नम्भोधिहृदयेशयः ।

व्यानशे दर्भशयन वेदीमिव हुताशनः ॥ २१ ॥

अथेति । अथ विभीषणविज्ञापनानन्तर श्रीरामो वारानिधि ध्यायन्प्रसादनार्थं
चिन्तयन् । अम्भोधिहृदयेऽम्भोधितीरे शेत इति तथोक्तं सन् । 'अधिकरणे शेते'
इत्युत्प्रत्यय । 'शयवासवासिध्वकालात्' इत्यलुक् । दर्भशयन दर्भरूपशयन वेदि परि-
ष्कृतभूमिम् । 'वेदि परिष्कृता भूमि' इत्यमर । हुताशनोऽग्निरिव व्यानशे । अत्रा-
धिशिशये इत्यर्थः । उपमालकार । तेन प्रार्थनावैधर्म्येऽपि प्रकारान्तरेण कार्यनिर्वा-
हकत्वं शुचित्वं च द्योत्यते । तथा च रामायणवचनम्—'एवमुक्तं कुशास्तीर्णे तीरे
नदनदीपते । सविवेश तदा रामो वेद्यामिव हुताशनः ॥' इति ॥

तत्र च कुशास्तरणमध्यमध्यासीने देवे रामभद्रे नियन्त्रित इव नित्य-
मवशान्निशात्रयमपि निध्यानवति प्रसादं नाससाद यादसांपतिः ॥

तत्रेति । तत्राम्भोधितीरे च कुशास्तरणमध्यम् । दर्भशयनमध्यप्रदेश इत्यर्थः ।
'अविशीहृत्स्थासा कर्म' इति कर्मत्वम् । अध्यासीनेऽधिष्ठिते देवे स्वामिनि रामभद्रे
नियमवशान्निष्ठापारतन्त्र्यान्नियन्त्रिते नियमित इव । वस्तुतस्तु सकलनियन्तृत्वात्तस्य
न तथात्वमिति भावः । निशात्रयमपि । तिसृषु निशास्त्रपीत्यर्थः । अत्यन्तसयोगे द्वि-
तीया । निध्यानवति नितरा ध्यानतत्परे सत्यपि यादसा जलजन्तूनां पतिर्जलनिधिः ।
'रत्नाकरो जलनिधिर्याद पतिरपापति' इत्यमर । अत एव प्रसादमनुग्रहम् । आ-
भिमुख्यमिति यावत् । नाससादं न प्राप । तथा च रामायणवचनम्—'तस्य रामस्य
मुप्तस्य कुशास्तीणे महीतले । नियमादप्रमत्तस्य निशास्तिस्रोऽतिचक्रमु ॥' इति ॥

ततश्च श्रीराम किं कृतवानित्याह—

व्यापारयन्नथ विलोचनकोणमन्धौ

कोपारुणं कुटिलितभ्रुकुटीविटङ्कः ।

आदातुमैहत्, धनुः प्रथमो रघूणां

पैतामहप्रथमसर्गसमापनाय ॥ २२ ॥

व्यापारयन्निति । अथ निशात्रयानन्तर कोपारुणम् । मया प्रार्थनार्थां कृतायामपि

१. 'च' इति नास्ति क्वचित् २ 'निध्यानवति देवे रामचन्द्रे' इति पाठः ३ 'नि-
यतिवशात्' इति पाठः ४ 'निध्यानवति' इति नास्ति क्वचित्

मत्सामर्थ्यापरिज्ञानेन तूष्णीं स्तब्धभावेनैवायमनादृत्य तिष्ठतीति समुत्पन्नकोपसरक्त-
मित्यर्थः । विलोचनकोणं नेत्राङ्गलम् । अब्धौ व्यापारयन्प्रसारयन्कुटिलितो वक्रीकृतो
भ्रुकुटिर्भ्रूमङ्गो विटङ्ग इव यस्य स तथोक्तः । रघूणा प्रथमः श्रीरघुनायकः । पितामह-
स्याय पैतामहो यः प्रथमसर्गः । अप्सष्टिरित्यर्थः । 'अप एव ससर्जादौ' इति ब्रह्मा-
ण्डपुराणवचनात् । तस्य समापनाय सक्षेपाय । विध्वसनायेत्यर्थः । धनुरादातुमैहतै-
च्छत् । वसन्ततिलकावृत्तम् ॥

आदाय च दुरापं चापमारोपयत विशिखमनलशिखम् ॥

आदायेति । दुरापं परेषां दुष्प्रापं चापमादाय चानलशिखं विशिखमाग्नेयास्त्रमा-
रोपयतानुसंधितवान् ॥

नाथो विमोक्तमुदयुङ्क्त न यावदेष्ट
पाथोनिधेरुपरि पावकरूपमस्त्रम् ।
संतापिनी नयनवारिमिषेण ताव-

न्मन्दाकिनी किमुत वारुणमाललम्बे ॥ २३ ॥

नाथ इति । एषोऽयं नाथो रघुनायकः पाथोनिवेर्जलनिधेः । 'कबन्धमुदक पाथः'
इत्यमरः । उपरि पावकरूपमस्त्रमाग्नेयास्त्रं यावद्यदा विमोक्तं नोदयुङ्क्तं नोद्युक्त-
वान् । तावत्तदानीमेव मन्दाकिनीं वियद्गङ्गां संतापिनीं स्वप्रियतमस्य महाविपत्तिं
संप्राप्तेति संतापयती सती । नयनवारिमिषेण नेत्राम्बुव्याजेन । वारुणं वरुणदेवताकं
सलिलास्त्रमाललम्बे किमुत स्वीकृतवती किम् । अत्र पतिविपत्तिनिमित्तकस्य मन्दाकिनी-
बाष्पस्य बाष्पत्वमपहुत्य वारुणास्त्रत्वेनोत्प्रेक्षा । तथाग्नेयास्त्रप्रयोगसत्तापयोः कार्यकार-
णयोर्भिन्नदेशत्वादसगत्यलंकारः । 'कार्यकारणयोर्भिन्नदेशत्वे स्यादसगतिः' इति लक्ष-
णात् । अयं चोक्तोत्प्रेक्षानुगत इति सकरः । वसन्ततिलकावृत्तम् ॥

रुषा विशिखमुच्छिखं जहति राघवे लाघवा-

दजायत रुजायतश्चसितनक्रचक्राकुलम् ।

रसातलवलत्तिमि स्तिमितकुम्भिकुम्भीनस-

प्रविष्टगिरिकन्दरं तरलमन्तरं वारिधेः ॥ २४ ॥

रुषेति । राघवे श्रीरामे रुषा रोषेणोच्छिखमुद्गतज्वालं विशिखं बाणम् । आग्नेयास्त्र-
मित्यर्थः । 'घृणिज्वाले अपि शिखे', 'घृण्टकबाणविशिखा' इति चामरः । लाघवा-
द्धस्तलाघवाजहति त्यजति सति । जहते शतृप्रत्ययः । वारिधेरन्तरं मध्यं (कर्तुं) ।
'अन्तरं परिधानीये बाह्वोः स्वीयोत्तरात्मनि । किंतु मध्येऽवकाशे वा' इति वैजयन्ती ।

रुजा उपताप । 'स्त्री रुमुजा चोपतापे' इत्यमर । 'षिद्धिदादिभ्योऽङ्' । अथवा रुजेति वेदनाभेद । तयायतान्यतिदीर्घाणि श्वसितानि निश्वासा यस्य तथोक्तेन नक्रचक्रेण कुम्भिकापरपर्यायजलप्राहव्यूहेनाकुल सकुलम् । 'नक्रस्तु कुम्भीनस' इत्यमर । रसातले पाताले वलन्तो वलमानास्तिमय शतयोजनविस्तृतकाया मीनविशेषा यस्मिस्तत्तथोक्तम् । 'राजीव शकुलस्तिमि' इत्यमर । अत्र वलतेरनुदात्तत्वेऽपि च शिङो ङित्करणेन तस्यानित्यत्वज्ञापनात्परस्मैपदप्रयोग । अतएव 'वलतेरात्मनेपदमनित्यत्वज्ञापनात्' इति वामन । स्तिमिता निश्चेष्टा कुम्भिनो जलकरिणो यस्मिस्तत्कुम्भीनसै सर्पविशेषै । 'कुम्भीनसो लोहिताहि' इति वैजयन्ती । प्रविष्टानि गिरि कन्दराणि मैनाकादिपर्वतबिलानि यस्मिस्तत्तथोक्तं च तत्तरल विघूर्णितमजायत जातम् । पृथ्वीवृत्तम् ॥

तत्क्षणं च जलनिधिः क्षन्ता च युगान्तानलस्य सहनोऽपि गरलदहनोष्मणां सोढापि वाडवगाढावलेह्यस्य तितिक्षुरपि भार्गवतीक्षणपरशोः परिशोषयन्तमन्तरङ्गमङ्गारमयं शरवरं निमिषमपि न विषेहे ॥

तत्क्षणमिति । तत्क्षण तस्मिन्क्षणे । अत्यन्तसंयोगे द्वितीया । अयं जलनिधिश्च वारिनिधिरपि । युगान्तानलस्य प्रलयकालाग्रे । 'कर्तृकर्मणो कृति' इति कर्मणि षष्ठी । एवमुत्तरत्रापि द्रष्टव्यम् । क्षन्ता च सहनशीलोऽपि । 'क्षम सहने' तच् । गरलदहनोष्मणा नियतात्मकुक्षिनिवासस्य शेषाशीविषस्य विषज्वलनपरितापानां वा सहनो मर्षण । वाडवस्य वडवानलस्य यद्वाडावलेह्य निरन्तरदृढतराखादनम् । 'गाढावलेपस्य' इति पाठे दृढदाहगर्व । 'अवलेपस्तु गर्वे स्याल्लेपने दूषणेऽपि च' इति विश्व । तस्य सोढापि । सहतेस्तच् । भार्गवतीक्षणपरशोर्जामदम्यनिशितकुठारस्य । ब्राह्मणेभ्य सर्वसर्वसहा दत्ता स्तनिवासप्रार्थनासमये प्रयुक्तस्येति भाव । तितिक्षु क्षात्रिशीलोऽपि । क्षमते सन्नन्तादुप्रलय । अङ्गारमयमग्निस्वरूपमन्त परिशोषयन्तमप्रमेयमपरिच्छेद्यमानभाव शरवरमल्लोत्तम निमिष निमेषमात्रमपि किमुत । चिरकालमिति भावः । न विषेहे न चक्षमे । स्वतो दुःसहस्य तत्रापि कोपावेशेन श्रीरामप्रेरितस्यास्त्रस्य क क्षन्तेति भावः ॥

शरणमथ शरव्यथानिदानं

जलनिधिरेष जगाम राममेव ।

परुषकुलिशपातमेव किं वा

जलधरमर्थयते न जीवलोकः ॥ २५ ॥

शरणमिति । अथासहनानन्तरमेष जलनिधिः समुद्र शरव्यथानिदानं शरज-

१ 'च' इति नास्ति क्वचित् २ 'दाहनोष्मणाम्' इति पाठः ३. 'अवलेपस्य' इति पाठः ४. 'शरमयम्' इति पाठः.

नितात्यन्तसतापकारणम् । 'निदानं लादिकारणम्' इत्यमरः । रामः श्रीराममेव शरणं
रक्षकम् । 'शरणं गृह्यक्षित्रो' इत्यमरः । जगाम प्राप । गमेलिट् । कुत एतदित्या-
शङ्क्य तत्र दृष्टान्तमाह—परुषेति । जीवलोकं प्राणिसमूहं परुषोऽसह्यः कुलिशपातो
यस्मात्तम् । जलधरमेव नार्थयते न याचयते किम् । जलमिति शेषः । याचत एवेत्यर्थः ।
अतोऽस्यैतच्छरणागतित्वं युक्तमिति भावः । 'अर्थं याच्नायाम्' इति धातुः । 'अथेमे-
ऽर्थयतेरर्थयासे याच्नावरोधयो' इति वचनात् । वैधर्म्येण दृष्टान्तालकारः । पुष्पि-
ताप्रावृत्तम् ॥

आगत्य चानुपदमुपदीकृतचित्ररत्नराशिर्जलराशिर्विनीतवेषोपजातनु-
तिभिर्नतिभिरभ्यनन्दयद्रघुनन्दनम् ॥

आगत्येति । आगत्य शरणं प्राप्य च जलराशिः । अनुपदमनन्तरमुपदीकृत उपाय-
नीकृतचित्ररत्नराशिर्येन स तथोक्तः सन् । 'उपायनमुपग्राह्यमुपहारस्तथोपधा' इत्यमरः ।
विनीतवेषोऽनुद्धताकारः । विनयप्रह्वीभावः इत्यर्थः । उपजातनुतिभिर्विरचितस्तोत्रैर्न-
तिभिर्नमस्कारैश्च रघुनन्दनमभ्यनन्दयदतोषयत् । उपायनस्तुतिनमस्कारैः श्रीरामस्य
कोपोपशमः चकार । 'प्रणिपातप्रतीकारः सरम्भो हि महात्मनाम्' इति भावः ।
अत्र नतिभिरिति बहुवचनं तासां भक्तिश्रद्धातिशयपूर्वकत्वं द्योतयति । तथाविधाना-
मेव श्रेयस्करत्वात् । तथा च श्रुतिः—'भूयिष्ठा ते नमः उक्तिं विधेम' इति ॥

तदनु संहितममोघं वैधात्रमस्त्रं कुत्र च वनचरधामनि मरुसीमनि
विनिपात्यताम्, सद्यते मया सलिलावष्टम्भः, संप्रत्येव नलो विदधातु से-
तुमित्यभिदधानो मन्दमन्दमन्तरधात् ॥

तदन्विति । तदनु रघुनन्दनाभिनन्दनानन्तरं सहितं धनुषि योजितममोघम-
व्यर्थं वैधात्रमस्त्रं ब्रह्मास्त्रं वनचराणामाभीरप्रमुखानां पापात्मना धामनि निवासस्थाने
कुत्र च कस्मिंश्चिन्मरुसीमनि मरुदेशे विनिपात्यतां विसृज्यताम् । मया सलिलावष्टम्भः स
लिलप्रतिबन्धः सद्यते मृष्यते । सप्रतीदानीमेव नलः सेतुं विदधातुं विरचयतु इतीत्य-
मभिदधानो भाषमाणः । सागर इति शेषः । मन्दमन्दमन्दप्रकारम् । 'प्रकारे गुणवच-
नस्य' इति द्विर्भावः । कर्मधारयवद्भावात्सुपो लुक् । अन्तरधादन्तर्हितोऽभूत् ॥

ततः किं तत्राह—

आदिष्टा रघुर्नन्दनेन हरयोऽप्यष्टासु दिक्षु क्षणा-

त्रैलौक्याश्रितमूलमध्यशिखरान्धात्रीधरानाहरन् ।

१ 'नूतनरत्न' इति पाठः २ 'वारिराशि' इति पाठः ३ 'वेषोविशेषोपजातनुति-
भिर्नुतिभिः' इति पाठः ४ 'अस्त्रं वैधात्रम्' इति पाठः ५ 'कुत्रचन वनसीमनि
विनिपात्य साध्यो मया सलिलविष्टम्भः' इति पाठः ६ 'पुगवेन' इति पाठः

यैः क्षिप्तैः सलिले नलेन जलधिर्यातोऽपि जम्बालतां
निर्गच्छन्नचिराय निर्झरपयःपूरैः पुपूरे पुनः ॥ २६ ॥

आदिष्टा इति । हरयो वानरा रघुनन्दनेनादिष्टा सेतुनिबन्धनार्थं पर्वतानाहर-
न्त्वित्याज्ञप्ता सन्त । अष्टास्वपि दिक्षु । स्थितानिति शेष । त्रयो लोकाञ्चैलोक्यम् ।
पातालमर्त्यस्वर्लोका इत्यर्थः । चातुर्वर्ण्यादित्वात्स्वार्थे ष्यङ् । तत्राश्रितानि सगतानि
मूलमध्यशिखराणि येषा तानित्यतिशयोक्तिः । धरन्तीति धरा । पचाद्यच् । धा-
त्रीधरान्पर्वतान्क्षणादाहरन्नानीतवन्तः । ततो नलेन सलिले क्षिप्तैर्यैर्धात्रीधरैर्जलधि-
र्जलनिधिर्जम्बालता पङ्कताम् । 'निषद्वरस्तु जम्बाल पङ्कोऽस्त्री शादकदर्दमौ' इत्यमरः ।
यातोऽपि । निर्झरपयः पूरैर्गिरिप्रवाहैः । 'प्रवाहो निर्झरो झर' इत्यमरः । अचि-
राय शीघ्रमेव निर्गच्छन् । उपचयः प्राप्नुवन्नित्यर्थः । पुनर्भूयोऽपि पुपूरे पूरितः ।
पूरः कर्मणि लिट् । अत्राम्बुधे पङ्किललनिर्झरपयः पूरितत्वासबन्धेऽपि तत्स-
बन्धाभिधानादसबन्धे सबन्धरूपातिशयोक्तिः । पूर्वोक्तया ससृज्यते । शार्दूलविक्री-
डित वृत्तम् ॥

अथ जलधौ निपेतुरतिदूरनिपातदल-
जलचरजीवजीवनदगन्धमहौषधयः ।

स्फुटितधराविराजदहिपुंगवफूत्करण-
क्षुभितगुहार्गृहोत्थितमहाहरयो गिरयः ॥ २७ ॥

अथेति । अथानन्तरं जलधौ जलनिधौ । अतिदूरनिपातेनात्यन्तविप्रकृष्टपातेन
सुदूरावगाहनेन वा दलता विशीर्यमाणानां जलचराणां नकादिजलजन्तूनां जीवानां
प्राणिनां जीवनदं पुनरुज्जीवको गन्धः आमोदो यासां तास्तथोक्ता महौषधयः सजीविन्या-
दिलताविशेषा येषां ते तथोक्ता इति बहुव्रीहिः । स्फुटिता निपातेन यो वेगस्तेन दलिता
या धरा समुद्राधारभूमिस्तस्यां विराजता प्रकाशमानानामहिपुंगवानां पातालवासिनां
महोरगाणां च फूत्करणैर्मुखनिश्वासासारुतैः क्षुभिताः क्षोभः प्रापिताः । अत एव गुहा-
गृहेभ्यः कन्दरमन्दिरान्तरालेभ्यः उत्थिता निर्गता महाहरयो महासिंहा येषां ते
तथोक्ता गिरयः पर्वता निपेतुः पतन्ति स्म । अत्र पूर्वोत्तरवाक्यस्थयोरसबन्धे स
बन्धरूपातिशयोक्तयोः ससृष्टिः ॥

अलक्षितमहर्षधरग्रहणमस्फुटक्षेपणं
विचित्रघटनं ततो विरचितो नलेनामुना ।

अबोधि हरियूथपैरधिपयोधि सेतुर्महा-

न्मुवो भुज इवोभयं निजतनूभुवो लम्भयन् ॥ २८ ॥

अलक्षितेति । तत । गिरिनिपातानन्तरमित्यर्थः । अलक्षितमदृष्ट महीधरग्रहण पर्वतस्वीकरण यस्मिन्कर्मणि तद्यथा भवति तथा । अस्फुटक्षेपणमप्रकाशनिक्षेपण यथा तथेत्यतिशयोक्तिः । तथा विचित्रा आश्चर्यकरी घटना यस्मिन्कर्मणि तद्यथा भवति तथा । अमुना नलेनाविपयोधि पयोधौ इति विभक्त्यर्थेऽव्ययीभावः । विरचितो निर्मितो महानत्थायतः सेतुर्हरियूथपैः कपिश्रेष्ठैर्निजतनूभुवः स्वपुत्रिकाया सीताया अभय भयाभावम् । अर्थाभावेऽव्ययीभावः । लम्भयन्प्रापयन् । भुवो भू-देव्या भुज इवेत्युत्प्रेक्षा । अबोधि बुद्धम् । बुध्यते कर्तरि लुङ् । 'दीपजन-' इत्यादिना च्लेश्वणादेशः । पृथ्वीवृत्तम् ॥

अनन्तरमन्तर्मुखा इव वलीमुखाः प्रबोधेनेव सेतुपथेन ससारमिव दुस्तरं तरंगिणिपतिमतीत्य सद्य एव प्रकाशं गिरीशं सुवेलमवलोकयन्तो मुहुरविदन्परमानन्दम् ॥

अनन्तरमिति । अनन्तर सेतुनिर्माणानन्तरमन्तर्मुखा आत्मनिष्ठा योगिन इव वलीमुखा वानरा प्रबोधेन तत्त्वज्ञानेनेव सेतुपथेन । 'ऋक्पू-' इत्यादिना समासान्तो-ऽचप्रत्ययः । ससार पुत्रमित्रकलत्रादिबन्धुरूपा सद्यतिमिव दुस्तर तरितुमशक्यम् । 'ईषद् -' इत्यादिना खलप्रत्ययः । तरंगिणिपतिं समुद्रमतीत्य तीर्त्वा सद्यस्तदानीमेव प्रकाशं चक्षुर्गोचरं भास्वरं च । 'तस्य भासा सर्वमिदं विभाति' इति श्रुतिः । सुवेल सुवेलाख्य पर्वतः शोभनमर्यादः च । 'वेलाब्धितीराब्धिबृद्धयोः कालमर्यादयो-रपि' इति नानार्थरत्नमालायाम् । गिरीशः पर्वतश्रेष्ठ परमेश्वरः च । अवलोकयन्त पश्यन्तः साक्षात्कुर्वन्तश्च । मुहुः पुनः पुनः परमनिर्वाच्यमानन्दः सतोषं ब्रह्मानन्दं चाविदन्नलमन्तः । अनेकेवेयमुपमा श्लेषसकीर्णाः ॥

वलयिततटदेशैर्वाहिनीनां निवेशै-

रविरलवनरेखामध्यमध्यास्तरामः ।

कपिकलकलशीर्यत्कन्दरामन्दिरान्त-

अलितकुपितसिहन्नस्तवेलं सुवेलम् ॥ २९ ॥

वलयितेति । रामो वलयिततटदेशैरावेष्टितसानुप्रदेशैर्वाहिनीनां कपिसेनानाम् । 'सेनानवोश्च वाहिनी' इति वैजयन्ती । निवेशैः शिविकैरविरलानि सान्द्राणि वनरेखामध्यानि वनश्रेण्यन्तरालानि यस्य तत्तथोक्तम् । 'पङ्क्तिश्रेणी रेखास्तु राजय' इत्यमरः । कपिकलकलैर्वाहनरकोलाहलैः शीर्यतां विदीर्यमाणानां कन्दरामन्दिराणां गुहागृहाणामन्तर्मध्यप्रदेशः । 'अन्तर्मध्ये तथा प्रान्ते स्वीकारार्थेऽपि दृश्यते' इति विश्वः । ततश्चलिता कोलाहलासहिष्णुतया निर्गताः । तथा कुपिताश्च ये सिंहास्तेभ्य-

अस्ता भीता वेला लक्षणया तटवर्तिजन्तवो यस्य त सुवेलमध्यास्ताधिष्ठितवान् ।
'अविशीङ्स्थासा कर्म' इति कर्मत्वम् । मालिनीवृत्तम् ॥

तदनु दशमुखोऽपि शुक्रमुखादतिलङ्घितजलधिमधिगतसुवेलारामं रामं
निशम्य सम्यगवगमनाय रघुनायकबलमनुप्रायातयोर्विदितविभीषणप्रेर-
णाकुपितकपिलोकनियन्त्रणनितान्तखिन्नयोर्विपन्नाधारदाशरथिविमोचि-
तप्राणयोः शुक्रसारणयोर्वचसा प्रसादमुदग्रमासाद्य प्रत्येकशस्तदावेद्य-
मानान्प्रवर्धमानान्समरसंनाहमतीन्ध्रवगसेनाधिपतीनतिधीरतया साव-
धीरणमवेक्षमाणः प्रतिपक्षबलप्रशंसिनावुभावप्युपेक्षमाणः शार्दूलप्रभृ-
तिभिः प्रणिधिभिरप्यवगताशेषवृत्तान्ततान्तः सुचिरमनुचिन्तयन्नन्ति-
कासीनमतिविनयप्रह्वं विद्युज्जिह्वमुपह्वरे किमप्यभिधाय सौधादवततार ॥

तदन्विति । तदनु सुवेलाधिष्ठानानन्तरं दशमुखो रावणोऽपि शुक्रमुखाच्छुका-
ख्यदूतप्रणिधिवचनादतिलङ्घितजलधि सेतुमार्गेणातिक्रान्तवारिधिमधिगतसुवेलाराम-
मधिष्ठितसुवेलाचलोद्यानं रामं निशम्य श्रुत्वा । सम्यगवगमनाय सम्यक्परिज्ञानार्थम् ।
रघुनायकस्य बलमनु सैन्यमुद्दिश्य प्रयातयोर्गतयो । तथा विदितं तद्वृत्तान्तज्ञानम-
स्यास्तीति विदितं । अर्श आद्यच्छ्रत्ययः । स चासौ विभीषणश्च तस्य प्रेरणेन रावण-
प्रेषितावेतौ गूढपुरुषौ गृहीध्वमिति चोदनया कुपितस्य क्रुद्धस्य कपिलोकस्य वानरनि-
वहस्य नियन्त्रणेन । तत्कृतनिबन्धनेनेत्यर्थः । नितान्तखिन्नयोरत्यन्तखेदमापन्नयोः । ततो
विपन्नाधारेणार्तरक्षकेण दाशरथिना विमोचितप्राणयोस्त्याजितजीवनयोः शुक्रसारणयो-
र्गूढपुरुषयोर्वचसा वचनाद्वानरबलं स सम्यग्दृष्ट्वा निबन्धमुक्तौ पुनरावागागतावित्येव-
भूतवाक्यात् । उदग्रमुन्नतं प्रसादं हर्म्यमासाद्याधिरुह्य प्रत्येकशो भागतस्ताभ्यां
शुक्रसारणाभ्यामावेद्यमानाञ्ज्ञाप्यमानान्प्रवर्धमानान्वृद्धिं प्राप्नुवानान्समरसंनाहमतीन्धु-
द्धसनद्धा बुद्धिर्येषां तान्ध्रवगसेनाधिपतीन्सुग्रीवाङ्गदादिसेनानायकानतिधीरतयात्यन्त-
गम्भीरतया हेतुना सावधीरणं सावज्ञमवेक्षमाणोऽवलोकयमानः । तथा प्रतिपक्षस्य
बलप्रशंसिनौ शत्रुसैन्यस्तावकौ । उभावपि शुक्रसारणौ च । उपेक्षमाणः । 'रिपूणां
प्रतिकूलानां युद्धार्थमभिधावताम् । उभाभ्यां सदृशं नाम वक्तुमप्रस्तवे स्तवम् ॥' इत्या-
दिना गर्हमाण इत्यर्थः । तथा शार्दूलप्रभृतिभिः प्रणिधिभिर्गूढपुरुषैरवगताशेषवृत्तान्तो
ज्ञाताखिलसैन्यप्रवृत्तिः । 'वातीं प्रवृत्तिवृत्तान्तं' इत्यमरः । अतएव तान्ति खिन्नः । सु-
चिरमनल्पकालमनुचिन्तयन्नेतद्विजये कः उपायो भवेदिति विचारयन्नन्तिकासीनं

१. 'अपि' इति नास्ति क्वचित् २ 'प्रहितयो' इति पाठः ३ 'वेषविभीषणावेदि-
तकुपित' इति पाठः ४ 'प्रसादाग्रम्' इति पाठः ५ 'प्रवर्धमान' इति पाठः ६ 'स-
वगम' इति पाठः ७ 'तावुभौ' इति पाठः ८. 'प्रणयिभिः' इति पाठः ९ 'वृत्तान्त
सान्तस्ताप' इति पाठः

निकटवतिनमतिविनयप्रह्वमत्यन्तविनयेन नम्र विद्युजिह्व नाम कचिन्महामायाविन
राक्षस प्रति उपह्वरे रहसि । अव्ययमेतत् । किमपि किंचिद्वचनमभिधाय । मायाकल्पित
रामशिर सवनु प्रदर्श्य सीता प्रलोभयेत्येवभूत वाक्यमुक्त्वेत्यर्थः । सौवादवततारा-
वरूढवान् ॥

तत्क्षणं क्षणदाचरो निदेशान्निशाचरपतेर्दाशरथिशिरः सशरं धनुरपि
निर्माय मायानुभावादाहवानीतमित्यभिधाय निधाय च पुरो निदाघाति-
शयसंतापिनी वासन्तीमिव वैद्युतानलश्चिरकालविरहविह्वलीकृतामाकु-
लीचकार मैथिलीम् ॥

तत्क्षणमिति । तत्क्षण तस्मिन्क्षणे क्षणदाचरो विद्युजिह्वो निशाचरपतेर्निदेशाद्वाव-
णाज्ञावशाद्वेतोर्मायानुभावाभिजमोहनशक्तिसामर्थ्याद्वाशरथे श्रीरामस्य शिर सशर
सबाण धनुरपि धनुश्च निर्माय प्रकल्प्याहवाद्युद्धादानीतमितीत्यमभिधायोक्त्वा पुर सी-
ताया अग्रे निधाय निक्षिप्य च निदाघातिशयेन घर्मातिशयेन ग्रीष्मकालप्रयुक्तोष्माधि-
क्येन सतापिनी परितप्यमानाम् । 'निदाघो ग्रीष्मकाले स्यादुष्णस्वेदाम्बुनोरपि' इति
विश्वः । वासन्ती माधवीलताम् । 'वासन्ती माधवीलता' इत्यमरः । वैद्युतानल इव
इत्युपमा । चिरकालविरहेण बहुकालवियोगेन विह्वलीकृता मैथिलीमाकुलीचकाराकुली-
कृतवान् । तदेतन्नखत्रणोपरि मुसलाघातप्रायः चण्डभानुसतप्ताय दवानलवेष्टमानरूप
चाभूदिति भावः ॥

ततः प्रबुद्धा च सा मुग्धा पुनस्तथ्यमिति विचार्य तदनार्थं पर्यदेवयत्
पतिदेवता ॥

तत इति । ततस्तदनन्तरं पतिदेवता पतिव्रता सा मैथिली मुग्धा मूर्च्छिता पुन
प्रबुद्धा बोधं प्राप्ता सती । अनार्यं मायिकं तत्सधनु शिरस्तथ्यं यथार्थमिति विचार्य
पर्यदेवयत् व्यलापीत् । 'विलापः परिदेवनम्' इत्यमरः ॥

तत्प्रकारमेवाह—

रक्षोऽवरोधवसति रजनीचरीणा

रक्षोपरोधमपि रावणभर्त्सनं च ।

सर्वं सहे यदुपलम्भधिया स एव *

सर्वसहे भवति जीवति हन्त सीता ॥ ३० ॥

रक्ष इति । रक्षसो रावणस्यावरोधवसतिमन्त पुरावस्थानम् । अत्यन्तदुरवस्थापा-

१ 'क्षणदाचरोऽपि' इति पाठः २ 'चिरकालविह्वलम्' इति पाठः ३ 'सा' इति
नास्ति कचित्

दिनीत्यर्थः । 'शुद्धान्तश्चावरोधश्च' इत्यमरः । रजनीचर्यश्च रजनीचराश्च तेषाम् । अ-
तिभयकराणामिति भावः । 'पुमान्निष्क्रया' इत्येकशेषः । रक्षया गुप्त्या य उपरोधो
निर्वन्धस्तमपि रावणस्य त्रिलोककण्टकस्य भर्त्सनं तर्जनं चेति सर्वं यस्य श्रीरामस्योपल-
म्भधिया प्राप्त्याशया सहै मृष्यामि । 'सह मर्षणे' लटस्तद् । स श्रीराम एवमित्थंभूतः ।
छिन्नशीर्षो जात इत्यर्थः । अथापि । सर्वं सहत इति सर्वसहा । हे सर्वसहै वसुमति ।
'सर्वसहा वसुमती' इत्यमरः । भातीति भवती । हे भवति पूज्ये । 'भातेर्देवतु' इत्यौणा-
दिको डवतुप्रत्ययः । 'उगितश्च' इति डीप् । सीता । स्वयमित्यर्थः । जीवति प्राणा-
न्धारयति । हन्त । एतद्दर्शनसमकालमेव प्राणनिष्क्रमणेन भाव्ये तथा न भूतमित्यत्य-
न्तविरोध इत्यर्थः । सर्वसहाया सर्वसाक्षित्वान्निजमातृत्वाच्च ता सबोधयेत्थ विलापो
युक्त एवेति भावः । अत्र पूर्वोत्तरवाक्यस्थयोरनुप्रासयमकविशेषयोः ससृष्टिः ॥

इत्येवमत्याहितमत्या संमेतामेतां सद्य आसाद्य 'सखि वैदेहि, देहि मे
वचः । मम वचो विधेहि । कथमियं दशा । दशाननकृता माया हि सेयम् ।
मा याहि मनसि वैधुर्यम् । अखिलजगतीधुर्यभुजबलाभिरामे रामे किमि-
दमनार्यमविचार्यम्' इति भाषमाणा नवीनासारनिष्यन्दिनी कादम्बिनीव
घर्मोद्वेगिनी केकिनी सरमा चिरमाश्वासयामास ॥

इतीति । इत्येवमुक्तप्रकारेणात्याहितमत्या विभीतबुद्ध्या । यद्वा अत्याहिते जीवि-
तानपेक्षितव्यापारे या मतिस्तया संमेताम् । तादृग्बुद्धिमतीमित्यर्थः । 'अत्याहित महा-
भीति कर्मजीवानपेक्षितम्' इत्यमरः । एता सीता सद्योऽविलम्बेनैव । अन्यथा महाननर्थ
स्यादिति भावः । आसाद्य सनिधाय । हे सखि प्रिये । 'सख्यशिक्षिति भाषायाम्' इति
डीप् । हे वैदेहि मैथिलि, मे मम वचो देहि । मा प्रति वदस्वेत्यर्थः । तथा मम मे
वचः । मया वक्ष्यमाण वाक्यमित्यर्थः । विधेहि कुरु । मदीयवचनं श्रुत्वा समाहित-
मनस्का भवेत्यर्थः । किं तद्वच इत्यत आह—इयं वर्तमाना दशा व्यामोहावस्था कथं
कुतः । न कथमपीत्यर्थः । किंतु सेयं शिरोधनुरायाहरणक्रिया दशाननेन महामायाविना
रावणेन कृता प्रयुक्ता । माया हि । चित्रं खल्वेतत्सर्वं विबुध्यस्वेत्यर्थः । हिरवधारणे ।
अतः मनसि वैधुर्यं वैकल्यं मा याहि मा प्राप्नुहि । कुतः । अखिलजगतीधुर्यं सकल-
लोकधुरधरम् । 'धुरो यङ्गकौ' इति यत्प्रत्ययः । यङ्गजबल बाहुपराक्रमस्तेनाभिरामे
कमनीये रामेऽनार्यं तुच्छमिदमेतच्छिरश्छेदादिकृत्य विचार्य किं विचारितुं योग्यं किम् ।

१ 'इति' इति नास्ति क्वचित् २ 'संमेतामेतामेतामासाद्य' इति पाठः ३ 'वै देहि
वचः' इति पाठः ४ 'मम वचो विधेहि' इति नास्ति क्वचित् ५ 'तव दीना दशा' इति
पाठः ६ 'सेय' इति नास्ति क्वचित् ७. 'निखिल' इति पाठः ८ 'रामेऽपि' इति
पाठः ९ 'अभिदधाना' इति पाठः.

१ 'प्लवगम' इति पाठ २ विनिधाय' इति पाठ

गत्वा लङ्का ममामात्या' पुरी पुनरिहागता ॥ भूला शकुनय सर्वे प्रविष्टाश्च रिपोर्बलम् ॥' इत्यादि । अत एव हृदन्ते हृत्प्रदेशे उपजाता समरे सरम्भधी कोपबुद्धिर्यस्य स तथोक्त । 'सरम्भ सभ्रमे कोपे' इत्यमर । अम्बुधिमेखलालकारमणे । भूतधात्रीभूषणायमानाया इत्यर्थ । 'भूतधान्यब्धिमेखला' इत्यमर । लङ्काया प्राग्द्वारे तिष्ठतीति तथोक्ताय । 'सुपि स्थ' इति कप्रत्यय । प्रहस्ताय प्रहस्ताख्याय राक्षससेनापतये पर्यस्ताहितप्राणानिलनिरस्तशत्रुप्राणवायुम् । शत्रुकुलान्तकमित्यर्थ । नील नाम वानरसेनापति प्रतिनिधिम् । निधायेति सर्वत्र सबध्यते । तथा इक्षिणद्वार रक्षत इति तद्रक्षिणोर्महोदरमहापार्श्वयोर्विश्वत्रयविजयधौरेय त्रैलोक्यविजयधुरधर तारेय तारातनयमङ्गदम् । 'स्त्रीभ्यो ढक्' इति ढक् । उभयत्रापि ढक्येयादेश । प्रत्यग्द्वारपालन प्रतीचीद्वारसरक्षणमधिकरोतीति तदधिकृते । करोते किप् । पाकशासनजित इन्द्रजिते । कृधातो कर्मणि क्तप्रत्यय (?) । पाकशासनजिति विषये तनूमन्त मूर्तिमन्त पराक्रममिव । स्थितमित्युत्प्रेक्षा । हनूमन्तम् । तथा अन्तर्व्यूहे मध्यगुल्मे विहितरक्षाय कृतसरक्षणाय विरूपाक्षाय राक्षससेनाधिपतये च रक्ष प्लवगऋक्षाधिपतीन्विभीषणसुग्रीवजाम्बवत । प्लवगऋक्षेत्यत्र 'ऋत्यक' इति साहित प्रकृतिभाव । प्रतिनिधीन्प्रतिभटान्विधाय कृत्वा । नियुज्येत्यर्थ । तथा धनुश्च सज्यमारोपितगुण विधाय कृत्वा । अनुजेन सम लक्ष्मणेन सह । बलैर्वानरसैनैस्त्तरङ्ग समुद्रतः सन् । समीकाभिमुखेन समरोन्मुखेन दशमुखेन गुप्त रक्षितमुत्तरमुत्तरदिगवस्थित गोपुर पुरद्वारमुपरुधारौत्सीद्रुणद्वि स्म ॥

अत्याकुलां हरिबलैरवलोक्य लङ्का

दत्तार्गलेषु दशकंधरकिंकरेषु ।

आरक्षकैस्त्वरितमन्तकराजधान्या-

मुद्राटिताभिरुदभावि कवाटिकाभिः ॥ ३२ ॥

अत्याकुलामिति । हरिबलैर्वानरसैनैरत्याकुलामत्यन्तसकुला लङ्कामवलोक्य दशकंधरकिंकरेषु रावणभृत्येषु दत्तार्गलेषु सघटितकवाटेषु । वानराणामन्त प्रवेशनिरोधार्थं कवाटाच्छादितद्वारेषु सत्स्वित्यर्थ । 'कवाटमरर तुल्यम्' इत्यमर । अन्तकराजधान्या यमपुर्या कवाटिकाभि कवाटे कर्तुमि । गौरादिलान्डीप् । अत एवोक्तममरकोशे—'स्त्री स्यात्काचिन्मृणाल्यादिर्विपक्षापचयो यदि' इति । बाहुल्यप्रतीति । ततः स्वार्थे क । 'केऽण' इति ह्रस्व । आसमन्ताद्रक्षन्तीत्यारक्षकैर्द्वारपालकै । 'नन्दिगृहि—' इत्यादिना पचाद्यच् । 'आरक्षिकै' इति पाठ आरक्षाप्रयोजनमेषामारक्षिकै । 'प्रयोजनम्' इति ढक् । लरित शीघ्रम् । 'जवोऽथ शीघ्र लरितम्' इत्यमर । उद्घाटिताभिर्विघटिताभिरुदभान्युद्भूतम् । भुवो भावे लुङ् । 'चिन्भावकर्मणो' इति चिण् । समनन्तरमेव महारणे निपत्य पुनरागन्तृणा राक्षसानाम् अत्रैकमेव द्वार चेन्महासकट भविष्यतीति धिया यमद्वारपालका सर्वाण्यपि द्वाराणि शीघ्रमुद्घाटितकवाटानि चकुरित्यर्थ । राक्ष-

साना पापिष्ठाना यमपुरप्रवेशनैयत्यादिति भावः । मृत्युस्तेषामतिसनिहितोऽभूदिति फलितार्थः । लोके तावदज्ञे स्वरक्षणार्थं केवलं वृथा व्याप्रियते । भवितव्यस्वविपत्त्या-
दिकं लावश्यकतया स्वयमेव भवति न चैतज्ज्ञानन्त्यहो मूढा पशव इव शोच्या इति तात्पर्यार्थः । सयमनीकवाटोद्घाटनासबन्धेऽपि तत्सबन्धोक्तेरतिशयोक्तिः । वसन्तति-
लकावृत्तम् ॥

तत्क्षणं लक्ष्मणाग्रजः सुग्रीवेण सह सुवेलाचलकूटमधिरूढस्त्रिकूटाव-
नीधरचूडामणि सिंहलद्वीपकमलकर्णिकां निर्माणकौशिलं विश्वकर्मणो
निवेशदरी निशाचरहरीणामैनवरतबन्दीकृतामरपुरं धीबाष्पनदीमातृकौ-
पवनसीमान्तरां निरन्तरसेवासमागतदिक्पालकुलमातङ्गमदाम्बुपङ्क्ति-
बाह्याङ्गणोत्सङ्गां लङ्कामवलोकमानस्तत्र चैकत्र समुन्नतं सौधमधिवसन्तं
संतमसमिव सदेहबन्धमन्तिकचरोदस्तविमलमुक्तातपत्रनिर्भात्सतारकेण
विभावरीपतिनेव सेव्यमानं वैमानिकवधूविधूयमानर्धवलचामरद्वंद्वशोभि-
तमभितश्चलितमन्दाकिनीपरीवाहमिवाञ्जनाचलमखिलजगद्विजयवर्णाव-
लीमतिनिर्णायकैरनेकविधसमीकाभिघातमग्नभ्रैरावणविषाणकुलिशात्रै-
रुत्कीर्णविशालवक्षःस्थलफलकमानीलतया लसच्छायमाच्छादिताभिनव-
लोहितवत्पाटलपटं संध्यारागबन्धुरं कधरमिव ददर्श दशकंधरम् ॥

तत्क्षणमिति । तत्क्षणं तस्मिन्क्षणे लक्ष्मणाग्रजः श्रीरामः सुग्रीवेण सह । उपल-
क्षणमेतत् । सवैरपि वानरैः सहेत्यर्थः । सुवेलाचलकूटं सुवेलाख्यगिरिशिखरमधिरू-
ढोऽधिष्ठितः सन् । त्रिकूट इत्यवनीधरः पर्वतो राजा च गम्यते । तस्य चूडामणिः
शिरोरत्नम् । त्रिकूटाचलशिरोभूषणायमानमित्यर्थः । रूपकालकारः । सिंहलद्वीपः
इत्यष्टादशद्वीपेषु प्रसिद्धो यो द्वीपोऽन्तरीपम् । 'द्वीपोऽस्त्रियामन्तरीपम्' इत्यमरः ।
द्विर्गता आपोऽस्मिन्निति द्वीप इति विग्रहः । सुष्ठुपेति समासः । 'ऋक्पू-' इत्यादिना
समासान्तोऽकारः । 'ह्रन्तरुपसर्गेभ्योऽप ईत्' इतीकारादेशः । स एव कमल तस्य
कर्णिका बीजकोशिकाम् । परमशोभावहतया तन्मध्यवर्तिनीमित्यर्थः । अत्रैकदेशवर्त्य-
स्त्रिष्टपरम्परितरूपकम् । विश्वकर्मणो गीर्वाणशिल्पिनः । 'विश्वकर्मा दिनकरे तथा गीर्वा-
णशिल्पिनि' इति वैजयन्ती । निर्माणकौशल रचनाचातुर्यम् । विश्वकर्मणा यावत्स्वकौशलं

१. 'तत्क्षणं च' इति पाठः २. 'कौशिलीम्' इति पाठः ३. 'अनारत' इति पाठः
४. 'उपवनसीमान्ता सीमान्तरात्' इति पाठः, ५. 'दिक्पालमागतम्' इति पाठः
६. 'च' इति नास्ति क्वचित् ७. 'मिषात्' इति पाठः ८. 'धवल' इति नास्ति क्वचित्,
९. 'उद्वीर्ण' इति पाठः, १०. 'लोहितपटमापाटलसध्या' इति पाठः

निर्मितामित्यर्थ । अत्र कौशलतत्कार्ययोर्भेदेऽप्यभेदोक्तेरतिशयोक्तिः । एतेनास्यासाधारणशिल्पसौष्ठवसपन्नत्व सूच्यते । निशाचरा राक्षसास्त एव हरयः सिंहास्तेषां निवेशदरी नियतनिवासगुहामिति रूपकम् । अनवरत निरन्तर बन्दीकृता उपग्रहीकृता या अमरपुरं यः सुरसुन्दर्यस्तासां बाष्पैर्नेत्राम्बुभिः । 'बाष्पो नेत्राम्बुधूमयो' इत्यभिधानात् । नद्येव माता येषां तानि नदीमातृकाणि । नद्यम्बुजीवदेशभूतानीत्यर्थः । 'देशो नद्यम्बुपृष्ठम्बुसपन्नद्रीहिपालितः । स्यान्नदीमातृको देवमातृकश्च यथाक्रमम् ॥' इत्यमरः । तान्युपवनसीमान्तराण्युद्यानप्रदेशान्तरालानि यस्यास्ताम् । बन्दीकृतसुरसुन्दरीबाष्पाम्बुप्रवाहपरिपूरितोद्यानवनमध्यप्रदेशमित्यर्थः । अत्रासबन्धे सबन्वरूपातिशयोक्तिः । निरन्तरमनवरत सेवार्थं रावणोपासनार्थं समागतस्य सप्राप्तस्य दिक्पालकुलस्येन्द्रादिदिगीश्वरसघस्य ये मातङ्गा ऐरावतादिमत्तगजास्तेषां मदाम्बुना पङ्क्तिं पङ्कवान् बाह्याङ्गणोत्सङ्गो बहिर्भेदचलरप्रदेशो यस्यास्तामिति पूर्ववदतिशयोक्तिः । 'उत्सङ्गो मुक्तसंयोगे वक्षस्यूर्ध्वतलेऽपि च' इत्युत्पलमालायाम् । पङ्क्तिः त्यत्र पिच्छादिलान्मलर्थीय इत्यम् । बाह्येत्यत्र 'बहिर्देवपञ्चजनेभ्यश्च' इति वक्तव्यात्पृष्टम् । लङ्कामवलोकमानोऽवक्षमाणस्तत्र लङ्कायां चैकत्रैकस्मिन्प्रदेशे समुन्नतमत्युन्नतं सौधम् । प्रासादमित्यर्थः । 'उपान्वध्याङ्गवस' इति कर्मत्वम् । अधिवसन्तमधिष्ठन्तम् । सदेहबद्ध मूर्तिमत्सतमसं विष्वक्स्थानमिव स्थितमित्युत्प्रेक्षा । 'ध्वान्ते गढेऽन्धतमसं क्षीणेऽवतमसं तमः । विष्वक्स्थानमसम्' इत्यमरः । 'देहबद्धम्' इति पाठे गृहीतशरीरमित्यर्थः । 'वाहिताभ्यादिषु' इति निष्ठायां परनिपातः । वाहिताभ्यादिराकृतिगणः । अन्तिकचरेण पार्श्ववर्तिना उदस्तमुत्क्षिप्तं यद्विमलमुक्तातपत्रं स्वच्छतरमौक्तिकच्छत्रं तन्निभात्तद्वयाजात् । 'व्याजे निभे ना सदृशे त्रिष्वथो वाक्यलिङ्गकौ' इति नानारत्नमाला । सतारकेणाश्विन्यादिनक्षत्रयुक्तेन विभावरीपतिना चन्द्रेण सेव्यमानमुपास्यमानम् । इवेति सापह्नवोत्प्रेक्षा । विमानेन सचरन्तीति वैमानिका देवाः । 'चरति' इति ठक् । तेषां बहुभ्यां रमणीभ्यां विधूयमानं पार्श्वद्वयेऽपि सवीज्यमानं यद्वल्लचामरद्वन्द्वं पाण्डुरधालव्यजनयुगलं तेन शोभितं प्रकाशमानमत एवाभित उभयतः । उभयपार्श्वयोरित्यर्थः । चलितौ प्रसृता मन्दाकिनीपरीवाहौ गङ्गाप्रदाहौ यस्य तं तथोक्तम् । 'जलोच्छ्वासा परीवाहा' इत्यमरः । अञ्जनाचलं कजलशैलमिव स्थितमित्यभूतोपमा । उत्प्रेक्षा वा मतभेदात् । अखिलजगतां समस्तलोकानां या विजयवर्णीवन्त्यो विजयज्ञापकाक्षरविन्यासास्तन्मतिनिर्णायकैः । तादृग्भ्रान्तिजनकैरित्यर्थः । अत एव भ्रान्तिमदलकारः । अनेकविधसमीक्ष्यसख्यातरणेष्वभिधातैः सप्रहारैर्मन्त्रानि सुदूरं प्रविष्टानि अत एव भ्रान्तिं विदेलितानि यान्यैरावणविषाणकुलिशाश्राणीन्द्रगजदन्तवज्रमुखानि तैरुत्कीर्णं विक्षिप्तं विशालं यद्वक्षस्थलं तत्फलकमिव यस्य तम् । आनीलतया लसच्छायं समन्ताद्विनीलतापिच्छगुच्छसमानकान्तिमभिनवलोलहितवत्प्रत्यग्रशोणितवत्पाटलोऽङ्गणो यः पटः स आच्छादितोऽवसितो येन तं तथोक्तम् । 'रुधिरास्रग्लोहितास्ररक्तक्षतजशोणितम्' इत्यमरः । अत एव सध्यारागेण बन्धुर सुन्दरम् । 'बन्धुर सुन्दरे

नम्रे' इत्यमर । कधरमम्बुधरमिव स्थितमित्युत्प्रेक्षा । उपमा वा । 'पुंसि क क शिरो-
ऽम्बुनो' इत्यमर । दशकधर रावण ददर्श ॥

कोपादुत्पतितस्तदा हरिपतिः कोटीरमुत्पाटितं

चक्रे नैर्ऋतनायकस्य सुहृदीचक्रे च वैभीषणम् ।

युद्धा तत्प्रथमावमानकुपितेनैतेन बुद्धा ततो

मायामस्य जगाम कोमलगुणग्रामं स रामं पुनः ॥ ३३ ॥

कोपादिति । तदा रावणदर्शनसमये हरिपतिर्वानरेश्वर सुग्रीव कोपात्तद्दर्शनज-
नितामर्षाद्धेतोरुत्पतित । रावणाधिष्ठितसौधमुद्दिश्येति शेष । 'हत च रावण युद्धे
दर्शनादवधारय' इति श्रीरामायणवचनात् । श्रीरामसनिधौ स्वोक्तमर्थं समर्थयितु
सत्वरमुत्थित इत्यर्थः । नैर्ऋतनायकस्य रक्ष पते रावणस्य । 'नैर्ऋतो यातु रक्षसि'
इत्यमर । कोटीर मुकुटमुत्पाटित चक्रे । आकृष्य भुवि निपातयामासेत्यर्थः ।
'आकृष्य मुकुटं चित्रं पातयित्वापतद्भुवि' इति रामायणवचनम् । तथा वैभीषण
विभीषणसबन्धिन कोटीर सुहृदीचक्रे सुष्ठु दृढीकृतवान् । अभूततद्भावे च्चि । रावण-
कोटीरविघटनेन विभीषणकोटीरसघटन निश्चितं चकारेत्यर्थः । अत्र भविष्यदर्थत्वेऽपि
सिद्धवदनुवादाद्भूतार्थप्रयोगः । अथ तत्प्रथमावमानकुपितेन स एव प्रथम आद्य-
स्तत्प्रथम । तावत्पर्यन्तं कुत्रापि भङ्गाभावात्तेनावमानेनावज्ञया हेतुना कुपितेन कुद्वेन ।
एतेन रावणेन सह युद्धा मुष्टितलप्रहारैर्विचित्रगतिविशेषैर्युद्धं कृत्वा ततोऽस्य रावणस्य
माया मायाबलसमाश्रयारम्भं बुद्धा ज्ञात्वा पुनर्भूयोऽपि कोमलगुणग्रामं रमणीय-
सकलसद्गुणाभिराम श्रीराम जगाम प्राप । तथा च रामायणम्—'एतस्मिन्नन्तरे
रक्षोमायाबलमथात्मनः । आरब्धुमुपसपेदे ज्ञात्वा वै वानराधिपः ॥ उत्पपात तदा-
काशं जितकाशी जितकलम् ॥' इति । अत्रातिविस्तरेण वक्तव्यार्थस्य संक्षेपेण कथना-
त्संक्षेपो नाम गुणः । लक्षणं तूक्तम् । शार्दूलविक्रीडितं वृत्तम् ॥

ततो विरैचित्रतत्साहसोपालम्भविधिना दाशरथिना संमन्त्र्य मन्त्रिभिः
संमादिष्टः साधिष्ठभुजशौर्यशाली बालिनन्दनः सलीलं सालर्मुल्लङ्घ्य लङ्कां
प्रविश्य निःशङ्को नृशंसमिति शशंस निशिचरपतिम् ॥

तत इति । ततस्तदनन्तरं तस्य सुग्रीवस्य यत्साहसं रावणोपर्युत्पतनरूपमवि-
चारकृत्य तस्योपालम्भविधिनिन्दावचनरचना स रचितं कृतो येन तथोक्तेन । तथा च
रामायणम्—'असमन्त्र्य मया सार्धं तदिदं साहसं कृतम् । एव साहसयुक्तानि न कुर्वन्ति

- १ 'च' इति पाठ २ 'विरचित' इति नास्ति कचित् ३. 'उपलम्भ' इति पाठ
४ 'समामन्त्र्य' इति पाठ ५. 'सममादिष्ट' इति पाठ ६. 'उल्लङ्घयन्' इति पाठ .
७. 'नि शङ्क' इति नास्ति कचित्
च० रा० ३१

जनेश्वरा ॥' इति । विरचितसुग्रीवोपालम्भेनेत्यर्थः । 'य सनिन्द उपालम्भ' इत्यमरः । दाशरथिना श्रीरामेण (कर्त्री) मन्त्रिभिः सुग्रीवविभीषणाद्यमात्यैः सह समन्वय दूत-
प्रेषणस्य राजधर्मत्वात्सम्यग्विवचार्य्य समादिष्टः । 'गत्वा सौम्य दशग्रीव ब्रूहि मद्वचनादि-
दम्' इत्यादिनाज्ञप्त साधिष्ठेन बाढतरेण भुजशौर्येण बाहुपराक्रमेण शालतेऽभी-
क्षमिति तथोक्तः । 'बहुलमाभीक्ष्ये' इति णिनि । साधिष्ठेति । 'अन्तिकबाढयोर्नेद-
साधौ' इति साधादेशः । वालिनन्दनोऽङ्गदः सलील सविलासम् । सोत्पतनपाटवमित्यर्थः ।
साल प्राकारमुल्लङ्घ्यातिक्रम्य । 'प्राकारो वरणः साल' इत्यमरः । लङ्का प्रविश्य निःशङ्को
निभीकः सन् नृशसः पापिनः तं निशिचरपतिं रावणम् । इति वक्ष्यमाणप्रकारेण शश-
सोवाच ॥

तत्प्रकारमेवाह—सोऽहमित्यादिपञ्चभिः । तत्रादौ कस्त्वः कस्य वा दूत इत्या-
शङ्कायामाह—

सोऽहं प्लवङ्गमपतेस्तनयस्त्वदीय-

निःश्वासगन्धिनिजवालधिमण्डलस्य ।

कालस्य दूषणखरत्रिशिरोमुखानां

पौलस्य मां रघुपतेरवधेहि दूतम् ॥ ३४ ॥

सोऽहमिति । हे पौलस्य, स प्रसिद्धोऽहं त्वदीयनिःश्वासानां तावकोच्छ्वासानां
गन्ध आमोदः सबन्धो वास्यास्तीति तथोक्तम् । निजवालधिमण्डलः स्वकीयवालवल्लयः
यस्य तस्य । वालेन त्वा निबध्य कक्षे निक्षिप्तवत इत्यर्थः । 'गन्धो गन्धक आमोदे लेशे
सबन्धगर्वयो' इति विश्वः । प्लवङ्गमपतेर्वालिनस्तनयः । तथा मां दूषणखरत्रिशिरसो
मुखानि मुख्या येषां तेषां राक्षसानाम् । 'मुखं तु वदने मुख्ये तोत्रे द्वाराभ्युपाययो' इति
यादव । कालस्यान्तकस्य । 'कालो दण्डधरः श्राद्धदेवो वैवस्वतोऽन्तकः' इत्यमरः ।
रघुपते श्रीरामस्य दूतमवधेहि जानीहि । निजस्वरूपकथनापदेशेन तदीय-
ममोद्धाटनमित्यः कृतवानित्यर्थः । वसन्ततिलकावृत्तम् ॥

रक्षःपते रघुपतेर्नयनं तृतीय-

मास्कन्दनीयमिति हा मनुष्ये कलत्रम् ।

अम्भोजमित्यलिकसंभवमक्षिशंभो-

र्मन्दाकिनीमधुकरस्तु यथा मदान्धः ॥ ३५ ॥

रक्ष इति । हे रक्षःपते, रघुपतेस्तृतीयं नयनम् । तृतीयनेत्ररूपमित्यर्थः । अत एव
रूपकालकारः । एतेन रामस्यात्यन्तप्रेमास्पदत्वं रावणस्यातिदुराक्रमत्वं च सूच्यते ।

कलत्र भार्या सीताम् । 'कलत्र श्रोणिभार्ययो' इत्यमर । आस्कन्दनीयमाक्रमणीय-
मिति मनुषेऽवबुध्यसे । हा । आत्मविनाशहेतुभूतैयमिति न जानासीति विषाद इत्यर्थः ।
'हा विषादशुगार्तिषु' इत्यमर । कथमिव । मदेनान्वो विवेकशून्योऽत एव मन्दाकिनी-
मधुकरो वियद्गङ्गासचरणशीलो भृङ्ग । तुशब्दो व्यवच्छेदकः । शमोऽत्र्यम्बकस्यालि-
कसम्भव ललाटस्थम् । 'ललाटमलिक गोधि' इत्यमर । अक्षि अश्यात्मक नेत्रमम्भोजमिति
यथा मनुते तद्वत्सोऽप्यात्मविनाशहेतुभूतमेतदिति न जानातीत्यर्थः । मन्दाकिनीग्रहण
कनककमलसम्भवेन तत्सादृश्यललाटनेत्रेऽम्भोजभ्रान्तिजननार्थमित्यवगन्तव्यम् । उप-
मालकारः । वृत्त तु पूर्ववत् ॥

वक्तव्यान्तरमपि विद्यत इत्याह—

किं च ॥

किं चेति ॥

तदेवाह—

एकं हैहयसंभवात्परिभवाम्लानं द्वितीयं पुन-

दैत्येन्द्राविनयात्तृतीयमपि मे ताताहिताद्वैकृतात् ।

इत्थं त्वच्चरितैः पितामहमुखान्येकं विनैवाभवं

स्तच्चैकं न विधेहि दाशरथये देया त्वया मैथिली ॥ ३६ ॥

एकमिति । हे दैत्येन्द्र, हैहयसंभवात्कार्तवीर्यकृतात्परिभवात् । कारागारनिक्षेपरूप-
तिरस्काराद्धेतोः । 'अनादर परिभव परीभावस्तिरस्किया' इत्यमर । एकं पितामह-
मुखं म्लानं खिन्नम् । मत्कुलनन्दनस्य परिभवः सप्राप्त इति तेजोहीनमभूदित्यर्थः ।
तथाविनयाल्लोकविद्विष्टाचरणरूपलदीयदुर्नयाद्वितीयं मुखं म्लानम् । तथा मे मम तातेन
पित्रा वालिना आहिताद्विरचिताद्वैकृताद्वालेन निबध्य लक्षनिक्षेपरूपाद्विकारात्तृतीय-
मपि मुखं म्लानम् । इत्थमनेन प्रकारेण त्वच्चरितैस्तावकदुर्व्यापारैः पितामहस्य चतुर्मुखस्य
मुखानि वदनानि । एकमेव विना त्रीणि मुखानि म्लानान्यभवन्बभूवुरित्यर्थः । तच्च
तदप्यवशिष्टमेकं मुखमित्यर्थः । एवमुक्तरीत्या म्लानं न विधेहि न कुरुष्व । अत-
स्त्वया मैथिली दाशरथये देया दातुं योग्या । अन्यथा तन्मुखमपि मुखत्रयावशिष्टमपि
म्लानं भविष्यतीत्यर्थः । कूटस्थब्रह्मणो लज्जाविमुखता विदधतस्ते धिग्जीवितमि-
ति भावः । अत्र पितामहमुखत्रयम्लानासबन्धेऽपि तत्सबन्धोक्तैरतिशयोक्तिः ।
शार्दूलविक्रीडितं वृत्तम् ॥

कौबेरस्य तु पुष्पकस्य हरणं कैलासविक्षेपण

दिक्पालाक्रमणं च जल्पसि मुहुः किंवा यशस्तावता ।

वेषं संयमिनां विधाय विजने देवी वने जानकी

वेगादाहरता त्वयाद्य रचितं वीरव्रतस्योचितम् ॥ ३७ ॥

कौबेरस्येति । कुबेरस्येद कौबेरम् । 'तस्येदम्' इत्यण् । तस्य पुष्पकस्य पुष्पकाख्य-
विमानस्य हरणमपहरणं च । ज्येष्ठभ्रातरं जिला तदीयपुष्पकहरणेन महापौरुष
कृतमिति सोऽष्टुपठनोक्तिः । कैलासविक्षेपणं हरनिवासशैलोत्तोलनं बाहुबलं च विद्यत
इति स्वामिन्द्रोद्वेगकरणं तदधस्ताद्वितीयं बलं निरूपितवानसीति समोद्घाट-
नोक्तिः । दिक्पालानामिन्द्रादिदिङ्मर्यादापालकानामाक्रमणमास्कन्दनं च सा-
कर्यनिरासपूर्वकं लोकं परिपालयता साधूनामिन्द्रादीनां चापराधकारिणस्तव दुरा-
त्मत्वं किं वक्तव्यमित्याततायित्वोक्तिः । मुहुः पुनः पुनर्जल्पसि कथयसि ।
तावता पुष्पकाद्याहरणादिना किं वा यशं कीर्तिम् । न किमपीत्यर्थः । कुतः । सयं
मिनां सन्यासिनां वेषं काषायदण्डधारणरूपं नैपथ्यं विधाय स्वीकृत्य । कपटसन्यासी
भूत्वेत्यर्थः । विजने वने निर्जनारण्ये देवीं पूज्या जानकीं वेगात् श्रीरामदर्शने सद्य एव
निपातो भवेदिति समुत्पन्नभयसभ्रमादाहरता त्वया अद्येदानीं वीरव्रतस्य वीरधर्मस्यो-
चितमनुरूपं रचितं कृतम् । सकललोकश्लाघ्या जानकीं श्रीरामासमक्षं चौरेणापहरता
त्वया सम्यक्पौरुषं प्रकटितमित्यर्थः । वृत्तं पूर्ववत् ॥

निगमयति—

किं बहुना ॥

किं बहुनेति । बहुक्त्या किमित्यर्थः ॥

पूजोपहाररचनाय पुरा पुरारे-

शिञ्जनेषु मूर्धसु नवस्ववशेषितं यत् ।

देवस्तदद्य कुतुकी दशमं शिरस्ते

रामो बलि रचयितुं रणदेवतायै ॥ ३८ ॥

पूजेति । पुरा पूर्वं पुरारेरीश्वरस्य पूजायामुपहाररचनाय नैवेद्यकरणार्थं नवसु
मूर्धसु शिरसु शिञ्जनेषु सत्सु यच्छिरः । दशममित्यर्थः । अवशेषितमवशिष्टं कृतं तत्ते ।
दशममित्यर्थः । देवो वीरलक्ष्म्या द्योतितशीलः श्रीरामोऽद्येदानीं रणदेवतायै रणशक्त्यै
बलिं पूजोपहारं रचयितुं कर्तुं कुतुकीं कौतुकवान् । आपराधं निवेद्य पुनर्जानक्यप्र-
धाने क्षिप्रमेव रामस्त्वा निहनिष्यतीति भावः । 'बलिं पूजोपहारं च करो दैत्यान्तरेऽपि
सः' इति नानार्थैरलङ्कारमाला । वसन्ततिलकावृत्तम् ॥

१ 'सयमिन' इति पाठः . २. 'रचिताम्' इति पाठः

अनन्तरमरुतुदाभाषणरोषणेन रावणेन 'गृह्यतां गृह्यतामयम्' इति सरयमादिष्टानवलम्बितभुजप्रकोष्ठानाशरांश्चतुरश्वतुरोऽयं भुजंगानिव विहंगाधिपो गृहीत्वा दिवि समुत्पत्य चैतान्पादेन तैत्प्रासादशृङ्ग रिपोर्विभिन्दन्नविन्दन्कैमप्यात्मनः प्रतिरथं पङ्क्तिक्ण्ठोपक्ण्ठभुवः पङ्क्तिरथभुवो विवेश निवेशम् ॥

अनन्तरमिति । अनन्तरमङ्गदवचनानन्तरम् । अरु तुदतीत्यस्तुद मर्मस्पृक् । तेन भाषणेन हेतुना रोषणेन रोषवता । 'कर्तरि ल्युट्' । रावणेनाय वानरो गृह्यता गृह्यतामिति चापलाद्विरुक्तिः । 'सभ्रमेण प्रवृत्तिश्चापलम्' इति काशिका । रोषातिरेकाच्च सभ्रम् । इत्यनेन प्रकारेण सरयः सत्वरमादिष्टानाज्ञप्तान् अतएवावलम्बितौ गृहीतौ भुजप्रकोष्ठौ कूर्पराध प्रदेशौ च यैस्तान् । 'कक्ष्यान्तर प्रकोष्ठश्च प्रकोष्ठ कूर्पराध' इति शाश्वत । चतुरश्वतु सख्याकानाशरान्नाक्षसान् । चतुरस्तत्कालकर्तव्यबुद्धि-कुशलोऽयमङ्गदो विहंगाधिपो गरुत्मान्भुजगान्सर्पानिव गृहीत्वा दिव्यन्तरिक्षे समुत्पत्योत्पुल्यैतानाशरान्निपात्य भुवि पातयित्वा च पादेन तत्प्रासादशृङ्ग रावणसौधशिखर रिपो रावणस्य शिरोभङ्ग शिरोविदारणमिवेत्युत्प्रेक्षा । विभिन्दन्विधारयन् । तथात्मन कमपि प्रतिरथ प्रतिभटमविन्दन्नलभमान सन् पङ्क्तिक्ण्ठोपक्ण्ठभुवो रावणनिकटप्रदेशात्पङ्क्तिरथभुवो दशरथनन्दनस्य निवेश शिबिर विवेश प्रविष्टवान् ॥

रघुतनयस्ततो विदितरावणदुर्विनयः

कुपितमना मनागिव दधे कुटिलां भ्रुकुटीम् ।

अथ परिवव्रुराशरपुरं हरयः सरयं

युगविगमे यथा युगपदम्बुधिमौर्विशिखाः ॥ ३९ ॥

रघुतनय इति । ततोऽङ्गदप्रवेशानन्तर रघुतनयो रघुनन्दनो विदितोऽङ्गदवचनाद्विज्ञातो रावणदुर्विनयः सीताप्रत्यर्पणाभावरूपरावणदुर्नीतियेन स तथोक्तः । अतएव कुपितमना कोपाविष्टचित्तः सन् । मनागधीरोदात्तलादीषत् । इवशब्दो वाक्यालकारे । 'इतीषदर्थोपमावाक्यालकारेषु' इति गणव्याख्याने । भ्रुकुटिं भ्रूभङ्ग कुटिला वक्रा दधे धृतवान् । अथानन्तर हरयो वानरा युगविगमे प्रलये युगपदेकवारमेवाम्बुधिमौर्विशिखा यथा वडवानलज्ज्वले । 'और्वस्तु वडवो वडवानल' इत्यमरः । 'इववद्वायथाशब्दौ'

- १ 'एवमरुतुदाभाषण' इति पाठ २ 'गृह्यतामय निमृह्यतामिति' इति पाठ..
३. 'भुवि निपात्य' इति पाठ ४ 'पादाहतेन' इति पाठ ५ 'तत्' इति नास्ति क्वचित् ६. 'प्रासादशृङ्गमपि भिन्दन्' इति पाठ . ७. 'कमपि' इति नास्ति क्वचित्
८. 'पङ्क्तिक्ण्ठोपक्ण्ठभुव.' इति नास्ति क्वचित्

इति दण्ड्याचार्यानुशासनात् । सरय सत्वरमाशरपुर लङ्का परिवन्तु परिवेष्टयामासु । उप-
रुधुरित्थं । उपसालकार ॥

ततो मदर्परिप्लवप्लवगवीरसौराविण-

क्षणक्षुभितकोणपप्रकरपाणिकोणाहतः ।

रवैरधिकभैरवैरुपरुरोध रोदोन्तरं

तरङ्गितघनाघनस्तनितबन्धुभिर्दुन्दुभिः ॥ ४० ॥

तत इति । ततो लङ्कोपरोधानन्तरम् । समन्ताद्राव सराव । कोलाहल इति
यावत् । 'आरवारावसराव-' इत्यमर । तस्य भाव साराविणम् । 'अभिविवौ भाव
इनुण्' इति भावार्थे इनुण् । इणि चथेति साराविणम् । 'अणिनुण्' इति स्वार्थेऽण्प्र-
त्यय । आदिदृष्टि । 'इनुण्यनपत्ये' इति प्रकृतिभाव । मदपरिप्लवाना दर्पोद्विक्ताना
प्लवगवीराणा वानरवीरभटाना साराविणक्षणे कोलाहलकाले तदुत्सवे वा । 'निर्व्यापार-
स्थितौ कालविशेषोत्सवयो क्षण' इत्यमर । क्षुभित क्षोभ प्राप्तो य कोणपप्रकरो
राक्षसनिवह । 'राक्षस कोणप क्रव्याद्' इत्यमर । तस्य पाणिकोणेन हस्तप्रदेशेन ।
अथवा पाणौ य. कोणो वायवादनदण्डविशेष । 'कोणो वीणादिवादनम्' इत्यमर ।
तेनाहतस्ताडितो वादितो दुन्दुभी रणभेरी । 'भेरी स्त्री दुन्दुभि पुमान्' इत्यमर ।
अधिकभैरवैरत्यन्तभीषणैस्तरङ्गितमविच्छिन्न यद्धनाघनस्तनित वर्षुकाब्दगजित तस्य
बन्धुभिः । तत्सदृशैरित्यर्थ । अतएवोपमा । 'ज्ञातिसोदरबन्धादिशब्दा सादृश्यवा-
चका' इत्याहुः । 'शकघातुकमत्तेभवर्षुकाब्दा घनाघना' इत्यमर । रवैर्ज्ञाङ्कारैः । रो-
दोन्तर द्यावाभूमिमध्येकुहरमुपरुरोधावृणोत् । राक्षससमरसनाहभेरीज्ञाङ्कार सर्वत्र
व्याप्तोऽभूदित्यर्थ । अत्र दुन्दुभिरवाणा रोदोन्तरोपरोधासबन्धेऽपि तत्सबन्धोक्ते-
रतिशयोक्ति । पृथ्वीवृत्तम् ॥

तेनै समन्ततः कन्दलयता दलयतेव जगन्ति दुन्दुम्भिनिर्घोषेण रो-
षेण च प्रेर्यमाणा बुद्ध्याः केसरिण इव गिरिकन्दरान्मन्दिराभिर्गत्य ग-
त्यन्तरायसंधायकान्यपत्यानीवानिमित्तान्यैविलोकमाना विमानाधिगत-
विबुधसीमन्तिनीभिः सह विजिहीर्षयेव प्रस्थानसमयपरिम्लानमुखीः
सुमुखीरप्यगणयन्तो निरन्तरज्वलितकोपानलनयनकोणारुणालात-
शतनिपातवित्रासचलितनिजवारणनिवारणावेशपरवशा दिशामुख-

१ 'परिप्लवत्' इति पाठ. २ 'सरम्भण' इति पाठ ३ 'तेन च' इति पाठ
४. 'बुद्ध्या' इति नास्ति क्वचित् ५ 'अनवलोकमाना' इति पाठ. ६. 'अनिवारणावे-
शपरवशनिजाशया' इति पाठ..

मुखरशिवारवाग्नेडितक्ष्वेलिताकुलकुलमहीध्रा गृध्रायतपक्षविक्षेपाकुलप-
ताकानीकसमुत्तुङ्गशताङ्गसंघातपरिगता नितान्तनिशितकृतान्तदष्टापट-
लखरतरनखरपट्टसप्रासपरशुगदामुसलपरिघद्रुघणकृपाणधारिणो दारु-
णाजगरसंतानसवीता इव विन्ध्यकूटा व्यूहातिकरालकालायसकङ्कटा
विकल्पा इव कल्पाम्बुदानां व्यक्तय इव कालरात्रेर्विवर्ता इव कलिकालस्य
कालस्यापि भयकराः संगराङ्गणमवतरन्त. समीरयन्तो वीरवादानादाय
शरासनमासारैरिव गिरिमम्भोधरा दूरापातिभिः शिलीमुखैर्वलीमुखव-
लमखिलमक्षोभयन्त रक्षोभटाः ॥

तेनेति । समन्तत सर्वत्र कन्दलयता व्याप्नुवता, अतएव जगन्ति भूर्भुव स्वर्लो-
कान्दलयता विदारयतेवेत्युत्प्रेक्षा । तेन पूर्वोक्तेन दुन्दुभिनिर्घोषेण रोषेण वानरसारा-
विणजनितामर्षेण च प्रेथमाणा, अतएव गिरिकन्दरात् । गिरिदरीभ्य इत्यर्थ । 'दरी तु
कन्दरो वाक्त्री' इत्यमर । बुद्धा सुप्तोत्थिता केसरिण सिंहा इवेत्युपमा । मन्दिरा-
न्मन्दिरैभ्यो निर्गत्य निष्क्रम्य गत्यन्तरायसंघायकानि क्व व्रजसीत्यादिनिषेधवचनपादप्र-
हणादिना गमनविघ्नकारीणि । 'विघ्नोऽन्तराय प्रत्यूह' इत्यमर । अपत्यानि नन्दनानि-
वेत्युपमा । 'आहुर्दुहितर सर्वेऽपत्य तोक तयो समे' इत्यमर । अनिमित्तानि प्रतिकू-
लवातादिदुःशकुनान्यविलोकमाना । न गणयन्त इत्यर्थ । समरपारवश्यादिति भाव ।
नवर्थस्य नशब्दस्य सुप्रसुपेति समासः । तथा विमानाधिगता व्योमयानाधिष्ठिता विजु-
धसीमन्तिन्य सुरसुन्दर्यस्ताभि सह विजिहीर्षया विहरणेच्छयेवेति हेतूत्प्रेक्षा । रणा-
भिमुखनीताहताना सुरसुन्दरीसभोगलाभादिति भाव । विप्लवोद्धरते सन्नन्तात्स्नि-
यामप्रत्यये टाप् । प्रस्थानसमये रणप्रयाणकाले परिम्लानमुखीविषण्णवदना । एतच्च
दुर्निमित्तमिति भाव । 'स्वाङ्गाच्चोपसर्जनादस्योगोपधात्' इति डीप् । सुमुखीनिजवधूर-
प्यगणयन्त । अनाद्रियन्त इत्यर्थ । तथा निरन्तरमविच्छिन्न ज्वलित प्रज्वलन्कोप
एवानलो येषा ते तद्योक्ता नयनकोणा नेत्रान्तास्त एवारुणाळातशतानि । अनेकारुणो-
ल्कानीत्यर्थ । 'अलातमुल्कक ज्ञेय नपुसकमिद द्वयम्' इति प्रतापमार्ताण्ड । तेषां
निपातात्प्रसाराद्वित्रासो भयम् । उल्ककदर्शने वारणा बिभ्यतीति प्रसिद्धिः । तस्माच्च-
लिता विमार्गगता ये निजवारणा आत्मीयगजास्तेषां निवारणावेशे मार्गप्रवर्तनकृत्ये
परवशा प्रमत्ता । अनवधाना इत्यर्थ । तथा दिशामुखेषु दिगन्तरालेषु मुखरा दुर्नि-

१ 'मुखरित' इति पाठ २ 'व्याकुलीकृत' इति पाठ ३ 'विशेषकृतपताकानिका-
यपुनरुक्तसमुत्तुङ्ग' इति पाठ ४ 'निशिताकृतान्तदष्टाखरतर' इति पाठ ५ 'पट्टीस'
इति पाठ ६ 'मुसलशक्तिमरमुद्रलपरिघद्रुघाण' इति पाठ ७ 'कलिकालस्य च
भयकरा समराङ्गणमवतारयन्त' इति पाठ. ८. 'आदाय च' इति पाठ .

मित्ततयाशुभसूचकवादनतत्परा या शिवा क्रोधारस्तासा रवाभ्रेडितानि । द्विन्निरुक्त-
 रवाणीत्यर्थः । 'शिवा हरीतुकी क्रोष्टा' इति वैजयन्ती । 'आभ्रेडित द्विन्निरुक्तम्' इत्यमरः ।
 क्ष्वेलिता सिहनादा । 'क्ष्वेला तु सिहनाद स्यात्' इत्यमरः । कर्तरि क्त । तैराकुला
 सकुला कुलमहीध्रा कुलपर्वता येषा ते । गृध्राणा कङ्काना य आयता विस्तृता पक्षा-
 स्तेषा विक्षेपै प्रेरणैराकुलानि सकुलानि पताकानीकानि पताकायुक्तसैन्यानि येषा ते
 तथोक्ता । 'अनीक तु रणे सैन्ये' इत्यमरः । कङ्काधिष्ठितपताकावन्त इत्यर्थः । 'आसन्न
 मृत्योर्निकटे चरन्ति गृध्रादयो मूर्ध्नि गृहोर्ध्वभागे' इति प्रसिद्धिः । तथा समुत्तुङ्गा अत्यु-
 न्नता ये शताङ्गसघाता आयतस्यन्दनवृन्दानि तत्परिगता । तदारूढा इत्यर्थः । 'शताङ्ग
 स्यन्दनो रथ' इत्यमरः । तथा नितान्त निशितानि तीक्ष्णानि यानि कृतान्तस्य यमस्य
 दष्टापटलानि दन्तविशेषफलकानि खरतराश्च तद्वन्नखरा निशिता ये पट्टसा विशालसनि-
 वेशखङ्गविशेषा । प्रास्यन्त इति प्रासा कुन्तापरपर्याया क्षेपणीया आयुधविशेषा ।
 तदुक्त वृत्तिकारेण—'कर्तरि च कारके सज्ञायाम्' इत्यत्र प्रास्यन्त इति प्रासा इति । पर-
 शव कुठारा, गदा प्रसिद्धा, मुसलानि अयोऽप्राणि, परिघा अयोमयदण्डविशेषा ।
 'परिघ परिघातक' इत्यमरः । द्रुघणा मुद्गरापरपर्याया अयोमया गदा । 'द्रुघणे
 मुद्गरघनौ' इत्यमरः । कृपाण करवालश्चेति द्वन्द्वः । 'कौक्षेयको मण्डलाग्र करवाल
 कृपाणक' इत्यमरः । तानायुधविशेषान्धारयन्ति ताच्छील्येनेति तथोक्ता । ताच्छील्ये
 णिनि । तथा दारुणा भयकरा येऽजगरसताना महाकायसर्पविशेषनिकायास्तैः सवीता
 सवेष्टिता विन्ध्यकूटा विन्ध्याचलशिखराणीवेत्युपमा । 'कूटोऽस्त्री शिखर शृङ्गम्' इत्य-
 मरः । अतिकराला अत्यन्तभीषणा कालायसकङ्कटा लोहमयोरश्छदास्ते न्यूढा आमुक्ता
 यैस्ते तथोक्ता । 'करालो दन्तुरे तुङ्गे भीषणे वैकृतेऽपि च,' 'उरश्छद कङ्कटक' इति वैज-
 यन्ती । तथा कल्पाम्बुदाना प्रलयकालमेघाना विकल्पा इव । कालरात्रे प्रलयकालरात्रे-
 र्व्यक्तयो मूर्तय इव । कलिकालस्य महाघोरकलियुगसमयस्य विवर्ता परिणामविशेषा
 इव प्रतीयमाना इत्युत्प्रेक्षा । तथा कालस्य च यमस्यापि भयकरा भयप्रदा इत्यतिश-
 योक्तिः । 'मेघार्धभयेषु कृञि' इति खशि सुमागमः । सगराङ्गण युद्धमुवमवतरन्तः प्रवि-
 शन्तो वीरवादान् 'छिन्धि भिन्धि' इत्यादिवीरालापान्समीरयन्त उच्चारयन्तो रक्षोभटा
 राक्षसयोधा । शरासनम् । कार्मुकाणीत्यर्थः । आदाय स्वीकृत्याम्भोधरा मेघा आसारै-
 र्धारासपातैः । 'धारासपात आसार' इत्यमरः । गिरिमिवेत्युपमा । दूरापातिभिरत्यन्त-
 दूरप्रसारिभिः शिलीमुखैर्बान्गैरखिल वलीमुखबल वानरसैन्यमक्षोभयन्तः । क्षोभमनय-
 न्नित्यर्थः ॥

ततो धुतनखायुधस्तरुपरित्रुटत्तोमरः

शिलानिहतमुद्गरः शिखरिभिन्नमत्तद्विपः ।

स्वपक्षविजयैषिभिर्दिवि सुरासुरैरातुरै-

रलक्षि हरिरक्षसामतिभयंकरः संगरः ॥ ४१ ॥

तत इति । ततो विक्षोभणानन्तरं नखैर्वानरनखैर्धुता विक्षिप्ता आयुधा राक्षस-
प्रयुक्तबाणपट्टसाद्यायुधा यस्मिन्स तथोक्त । तरुभिः परित्रुटतः परितो विशीर्यन्तस्तो-
मरा दण्डविशेषा यस्मिन्स तथोक्त । शिलाभिर्निहता विदलिता मुद्गरा यस्मिन्स तथो-
क्त । शिखरिभिः पर्वतैर्भिन्ना विदारिता मत्तद्विषा मत्तगजा यस्मिन्स तथोक्त ।
अतएवातिभयकरोऽतिदारुणो हरिरक्षसाम् । वानराणां राक्षसानां चेत्यर्थः । सगरो रण-
स्वपक्षयोर्वानरराक्षसबलयोर्विजयमिच्छन्त्याकाङ्क्षन्त इति तथोक्तैरतएवातुरैरत्यन्तव्यग्र-
चित्तैर्दिव्यन्तरिक्षे स्थितैः सुरासुरैर्देवदानवैरलक्षि दृष्टः । 'चिण् भावकर्मणो' इति चिण् ।
'चिणो लुङ्' इति लुङ् । सुरासुरैरित्यत्र 'येषां च विरोधः शाश्वतिकः' इति न द्वन्द्वैक-
वद्भावः । यत एषा कार्यत एव विरोधो व्याप्रादिवन्न शाश्वतिक इत्याहुः । अथवा सुरै-
सगता असुराः । मयूरव्यसकादिवात्समासः । उत्तरपदलोपश्च । न तु सुराश्च असुराश्चेति
द्वन्द्वः । अत्र हि—'येषां च विरोधः शाश्वतिकः' इत्येकवद्भावः स्यात् । पृथ्वीवृत्तम् ॥

इत्थं प्रवृद्धयुद्धसरम्भयोरुभयबलयोः सध्यासमयः प्रवृत्त इत्याह—

क्रमेण च कुपितकपिवीरदूरीकृतनैर्ऋतवीरैर्भुजप्रतापानल इवास्तं भ-
जति भानुमति, मथितायुधिकगलनालप्रेणालीपरीवाहलोहितनदीपूर इव
दूरमन्तरितहरिदाभोगे संध्यारागे समुदञ्चिते, विक्रान्तहरिन्खाक्रान्तद-
न्तावलविपुलकुम्भस्थलमुक्तमक्ताकलाप इव विजृम्भमाणे वियति तारा-
गणे, रणरभसचलितरथतुरंगपदातिगजपदाहतविश्वभरान्तरालजनुषि
रजसीव भुवनमास्कन्दति तमसि, तामसीचरेष्विव सशोकेषु यामिनी-
विरहविहगेषु, आशरकरेष्विव सकोशेषु तामरसेषु, दाशरथिबल इव
प्रमदाकरे कुमुदाकरे ॥

क्रमेणेति । किं चेति चार्थः । क्रमेण कालक्रमेण कुपितैः राक्षससप्रहारकुद्धैः कपि-
वीरैर्वानरभटैर्दूरीकृतो दूरतः प्रास्तो यो नैर्ऋतवीराणां राक्षसयोधानां भुजप्रतापानलो

१ 'आकुलै' इति पाठः २ 'विदूषित' इति पाठः ३ 'वीर' इति नास्ति क्वचित्
४ 'भगवति भानुमति मथितायुधयातुधानगल' इति पाठः ५ 'प्रणालपरिवाहि'
इति पाठः ६ 'विदूरम्' इति पाठः ७ 'समुदञ्चिते' इति नास्ति क्वचित् ८ 'वियति वि-
जृम्भमाणे' इति पाठः ९ 'ताराङ्गणे' इति पाठः १०. 'गजतुरंगपदातिपादाहतविश्व-
विश्वभरा' इति पाठः ११ 'यामिनीविरहविहगेषु आशरकरेष्विव सकोशेषु तामरसेषु'
इति नास्ति क्वचित्

बाहुप्रभवाम्निस्तस्मिन्निव भानुमति सूर्येऽस्तमदर्शनं भजति सति । अस्तमित्यकारान्तमव्य-
यम् । 'अस्तमदर्शने' इत्यमरः । सूर्यपक्षेऽस्तमस्ताचलम् । 'अस्तस्तु चरमं क्षमाभृत्' इ-
त्यमरः । तथायुधं प्रहरणमेषामित्यायुधिका । 'प्रहरणम्' इति ठक् । मथितानि छिन्नानि
यान्यायुधिकानां गलनालानि तान्येव प्रणाल्यो जलनिर्गमनमार्गास्ताभ्य- परिवहति प्रवह-
तीति तत्परीवाही यो लोहितनदीपूरः, शोणितसरित्प्रवाहस्तस्मिन्निव सधारारगे । दूरम् ।
सर्वत्रैत्यर्थः । अन्तरित आच्छादितो हरिदाभोगो दिग्विस्तारो येन तस्मिन्स्तथोक्ते
सति । दिक्षु व्याप्रियमाणेषु सत्स्वित्यर्थः । विक्रान्ता पराक्रमवन्तो ये हरयः कपयस्त एव
हरयः सिंहा इति श्लिष्टरूपकम् । 'यमानिलेन्द्रचन्द्रार्कविष्णुसिंहाशुवाजिषु । शुकाहि-
कपिभेकेषु हरिर्ना कपिले त्रिषु ॥' इत्यमरः । तेषां नखैराक्रान्तानि विदारितानि यानि
दन्तावलानां महागजेन्द्राणां विपुलकुम्भस्थलानि तैर्मुक्तस्यक्तो यो मुक्ताकलपो मौ-
क्तिकप्रकरस्तस्मिन्निव तारागणे नक्षत्रमण्डले वियत्याकाशे । 'वियद्विष्णुपदं वा तु
पुस्याकाशविद्वायसी' इत्यमरः । विजृम्भमाणे सति । गजानां मुक्ताकरत्वंमुक्तम्—
'करीन्द्रजीमूतवराहशङ्खमत्स्याहिशुच्युद्भवेषुजानि । मुक्ताफलानि प्रथितानि लोके
तेषां तु शुच्युद्भवमेव भूरि ॥' इति । तथा रणरभसेन समरसभ्रमेण चलितं प्रवृत्तं
यद्ग्रथतुरगपदातिगजम् । सेनाङ्गलाद्द्वन्द्वैकवद्भावः । तस्य पदैराहतमवदारितं यद्विश्वभरा-
न्तरालं रणक्षोणीमध्ये तत्र जनुर्जन्म यस्य तस्मिन् रजसि धूलाविव तमस्यन्वकारे भुवनं
जगदास्कन्दत्याक्रमति सति । अत्र 'हस्त्यश्वरथपादात् सेनाङ्गं स्याच्चतुष्टयम्' इत्य-
भिधानात्तत्क्रमेणैव गजादीनां वक्तव्यत्वे तथा नोक्तमिति चोद्य यद्यपि, तथापि
क्रमो नात्र विवक्षितः इति बहुपुस्तकेष्वेवमेव दर्शनात् । ननु 'यवाग्वामिहोत्रं जुहोति, य-
वागू पचति' इत्यत्र पाठकमानुपपत्तावर्थक्रमो यथा स्वीकृतस्तद्वदत्रापि यथायोग्यमन्व-
योऽङ्गीक्रियतामिति चेत्सत्यम् । अपौरुषे वेदवाक्ये यथा तथा वास्तु । पुत्राक्ये तु श्रवणा-
नन्तरमेव प्रयोक्तुस्तारतम्यानभिज्ञप्रतीतिरन्वयविलम्बासहिष्णुत्वादोषोऽत्र दुर्वार इत्य-
लमितिप्रसङ्गेन । तथा तामसीचरेषु रात्रिचरेष्विव । 'तमिस्रा तमसी रात्रिः' इत्यमरः ।
यामिनीविरहविहगेषु चक्रवाकपक्षिषु । उभयत्रापि 'पुमान्निहया' इत्येकशेषः । सशोकेषु
सविषादेषु सत्सु । एकत्र महाविपत्तिप्रत्यासत्तेरन्यत्र विरहाकुलितत्वाच्चेति भावः । तथा-
शरकरेषु राक्षसभटहस्तेष्विव तामरसेषु पङ्केरुहेषु सकोशेषु खड्गापायात्केवलतत्पिधानेषु
सत्सु । अन्यत्र सकुब्जलेषु सत्सु । 'कोशोऽङ्गी कुब्जले खड्गपिधानेऽथौघदिव्ययो' इत्य-
मरः । तथा दाशरथिबले श्रीरामसैन्यं इव कुमुदाकरे कैरवाकरे प्रमेशाकरे उल्लासभाजि
सति । नात्र तुल्ययोगिता । प्रतापानलभानुमदादीनां केवलप्रकृतेऽप्यौपम्यस्य गम्यत्वेन
तदनुत्थानान्नापि श्लेषः । केवलप्रकृतश्लेषे विशिष्य श्लेषायोगात् । तस्मादुपमानोपमेय-
संधारणधर्मसादृश्यप्रतिपादकानां चतुर्णां प्रयोगेण्यमनेकेव शब्दकापि पूर्णोपमा श्लेषस-
कीर्णाः ॥

तत किं तत्राह—

आसारधारां विकिरञ्शराणा-

माश्रासयन्मानसमाशराणाम् ।

वीरो हरीन्संयति मेघनादो

विव्याध हंसानिव मेघनादः ॥ ४२ ॥

आसारेति । शराणा बाणानाम्, अन्यत्र उदकानाम् । आसारधारा धारासपा-
तपरम्परा । 'धारासपात आसार' इत्यमर । विकिरन्विक्षिपन् । अन्यत्र प्रवर्षन्ति ।
तद्वेतौ तत्त्वमुपचर्यते । अत एवाशराणा राक्षसानाम् । 'राक्षस कोणप क्रव्यात्क-
व्यादोऽस्रप आशर' इत्यमर । अन्यत्रासमन्ताच्छरवत्प्रवर्तन्ते तृष्णयेत्याशराणाम् ।
चातकादिपक्षिविशेषाणामित्यर्थः । मानसमाश्रासयन् । एकत्र भयनिवारणेन, अपरत्र
'सर्वसहापतितमम्बु न चातकानाम्' इति भूगतस्य तेषां विषत्वादमौमाम्बुदानेनोज्जीवय-
न्नित्यर्थः । वीरो रणशूरो मेघनाद इन्द्रजित् । उत्पत्तिसमय एव मेघवन्नदनान्मेघनाद
इति व्युत्पादयन्ति । मेघनादोऽप्रनिर्घोषो हंसानिव संयति युद्धे हरीन्वानरान्विव्याध
निजघान । श्लेषसंकीर्णेषामुपमा । इन्द्रवज्रावृत्तम् ॥

रणे तदनु दारुणे रभसमङ्गदो रावणे-

द्रुमेण महताहताखिलधुरीणयानव्रजः ।

शितेन शतकोटिना शिखरिकूटमिन्द्रो यथा

ममन्थ च रथं मनोरथमपि क्षणाद्रक्षसाम् ॥ ४३ ॥

रण इति । तदनु तदनन्तरम् । दारुणे भीषणे रणे । अङ्गदो महता महोन्नतेन द्रुमेण
रभस वेगयुक्त यथा तथा । 'रभसो वेगहर्षयो' इति विश्व । अर्शआद्यच्प्रत्ययः । रावणे
रावणात्मजस्येन्द्रजितौ । अत इत् । अखिल समस्त धुर वहतीति धुरीणो धुरधर ।
'ख सर्वधुरात्' इत्यत्र योगविभागत्वात्प्रत्ययः । तादृशो यो यानव्रजो रथाश्चनिवह स
आहतो मारितो येन स तथोक्त सन्नित्यर्थः । सापेक्षत्वेऽपि गमकत्वात्समासः । इन्द्र ।
शितेन तीक्ष्णेन शतकोटिना दम्भोल्या शिखरिकूट यथा पर्वतशिखरमिव रथ रावणि-
स्यन्दन रक्षसा मनोत्रय विजयाभिलाषमपि क्षणात्क्षणमात्रेण ममन्थ बभञ्ज । अत्र रथ-
मनोरथयो केवलप्रकृतयोरेव मथनरूपसमानवर्मेणौपम्यस्य गम्यमानत्वात्केवलप्रकृतगो-
चरा तुल्ययोगिता । सा चोक्तोपमया समृज्यते । पृथ्वीवृत्तम् ॥

१ 'प्रकिरन्' इति पाठ २ 'हतःश्लथधुरीणयानव्रजम्' इति पाठ ३ 'ममाथ'
इति पाठ

वियत्तले तदनु निलीय मायया

सलक्षयन्रघुतनयं सलक्ष्मणम् ।

अजिह्मगानधिगतजिह्मगाकृती-

नमर्षतः समिति ववर्ष रावणिः ॥ ४४ ॥

वियदिति । तदनु रथमथनानन्तरं स रावणिरिन्द्रजिन्मायया कैतवेन वियत्तले नभस्थले निलीय । निगूढतया स्थित्वेत्यर्थः । रघुतनय रघुनन्दन सलक्ष्मण लक्षय-लक्षीकुर्वन् । 'लक्षय लक्ष शरव्य च' इत्यमरः । 'तत्करोति' इति ण्यन्ताल्लट् शत्रादेशः । अधिगतजिह्मगाकृतीन्प्रासपन्नगाकारान् । 'उरगः पन्नगो भोगी जिह्मगः पवनाशनः' इत्यमरः । अजिह्ममकुटिल गच्छन्तीत्यजिह्मगान्शरानमर्षतः क्रोपात् । समिति युद्धे ववर्ष । नागपाशास्त्राणि प्रयुक्तवानित्यर्थः । रुचिरावृत्तम्—'चतुर्प्रहरिह रुचिरा जमौ रजगा' इति लक्षणात् ॥

लक्ष्मणानुगत रामचन्द्रं राहुभयंकराः ।

बबन्धुर्दारुणतमा बन्धच्छिदममी शराः ॥ ४५ ॥

लक्ष्मणेति । चिह्नेन च लक्ष्मणेन सौमित्रिणानुगतमित्यर्थेऽप्येव । एकनालावल-म्बिफलद्वयवदेकशब्देनार्थद्वयप्रतीतिः । बन्धच्छिदः ससारनिवर्तकः रामश्चन्द्र इव तः राहु-भयंकरा दारुणतमा अत्यन्तदारुणा अमी शरा नागपाशरूपा बबन्धू रुच्युः । शरकार्यं वेधनम् । पन्नगकार्यं वेष्टनम् । ततो वेष्टनं चकुरित्यर्थः । अत्र राहुभयंकरा इति समस्तो-पमालिङ्गाद्रामचन्द्रमिलितोपमितसमासाश्रयणं युक्तम् । अतएवोक्तल्लेषसकीर्णयमुपमा । बन्धच्छिदः बबन्धुरित्यत्र विरोधाभासस्य गम्यत्वात्रयाणां ससृष्टिः ॥

ततः किं जातं तत्राह—

यावद्याति पुरं पुरंदरजयी यावद्दशास्याज्ञया

सीता पुष्पकवासिनी रघुसुतौ दृष्ट्वा पुरः शोचति ।

तावत्ते दलिताः सुपर्णगरुतां वातेन वाताशना

दीप्तौ चन्द्रदिवाकराविव तमोमुक्तौ ततो राघवौ ॥ ४६ ॥

यावदिति । यावद्यदा पुरंदरजयी इन्द्रजित् । 'जिहक्षि-' इत्यस्मिन्ना इतिप्रत्ययः । पुरं लङ्का याति । रघुसुतौ रामलक्ष्मणौ नागपाशबद्धौ । अतः कृतकृत्योऽस्मीति गच्छतीत्यर्थः । तथा यावद्दशास्याज्ञया रावणनियोगेन पुष्पकदासिनी पुष्पकाख्यविमानारूढा सीता पुरोऽग्रे रघुसुतौ नागपाशबद्धौ रामलक्ष्मणौ दृष्ट्वा शोचति विषीदति । यत्प्रा-

स्याशयेय वर्तते तावेव निबद्धाविति प्रदर्शयतेति रावणेन नियुक्तै राक्षसै पुष्पकमारो-
प्य सीतायास्तदानीं तत्रानीतत्वादिति भावः । तावत् तदानीमेव ते पूर्वोक्ता वाताशना
नागपाशा सुपर्णगरुता गरुडपक्षाणां वातेन दलिता निर्भन्ना इति वेगातिशयोक्तिः ।
ततस्तदनन्तरं राघवौ रामलक्ष्मणौ तमोगुप्तौ राहुमुक्तौ । 'राहौ ध्वान्ते तमोगुणे' इत्य-
मरः । चन्द्रदिवाकरौ चन्द्रसूर्याविव दीप्तौ सुप्रकाशौ । अभूतामिति शेषः । उपमाल
कारः । शार्दूलविक्रीडित वृत्तम् ॥

दुर्वारे तदनु द्वयोश्च बलयोरुज्जृम्भमाणे रणे

धूम्राक्षं भुजतः प्रकम्पनमथ द्वेधा व्यधान्मारुतिः ।

तारेयोऽपि च वज्रदंष्ट्रमचलान्नीलः प्रहस्तं बला-

त्तत्सर्वं दशकंधराय चकितैरुक्तं च नक्तंचरैः ॥ ४७ ॥

दुर्वार इति । तदनु नागपाशमोक्षानन्तरम् । द्वयोश्च बलयोर्वानरराक्षससैन्ययो
दुर्वारे निवारयितुमशक्ये रणे उज्जृम्भमाणे प्रवर्धमाने सति मारुतिर्मास्तात्मजो हनूमान् ।
'अत इन्' । भुजतः । भुजबलप्रयुक्तशृङ्गसालप्रहारेणेत्यर्थः । 'धूम्राक्षस्य शिरोमध्ये गिरि-
शृङ्गमपातयत्' इत्यादि रामायणवचनादिति भावः । धूम्राक्ष प्रकम्पनमपि । तस्य नाम
कम्पन इति च वदन्ति । धूम्राक्षप्रकम्पननामानौ राक्षससेनानायकावित्यर्थः । द्वेधा द्विप्र-
कारेण व्यधादकरोत् । विदारयामासेत्यर्थः । तथा तारेयस्तारासुतोऽद्भुतोऽपि । 'क्षी-
म्यो ढक्' । अचलात् । अचलेनेत्यर्थः । वज्रदंष्ट्र द्वेधा व्यधात् । तथा नीलोऽग्निमुतो वानर-
सेनापतिर्बलान्निजभुजशक्तेः प्रहस्तं नाम राक्षससेनापतिं द्वेधा व्यधात् । 'प्रहस्तस्य
शिला मूर्ध्नि नीलस्तूर्णमपातयत्' इत्यादि रामायणवचनम् । तत्सर्वं धूम्राक्षवधायशेषवृ-
त्तान्तं चकितैर्भयसम्पन्नैर्नक्तंचरैर्हृतशेषैः राक्षसैर्दशकंधराय रावणायोक्तं कथितं च ।
अत्र सक्षेपो नाम गुणः । वृत्तं पूर्ववत् ॥

अथ तदानीमनीकिनीनाथवधर्जनितकोपोदयादायोधनोत्कण्ठो दशक-
ण्ठः सकलजगदण्डभरितभयानकजयानकनिनदबधिरिताशेषशेषाहिलो-
चनो रोचिष्णुजिष्णुकोदण्डधरः सलिलधर इव सुमेरुशृङ्गसमुत्तुङ्गं रथ-
मलंकुर्वन्सर्वतश्चलितसकलचतुरङ्गसंघातया लङ्कयेव स्वयमनुगम्यमानः
क्रमादतिक्रम्य पुरतोरणं पुरतो रणप्रंचलितमालोकयन्निखिलमपि
कैपिकुलम् ॥

अथेति । अथ सेनापतिनिधनकथनानन्तरम् । तदानीं तस्मिन्समये । अनीकिनीना-

१. 'जनित' इति नास्ति क्वचित् २ 'जयानकभयानक' इति पाठ ३. 'सगतयो'
इति पाठ ४ 'चलित' इति पाठ ५ 'बलीमुखबलम्' इति पाठ

थाना राक्षससेनापतीनावधेन विध्वसनेन जनितो य कोपोदयोऽमर्षाविर्भावस्तस्माद्देतो ।
 आयोधनोत्कण्ठ समरोत्सुको दशकण्ठो रावण सकलजगदण्डेऽशेषब्रह्माण्डगोलके
 भरित परिपूर्णो भयानको भयकरश्च यो जयानकनिनदो जयदुन्दुभिध्वनिस्तेन बधि-
 रितानि बहिरिहृतानि पूरितान्यशेषाणि समस्तानि च शेषाहिलोचनान्यादिशेषचक्षु-
 षि च येन स तथोक्त । तस्य चक्षु श्रवस्त्वाहुन्दुभिध्वनिना तल्लोचनपूरण युक्तमि-
 ति भाव । अत्रोक्तार्थासबन्धेऽपि तत्सबन्धोक्तैरतिशयोक्ति । रोचिष्णुजिष्णुकोदण्ड-
 धरो दीप्यमानजैत्रधनुर्धरो विस्फुरदिन्द्रधनुरङ्कितश्च । सलिलधरो नीलमेघ इव । सुमे-
 रुशृङ्गवत्समुत्तुङ्गमत्युन्नत रथमलकुर्वन्विभूषयन् । अविरूढ सन्नित्यर्थ । ‘अल भूषणप-
 र्याप्तिशक्तिवारणवाचकम्’ इत्यमर । तथा सर्वत समन्ततश्चलितो युद्धसनद्धतया
 प्रवृत्त सकल समग्रश्च तुरङ्गसघो हस्त्यश्वरथपादारूपचतुरङ्गबल यस्य स तथोक्तस्तस्य
 भावस्तत्ता तथा हेतुना स्वय साक्षालङ्कयानुगम्यमानोऽनुस्त्रियमाण इवेत्युत्प्रेक्षा । कमा-
 त्कमेण पुरतोरण पट्टणवहिर्द्वारम् । ‘तोरणोऽस्त्री बहिर्द्वारम्’ इत्यमर । अतिक्रम्यो-
 लङ्घय पुरत पुरस्ताद्वर्णप्रचलित युद्धार्थ प्रसर्पन्निखिलमपि कपिकुल वानरबल-
 मालोक्यदपश्यत् ॥

जेतारमाहवमुखे दशदिक्पतीनां

दृष्ट्वा पुरो दशमुखं रघुनन्दनस्य ।

श्लाघावशेन न चचाल शिरः पर त-

त्सव्येतरं भुजशिरोऽपि समीक्ष्य लक्ष्यम् ॥ ४८ ॥

जेतारमिति । आहवमुखे रणाग्रे दशदिक्पतीनामिन्द्रादिदिक्पालकाना जेतारम् ।
 ‘कर्तृकर्मणो कृति’ इति कर्मणि षष्ठी । ऊर्ध्वाधोदिग्भ्या दिशा दशसख्याकत्व वेदि-
 तव्यम् । दशमुख पुरोऽग्रे दृष्ट्वा श्लाघावशेन अहो महानयमिति प्रशसावशेन रघुन-
 न्दनस्य श्रीरामस्य शिर परमुत्तमाङ्गमेव न चचाल । किंतु तत्प्रसिद्धम् । आत्मानुरूपमि-
 त्यर्थ । लक्ष्य रावणरूपशरव्य समीक्ष्य दृष्ट्वा । सव्येतरम् । दक्षिणमित्यर्थ । भुजशिरो
 भुजाग्रमपि चचाल । तद्दर्शनसमय एव श्रीरामदक्षिणभुज शरचापव्यापारतत्परोऽभू-
 दिति किं वक्तव्यमस्य वन्यत्वमिति भाव । एतेनास्य महावीरत्व सूच्यते । ‘स बीरो
 यस्य वे वीर्यमरिणा युधि वर्ण्यते’ इति लक्षणात् । अत्र शिरोभुजशिरश्छलनयो केवल-
 प्रकृतत्वातुल्ययोगिता । वसन्ततिलका वृत्तम् ॥

अथ मदगर्जितैरधिकतर्जितदिक्करिभि-

र्दशवदनस्तदा दशदिगन्तरमन्तरथन् ।

समरमुखे सखेलपदचङ्क्रमतो विदधे

हरिकुलमाकुलं जलधिमादिवराह इव ॥ ४९ ॥

अथेति । अथानन्तरं तदा तस्मिन्वानरसेनाभियोगसमये दशवदनो रावणोऽधिकमत्यन्तं तजिता भीषिता दिक्कुरिणो यैस्तैर्मदगर्जितैर्मदप्रयुक्तसिंहनादैर्दशदिगन्तरम् । दशदिगवकाशानित्यर्थः । अन्तरयन्त्राच्छादयन् । अन्तरशब्दादन्तर्धानार्थात् 'तत्करोति' इति ण्यन्ताल्लट् शत्रुदेशः । 'अन्तरमवकाशावधि परिवानान्तर्विभेदतादर्थ्ये' इत्युभयत्राप्यमरः । समरमुखे रणाग्रे सखेलपदचङ्क्रमतः सविलासपादविन्यासवैचित्र्याजलधिमदिवराह इव हरिकुलवानरसमूहमाकुल क्षुब्धविदधे चकार ॥

अनन्तरमनीकास्कन्दकन्दलितामर्षवर्षन्तं गिरीन्हरीणामधिपतिमतिनिष्ठुरेण मुष्टिना गाढमभिघ्नन्तं हनूमन्तममन्दतरलाघवाक्रान्तध्वजकिरीटाञ्चलं नीलमपि वानरसेनापतिनिखिलमपि वानरबलं निखिलजगज्जिता महता बलेन वातूल इव तूलराशिमपसारयन्नविरतशरासारवर्षिणमभ्यमित्रिणं सौमित्रिमपि शक्त्या महत्या गाढमुरसि विव्याध कव्यादाधिपतिः ॥

अनन्तरमिति । अनन्तरमनीकास्कन्दनेन वानरसेनाकुलीकरणेन कन्दलितामर्षसमुत्पन्नक्रोधम् अतएव गिरीन्वर्षन्तं हरीणामधिपतिमुप्रीव चातिनिष्ठुरेणान्तकठोरेण मुष्टिना । मुष्टिशब्दः पुल्लिङ्गोऽप्यस्ति । यथाहामरसिंह — 'सरणि स्यादरन्निस्तु निष्कनिष्ठेन मुष्टिना' इति । गाढमत्यन्तमभिघ्नन्तं प्रहरन्तं हनूमन्तममन्दतरलाघवेनानल्पचङ्क्रमणपाटवेनाक्रान्त आक्रमणविषयीकृते ध्वजकिरीटाञ्चले केतुकोटीराग्रे येन तम् । निजचङ्क्रमणलाघवेन ध्वजकिरीटाग्रदेशावाक्रान्तमित्यर्थः । अर्धर्चादिष्वञ्चलशब्दो द्रष्टव्यः । यद्यप्यञ्चलशब्दो वस्त्रदशासु वर्तते । अत एवामरसिंह — 'अञ्चलं लघुकान्ते स्यात्' इति । तथापि अन्तिमप्रदेशसाधर्म्याद्गौणतेति । नीलमपि नीलाख्य वानरसेनापतिच निखिलमपि वानरबलं निखिलजगज्जिता सकलभुवनजयिना । 'जगती भुवने भूमौ' इति विश्वः । महता बलेन निजपराक्रमेण वातूलो वात्या । 'वाताच्च' इत्यूलप्रत्ययः । तूलराशिमिवापसारयन्निरस्यन् । कव्यादाधिपती राक्षसेश्वरो रावणोऽविरतशरासारवर्षिणं निरन्तरबाणपरम्परावर्षिणमभ्यमित्रिणमाभिमुख्येनामित्रं सुष्ठु गच्छतीत्यभ्यमित्रिणम् । 'सोऽभ्यमित्र्योऽभ्यमित्रियोऽप्यभ्यमित्रिण इत्यपि' इत्यमरः । सौमित्रि लक्ष्मणमपि । बह्वाह्मिलात् इह । बह्वादिराकृतिगणः । महत्या शक्त्या ब्रह्मदत्तया शक्त्या उरसि गाढमत्यायत विव्याध निजघान ॥

१ 'अभिघ्नन्तम्' इति पाठः २ 'अमन्दलाघव' इति पाठः ३ 'वानरसेनापति निखिलमपि वानरबलम्' इति नास्ति क्वचित् ४ 'तूलजाल कपिकुलमपसारयन्' इति पाठः ५ 'अभ्यमित्रिणसौमित्रिम्' इति पाठः ६ 'महत्या' इति नास्ति क्वचित्

अवकीर्य दाशरथिरश्रुज्ञरै-

रनुजं पुलस्त्यतनुजं च शरैः ।

युगपद्वात्करुणवीररसौ

युधि शोकहर्षशबलं च बलम् ॥ ५० ॥

अवकीर्येति । दाशरथि श्रीराम । अश्रुज्ञरैर्बाष्पप्रवाहैरनुज शक्तिविद्ध लक्ष्मणम् । तथा शरैर्बाणैः पुलस्त्यवशोद्भव रावण चावकीर्यं विक्षिप्य । लक्ष्मण प्रति रुदित्वा, रावण विद्धा चेत्यर्थः । युधि युद्धे करुणवीररसौ शोकोत्साहौ स्थायिनौ रसविशेषौ युगपदेकवारमेव व्यधादकरोत् । तथा बल वानरसैन्यं शोकहर्षाभ्यां शबलं संकीर्णं व्यधात् । लक्ष्मणोपहतिजनितनिजशोकेन शोकः, रावणप्रहरणेन हर्ष इति विवेकः । नन्वन्योन्यविजातीययोः करुणवीररसयोः कथं युगपद्विधानमिति चेत्, 'रसाकार्यवशात्सर्वे मिलन्त्येव परस्परम्' इति सर्वेषां रसानां कार्यसम्भवाददोष इति संक्षेपः । प्रमिताक्षरावृत्तम् ॥

आधूय मोहमहितोन्मथनाय याव-

त्सौमित्रिर्हन्मिषति संयति तावदेव ।

पौलस्त्यमेष परिभूय परं तदीया-

न्प्राणान्मुमोच दयया न मुमोच बाणान् ॥ ५१ ॥

आधूयेति । सौमित्रिर्मोहं मूर्च्छामाधूय निरस्य संयति युद्धेऽहितोन्मथनाय शात्रवविध्वंसनाय यावद्यदोन्मिषत्यवबुध्यते, तावत्तदानीमेव । 'यावत्तावच्च साकल्येऽवघौ मानावधारणे' इत्यमरः । एष श्रीरामः पौलस्त्यं रावणं परिभूय तिरस्कृत्य दयया तालिककृपया तदीयान् रावणसबन्धिनः प्राणान्परं प्राणानेव मुमोच तस्याजः । बाणास्तु न मुमोच । प्रथममेव किमयं हन्तव्यः । ततो गृहं गत्वा पुनः शगच्छलित्युपेक्षितवानित्यर्थः । वसन्ततिलकावृत्तम् ॥

प्राप्य तत्प्रथमं युद्धे पराजयमुदेजयन् ।

दशाननः पुरीं प्राप दिनदीपदशाननः ॥ ५२ ॥

प्राप्येति । दशाननस्तदेव प्रथमं तत्प्रथमं पूर्वम् । यदाकदाप्यसम्भावितत्वादिति भावः । पराजयं श्रीरामादपजयं प्राप्योदेजयन्प्रकम्पमानः । उत्पूर्वात् 'एजृ कम्पने' इति धातोः शतृप्रत्ययः । अत एव दिनेऽहनि यो दीपस्तस्येव दशा येषां तान्याननानि यस्य स तथोक्तः । तेजोहीनवदनः सन्नित्यर्थः । पुरीं प्राप लङ्कां प्रविवेश ॥

प्राबोधयत्तदनु पङ्क्तिमुखः शयालुं

कालं विनापि च कथंचन कुम्भकर्णम् ।

आदेशतः स च विभोरपुनःप्रबोध-

संवेशधामसमराङ्गणमाजगाम ॥ ५३ ॥

प्राबोधयदिति । तदनु पुरप्रवेशानन्तरं स पङ्क्तिमुखो दशमुखः शयालु निद्रालुम् । 'स्वप्न शयालुनिद्रालुनिद्राणशयितौ समौ' इत्यमरः । 'शीडो वाच्यम्' इत्यलुच । कुम्भकर्णं कालं विनापि । अकाल इत्यर्थः । ब्रह्मवरदानात्तस्य षाण्मासिकावच्छिन्ननिद्रानन्तरमेकस्मिन्दिने प्रबोधनियमादिति भावः । एतच्चोत्तरकाण्डे स्पष्टम् । 'पृथग्विना-' इत्यादिना तृतीया । विकल्पात्पक्षे द्वितीया । कथंचन केनचित्प्रयासेन प्राबोधयद्बोधयामास । स च कुम्भकर्णश्च विभो रावणस्यादेशत आज्ञावचनात् । 'पञ्चम्यास्तसि' । 'उक्तिराभाषणं वाक्यमादेशो वचनं वचः' इति शब्दार्णवे । न विद्यते पुनः प्रबोधो यस्मिन्स तथोक्तो यः सवेशो दीर्घा निद्रा । मरणमिति यावत् । तद्धाम तत्स्थानं तद्गृहं वा । पूर्वसंवेशधात्रि तु षण्मासेन वा पुनः प्रबोधो जायते । नत्वा कदाचिदपीति भावः । 'स्यान्निद्रा शयनं स्वापः स्वप्नः सवेश इत्यपि । धाम देशे गृहे स्थाने तेजो जन्मप्रकाशयो' इत्यमरविश्वप्रकाशौ । समराङ्गणं युद्धभूमिमाजगाम प्राप । वसन्ततिलकावृत्तम् ॥

आगतं च तमञ्जनाचलनिकाशमाकाशतलभ्रमितत्रिशूलं शूलधरमिव जगत्क्षयोद्युक्तं नक्तंचरं निशाम्य शाम्यत्सहजभुजतेजोविशेषमशेषासु दिक्षु धावमानं पवमानचलितजलदपारिप्लवं प्लवंगबलमङ्गदो धीरमवादीत् ॥

आगतमिति । आगतं चेत्यनुवादः । अञ्जनाचलनिकाशं कञ्जलशैलसन्निभमित्युपमा । आकाशतलभ्रमितत्रिशूलं गगनतलावर्तितत्रिशिखम् । अत एव जगत्क्षय उद्युक्तं सनद्धं शूलधरं कालाग्निरुद्रमिव स्थितं तं नक्तंचरं कुम्भकर्णं निशाम्य दृष्ट्वा शाम्यन्न्दमप्राप्नुवन्सहजभुजतेजोविशेषं स्वाभाविकबाहुप्रभावविशेषो यस्य तत्तथोक्तम् । अत एवाशेषासु दिक्षु । प्रतिदिशमित्यर्थः । धावमानं पलायमानम् । अत एव पवमानचलितजलदपारिप्लवं समीरणसमीरतवारिवाहतरलम् । 'पारिप्लवं तु तरलम्' इत्यमरः । प्लवंगबलं कपिसैन्यमङ्गदो धीरमुदारमवादीदुवाच ॥ तत्प्रकारमेवाह

कपयः कैकसेयानां कापि सेयं विभीषिका ।

माभूदभूतपूर्वं वः प्राकृतं भयवैकृतम् ॥ ५४ ॥

१. 'आकाशभ्रमित' इति पाठः २. 'अवलोक्य' इति पाठः ३. 'पारिप्लवप्लवंग' इति पाठः ४. 'मा' इति नास्ति कश्चित्

कपय इति । हे कपय, सेय परिदृश्यमाना व्यक्ति कैकसेयाना कैकसीगर्भ-
सभूताना मध्ये । 'स्त्री+यो ढक्' । कापि काचन विभीषिका वित्रासभूमिका । अतो
वो युष्माक पूर्व भूत भूतपूर्वम् । ततो नञ्समास । अदृष्टचरमित्यर्थ । सुप्सुपेति
समास । प्राकृत लोकसाधारण प्रकृतिसिद्ध वा । भयवैकृत पलायमानादिभयज-
नितविकारो मा भून् भूयात् । प्राकृतजनैरिव महावीरैर्युष्माभिर्न भेतव्यमित्यर्थ ।
'माडि लुङ्' इत्याशिषि लुङ् ॥

अथ हरयोऽपि सरयमनुनयसंगतमङ्गदवचनमवधारयन्तो धारयन्तः
समरसनाह दिङ्नागा इव प्रतिनिवृत्ताः प्रमत्तमिवैरावणं रावणानुज
विन्ध्याचलमिव युगान्तानिलाः समन्तादाहृतैर्गिरिभिस्तरुभिर्ऋष्य-
वाकिरन् ॥

अथेति । अथानन्तर हरय कपयोऽप्यनुनयसंगत तत्कालोचितप्रार्थना-
सहितमङ्गदवचनमवधारयन्त आकर्णयन्त । अत एव सरय सत्वर समरसनाह
रणोत्साह धारयन्तो दधाना दिङ्नागा दिग्गजा इवेत्युपमा । प्रतिनिवृत्ता प्रत्यागता,
प्रमत्तमैरावणमिव स्थितम् । अप्रकम्प्यपराक्रममित्यर्थ । रावणानुज कुम्भकर्ण
युगान्तानिला प्रलयकालवायवो विन्ध्याचलमिव समन्तात् । सकलदिग्भ्य इ-
त्यर्थ । आहृतैरानीतैर्गिरिभिस्तरुभिर्ऋष्यवाकिरन् । अभिवृष्टुरित्यर्थ । अत्र
किरतेर्वृष्ट्यर्थत्वाद्गिरितरूणा करणत्वम् । विक्षेपार्थे तु कर्मत्वम् । एव सिञ्चतीत्यादि-
नामपि । सिञ्चतेराद्रीकरणार्थत्वाद्भवद्रव्यस्य करणत्वम् । यत्र तु क्षरणत्वमर्थ, तत्र
द्रवद्रव्यस्य कर्मत्वम् । यथा—'अमृत सिञ्चति, अमृतैर्वा वपु' इत्यादि बोध्यम् ॥

क्षिप्ताः संयति पुष्पिताः क्षितिरुहस्ते रक्षसो वक्षसि

प्रस्विन्ने पटवासपांसव इवालीयन्त चूर्णीकृताः ।

मुक्ता ये धरणीधरा मुहुरमी तद्वाहुसघट्टना-

त्प्रत्यावृत्य पुनः प्रहर्तुरभवन्खेदाय भेदाय च ॥ ५५ ॥

क्षिप्ता इति । य इत्यध्याहार । यत्तदोर्नित्यसबन्वात्युष्पिता सजातपुष्पा ।
तारकादित्वादितच् । विशेषणमेतत्पटवाससत्वोपयोगार्थं द्रष्टव्यम् । ये क्षितिरुहो वृक्षा ।
क्रिप् । संयति युद्धे क्षिप्ता निकीर्णा । वानरैरिति शेष । ते क्षितिरुहः । प्रस्विन्ने क्रो-
धानुभावखेदाद्रे । स्विद्यतेर्निष्ठातकारस्य नकार । रक्षस कुम्भकर्णस्य वक्षसि । अतिकठोर
इति भाव । चूर्णीकृता सन्त । पटवासपांसव इव पिष्टातपरागा इव । 'पिष्टात पट-

१. 'सनाहान्दिग्भागा' इति पाठ २ 'प्रमत्ताशयम्' इति पाठ ३ 'अपि' इति
नास्ति क्वचित् ४ 'तै' इति पाठ ५ 'परम्' इति पाठ

वासक' इत्यमर । अथवा पटवासो नानाविधकुसुमादिसुगन्धद्रव्यपरिमलितगन्ध-
चूर्णम् । 'पटवासो गन्धचूर्णं सुमाचैरधिवासितम्' इत्यभिधानात् । अलीयन्ताश्लिषन् ।
तत्र ससक्ता बभूवुरित्यर्थः । 'लिङ् श्लेषणे' लङि तद् । तथा ये धरणीधरा पर्वता
मुहु पुन पुनर्मुक्ता क्षिता अमी धरणीधरास्तस्य कुम्भकर्णस्य बाहुसघट्टनाद्बाहूपम-
र्दाद्वेतो प्रत्यावृत्त्य प्रातिलोम्येनागल्य प्रहर्तुं परप्रहर्तुरेव खेदाय भेदाय चाभवन् ।
अत्र पूर्वार्धे क्षितिरुहचूर्णीकृतत्वासबन्धेऽपि तत्सबन्धोक्तेरतिशयोक्तिः । तथा रक्षो-
वक्षसस्तादृक्काठिन्यं व्यज्यते । तदुज्जीविता चैव पटवासपासव इवेत्युपमेति सकर ।
उत्तरार्धे तूत्तार्थासबन्धेऽपि तत्सबन्धोक्तेरतिशयोक्तिः । तथानर्थोत्पत्तिरूपो विषमाल-
कारश्चेति सकर । 'विरुद्धकार्यस्योत्पत्तिर्यत्रानर्थस्य वा भवेत् । विरुपघटना वा स्याद्वि-
षमालकृतिस्त्रिधा ॥' इति लक्षणात् । शार्दूलविक्रीडितं वृत्तम् ॥

ज्वलदनलं त्रिशूलमुपरिभ्रमयन्नमय-

न्नयमवनीमनीकमदखेलनदुर्ललितः ।

सपदि बभञ्ज नीलमृषभं शरभं च बला-

दहरत गन्धमादनमरुन्ध गवाक्षमपि ॥ ५६ ॥

ज्वलदिति । अयं कुम्भकर्णो ज्वलदनलं प्रज्वलज्वलनं त्रिशूलमुपर्युपरिष्टाङ्गम-
यश्चालयन्नवनी भुव नमयश्चालयन् । निजपादघातेन कम्पयन्नित्यर्थः । अनीकमदेन
युद्धाभिनिवेशदर्पेण यत्खेलनं लीला तेन दुर्ललितो दुर्विलसितः सन् । सपदि सद्य एव
बलान्निजबाहुपराक्रमानीलं ऋषभं शरभं चेति त्रीन्वानरसेनापतीन्बभञ्ज ममर्द ।
तथा गन्धमादनमहरत । प्राहरदित्यर्थः । गवाक्षमप्यरुन्ध रुरोध । न्यबध्नादित्यर्थः ॥

ततश्च सहजर्भयचापलाधिगतलाघवं राघवं शरणमश्रुवानं वानरा-
नीकमाश्वासयन्विश्वाधिकविपुलभुजवीर्यो विकीर्य द्विषति सर्वतः पर्व-
तान्विधाय च विचित्रमतिचिरं युद्धं नक्तंचरविमुक्तधौत्रीधरावलिः कु-
लिशदारित इव कुलभूधरो धरायामचेतनः पपात हरिकुलपतिः ॥

तत इति । ततस्तदनन्तरं च । सहजे कपिकुलस्वाभाविकान्नैसर्गिके ये भयचा-
पले ताभ्यामधिगतं प्राप्तं लघुत्वं येन तत्तथोक्तम् । अत एव राघवं शरणं रक्षकम् ।
'शरणं गृहरक्षिन्ने' इत्यमरः । अश्रुवानं प्राप्नुवानम् । 'अश्रू व्याप्तौ' शानच् । वानरा-
नीकं वानरसैन्यम् । 'अनीकं तु रणे सैन्ये' इति विश्वः । समाश्वासयन् । विश्वाधिकवि-
पुलभुजवीर्यो लोकोत्तरमहाबाहुपराक्रमशाली हरिकुलपतिः सुग्रीवो द्विषति कुम्भकर्णे

१ 'बल' इति पाठ २ 'राघवानीकम्' इति पाठ ३ 'च' इति नास्ति क्वचित्
४ 'वात्रीधरवश' इति पाठ ५ 'अचेतन इव' इति पाठ

सर्वत समन्तात्पर्वतान्विकीर्य विक्षिप्य । तथा विचित्रमाश्चर्यकर युद्धमतिचिरमत्यन्त विवाय । ततो नक्तचरेण कुम्भकर्णेन विमुक्ता विक्षिप्ता वात्रीधरावलि पर्वतश्रेणिर्यस्य स तथोक्त । कुम्भकर्णहस्तविमुक्तपर्वताहत इत्यर्थः । अत एवाचेतनो नि सन्न सन् । कुलिशदारितो वज्रायुधविदलित । 'द्वादिनी वज्रमल्ली स्यात्कुलिश भिदुर पवि' इत्यमरः । कुलभूधरः कुलपर्वत इवेत्युपमा । धरायाः पपात । तथा च रामायणम्—'स तत्तदा भग्नमवेक्ष्य शूल चुकोप रक्षोऽविपतिर्महात्मा । उत्पाद्य लङ्काम-
लयात्स शृङ्ग जघान सुग्रीवमुपैत्य तेन ॥ स शैलशृङ्गाभिहतो विसर्गो नेदु प्रहृष्टा युधि-
न्यातुधाना ॥' इति ॥

तत किं जातमत आह—

परिगृह्य तं झटिति बाहुपञ्जरे
चलिते पुरं तदनु रावणानुजे ।

अविनीतवालिङ्गतमद्य नः प्रभो-

रयशः प्रमृष्टमिति हृष्टमाशरैः ॥ ५७ ॥

परिगृह्येति । तदनु पतनानन्तरं रावणानुजे कुम्भकर्णे झटित्यञ्जसा त सुग्रीव बाहुपञ्जरे । दोर्मण्डलेनेत्यर्थः । अधिकरणविवक्षायाः सप्तमी । परिगृह्य गृहीत्वा । पुरं लङ्का प्रति चलिते प्रवृत्ते सत्यविनीतेनामर्षितेन वालिना कृत नोऽस्माकं प्रभो स्वामिनो रावणस्यायशः । चालेन निबध्य कक्षनिक्षेपणरूपकृत्यजनितापकीर्तिरित्यर्थः । अथेदानीं प्रमृष्ट शोभितम् । अस्मत्स्वामिविरोधिवालयनुजस्य तदनुजेन कुम्भकर्णेन तथा नीतत्वा-
न्निराकृतमित्यर्थः । इतीत्यम् । मलेति शेषः । आशरैः राक्षसैर्हृष्ट सनुष्टम् । मञ्जुभाषि-
णीवृत्तम् । लक्षणमुक्तम् ॥

तत्र विचित्रकुसुमपरिमलशिशिररथ्योपचारसचेतनोद्गीवसुग्रीवन-
खमुखाकलितशूर्पणखामुखानुकारो दारुणाकारः सचमत्कारं प्राकारमु-
त्पुल्याक्षिगतमेनमनालक्ष्य वैलक्ष्यतः प्रतिनिवृत्तो वृत्तोरुविषमतारके-
क्षण क्षणदाचरः प्रतिक्षणमतिक्षीबतया प्रतिपक्षबलमिव स्वबलमपि
भक्षयन्नलक्षयन्सौमित्रिमद्रिशिखर विमुञ्चन्नेवायमञ्जसा राममाजगाम ॥

तत्रेति । तत्र लङ्कापुरे विचित्रा विविधा कुसुमपरिमला पुष्पगन्धा येषु ते तत्रैका शिशिरा जलसेकादिना शीतलाश्च ये रथ्योपचाराः पुरवीथीप्रसाधनकि-

— १. 'तत्र च' इति पाठ २ 'शिशिरोपचार' इति पाठ ३ 'दारुणाकारः' इति नास्ति क्वचित् ४ 'प्राकारम्' इति नास्ति क्वचित् ५. 'समुत्पुल्य' इति पाठ ६ 'प्रतिनिवृत्तो विवृत्तोरुत्तारकेक्षण' इति पाठ ७. 'स्वपक्षबलम्' इति पाठ

यारतै सचेतन ससज्जोऽतएवोद्गीव उन्नतकधरश्च सुग्रीवस्तस्य नखमुखैर्नखाग्रैराक-
लितो विरचित शूर्पणखाया मुखानुकारो मुखसादृश्य यस्य स तथोक्त । सुग्रीवनखनि-
भिन्नकर्णनास इत्यर्थः । अत एव दारुणाकारो भयकराकृतिः । सचमत्कार चमत्कारसहित
यथा तथा । चमदित्यनुकरणशब्दः । चमत्कारलक्षणं तु—‘मुखदुःखाद्भुतानन्दैर्हर्षा-
द्यैश्चित्तविक्रिया । चमत्कारः ससीत्कारः शरीरोल्लासनादिभिः ॥’ इति । प्राकारः सालम् ।
‘प्राकारो वरणः सालः’ इत्यमरः । उत्फुल्लोद्भवः । अक्षिगतः चक्षुर्गोचरः द्रव्यम् ।
‘द्वेष्ट्ये लक्षिगतो वध्यः’ इत्यमरः । तमेनमीदृग्दुर्दशाकारिणः सुग्रीवमनालक्ष्यादृष्ट्वा
विगतलक्ष्यः यस्य सः । विलक्ष्यो विह्वलस्तस्य भावो वैलक्ष्यम् । ब्राह्मणादिलात्पृष्ट्वा ।
ततो हेतोः प्रतिनिवृत्तः सन् युद्धाय प्रत्यावृत्तः । वृत्ते वर्तुलकारे उरुणी पृथुले
विषमतारके न्यूनातिरिक्तकनीनिके च ईक्षणे नेत्रे यस्य स तथोक्तः । विरूपोग्राक्षः
इत्यर्थः । ‘निस्तुलः वर्तुलः वृत्तम्’ इत्यमरः । सोऽयं क्षणदाचरः क्षपाचरः कुम्भकर्णः ।
‘त्रियामा क्षणदा क्षपा’ इत्यमरः । प्रतिक्षणः क्षणे क्षणे । क्षीयते माद्यतीति क्षीयो
मत्तः । ‘मत्ते शौण्डोत्कटक्षीबा’ इत्यमरः । ‘क्षीवृ मदे’ इति धातोः । ‘अनुपसर्गे उत्फुल्ल-
क्षीवकृशोल्लाघा’ इति निष्ठान्तो निपातः । तस्य भावस्तथा । ‘स्तब्धतया’ इति पाठे
विमूढतया । प्रतिपक्षबलं शत्रुसैन्यमिव स्वबलमपि भक्षयन्सौमित्रिमभ्युद्रतः लक्ष्मणं
लक्षयन्मत्पराक्रमस्यायं कियानित्यलक्ष्मीकुर्वन्नद्रिशिखरगिरिशृङ्गविमुञ्चन्नेव प्रयुज्जानः
सन्नेव । अञ्जसा झडिति रामश्रीरामप्रत्याजगामप्राप । अभ्युज्जगामेत्यर्थः ॥

विच्छिद्यशुभमार्धचन्द्रमुखतो वीरो रघूणां पति-

र्षाणानत्र मुमोच वालिदलनान्मारीचमर्मच्छिदः ।

आलोक्ययथ स तान्विदारितखैरानस्मिन्नकिञ्चित्करा-

न्वायन्यं पुनरैन्द्रमप्यरिवधूवैधव्यधुर्यं दधे ॥ ५८ ॥

विच्छिद्येति । वीरः शूरो रघूणां पतिः श्रीरामस्तत्कुम्भकर्णविमुक्तमद्रिशि-
खरम् । अर्धचन्द्रमुखतः । अर्धचन्द्राख्यबाणविशेषाग्रेणेत्यर्थः । विच्छिद्यः विभिद्यः ।
अत्र कुम्भकर्णे वालिदलनान्वालिविनाशकान्मारीचस्य मर्मं छिन्दन्तीति तथोक्तान् ।
मारीचमारकानित्यर्थः । विदारितः खरो यैस्ताश्च बाणान्मुमोच प्रयुयुजे । अत्र वालि-
दलनस्य मारीचमर्मच्छेदकस्य खरविदारिणश्चैकैकलेऽपि बहुवचनप्रयोगस्तद्वर्ग्या-
णामनेकलाडुपपद्यते । तथा विदारितखरानित्युत्तरार्धस्थितलेऽप्येकवाक्यत्वान्न
वाक्यसंकीर्णदोषः । अथानन्तरं स रामस्तान्बाणानस्मिन्कुम्भकर्णेऽकिञ्चित्करानकार्य-
करान् । मोघानिति अत्र । आलोक्य दृष्ट्वा । एतेनास्य वालाद्यपेक्षया महासामर्थ्य-
संपन्नलः सूच्यते । वायव्यं वायुदेवताकं दिव्यास्त्रं दधे प्रमुक्तवान् । बाहुच्छेदार्थमिति

१ ‘भिन्दच्छूलम्’ इति पाठः २ ‘वालिविपदः’ इति पाठः ३ ‘शिखान्’ इति
पाठः

भाव । पुनर्भूयोऽप्यरिवध्वैधव्ये शत्रुस्त्रीवैधव्ये दुर्य धुरधरम् । शत्रुनाशकमित्यर्थः । 'दुरो यङ्कु' इति यत्प्रत्ययः । ऐन्द्रमिन्द्रदेवताकमप्यस्त्र दवे । तच्छिर-
च्छेदार्थमिति भावः । शार्दूलविक्रीडित वृत्तम् ॥

रामास्त्रादलितेषु राक्षसपतेरङ्गेषु तुङ्गो भुजः

प्रागेको निपपात मन्दर इव प्रत्यर्थिसेनाम्बुधौ ।

सिन्धौ निष्पतितः परोऽपि ददृशे सेतुद्वितीयो यथा

छिन्नं व्योम्नि शिरस्तुरीयमभवत्कूटं त्रिकूटस्य च ॥ ५९ ॥

रामास्त्रादिति । ततस्तदनन्तरम् । रामास्त्रात् । रामास्त्रैरित्यर्थः । राक्षसपते कुम्भकर्णस्याङ्गेषु बाह्यावयवेषु दलितेषु छिन्नेषु तुङ्ग उन्नत एको भुजो बाहुः प्राक्प्रथमः प्रत्यर्थिसेनाम्बुधौ शत्रुसैन्यसमुद्रे इत्युपमितसमासः । मन्दरो मन्दराचल इवेत्युपमा । पपात । सिन्धौ समुद्रे निष्पतितः प्रविनष्टः परोऽपि भुजो द्वितीयः सेतुर्यथा सेतुरिव ददृशे इत्युत्प्रेक्षा । तच्छिन्नं विदारितं शिरः शीर्षं च व्योम्याकाशे त्रयः कूटा यस्य तस्य त्रिकूटस्यान्वर्थनाम्नो लङ्काधिष्ठानभूतस्य पर्वतस्य तुरीयः चतुर्थम् । 'चतु-
रश्छयथावाद्यक्षरलोपश्च' इति छप्रत्ययः । कूटः शिखरमभवदिति गम्योत्प्रेक्षेति तिसृणां स्रष्टिः । वृत्तः पूर्ववत् ॥

तदनु तदनुमोदभरितहरिबलकोलाहलाकर्णनविदितकुम्भकर्णवधपरि-
म्लानमुखेन दशमुखेन सहोदरमहोदरमहापार्श्वौ सहायौ विधाय समा-
दिष्टाः कुमाराः नरान्तकदेवान्तकातिकायत्रिशिरसः शिरसादाय पि-
तुर्निदेशं निवेशमिव पितृपतेः प्राविशन्नमी समीकभुवम् ॥

तदन्विति । तदनु तदनन्तरं तेन कुम्भकर्णवधेन योऽनुमोदस्तेन भरिताना पूर्णाना हरिबलाना वानराणां कोलाहलस्य कलकलस्यार्कणनेन विदितो विज्ञातः कुम्भकर्णवधो येन स तथोक्तः स चासौ परिम्लानमुखः शोभाहीनवदनश्चेति विशेषणसमासः । तेन दशमुखेन रावणेन सहोदरौ महोदरमहापार्श्वौ नाम राक्षससेनानायकौ सहायौ रक्षकौ विधाय कृत्वा समादिष्टा आज्ञप्ता नरान्तको देवान्तकोऽतिकायत्रिशिरा इत्युत्कटा-
भिधानाश्चत्वारः कुमाराः पितृ रावणस्य निदेशमाज्ञां शिरसादाय गृहीत्वा । अमी कुमाराः पितृपतेः प्रेतराजस्य । 'धर्मराजः पितृपतिः समवर्ती परेतराद' इत्यमरः । निविश्यतेऽत्रेति निवेशः स्थानमिवेत्युत्प्रेक्षा । समीकभुवणभूमिं सम्प्राविशन्प्राविशन् ॥

अजनि पुनः समीकमनयोरुभयोर्बलयो-

रवदलिते मुखेऽपि यदनुज्झितरोषभरम् ।

१. 'उदलितेषु' इति पाठः २. 'त्रिशिरसः पितुर्निदेशान्' इति पाठः, ३. 'च' इति पाठः.

अमरमृगीदृशामपि यदाशयपूर्तिकरं

समरसमुत्सुकेन मुनिना यददृष्टचरम् ॥ ६० ॥

अजनीति । पुनर्भूयोऽप्यनयोऽभयोर्बल्योर्वानरराक्षससैन्ययो समीक युद्धमजनि जातम् । जने कर्तरि लुङ् । 'दीपजन—' इत्यादिना च्लेश्विणादेश । कीदृश समीकमित्य-
त आह—यत्समीक मुखेऽवदलिते सति । अन्योन्यमुखभङ्गे जाते सत्यपीत्यर्थ । अनु-
जिज्ञातोऽत्यक्तो रोषभरोऽमर्षातिरेको यस्मिस्तत्तथोक्तम् । सैनिकानाममर्षातिशयेन
पुन प्रवर्धमानमित्यर्थ । अमरमृगीदृशा सुरसुन्दरीणामत्याशयपूर्तिकर मनोरथपरि-
पूरकम् । महावीरोपसहारकत्वेन प्रत्येकमेकैकवरलाभादिति भाव । तथा यत्समरसमु-
त्सुकेन समरोत्कण्ठितेन । कलहप्रियेणेति यावत् । मुनिना नारदेनादृष्टचरमदृष्टपूर्वम् ।
'भूतपूर्वे चरद्' । इत्यभूतस्य पूर्वं यदाकदाप्यजातत्वादिति भाव । तादृश युद्धमजनीति
सबन्ध ॥

ममाथ शैलादथ वालिनन्दनो

नरान्तकं संयति वानरान्तकम् ।

हनूमता सोऽपि हतः सुरान्तकः

पुरान्तकेनेव यथा पुरान्तकः ॥ ६१ ॥

ममाथेति । अथानन्तर वालिनन्दनोऽद्भुतं संयति युद्धे वानरान्तक वानरनाशक
नरान्तक शैलात् । शैलेनेत्यर्थ । ममाथ विदारयामास । तथा हनूमता स प्रसिद्ध
सुरान्तको देवान्तकोऽपि पुरा पूर्वं पुरान्तकेन त्रिपुरजयिना शत्रुना । इवशब्दो वाक्या-
लकारे । 'इवेतीषदर्थोपमोत्प्रेक्षा वाक्यालकारेषु' इति गणव्याख्याने । अन्यथा यद्ये
तीवार्थवाचिना शब्देन पौनरुक्त्यदोषो दुर्वार स्यात् । अन्तको यथा मृत्युगिव । हतो
मारित । उपमायमकयो स्रष्टि । वशस्थवृत्तम् ॥

अनन्तरमसंमसमरशीलेन नीलेन निहते महोदरे मारुतिमथितशि-
रसि त्रिशिरसि विशसितेषु महापार्श्वदिषु बाहिनीपतिषु निर्भरविषाद्-
रोषपरवशो निशाचराकार इव तमोनिकायः समरमतिक्रायः समागत्य
वृत्रासुर इव सुव्राम्णा सुमित्रासुतेन सह वितेने विचित्रमायोधनम् ॥

अनन्तरमिति । अनन्तर नरान्तकदेवान्तकवधानन्तरमसमसमरशीलेनासाधारण-
रणकर्माचरणतत्परेण नीलेन महोदरे निहते सति । तथा त्रिशिरसि मारुतिमथितशिरसि
हनूमद्भिन्नमस्तके सति । तथा महापार्श्व आदिर्घेषा तेषु बाहिनीपतिषु राक्षससेनानायकेषु

विशसितेषु विनाशितेषु सत्सु । ऋषभेणेति शेष । निर्भरविषादरोषपरवशः समुत्कट-
रोषशोकाक्रान्तान्त करणो निशाचराकारो राक्षसदेहधारी तमोनिकायोऽन्वकारपटल
इव । स्थित इत्युत्प्रेक्षा । अतिकाय समरमागल्य । सुत्राम्णा वासवेन सह । 'सुत्रामा
गोत्रभिद्वज्जी वासवो वृत्रहा वृषा' इत्यमर । वृत्रासुर इवेत्युपमा । सुमित्रासुतेन लक्ष्मणेन
सह विचित्रमाश्वर्यकरमायोधन वितेने । जन्यमकरोदित्यर्थः ॥

स च सुचिरं नियुध्य तमवद्वय ईतीशवरा-

दनिलगिरा विबुध्य पुनरस्त्रमधत्त विधेः ।

दलितमनेन तद्विवि समुत्पतितं जगता-

मतनुत राहुभीतिमधिकामतिकायशिरः ॥ ६२ ॥

स इति । स सौमित्रिश्च सुचिरमतिचिरकाल नियुज्य युद्धं कृत्वा तमतिकायमीशव-
राङ्गवरादवध्यो वधितुमशक्य इत्येवमनिलगिरा वायुवचनेन विबुध्य ज्ञात्वा । पुन शब्दो
वाक्यालकारे । विधेरस्त्र ब्रह्मास्त्रमवत् प्रायुक्त । अथनेन ब्रह्मास्त्रेण दलित विच्छिन्न
सत् दिव्यन्तरिक्षे समुत्पतित समुद्रत तत्प्रसिद्धमतिकायशिरो जगता लोकानामधिका
बहुला राहुभीतिं राहुरयमिति भ्रान्तिसमुत्पन्ना भीतिमतनुताकरोत् । अत्रातिकायशि-
रसि राहुभ्रमाङ्गान्तिमदलकार । 'कविसमतसादृश्याद्विषये पिहितात्मनि । आरोप्य-
माणानुभवो यत्र स भ्रान्तिमान्मतः' ॥ इति लक्षणात् ॥

अनुनीय रावणिरथो विधुरं

पितरं दधत्पृथुसमीकधुरम् ।

स रथी समेत्य सधनुः शरधी-

अलितश्चमूभिर्भिमदाशरथी ॥ ६३ ॥

अनुनीयेति । अथानन्तर स प्रसिद्धो रावणिरिन्द्रजिद्विधुर सहोदरकुमारवधश्चव-
णजनितशोकविह्वल पितर रावणमनुनीय 'न तात मोह परिगन्तुमर्हसि' इत्यादिना
समाधाय पृथुसमीकधुर महारणभार दधद्वान । युद्धसनद्ध इत्यर्थः । 'नाभ्यस्ताच्छतुः'
इति मुमभाव । रथी रथारूढ । सह धनुषा सधनुः कार्मुकवरश्च सन् शरधी तूणीरौ
समेत्य । धृत्वेत्यर्थः । शरा इषवो धीयन्तेऽनयोरिति शरधी । 'कर्मण्यधिकरणे च' इति
किंप्रसल्य । 'तूणोपासङ्गतूणीरनिषङ्ग इषुभिर्द्वयो' इत्यमर । चमूभिः सेनाभिः सह ।
अत्र सहशब्दाप्रयोगेऽपि तद्वर्थगम्यतायाम् 'वृद्धो यूनी' इति ज्ञापनैः स्तुतीया । दाशर-
थी अभि । रामलक्ष्मणयोरभिमुख्येनेत्यर्थः । 'अभिरभागे' इति कर्मप्रवचनीयत्वाद्भि-
तीया । चलित प्रवृत्त । प्रमिताक्षरावृत्तम् ॥

१ 'इतीव वरात्' इति पाठः । २. 'शरधि' इति पाठः । ३. 'अधिदाशरथी' इति
पाठः

आगत्य समरमरातिजयमनारेथाय रथाभिरक्षां रक्षांसि परितः प्रकल्प्य प्रतर्प्य च हविषा प्रदक्षिणशिखं शिखावन्तं मन्त्राधिगतविविधशस्त्राणि दधानस्तिरोधानं गगनगत एव निशितमुखैः शिलीमुखैर्निर्माय निखिलमर्माहति निखिशक्रमः क्रव्यादो व्याध इव हरीन्विधुरीचकार ॥

आगत्येति । समर युद्धभुवमागत्य प्रविश्य । अरातिजयमनारेथाय । शत्रुजयमनोरथसिद्धार्थमित्यर्थः । रथाभिरक्षाम् । निजरथगुप्तिमुद्दिश्येति शेषः । परितः समन्तात् रक्षांसि राक्षसवीरान्प्रकल्प्य नियोज्य । हविषाज्यादिना । प्रगतो दक्षिणप्रदक्षिणम् । तिष्ठद्भुप्रभृतित्वादव्ययीभावः । प्रदक्षिण शिखा ज्वाला यस्य तम् । 'धृणिज्वाले अपि शिखे' इत्यमरः । एतेनास्य जयप्रदत्वं सूच्यते । तदुक्तम्—'इत्थं प्रदक्षिणगतो हुतभुङ्क्षुपस्य धात्री समुद्ररशना वशगा करोति' इति । शिखावन्तमपि प्रतर्प्य सतर्प्य च । मन्त्राधिगतविविधशस्त्राणि मन्त्रसामर्थ्यसंप्राप्तनानाविधास्त्राणि दधानो धारयन् । तिरोधानेनान्तर्धानेन गगनगतोऽन्तरिक्षवर्ती सन्नेव निशितमुखैस्तीक्ष्णाग्रैः शिलीमुखैर्बाणैः निखिलमर्माहतिमशेषचमूमर्मच्छेदं निर्माय कृत्वा निर्गतस्त्रिंशतोऽङ्गुलिभ्य इति निखिशस्त्रविशेषः । 'तूण्या खड्गे तु निखिशचन्द्रहासासिरिष्ठय' इत्यमरः । क्रम परिपाटी यस्य स तथोक्तः । खड्गवद्विभेदकं सन्नित्यर्थः । क्रव्यादान्पक्षिणो व्याधो लुब्धक इवेत्युपमा । 'व्याधो मृगवधाजीवो मृगयुर्लुब्धकश्च स' इत्यमरः । हरीन्वानरान्विधुरीचकार । मूर्च्छितानकरोदित्यर्थः ॥

सहलक्ष्मणं तमपि दाशरथि

परुषो निदाघ इव पद्मसरः ।

विकलाशयं विधुरसत्त्वमयं

विरचय्य धाम च जगाम शैनेः ॥ ६४ ॥

सहेति । अयं रीवणि सह लक्ष्मणेन सहलक्ष्मणम् । 'तेन सहेति तुल्ययोगे' इति बहुव्रीहिः । 'वोपसर्जनस्य' इति विकल्पात्सहशब्दस्य सत्त्वाभावः । तदाशरथि श्रीराममपि परुषस्तीक्ष्णो निदाघो ग्रीष्मकालः । 'निदाघो ग्रीष्मकाले स्यादुष्णस्वेदाम्बुनोरपि' इति विश्वः । पद्मसरः कमलाकरः शरैर्विकलाशयं व्याकुलमानसम् । अन्यत्र कलुषिताधारप्रदेशश्च । 'आश्रयः स्यादभिप्राये मानसाधारयोरपि' इति विश्वः । विधुरसत्त्व विस्लिष्टशक्तिम् । अन्यत्र विह्वलजलजन्तुकश्च । 'विधुरः ग्रीष्मपते स्यात्कष्टविस्लिष्टयोरपि'

१ 'अधिसमरम्' इति पाठः २ 'रथाभिरक्षायै' इति पाठः ३ 'प्रदक्षिणशिखावन्तम्' इति पाठः ४ 'मन्त्राधिगतानि विचित्राण्यस्त्राणि' इति पाठः ५ 'तिरोधानगत' इति पाठः ६ 'शरैः' इति पाठः

च० रा० ३३

इति वैजयन्ती । विरचय्य कृत्वा । 'ल्यपि लघुपूर्वात्' इत्यादेश । शनैर्मन्द मन्दम् ।
कृतकृत्यादिति भाव । धाम गृह जगाम प्राप । श्लेषसकीर्णयमुपमा । प्रमिताक्षरा-
वृत्तम् ॥

क्षतार्कभवतेजसि क्षपितरामचन्द्रद्युतौ

विमुच्य सति निर्गते विशिखवृष्टिमस्मिन्वने ।

अदीप्तनलमस्फुरत्कुमुदमस्तनीलोत्पलं

समुत्तरलजीवनं समभवत्तदा वाहिनी ॥ ६५ ॥

क्षतेति । क्षतार्कभवतेजसि निर्वापितसुग्रीवप्रतापे तिरस्कृतसूर्यजनितप्रकाशे च ।
क्षपिता सकुचिता राम एव चन्द्रस्तस्य धुति शोभा येन तस्मिन्स्थोक्ते अस्मिन्वने
महात्मनीन्द्रजित्वेव घने मेघे । विशिखवृष्टि शरसपात तामेव वृष्टिं विमुच्य त्यक्त्वा
निर्गते सति । तदा तस्मिन्समये वाहिनी नदी सेना च । 'सेनानद्योश्च वाहिनी' इति
वैजयन्ती । अदीप्तोऽप्रकाशो नलो नलाख्य कपिनायकोऽप्यत्र नला पोटगलाख्य-
तृणविशेषा यस्मिन् । 'नल पोटगले रात्रि पिद्वर्गते कपीश्वरे' इति विश्व । अ-
स्फुरन्नदीप्यमान कुमुद कपि । अन्यत्रास्फुरन्त्यनुलसन्ति कुमुदानि कैरवाणि य-
स्मिन् । 'कुमुद कैरवे रक्तपङ्कजे कुमुद कपौ' इति विश्व । अस्तो नष्टप्रायो नीलो
नीलाख्यकपिनायक एवोत्पलम् । यद्वा अस्तौ नीलोत्पलौ नीलोत्पलनामानौ कपिनायकौ ।
अन्यत्र विनष्टकृष्णन्दीवराणि च यस्मिन् । 'नील कपीशोऽद्विभेदे कृष्णे ना तद्वति त्रिषु'
इति नानार्थरत्नमाला । समुत्तरलमतिचञ्चल स्थितिविधुर जीवन जीवितम् । अ-
न्यत्रोद्वेजितजल यस्मिन्कर्मणि तद्यथा भवति । तथेति सर्वत्र क्रियाविशेषणम् । स-
मभवत् । उक्तरीत्या शकलिताभूदित्यर्थ । श्लेषसकीर्णसावयवरूपकम् । पृथ्वीवृत्तम् ॥

अचलमथ सलीलमोषधीनां

हरति हनूमति जाम्बवन्नियोगात् ।

विचलितमभवद्बलं विशल्यं

विबुधमनोऽपि विधूतशोकशल्यम् ॥ ६६ ॥

अचलमिति । अथ सेनाभूच्छान्तर हनूमति जाम्बवत् परापरज्ञस्य ऋक्षराजस्य
नियोगात् निदेशवचनात् । ओषधीनामचल सजीविन्याद्योषधिपर्वतु सलीलमनाथास
यथा तथा आहरत्यानीतवर्ति सति । बल बानरसैन्य विशल्य शल्यरहित सत् । वि-
चलितमभवत् । पुनर्युद्धसमृद्धोत्साहमभूदित्यर्थ । तथा विबुधाना श्रीरामजयकाङ्क्षिणा
सुराणा मनोऽपि । 'विबुधा सुरपण्डिता' इत्यमर । विधूत विहृत शोक एव शल्य
यस्य तथोक्तम् । बानरसैन्यप्रबोधेन विबुधा सतुष्टान्त करणा बभूवुरित्यर्थ । अत्र
सैन्यविबुधमनसो केवलप्रकृतत्वात्तुल्ययोगिताभेद । पुष्पिताम्रावृत्तम् ॥

पुनस्तेन सहजतेजोभरितेन दावानलेनेव वानरबलेन दह्यमानां द-
रीमिव पुरीमपहाय पैश्वाननमिव पङ्कथानननिदेशतश्चलितमैखिलभुवन-
प्रकम्पनमकम्पनमाहतप्रवङ्गसङ्घं प्रैजङ्घमङ्गदभुजप्रतापानलशलभाबुभा-
वपि निशम्य निशम्य च द्विविदमैन्दावदारितौ महारथौ शोणिताक्ष-
विरूपाक्षावपि कोपाक्षान्तिभ्या परुषसंरम्भौ कुम्भनिकुम्भौ महावीरौ स-
मुत्तम्भ्य बाहू सुबाहुमारीचाविव राघवभुजाभ्यां सुग्रीवहनूमद्भ्यामद्भुतं
युद्धमतनिषाताम् ॥

पुनरिति । पुनर्भूयोऽपि सहजतेजोभरितेन नैसर्गिकप्रभावपरिपूर्णेन । अन्यत्र
स्वाभाविकार्चि सपन्नेन । 'तेजोऽनले प्रभावेऽहि ज्योतिष्यन्निषि रेतसि' इति वैजयन्ती ।
दावानलेन वनवह्निनेव वानरबलेन दह्यमाना भस्मीक्रियमाणा दरीं गिरिगुह्यामिव पुरीं
लङ्कामपहाय लवत्वा पञ्चानन सिंहमिवेत्यनेकेवेयमुपमा । पङ्कथानननिदेशतो रावणाज्ञा-
वचनाच्चलित युद्धाय प्रवृत्तमखिललोकानशेषभुवनानि प्रकम्पयति निपीडयति निज-
भुजबलेनेति तथोक्तमकम्पनमकम्पनाख्य राक्षससेनानायकम् । तथ्यहतप्रवङ्गसङ्घ नि-
हतवानरनिबह प्रजङ्घ चेत्युभावपि राक्षसावङ्गदभुजप्रताप एवानलस्तप्तिश्शलभौ
पतङ्गौ निशम्य । अङ्गदबाहुपराक्रमहतावाकर्ण्येत्यर्थः । 'समौ पतङ्गशलभौ' इत्यमरः ।
तथा मैन्दद्विविदाभ्यां मैन्दद्विविदाख्यवानरपतिभ्यामवदारितौ विनिहतौ महारथौ ।
'आत्मान सारथिं चाश्वान् राक्षस्युद्धे तथो नरः । समहारथसङ्घः स्यादित्याहुर्नीतिकोविदाः ॥'
इत्युक्तलक्षणौ शोणिताक्षविरूपाक्षौ शोणिताक्षविरूपाक्षनामानौ राक्षससेनानायकावपि
निशम्य दृष्ट्वा । कोपाक्षान्तिभ्याममर्षेभ्याभ्यां परुषोऽत्युद्धत सरम्भो युद्धसभ्रमो ययो-
स्तौ । 'अक्षान्तिरीर्ष्यां सूया तु,' 'सरम्भ सभ्रमे कोपे' इति चामरः । कुम्भनिकुम्भौ
नाम कुम्भकर्णपुत्रौ महावीरौ (कर्तारौ) बाहू निजहस्तौ समुत्तम्भ्य साटोपमुद्भूय
राघवभुजाभ्यां श्रीरामबाहुभ्यां सुबाहुमारीचाविव । विश्वामित्रयागसरक्षणवेलायामिति
भावः । राघवस्य भुजाभ्यां भुजप्रायाभ्यां सुग्रीवहनूमद्भ्यां सहाद्भुतमाश्चर्यजनक
युद्धमतनिषाता कृतनन्तौ । कुम्भ सुग्रीवेण निकुम्भो हनूमतेति यथाक्रममन्वयाद्यथा-
सख्यालकारः । स चोक्तोपमया ससृज्यते ॥

भूमौ ततः प्लवगुराजभुजेन विद्ध-

'मालोक्य कुम्भमसहो विरहं तदीयम् ।

-
१. 'तेन पुनः' इति पाठः. २. 'विहाय' इति पाठः. ३. 'पञ्चाननमिव' इति पाठः.
४. 'अखिलरिपुप्रकम्पन' इति पाठः. ५. 'प्रजङ्घ च' इति पाठः. ६. 'यूपाक्षौ' इति पाठः.
७. 'कोपाक्षान्तपरुष' इति पाठः. ८. 'बाहुम्' इति पाठः. ९. 'असहन्' इति पाठः.

शोकादगादनिलसूनुहतो निकुम्भ-

स्तन्नामयुक्तममरीस्तनकुम्भमेव ॥ ६७ ॥

भूमाविति । ततस्तदनन्तरं प्लवगराजभुजेन सुग्रीवबाहुना विद्ध प्रहतमत एव भूमौ पतितमिति शेषः । कुम्भमालोक्य दृष्ट्वा तदीयं विरहं वियोगं न सहत इत्यसहोऽसहिष्णुः । पचाद्यच् । 'न लोक-' इत्यादिना षष्ठीप्रतिषेधः । अनिलसूनुना हनूमता हतो निकुम्भः शोकाद्भातविरहजनितविषादाद्धेतोः । तन्नामयुक्तं कुम्भनामयुक्तममरीस्तनकुम्भममराङ्गनाकुचकुम्भमेवागात् । आतविरहासहतया तन्नामगन्धसबन्धामरीकुचकुम्भं प्रापेत्यर्थः । अत्र रणाभिमुखमरणहेतुकस्यामरीकुचकुम्भसंगमस्य शोकाद्धेतुत्वेनोत्प्रेक्षणादुत्प्रेक्षाव्यञ्जकाप्रयोगाद्गम्याः । वसन्ततिलकावृत्तम् ॥

ततः कुपितरावणाकारणं रणवाहनियुक्तं युक्तमखिलवाहिनीभिराहवाटोपमुखरं खरात्मजं मकराक्षमैक्ष्वाकशरोऽपि विपक्षमपि सपक्ष एव समक्षमनयज्जनयितुः ॥

तत इति । तदनु कुम्भनिकुम्भवधानन्तरम् । कुपितेन क्रुद्धेन रावणेनाकारणमाह्वानं यस्य तम् । रावणेनाहूतमित्यर्थः । 'हूतिराकारणाह्वाने' इत्यमरः । तथा रणवाहे समरक्रियानिर्वाहे विषये नियुक्तमाज्ञापितमत एवाखिलवाहिनीभिर्युक्तम् । चतुरङ्गसैन्यसमेतमित्यर्थः । आहवाटोपमुखरं रणाडम्बरारभटसमुद्भटसिंहनादं खरात्मजं खरतनयं मकराक्षमैक्ष्वाकस्यैक्ष्वाकुवशोद्भवस्य श्रीरामस्य शरो बाणो विपक्षं शत्रुपक्षमपि तं सपक्षं एव बन्धुं सन्नेवेति विरोधः । स च सगरुदेवेति परिहाराद्विरोधाभासः । जनयितुर्जनकस्य खरस्य समक्षं समीपमनयत्प्रापयामास । मकराक्षोऽपि निहत इत्यर्थः ॥

कृत्वा मूर्धनि शासनं पितुरथो गत्वा रणं रावणि-

हुला तत्र महाभुजो हुतभुजं धृत्वा महास्त्राणि च ।

स्थित्वा व्योमनि मायया शरचयं त्यक्त्वा च भित्त्वा चमूं

बुद्ध्वा राघवकोपमाप सहसा लङ्कामलं कातरः ॥ ६८ ॥

कृत्वेति । अथो मकराक्षवधानन्तरं महाभुजः । अपरिच्छिन्नभुजबलशालीत्यर्थः । रावणिरिन्द्रजित्पितृन् रावणस्य शासनमाज्ञां मूर्धनि शिरसि । 'विभाषा डिश्योः' इति विकल्पादल्लोपाभावः । कृत्वा । धृत्वेत्यर्थः । रणं रणरङ्गं गत्वा । तत्र रणरङ्गे हुतभुजमग्निं हुला । महास्त्राणि दिव्यास्त्राणि च धृत्वा । माययान्तर्धानशक्त्या व्योमन्यन्तरिक्षे । पूर्ववद-

१ 'कुचकुम्भमेव' इति पाठः २ 'कौणपपतिनियुक्त' इति पाठः ३. 'इव' इति पाठः

होपामात्र । स्थित्वा । शरच्चय बाणपरम्परा च त्यक्त्वाभिवृष्य । चमू वानरसेना भित्त्वा । ततो राघवस्य कोप कोपोदय बुद्ध्वा ज्ञात्वा । अलमत्यन्त कातरो भीत सन् सहसा शीघ्रम् । 'स्वरादिपाठादव्ययम्' इति शाकटायन । लङ्कामाप प्रविवेश । शार्दूलविक्रीडित वृत्तम् ॥

अथ निकुम्भिला होतुकाम प्रत्यग्द्वारेण निर्गच्छन्निन्द्रजित्स्वगमनविधातुक रामल क्षमणयोर्युद्धोद्वेग दृष्ट्वा तन्निवारणार्थं माया प्रकटितवानित्याह—

ततः प्रतीचः प्रतिहारादयं प्रातिहारिको निर्गल्य निकृत्यासिना कां-
चिदाञ्जनेयस्य पुरतो मायामयी मैथिलीमाकुलीकृतमानसे तस्मिन्नाकस्मि-
कमिदमतथ्यमपि तथ्यमेव विबुध्य चिराय नियुध्य निराशे निवृत्ते विद्वेषि-
पैशुविशसनारम्भिनिकुम्भिलां रमासाद्य सद्य एव प्रावर्तयत सन्नमति-
विचित्रम् ।

तत इति । तत पुरप्रवेशानन्तरम् । प्रतिहियते विमोह्यतेऽनेन परमानसमिति प्रति-
हार कैतव' स प्रयोजनमस्य प्रातिहारिक । मायावीत्यर्थः । 'प्रयोजनम्' इति ठक् ।
अयमिन्द्रजित्प्रतीच प्रतीहारात्प्रत्यग्द्वारात् । 'ब्री द्वाद्वा प्रतीहार' इत्यमर । निर्गल्य ।
आञ्जनेयस्य हनूमत पुरतः पुरस्तादसिना खड्गेन मायामयीं मिथ्यारूपा काचिन्मैथिलीं
सीता निकृत्य छित्त्वा । अत आकुलीकृतमानसे व्याकुलितान्त करणे तस्मिन्नाञ्जनेये ।
इद सीतावधकृत्यमाकस्मिकमकसादागतम् । इन्द्रजालमिवेत्यर्थः । अतथ्यमसत्यमपि तथ्य
सत्य विबुध्य ज्ञात्वा । 'तथ्य सत्यमृत सम्यग्मूनि त्रिषु तद्वति' इत्यमर । चिराय
चिरकालम् । विभक्तिप्रतिरूपकमव्ययमेतत् । 'चिराय चिररात्राय' इत्यमर । नियु-
ध्य युद्धं कृत्वा । निराश आशारहिते निवृत्ते निर्गते सति विद्वेषिण एव पशवस्तेषां
विशसने विदारण आरम्भ उद्योगोऽस्यास्तीति तथोक्तः । यद्वा विद्वेषीति च्छेदः । इन्द्र-
जित्पशुविशसनमारभते ताच्छील्येनेति तथोक्तः सन् । निकुम्भिला निकुम्भिलाख्य-
होमार्थगुप्तिस्थलविशेषमासाद्य प्राप्य सद्यस्तदानीमेवातिविचित्रमत्यन्ताद्भुतं सन्न परमा-
रणयाग प्रावर्तयत प्रवर्तयामास । उपक्रान्तवानित्यर्थः ॥

तदनु हनूमतः प्रतिनिवृत्ताहुर्वृत्तान्तमिममाकर्ण्य विदीर्णमानसो
मानसचर इव राजहंसो वज्रनिर्घोषाद्विषादाकुलो राजहंसः संसदि

१ 'स प्रातिहारिक' इति पाठ २ 'मनसि' इति पाठ ३ 'बुद्ध्वा' इति पाठ .
४ 'नियुध्य चिराय' इति पाठ ५ 'प्रतिनिवृत्ते' इति पाठ. ६ 'विद्वेषि' इति
पाठ.. ७ 'विपक्षपशु' इति पाठ ८ 'आसाद्य' इति पाठ ९ 'प्रावर्तत' इति
पाठ १० 'वृत्तमेतदाकर्ण्य' इति पाठ ११ 'विशीर्ण' इति पाठ १२ 'राजहंस'
इति नास्ति क्वचित्

निपत्य सौमित्रिणा समाश्वासमानः स करुणं निःश्वस्य विश्वस्य पतिरपि
विधुरो व्यलापीत् ॥

तदन्विति । तदन्विन्द्रजितो निकुम्भिलाप्रवेशानन्तरं प्रतिनिवृत्तात्प्रत्यागताद्धनु-
मत इमं दुर्वृत्तान्तं मैथिलीवधरूपवार्ताम् । 'वार्तां प्रवृत्तिवृत्तान्तं' इत्यमरः । आकर्ण्य
श्रुत्वा । विदीर्णमानसो विदलितहृदयः अत एव वज्रनिर्घोषात्स्फूर्जयोः । 'स्फूर्जधुर्व-
ज्रनिर्घोषः' इत्यमरः । विदीर्णमानसः । तस्य तदुद्वेजकत्वादिति भावः । मानसचरो मान-
ससरोवर्ती । 'मानस सरसि खान्ते' इत्युभयत्रापि विश्वः । राजहसः कलहस इव । विषादा-
कुलः । 'विषादश्चेतसो भङ्ग उपयाभावचिन्तनैः' इत्युक्तलक्षणविषादपर्याकुलः सन् ।
राजहसो नृपश्रेष्ठो रामः । 'राजहसो नृपश्रेष्ठकादम्बकलहसयोः' इति विश्वः । ससदि
वानरसमितौ । 'सभा समितिः ससदः' इत्यमरः । निपत्य भुवि पतित्वा सौमित्रिणा
समाश्वासमानः । 'शुभे वर्त्मनि तिष्ठन्तं स्वामार्यं विजितेन्द्रियम् । अनर्थेभ्यो न शक्नोति
त्रातु धर्मो निरर्थकः ॥' इत्यादिनीतिवचनैः समाधीयमानः करुणं दीनं निःश्वस्य विश्वस्य
प्रपञ्चस्य पतिरपि । सकललोकनिग्रहानुग्रहसमर्थोऽपीत्यर्थः । स रामो विधुरो विस्मिष्टः
सन् । व्यलापीद्विललापः । 'विधुरः प्रीत्यपेते स्यात्कष्टविस्मिष्टयोरपि' इति वैजयन्ती ॥

तत्प्रकारमेवाह—

जज्ञे तदत्रभवती जनकस्य यज्ञे

देव्याश्चिराय धरणेररणेः शिखेव ।

वंशे मनोरपि वधूरभवत्किमन्य-

द्रामस्तथापि विधिना रचितो विरामः ॥ ६९ ॥

जज्ञ इति । तत्तथा । तेन प्रकारेणेत्यर्थः । अत्रभवती पूज्या सीता । अत्रभवती
व्याख्याता । जनकस्य राज्ञो यज्ञेऽरणेर्निर्मन्थनदारविशेषात् । शिखा अभिज्वालेवेत्युपमा ।
एतेन परमपतिव्रतात्मनोनिजलं च सूच्यते । 'घृणिज्वाले अपि शिखे' इत्यमरः ।
धरणेर्देव्या । हलमुखाकृष्टाया भूदेव्याश्चिराय चिरकालेन जज्ञे प्रादुर्बभूव । तथा मनो-
वैवस्वतमनोर्वशे कुले । सकललोकप्राप्य इति भावः । वधूः स्त्रिया । दशरथमहाराजस्ये-
त्यर्थः । यद्वा वधूर्जाया । आत्मन इति शेषः । अभवज्जाता । 'वधूर्जाया स्त्रिया स्त्री च'
इत्यमरः । अन्यत्किमुत्पत्तिगृहप्रविष्टगृहयोरत्यन्तप्राप्यत्वं वक्तव्यम् । अन्यत्किमपि
नास्तीत्यर्थः । राम इत्यात्मनिर्देशोऽखण्डितमहत्त्वयुक्तार्थः । विधिना दैवेन । 'विधि-
विधाने दैवे च' इत्यमरः । विगता रामा सुन्दरी यस्य विरामो विगतभार्यो रचितः
कृतः । दैवयोगो न कस्यापि लङ्घनीय इति भावः । 'सुन्दरी रमणी रामा' इत्यमरः ।
वसन्ततिलकावृत्तम् ॥

१ 'विधुरम्' इति पाठः २ 'शिखीव' इति पाठः ३ 'तथापि' इति पाठः

यत्नो मुधा भवति यत्र समीरसूनो-

नालं नलोऽपि नवसेतुनिबन्धनाय ।

दूरे च पावकशरो दुरतिक्रमोऽयं

तत्केन शोकजलधिस्रव लङ्घनीयः ॥ ७० ॥

यत्न इति । यत्र शोकजलधौ समीरसूनोर्हूनमतो यत्न उलङ्घनोत्साहो मुधा व्यर्थो भवति । येन तरितुं शक्यो न भवेदिति भावः । तथा नलोऽपि प्रसिद्धसेतुनिर्मा-
तापि नवसेतुनिबन्धनाय नूतनसेतुनिर्माणाय नालं न पर्याप्तम् । सोऽपि तरणोपायकर-
णसमर्थो न भवतीत्यर्थः । 'नमः स्वस्ति-' इत्यादिना चतुर्थी । तथा पावकशरश्चाग्नेयास्त्रमपि
दूरे । वर्तत इति शेषः । सोऽप्येन शोषयितुं न शक्त इत्यर्थः । तत्तस्मात्कारणात् ।
दुरतिक्रमो दुस्तरोऽयं वर्तमानः । तव शोकजलधिस्रवमिदं तत्तत्कोऽयं शोकसागरः । केनो-
पायेन लङ्घनीयं उक्तोपायैः प्रसिद्धार्णवस्तरितुं शक्यः । अयं तु न केनाप्युपायेन त-
रितुं शक्यः इत्यर्थः । अतः एवोपमानात्प्रसिद्धार्णवादस्याधिक्यकथनाद्वातिरेकालङ्कारः ।
'उपमानाद्यदन्यस्य व्यतिरेकः स एव स' इति लक्षणात् । वृत्तपूर्ववत् ॥

इत्यादि परिदेवमानमेतन् विदितसुरमायाविशेषो विभीषणः समागत्य
'देव, भवतोऽपि किमिदमस्थाने कैरुणमवस्थान्तरम् । निरन्तरायं मखनिर्व-
र्तनाय पुरंदरारिणा कृतं कृतकमेवैतदवधारय । धारय मनसि धैर्यम्' इत्यभि-
धाय तद्वधाय पुरोधाय लक्ष्मणं तत्क्षणादेव निकुम्भिला बलैः सहोपरोधः ॥

इतीति । इति एवमादि परिदेवमानं विलपन्तम् । 'विलापः परिदेवनम्' इत्यमरः ।
एनं श्रीरामं विदितसुरमायाविशेषो विज्ञातराक्षसमोहनव्यापारविशेषो विभीषणः
समागत्य सन्निधिं प्रत्यागत्य । देव स्वामिन् श्रीराम, भवतोऽपि । मायानियन्तुः परम-
पुरुषस्यापीति भावः । अस्थानेऽशोचनीयस्थाने । सीतावधस्य मायिकलादिति भावः ।
करुणं दीनम् । करुणशब्दादच् । इदमेतदवस्थान्तरं दशाभेदः किं किमर्थम् । दुर्दशापन्न-
त्वेन वर्तितव्यमित्यर्थः । किंतु निरन्तरायं निर्विघ्नं यथा तथा मखनिर्वर्तनाय स्वविजय-
हेतुसन्ननिष्पादनार्थं पुरंदरारिणेन्द्रजिता कृतमाचरितमेतत्सीतावधरूपकृत्यं कृतकं कृत्रि-
मम् । असत्यमेवेति यावत् । अवधारय जानीहि । अतो मनसि धैर्यं निर्विकारलम् ।
'मनसो निर्विकारलं धैर्यं शतखपि हेतुषु' इति रसिका । धारय स्वीकुरु । इत्येवमभि-
वायोक्त्वा तस्येन्द्रजितो वधार्थं सहारार्थं लक्ष्मणं पुरोधाय पुरस्कृत्य तत्क्षणादेव तस्मि-
न्क्षणे निकुम्भिला निकुम्भिलाख्यस्थानं बलैर्बानरसैन्यैः सहोपरोधं निरुद्धवान् ॥

१ 'शरान्' इति पाठः २. 'आशरमाया' इति पाठः ३ 'दीनमवस्थानम्'
इति पाठः ४ 'कृत्रिममेतदित्यवधार्य' इति पाठः ५ 'पुरोधाय' इति नास्ति
कचित् ६ 'तत्क्षणेमेव पुरस्कृत्य निकुम्भिलामुपरोध' इति पाठः

हरिकुलारवतश्चलितस्ततो
गिरिदरीकुहरादिव केसरी ।
अपरिपूर्य रूषाहवमाहवं
स विदधे बलशासनशासनः ॥ ७१ ॥

हरीति । तत उपरोधानन्तर स प्रसिद्धो बल नाम वानर शास्तीति बलशासन इन्द्रस्त शास्तीति बलशासनशासन इन्द्रजित् । उभयत्रापि कर्तरि ल्युट् । हरिकुलार वत कपिसैन्यकोलाहलाद्धेतो गिरिदरीकुहरात्पर्वतगुहागोलकात्केसरी सिंह इव चलितो निर्गत सन् । रूषा वानरसमर्दकृतामर्षेण । आसमन्ताजुहोत्यस्मिन्नित्याहवो याग । 'ऋदोरप्' इति जुहोतेरप्प्रत्यये गुणादेशौ । तमपरिपूर्यासमाप्यैव । आह्वयन्ते शत्रु-
वोऽस्मिन्नित्याहव युद्धम् । चकार । 'आजि युद्धे' इति ह्वयतेराङ्पूर्वादप्रत्यय । सप्रसा-
रणम् । 'आहव सगरे यागे' इति विश्व । विदधे चकार । द्रुतविलम्बित वृत्तम् ॥
'द्रुतविलम्बितमाह नभौ भरौ' इति लक्षणात् ॥

वातूल इव तूलानां वानराणा रणाजिरे ।
विद्रावणस्ततो मायाविद्रावणसुतोऽभवत् ॥ ७२ ॥

वातूल इति । ततस्तदनन्तर माया परव्यामोहकव्यापार वेत्तीति मायाविद्रावण-
सुत इन्द्रजित् । तूलाना वातूलो वातसमूह इवेत्युपमा । 'वाताच्च' इत्यूलप्रत्यय । रणा-
जिरे रणाङ्गणे । 'अङ्गण चलराजिरे' इत्यमर । वानराणाम् । विद्रावयतीति विद्रावणो
निरासकोऽभवत् । शरवर्षेण वानरान्कादिशीकाश्चकारेत्यर्थ ॥

अनुपदमनीकोन्मथनसंरम्भं संवर्तसमयदुर्दान्तं कृतान्तमिव समराङ्गणं
समापतन्त स्यन्दनगतं सक्रन्दनजितं गन्धवहनन्दनस्कन्धवर्ती सौमित्रिः
प्रवर्तितनिशितशरधारः शतधारपाणिरिव जम्भमस्तम्भयत् ॥

अनुपदमिति । अनुपदमनन्तरम् । अनीकोन्मथने वानरसैन्यविदारणे सरम्भ
कोप सभ्रमो वा यस्य तम् । 'सरम्भ सभ्रमे कोपे' इति शब्दार्णव । सवर्तसमयदु-
र्दान्त प्रलयकालोद्भटम् । 'सवर्त प्रलय कल्प' इत्यमर । कृतान्त यममिव स्थितमि-
त्युपमा । 'कृतान्तौ यमसिद्धान्तौ' इत्यमर । स्यन्दनगङ्गा रथारूढ सक्रन्दनजितमिन्द्र-
जित गन्धवहनन्दनस्य हनूमता स्कन्धवर्ती स्कन्धारूढ सौमित्रिर्लक्ष्मण । प्रवर्तितताः

- १ 'अनीकिनीनाथनिधनसरब्धतरं सवर्तप्रवृत्तमिव कृतान्तम्' इति पाठः.
२. 'आपतन्तम्' इति पाठ. ३. 'त सक्रन्दनजितम्' इति पाठ. ४. 'गन्धवाह' इति
पाठ ५ 'शिततरशरधाराभि' इति पाठ

प्रयुक्ता निशितास्तीक्ष्णा शरधारा शरपरम्परा येन स तथोक्त सन् । जम्भ
जम्भाख्यमसुर शतधार पाणौ यस्य शतधारपाणि । इन्द्र इवेत्युपमा । 'प्रहरणार्थेभ्य
परे निष्ठासप्तम्यौ भवत' इति निष्ठाया परनिपात । 'शतकोटि स्वरु शम्भ' इति
पर्यायेष्वमर । अस्तम्भयदुपरोध । 'स्तम्भु रोधने' इति स्तम्भुधातोणिजन्ताच्छब्दः ॥

विक्रस्वरमदोत्कटं प्रचुरवीरवादोद्भटं

पतञ्जुटितकङ्कटं प्रतिहतास्त्रमस्त्रेण च ।

जगन्नयभयावहं जयपराजयागोचरं

वितेनतुरुभाविभाविव तैदा रणं दारुणम् ॥ ७३ ॥

विक्रस्वरिति । विक्रस्वरो विकसनशील । प्रतिपद प्रवर्धमान इति यावत् ।
'विकासी तु विक्रस्वर' इत्यमर । 'स्थेशभासविकसो वरच्' इति वरच्प्रत्यय ।
तेन मदेन दर्पेणोत्कटमुद्रितं प्रचुरवीरवादौ । 'छिन्दि भिन्दि' इत्यादिप्रभूतवीरालापै-
रुद्भटमुज्ज्वलितम् । 'प्रभूत प्रचुर प्राज्यम्' इत्यमर । पतन्त पतमाना कृताञ्जुटिता
छिन्ना कङ्कटा उरश्छदा यस्मिंस्तम् । 'उरश्छद कङ्कटक' इत्यमर । तथास्त्रेण । दि-
व्यास्त्रैरित्यर्थः । प्रतिहतानि प्रतिरुद्धान्यस्त्राणि यस्मिंस्तम् । तथोक्तं च । जगन्नयभया-
वह त्रैलोक्यभयकरम् । 'शुभावहम्' इति पाठे त्रिलोककण्टकस्येन्द्रजितो विनाशहेतु-
त्वाच्छुभकरम् । जयपराजययोरगोचरमविषयम् । तुल्यबलत्वादिति भावः । अत एव
दारुण परस्परभयकर रण कलहम् । 'अस्त्रिया समरानीकरणा कलहविग्रहौ' इत्यमर ।
तदा तस्मिन्समये उभौ सौमित्रोन्द्रजितौ । इभौ मत्तगजाविव । वितेनतुश्चक्रतु ।
उपमानालंकारः । पृथ्वीवृत्तम् ॥

शतधारकठोरशिखैर्विशिखैः

शतधा विरचय्य शरासगुणम् ।

विदधे विबुधेशजितं समरे

हतसारथिमप्यथ दाशरथिः ॥ ७४ ॥

शतधारेति । अथानन्तर दाशरथिर्दशरथपुत्रो लक्ष्मण । 'अत इज्' । समरे
युद्धे शतधारकठोरशिखैः कठोरवज्रायुधतीक्ष्णाग्रैर्विशिखैर्बाणैः शरासगुणमिन्द्रजित्कार्मु-
कज्याम् । 'गुणस्त्ववृत्तिशङ्खद्विज्येन्द्रियामुख्यमन्तुषु' इत्यमर । शतधा शतप्र-
कारेण । शतशकलितमित्यर्थः । विरचय्य कृत्वा । 'ल्यपि लघुपूर्वात्' इत्ययादेशः ।
विबुधेशजितमिन्द्रजितमपि हतसारथिं विदधे चकार । 'सूत क्षत्ता च सारथि'
इत्यमर । तोटकवृत्तम् । 'तोटके स' इति च्छन्दः । 'इह तोटकमम्बुधिसै प्रमितम्'
इति लक्षणमुक्त वृत्तरत्नाकरे ॥

यदुचितमहो मायाशीलस्य यद्भुजशालिनः

सदृशमथ वा युक्तं नक्तंचरेन्द्रसुतस्य यत् ।

शतमखजितः शौर्यं यद्भानुरूपमथात्मन-

स्तदकृतं रुषामन्दो मन्दोदरीतनयो रणे ॥ ७५ ॥

यदिति । अहो निकृत्तगुणो हृतसारथिश्चेत्याश्चर्यम् । मायाशीलस्य परव्यामोहक-
व्यापाराचरणतत्परस्य यत्कृत्यमुचितमनुगुणम् । तथा भुजशालिनो बाहुपराक्रमशालिनो
यत्सदृश समानम् । अथ वेति पक्षान्तरे । नक्तंचरेन्द्रसुतस्य सकललोकजैत्ररावणसुतस्य
यद्युक्तमहम् । अथ वेति वाक्यारम्भे । शतमखजित इन्द्रजित आत्मन स्वस्य यच्च ।
'वा स्याद्विकल्पोपमयोरेवार्थे च समुच्चये' इत्यमरः । शौर्यं शूरत्वमनुरूप समर्थं तत्कृत्य
शौर्यं च रणे रुषा रोषेणामन्दः । महारोषाकान्त इत्यर्थः । मन्दोदरीतनय इन्द्रजित् ।
अकृतं कृतवान् । कृञ् छडि तड् । 'तनादिभ्यस्तथासो' इति सिचो छक् । मायाशी-
लत्वादिगुणसपन्नस्य स्वस्य यदुचितं तत्सर्वमपि रणपाण्डित्यमकरोदित्यर्थः । हरिणी-
वृत्तम्—'रसयुगहृद्यैस्सौ श्री स्लौ गो यदा हरिणी तदा' इति लक्षणात् । अत एवा-
द्यपादे द्वितीययतिस्थाने अपदस्तयत्याख्यमकृतकृतयोऽप्यालंकारिका न ममृषुः । 'कुत्र-
चित्पदमध्येऽपि यतिमिच्छन्ति सूरयः । यदि पूर्वापरौ भागौ न स्यातामेकवर्णगौ ॥'
इति तिलकवचनमपि समाधातुं न शक्नुयात् । तथापि 'न तु प्रतिनिविष्टमूर्खजन-
चित्तमाराधयेत्' इत्यादिमहाकविप्रयोगदर्शनाददोषः । निरङ्कुशा खलु कवयः
सर्वपथिका भवन्ति ॥

एवं मन्दोदरीतनयस्य लक्ष्मणेन साकं युज्यमानस्य त्रिदिनानि
व्यतीयुः ॥

पचमिति । सद्योऽर्थः ॥

अनुपदमेभिषेणनवति विभीषणे तेनाविनीतेन मुक्तां शक्तिमर्ध-
चन्द्रेण दारयन्नपारयन्सोढुमदसीयमविनयममर्षाकुलः सौमित्रिरमोघं
मौघवनममुञ्चदन्नम् ॥

अनुपदमिति । अनुपदमनन्तरम् । विभीषणेऽभिषेणनवति सेनयाभिगमनवति
सति । 'यत्सेनयाभिगमनमरौ तदभिषेणनम्' इत्यमरः । 'सत्यापपात्र' इत्यादिना से-
नाशब्दाणि च । 'स्थादिष्वभ्यासेन चाभ्यासस्य' इति सकारस्य षत्वम् । भीषणेन
भयकरेणाविनीतेन दुर्विनीतेन तेनेन्द्रजिता मुक्ता प्रयुक्ता शक्तिमायुधविशेषमर्धचन्द्रेण
बाणविशेषेण दारयन्विभिन्दन् । अमुष्य इन्द्रजित इदमदसीयम् । 'खदादीनि च'

१. 'एव—व्यतीयुः' इति वाक्यं कचिन्नास्ति २. 'अभिषेणनं अभिषेणनवति' इति
पाठः ३. 'अविनीतेन' इति नास्ति कचित् ४. 'माघवताञ्जममुञ्चत्' इति पाठः.

इति वृद्धसन्नाया वृद्धाच्छ । अविनय दुर्विनय सोढुमपारयन्नशकुवन् । अमर्षाकुल
कोधाविष्ट सौमित्रिलक्ष्मण । अमोघम् । शत्रुशिरश्छेदकमित्यर्थः । माघवनमैन्द्रम् ।
'तस्येदम्' इत्यण् । अन्नमसुखत्प्रायुक्तं ॥

पतति स्म तत्प्रथममन्नमुज्ज्वलं

सशिरस्त्रामिन्द्रजयिनः शिरस्ततः ।

अनु पुष्पवृष्टिरनघा दिवौकसा-

मथ बाष्पवृष्टिरमरारियोषिताम् ॥ ७६ ॥

पततीति । प्रथममादावुज्ज्वल दीप्त तत्प्रसिद्धमन्नमैन्द्रास्त्र पतति स्म न्यपतत् ।
इन्द्रजितीति शेषः । 'लद् स्मे' इति भूतार्थे लट् । ततोऽन्नपातानन्तरं सशिरस्त्र
सशीर्षण्यमिन्द्रजयिनः शिरः पतति स्म । अनु पश्चात् । शिरःपतनानन्तरम् ।
'पश्चात्सादृश्ययोरनु' इत्यमरः । अनघा निर्दुष्टा । 'दुःखैर्नोव्यसनेष्वघम्' इत्यमरः ।
द्यौर्दिवमोक्तं स्थानं येषां ते दिवौकसो देवाः । आद्ये पृषोदरादित्वात्साधुः । द्वितीये
'त्रिदिवः स्वर्गेऽन्तरिक्षे च' इति विश्वः । तेषां पुष्पवृष्टिः । तदपवर्षितप्रसूनवर्षमित्यर्थः ।
पतति स्म । अथानन्तरम् । अमरारियोषिता रावणान्तःपुरस्त्रीणां बाष्पवृष्टिः । नेत्रा-
म्बुवर्षं पतति स्म । अत्र पूर्वपूर्वस्योत्तरोत्तरं प्रति हेतुत्वात्कारणमालाख्यालकारः ।
'पूर्वपूर्वं प्रति यथा हेतुः स्यादुत्तरोत्तरम् । अतः कारणमालाख्यसलकरणमुच्यते ॥' इति
लक्षणात् । मञ्जुभाषिणीवृत्तम् ॥

श्रुत्वा शक्रजितः सुतस्य निधनं शोकेन रक्षःपतेः

क्लान्तं निःश्वसदश्रुपूरभरितं क्रन्दच्च फूत्कारि च ।

कोपेनाथ विपाटलं कुटिलितभ्रूवल्लि वृत्तेक्षणं

जज्ञे दष्टघनोष्ठमदृहंसितोद्विक्कं समस्तं मुखम् ॥ ७७ ॥

श्रुत्वेति । सुतस्य शक्रजित इन्द्रजितो निधनं मरणं श्रुत्वा रक्षःपते रावणस्य स-
मस्तं मुखम् । दशापि मुखानीत्यर्थः । शोकेन क्लान्तं परिम्लानम् । निःश्वसद्दीर्घोष्णनिश्वा-
सकृत् । अश्रुपूरभरितं बाष्पप्रवाहपरिपूर्णम् । क्रन्ददाकोशः च । फूत्कारि च । फूरिति मु-
खमारुतानुकारिशब्दः । अथेति वाक्यारम्भे । कोपेन शत्रुकृतापकारेण 'मनःप्रज्वलन
कोपः' इत्युक्तलक्षणेन कोपेन विपाटलमत्यरुणं च । कुटिलिता वक्रकृता भ्रूव-
ल्लयो यस्य तत्तथोक्तम् । वृत्तानि विघूर्णनाद्बहुलाकाराणीक्षणानि यस्य तत् । दष्टा दन्तै-
र्निपीडिता घनालम्बमानाश्च ओष्ठा अधरोष्ठा यस्य तत्तथोक्तम् । अदृहसितेन अति-
शयितहासेनोद्विक्कमुद्भटं च । जज्ञे जातम् । अशेषाणि रावणमुखानि करुणरौद्र-

सानुभावविजृम्भितान्यभूवन्नित्यर्थः । अत्र क्लान्तत्वादीनामनेकगुणानां समुचितत्वात्स-
मुच्चयालंकारः । 'गुणक्रियायौगपद्य समुच्चयः' इति सामान्यलक्षणम् । शार्दूलवि-
क्रीडितं वृत्तम् ॥

अनन्तरर्मपक्रान्तासुषु विक्रान्तेषु पुरंदरारिमुखेषु नन्दनेषु, निर्हतेषु
कुम्भकर्णादिषु भ्रातृषु, विध्वस्तेषु प्रहस्तपूर्वेषु सचिवेषु, वैयापादितेषु
विरूपाक्षप्रभृतिषु सेनापतिषु, विकीर्णैः भवति निखिले बले, समन्ततः
करुणपरिपूरितपौरवधूजनपरिदेवनोत्तरङ्गायां लङ्कायामातङ्कातिशयो-
षणो रावणस्तत्क्षणमिक्ष्वाकुकुलनायकदयितां धरणीसुतां जिघांसुरन्ति-
कगतमन्त्रिणा निवार्यमाणः सारथिना विधिना च चोदितरथो दाशरथि-
विजयविहितसंगरः 'संगराङ्गणमवततार ॥

अनन्तरमिति । अनन्तर शोकरौद्रसावेशानन्तरम् । विक्रान्तेषु महाशूरेषु ।
'शूरो वीरश्च विक्रान्तः' इत्यमरः । पुरंदरारिमुखेष्विन्द्रजित्प्रमुखेषु नन्दनेषु पुत्रेष्वप-
क्रान्तासुषु निर्गतप्राणेषु । मृतेषु सत्स्वित्यर्थः । 'पुंसि भूयस्यस्य प्राणाः' इत्यमरः ।
कुम्भकर्ण आदिर्येषां तेषु । आदिशब्देन महोदरादयो गृह्यन्ते । भ्रातृषु सहोदरेषु नि-
हतेषु नष्टेषु सत्सु । प्रहस्तपूर्वेषु प्रहस्तादिषु सचिवेषु मन्त्रिषु विध्वस्तेषु । मारितेषु स-
त्स्वित्यर्थः । विरूपाक्षप्रभृतिषु सेनापतिषु व्यापादितेषु विनाशितेषु सत्सु । निखिले
बलवति बले सैन्ये च विकीर्णैः भवति विक्षिप्तैः विध्वस्ते सति । लङ्कायां समन्ततः स-
र्वत्र करुणपरिपूरित शोकपरिपूर्णो यः पौरवधूजन पट्टण्द्वीजनस्तस्य परिदेवनैर्विला-
पैरुत्तरङ्गायामुद्रिक्तायाम् । तद्भूयिष्ठायां सत्यामित्यर्थः । आतङ्कातिशयेनापद्भूयस्त्वेन
रोषणो रोषवान् । 'कृधि मन्दायैभ्यश्च' इति युच् । रावणस्तत्क्षणं तस्मिन्क्षणं इक्ष्वाकु-
कुलनायकस्य श्रीरामस्य दयिता भार्या धरणीसुतां सीतां जिघांसुर्हन्तुमिच्छुः । हन्ते
सन्नन्तादुप्रलयः । अन्तिकगतमन्त्रिणा समीपस्थसचिवेन निवार्यमाणः । न चै-
तदन्याय्यमिति निषिध्यमानः । तथा सारथिना विधिना च चोदितः प्रेरितो रथो
यस्य स तथोक्तः । दाशरथिविजये विहितसंगरः कृतप्रतिज्ञः सन् । संगराङ्गणं रण-
भुवमवततारः प्रविवेश । 'अथ प्रतिज्ञां जिज्ञासां सविदापत्सु संगरः' इत्युभयत्राप्यमरः ॥

१ 'विक्रान्तेषु' इति नास्ति क्वचित् २ 'विनिहतेषु' इति पाठः ३. 'व्यतीतेषु'
इति पाठः ४ 'कपिविमर्दनेन विशीर्णैः' इति पाठः ५ 'करुणपरिहरितः' इति पाठः
६. 'तत्क्षणमेव इत्यक्ष इव हरिणीं धरणीसुताम्' इति पाठः ७ 'अन्तिकगतेन' इति
पाठः ८ 'सारथिना च' इति पाठः ९. 'चोदितः' 'सचोदितरथः' इति पाठौ
१० 'संगरभुवम्' इति पाठः.

कोपादसौ परिघतोमरकुन्तयष्टि-

चापाशुगद्गुघणशक्तिकृपाणपाणिः ।

एकोऽप्यनेकमुखबाहुतया सबन्धु-

ल्लोको यथा समिति लोचनगोचरोऽभूत् ॥ ७८ ॥

कोपादिति । कोपात्समराभिनिवेशाद्धेतो परिघा अयोमयगदा , तोमरा दण्ड-
विशेषा , कुन्ता प्रासा , यष्टयो लघुडा , चापा कार्मुकाणि , आशुगा बाणा , द्रुघणा
मुद्रा , शक्तय आयुधविशेषा , कृपाणा खड्गाश्च पाणिषु यस्य स तथोक्तोऽसौ रावण ।
एक सकलविनाशात्सहायशून्योऽप्यनेकमुखानि बाहुवश्च यस्य स तथोक्तस्तस्य
भावस्तत्ता तथा हेतुना सबन्धुल्लोको यथा बन्धुजनसहित इवेत्युत्प्रेक्षा । 'लोकेस्तु
भुवने जने' इत्यमर । 'इवद्वयायाशब्दौ' इति दण्डी । समिति युद्धे लोचनगोचर ।
प्रत्यक्षोऽभूदित्यर्थः । वानराणामिति शेषः । वसन्ततिलकावृत्तम् ॥

अलक्ष्यत स रक्षसामधिपतिः कृपाणं मुहुः

प्रसह्य विनिपातयन्प्लवगमण्डलीमौलिषु ।

अयं तव तवायमित्यल्लोभिसमीकमेकैकशो

वरानिव विनिर्दिशन्नमरवारवामभ्रुवाम् ॥ ७९ ॥

अलक्ष्यतेति । स रक्षसामधिपती रावणः प्लवगमण्डलीना वानरसमूहाना मौलिषु
शिर सु प्रसह्य बलात्कृपाण चन्द्रहास मुहु पुन पुनर्विनिपातयन्प्रवर्तयन् । विदारणार्थ-
मिति भावः । तवायमेष , तथा तवायमित्यनेन प्रकारेण । अभिसमीकम् । युद्ध इत्यर्थः ।
विभक्त्यर्थेऽव्ययीभावः । अमरवारवामभ्रुवा सुरसुन्दरीणामेकैकश प्रत्येक वरान्नि-
यतमान्विनिर्दिशन्निवालक्ष्यतेत्युत्प्रेक्षा । पृथ्वीवृत्तम् ॥

तैत्क्ष्णर्मक्षौहिणीविश्वोभकन्दलितरुषमतिपरुषैर्विशिखैः केतनं विद-
लितमर्धचन्द्रनिर्कृतधन्वानमस्त्रधाराविदारितसारथिमतिविस्मयनीयकर-
लाघवं राघवानुजर्ममर्षवेगमुक्तया शक्त्या मुहूर्तमिव मूर्च्छासंसी-
लितमुपराग इव कलाधरमाततान यातुधानपतिः ॥

तत्क्ष्णमिति । तत्क्ष्ण तस्मिन्क्षणे । अत्यन्तसयोगे द्वितीया । अक्षौहिणीनामने-

१ 'परिघयष्टिकुठारकुन्त' इति पाठ २ 'द्रुहिण' इति पाठ ३ 'प्रहस्य' इति
पाठ . ४ 'अधिसमीकम्' इति पाठ ५ 'तदनन्तरम्' इति पाठ . ६ 'अक्षौहिणी-
क्षोभ' इति पाठ ७ 'अतिपरुषविशिखदलितध्वजम्' इति पाठ ८ 'अमर्षावेग'
इति पाठ ९ 'निमीलित' इति पाठ १० 'कमलाकरम्' इति पाठ

च० रा० ३४

काक्षौहिणीसख्याकाना वानराणाम् । अक्षौहिणीसख्या तु—‘प्रयुत नवसाहस पञ्चाश-
 त्त्रिंशत भटा’ । पादात् षष्टिसाहस षट्छती दशवाजिन ॥ एकविंशतिसाहस शतानामष्ट-
 सप्तति । द्विरदा स्यन्दना यत्र साक्षौहिण्युच्यते बुधै ॥’ इत्यक्षौहिणीसख्यामाहुः । तथा
 च महाभारते—‘एको रथो गजश्चैको नरा पञ्च पदातय । त्रयश्च तुरगास्तज्ज्ञै पत्ति-
 रित्यभिधीयते ॥ पत्ति तु त्रिगुणामेता विदुः सेनामुख बुधा । त्रीणि सेनामुखान्येको
 गुल्म इत्यभिधीयते ॥ त्रयो गुल्मा गणो नाम बाहिनी तु गुणान्नय । स्मृतास्त्रिस्तु
 बाहिन्यः पृतनेति विचक्षणै ॥ चमूस्तु पृतनास्त्रिस्तुस्त्रिस्तुस्त्रिस्तुस्त्रिस्तुस्त्रिस्तु
 दशगुणामाहुरक्षौहिणीं बुधा ॥’ इति । यथाहामरसिंह —‘एके चैकरथा त्र्यश्वा पत्ति
 पञ्चपदातिका । पत्यङ्गैस्त्रिगुणैः सर्वैः क्रमादाख्या यथोत्तरम् ॥ सेनामुख गुल्मगणौ बा-
 हिनी पृतना चमू । अनीकिनी दशानीकिन्यक्षौहिण्यथ सपदि ॥’ इति । विक्षोभेन
 विध्वसनेन कन्दलितरुषः समुत्पन्नकोपम् । अत एवातिपरुषैरत्यन्तशितैर्विशिखैर्बाणैः ।
 केतन विदलित विदलयन्तम् । कर्तरि क्त । अर्धचन्द्रेण बाणविशेषेण निकृत्त छिन्न
 धनुर्धनेन तम् । ‘धनुषश्च’ इत्यनडादेशः । अन्नधारया शरपरम्परया । ‘असिवारा’ इति
 पाठे खड्गधारया । विदारितो विदलित सारथिर्येन तम् । विस्मापयतीति विस्मयनी-
 यम् । ‘कृत्यल्युटो बहुलम्’ इति कर्तर्यनीयर्प्रत्ययः । अतिविस्मयनीयमत्याश्चर्यकर
 करलाघव हस्तपाटव यस्य त राघवानुज लक्ष्मण यातुधानपती रावणोऽमर्षवेगेन क्रोध-
 रयेण मुक्तया प्रयुक्तया शक्त्या मयमायानिमित्तशक्त्यायुधेन कलाधरमिन्दुम् । उपरागो
 राहुग्रहप्रास इवेत्युपमा । ‘उपरागो ग्रहो राहुग्रस्ते त्विन्दौ च पूष्णि च’ इत्यमरः ।
 मुहूर्तमल्पकालमेव । ‘मुहूर्तमल्पकाले स्याद्वटिकाद्वितयेऽपि च’ इति वैजयन्ती ।
 मूर्च्छया मोहेन समीलित विसर्गमेव । वस्तुतस्तु न तथा तस्य परमपुरुषाशत्वादिति
 भावः । आततान चकार । शक्तिप्रयोगेण लक्ष्मणममूर्च्छयदित्यर्थः ॥

आलोक्य दूनमनुजं हृदि शक्तिधाता-

च्छोकेन विद्वद्दयः सुतरां स रामः ।

कोपेन चापमथ कुण्डलयाचकार

लङ्कापतेरपि ललाटलिपि विधाता ॥ ८० ॥

आलोक्येति । स रामो हृदि हृत्प्रदेशे शक्तिधाताच्छक्तिप्रहारादूनं परितप्तम् ।
 ‘दूञ् परितापे’ इति धातोर्निष्ठातकारस्य नकारः । अनुज लक्ष्मणमालोक्य शोकेन
 विषादेन सुतरामत्यन्तं विद्वद्दयो विदलितान्तरङ्गं सन् । अथ शोकानन्तरं कोपेन
 क्रोधेन चापं कुण्डलयाचकार । आकर्णाकर्षणेन वलयीचकारेत्यर्थः । तथा विधाता
 विधिरपि लङ्कापते रावणस्य ललाटलिपिमायुर्निर्णायकफालपट्टाक्षरविन्यासं कुण्डल-
 याचकार । यथा लिखिताधिकाक्षरनिरसने कुण्डलना कुर्वन्ति लेखकास्तद्वदित्यर्थः ।

१ ‘दीनमनुजम्’ इति पाठः.

श्रीरामसमरसरम्भ दृष्ट्वा रावणस्य मृत्युं सनिहितोऽभूदित्यर्थः । अत्र चापललाट-
लिप्योः केवलप्रस्तुतत्वात्तुल्ययोगितामेद ॥

अवकीर्य दाशरथिरभ्रुजलै-

रनुजं पुलस्त्यतनुजं च शरैः ।

युगपद्वधात्करुणवीररसौ

युधि शोकहर्षशबलं च बलम् ॥ ८१ ॥

अवकीर्येति । व्याख्यातमेतत् [३७६ पृष्ठे] ॥

बलयितचित्रचापवति वारितपङ्क्तिमुखे

विसृजति राघवे विशिखवर्षममर्षवति ।

अरिषु न कश्चिदप्यथ निवृत्य गतः समरा-

दमरविलासिनीषु न च काचिदलब्धवरा ॥ ८२ ॥

बलयितेति । अमर्षवति लक्ष्मणप्रहारात्क्रोधाविष्टे अत एव बलयित कुण्डलीकृतं
चित्रमाश्चर्यजनकं चापमस्यास्तीति तथोक्ते । आकर्णाकृष्टकार्मुक इत्यर्थः । यद्यपि 'न
कर्मधारयान्मत्वर्थीय' इति कर्मधारयान्मत्वर्थीयप्रत्ययप्रयोगः न सहन्ते व्याकरण-
पारीणास्तथापि 'लघुत्तरासङ्गवतीमधिलकाम्' इत्यादिमहाकविप्रयोगदर्शनात् दोष इति
समाधेयम् । वारितपङ्क्तिमुखे सस्तम्भितरावणे राघवे श्रीरामे विशिखवर्षं शरवृष्टिं
विद्यजति प्रयुज्जाने सति । अधानन्तरमरिषु शत्रुषु मध्ये कश्चिदपि राक्षसः समरा-
बुद्धान्निवृत्य न गतः । किं तु सर्वेऽपि मृता इत्यर्थः । तथामरविलासिनीषु सुरसुन्द-
रीषु । 'वै कषलस-' इत्यादिना धिनुष्प्रत्ययः । काचिदेकापि विलासिनी अलब्ध-
वराप्राप्तप्रियतमा नाभूत् । श्रीरामबाणविहृतानां सर्वेषामपि स्वर्लोकप्राप्तिसम्भवात्सर्वा
अपि स्वर्गन्त्रियः सप्राप्तवरा एव बभूवुरित्यर्थः ॥

अयं च पुनरैजनासुतसमानीतमहीधरमैहौषधिविधिलब्धजीविता-
नुजसमाश्लेषसुखलब्धमनोरथः समेधमानसमरकौतुकौपलम्भसंरम्भोद-
क्षितपुलककञ्चुकिताकृतिर्दाशरथिरधिसंगरममराधिपसारथिनानीतमैति-
विशङ्कटं रथमपि कङ्कटकं शतक्रतोरनुग्रहान्मृतलिना समाग्रहीत् ॥

अयमिति । किंचेति चार्थः । अयं दाशरथिः श्रीरामः पुनर्भूयोऽपि । पूर्वमेक-

१. 'चापविनिवारित' इति पाठः. २. 'अञ्जनीसुत' इति पाठः ३. 'महौषधिजी-
वितानुजाश्लेष' इति पाठः ४. 'समेधमानमानस' इति पाठः ५. 'अतिविशङ्कट कमपि
रथ कङ्कटमप्यनुग्रहाय शतक्रतोरग्रहीत्' इति पाठः

वारमानीतत्वादिति भावः । वाक्यालकारे वा । अज्जनासुतेन हनूमता समानीतो जाम्बव-
न्निदेशात्प्रत्यानीतो यो महीधर ओषधिपर्वतस्तस्य महौषधीना सजीवकरणीप्रभृत्योषधि-
विशेषाणां विधिना सुषेणप्रयुक्तचिकित्सया लब्धजीवितस्य पुनर्लब्धप्राणस्यानुजस्य
लक्ष्मणस्य समाल्लेषेण गाढालिङ्गनेन यत्सुख तेन लब्धमनोरथ सप्राप्तवाञ्छित , अत एव
समेधमान प्रवर्धमानो य समरकौतुकोपलम्भसरम्भो रणकुतूहलप्राप्तिसभ्रमस्तेनोदञ्चिता
उत्पन्ना ये पुलका रोमाञ्चास्तै कञ्चुकिता वर्मिता आकृतिर्यस्य स तथोक्तः सन् । 'आ-
कृति कथिता रूपे सामान्यवपुषोरपि' इति विश्व । अधिसगर सगरे । विभक्त्यर्थे-
ऽव्ययीभाव । शतकतोरिन्द्रस्यानुग्रहात्प्रसादात् । निमित्ते पञ्चमी । अमराधिपसार-
थिना मातलिनानीत प्रापितमतिविशङ्कटमत्यन्तविशालम् । 'विशङ्कट पृथु बृहद्वि-
शाल पृथुल महत्' इत्यमर । 'वे शालच्छङ्कटचौ' इति शङ्कटचूप्रत्यय । रथ
स्यन्दन कङ्कटक कवचमपि समाग्रहीत्स्वीकृतवान् । उक्तं च रामायणे—'सहस्राक्षेण
काकुत्स्थ रथोऽयं विजयाय ते । दत्तस्तव महासत्त्व श्रीमञ्छत्रुनिर्बह्ण ॥' इत्यादि ॥

अन्योन्यस्य सदृक्षलक्ष्यमिलनादालक्ष्यशौण्डिर्ययोः

शस्त्राशस्त्रि समुन्मिषत्पुलकयोः सश्लाघयोः साहसे ।

जाते जीवितसंकटे विहरतोर्मूर्च्छासु विश्राम्यतो-

रश्रान्तं रघुवीरपङ्क्तिमुखयोरसीदसीमा रणः ॥ ८३ ॥

अन्योन्यस्येति । अन्योन्यस्य परस्परस्य सदृक्षलक्ष्यमिलनात्सदृक्षलक्ष्यलाभात् ।
'दृशे कस' इति कसादेशः । आलक्ष्यमस्फुटदृश्य शौण्डिर्यं शौर्यातिरेको ययोस्तयोः ।
शस्त्रैश्च शस्त्रैश्च प्रहृषेद युद्धं प्रवृत्तं शस्त्राशस्त्रि । 'इच्च कर्मव्यतिहारे' इति बहुव्रीहे
समासान्त इच्छप्रत्यय । 'अन्येषामपि दृश्यते' इति दीर्घः । 'तिष्ठद्रुप्रभृतीनि च'
इत्यव्ययीभावत्वादव्ययत्वम् । तत्र समुन्मिषन्त समुत्पद्यमाना पुलका रोमाञ्चा
ययोस्तयोः । साहसे साहसकृत्ये सति सश्लाघयोः । अहो महदाश्चर्यं हस्तलाघवमि-
त्यादिप्रशंसापरयोरित्यर्थः । जीवितसंकटे प्राणनिर्बन्धे जाते सति विहरतोविहर-
माणयोः । 'विरहतो' इति पाठे वियुज्यतो सतो । ईषन्मात्रेऽप्युच्छ्वासे तूष्णीं न
तिष्ठतोरित्यर्थः । मूर्च्छासु मोहदशासु विश्राम्यतोर्विश्रान्तिं गच्छतो । मूर्च्छावस्थातो-
ऽन्यत्र क्षणमात्रमपि कालं न वृथा न यातवतोरित्यर्थः । रघुवीरपङ्क्तिमुखयोः श्रीराम-
रावणयोरश्रान्तमविच्छिन्नं यथा तथा । असीमा निर्मर्यादो रण आसीत् । शार्ङ्ग-
विक्रीडितं वृत्तम् ॥

अथ तयोरैविश्रान्तविमुक्तदिव्यास्त्रयोरारखण्डलवृत्रनिभयोरालूनेषु
मार्गणेष्वभङ्गुरपरस्परविवैरमार्गणेषु, अविच्छिन्नेषु धनुर्गुणेष्वव्याहृत-

१. 'दृसतो', 'हरतो' इति पाठौ २ 'अश्रान्तमुक्त' इति पाठः. ३. 'विजय'
इति पाठः. ४. 'बागणेषु विच्छिन्नेषु' इति पाठ

सहजसाहसगुणाधीनेषु, धुरीणेषु यानेषु निरपायसमराभियानेषु, निर्भिन्ने सायुगीने च रथे निर्वैकल्यविजयमनोरथमजायत यशोधनमायोधनम् ॥

अथेति । अथानन्तरम् । आखण्डलवृत्रनिभयो सहस्राक्षवृत्रासुरयोरित्युपमा । 'आखण्डल सहस्राक्ष' इत्यमर । तयोरुभयो रामरावणयोरविश्रान्तविमुक्तदिव्या-
स्त्रयोरविच्छिन्नप्रयुक्तमहास्त्रयो सतोरभङ्गुर भङ्गुरहित यथा तथा परस्परविवरा-
प्यन्योन्यमर्मस्थानानि मार्गयन्त्यन्वेषयन्तीति तथोक्तेषु । कर्तरि ल्युट् । अमङ्गुरे-
त्यत्र 'भञ्जभास-' इत्यादिना धुरच् । मार्गणेषु सायकेषु । 'मार्गणौ सायकाधिनौ'
इत्यमर । आलनेषु विच्छिन्नेषु सत्सु । 'ल्वादिभ्यश्च' इति निष्ठानत्वम् । तथा धनु-
गुणेषु चापमौर्वीष्वविच्छिन्नेषु विदलितेषु सत्सु । अव्याहतोऽप्रतिहत सहजो नैस-
र्गिकश्च य साहसगुणस्तदधीनेषु तदायत्तेषु सत्सु । 'अधीनो निम्न आयत्त' इत्य-
मर । धुरीणेषु धुरधरेषु । 'ख सर्वधुरौ' इत्यत्र योगविभागात्प्रत्यय । यानेषु
श्रीरामरथाश्वेषु निरपायसमराभियानेषु सत्सु सायुगीने सयुगे साधौ । युद्ध-
समर्थ इत्यर्थः । 'सायुगीनो रणे साधु' इत्यमर । रथे रावणस्यन्दने निर्भिन्ने नि-
तरा विदारिते सति । निर्वैकल्य वैकल्यरहित विजयो मनोरथो मनोऽभिलाषो यस्मि-
स्तद्यथा तथा । यश एव धन यथा तथा । आयोधन युद्धमजायत जातम् ।
'युद्धमायोधन जन्यम्' इत्यमर ॥

तूणीमुखात्त्वरितमुद्धरणे गुणेन

संयोजनेऽप्यथ शरस्य विमोचने वा ।

यैत्र व्यलोकितदधीन इवातिवेगा-

लोकेन राघवकरश्चिरमालुलोके ॥ ८४ ॥

तूणीमुखादिति । तूणीमुखान्निषङ्गकुहरात्त्वरित शीघ्रम् । 'जवोऽथ शीघ्र
त्वरितम्' इत्यमर । शरस्य बाणस्योद्धरणे आकर्षणे गुणेन मौर्व्या संयोजने सधा-
'मौर्वी ज्या शिञ्जिनी गुण' इत्यमर । अथानन्तर विमोचने मोक्षे वा । यत्र यस्मि-
न्व्यापारे राघवकरो लोकेन द्रष्टृजनेन व्यलोकित दृष्ट । 'लोक दर्शने' छुडि चिण् ।
अतिवेगाद्वेगातिशयद्वेतोस्तदधीनस्तद्यापारायत्त इवेति वेगातिशयोक्त्यनुप्राणितो-
त्प्रेक्षा । चिर चिरकालमालुलोके । सविमर्शाश्चर्यानुसधान दृष्ट इत्यर्थः । कर्मणि लिट् ।
वसन्ततिलकावृत्तम् ॥ •

१. 'गुणनिकृतेषु' इति पाठ २ 'समराभिहितनिर्भिन्ने' इति पाठ ३ 'परस्पर-
गर्वकल्प' इति पाठ ४ 'भुजायतयशोधन' इति पाठ ५ 'यत्रावलोकितदशास्य'
इति पाठ

अर्धोदीरितवीरवादमहरद्रामो यदस्त्रैः क्षणा-

तेनैवाङ्कुरता मुखेन जगदे शेषं च लङ्कापतेः ।

साम्ये सत्यपि चारुशारमुभयोर्धानुष्कमायाविनो-

र्विच्छिन्नाननदर्शनात्समभवद्व्रीडा रणे रावणे ॥ ८५ ॥

अर्धेति । रामोऽर्धोदीरितवीरवादमर्धोक्तवीरालाप यद्रावणमुखमस्त्रैरहरन्विच्छेद । क्षणात्क्षणमात्रेणाङ्कुरता कन्दलता तेनैव लङ्कापते रावणस्य मुखेन शेष पूर्वोक्तवीरालापवशिष्टार्थं च जगद उक्तम् । अतो धनु प्रहरण येषां ते धानुष्का धन्विन । 'धन्वी धनुष्मान्धानुष्क' इत्यमर । 'प्रहरणम्' इति ठक् । 'इत्थुस्तुक्तान्तात्क' इति क-प्रत्यय । तेषां मध्ये मायाविनोर्विचित्रशक्तिसपन्नयो । 'अस्मायामेधासज्जो विनि' इति विनिप्रत्यय । अथवा धानुष्कौ च तौ मायाविनौ चेति विशेषणसमासः । तथोरुभयो रामरावणयोश्चारुवश्चतुरा शारा युद्धगतिविशेषा अस्त्रप्रयोगा वा यस्मिन्कर्मणि तद्यथा भवति तथा । साम्ये सादृश्ये सत्यपि रणे युद्धे विच्छिन्नाननदर्शनाद्रामान्नविदलितमुखावलोकनाद्रावणे व्रीडा लज्जा समभवत् । जीवतैव मया सकललोकसमक्ष छिन्नानि शिरसि पुनर्दृश्यन्ते । धिङ् मे जीवितमित्यात्मनिन्दापूर्वक रावणो लज्जितवानित्यर्थः । शार्दूलविक्रीडित वृत्तम् ॥

दशाननशरक्षतिक्षरदस्तृग्वरीबुधुदै-

स्तरङ्गितमहेन्द्रकङ्कटसहस्रचक्षुःपथः ।

रणे रघुकुलोद्भवः क्षणममानि वैमानिकै-

र्यथा दशशतेक्षणो बलरुषा कषायेक्षणः ॥ ८६ ॥

दशाननेति । दशाननशरै रावणप्रयुक्तबाणैर्यानि क्षतानि प्रहरणानि तेभ्यः क्षरन्त्या विगलन्त्या अस्त्रगण्यै रक्तप्रवाहस्य बुधुदैरास्फोटैस्तरङ्गित सजाततरङ्ग । समभिभ्यास इति यावत् । तरङ्गित इत्यत्र तारकादित्वादितच् । तस्मिन्महेन्द्रकङ्कट इन्द्रदत्तकवचे सहस्र चक्षुःपथा सहस्रसख्याकनेत्रगोलका यस्य स तथोक्तः । 'ऋक्पू-' इत्यादिना समासान्तः । रणे रघुकुलोद्भव श्रीराम । विमाने चरन्तीति वैमानिकैर्देवैः । 'चरति' इति ठक् । बले बलासुरे रुषा रोषेण कषायेक्षण सरकलोचनः । दशशतेक्षणो यथा सहस्राक्ष इवेत्युत्प्रेक्षा । क्षण क्षणमात्रम् । अनन्तर तत्सबन्धाभावादिति भावः । अमान्यवबुद्धः । मन्यते कर्मणि लुङ् । इन्द्रकवचसबन्धात्तत्र सहस्राक्षेण सदृक्षशोणितबुधुदसबन्धाच्च तथात्वेभोत्प्रेक्षित इत्यर्थः । एतेन स्मरणं ध्वन्यते । पृथ्वीवृत्तम् ॥

१. 'चातुरीभिरुभयो' इति पाठः. २. 'विच्छिन्नाननदर्शनेन समभूत' इति पाठः.
३. 'रघुकुलोद्भव' इति पाठः

तदनु वारुणेन वैश्वानरं वैनतेयेन वातंधयं वायव्येन वारिदं प्राभाक-
रेण तामिस्रं माहेन्द्रेण दानवं माहेश्वरेण वैष्णवं च परस्परमेवमस्त्रमस्त्रेण
भिन्दानयोरनयोरनिशमाहवाग्रहादविदितान्यहानि सप्त व्यतीयुः ॥

तदन्विति । तदनु तदनन्तरं वारुणेन वरुणदेवताकाक्षेण । 'सास्य देवता'
इत्यण् । एवमुत्तरत्रापि । वैश्वानरमाभेयास्त्रम् । वैनतेयेन गारुत्मतेन । वातवय नागास्त्रम् ।
'नाडीमुष्टयोश्च' इत्यत्र चकारात्क्षशि मुमागम । वायुर्देवतास्य वायव्य तेन । 'वायु-
पिन्नुषसो यत्' इति यत्प्रत्यय । वारिदं जलदास्त्रम् । प्राभाकरेण सूर्याक्षेण तामिस्रमन्ध-
कारास्त्रम् । माहेन्द्रेणेन्द्रदेवताकाक्षेण दानवं दानवास्त्रम् । माहेश्वरेण महेश्वराक्षेण वैष्णवं
विष्णुदेवताकमित्येवमुक्तरीत्यास्त्रं वैश्वानरादिकमस्त्रेण वारुणादिना परस्परं भिन्दानयोर्वि-
दारयतो । भिद्यते शानच् । अनयो श्रीरामरावणयोरनिशमविरतमाहवाग्रहात् रणा-
भिनिवेशादविदितान्यज्ञातानि सप्ताहानि दिनानि व्यतीयुरतिचक्रमु । 'इण् गतौ'
इति वातोर्लिट् ॥

शस्त्राशस्त्रि समुत्सुकोऽपि दयिता संचिन्त्य पैर्याकुला-

मस्त्रेण ज्वलता विधेरपुनरुन्मेषेण तन्मस्तकान् ।

रौमः कन्दलितान्मुहुर्मुहुर्वचच्छेदेऽपि लङ्कापते-

रातङ्गेन समं समस्तजगता चिच्छेद सीतापतिः ॥ ८७ ॥

शस्त्राशस्त्रीति । शस्त्राशस्त्रि शस्त्रप्रहरण युद्धम् । तत्र समुत्सुकोऽप्युत्कृष्टतोऽपि ।
'सकौतुकोऽपि' इति पाठेऽप्ययमेवार्थः । शस्त्राशस्त्रि व्याख्यातम् । सीतापतिर्मैथिली-
प्राणनाथः । एतेन तद्विरहासहिष्णुत्वं सूच्यते । श्रीराम पर्याकुला विरहविह्वला द-
यिता प्रेयसी सीता सचिन्त्य । समरकलितत्परतया विलम्बे क्रियमाणे तस्या पुन-
क्लेशो भविष्यतीति विचार्येत्यर्थः । ज्वलता दीप्यमानेन । न विद्यते पुनरुन्मेष पुन-
प्रयोगो यस्य तेन । 'एकवारप्रयोगेणैव रिपुनाशकेनेत्यर्थः । यद्वा न विद्यते पुनरुन्मेषो
मस्तकानां पुन प्रादुर्भावो यस्मात्तेन । विधेरक्षेण ब्रह्माक्षेण करणेन मुहुर्मुहुं पुन पुन ।
अवच्छेदेऽपि पूर्वं विदलने सत्यपि । कन्दलितानङ्कुरितान् । लङ्कापते रावणस्य ते च
ते मस्तकाश्च तान् । दश शिरासीत्यर्थः । समस्तजगतामशेषलोकानामातङ्गेन सममुप-
द्रवेण साकं चिच्छेदं विदारयामास । अत्र रावणशिरोजगदातङ्कच्छेदयोः कार्यकारण-
भावेन भिन्नकालीनयोरपि सममित्येककालीनत्वोक्त्या कार्यकारणपौर्वापर्यविपर्यय-
निबन्धनातिशयोक्तिमूला सहोक्तिरलङ्कारः । 'सहार्थेनान्वयो यत्र भवेदतिशयो-

१ 'नैशाकरेण' इति पाठ २ 'वैष्णवीयेन माहेश्वरं च' इति पाठ ३ 'चिन्ता-
कुलम्' इति पाठ ४. 'उन्मेष निमेषेण स' इति पाठ ५ 'मूर्ध्नि' इति पाठ

क्तित । कल्पितौपम्यपर्यन्ता सा सहोक्तिरितीष्यते ॥' इति लक्षणात् । एतेन यदा रावणशिरश्छेदस्तदा जगदातङ्गच्छेदोऽपीत्यौपम्यकल्पनया कारणगताशुभावहृत्प्रतीति-
श्रमत्कार इति रहस्यम् । शार्दूलविक्रीडित वृत्तम् ॥

रक्षःपतौ पतति लब्धमनोरथाना-

मातन्वतां दिविषदामथ पुष्पवर्षम् ।

श्लाघापदं समजनिष्ट परं न रामः

कामोपधेः कलितशूर्पणखाविकारः ॥ ८८ ॥

रक्ष इति । रक्ष पतौ रावणे पतति भुवि निपतिते सति लब्धमनोरथाना प्राप्त-
कामानामत एव पुष्पवर्षमातन्वतामपसर्जयताम् । दिवि सीदन्तीति दिविषदो देवाः ।
'आदितेया दिविषद' इत्यमर । 'सत्सूद्विष-' इत्यादिना 'हृद्दुभ्यामुपसख्यानम्'
इति सप्तम्या अलुक् । 'सुषामादिषु च' इति षत्वम् । 'अविहितलक्षणो मूर्धन्यसुषामा-
दिषु द्रष्टव्यम्' इति वचनात् । तेषां राम पर राम एव श्लाघापद प्रशंसास्पद न स-
मजनिष्ट न जात । 'दीपजन-' इत्यादिना कर्तरि लुङ् । किंतु कामोपधे कामकैतवा-
त् । 'कपटोऽस्त्रीव्याजदम्भोपधयश्छद्मकैतवे' इत्यमर । कलितो विरचित शूर्पणखावि-
कार कर्णनासाच्छेदनरूप । सोऽपि श्लाघापद समजनिष्ट । 'कामो वने' इति पाठे
वने दण्डकारण्ये कलितशूर्पणखाविकार काम श्लाघापद समजनिष्ट । तस्य लोककण्ट-
करावणसंहारमूलत्वादिति भाव । वसन्ततिलका वृत्तम् ॥

अनन्तरमालिङ्गितरैणवसुंधरं शरतल्पमधिशयानमधिगतनिषङ्गोप-
धानं यातुधानपतिमधिगत्य निपत्य च भुवि सोदर्यस्नेहसुलभवैधुर्यः क-
दर्योऽहमिति विहितनिजदूषणो विभीषणश्चिरतरं विललाप ॥

अनन्तरमिति । अनन्तर रावणपतनानन्तरमालिङ्गितरणवसुधरमाक्षिष्टरणभू-
मिम् । अवाञ्छुतया रणभुवि निपतितमित्यर्थः । शरतल्प बाणशय्यामधिशयानम-
धिष्ठितवन्तम् । 'अधिशोऽस्थासा कर्म' इति कर्मत्वम् । 'तल्प शय्याद्वदारेषु' इत्य-
मर । अधिगतनिषङ्गोपधान प्राप्ततूणीरोपबर्हम् । एतेन मृत्वापि निजप्रकृतिं न जहा-
तीति सूच्यते । यातुधानपति रावणमधिगत्य प्राप्य भुवि च निपत्य पतित्वा । समानोदरे-
शय सोदर्यो भ्राता । समानशब्दस्य प्रागिव सभाव । 'सोदराच्च' इति यत्प्रत्ययः ।
तस्मिन्नेहेन प्रेम्णा सुलभ सुखलभ्य वैधुर्यं विह्वलव यस्य स तथोक्त । अहं कुत्सितो-
ऽर्यं कदर्यं आत्मप्राणत्राणार्थं भ्रातृघातितया क्षुद्र । 'कदर्यं कृपण क्षुद्रः' इत्यमरः ।

१. 'कामोऽपि चाकलित' इति पाठ २ 'रण' इति नास्ति कचित्. ३. 'निपत्य
च सोदर्याहार्यसौहार्दसुलभ' इति पाठ

‘आत्मान धर्मकृत्यं च पुत्रदाराश्च पीडयेत् । लोभाद्य पितर भ्रातृन्स कदर्थं इति स्मृतं ॥’ इति च । ‘को कत्तत्पुरुषे च’ इति कुशब्दस्य कदादेशः । इत्यनेन प्रकारेण विहितनिजदूषणो विरचितात्मनिन्दो विभीषणश्चिरतरं चिरं विललाप ॥

तत्प्रकारमेवाह—

अयि समसुखदुःखैरन्वितं बन्धुवर्गं
सहजमपि भवन्तं मुञ्चतः साहसेन ।

कुलविशसनहेतोः कूटधर्मानुवृत्ते-

दंशमुखं मम यावज्जीवमासीत्कलङ्कः ॥ ८९ ॥

अयीति । अयि दशमुख हे रावण । समानि तुल्यतयानुभोक्तव्यानि च तानि सुखदुःखानि च तैरन्वितम् । मद्भिनाभावेन सुखदुःखानुभवतत्परमित्यर्थः । बन्धुवर्गं पुत्रमित्रकलत्रादिबन्धुसमूहम् । तथा सहज सहोदर भवन्तमपि साहसेना-
विवेकेन मुञ्चतस्त्यजत । तथा कुलविशसनहेतोर्विशक्षयकरस्य कूटधर्मे सहजं भ्रातरं परित्यज्यान्वसमाश्रयणरूपकपटसमाचारेऽनुवृत्तिरनुसरणं यस्य । मम यावज्जीव जीवितपर्यन्तम् । ‘यावदवधारणे’ इत्यव्ययीभावः । कलङ्कः स्वयमवनार्थं भ्रातरं घातितवानित्येवरूपोऽपवाद आसीत् । ‘कलङ्कोऽङ्गापवादयो’ इत्यमरः । मालिनीवृत्तम् ॥

आर्यस्य रक्षितुमसूननुजः स एकः

प्राणानमुञ्चत परं युधि कुम्भकर्णः ।

तवज्जीवहृत्स्वयमहं निर्जजीवहेतो-

रद्यापि हन्त सहते हतको विधिर्माम् ॥ ९० ॥

आर्यस्येति । आर्यस्य पूज्यस्य भवतोऽसून्प्राणान् रक्षितुं त्रातुमनुजः स प्रसिद्ध एक कुम्भकर्ण परं कुम्भकर्ण एव प्राणान्युधि समित्यमुञ्चतात्यजत् । स एव धन्य इति भावः । अहं तु निजजीवहेतोः । आत्मप्राणप्राणार्थमित्यर्थः । ‘षष्ठी हेतु-
प्रयोगे’ इति षष्ठी । स्वयं साक्षात्त्वजीवहृत्स्वप्राणापहारी । अतः । अद्येदानीमपि । हतक पाप इत्युपालम्भोक्तिः । ‘सादृश्ये क’ । विधिर्देवं मामेवविधद्रोहिणं सहते मृष्यति हन्त । ईदृगनुचितकारिणोऽपि मम मारणवैमुख्येन तूष्णीं तिष्ठति विधिरिति विषाद इत्यर्थः । वृसन्ततिलकावृत्तम् ॥

इत्येवमस्मिन्विलपति विदितवृत्तान्तां शुद्धान्तात्सरुणमारुहन्तीभिर-
न्तरितयूथपाभिः करिणीभिरिव तरुणीभिः सैह सैमागत्य मध्येसमर-

१. ‘बन्धुवर्गै’ इति पाठ २ ‘मम’ इति पाठ.. ३. ‘शुद्धान्तात्सरुण’ इति पाठ
४. ‘समम्’ इति पाठ . ५ ‘समापत्य’ इति पाठ

मापतितमशनिहतमिव मन्दरं दशकंधरं नाथं निरीक्ष्य निहतोपप्लेव-
लता निपतन्ती विलपन्ती नाथ नाथेत्यपरिमेयविषादा निषादाहत-
दयितविधुरीकृतकुररीवामन्दं चक्रन्द मन्दोदरी ॥

इतीति । इत्येवमनया रीत्यास्मिन्विभीषणे विलपति सति । विदितो विज्ञापितो
वृत्तान्तो रावणसंहारवार्ता यस्या सा तथोक्ता । अत एवान्तरितयूथपाभिर्विन-
ष्टयूथनाथाभिः करिणीभिः कुञ्जरीभिरिवेत्युपमा । करुणशब्दात्कृपणवचनात् 'अर्शआ-
द्यच्च' । करुण श्रोतृणां शोकजनकमारुहन्तीभिराक्रोशन्तीभिस्तरुणीभिः सह अन्त-
पुरस्त्रीभिः साकम् । शुद्धान्तादवरोधात्समागत्य । 'शुद्धान्तश्चावरोधश्च' इत्यमरः ।
मध्येसमर समरस्य मध्ये । रणमध्यदेश इत्यर्थः । 'पारे मध्ये षष्ठ्या वा' इत्यव्ययी-
भावः । तत्संनियोगादेकारत्वं मध्यशब्दस्य । अशनिहतं वज्रविदारित मन्दर मन्द-
राख्यपर्वतमिवेत्युपमा । आपतित निपतित नाथ प्राणेश्वर दशकधर रावण निरीक्ष्य
निहतोपप्लवा विच्छिन्नोपाश्रयवृक्षा । 'उपप्लवा स्यादुपाश्रय' इत्यमरः । लतेव निपतन्ती
भुवि निपतिता निषादेनाहतो विद्धो दयित प्रियो यस्या सा । अत एव विधुरीकृता
विह्वलीकृतेति विशेषणसमासः । अथवा निषादाहतदयितेन विधुरीकृता विस्मिष्टीकृता ।
'विधुर प्रत्यपेते स्यात्कष्टविस्मिष्टयोरपि' इति वैजयन्ती । अभूततद्भावे च्चि । 'अ-
स्य च्चौ' इति दीर्घः । कुररीवोक्तोशखगाङ्गनेव । 'उत्कोशकुररी समौ' इत्यमरः ।
अपरिमेयविषादा निरवधिकशोका सती मन्दोदरी रावणाग्रमहिषी । नाथ नाथेति
प्रिय प्रियेति । वीप्साया द्विर्भावः । अमन्दमुच्चैश्चक्रन्द विचुकुशे । विललापेत्यर्थः ॥

तत्प्रकारमेवाह—

या वीक्षिताजनि पुरा यमराजधानी

वीर लया सकलदिग्विजयोत्सवेषु ।

तामद्य दुर्विधिबलेन समस्तलोक-

साधारणः पुनरुपैष्यसि हा किमेतत् ॥ ९१ ॥

येति । हे वीर, पुरा पूर्वं लया सकलदिग्विजयोत्सवेषु समस्तदिग्विजययात्रा-
महोत्सवेषु या यमराजधानी यमपुरी वीक्षिता दृष्टाजनि जाता । ता यमराजधानी-
मध्येदानीं दुर्विधिबलेन दुष्टदैववशेन समस्तलोकसाधारणः सकलजनसाधारणः सन् पुन-
र्भूयोऽप्येक उपैष्यसि प्राप्स्यसि । एतदवस्थान्तरं किम् । हेति विषादे । 'हा विषाद-
शुगर्तिषु' इत्यमरः । वसन्ततिलकावृत्तम् ॥

१. 'दशकधर समीक्ष्य' इति पाठः. २ 'विषादाहता' इति पाठः. ३ 'निखिल'
इति पाठः ४ 'किमेक' इति पाठः

जनकः स्वयं दनुजवंशनायको
दयितो जगत्त्रितयजैत्रशासनः ।

तनयः पुरंदरजयीति गर्विता
विधिनाहमेवमधुना विडम्बिता ॥ ९२ ॥

जनक इति । जनको मम पिता मय । स्वय साक्षात् दनुजवंशनायको दानव-
कुलश्रेष्ठ । तथा दयित प्रियतम । जेत्रेव जैत्रम् । जेतृशब्दात्तृन्न्तात्प्रज्ञादित्वात्स्वार्थे-
ऽणप्रत्यय । जगत्त्रितयस्य त्रैलोक्यस्य जैत्र जयशील शासनमाज्ञा यस्य स तथोक्त ।
तथा तनय । पुरंदर जयतीति पुरंदरजयीन्द्रजित् । इत्येवप्रकारेणाह गावता सजात-
गर्वा । जातेति शेष । अधुनेदानीं तु विधिना दैवेन । एव परिदृश्यमानप्रकारेणाह विड-
म्बितानुकृता । सर्वसक्षयेणैकैव परिशेषितास्मीत्यर्थ । तथा च रामायणे—‘पिता
दानवराजो मे भर्ता मे राक्षसेश्वर । पुत्रस्तु शकनिर्जेता इत्यहं गर्विता भृशम् ॥’ इति ।
मञ्जुभाषिणीवृत्तम् ॥

राजन्यधर्मविदुषोऽपि रघूद्वहस्य
हत्वा यथाग्रजमथानुजपट्टबन्धः ।

आरभ्य बालिनमसंशयमाविरासी-
दिक्ष्वाकुवंशसहजः कथमेष धर्मः ॥ ९३ ॥

राजन्येति । राज्ञोऽपत्यानि पुमासो राजन्या क्षत्रिया । ‘राजश्चशुराद्यत्’ इति
यत्प्रत्यय । राज्ञोऽपत्ये जातिग्रहण साधु । तेषां धर्मविदुषो धर्मज्ञस्यापि रघूद्वहस्य
श्रीरामस्य यथा यद्वदग्रज हत्वा । अथानन्तरमनुजपट्टबन्धोऽनुजस्य साम्राज्याभिषेको
बालिनमारभ्य असंशय नि सदेहम् । अर्थाभावेऽव्ययीभाव । आविरासीत्प्रादुरभूत् ।
एषोऽयं धर्मः कथं कृतो वा । इक्ष्वाकुवंशस्य परमवर्मिष्ठस्येक्ष्वाकुकुलस्य सहजो
नियत । न सहज एवेत्यर्थ । अत इक्ष्वाकुकुलावतंसस्य श्रीरामस्यायं न धर्म इति
भाव । वसन्ततिलकावृत्तम् ॥

अहह निहता लङ्का बालानलेन हनूमतः
परमवनिजापातिव्रत्यानलेन भवानपि ।

सुखमहर्षिहासीना शोकानलेऽपि यदीदृशे
प्रभवति न मा हन्तुं प्रायः स एष चिन्तानलः ॥ ९४ ॥

१. ‘बालिनमय कथम्’ इति पाठ २ ‘शोकानलेन’ इति पाठ ३ ‘चिन्तानल’
इति पाठ

अहहेति । अहहेति खेदे । ‘अहहेत्यद्भुते खेदे’ इति विश्व । तदेवाह—हनूमतो बालानलेन लङ्का परमत्यन्त निहता दग्धा । अवनिजाया सीताया पतिव्रता-धर्म एवानलस्तेन भवानपि निहत । अह त्विहेदानीमीदृशेऽनिर्वाच्ये शोकानले सति यद्यपि सुख निर्विचारमासीनावस्थिता । दाहकाले कथमासीनेत्यत आह—स एष सोऽय चित्तानलश्चिताग्नि प्रायो भून्ना मा हन्तु नाशयितु न प्रभवति समर्थो न भवति । कथमन्यथात्मान न दहतीति भाव । हरिणी वृत्तम् ॥

तदहमिदानीं सायंदिने भगवतः सवितुः प्रभेव प्रविश्य जातवेदसं चन्द्रिकेव चन्द्रमसं तडिदिव तडिद्वन्तं भवन्तमनुसरन्ती निर्वापयामि निरन्तरविरहदहनदह्यमानमात्मानम् ॥

तदिति । तत्तस्मात्कारणादिदानीमह सायदिने सायकाले । सायमित्यव्यय दिन-शब्देन सुष्ठुपेति समस्यते । भगवत पूज्यस्य सवितुरादित्यस्य प्रभा तुतिरिव जात वेदो हिरण्य यस्मात् जातवेदसमग्निम् । ‘जातवेदास्तनूनपात्’ इत्यमर । प्र-विश्य । सवितृप्रभाया सायमग्निप्रवेशे ‘आदित्योऽस्तमयन्नग्निमनुप्रविशति’, ‘अग्नि वा आदित्य साय प्रविशति’ इत्यादिश्रुतिरेव प्रमाणम् । चन्द्रमस चन्द्र चन्द्रिका कौमु-दीव तथा । तडितोऽस्य सन्तीति तडित्वान्मेघ । ‘तसौ मत्वर्थीय’ इति भसज्ञाया पदकार्यं न भवति । किंतु ‘झय’ इति मतुपो मकारस्य वकार । अपदत्वान्न ज-स्त्वम् । तडिद्विद्युदिवेत्युपमा । भवन्तमनुसरन्त्यनुवर्तमाना चिताधिरोग्नेनानुगच्छ-न्ती सती निरन्तरविरहदहनेनाविच्छिन्नवियोगाग्निना दह्यमान ताप्यमानमात्मान देह निर्वापयामि सुखयामि । त्वया साक प्रसिद्धाग्निप्रवेशमन्तरा तादृग्विरहशोकानलज-नितसतापस्य निर्वाणासभवात् । ‘आर्ताते मुदिते हृष्टा प्रोषिते मलिना कृशा । मृते म्रियेत या नारी सा स्त्री ज्ञेया पतिव्रता ॥’ इति स्मरणात् । पतिव्रताधर्म-त्वाच्चेति भाव । एतेन प्रसिद्धानलपेक्षया विरहानलस्यात्यन्तसतापकरत्वं सूच्यते ॥

इत्यादिकरुणपरिदेवनवतीं प्रजावती निवृत्य निर्वर्त्य च निजाज्ञया निशाचरपतेर्यथाविधि समेधं पितृमेधं सविधमेधमानर्विषादं विभीषण-मशेषराज्याधिपति विधातुमखिलतीर्थैर्हृतैरम्भोभिरम्भोधर इव दावदह-नाकुलं वनस्पतिं रघुपतिरभ्यषिञ्चत् ॥

इतीति । इत्यादि एवमादि करुणपरिदेवनवतीं श्रोतृणा श्लोकजनकविलापवतीं प्रजावतीं भ्रातृजाया मन्दोदरीम् । ‘प्रजावती भ्रातृजाया’ इत्यमर । निवृत्यारोहणाग्नि-निवेशाग्निष्विध निजाज्ञया । ‘मरणान्तानि वैराणि निवृत्तं न-प्रयोजनम् । क्रियता-

१. ‘सायतनसमय इव सवितु प्रभा भगवति प्रविश्य’ इति पाठः. २ ‘जातवेदसि’ इति पाठः ३ ‘निशिचरपतेर्यथाविधि निजाज्ञया पितृमेधसमेत सविधम्’ इति पाठः. ४ ‘तीर्थोपहृतैरम्भोभिः’ इति पाठः. ५ ‘दावदहनाकुल’ इति पाठः.

मस्य सस्कारो ममाप्येष यथा तव ॥' इत्यादिरामायणोक्तरीत्या खनिदेशवचनेन नि-
शाचरपते रावणस्य यथाविधि यथाशास्त्रम् । मेघा बुद्धिविशेष । श्रद्धेति यावत् ।
तथा सहित यथा तथा पितृमेघ पितृयज्ञम् । 'प्रजापतिरश्वमेधमसृजत' इत्यादौ मेघ-
शब्दस्य यागपरत्वेन व्याख्यानात् । निर्वर्त्य कृत्वा च । सविधम् । समीप इत्यर्थः । एष-
मानविषाद प्रवर्धमानखेद विभीषणमशेषराज्याधिपतिं लङ्कासकलसाम्राज्याधिपतिं वि-
धातु कर्तुं रघुपति श्रीरामोऽखिलतीर्थेभ्योऽशेषपुण्यतीर्थेभ्य आहूतैरानीतैरम्मोभिर्दाव-
दहनाकुल वनवह्निसतापित वनस्पतिं वृक्षम् । 'वनस्पतिवृक्षमात्रे विना पुष्पै फलद्रुमे'
इति विश्व । अम्मोधरो मेघ इव । अभ्यषिष्वदभिषिक्तवान् ॥

अथ दशरथनन्दनाभिषेका-

दधिगतराज्यपदो विभीषणोऽयम् ।

अनुदिनमभिवृद्धमण्डलोऽभू-

दरुणकरामृतपूरणो यथेन्दुः ॥ ९५ ॥

अथेति । अथानन्तर दशरथनन्दनाभिषेकाच्छ्रीरामविरचितमूर्धाभिषेकादधिगत
प्राप्त राज्यपद साम्राज्यस्थान यस्य स तथोक्तः । 'पद व्यवसितत्राणस्थानलक्ष्मा-
ङ्गिवस्तुषु' इत्यमरः । अयं विभीषणोऽनुदिन दिने दिने । वीप्सायामव्ययीभावः ।
अरुणकरा सूर्यकिरणा एव अमृत तेन पूरणमाप्यायन यस्य स तथोक्तः । इन्दुर्यथा
इन्दुरिव । अभिवृद्ध प्रवृद्ध मण्डल राष्ट्र बिम्बश्च यस्य स तथोक्तोऽभूत् । इन्दोररुण-
करयुक्तत्वमुक्त वराहमिहिरेण—'सलिलमये शशिनि रवेर्दीपितयो मूर्च्छितास्तमो नै-
शम् । क्षपयन्ति दर्पणोदरनिहिता इव मन्दिरस्यान्तः ॥' इति । श्लेषसकीर्णैर्यमुपमा ।
पुष्पिताप्रावृत्तम्—'अयुजि नयुगरेफतो यकारो युजि च नजौ जरगाश्च पुष्पिताप्रा'
इति लक्षणात् ॥

तैतः ॥

तत इति । ततो विभीषणाभिषेकानन्तरम् ॥

सीतामुदीक्ष्य निभृतेन विभीषणेन

नीतामुदारगुणरूपवती सतीनाम् ।

देवस्य तत्क्षणमभूद्दशकण्ठकृष्टा-

मानन्दशोकरस्त्रधुरमन्तरङ्गम् ॥ ९६ ॥

१. 'पूरादिवेन्दु' इति पाठ २. 'तत' इति नास्ति क्वचित्. ३. 'नीताम्' इति
पाठ. ४. 'सीताम्' इति पाठ ५. 'शीलवतीम्' इति पाठ. ६. 'दशकधारे'
इति पाठ.

च० रा० ३५

सीतामिति । निभृतेन निश्चितेन । करणत्रितयपरिशुद्धेनेत्यर्थः । विभीषणेन नीता समीपं प्रापिता सतीना स्त्रीणां मध्य उदाराणि गम्भीराणि गुणरूपाणि गुणा सौशील्यादयो रूप सौन्दर्यं चास्याः सन्तीति तथोक्ता निष्कलङ्का दशकण्ठकृष्टा रावणा-पहृता सीतामुदीक्ष्य दृष्ट्वा तत्क्षणम् । तस्मिन्क्षण इत्यर्थः । देवस्य स्वामिनः श्रीरामस्या-न्तरङ्गमन्तःकरणमानन्दः सीतादर्शनजनितहर्षः शोक ईदृशीमिमां दृष्ट्वा दुराचारो रावणः कथं तूष्णीं स्थास्यतीति दुःखम् । अथवा एतावन्तः कालमत्यन्तपरिक्लिष्टेयमभू-दिति विषादः । तावेव रसौ ताभ्यां बन्धुरः परिपूर्णमभूत् । वसन्ततिलकावृत्तम् ॥

अनन्तरमरुन्धतीव पवित्रचारित्रनिधेरधिदेवता पतिदेवतेयमनादि-^१पुंसोऽपि परस्य मर्त्यधर्मेण प्रत्यायनाय नायकस्य पुरः पुरंदरमुखान्बर्हि-^२मुखान्पुरस्कृत्य नमस्कृत्य भगवन्तमरविन्दासनमिन्दुकलेव पुनरुद्देष्यन्ती तपनमिव दहनमनुजगाहे ॥

अनन्तरमिति । अनन्तरं श्रीरामस्यानन्दशोकवेशानन्तरमिव सीता अरुन्धती वसिष्ठवर्मपत्नीवैत्युपमा । पवित्रचारित्रः परिशुद्धसमाचारः एव निधिरिक्षेपस्तस्याधि-देवताधिष्ठानदेवता । नित्यं निरतिशयनिर्मलचारपरिपूरितेत्यर्थः । तथा पतिदेवता परमपतिव्रता । परस्य परमात्मनोऽनादिपुंसः पुराणपुरुषस्यापि नायकस्य पत्युः श्री-रामस्य पुरो मर्त्यधर्मेण । स्वयं मर्त्यलेनावतीर्णत्वादिति भावः । प्रत्यायनाय विश्वासो-त्पादनार्थम् । ‘प्रत्ययोऽधीनशपथज्ञानविश्वासहेतुषु’ इत्यमरः । पुरंदरमुखानिन्द्रादी-न्बर्हिर्हुताशो मुखं येषां तान्देवान् । ‘बर्हिः कुशहुताशयो’ इति विश्वः । ‘अग्निमुखा वै देवा’ इति श्रुतेः । तथा भगवन्तं पूज्य षड्गुणैश्वर्यसंपन्नं वा । अरविन्दासनं ब्रह्माणं च पुरस्कृत्य पुरोधायाः । तान्साक्षीकृत्येत्यर्थः । तेषां तदा सनिहितत्वादिति भावः । इन्दुकला चन्द्रकलेव पुनर्भूयोऽपि उद्देष्यन्ती सती तपनं सूर्यमिव दहनमग्निमनुजगाहे प्रविवेश । इन्दुकलायां कुक्कुटा तपनप्रवेश आगमसिद्धः ॥

प्राविक्षदर्चिषि परं निजशुद्धिहेतो-

देवी विशुद्धचरिता जनकस्य पुत्री ।

अंश्चिरं हि यदपावनवस्तुसङ्गा

त्यक्तं स्वयं तदमुना दमुनाऽबभूव ॥ १७ ॥

प्राविक्षदिति । विशुद्धचरिता परमपवित्रज्ञरिन्ना देवी पूज्या जनकस्य पुत्री जा-

१ ‘तदनन्तरम्’ इति पाठः २ ‘निधिः’ इति पाठः ३ ‘पुंसोऽपि मर्त्यधर्मेण’ इति पाठः ४ ‘पुरः’ इति नास्ति कचित् ५ ‘अवजगाहे’ इति पाठः ६ ‘पवित्र’ इति पाठः ७ जनकेन्द्रपुत्री’ इति पाठः ।

नकी निजशुद्धिहेतो । आत्मविशुद्ध्यर्थमेवेत्यर्थः । 'षष्ठी हेतुप्रयोगे' इति षष्ठी । अत्रिषि ज्वलने प्राविक्षत्प्रविष्टवती । विशतेर्लुङ् । 'शल इगुपधादनिट् क्स' इति क्सादेशः । दमुना ज्वलनस्तु । 'सप्तार्चिर्दमुना शुक्र' इत्यमरः । चिरम् । चिरकालमारभ्येत्यर्थः । अपावनवस्तुसङ्गादपवित्रवस्तुसपर्कात् । स्वस्य सर्वभक्षकत्वादिति भावः । यदहो दुरितम् । सपादितमिति शेषः । 'अहो दुरितदुष्कृतम्' इत्यमरः । तदित्यव्ययं तृतीयार्थेनेत्यर्थः । अहसा स्वयं त्यक्तो विमुक्तो बभूव । आत्मविशुद्ध्यर्थं प्रविष्टाया परमपतिव्रताया जनकपुत्र्या तत्सपर्कात्स्वयं सकलदुरितविमुक्तिद्वारा परिशुद्धोऽभूदिति महदेतदाश्चर्यमित्यर्थः । अत्र दमुनसो दुरितसबन्धतद्विमुक्तयोरसबन्धेऽपि तत्सबन्धोक्तेरतिशयोक्तिभेदः । एतेन ज्वलनापेक्षयाप्यत्यन्तपवित्रत्वमस्या व्यज्यते ॥

विशुद्धशीलार्मनलेन सङ्गा-

द्विदेहजा तत्र विलोक्य सीताम् ।

प्रभा पुनः प्रत्युषसीव पूषा

प्रैत्यग्रहीत्सोऽग्रसरो रघूणाम् ॥ ९८ ॥

विशुद्धेति । तत्र तस्मिन्समये रघूणामग्रसरो रघुनायकः स श्रीरामः अनलेन सङ्गादभिसपर्काद्धेतो विशुद्धशीला परमपावनसमाचाराम् । विशेषणमेतत्प्रभायामपि योज्यम् । विदेहजा जनकमहाराजपुत्रीम् । कुलीनामित्यर्थः । अयोनिजामिति च गम्यते । सीता विलोक्यात्यादरेण दृष्ट्वा । पूषा सूर्यः । प्रत्युषस्त्युषः काले । 'उषः प्रत्युषसी अपि' इत्यमरः । प्रभा निजशोभामिव । पुनः प्रैत्यग्रहीत्परिगृहीतवान् । उपमालकारः । एतेनानयोरत्यन्ताविनाभावसबन्धो व्यज्यते । वृत्तमुपजातिः ॥

अथ द्वांशरथिरधिगतनिजप्रशंसाविधिना विधिना पुरः प्रेदश्यमानं विभानगतं महारथं दशरथं प्रणिपत्य प्रपद्य शिरसि तदनुशासनं पाकशासनवरप्रत्युज्जीवितैः प्रमुदितैर्हरिभिरनुगम्यमानः प्रभोदमानमनाः सुग्रीवेण सह भाषमाणं विभीषण सकरुणमालोक्यन्ननुजेन सीतया च सममयोध्यामभिगन्तुकामः कामचरं विमानवरमारुरोहः किमपि कौबेरम् ॥

१ 'अनलानुषङ्गात्' इति पाठः २ 'पर्यग्रहीत्प्राग्रसर' इति पाठः ३ 'उदार-
वीरधिगत' इति पाठः ४ 'प्रेदश्यमानम्' इति पाठः ५ 'विमानाधिगतमहारथम्'
इति पाठः ६ 'प्रतिपाल्य च,' 'प्रतिपद्य' इति पाठौ ७ 'प्रमुदितै' इति नास्ति क-
चित् ८ 'सभाषणमाणो' इति पाठः ९ 'अवलोक्यन्' इति पाठः १० 'च सीतया'
इति पाठः ११ 'राम खेचरम्' इति पाठः १२ 'किमपि' इति पाठः

अथेति । अथ सीतापरिग्रहानन्तरम् । दशरथि श्रीरामोऽधिगत प्राप्तो निज-
प्रशसाविधिरात्मस्तुतिविधानं येन स तथोक्तेन । 'भवान्नारायणो देव श्रीमाश्वका-
युध प्रभु । एकशृङ्गो वराहस्त्व भूतभव्यसपत्नजित् ॥' इत्यादिनात्मानं स्तुवतेत्यर्थः ।
विधिना ब्रह्मणा पुरोऽग्रे प्रदर्शयमानम् । एषोऽयं तव पिता दशरथस्त्वदर्शनार्थमागत
इति हस्तनिर्देशेन लोचनगोचरीक्रियमाणमित्यर्थः । विमानगतं व्योमयानारूढम् ।
'व्योमयानं विमानोऽस्त्री' इत्यमरः । महारथं महात्मानं दशरथं प्रणिपत्य नमस्कृत्य
तस्य दशरथस्यानुशासनम् । 'कृतं कर्म यशः श्लाघ्यं प्राप्तं ते शत्रुसूदन । भ्रातृभि-
सहाराज्यस्थो दीर्घमायुरवाप्नुहि ॥' इत्याज्ञावचनमित्यर्थः । शिरसि प्रपद्य प्राप्य ।
अभ्युपगम्येति यावत् । पाकशासनवरेणेन्द्रदत्तवरेण प्रत्युज्जीवितैरनुप्राणितैः । अत एव
प्रमुदितैरनुगम्यमानं प्रमोदमानमना प्रहृष्यमाणान्तं करणं । तथा सुग्रीवेण सह
भाषमाणं सौहार्देन किमपि सलपन्तं विभीषणं सकरुणं सदयमालोकयन्पश्यन् ।
अनुजेन लक्ष्मणेन सीतया च सममयोध्या निजराजधानीमभिगन्तुकामो जिगमिषु
सन् । 'तु काममनसोरपि' इति तुमुनो मकारलोपः । कमप्यनिर्वाच्यं कौबरं कुबेर-
सबन्धिनम् । 'तस्येदम्' इत्यण् । कामचरं स्वैरचारिणं विपानवरं पुष्पकाख्यव्योम-
यानश्रेष्ठमारुरोहाधिष्ठितवान् ॥

आरुह्य पुष्पकमयं विदितानि तानि

लङ्कोपकण्ठदशकण्ठरणाङ्गणानि ।

सिन्धुं गभीरमपि सेतुनिबन्धनं च

संदर्शयन्मृगदृशः स जगाम रामः ॥ ९९ ॥

आरुह्येति । सोऽयं रामः पुष्पकमारुह्य तानि पूर्वोक्तचरितानि विदितानि प्रसि-
द्धानि लङ्कोपकण्ठे लङ्कापुरनिकटे यानि दशकण्ठरणाङ्गणानि रावणसमरभूमयस्तानि
च । गभीरं गाम्भीर्यगुणयुक्तं सिन्धुमपि समुद्रं च सेतुनिबन्धनं च मृगीदृशं सी-
तायाः सदृश्यस्तदेतदिति प्रदर्शयन्जगाम । वसन्ततिलकावृत्तम् ॥

उपरि यथा यथा मणिविमानमुदञ्चति न-

स्तरुणि तथा तथा विपुलतामुपयाति नभः ।

महिवलये तु पल्लवमवेक्ष्य महाम्बुनिधि

पवनभुवे निवेद्य च हसन्ति परे हरयः ॥ १०० ॥

उपरीति । हे तरुणि मैथिलि, नोऽस्माकं सबन्धि मणिविमानं रत्नखचितव्योम-
यानम् । यथा यथा येन येन प्रकारेण । वीप्सायां द्विर्भावः । उपर्यूर्ध्वमुदञ्चति ग-

च्छति तथा तथा तेन तेन प्रकारेण । पूर्ववद्विर्भाव । नभोऽन्तरिक्षम् । विपुलता विशालतामुपयाति । अनन्तत्वात्तथा प्रतीयत इत्यर्थः । महिवलये भूमण्डले तु । 'नद्यापोऽन्यतरस्याम्' इति महीशब्दस्य ह्रस्वः । महाम्बुनिधिं महासमुद्रं पल्लवमल्पसरं प्रायमवेक्ष्य दृष्ट्वा पल्लवमिवेत्युत्प्रेक्षा । अवपूर्वादीक्षत क्त्वो ल्यबादेशः । दूरस्थस्य महतोऽप्यल्पतया प्रतीतेः । लोकप्रसिद्धत्वादिति भावः । पवनभुवे हनूमते निवेद्य प्रदर्श्य च परे अन्ये वानरा हसन्ति स्म । कृत्स्नोऽप्यम्बुनिधिरेव प्रतिप्रभाति, तदेकदेशोल्लङ्घनेन तव का प्रतिष्ठेत्यभिप्रायेण परिहसन्तीत्यर्थः ॥

अथ तत्तत्स्थानानि प्रदर्शयिष्यन्सीता सबोधयति—

प्रिये विदेहराजनन्दिनि, विनतानन्दनमप्यतिशेते विमानवेगः ॥

प्रिये इति । हे प्रिये विदेहराजनन्दिनि जनकनन्दिनि सीते, विमानवेगो व्योमयानरयो विनतामन्दनं गरुत्मन्तमप्यतिशेते । ततोऽप्यतिवेगेन गच्छतीत्यर्थः । 'गरुत्मान्गरुडस्ताक्षर्यौ वैनतेयः खगेश्वरः' इत्यमरः ॥

तदेव प्रतिपादयति—

तथाहि ॥

तथाहीति ॥

प्रतिपादनप्रकारमेवाह—

यद्यदूरे पुरः पश्यन्निच्छामि तव शसितुम् ।

तत्तदन्वगपि द्रष्टुमपि वक्तुं न पार्यते ॥ १०१ ॥

यद्यदिति । पुर पुरस्तात् । दूराद्यद्यद्वस्तु स्थानं वा पश्यन् तव शसितुं कथयितुमिच्छामि तत्तद्वस्तु स्थानं वा अन्वक् पश्चाद्द्रष्टुमपि तथा वक्तुमपि न पार्यते न शक्यते इति वेगातिशयोक्तिः । तथापि वक्ष्यामि शृण्वति वाक्यशेषः ॥

तरुणि धरणींसुते, पश्य ऋष्यमूकोऽयम् । विम्बाधरे, पम्पासर इदम् । कम्बुकण्ठि, कबन्धनिधैनभूरियम् । करभोरु, खरादिकलहस्थानमिदम् । मधुरालापिनि, मम पर्णशालेयम् । मत्तेभगामिनि, मायामृगमृगयावतमिदम् । कुटिलायत्कबरि, गोदावरीयम् । कुम्भिकुम्भस्तनि, कुम्भसंभवायतनमिदम् । विधुमुखि, विराधविध्वंसनभूमिरियम् । कैञ्जलोचने, महामुने-

१ 'तथाहि' इति नास्ति क्वचित् २ 'द्रष्टुं तत्क्षणेनापवार्यते' इति पाठः ३ 'निबन्धनभू' इति पाठः ४ 'स्थलम्' इति पाठः ५ 'इन्दुमुखि विराधविध्वंसनवनमहीयम्' इति पाठः ६ 'विपुलविलोचने' इति पाठः

रत्रेराश्रमपदमिदम् । विदेहराजपुत्रि, चित्रकूटोऽयमिति विविधाः कथाः
कथयन्नेवायमञ्जसा भागीरथीपरिसरगतं भरद्वाजमुनेः प्रशान्तं पावनं त-
पोवनमयासीत् । अभाषत च मैथिलीम् ॥

तरुणीति । हे तरुणि सुन्दरि धरणीसुते भूपुत्रि सीते, अयं परिहृद्यमानो ऋष्यमूको
ऋष्यमूकाख्यपर्वतस्तत् पद्यावलोकय । हे बिम्बाधरे बिम्बोष्ठि, पम्पासर इदम् । यत्र मया
रावणापहरणसमये यस्य तीरे त्वद्विरहवेदनया बहु विलपितमिति भावः । हे कम्बुकण्ठ
शङ्खसदृशप्रीवे । ‘अङ्गागात्रकण्ठेभ्यश्च’ इति ङीप् । एतेन महाभाग्यलक्षणसंपत्तिः सूच्यते ।
तदुक्तं सामुद्रिकशास्त्रे—‘स्याद्रोमवर्जितसुरो मृदुलाङ्गनाना प्रीवा च कम्बुनिचिता च सु-
खानि दत्ते’ इति । कम्बुनिचिता त्रिरेखाव्याप्ता इत्यर्थः । इयमेषा कबन्धस्य कबन्धाख्य-
दानवस्य निधनभूर्विध्वसनस्थानम् । येन सुप्रीवसख्यं तत्प्राप्तिसाधनमुपदिष्टमिति भावः ।
करभाविवोरु यस्यास्तस्याः सद्बुद्धिः हे करभोर । ‘ऊरुत्तरपदादौपम्ये’ इत्युङ्प्रत्ययः ।
अत एव ह्रस्वः । ‘मणिबन्धादाकनिष्ठं करस्य करभो बहिः’ इत्यमरः । इदं खरादीनां
कलहस्थानं युद्धभूमिः । एतदादि लया दृष्टचरमिति भावः । हे मधुरालापिनि मञ्जुभा-
षिणि, इयं मम पर्णशाला । अयमावयोरुज इत्यर्थः । हे मत्तेभगामिनि मन्दयाने,
इदं मायामृगस्य मायामृगरूपधारिणो मारीचस्य मृगयावनम् । तद्भसनकाननमि-
त्यर्थः । कुटिलाकुञ्जिता नता । तथाभूताया एव मोहनत्वात् । आयता दीर्घा
च कबरी केशपाशो यस्यास्तस्याः सद्बुद्धिः हे कुटिलायतकबरी । ‘कबरी केशपाशः’
इत्यमरः । ‘जानपदः’ इत्यादिना ङीप् । इयं गोदावरी । हे कुम्भिकुम्भस्तनि करि-
कुम्भपृथुलकुचे । ‘स्वाङ्गाच्चोपसर्जनादसयोगोपधात्’ इति ङीष् । इदं कुम्भसम्भवा-
यतनमगस्त्याश्रमः । ‘अगस्त्यः कुम्भसम्भवः’ इत्यमरः । हे विधुमुखि चन्द्रानने । पूर्व-
वत् ङीष् । इयं विराधस्य विध्वसनभूमिर्विनाशस्थानम् । हे कञ्जलोचने पद्मनयने,
इदं महामुनेर्मुनिपुङ्गवस्यात्रेराश्रमपदं तपोवनस्थानम् । हे विदेहराजपुत्रि जनकन-
न्दिनि, अयं चित्रकूटपर्वतः । इत्यनेन प्रकारेण विविधा नानाप्रकारा कथा श्राव्य-
वाचः । ‘चिन्तिपूजकथिकुम्भिक्यर्चिभ्यश्च’ इत्याङ्प्रत्ययः । कथयन्शसन्नेवायं श्रीरामो-
ऽञ्जसा द्रुतं भागीरथीपरिसरे गङ्गाप्रान्तभुवि । ‘पर्यन्तभूः परिसरः’ इत्यमरः । भरद्वाज-
मुनेः सबन्धिः । प्रशान्तं प्रसन्नम् । निर्वैरमित्यर्थः । पावनं पवित्रं चेति मिथो विशेष-
वर्णविशेष्यभावविवक्षायाम् ‘विशेषणं विशेष्येण बहुलम्’ इति सूत्रमासः । तपोवनमाश्र-
ममयासीत् । प्राविशदित्यर्थः । यातेर्लुङ् । ‘यमरमनमता सक्च’ इति सगागमः । ‘अ-
स्ति सचिचोऽपृक्ते’ इतीडागमः । मैथिलीं चाभाषतावोचत ॥

उक्तप्रकारमेवाह—

प्रसुप्तर्वाहिणश्वासपारणासुकृती हरिः ।

कण्डूविनोदनोत्कण्ठी कण्ठीरवनखैर्मृगः ॥ १०२ ॥

प्रसुप्तेति । हरिर्भुजङ्ग । 'यमानिलेन्द्रचन्द्रार्कविष्णुसिंहाशुवाजिषु । शुकाहिकपि-
भेकेषु हरिर्ना कपिले त्रिषु ॥' इत्यमर । प्रसुप्तस्य निद्रालोर्वाहिणस्य मयूरस्य ये श्वासा
नि श्वासमारुतास्तेषां पारणया भोजनेन सुकृती धन्यः । 'सुकृती पुण्यवान्धन्यः', 'मयूरो
बाह्वणो बर्ही नीलकण्ठो भुजङ्गमुक्' इति चामर । र्वाहिणमुजङ्गत्यो सहजवैर सत्यपि
महामुनिमहिम्ना प्रसन्नत्वादाश्रमस्य निर्भयसानिध्यसम्भवादिति भावः । तथा मृगो
हरिणः कण्ठीरवनखैः सिंहनखैः कण्डूविनोदनोत्कण्ठी कण्डूवपनोदनोत्सुकः । पूर्व-
वद्भावः । सहजमपि वैर सत्यज्य खैर विहरन्ति मृगपन्नगादय इति मुनेर्महातप सा-
मर्थ्यं सूच्यते ॥

तत्र भरद्वाजविहितविविधातिथ्यः तथैव पदवी दवीयसीर्मेति-
लङ्घ्य पुनरयोध्यासविधमासीदन्नग्रत एव हनूमदावेदितोदन्तमरुन्धती-
जानिपुर.सरोजस्रमौनन्दबाष्पाकुलितालोकैरमात्यादिलोकैः परिगतम-
तिपावनतपोधनव्रतमाजानभक्तिभरितमौगच्छन्तं भरतमवलोकयन्नतिर्व-
त्सलतया तद्विमानादवरोहणाय देवो दशकण्ठरिपुरुदकण्ठतः ॥

तत्रेति । तत्राश्रमे भरद्वाजेन विहितं कृतं विविधातिथ्यः नानाप्रकारातिथिस्तत्कारो
यस्य स तथोक्तः । तथैव दवीयसीं दूरतराम् । 'स्थूलदूर-' इत्यादिना पूर्वगुणयणादि-
परलोपौ । 'द्विवचनविभज्य-' इत्यादिना ईयसुन् अवादेशः । 'उगितश्च' इति ङीप् । पदवीं
मार्गमतिलङ्घ्यातिक्रम्य पुनर्भूय । वाक्यालकारे वा । अयोध्यायाः सविव समीपमासी-
दन्प्राप्नुवन् । अग्रतः पुरस्तादेव हनूमता आवेदितो निवेदित उदन्तः श्रीरामागमन-
वृत्तान्तो यस्य तम् । अत एव अरुन्धती जाया यस्य स अरुन्धतीजानिर्वसिष्ठः । 'जा-
याया निङ्' इति निङादेशः । पुर सरोऽग्रेसरो यस्य तथोक्तस्तम् । शैषिकः कप्रत्ययः ।
तथा अजस्र निरन्तर आनन्दबाष्पैराकुलिता आलोका दर्शनानि येषां तैः । 'आलोकौ
दर्शनोद्योतौ' इत्यमरः । अश्रीत्यादिलोकैः सुमन्त्रादिमन्त्रिजनैः परिगतः परिवे-

१ 'र्वाहिनिश्वास' इति पाठः २ 'सुखितः फणी' इति पाठः ३ 'विविधातिथ्येय'
इति पाठः ४ 'अतीत्य' इति पाठः ५ 'उदन्तसमागच्छन्तम्' इति पाठः ६ 'आन-
न्दाश्रुजलविबुल्लितालोकैरमात्यलोकैः' इति पाठः ७ 'आगच्छन्तम्' इति नास्ति
क्वचित् ८. 'वत्सलमन्त्रा विमानावरोहणाय दशकण्ठ' इति पाठः

ष्ठितमतिपावनमत्यन्तपरिशुद्ध तपोधनव्रत जटावल्कलधारणकन्दमूलाशनाध शयन-
ब्रह्मचयादितप स्वाचारो यस्य तम् । भक्ति पूज्येष्वनुराग* । आजानभक्त्या स्व-
भावसिद्धभक्त्या भरित परिपूर्णम् । निजभक्तितत्परमित्यर्थ । 'भक्तिर्निषेवणे रागे
रचनायाम्' इति शब्दार्णवे । आगच्छन्तमायान्त भरतमवलोकयन्मलोकयन् । अतिवत्स-
लत्वन हेतुना । 'श्रीमालिङ्गधस्तु वत्सल' इत्यमर । 'वत्सासाभ्या कामबले' इति लच्-
प्रत्यय । ततस्तद्विमानात्पुष्पकादवरोहणाय देव स्वामी दशकण्ठरिपू रावणान्तक
श्रीराम उदकण्ठतोत्कण्ठितवान् । ऐच्छदित्यर्थ ॥

तदानीं सीतामामन्त्रितवाञ्श्रीराम इत्याह—

यानं मदाशयमवेत्य यथा यथैत-

त्तारापथादवतरत्यवनीकुमारि ।

आसेदुषी सविधमद्य तथा तथा भू-

रत्यादरेण भवतीर्मुगच्छतीव ॥ १०३ ॥

यानमिति । हे अवनीकुमारि सीते, एतदस्मदधिष्ठित यान पुष्पक कर्तुं मदा-
शय ममावरोहणाभिप्रायमवेत्य ज्ञात्वा यथा यथा तारापथादन्तरिक्षात् । 'अत्या-
दरात्' इति वा पाठ । अत एवावतरत्यवरोहति । तथा तथा भूस्त्वन्माता भूदेवी ।
अचेदानीं सविध समीपमासेदुषीमत्यादरेणान्तपुत्रिकाप्रेम्णा भवती पूज्या त्वाम् ।
'भातेर्भवतु' इति डवतुप्रत्यय । पूर्ववदनुगच्छस्यभ्युद्गच्छतीवेत्युत्प्रेक्षा । यथा दूरा-
दागता पुत्री माता अत्यन्तादरेणाभ्युद्गच्छति तद्वदित्यर्थ । वसन्ततिलका वृत्तम् ॥

इत्थं वदन्निन्दुमुखीं सलीलं

देवः प्लवंगाधिपदत्तहस्तः ।

विभीषणावेदितया पदव्या

विमानतो मन्दमवारुरोह ॥ १०४ ॥

इत्थमिति । इत्थमनेन प्रकारेण । 'इदमस्थमु' इति थमुप्रत्ययः । इन्दुमुखी
सीता प्रति सलील सविलास वदन् । देव स्वामी श्रीराम प्लवंगाधिपेन सुग्रीवेण
दत्तहस्तो राजलक्षणत्वाद्वितीर्णो हस्तावलम्बो यस्य स तथोक्तः सन् । विभीषणा-
वेदितया इत आगम्यता देवेनेति निर्दिष्टया पदव्या मार्गेण । *पथ करणल व्याख्यात
प्राक् । विमानतो विमानात् । पञ्चम्यास्तसि । मन्द शनैरवारुरोहावरूढवान् ॥

१ 'आसेदुषी' इति पाठ २. 'अभिगच्छति' इति पाठ ।

प्रणीतमणिपादुकं प्रणतमग्रतः पादयो-

रुदस्य भरतं जवादुपनयन्भुजाभ्यन्तरम् ।

उदीक्ष्य च तपःकृशं वपुरैमुष्य वात्सल्यतः

करेण सं मुहुः स्पृशन्न विरराम रामश्चिरम् ॥ १०५ ॥

प्रणीतेति । प्रणीते श्रीरामचरणसन्निधानं प्रापिते मणिपादुके पूर्वं राज्यपरिपालनपुरस्कारार्थमानीते माणिक्यपादुके येन तं पादयोरग्रतः पुरस्तात्प्रणतं नमस्कृतं भरतं जवादादरातिशयप्रयुक्तयादुदस्योत्क्षिप्य । भुजाभ्यन्तरमुपनयन् । गाढमालिङ्गमित्यर्थः । तथा तपसा व्रतोपवासादिना कृशं क्षीणममुष्यं भरतस्य वपुः शरीरमुदीक्ष्य दृष्ट्वा च वात्सल्यतः सोदरस्नेहात्करेण मुहुः पुनः पुनः स्पृशन्परिमार्जयन् स रामश्चिरं न विरराम न विरतोऽभूत् । तदुपलालनतात्पर्येणानल्पकालं प्रावर्ततेत्यर्थः । 'व्याङ्परिभ्यो रम' इति परस्मैपदम् । पृथ्वीवृत्तम् ॥

पश्यन्ननन्द भरतः परिरभ्य दोभ्यां

सौमित्रिमार्यसमदुःखकृशीकृताङ्गम् ।

सोऽयं सुखोपनतराज्यपराङ्मुखाय

तस्मै पुनः सहजभक्तिर्दृढव्रताय ॥ १०६ ॥

पश्यन्निति । भरत आर्येण पूज्येन श्रीरामेण समं दुःखं दुःखानुभवो यस्य स अत एव कृशीकृतमङ्गं शरीरं यत्नेति बहुव्रीहिर्गर्भितो विशेषणसमासः । अथवा आर्यसमदुःखेन कृशीकृताङ्गं अन्तःकष्टक्लेशाननुभूतवन्तं सौमित्रिं लक्ष्मणं पश्यन् दोभ्यां बाहुभ्यां परिरभ्यालिङ्ग्य ननन्द । आर्यसहवासेनायं वन्योऽभूदिति सतुतोषः । तथा सोऽयं सौमित्रिश्च सुखेनोपनते स्वयं संप्राप्ते राज्ये पराङ्मुखाय । आदररहितायेत्यर्थः । कुतः । सहजभक्त्या दृढं गाढं व्रतं श्रीरामागमनपर्यन्तमयोध्यां न प्रवेक्ष्यामीत्यादिरूपनियमो यस्य तथोक्ताय तस्मै भरताय । पुनः शब्दो वाक्यालंकारः । ननन्दः तद्राज्यदानतत्परं भरतं दृष्ट्वा परजहर्षेत्यर्थः । गुणानां परमादरास्पदत्वादितदमन्योन्याभिनन्दनं युक्तमिति भावः । वसन्ततिलकावृत्तम् ॥

अथ भरतोऽपि पुरतोऽभिवादितपुरुषं पौरुषनिष्ठेन शत्रुघ्नेन सैमं देवीं प्रणम्य जैनकनन्दिनीमुन्मनीकृत्य सौवरोधवधूकान्सुग्रीवदशग्री-

-
- १ 'अवेक्ष्य' इति पाठः २ 'अतीव वात्सल्यतो नव नवमिव स्पृशन्' इति पाठः
 ३ 'सुखं वनेऽपि' इति पाठः ४ 'पराङ्मुखाय' इति पाठः ५ 'अभिवादितपूर्वजोप-
 च्छलननिष्ठेन' इति पाठः ६ 'समं सविनयं प्रणिपत्य जनकेन्द्रपुत्रीमुन्मनीकृत्य' इति
 पाठः ७ 'सुग्रीवदशग्रीवानुजादीन्सावरोधवधूकान्' इति पाठः

वानुजादीन्यथोचिताभिरुपचर्याभिरभ्यर्हितवसिष्ठमामन्त्रितमन्त्रिलोकम-
नुग्रहालोकानुगृहीतपौरवर्गमग्रजन्मानं विमानगतमेव सबहुमानमान-
न्दयन्ननयदपनीतरुजं निजाश्रमपदम् ॥

अथेति । अथानन्तर भरत पौरुषनिम्नेन पुरुषकाराधीनेन । ‘अवीनो निम्न
आयत्त’ इत्यमर । शत्रुघ्नेन सम सह पुरतः प्रथममभिवादितो नमस्कृत पुरुष परम-
पुरुष श्रीरामो यस्मिन्कर्मणि तद्यथा तथा देवी जनकनन्दिनी सीता प्रणम्य । तथा
यथोचिताभिर्यथार्हाभिरुपचर्याभिरुपचारैः । उपपूर्वाच्चरते क्यजन्तात् ‘अप्रत्ययात्’
इति स्त्रियामप्रत्यये टाप् । अवरोधवधूभिरन्तः पुरस्त्रीभिः सहितान्सावरोधवधूकान् ।
‘तेन सहेति तुल्ययोगे’ इति बहुव्रीहि । ‘नयृतश्च’ इति कप् । सुग्रीवदशग्रीवानुजौ
सुग्रीवबिभीषणौ आदी येषां तान्वानरानुन्मनीकृत्योत्सुकचित्तान्कृत्वा । ‘अभूत-
तद्भावे च्चि’ । ‘तस्य च्चौ’ इति दीर्घ । ‘अरुन्मनश्चक्षु -’ इत्यादिना सलोप ।
अभ्यर्हित पूजित वसिष्ठो येन तम् । आमन्त्रित संबोधितो मन्त्रिलोक म
न्त्रिजनो येन तम् । अनुग्रहालोकनेन करुणाकटाक्षवीक्षणेनानुगृहीतोऽनुग्रहविषयीकृत
पौरवर्ग पुरजननिवहो येन तमग्रजन्मानं ज्येष्ठभ्रातर श्रीराम विमानगत विमाना-
रूढमेव सबहुमानं सगौरवमानन्दयन् । अपनीता श्रीरामागमनादपगता रुजा उप-
तापो यस्य त तथोक्तम् । ‘स्त्री रुगुजा चोपताप’ इत्यमरः । निज स्वकीयमाश्रमपद
नन्दिग्रामाख्यमावासस्थानमनयत्प्रापयामास ॥

तत्र च सौमित्रिसीतासखो दाशरथिरतिलोभनीयवात्सल्यां कौस-
ल्यामैतिशयितदुःखातिरेका कैकेयीमैतिक्रममस्नेहपरिष्वक्तां सौमित्रिमा-
तरमपि क्रमादभिवादयन्निजावलोकनरसनिरताभिरेताभिर्वनिताभिः क-
लाभिः पूर्णिमाचन्द्र इव पयोनिधिर्वीचिकाभिरिव प्रतिक्षणं परिरभ्यमाणो
निर्भरानन्दमविन्दत ॥

तत्रेति । तत्र भरताश्रमपदे सौमित्रिसीतासखो लक्ष्मणसीतासमेत । ‘राजाह -
सखिभ्यष्टच्’ । दाशरथि श्रीरामोऽत्यन्तं लोभयतीत्यतिलोभनीयम् । पुत्रदर्शनाभि-

- १ ‘अभ्यर्च्याभ्यर्चितपुरोहितमामन्त्रितमन्त्रिलोकमलोकानुगृहीत’ इति पाठ
- २ ‘विमानत एव’ इति पाठ
- ३ ‘अनयदपनीतजनपरिश्रम निजाश्रयम्’ इति पाठ
- ४ ‘अयश्च शल्यजनितशोकातिरेकाम्’ इति पाठ
- ५ ‘अकृत्रिम’ इति पाठ
- ६ ‘सुमित्रामपि’ इति पाठ
- ७ ‘निजालोकरसनितान्तकन्दलितान्तरङ्गाभिरेताभि-
श्चन्द्र इव पयोनिधिर्वीचिकाभिः प्रतिक्षणं परिरभ्यमाणाभिः स लक्ष्मण केवलमानन्द-
धुरमविन्दत’ इति पाठ

लाषविशेषजनकमित्यर्थः । तद्वात्सल्यं स्नेहो यस्यास्ता कौसल्या च । अतिशयितो बहुलो दुःखातिरेको यस्यास्ताम् । सर्वानर्थमूलाहमस्मीति समुत्पन्नदुःखभराक्रान्तामित्यर्थः । कैकेयी च अतिक्रमेण क्रममतिक्रान्तेन स्नेहेन परिष्वक्ता निर्मर्यादप्रेमपरिपूर्णा सौमित्रिमातरमपि सुमित्रा च । क्रमाद्वृद्धातुक्रमादभिवादयन्नमस्तुर्वन् । निजावलोकने आत्मदर्शने यो रसोऽनुरागस्तस्मिन्निरताभिस्तत्पराभिरेताभिः पूर्वोक्ताभिर्वनिताभिरुत्तमस्त्रीभिः कलाभिरशैः । 'कला शिल्पे कालभेदे चन्द्राशे कलना कला' इति वैजयन्ती । पूर्णिमाचन्द्र इव । वीचिकाभिर्हर्मिभिः पयोनिधिः समुद्र इवेत्युपमाद्वयम् । प्रतिक्षणं परिरभ्यमाण आदरातिशयात्क्षणे क्षण आश्लिष्यमाणो निर्भरानन्दमनन्दानन्दमविन्दतालभत । परमानन्दभरितान्तं करणोऽभूदित्यर्थः ॥

अथाखिलजनेक्षणेक्षितरघूद्वहस्यादरा-

द्विधातुमभिषेचनं विचरितं गुरोराज्ञया ।

अनीयत समन्ततो हरिगणेन तीर्थं पुनः

समाकुलितमन्थरं विजहता गतिं मन्थराम् ॥ १०७ ॥

अथेति । अथानन्तरं गुरोर्वसिष्ठस्याज्ञया निदेशेनाखिलजनेक्षणैरशेषलोकलोचनैरीक्षितं सानन्दमवलोकितं स चासौ रघूद्वहश्च तस्य श्रीरामस्यादराद्विचरितं विशिष्टाचारयुक्तमभिषेचनं मूर्धाभिषेकं विधातुं कर्तुम् । मन्थरा मन्दां गतिं विजहता त्यजता । ससन्नम प्रवृत्तेनेत्यर्थः । जहाते शतृप्रत्ययः । हरिगणेन वानरसमूहेन समाकुलिता सक्षुभिता मन्थरा कैकेयी दासी यस्मिन्स्तद्यथा भवति तथा । तत्र तस्याः कैतवप्रयोगानवकाशादिति भावः । समन्ततः । सकलदिग्भ्य इत्यर्थः । तीर्थं पुण्यनदीसलिलं पुनर्भूयोऽपि वाक्यालकारे वा । अनीयतानीतम् । पृथ्वी वृत्तम् ॥

अलंकृतः कृतमभिषेकमादरा-

दमात्यसंहतिभिरवाप्य राघवः ।

पुरोन्मुखः पुनरयमानशे रथ

मनोरथं स च भरतो महारथः ॥ १०८ ॥

अलंकृत इति । अयं राघवो रघुवशोद्भवः श्रीरामोऽमात्यसंहतिभिमन्त्रिवर्गैः । तत्र तेषां मुख्यत्वादिति भावः । आदरात्सत्कारात्कृतं विरचितमभिषेकमवाप्य । मूर्धाभिषिक्तं सन्नित्यर्थः । अथालंकृतो जटापटलविमोचनपूर्वकं विविधविचित्रमणिहारदिव्याम्बरादिभिर्विभूषितः पुनः पुरोन्मुखोऽयोध्यापुरप्रवेशाभिमुखः सन्नित्यर्थः । रथ-

१ 'जगत्पतेरपि' इति पाठः २ 'विचलता' इति पाठः ३ 'विशङ्क्य हृदि मन्थरा न भजता गतिम्' इति पाठः

मानशे प्राप । पुष्पक विहाय रयमारूढोऽभूदित्यर्थः । 'अश्रोतेश्च' इत्यभ्यासदीर्घ-
सुडागमौ । तथा महारथो महात्मा स प्रसिद्धो भरतश्च । मनोरथ श्रीरामाभिषेकरूप-
निजवाञ्छितार्थसिद्धिमानशे । श्रीरामाभिषेकेण परिपूर्णमनोरथोऽभूदित्यर्थः । रुचिरा-
वृत्तम्—'चतुर्गृहैरिह रुचिरा जभौ सजौ ग' इति लक्षणात् ॥

तत्र च सेवाविचक्षणाभ्यां शत्रुघ्नलक्ष्मणाभ्यामभितो विधूतव्यजनः
परिजनाचारनिरतभरतोदस्तविमलमुक्तातपत्रो विचित्रोपहितनैपथ्यचा-
रारूढशताङ्गमातङ्गैराशरप्लवगवाहिनीपतिभिरनुगम्यमानः प्रवर्त्यमान-
श्चेताक्षतकुसुमलाजोपचारपौरपुरन्ध्रीकदम्बसंरम्भचलितमञ्जीरमणिका-
ञ्चीवलयवाञ्छालितां वाद्यमानमाङ्गलिकतूर्यघोषणा वैबोधिकविविधरव-
श्रवणसमयोच्चलितसामोदपौरसंवाधां सौधान्तरगवाक्षचलिततरुणीजने-
क्षणरेखानीलोत्पलदामतोरणाभिरामरथ्यान्तरामयोध्यामाजगाम राम-
चन्द्र ॥

तत्रेति । किं चेति चार्थः । तत्र तस्मिन्समये सेवाविचक्षणाभ्यामुपचाराचरण-
तत्पराभ्यां शत्रुघ्नलक्ष्मणाभ्याम् । ज्येष्ठकनिष्ठभावोऽत्र न विवक्षितः । लक्ष्मणापेक्ष-
यापि शत्रुघ्नस्यादरातिशयद्योतनार्थं वा । तथा च महाकविप्रयोग—'शत्रुघ्नलक्ष्मण-
मुखैरुपचर्यमाणः साम्राज्यभोगनिरतो भरतो बभूव' इति । अभितः । उभयभ्यां-
श्र्वयोरित्यर्थः । विधूते वीजिते व्यजने चामरे यस्य स तथोक्तः । परिजनाचारनि-
रतेन भृत्यजनोचिताचारतत्परेण भरतेनोदस्तमुत्क्षिप्त विमल स्वच्छ च मुक्तातपत्र
मौक्तिकच्छत्र यस्य स तथोक्तः । विचित्रमाश्रयंकर विचित्रसनिवेश वा । यथा तथो-
पहितेन विरचितेन नैपथ्येन दिव्यभूषणाम्बरप्रयुक्तावयवप्रसाधनेन चारु सुन्दरः ।
तथा शताङ्गा रथा , मातङ्गा गजा , ते आरूढा अधिष्ठिता यैस्तैः । 'शताङ्ग स्यन्दनो
रथ' इत्यमरः । आशरप्लवगवाहिनीपतिभिर्विभीषणसुग्रीवप्रमुखराक्षसवानरसेनाना-
यकैरनुगम्यमानोऽनुस्त्रियमाणश्च सन् । रामचन्द्र श्वेताक्षताना कुसुमाना लाजाना
चोपचारो निक्षेपणरूपोपचारः प्रवर्त्यमानो मङ्गलाचारतया क्रियमाणो यैस्तानि त-

१ 'लक्ष्मणशत्रुघ्नाभ्याम्' इति पाठः २ 'विधूयमानेधवलवालव्यजन' इति पाठः ।
३ 'मणिविमल' इति पाठः ४ 'उपजातमनुजवेषचारुभि' इति पाठः ५ 'मातङ्गैर-
लकृतै' इति पाठः ६ 'वाङ्मिनी' इति नास्ति कचित् ७. 'शेषाक्षत' इति पाठः ।
८ 'सौरभ' इति पाठः ९ 'मञ्जुमञ्जीर' इति पाठः । १० 'वाचाटितदशदिगन्तराम्'
इति पाठः ११ 'भेरीमुदद्वजङ्गादिकविविधारव' इति पाठः १२ 'तरुणीकटाक्षलेखा'
इति पाठः १३ 'रथ्यां तथाविधाम्' इति पाठः

शोक्तानि यानि पौरपुरघ्नीकदम्बानि पट्टण्छीनिवहास्तेषां सरम्भेण सभ्रमेण चलितै-
र्ज्ञेयज्ञानायमानैर्मञ्जीरमणिकाञ्चीवल्यैर्नूपुरमाणिक्यरशनाकङ्कणैर्वाचालिता मुखरिताम् ।
'तत्करोति' इति प्यन्तात्कर्मणि क्त । वाद्यमानानि ताड्यमानानि माहलिकतूर्याणि
मङ्गलवाद्यानि तद्गोष्पाम् । तथा वैबोधिकविविधरवाणां कर्तव्यार्थविबोदकजननाना-
विवशब्दानां च स्तुतिपाठकशब्दानां वा । श्रवणसमये आकर्षणकाले उच्चलिता
प्रचलिता सामोदा सानन्दाश्च ये पौरा पुरजनास्तैः सबाधां सकीर्णाम् । 'माहलिक'
'वैबोधिक' इत्यत्र 'प्रयोजनम्' इति ठक् । सौधान्तरगवाक्षैः प्रासादमध्यवाता-
यनैश्चलिता प्रसृता यास्तरुणीजनेक्षणरेखा सुन्दरीजननेत्रपङ्कयस्ता एव नीलोत्प-
लदामतोरणानि तैरभिरामाणि रम्याणि रथान्तराणि प्रतोल्यन्त्यन्तरालानि यस्या-
स्तामयोध्यामाजगाम । प्रविवेशेत्यर्थः ॥

साकेतं समुपेयिवान्स विजयी ससेवितो भ्रातृभिः

सुग्रीवप्रमुखानपि प्रियसखान्स्वे स्वे पदे स्थापयन् ।

स्वच्छन्दं सुचिरं सुखान्यनुभवन्देव्या तथा सीतया

रामः पालयति स्म कीर्तिविभवैरामोदिनी मेदिनीम् ॥ १०९ ॥

साकेतमिति । विजयी जयशील । 'जिहृक्षि—' इत्यादिनेनिप्रत्ययः । यद्वा
प्रशस्तो रावणविजयोऽस्यास्तीति विजयी । 'प्रशसायामिनि' । स प्रसिद्धो राम
साकेतमयोध्याम् । 'साकेतं स्यादयोध्यायाम्' इत्यमरः । समुपेयिवान्प्रविष्टः । 'उ-
पेयिवाननाश्वाननूचानश्च' इति कसुप्रत्ययान्तो निपातः । तथा भ्रातृभिरनुजैर्भरता-
दिभिः ससेवित उपचर्यमाणः । तथा सुग्रीवप्रमुखान्सुग्रीवादीन्प्रियसखान्प्रियसुहृदः ।
'राजाह सखिभ्यष्टृन्' । स्वे स्वे पदे । किष्किन्वादिप्रतिनियतस्थानेष्वित्यर्थः । वीप्साया
द्विर्भावः । 'पूर्वादिभ्यो नवभ्यो वा' इति विकल्पात्स्मिन्नादेशाभावः । स्थापयन्प्रति-
ष्ठापयन् । तथा देव्या सीतया समः स्वच्छन्दं यथेच्छं सुखान्यैहिकभोगाननुभवन् ।
दानक्षात्रोद्भवा कीर्तिस्तस्या विभवैः सामर्थ्यैः समृद्धिभिरामोदिनीमानन्दवती मे-
दिनी भुवः सुचिरमूतिचिरकालं पालयति स्म परिपालितवान् । 'लट् स्मे' इति भू-
तार्थे लट् । शार्दूलविक्रीडित वृत्तम्—'सूर्याश्चैर्मसजास्तस्य सगुरवः शार्दूलविक्रीडि-
तम्' इति लक्षणात् ॥

१ 'राज्यं स्व' इति पाठः २ 'विनयैरासेवितो' इति पाठः ३ 'स्वच्छन्द' इति
पाठः ४ 'तया' इति पाठः
च० रा० ३६

अथ कवि काव्यवर्णनामाख्यानपूर्वक काण्डसमाप्ति श्लोकैनाह—

साहित्यादिकलावता शनगरप्रामावतंसायिता

श्रीगङ्गाधरधीरसिन्धुविधुना गङ्गाम्बिकासूनुना ।

प्राग्भोजोदितपञ्चकाण्डविहितानन्दे प्रबन्धे पुनः

काण्डो लक्ष्मणसूरिणा विरचितः षष्ठोऽपि जीयाच्चिरम् ॥११०॥

इति श्रीलक्ष्मणकविविरचिते चम्पूरामायणे युद्धकाण्ड समाप्त ॥

साहित्येति । साहित्य काव्यनाटकालकारादिसमुदायरूपविद्या तदादि प्रमुख यासा ता । कला विद्या अस्य सन्तीति साहित्यादिकलावता । सकलविद्यारहस्याभिज्ञे-
नेत्यर्थ । अत्र कर्मधारयस्याप्यनुद्वेगकरत्वात्सर्वदधिकेशीत्यादिवन्निर्बोद्धव्य । शनग-
रमिति ग्रामस्तस्यावतसवदाचरितोऽवतसायितो भूषणायमान । उपमानार्थकाचारक्य-
जन्तात्कर्तरि क्त । स चासौ श्रीगङ्गाधरधीरश्च श्रीयुक्तो गङ्गाधरनामा पण्डित । 'धीरो
मनीषी ज्ञ प्राज्ञ सख्यावान्पण्डित कवि' इत्यमर । स एव सिन्धु समुद्रस्तस्य
विधुना चन्द्रेण । पुत्रत्वादुल्लासकरत्वाच्च तद्रूपेणेत्यर्थ । अत एव श्लिष्टपरम्परितरूप-
कम् । 'विधुविष्णौ चन्द्रमसि' इत्यमर । गङ्गाम्बिकासूनुना गङ्गाम्बिकागर्भसभूतेन
लक्ष्मणसूरिणा लक्ष्मणाख्यविदुषा । प्राक्पूर्वं भोजेन राज्ञोदितैर्विरचितै पञ्चभिर्बाल-
काण्डादिसुन्दरकाण्डान्तै काण्डैर्विहित आनन्दो विद्वत्प्रमोदो येन तस्मिन्नित्युत्तरप-
दसमास । प्रबन्धे चम्पूरामायणाख्ये काव्ये पुनर्विरचित प्रणीत षष्ठ षण्णा पूरण
काण्डो युद्धकाण्डोऽपि चिर जीयात् । सर्वोत्कर्षेण वर्ततामित्यर्थ । शार्दूलविक्री-
डित वृत्तम् ॥

पूर्वेषा विदुषा मतानि विविधान्यालोच्य तत्सारम-

प्याकृष्येयमखण्डपण्डितपरीतोषाय सदर्भिता ।

यद्यत्र प्रतिभाति दूषणमिदं विज्ञायता भूषण

तत्रापि प्रतिभाति चेन्ननु परामृश्य ह्यवश्यं बुधै ॥

लोकेषु प्रतिभाति मध्यमजगत्तत्र त्रिलिङ्गाङ्गयो

देशस्तत्र तथाद्रिमौलितनयातीर पर तत्र च ।

१ अस्य श्लोकस्य स्थाने—

‘कोलालाख्यमहाप्रहारमहिताकल्पेन सख्यावता

मूर्धन्येन विशारदेन विधुना श्रीसोमनाथोदये ।

प्राग्भोजोदितपञ्चकाण्डमहितानन्दे प्रबन्धे पुन

काण्डो निर्मित एकचूतपतिना षष्ठोऽपि जीयाच्चिरम् ॥’

इति पाठ कचित्

ग्राम काञ्जछुरीति तत्र महित श्रीरामचन्द्र सुधी
श्रीमानुद्वहताममुष्य कविताकन्या रघूणा पति ॥

इति श्रीमत्परमयोगीन्द्रवृन्दमानसेन्दीवरसदोहानन्दलाभाभिनन्दितरघुनन्दनचरणा-
रविन्दमकरन्दाखादनन्दलितसारस्वतेनाखण्डिततप प्रचण्डमुनिप्रकाण्डमण्डलेश्वरशा-
ण्डिल्यमहासुनिगोत्रावतसस्यापञ्चान्ववायसुधापारावारपारिजातस्य धन्वन्तर्यवतारान्त-
रस्यायुर्वेदप्रमुखनिखिलविद्यासारससर्वज्ञसार्वभौमस्य धन्वन्तक्रोदण्डवर्यस्य तनूजेन ग-
ङ्गाम्बिकागर्भरत्नाकरसुधाकरेण रामचन्द्रबुधेन्द्रेण विरचिताया चम्पूरामायणव्याख्याया
साहित्यमञ्जूषिकासमाख्याया युद्धकाण्ड समाप्त ॥

रामचन्द्रार्थरचिता रामचन्द्रपदार्पिता ।

व्याख्या श्रीयुद्धकाण्डस्य पूर्णा मञ्जूषिकाभिधा ॥



चम्पूरामायणस्थलोकानां सूची ।

श्लो०	का०	पृ०	श्लो०	का०	पृ०
अक्लेशसभूतगतागताभ्या	सुन्दर	७२	अपहृतविबुधातै	बाल	४६
अचलमथ सलीलम्	सुद्ध	६६	अपाटवात्केवलमङ्गकाना	बाल	२५
अजनि पुन समीकम्	सुद्ध	६०	अपातयत्स्वर्गमुपाश्रयन्त	बाल	९७
अतिचकितमति पुरैव	अयोध्या	६२	अपि कुशलममर्त्या	बाल	१७
अत्याकुला हरिबलै	सुद्ध	३२	अपिबदियममन्त्रे	अयोध्या	६९
अत्रागमद्वैतमधर्मदारान्	बाल	९०	अभयागतो मदपयाति	सुद्ध	१८
अथ जलवौ निपेतु	सुद्ध	२७	अभिषिक्ते तु सुग्रीवे	किष्किन्धा	२०
अथ तमुवाच सा जनक	सुन्दर	३२	अभूदराजकम्लान	अयोध्या	६१
अथ दशरथ पुत्र राम	अयोध्या	२	अभ्यर्च्य कस्मैचित्	अयोध्या	१८
अथ दशरथनन्दना	सुद्ध	९५	अमी तटसमीपनिर्झर	सुद्ध	८
अथ दशरथवाणी ताम्	बाल	१११	अम्भ पूरसुसपूर्णा	किष्किन्धा	३०
अथ दाशरथे कर्णम्	बाल	४२	अम्भोजसभवममु	बाल	२१
अथ निगदितनीति	सुद्ध	३१	अम्भोवरोदरविनिर्गत	किष्किन्धा	२८
अथ निशिचरनाथ	सुन्दर	२१	अम्भोधिपाने सलिलेन	किष्किन्धा	३१
अथ निशिचरमाथात्	बाल	५३	अय कथ स्यादिति बाष्प	अरण्य	३५
अथ मदगर्जितैरधिक	सुद्ध	४९	अय काल कालप्रमथन	किष्किन्धा	२६
अथ रघुकुलनाथो	अयोध्या	३८	अयमसुखयदेव देव	किष्किन्धा	१२
अथ रामाभिधानेन	बाल	३०	अय महात्मा तपस	बाल	९६
अथ वारानिधि ध्यायन्	सुद्ध	२१	अयि कवलय माममू	अरण्य	५
अथ वीचीचयच्छन्न	बाल	७८	अयि समसुखदु खैरन्वित	सुद्ध	८९
अथ सरसिजयोने	बाल	८	अर्घोदीरितवीरवादम्	सुद्ध	८५
अथ सेनान्यमिच्छद्भि	बाल	६०	अलक्षितमहीधरग्रहण	सुद्ध	२८
अथाशुमानय राज्य	बाल	७५	अलक्ष्यत स रक्षसाम्	सुद्ध	७९
अथाविलजनेक्षणेक्षित	सुद्ध	१०७	अलघुचलितझञ्झावात	अयोध्या	१०
अथाब्रवीद्गिरिवरतुङ्गम्	सुन्दर	६८	अलकृत कृतमभिषेक	सुद्ध	१०८
अथावास शान्तेरकृत	अयोध्या	७७	अलब्धनिर्गमा शमो.	बाल	८३
अदृष्ट्वा ता नदीं तत्र	बाल	८४	अलम्बुसायामिक्ष्वाको	बाल	८९
अनपत्यानथामर्त्यान्	बाल	५९	अवकीर्य दाक्षरथि	सुद्ध	५०
अनिमिषभुवने वा व्योम्नि	सुन्दर	३९	अवकीर्य दाशरथि	सुद्ध	८१
अनुजरचितपर्णागार	अयोध्या	५२	अवभृथेऽवसिते	बाल	२४
अनुनीय रावणिरथो	सुद्ध	६३	अवलेपभराक्रान्ता	बाल	८२
अनुपथि रचयित्वा	अयोध्या	७४	अवलोक्य हिरण्यनाभ	सुन्दर	६
अन्योन्यस्य सदक्षलक्ष्य	सुद्ध	८३	अविरतकृषितान्त	अयोध्या	६८

श्लो०	का०	पृ०	श्लो०	का०	पृ०
अविरलमिनवश	अयोध्या	६७	आलोक्य दूनमनुजम्	युद्ध	८०
अशोकवनिका लेभे	अरण्य	३३	आवर्तगर्तसभ्रान्त	बाल	८१
असमञ्ज सुत लेभे	बाल	६६	आवि प्रलापमटवीम्	अयोध्या	४७
असमञ्जसचारित्रम्	बाल	६७	आवि शाखाशिखोन्नेय	बाल	८०
असमञ्जसुत पौत्रम्	बाल	७१	आविर्बभूव पूर्वादि	सुन्दर	१०
असुरसमरवेलाजातबावा	अयोध्या	१९	आश्रुत श्रुतवृत्तेन	बाल	४०
असौ जनकनन्दिनी तत	सुन्दर	१५	आसारवारा विकिरन्	युद्ध	४२
असौ वसिष्ठनिर्देशात्	बाल	९८	आहूय राम विनयाभि	अयोध्या	७
अस्ति प्रशस्तविभवै	बाल	१८	इति जनकपुरोध श्लाघितो	बाल	९९
अस्ति प्रशस्ता जन	बाल	११	इति ब्रवाण कृतसौहृद तम्	किष्किन्धा	४२
अस्माक रूपलक्ष्मीम्	किष्किन्धा	२४	इति विविवरसाभि	बाल	४७
अस्माननाश्रिततपोवन	अयोध्या	५	इत्थ वदन्निन्दुमुखी सलील	युद्ध	१०४
अस्मिन्पुरा पुरभिद	बाल	३८	इत्थ विदितवृत्तान्ते	बाल	९२
अस्य पीताम्बरत्यागे	अयोध्या	४०	इत्थ विलप्य दयिता	अरण्य	४१
अह वैश्यस्य शूद्राया	अयोध्या	५८	इत्थ जाम्बवता परापर	किष्किन्धा	४८
अहह निहता लङ्का बाला	युद्ध	९४	इत्यालपन्नकरुणमेष	युद्ध	९
अहह विधिनियोगादय	युद्ध	१३	इन्द्रनीलाचलोदञ्चत्	बाल	२२
आकर्ण्य किनरमुखात्	युद्ध	१४	इह समदगजेन्द्रन्यस्त	अरण्य	९
आकृष्य दूरमुटजादय	अरण्य	२६	उच्चस्थे गृहपञ्चके	बाल	२९
आजानपावनक्षीरा	बाल	५४	उच्चैर्गतिर्जगति	बाल	२
आदाय तत्सगुणमाशु	बाल	११२	उज्जम्भितस्य तरसा	सुन्दर	७
आदित्य कृतकृत्य एष	सुन्दर	१४	उत्रासकासरमुदञ्चित	युद्ध	६
आदिष्टा रघुनन्दनेन	युद्ध	२६	उदपतदुपमोक्तुम्	किष्किन्धा	४७
आदीप्यमानपवनात्मज	सुन्दर	६२	उपब्रवृक्षस्य परोक्षभावा	सुन्दर	२५
आदौ नीलाशुकश्रीस्तदनु	सुन्दर	५९	उपचितजीवनधारा	किष्किन्धा	२५
आधूय मोहमहितो	युद्ध	५१	उपरि यथा यथा मणि	युद्ध	१००
आधौ सिद्धौषधिरिव	किष्किन्धा	४	उपागतौ मिलितपर	बाल	९
आनन्दबाष्पविसरो वदने	अयोध्या	४	एक हैहयसभवात्	युद्ध	३६
आनन्दमन्थरमनन्तर	युद्ध	८	एतद्विक्रमवीक्षणन जनि	सुन्दर	५८
आनाकलोकपरिकीर्तित	सुन्दर	४४	एते ववृधिर वीरा	बाल	३३
आनीतचूडामणिसनि	सुन्दर	७३	एना पुराणनगरीं	बाल	१९
आपाटलाधरपुटान्त	सुन्दर	४४	एवविधे प्रियतमे	किष्किन्धा	१५
आपूरयन्मङ्गलतूर्यघोषै	अयोध्या	८	एव निशम्य कुपित	सुन्दर	५३
आबालवृद्धमनुगच्छति	अयोध्या	४४	एव भर्त्रा भर्त्सिताप्यार्द्र	अयोध्या	२३
आरुह्य पुष्पकमय	युद्ध	९९	एषा निकृष्टमतिरात्म	अयोध्या	७०
आरुह्याद्रिमथावरुह्य	सुन्दर	७०	एषा राक्षससार्वभौम	सुन्दर	१३
आर्यस्य रक्षितुमसूननुज	युद्ध	९०	ककुभि कुलिशपाणे	किष्किन्धा	३८
आर्यार्यान्वेषणा कार्या	किष्किन्धा	२१	कन्याद्वयममुष्यासीत्	बाल	५६

श्लो०	का०	पृ०	श्लो०	का०	पृ०
कपय कैकसेयाना	युद्ध	५४	चुल्लकगतसमुद्रास्वादाने	अरण्य	११
करतलैरपचायमथेक्षणै	किष्किन्धा	३	चूडामाणि कपिवरस्य ददौ	सुन्दर	३६
कल्याणवादसुखिता	अयोध्या	३१	छन्दोमयीना निलयस्य	बाल	१०
कल्याणि लद्वियोगेन	सुन्दर	२७	जनक स्वकनीयासम्	बाल	१०७
काकुत्स्थोऽप्यय रक्षसाम्	अरण्य	३४	जनक स्वय दनुजवश	युद्ध	९२
कान्तारभाजि मयि केकय	अयोध्या	३०	जननीतिविहीना मे	अयोध्या	७१
कामक्षिप्तपृषत्कमित्र	किष्किन्धा	३४	जज्ञे तदत्रभवती	युद्ध	६९
कारुण्य निरवधि यत्तव	किष्किन्धा	१४	जैतारमाहवमुखे	युद्ध	४८
कि नागतस्ते श्रवसो	अयोध्या	१७	ज्योत्स्ना विनापि	सुन्दर	१८
किमिति भजथ मौनम्	किष्किन्धा	४५	ज्वलदनल त्रिशूलम्	युद्ध	५६
कुशरूपकुशेशयासनाञ्च	सुन्दर	३५	त एते तपसा दीप्ते	बाल	७०
कुशस्तम्भेऽपि समूतम्	किष्किन्धा	७	ततस्तनयवृत्तान्त	बाल	७४
के यूयमक्षतबले	किष्किन्धा	४०	ततस्तस्योपान्ते जनक	अयोध्या	७८
केशहस्त स्वहस्तेन	अयोध्या	७५	ततो गोकर्णमासाद्य	बाल	७७
कोपादसौ परिघतोमर	युद्ध	७८	ततो धुतनखायुध	युद्ध	४१
कोपादुत्पतितस्तदा	युद्ध	३३	ततो भरतशत्रुघ्नौ	बाल	११०
कौबेरस्य तु पुष्पकस्य	युद्ध	३७	ततो भाविनि सग्रामे	बाल	४३
कौसल्यायै प्रथममदिशत्	बाल	२३	ततो मदपरिप्लवग	युद्ध	४०
कृतासमञ्जनिर्यासम्	अयोध्या	३५	ततो महर्षिर्जनकस्य राज्ञ	बाल	१०२
कृत्वा भारतिलङ्घनीयित	सुन्दर	२	ततो हनूमान्दशकण्ठ	सुन्दर	१
कृत्वा मूर्धनि शासनम्	युद्ध	६८	तत्करास्तमसा रद्वा	सुन्दर	११
कव्यादवपुषा सोऽयम्	बाल	६८	तत्काले पिशिताशनाश	बाल	४१
क्षतार्कभवतेजसि क्षपित	युद्ध	६५	तत्र तत्पत्रसंछन्न	सुन्दर	१६
क्षिप्ता सयति पुष्पिता	युद्ध	५५	तत्र वालिकरनुन्न	किष्किन्धा	११
क्षितिपतितनयाना हन्त	किष्किन्धा	१९	तत्र सत्र परित्रातु	बाल	३६
क्षीराम्भोधेर्जठरमभितो	बाल	१४	तत्र सीताविवाहार्थम्	बाल	१०१
खण्डनाय वसुधावधू	अयोध्या	८६	तत्राभूत्कृत्तिकाप्रीत्यै	बाल	६२
खरपरुषि शरासने	अरण्य	२०	तत्रासन द्रुतमपास्य	किष्किन्धा	३५
खरवधपरिशुद्धे	अरण्य	२१	तथातिथ्य चक्रे भरत	अयोध्या	७६
जग्राह जनकात्सीताम्	बाल	१०८	तदनु जनकपुत्रीयाच्छया	अरण्य	२५
गङ्गा सप्ताकृतिर्जाता	बाल	८५	तदनु दनुकबन्धेना	अरण्य	४३
गच्छता दशरथेन निर्धृति	अयोध्या	१	तदनु शूलमखण्डयत्	अरण्य	३
गद्यानुबन्धरसमिश्रित	बाल	३	तदेनामेनसो मुक्ता	बाल	९३
गुणमनिमिषचापे कचित्	बाल	१०९	तनयविरहवार्तामात्र	अयोध्या	१३
घनश्यामलपत्रस्य	किष्किन्धा	२९	तनुतनूकृत्य तदा हनूमान्	सुन्दर	८
घर्मे निदाघकिरणस्य	अयोध्या	४१	तपनपवनयोर्य प्राप्तवान्	किष्किन्धा	६
घोरस्य राघवकलत्रतपो	सुन्दर	५५	तमेनमन्वजायन्त	बाल	३१
चक्रे शकजिदाज्ञया रणे	सुन्दर	६३	तया तटिन्या जाह्नव्या	बाल	८८

श्लो०	का०	पृ०	श्लो०	का०	पृ०
तथोरेकस्य सरम्भो	अयोध्या	११	देव त्वत्तनयस्य कुन्तलभर	अयोध्या	५४
तरगाकृष्टमार्तण्ड	बाल	७९	देवे स्थितेऽपि तनय तव	अयोध्या	६
तस्मिन्क्षणे वरयुग चिर	अयोध्या	१२	देव्या दशाननवचोभय	सुन्दर	२६
तस्मिन्नित्थ प्रार्थना	अयोध्या	४९	देव्या यस्या वसनमुदधि	बाल	१००
तस्मिन्नुज्जम्भितोष्ण	अरण्य	१५	देव्यास्त्वदीयान्वयकीर्त	सुन्दर	७५
तस्मिन्प्रदोषसमये	सुन्दर	१२	द्रष्टु नालमगाधता फणि	युद्ध	१०
तस्मिन्महापथधिया वदन	अरण्य	१०	द्राग्वारुणीभजननिहुत	किष्किन्धा	३६
तस्मिन्हनूमदरणिप्रभवे	सुन्दर	६४	न केवल मामहरदुरात्मा	सुन्दर	४३
तस्या विदेहदुहितु पद	अयोध्या	५५	न गणयसि यदि त्व	युद्ध	१६
तस्येदमाश्रमपद सरसी	अरण्य	८	न योगया नगरप्राप्ति	किष्किन्धा	२२
तात खवाचा व्यवहृत्य	अयोध्या	२६	नव कठिणकर्षणनुदित	बाल	१०५
ताते पितृवन याते	अयोध्या	७२	नाक्रान्तस्त्रिदिव परै	अयोध्या	६०
ता नदी विबुधा लब्ध्वा	बाल	५७	नाथो विमोक्तमुदयुक्त	युद्ध	२३
तापोपशान्तिनटनात्	किष्किन्धा	३३	नारायणाय नलिनायत	बाल	१६
तामावसद्दशरथ	बाल	१२	नाह सुकेतुतनया न च	किष्किन्धा	१८
तावुभौ च भृगुवशसभवौ	बाल	११३	निद्राक्षयादरुणितेन	सुन्दर	७१
तासु प्राची गतास्तिस्र	बाल	८६	निर्णयाविषयमस्य बालत	सुन्दर	५४
तिष्ठन्क्षत्राह्वृतौ	बाल	९५	निर्भिन्नसालकटकोऽस्मि	किष्किन्धा	१३
तूणीमुखात्वरितमुद्गरणे	युद्ध	८४	निशाचरीस्ता निरवद्य	सुन्दर	२४
तोयादानसदानपुष्कर	अयोध्या	५७	निशिचरपतिरित्येव	किष्किन्धा	३९
त्रैविध्य श्रूयता वत्स	बाल	६३	निश्रेयसप्रणयिनीं पदवीं	सुन्दर	४६
त्वत्पित्राह परित्रात	सुन्दर	५	नून जनेन पुरुषे महति	बाल	११५
त्वदभिलषितपूर्णा वक्षित	अरण्य	३७	नून विदितवृत्तान्ते	सुन्दर	२२
त्वया मया च कर्तव्य	अयोध्या	८१	नृपसुखविमुखेन स्वेन	अयोध्या	४५
त्वया सह प्रस्थितचित्त	सुन्दर	२८	नेतु शोकरस निशाचर	सुन्दर	६०
दत्तार्जुनविकासेन	किष्किन्धा	२३	नैवाभवस्त्वमिह शील	अयोध्या	२१
दशमुखपुरमध्ये वीक्षिता	सुन्दर	६९	न्यग्रोधपत्रसमता क्रमज्ञ	बाल	२७
दशमुखरथमाशुध्वस्त	अरण्य	३१	पक्षाभिघातरयरेचित	सुन्दर	३
दशरथात्मजयुग्मनिरी	अरण्य	१६	पतति स्म तत्प्रथमम्	युद्ध	७६
दशशतनयनेऽपि वीक्ष्य	अरण्य	७	परिगृह्य त झटिति	युद्ध	५७
दशाननशरक्षतिक्रान्	युद्ध	८६	परिणतिपूरुषाणा	अयोध्या	६६
दिलीपेऽपि दिव याते	बाल	७६	पर्याप्तप्रमदपुपेयुषा	किष्किन्धा	४३
दिवाकरग्लोभवा ममार्ति	किष्किन्धा	४१	पर्याप्तभाग्याय भवान्	बाल	३८
दु खे सुखे च रज एव	बाल	९४	पश्यन्ननन्द भरत परि	युद्ध	१०६
दुर्वीरे तदनु द्वयोश्च	युद्ध	४७	पश्येदानीमुदधिपरिखा	युद्ध	१५
दृष्टे यत्र यदृच्छयापि	युद्ध	१	पातित्रत्यहुताशनेन	सुन्दर	३३
दृष्ट्वा राममनेकजन्मरचितै	अयोध्या	४८	पानेन हीनजलमब्धिम	अरण्य	१३
देव तस्या प्रतिष्ठासूनु	सुन्दर	७७	पूजोपहाररचनाय	युद्ध	३८

श्लो०	का०	पृ०	श्लो०	का०	पृ०
पुरा मनोरमा नाम	बाल	५५	महासमरसूचक प्रति	किष्किन्धा	२७
पुरीमयोध्यामध्यास	बाल	६४	मातुराज्ञा वहन्मूर्ध्ना	अयोध्या	२७
पौलस्त्यपातकिसमागम	सुन्दर	६६	मातुलो गरुडस्तेषाम्	बाल	७३
पौलस्त्यमग्रजनुष परुष	युद्ध	१७	मा निषाद प्रतिष्ठा त्वम्	बाल	६
प्रणीतमणिपादुक प्रणतम्	युद्ध	१०५	मा भूत्वत्पदपद्मयो	अयोध्या	२९
प्रतिदिनमवदातैर्ब्रह्म	बाल	४५	मायामृगेण तव मैथिलि	सुन्दर	३४
प्रत्यपिताना कपिपुगवने	किष्किन्धा	१०	मायामृगे समरनाटक	सुन्दर	५२
प्रभाभिवाकौ तमसा	अरण्य	१२	मारीचनीचमतिराहव	बाल	५०
प्रह्लादस्य व्यसनममित	बाल	१५	मुद्रामुद्रितजीविताम्	युद्ध	३
प्रविश्य विपिन महत्	अरण्य	१	मुनिभृशश्वोपज्ञानि	बाल	४४
प्रसुप्तबर्हिणश्वासपारणा	युद्ध	१०२	मुनिशापकृतोत्पत्ति	अयोध्या	५९
प्राग्मन्थरेति महिषीति	अरण्य	२२	मेध्याश्वमार्गपरिमार्गण	अयोध्या	५१
प्राचीन व्यसन सुरेन्द्र	किष्किन्धा	३७	यक्ष सुकेतुर्दुहिण	बाल	३९
प्राप्य तत्प्रथम युद्धे	युद्ध	५२	यत्कीर्तिस्तिलकायते	बाल	१०६
प्राबोधयत्तदनु पङ्क्तिमुख	युद्ध	५३	यत्नो मुधा भवति यत्र	युद्ध	७०
प्रारब्धयात्रस्य रघूद्वहस्य	अयोध्या	४२	यत्र कान्ता न पश्यन्ति	अरण्य	१४
प्राविक्षदक्षिषि पर	युद्ध	९७	यत्र कान्तैर्विमुक्तानाम्	किष्किन्धा	२
प्रिये जनकनन्दिनि प्रकृति	अयोध्या	३२	यथा यथा राघवराज	अयोध्या	४३
प्रेङ्खन्ती पिशिताशया	सुन्दर	४९	यदुचितमहो मायाशीलस्य	युद्ध	७५
बद्धादरोऽपि परदारपर	सुन्दर	५०	यद्वाहुराहुरसनायित	बाल	२०
बलेन तपसा लब्धे	बाल	३७	यद्यहूरे पुर पश्यन्	युद्ध	१०१
बहुभिरिह किमुक्तै	अयोध्या	७३	यद्यस्ति कौतुकमपूर्वं	अरण्य	३८
बाहुचन्दननिषङ्गकोटरात्	सुन्दर	५१	या तु न पदवी सैषा	अरण्य	४
ब्रह्मास्त्रविज्रस्तजयन्त	सुन्दर	७६	यान मदाशयमवेत्य यथा	युद्ध	१०३
भरतस्तदनु प्रार्थ्य	अयोध्या	८२	यामेवाहुनिशिचरकुलो	अयोध्या	९
भरतस्तत्तेषु कैकेय्या	बाल	३२	यावद्याति पुर पुरदर	युद्ध	४६
भीतोभूभरत किमुम्ब	अयोध्या	२४	या वीक्षिताजनि पुरा यम	युद्ध	९१
भूमौ तत प्लवगराज	युद्ध	६७	युगपत्प्राप्तगुणयो	बाल	११४
भूयोऽपि सोऽय रघुनाथ	सुन्दर	९	युष्मद्वातासुधाखाद	किष्किन्धा	८
भोजेन तेन रचितामपि	युद्ध	२	यैर्वन्दारकसुन्दरीजनमुखे	सुन्दर	६१
मध्य तनुत्वादविभाव्य	बाल	२८	योग वितन्वति हनूमति	किष्किन्धा	९
मन्दमन्दमपयद्वलित्रया	बाल	२६	योगेन लभ्यो य पुसाम्	बाल	३५
मम सुरनरगीतख्यातिभि	अयोध्या	३	रक्ष पते रघुपतै	युद्ध	३५
ममाथ शैलादथ बालि	युद्ध	६१	रक्ष पतौ पतति लब्ध	युद्ध	८८
मयूरीव महानाग	अयोध्या	६५	रक्ष सघट्चूर्णीकृतकनक	सुन्दर	३८
मलयगिरिचलोऽयम्	किष्किन्धा	५	रक्ष स्त्रीवदनारविन्द	सुन्दर	५७
मल्ली चूतवनादिव लुहि	सुन्दर	१७	रक्षोवध प्रकृत इत्ययम्	अरण्य	६
महामहीध्रसध्रीचीम्	सुन्दर	३१	रक्षोऽवरोववसति	युद्ध	३०

श्लो०	का०	पृ०	श्लो०	का०	पृ०
रघुतनयस्ततो विदित	युद्ध	३९	वासस्त्वचा भवतु किंचन	अयोध्या	२२
रघुपतिचापधोषसमयो	किष्किन्धा	३२	विकस्वरमदोत्कटम्	युद्ध	७३
रजनचिरमभागे वार	सुन्दर	१९	विच्छिद्याश्रुमथार्ध	युद्ध	५८
रणे तदनु दारुणे रभस	युद्ध	४३	विद्ययेव त्रयीदृष्ट्या	बाल	११७
रहस्तदानी रजनीचरेन्द्र	युद्ध	१२	विपिनमवजगाहे	अरण्य	२४
राक्षसासिद्धत क्षिप्र	अरण्य	३२	वियत्तले तदनु निलीय	युद्ध	४४
राजन्यधर्मविदुषोऽपि	युद्ध	९३	विलङ्घ्य विविधान्देशान्	अयोध्या	८४
राम काममुपाश्रयिष्यति	अयोध्या	१४	विशिखे विशिखे तस्मिन्	अरण्य	२
रामस्तमाह विनत रजनी	युद्ध	१९	विशुद्धशीलामनलेन	युद्ध	९८
रामाकर्षणभग्नकार्मुक	बाल	१०४	विस्तीर्णाक्षैर्विपिनहरिणै	अयोध्या	८५
रामानुसाररसनिर्गत	अयोध्या	४६	वृषस्यन्ती वृषस्कन्ध	अरण्य	१७
रामाश्रमाद्विगतलक्ष्मण	अरण्य	२८	वेलोलङ्घनमेतेषा	अयोध्या	८०
रामान्नादलितेषु	युद्ध	५९	व्यापारयन्नथ विलोचन	युद्ध	२२
रामे बाहुबल विवृण्वति	बाल	१०३	शतधारकठोरशिखै	युद्ध	७४
रामे विदेहसुतया तरु	अयोध्या	५०	शरणमथ शरव्यथा	युद्ध	२५
रुद्रापि यान्तमनुगच्छति	अयोध्या	३४	शस्त्राशस्त्रि समुत्सुकोऽपि	युद्ध	८७
रुषा विशिखमुच्छिख	युद्ध	२४	शिरसा तव सौमित्रि	सुन्दर	२९
रेखारथाङ्गसरसीरुह	अयोध्या	२८	शिवयोर्युञ्जतोर्वीर्य	बाल	५८
लक्ष्मणानुगत रामचन्द्र	युद्ध	४५	श्रुत्वा शकजित सुतस्य	युद्ध	७७
लक्ष्मी तनोतु नितराम्	बाल	१	श्रेय पदात्पदमुपैति	युद्ध	२०
लज्जावशादविशदस्मर	बाल	११६	स एष सानुज प्रायात्	अयोध्या	६३
लङ्कादाहेऽप्यनातो	सुन्दर	६७	सक्रान्तवर्णान्तरगाधि	बाल	४९
लङ्कापुरोपवनसीम्नय	सुन्दर	७४	सग्रामकेलिपरिघटनभग्न	सुन्दर	४५
लावण्याम्बुनिधेरमुष्य	अरण्य	१८	सग्रामदुर्दिने तस्मिन्	सुन्दर	४१
लोकान्तरप्रणयिन श्वशुर	अरण्य	४०	स च सुचिर नियुध्य	युद्ध	६२
वशस्पृशा हृदयहारि	बाल	५२	स ता सता बुद्धिमिव	किष्किन्धा	०१
वत्स कठोरहृदये नयना	अयोध्या	१५	सत्यविप्रवमपत्यसगत	अयोध्या	१६
वनचर इव साक मैथिली	अयोध्या	६४	सत्योद्या गिरमिह	अयोध्या	२०
वनमुवि तनुमात्रत्राणम्	अयोध्या	२५	स दण्डकार्या कृतदण्ड	अरण्य	२३
वनमेतद्गते रामे	बाल	९१	सतापन्न सकल	बाल	१३
वलयितचित्रचापवति	युद्ध	८२	सत्रस्य पूर्वममुतस्तव	किष्किन्धा	१७
वलयिततटदेशैर्वाहिनीना	युद्ध	२९	स पितरभ्रावक्ष्य तत्र	अयोध्या	६३
वाच निशम्य भगवान्	बाल	५	स पुत्रीयन्सपत्नीक	बाल	६५
वाचाभिदानी किमु	सुन्दर	६५	सप्रप्रा चेज्जनकतनया	अरण्य	३९
वाणीविलासमपरत्र	बाल	७	समभूत्समये तस्मिन्	अरण्य	३३
वातूल इव तुलाना	युद्ध	७२	स मारुतैर्नैर्ऋतपाशजन्मा	सुन्दर	४३
वारिदादपि च रामनामत	युद्ध	५	सरसपटीरकुञ्जवन	युद्ध	११
वातमीकिणीतरधु	बाल	४	सर्वे सपर्वतासुर्वीम्	बाल	११

श्लो०	का०	पृ०	श्लो०	का०	पृ०
स्फुटले दाशरथौ	अयोध्या	३९	सेन्यैस्ततो रघुपति	युद्ध	७
लक्ष्मण तमपि	युद्ध	६४	सैषा भागीरथी जहो	बाल	८७
केतु ससुपेयिवान्स	युद्ध	१०९	सोऽपि गत्वा विल तत्र	बाल	७२
गौरेण कृतज्ञेन	सुन्दर	४	सोऽपि प्लवगमभिर्वीक्ष्य	सुन्दर	४७
सुधरणी क्षितिभुजा	किष्किन्धा	१६	सोऽय ददर्श दशकन्धरम्	सुन्दर	४३
सपि सप्ताविषा क्षिप्त	बाल	६१	सोऽय मदन्धहृदयो	सुन्दर	२०
महिषादिकलावता	युद्ध	११०	सोऽह प्लवङ्गमपते	युद्ध	३४
सिद्धार्थको महामात्य	अयोध्या	३६	सौख्यावहस्य पवनात्मज	सुन्दर	३०
सपते किसलयै परि	अयोध्या	५६	खकृल्यै शाखानामव	सुन्दर	३७
सप्ता पुरा गगनचारिभि	अयोध्या	३३	स्वत सिद्ध यस्मिन्नितर	अयोध्या	७९
सप्ताभिधानकमला	सुन्दर	५६	स्वयमपि शरभङ्ग	अरण्य	४२
सप्तामाहर्तुकामाम्	अरण्य	१९	हरिकुलारवतश्चलित	युद्ध	७१
सप्तामुदीक्ष्य निभृतेन	युद्ध	९६	हा कष्टमत्र नहि सा	अरण्य	३६
सप्ताचिताना सुव्यक्त	अयोध्या	३७	हा तात हा जननि हा	सुन्दर	६०
सप्तामपुत्रारिशिलीमुखा	किष्किन्धा	४४	हा नाथ क चिरायसीति	अरण्य	२९
सप्ताहुराहवोन्मत्त	बाल	५१	हृत्वादे शिखराणि तानि	बाल	४८
सप्तास्त्रि मम सुमित्रा	अरण्य	२७	हे वीरा यूथनाथा परि	किष्किन्धा	४६
सप्तास्मानुगतपौरमनो	अयोध्या	५३			